

የሳጥናኤል ጎል ኢትዮጵያ !!

የሕይወት ዛፍ!

ገነት!

ኢትዮጵያ!



ፍሰሐ ያዜ ካሣ
2007 ዓ.ም

ናይ ሳጥናኤል ጎል ኢትዮጵያ!!

አም ህይወት!

ገነት!

ኢትዮጵያ!

yesatnaelgoal.wordpress.com

“የሳፕፕሌል ጎል ኢትዮጵያ” ካብ ዝብል ብ ፍስሓ ያዜ ኣብ 2007 ዓ.ም ግእዝ ዝተጸሐፈ፣ ንጸሓፊኡውን ምኽንያት መጥፍኢኡ ካብ ዝኾነት ሚስጥራዊ መጽሓፍ ዝተተርጎመ!

ኣብ ውሽጥ’ዚ መጽሓፍ ሓደሓደ ንሃይማኖታውን ንኻልኣት ጉዳያትን ዝምልከት ዘለፋታት እንተልዩ፣ እቶም መራሕቲ ሃገራት G20ን እቲ ናይ ቫቲካን ጳጳስን ተኣኪቦም ውዲት ክሓሙ ኸለዉ ዝተዛረብዎ ኩሉ ከምዘለዎ ስለዝሰፈረ ምዃኑ ከፍልጥ ይደሊ።

ደራሲኡ።

ክቡር ኣንባቢ፣ ኣንቢብካ ምስወዳእኻ ነዚ ሚስጥራዊ ሰነድ’ዚ ንኻልኣት ነዚ ሚስጥር ዘይፈለጡ ኣሕዋትካ ብምሃብ መንነታዊ ግቡእኻ ፈጽሞ ደኣምበር ኣይትጨነቕ፣ እንተ እቶም ነዚ ኣንቢቦም ጌና ሕጂውን ብመንነቶም ዘላግጹ ኣሕዋትና ግና ዝዓወረ ልቦናኦም የብርሃሎም! ወዲኦ!

ተርጓሚ።

ሰናይ ንባብ።

አዲስ አበባ ኣብ ወርሒ መስከረም 2007 ዓም ግዕዝ

“እዚ ሕጂ ንመን እዩ ዝንገር? ሕራይ እንታይ ክገብር? ንመን ክህቦ? ብኸመይ ክዝርግሐ? መንከ ይቐበለኒ? መን ሰሚዑ መን ይኣምነኒ? ከይፈለጥክዎ ብኻ ተሪፈ ኣይብልን፤ እንቋዕ ፈለጥክዎ። ግን እንታይ ፋይዳ ኣለዎ? ኣኼሉኒ፤ ንበይነይ ሓዘዮ ምሟተይ እዩ! ኣነ ጥራይ ፈሊጠዮ ክመውት? ኣይውዕሎን!”

ይጭድር፤ ይበኪ፤ ጸጉሩ ይነጺ.....። ሃንደበት ድማ ርጉእ መሲሉ ጠጠው ይብል እሞ ፍዝዝ ኢሉ ይተርፍ። ሓደት ምስ ገዛእ ርእሱ ኣጉረምሪሙ እንደገና ብፍጥነት ይጎይይ። ናበይ ክበጽሕ ይጎይይ ከምዘሎ ዘይምፍላጡ ምስተረድአ ድማ መሊሱ ጠጠው ይብል’ሞ ንብዙርያኡ የቋምት። ብድሕሪኡ ጁባታቱን፤ ብዙርያ ቁልፉ ዘሎ መዓጥቕን ይድህስስ። “ግርም! ምሳይ እዩ ዘሎ። ኣይጠፍአን፤ ኣይክጠፍእን ከኣ’ዩ።” እጂ’ውን መሊሱ ኣፍልቡ ይድህስስ። ገጹ በእዳዉ ዳህሲሱ “ግርም ኣለኹ፤ ብሕይወት ኣለኹ፤ ኣይሞትኩን ኣይደቀስኩን። ኣብ ሕልሚ’ውን ኣይኮንኩን ዘለኹ። ከምኡ’ውን ኣይዓበድኩን። ጥዑይ ኢየ። ግን እንታይ ክገብር? ስለምንታይከ ክረጋጋእ ዘይከኣልኩ? ስለምንታይ? ስለምንታይ? ስለምንታይ?” ስቕ.....ስቕ.....ስቕ.....ስቕ..... ኢሉ ይበኪ። ንብዓቱ በተን ዝረስሓ ልምሉማት የእዳዉ ደራሪዙ፤ ኣብታ ቆይሙላ ዘሎ ቦታ ብፍጹም ተስፋ ምቕራጽ ተዋሒጡ ብዝግታ ኣብቲ መሬት ኮፍ ይብል። ብዙሕ ከይጸንሐ ከም ዝሰምበደ ኮይኑ ይትንስእ’ሞ፤ ነቲ መልሲ ኣልቦ ዝኾነ ተደጋጋሚ ሕቶታት ይሓትት። ብርግጽ ንመን ይሓትት ከምዘሎ እኳ እንተዘይፈለጠ ግን ይሓትት . . . ።

“በጃኺ ኢትዮጵያ! በጃኺ! እዚ ነገር እዚ ይቃላሕ’ሞ ንዓኸን ንደቅኸን ዘድሕን ይኹን? በጃኺ ርድእኒ!” መልሲ የለን ...። ንሱ ግን ይቐጽል፤ “በጃኺ፤ ብውሕዱ ሕዝብኺ ይፍለጥ። ዘይተርፍ ነገር እኳ እንተኾነ፤ ብውሕዱ ሕዝብኺ ይፍለጥ’ሞ ነናይ ገዛእ ርእሱ መትከል ይሓዝ። በጃኺ ኢትዮጵያ ተለመንኒ! ንስኺ እኮ ኢኺ ትጠፍኢ! ንሕና’ሞ ካብ ንጠፍእ ሓያሎ ጌርና’ለና። እዚ ኾነ እቲ ግና ኣጠፋፍኣኺ ብውሕዱ ደቅኺ ይፍለጥዎ። በጃኺ!?

“ሕራይ...ሕራይ... በቃ ኣምላኸይ ስምዓኒ። እዚ ነገር እዚ ክወጽእን ክፍለጥን፤ ክርእን ኣለዎ። ኩሉ ነገር ዝተኣዘዘ ብኣኻ’ኳ እንተኾነ፤ እዚ ነገር እዚ ብሕዝቢ ኢትዮጵያ እንተተፈለጠ ሽግር ኣለዎ ኢላ ኣይሓስብን። ስለዚ ተለመንኒ ክልምነካ፤ በጃኻ ብገለ ሜላ

ብወግዒ ይቃላሕ! ከምኡ ክኸውን እንተዘይተደልዩ፣ ስለምንታይ ኣብ ኢደይ ክኣቱ ክኣለ? በጃኻ! ነዚ ሓቂ ሓዘ ክመውት ኣይደልን። ምእንትኡ ኩሉ ነገረይ እኮ'የ ስኢነ! ህይወተይ፣ ናብራይ..... ሃብተይ፣ ተስፋይ... ጽናሕ....ኣነ....ኣነ....” ብልዑል ኣውያት እንዳተንሰቐሰቐ ምብካዩ ቀጸለ.....።

ኣበይ ከምዝሓደረ ኣይዝክርን። ጥራይ ኣብኡ እንከሎ፣ ጎቦ ኹይኑ ሓደት ኣብ ዘዕረፈሉ ሓደ ጸግዒ ዝላ ርእሱ ከምዝረኸባን፣ ኣጸቢቐ ከይወግሐ ምትንስኡን፣ ኣንዳሓተተ ምስጓም ከምዝጀመረን ይዝክር።

ብኸያቱ ከየቋረጸ ንብዙርያኡ የማን ጸጋም ምስ ኣቋመተ ከባቢ ኣራት ኪሎ ከምዘሎ ተረድኡ። ሰዓት እኳ እንተዘይሓዘ ብግምት ንግሆ ሰዓት ትሸዓተ ክኸውን ከምዝኸእል ገመተ። ብኸያቱ ኣቋሪጹ ብትካዘ ተዋሕጠ። ኣብ ኩርናዕ ናይቲ ቀንዲ ጎደና ኮፍ ኢሉ ከምዘሎ ምስ ኣስተውዓለ'ውን ብፍጥነት ተንሲኡ ናብ ሓደ ሓጹር ብምኻድ ተጸጊዑ ኩርምይ ኢሉ ኮፍ በለ። ብኸያቱ'ውን ቀጸለ።

“እንታት ክገብር? ንመን ክህቦ? ንመን ክኣምን? ንመን እየኸ ዝደሊ? ንናይ ቤተክህነት ሰባት'ዶ ክህቦም? ንሲኖዶስ? ንማህበረ ቅዱሳን? ነቲ ጳጳስ? ወይ ዕብዳን! ሕሉፍ ሓሊፉስ ከኣ ነቶም ቀንዲ? ይዓብድ ኣለኹ! ዓቢደ ክህሉ ኣለኒ!

“ንቴሌቪዥን ኢትዮጵያ'ዶ ደፊረ ክህቦም? እቲ ቅኑዕን ኣማራጺ ዘይብሉ ውሳኔ ንሱ'ዩ ነይሩ። ግን ንሶም የቃልሕዎ'ዶ? ኣይገብርዎን! ሓንሳብ ከይጸንሑ እዮም ብሚልዮን ዶላር ዝሸጥዎ! እንተቃልሕዎ'ውን፣ ንጽባሒቱ..... እሞ ንመን ክህብ? ብቀጥታ'ዶ ከይደ ነቲ ናይ ድሕነት ሚኒስተር ክህቦ? ንሳቶም ከኣ.... ተቐቢሎም ምኽሓድ ጥራይ ዘይኮነ ንዓይ'ውን ክቐትሉኒ እዮም። ሕራይ ንናይ ብሕቲ ጋዜጣታትን መጽሔታትን? እዚኸ ከመይ ጌሩ ክኸውን? ንፈነወ ፊድዮ? ኣይከውንን! ምናልባት ንማሕበረሰብ ዩኒቨርሲቲ...?....ሕሉፍ ሓሊፉ ንዕኡም? ብቐጥታ ነቲ ጉዳይ ከረድኡም ምስጀመርኩ፣ ብዘይዝኸነ ምውልዋል ንዕብዳነይ ወግዓውነት ሂቦ እዮም ዝሰጉኒ። እሞ እንታይ ክገብር ይኸእል? ኣባዚሓዶ ከም ናይ ሓበሬታ ወረቐት ንሕዝቢ ክብትኖ? ብውሕዱ ሓደ ርድኢት ዘለዎ ሰብ ይረክብ ይኸውን። ሽዑ.... ሽዑ....፣ ንምጂኑ በየናይ ገንዘብ እየ ከምኡ ክገብር'ከ ዝኸእል? ሙሉእ ዕድመይ ዝኣከብክዎ ፍርቂ ሚልዮን ዶላር ተዘሚተ'ለኹ! ዝበልዎኸ ኣበይ ሃልዩኒ? ዋይ ኣነ ሞት ይረስዓኒ ረሲዐዮ! ከምዚ ዘለኹዎ ብጥሜት እንተሞትኩኸ? ይዳኸም እኳ'የ ዘለኹ!”

“ስድስት ኪሎ ፈረንሳይ፣ ፈረንሳይ ስድስት ኪሎ ክልተ ሰብ... እህ ሓፍተይ ትኸዲ ዲኺ? ፈረንሳይ ስድስት ኪሎ....” ሓደ ናይ ታክሲ ፎተሪኖ ኣብ ጥቕኡ ኮይኑ የጭድረሉ ኣሎ። ኣቐርቂኑ ይበኪ ነበረ’ሞ ምጭዳሩ ገዲፉ ቅንዕ ኢሉ ረኣዮ።

“ኢሂ ሓወይ ናበይ ኢኻ”

“ናብ ዋላሓደ”

“ምናልባት ናይ ትራንስፖርት ስኢንካ እንተኾንካ ከፋንወካ ኢለ’የ”

“የቐንየለይ፣ መንገዲ ሕይወት እዩ ጠፊኡኒ ዘሎ”

“መንገዲ ሕይወት ድኣ’ሞ ገና ዘይተነድቀ”

“ተነዲቐ’ሎ! ወይ እቲ ምንዳቕ ጀሚሩሎ!” በሎ ኣትርር ኣቢሉ።

“ስድስት ኪሎ ፈረንሳይ ክትመልእ ዝቐረበት! ከምዝተነድቀን ምንዳቕ ጀሚሩ ከምዘሎን እንተፈሊጥካ እሞ እቲ መንገዲ ሕይወት ከጠፍኣካ ኣይክእልን እዩ። ንኻልኣት ከማን ከተርኢ ትኸእል ኢኻ ማለት እዩ። ውሰደኒ ከይብለካ ኣብ ስራሕ እየ ዘለኹ። ግን ልክዕ ኣለኻ መንገዲ ሕይወት ኣሎ። ከማን ብነጻ። ስድስት ኪሎ ፈረንሳይ ክትመልእ ዝቐረበት!”

“ብጣዕሚ መስተውዓሊ ወዲ ትመስል። ዝኾነኹይኑ ክትረድኣኒ ስለዝሓሰብካ ጥራይ ዘይኮነ ቀሪብካ ሽግረይ ስለዝሓተትካኒ ኣዚይ እየ ዘመስግነካ። ግን ኣዝየ ጠምየለኹ! በጃኻ ባኒ ክትገዝኣለይ ትኸእል?” በሎ ንብዓቱ እንዳደራረዘ።

“ያው... ከመይ ደኣ፣ ምርድዳእ ባሕልና እዩ። ኣብ ርእሲኡ’ውን ብምቐት ትነብር ከምዝነበርካ ኣጸቢቐካ ኢኻ ተፍልጥ። በጃኻ ኣጆኻ..... ንዕቁብ ኢለ ካብ ዘቐመጥክዋ ካብ ናይ ትማሊ ጆርናታይ ነክየ እሞ ክህበካ....” ኢሉ፣ ካብታ ዳሕረወይቲ ጁባ ናይታ ዝረስሐት ጅንስ ስሪኡ፣ ብምንዋሕ ዕድመ ክትጅላዕ ዝጀመረት ቦርተፊሎኡ ኣውጺኡ ጥቕላል ዓሰርተ ብር ሂቡ፣ “ኣጆኻ ብራዘር ንቐሕ በል” ብማለት ናብ ማኪንኡ ነጢሩ ኣትዩ ተሰናበቶ።

“እግዚኣብሔር ይሃብካ! ብጣዕሚ እየ ዘመስግን!” ብማለት ንብዓት እንዳኣሕነቐነቐ ብሓደ ኢዱ ነታ ዓሰርተ ብር ጨቢጡ ቦታ ኻልእ ኢዱ ድማ ቻው ንምባል የእዳዉ ኣንበልበለሉ። ምእማን ሰኣነ። ካብ ሓደ ፎተሪኖ ዘይትጽበዮ ነገር ምጂኑ ሓሲቡ’ውን ተገረመ።

አዲስ አበባ ካብ ዝኣቱ ኣትሒዙ ንዝኾነ ሰብ ጠምየለኹ ባኒ ግዝኡላይ ኢሉ ኣይሓተተን። ንመጀመርያ ጊዜ ገበሮ፣ ንሱ'ውን ሰለጦ። ኣብ ጥቕሱ ኣብ ዝነበረ ናይ ዳግማይ ሚኒልክ ቤት ትምህርቲ ሓጽር ተጸጊዖም ሻሂን ፓስተን ካብ ዝሸጣ ዝነበራ ኣዋልድ ናብ ሓንቲ ከይዱ፣ ክልተ ውዑይ ፓስት ምስ ሓንቲ ቢኬሪ ሻሂ ተመጊቡ ሓደ ኩባያ ማይ ሰለሰሉ። ብኡንብኡ ብርትዕ ተሰምዖም ንኣምላኹ ኣመስገነ። ሰለስተ ብር ተመለሰሉ። ዓጻጺፉ ኣብተን ሚስጥራውያን ጁብኡ ከተተን። ኣብቲ ቦታ'ውን ሓደት አዕረፈ።

“ፈረንሳይ ስድስት ኪሎ፣ ስድስት ኪሎ ፈረንሳይ....” ናይ ካልእ ፎተሪኖ ድምጺ.....ብነጻ እንተዝጽውዓሎም ደስ ምበሎ።

ኣማዕድዩ ተመልኪቱ ጽን ምስበለ ድማ፣ “ስቴድዮም ሜክሲኮ፣ ካሳንቸስ ሃያ ሁለት መገናኛ.....” ናይ ፎተሪኖታት ኣውያት፣ ናይተን ታክሲታት ጉያ፣ ናይቲ ሕዝቢ ዕግርግር፣ ንኹሉ ብጽሞና ኣስተውዓለ። ኣስተውዒሉ'ውን ሓዘነ። “እንታይ ዋጋ ኣለዎ!” ኢሉ'ውን ተበሳጭወ።

“ነዚ ምስኪን ሕዝቢ ብዘይፈልጦን ዘይሓሰበን መንገዲ ከጥፍእዎ እዮም። ነዛ ምስኪን ሃገር ብስውር ከፍርስዋ እዮም! ነዚ ድማ፣ ኣብዛ ቅድስቲ ምድሪ ካብ ዝነበሩ ብዙሕ ሚልዮን ሕዝብታት ኣዝዮም ውሑዳት እኳ ኣይፈልጡን። ኣነ ግን ብሙሉእ እቲ ፕላን ሒዘዮ'ለኹ! ግን እንታይ ክገብር ይኽእል? ምስኪን ሕዝቢ ኢትዮጵያ! ምስኪን ከይበሃል ዘሕርቕ ሕዝቢ ኢዩ! ዘሕርቕ ሕዝቢ ኢዩ ከይበሃል ምስኪን ሕዝቢ ኢዩ! ስለዚ ዋላ ሓንቲ ክግበር ኣይከኣልን!” ብማለት ኣብቲ ነቢሩሉ ዝነበረ ኾይኑ ሓደት ምስ ገዛእ ርእሱ ከዛረብ ጸኒሑ ብዘይሓሰበን ብዘይደለዮን መንገዲ ሃንደበት ተወርቂሩ ተንስኦ።

“ጽረግ!” ብዝብል ቃል ጀሚሩ ከም በርቂ እንዳጨደረ ናብ ናይ ኣራት ኪሎ ዩኒቨርስቲ ናይ ሳይንስ ፋካልቲ ኣፍደገ ኣምርሐ። ስጉምቱ'ውን ብፍጥነት ነበረ። ኣውያቱ'ውን ኣተኩሮ ናይቲ ሕዝቢ ዝስሕብ ኮነ። “ጽረግ ነዚ ጓሓፍካ! ጽረግ! ግርም ድንቂ ሳይንስ! ኣየናይ ሳይንስ ኢዩ? ምድራዊ ወይስ ሰማያዊ ሳይንስ ምሂርኩም ትመሃሩ? ሳይንስ እንታይ ኢዩ? እቲ ሳይንቲስት'ኸ መን'ዩ? ናይ ሳይንስ ዕላማ'ኸ እንታይ ኢዩ? ክልተ ጀነሬሽን ሙሉእ ሳይንስ ምሂርኩም ኢኹም። ኣበይ በጺሕኩም? ክንድምንታይ ሳይንቲስት ኣፍሪኹም? ካብ ባዕሉ ካብ ሳይንስ'ከ እንታይ ተማሂርኩም? ናይ ሳይንስን ሳይንቲስትን ቅኑዕ ትርጉም'ከ እንታይ ኢዩ? ናይ ምሁርነት ጎሉ'ኸ እንታይ ኢዩ? ናይ ኢትዮጵያ ሳይንስ'ከ ንባዕሉ ብኸመይ ኢዩ ዝትርጎም? እንተትፈልጥዎስ ሳይንስ ባዕላ ኢትዮጵያ ኢያ ነይራ! ነዚ ከንቱ ሕንጻ ኣፍሪስካ

ከም ብሓድሽ ስርሓዮ፣ መጀመሪያ ኣእምሮኻ ኣፍሪስካ ስርሓዮ'ም ንሳይንስ ድሉው ግበሮ! ጽረግ ኢለካ'ለኹ ጽረግ! ጽረግ ነዚ ረስሓትካ! ነዚ እራይ ምራይ ጓሓፍካ ኣርሒቕካ'ም ደርብዮ ሽው ርእሰኻ ኣዳሉ!” እንዳበለ ምስ ኣንጎድጎደ ብዙሕ ሕዝቢ ተኣኪቡ ይዕዘቦን ይሰምዖን ነበረ። ናብቲ ቀጽሪ ንኸይኣቱ እቶም ዋርድያ ከሊኦም እምበር ክኣቱ ድሌት ነበሮ። ናይ ምእታው ፈተንኡ ምስ ፈሸሎ ኢዩ ኣብቲ ኣፍደገ ኮይኑ ብሕዝቢ ተኸቢቡ ከም ሰባኺ ባህታዊ ናይ ጸርፍን ናይ መጠንቀቕታ ቃላትን ከም ልቡ ከውጽእ ዝጸንሐ። ብዙሓት ከም ሰብ'ኳ እንተዘይቆጸርዎ፣ ውሑዳት ግና ብምሕዛን ከንፈሮም መጽዮምሉ ኣለዉ። እቶም ዝተረፉ ድማ ካብቲ ዩኒቨርስቲ ብምስጓጉ ተበሳጭዩ ዝዓበደን እንዳተጸረፈን ዘሎ መሲልዎም ኣሎ። ኣዝዮም ውሑዳት ከኣ ብሰንኪ ቅይሑ፣ ኣምሓርኛ ዝኸእል ፈረንጂ እንዳመሰሎም ጽግዕ ኢሎም ይርእይዎ'ም ሓበሻ ምዃኑ ።ኣረጋጊጾም እልይ ይብሉ።

ኣብ መወዳእታ ብምትሕብባር እቶም ሓለዋ ነቲ ከባቢ ክለቅቅ ተገብረ'ም ቁልቁል ናብ ኣምስት ኪሎ ናይ ቴክኖሎጂ ፋካልቲ ኣምርሐ። ብዓቢ ኣውያት ይጭድር ስለዝነበረ፣ ትንፋሱ ምቁጽጻር ስኢኑ ልቡ ክሳብ ትወጽእ ሰብነቱ ብህልኽ ሓዘል ስምዒት ተወጢሩሎ። ንሱ ዘይኮነስ እቲ ዝሓዘ ሓቂ መዕረፊ ስለዝሰኣነ የዕለብጥ። የዒንቱ ንብዓት ቋጺረን ፈጠጠን ኣለዎ።

ኢትዮጵያ ካብ ዝኣቱ ኣትሒዙ ተንኪፍዎ ዘይፈልጥ ጸጉሩ ብፍላይ ጭሕሙ ኣብ ምድብ ጽሉላት ንኸስራዕ ናይ ዝላእ ርእሰን ሚና ተኣጸዊተን'የን። እቲ ቀይሕን ጽቡቕን፣ ልስሉስን ዝነበረ መልክዑ'ውን ካብ ምፍሕሻው ሓሊፉ በልዩ ናብ ቢጫነት ዝልወጥ ዘሎ ይመስል። ብሰንኪ ስእነት መግቢ ምዕጉርትታቱ ብምጥሓለን ነቲ ነዊሕ ኣፍንጭኡ ዝያዳ ነዊሑ ክርኤ ገይረን ኣለዎ። ኣብ ርእሰ'ዚ ትርኢቱ ከኣ እቲ ዘይተመሸጠ ለሚሽ ጸጉሩን ነዊሕ ጽሕሙን፣ ሃይማኖታዊ ልብሱ ኣውጺኡ ብምድርባይ ዓለማዊ ዝኾነን ዝዓበደን መንእሰይ ባህታዊ ኣምሲልዎ'ሎ። ኣብቲ ፋሕ ዝበለ ጽሕሙ'ውን ርፍራፍ ፓስተ ይርኣሎ። ኣብ ቁርን ቀዝሕን ብዘይ ዝኾነ ኣልባሳት ኣብ ፈቐዶ ጸግዓጸግዒ ጎደናታት ክሓድር እዩ ቀንዩ። በዚ ምክንያት ድማ ካብ ነጂላት ናይታ ነዋሕ ኣፍንጭኡ ዝምንጭዉን ጀረብረብ ዝብሉን ፈሰስቲ ብብቐሩብ ምፍሳስ ኣየቋረጸን። ሓድሽ ዝነበረ ነገር ግን እቲ ብሰንኪ ደሮና ኣዝዩ ረሳሕ ዝመስል ጸሊም ናይ ሱፍ ኮቱ ኣብ ልዕሊ ቲሸርቱ ደራብዎ'ሎ። ካብ ዝመጽእ ኣትሒዙ ዘይቀየራን ኣብ ዝኾነ እዋን'ውን ከይቐይራ ዝኸእልን ሰማያዊት ጅንስ ስሪኡ ብተመሳሳሊ ደሮና ክርፈሓላ። ወድዱዋ ዘሎ ሳእኒ ብብዝሒ ምርጋጽ ረቂቓ ምርኣያ፣ ኣብ እግሩ ዝተኸመረ ደሮና፣ ኣብ ልዕል'ዚ ድማ ኣብ ጊዜ ካፊያ ኣብ እግሩ ዝነጠበ ናይ ዝናብ ነጠብጣባት ከቢብ ከቢብ ምስርሖም.... ኩሉ ተደማሚሩ “ዕቡድ” ኢልካ ንምጽዋዕን ንምስያምን ካብ እኹል ንላዕሊ ኢዮም። ብሰንክ'ዚ

ይኸውን ኣብ ኣደባባይት ኣብ ዝሃረበሉ እዋን ሓደ ሓደ መንገደኛታት ሓንሳብ ምስ ጠመቱ ጠጠው ኢሎም ንምስማዕ ዘይዳፍኡ። ተማሃሮ ግና ከቢቦም ይሰምዕዎ።

ሕጂ'ውን ብዘይዘሓለ ሕርቃኑ ንምዝራብ ኣፉ ኣብሊሑ ናብቲ ኣፍደገ ቀጽሪ ዩኒቨርሲቲ ብቐልጡፍ ሰጉሙ በጽሖ'ሞ፤ “ጽረግ” ክብል ጀመረ። “ጽረግ ነዚ ጓሓፍካ! ንዩው በሎ ነዚ እራይምራይካ፤ ቴክኖሎጂ እንታይ ኢዩ? ኢንጅነርነት ኣበይ ፈሊጥኩም ኢኹም ትምህርዎ? ኢንጅነርነት ሕንጻ ምሕናጽ ጥራይ ዝመስለኩም ክሳብ መዓስ ኢዩ? ኣበይ ኣለው'ቶም ኢንጅነራትኩም? ኣበይ ኣለዉ ናይ ቴክኖሎጂ ሊቃውንትኹም? ክልተ ጀነሬሽን ሙሉእ ምሂርኩም ኢኹም፤ ግን እንታይ ኣትሪፍኩም? ምንም! እታ ሃገር ክሳብ ሎሚ ይትረፍዶ ናይ ዝላእ ርእሳ ኢንጅነራት ናይ ዝላእ ርእሳ መንገዲ ክትሓንጽ ኣይከላለትን፤ ኣይጀመረትን! ሰብ ናይ ዝሰርሖ ኮምፕዩተር ኣጠቓቕማ ዲኹም ትምህሩና? ኣበይ ኣሎ ናይ ቴክኖሎጂ ውጽኢትኩም? ኣበይ ኣለዉ ናይ ሞያ ክኢላታትኩም? ዘፍረኹምም ልሂቃን በዓል መን እዮም? ኣረ ንምዃኑ ንስኹም እንታይ ትፈልጥዎ ነገር ኣሎ? ትምህርቲ ንዝላእ ርእሱ እንታይ ኢዩ? እስከ ንትምህርቲ ዲፋይን ግበርዎ፤ ኣይትኸእሉን፤ ኣፍርሶ ነዚ ሕንጻ! ነቲ ሕንጻን ዝላእ ርእሱኹምን ኣፍሪስኩም ከምብሓድኹ ጀምሩ! ብዛዕባ ቴክኖሎጂ ቅድሚ ምምሃርኩምን ምስትምሃርኩምን ኣእምሮኹም ኣጽርይዎም ጽሩይ ርእሲ ሓዝኩም ብዘይ ግብዝነት ኩንኩም ካብቲ ትርጉሙ ጀምሩ! ከም ብሓድሽ ብናይ ኣበይ የኔታ ፊደል “U” ንማለት ተዳለዉ። ጽረጎ ነዚ ጎሓፍካ! ልምዓት ልምዓት እንዳበሉ መሬት መሬት ጥራይ ክትሪኡ ጌርም! ንሳቶም ግን ብኣኻትኩም የላግጹ ኣለዉ። ኣብ ልዕሊ ኣዴኹም ዝሕሰብ ዘሎ ውዲት እንተትፈልጡስ እንታይ ኮን ምበልኩም?! ኣፍርሶ ንዩው በሎ ነዚ ጉድፍ! ማይ እንተነጸዎ እንብጭ እዩ ዝብል! ንስኹም'ውን ካልእ ምንም ክትኮኑ ኣይትኸእሉን ኢኹም፤ ድንቂ ቴክኖሎጂ! ቴክኖሎጂ እንታይ ኢዩ? ኢንጅነራትኩም ናበይ እዮም?” እንዳበለ ቀጸለ....።

ዝላእ ርእሱ ምቁጽጻር ክሳብ ዝሰኣኖ'ውን በኸየ....። ብዙሕ ከይጸንሐ ግን ከም ናይ ዝሓለፈ እዋን ብድፍኢት ናይቶም ኣባላት ሓለዋ ካብቲ ከባቢ ክርሕቕ ተገብረ። ኣብቲ ኣፍደገ ብተናጸልን ብሕብረትን ኮይኖም ነቲ ዝብሎ ይሰምዑ ካብ ዝነበሩ ሰባት ፍርቆም ብምልጋጽ መልክዕ፤ “ልክዕ ኣለኻ ናትና ኣንበሳ፤ ከምኡ ጌርካ ልክዕ ልክዖም ኣስምዓልና በጃኻ!” እንዳበሉ ከራስንዎ ከም ዝጸንሑ ከምኡ'ውን፤ ሓሪቕም ብቐጥታ ዘማራስሖ ውሑዳት ኣይነበሩን። እቶም ዝተረፉ ከኣ ከም ናይ ቅድሚ ሕጂ ካብቲ ዩኒቨርሲቲ ተሰጉጉ ብምትሕልላኽ ይጸረፍ ከምዘሎ ገሚቶም፤ ንዕኡን ንዘረብኡን ኣርእስቲ ዝገበረ ዕላሎም ቀጺሎም ብዓይኒ ፍሽኽታን ሓዘንን እንዳረኣዩ ኣፋነውዎ።

ሐሲቡሉ ናብዚ ከባቢ ዝመጸ ንኸመስል ሕጂ'ውን ነቲ ነዊሕ ዓቕብ ደዱቡ ናብ ስድስት ኪሎ ዩኒቨርስቲ ኣቕንዑ። ትርኢት ገጹ ቦታ ናይ ንግሆ ጸሓይ ዘይኮነስ ኣብ ውሽጡ ብዘሎ ናይ ብስጭት ስምዒት ረሲኑ ብረሓጽ ተሓጺቡ'ሎ። “ወይ ኣነ” እንዳበለ ጸጉሩ እንዳነጸየ የዕዘምዝም፣ ይበኪ። እንታይ ይገብር ከምዘሎ ብልክዕ'ኳ እንተፈለጦ ነቲ ጉዳይ ፍታሕ የናድየሉ ከምዘየለ ግን ዝተረድኦ ኣይመስልን።

“እወ መሕረቕቲ ኢዮም። ከመይ ጌሩ ጥርጣረ ዘይብሎም? ናታቶም ፈላጥነት ኣብ ምንታይ እዩ? ነዚ ጉዳይ ብዝምልከት ሓበሬታ ንዘልሕኹሎም ኣካል ካብ ምንክልባትን ምንሻውን ሓሊፎም እንታይ ጌሮም? ስለዚ ልክዕ ኣለኹ። ልክዕ ልክዖም ከነግሮም ኢዮ።....” እንዳበለ ንባእሲ ከምዝተዓደመ ተጓሳጣይ ናይ ኮቱ እጅግ ናብ ላዕሊ እንዳኣከበ ኣብቲ ቦታ በጽሐ'ሞ ካብቲ ቀንዲ ኣፍደገ ቀጽሪ ርሕቕ ኢሉ ኣብ ማእከላይ ቦታ ቆይሙ ጀመረ። “እንተሰማዕኻ ስማዕ እንተዘይሰማዕኻ ናይ ባዕልኻ ጉዳይ!” ክብል ጀመረ። “ኣረ.... ሓድሽ ዓይነት ናይ ኣተዓባብዳ ስታይል ሒዙ ተቐልቀለ። ሓንፈጽ ኢዩ ኸኣ መስለኒ.... እንታይ ከነግረና ኮን ይኸውን? በጃኻ ቀጽል ኣይንሕወኸን ኢና” ብማለት ሓደ ተማሃራይ እንዳሰሓቐ ተማሕጸኖ።

“ከይበልካኒ'ውን ክቕጽል'የ” ክብል ነቲ ሰብ ምላሽ ሂቡ ብዝጭድር ድምጺ ቀጸለ “እዞም.....እዞም ምሁናት ኢና በሃልትኹም ፍልጠቶም ክሳብ ክንደይ ምዃኑ ትፈልጡዶ?”

“ኣይንፈልጥን....” ናይ ሓባር ፍሽኽታ ዝመልኦ መልሲ ሃብዎ።

“ኣነ ከነግረኩም እየ! ፍልጠቶም ክሳብ ዋላ ሓደ እዩ። ከስምዑ ደኣምበር ከስምዑ ስለዘይደልዩ! ጽን ከበሃሉ ደኣምበር ጽን ክብሉ ስለዘይደልዩ። ክነቕፉ ደኣምበር ክንቀፉ ስለዘይደልዩ! ንዝተሰርሐ ስራሕ ምምርሳሕ ደኣምበር ምስራሕ ስለዘይፈልጡ! ንናይ ካልኣት ደኣምበር ናይ ገዛእ ርእሶም ሓቂ ምቕባል ስለዘይፈትዉ....” እንዳበለ ክቕጽል ምስበለ ብግሩፕ ኮይኖም ተጸጋጊዖም ይሰምዕዎ ካብ ዝነበሩ ተማሃሮ ሓደ ጦብሎቕ ኢሉ “ኣቱም ግቡዛት ጸሓፍትን ፈሪሳውያንን ዝብል ቃል ካብ ማቴዎስ ወንጌል እንተተውሰኹሉ ኣይምሓሸን?” ክብል ኣቋረጸ።

“ጸሓፍትን ፈሪሳውያንን እኮ ዝቃወሙ ዝነበሩ ንጥቕምም ክብሉ እዮም። ንጥቕምም ክብሉ ዝዘርግሕዎ ሕጊ ተኸናኺኖምን ዓቂቦምን ከጽንሕዎ ክብሉ እዮም። ክብሮም፣ ጥቕምምን ሃብቶምን ንምድላብ ክብሉ እዮም። ነቲ ሓቂ እንዳፈለጥዎ ነገር ግን ካብ ንሓቂ ንናይ ርእሶም ጥቕሚ ኣብሊጾም ስለዝነበሩ እዮም ዘይተቐበልዎ። እዚ ንዕኡም እኹልን

ከእምን ዝኸለልን ምኽንያት ነይሩ። እዚአም እኮ ምኽንያት የብሎምን። ዝጥቀምዎ ጥቕሚ'ውን የለን። ተኸናኺኖምን ዓቂቦምን ከጽንሕዎ ዘለዎም ነገር'ውን የብሎምን። ነጻ ባርነት እኳ'የ! ካብ ፍልጠት ነጻ፣ ካብ ምጥርጣር ነጻ፣ ካብ ሓቂ ነጻ ካብ ኩሉ ነገር ነጻ እዮም። እታ ዘላቶም ፍልጠት ኣዘያ ንእሽቶ ኢያ። ንሳ ኸኣ፣ ጸርፊ፣ ካልኣይቲ ምንሻው፣ ሳልሳይቲ ከምቲ ንስኻ ዝበልካዮ ግብዝነት፣ ራብዐይትን ናይ መወዳእታን ብየዋህነት ንኢትዮጵያ ምጥፋእ! ጽረጎ! እወ ጽረጎ! ነዚ ጓሓፍ ካሪክለምካ! ነዚ ከም ድርዒ ተጎልቢብካዮ ዘለኻ ጉድፍካ ካብ ልዕሌኻ ቀንጢጥካ ኣርሒቕካ ደርቢ! ሓምሳ ዓመት ሙሉእ! ክልተ ጀነሬሽን ሙሉእ! ብስም ዩኒቨርስቲን ብጉልባብ ምሁርነትን ተነይሩ። ግን ሓንቲ ጠብ ትብል ነገር ካብ ገሌኹም ኣይመንጨወትን። ኣበይ ኣለዉ ምሁራትኩም? ኣበይ ኣለዉ ዘሰልጠንኩምም ሊቃውንትኹም? እስከ እንታይ ሰሪሕኩም? እስከ ናይ ዝለፋዕኹምሉ ውጽኢት ኣርእዩ? እስከ ዱክትርናኹም ይገለጽ? ምፍላጥሲ ሕራይ ኣይትፍለጡ፣ ዘይምፍላጥ ሓጢአት ኣይኮነን። ግን ስለምንታይ ንዓድኹም ብነጻ ትሸጥዋ? ስለምንታይ? ስለምንታይ?" ዘረብኡ ብሃንደበታዊ ንብዓት ተዓገተ። በዚ ድማ ብዙሓት ተማትኡ።

“እወ” ብማለት እንዳበኸየ ዘረብኡ ክቕጽል ፈተነ፣ “እወ ንኢትዮጵያ ብነጻ ኣይትሸጥዋ! በጃኻትኩም! እስከ ሕራይ መዓስ ኢኹም ትነቕሑ? ኣብ ልዕሊ ኣዴኹም ኮፍ ኢሉ ሓምሳ ዓመት ሙሉእ ርእስ ርእሰኹም ክወቕዓኩም ንዝጸንሐ ኣካል ከመይ? ከመይ ብውሑዱ'ኳ ቁሩብ ምጥርጣር ተሳእነኩም? ልዕሊ ዝኾነ ነገር ጌርኩም ነቲ ዝበሎ ትሰምዕዎን ነቲ ዝበሎ ትፍጽሙሉን ስለምንታይ እዩ? ክሳብ መዓስ ብጸዓዱ ኣማልኸቲ ትእዘዙ? ክሳብ መዓስ ኢኹም ነቲ ናቶም ሓሶት ትቕበሉን ነቲ ናትኩም ሓቂ ድማ ምምርሳሕ እትቕጽሉ? ዕላማኹም'ከ እንታይ እዩ? ርእሰኻን ነቲ ናትካ ዘበለን ናይ ምንዓቕ ሕማምኩም'ከ ክሳብ ክንደይ እዩ ተዓዊኑኩም ዝቕጽል? ክሳብ መዓስ? ናይ ገዛእ ርእሰኹም ዘበለ ንምንዓቕን ናታቶም ዘበለ ጥራይ መሪጽኩም ንምቕባልን ዘገደደኩም ሓቂ'ኸ እንታይ እዩ? ትምህርቲ፣ ፍልጠት፣ ስልጣን እንታይ ማለት ከምዝኾነ እኳ ጌና ኣይተረዳኣኩምን። ኦ ኣቱም ባህልኻን ታሪኽኻን ብምንዓቕ ናይ ዝግለጽ ፍልጠት ተሰከምቲ! እዚ መንነትኩም ናብ ምንታይ ኮን ይድርብዮኩም ይኸውን? ኣቐድም ኣቢሉ ብዝተሓንጸጸልኩም መበገሲኡን መዕለቢኡን ኣብ ዘይፍለጥ ጃልባ ኬንኩም ትፈሱ ዘለኹም'ከ ናበይ ንምብጻሕን እንታይ ንምግባርን ኮን ይኸውን? ነየናይ ጥቕሚ ደሊኹም ኮን ይኸውን? እቲ ብጸዓዱ ዝተኣልመ ጃልባ ናይ መወዳእታ መዕረፊ ወደብ እንተዝህልዎ ነይሩ ሓምሳ ዓመት ሙሉእ ብኸንቱ ከተንሳፍፉ ኣይምጸናሕኩምን ኔርኩም! ስለ ዘይትፈልጡ እኮ እዩ! ኣይትፈልጡን ኢኹም ከምኡ'ውን ኣይትሓቱን ኢኹም! ዕድመኹም ብከንቱ ምንቕቓፍ ተወዲኡ፣ ንሓቂ ከይፈለጥኩማ

ቀበርኩምዋ! እትስ ኣይምሓሰመን፤ ሕጂ ግና ነታ ሃገርን ሕዝባን መዕገቲ ንዘይብሉ ጥፍኣት ተቃልዕዎ ኣሎኹም'ዎ ክጭድር ተገደድኩ! ጥበብ እንታይ እዩ? ካበይ'ከ ይቐዳሕ? እዚ ንዓኹም ክቐርብ ዝግብኦ ሕቶ'ዩ ነይሩ፤ ነገር ግን ክትምልስዎ ዘይኮነስ ክትስሕቑን ከተባጭዉን፤ ክትነቕፍዎን ከተንቅፍዎን ደኣምበር ክትምልስዎ ስለዘይትኸእሉ ኣይሓተኩምን! ታሪኽ እንታይ እዩ? ንምንታይ'ከ ይጠቅም? ናበይ'ከ የብጽሕ? ነዚ'ውን ኣይትፈልጥዎን፤ ከይፈለጥኩምዎ ግን ትምህሩ ኣሎኹም፤ ካበይ ንዝፈለጥኩም ኢኹም ትምህሩ? መን እዩ'ኸ ነገሩኩም? ናይ ታሪኽ መማህራንኩም'ከ ካበይ ኢዮም መጺኦም? ኣበይ ንዝተማሃርዎ እዮም ኣብዚ መጺኦም ዝምህርዎ? ኣበይ ንዝፈለጥዎ፤ ካበይ ንዝቐድሕዎ ትምህሩን ትማሃሩን ኣሎኹም? ኣብ ልዕሊ መንነትኩም ዝሾምኩምዎ ባዕዲ'ኸ ብዛዕባ'ዛ ሃገር እንታይ ፈሊጡ ንዓኹም ይቐርጸኩም?"

“ቋንቋ እንታይ እዩ? ብዛዕባ ቋንቋ ትምህሩ ዘሎኹም'ከ ካበየናይ ቋንቋ ተበጊስኩም ኢኹም? ናይ ቋንቋ ምንጮ'ኸ ኣበይ ነበረ? ካበይ'ከ ቀዳሕኩም? ኦ ኣቱም ምሁራን! ኣብ ልዕሊ'ቲ ባህላውያን ኣቦታትኩም ገዲፎም ዝኸዱ መሰረት ድዩ ወይስ ኣብ ልዕሊ'ቲ ጸዓዱ ኣዘባሪቓም ኣብ ዘንጸፉሉኩም ናይ ፍልጠት ሜዳ ቋምኩም ትምህሩ ዘሎኹም? መሰረት ዘይብሉ ቤት ክቐውም ኣይክእልንዩ! ንስኻትኩም'ውን መሰረት ስለዘይብልኩም ብገዛእ ርእሰኹም ደው ከይበልኩም ሚእቲ ዓመት ሙሉእ ኣባኸንኩም! ሕጂ'ውን ኣብ ዝኾነ እዋን ብርእሰኹም ኣይትቐሙን። መበገሲኹም መሰረት ኣልቦ ነበረ፤ ሕጂ'ውን መሰረት ኣልቦ ኣወዳድቻ ክትወድቁ ኢኹም! ናትኩም ምውዳቕ ጸገም ኣይምነበሮን! ግን ኢትዮጵያ ትወድቕ ከምዘላን ሓንኩልታ ኸኣ ንስኹም ምዃንኩም ምፍላጠይ እዩ ዘሕዝነኒ። እጂ'ውን ነቶም ባዕዳን ልዑላንኩም፤ ብዝረቐቐ ሴራ ብስም ፈተውቲ መሓዙት ናብዚ ቀጽሪ ኣትዮም ዘለዉ ኣቦታትኩም ካብ ምምላኽ ኣይትቐጠቡን! ንሳቶም ኣብ ዝሞቱሉን ዝተቐበሩሉን ቅንያት ድማ ንደቆም ንምሽም ምድላዎቶም ኣጠናቐቐም ኣለዉ። ናይ ደቅ-ደቆም ምቕጻልን ዘይምቕጻልን ግና እንድዲ። ናይ ምንታይ ስክፍታ እዩ? ብጉዳይ ሃገር ስክፍታ የለን! ኣቡኡ ፈራዲ ወዱ መንዛዲ ከምዝበሃል፤ ብዝተኸታተለ ናይ ባዕዳን ትውልዲ ነዛ ምስኪን ሃገር ምቕታል! ኣውጽኦ'ኦ ንየው በሎ! ኣየስክረና! ክሳብ ሎሚ ዘስከሮን ዘኸሰሮን ይኣክል!

እዚ'ዩ ናትኩም ፍልጠት! እዚ'ዩ ናትኩም ምሁርነት! ሕጂ ግና ኩሉ ነገር ገሃድ ወጺኡ ንኣማዲት ዓመታት ዝተነድፈ ውጥን ተግባራዊ ምዃን ምስ ጀመረ.... ሽዑ ምስረኣኹም ብገዛእ ርእሰኹም ምሕፋር ክትጅምሩ ኢኹም! ምናልባት'ውን ትሓንኩ ትኾኑ! ኣውጺእኻ ደርቢ ነዚ መሰረት ኣልቦ ዝኾነ ሴረኛ ስርዓተ ትምህርቲ! ኣውጺእኻ ደርቢ! ብድሕሪኡ

ይርፈድ ኣይርፈድ ምንም ኣማራጺ ስለዘየሎ እንደገና ናብቶም ዝነጻቐዘዮም ኣበይ የኔታ ኬድካ “ሀ” ኢልካ ጀምር። መሰረት ዘይብሉ ቤት ሓቕፋካ መዓልቲ ምውዳቕካ እንዳተጸበኻ ካብ ምንባር፣ ነቲ መሰረት ከም ብሓድሽ ደርቢኻ ናይቲ ሕንጻት ፍጻሜ ብተስፋን ብደስታን ምጽባይ ስለዝሓይሽ ከምኡ ግበር! ድንቂ ፈላጥ! ድንቂ ዩኒቨርሲቲ! እወ ሰሓቕ! ናትኩም ሰሓቕ! ክትርእዩ ነቲ ሓቕነት ከምዘይልውጦ!

እቲ ዘሕዝን ነቶም ባዕዳን ከተግንኑ ክትብሉ ንኸንደይ ፈታው ዓዱ መንእሰይን ናይ ብሩህ ኣተሓሳስባ ብዓልቤት ዝኾኑ ወሓለ ቆልዑ ርእሰ-ርእሶም ወቕዕኹም ካብ ጸወታ ወጻኢ ምግባርኩም ኢዩ! ልዕልናኹም ኣረጋጊጽኩም ንምሟት? ወይስ ዋላ ሓንቲ ከም ዘይሰራሕኩም ንምሕባእ? ገለ’ኳ ኣይትጥርጥሩን። ንኸንድቲ ዝኣክል ዓመት ኣብ ጸልማት ከተንገርግሩን ፍረ ኣልቦ ምዃንኩም እንክትሓስቡ ከለኹምን እኳ “ስለምንታይ?” ኢልኩም ንገዛእ ርእሰኹም ስለምንታይ ዘይሓተትኩም? ንስኹም ኮንኩም እቶም ኣብ ትሕቴኹም ኮይኖም ዝመሃሩ ተማሃሮኹም ዝጭብጥዎን ዝጨበጥኩምዎን ሓደ ነገር ጥራይ እዩ። ርእሰኻ ምንዓቕ! ነቲ ዝበልጸኩም ምቕባር! ነቶም ዝሰርሑ ምእላይ! ምንቁሻሻ! ምንእሓስ! ስለዚ ነዚ ዩኒቨርሲቲ ዕጸወዎ! ኣብ ልዕሊ ሕንጻ ምንባር፣ ኣብ ኣስፋልት ምስጓም፣ መኪና ምዝዋር፣ ሱፍ ምኽዳን፣ ሞባይልን ኮምፕዩተርን ክትጥቀም ምኽኣል ኢዩ ናታትኩም ስትራተጂ ምንዓቕ ስልጡን ሕብረተሰብ? ነዚ ደኣ እንተድኣ ሂብካዮም እንስሳታት’ውን እኮ ይጥቀሙሉ እዮም። ናይ ሰናይ ራእይ ብዓልቤት ዝኾኑ ዜጋታት ንኸይፍጠሩ ዝገበረ ዓቢይ መሰናኸል እዚ ቦታ እዩ’ሞ ዕጸወዎ! ንሕዝቢ ኢትዮጵያ ከዘራርብ ዝደሊ ካልእ ኣካል ኣሎ፣ ንዕኡ ክዳሎ ኣለዎ። ብርግጽ እዚ ንዓኹም ዝርድኣኩም ዘረባ ኣይኮነን። እስከ ሓራይ መን ይመት፣ ካባኻትኩም ብዛዕባ ሚስጥር ኣበቓቐላ ጽፍሩ ዝፈልጥ ኣሎ? የለን! ነዚ ከይፈለጡ እዮም እምበኣር ‘ፈጣሪ የለን’ ኢሎም ንኸፈላሰፉን፣ በዚ’ውን ፈላጥነቶም ተረጋጊጹሎም ንኸነብሩ ትገብርዎም ዘሎኹም። ንስኹም ትጥርጥሩ ነዝን ከምዝን ዝኣመሰለ መንፈሳዊ ነገር ኢዩ። ነዚ ጥራይ ኢኹም ግና ክትጥርጥሩ ዘይነበረኩም። ኮይኑ ኸኣ፣ ይትረፍ’ዶ ብዛዕባ መንፈሳዊ ነገር ከተልዕል፣ ክትዛረብ ምጅማር ከማን ብኣኹም በቶም ምሁራን ዕሽነት ኢዩ። ጽፍሪ! ጽፍሪ ከመይ ይበቁል? መልሲ የሎን! ስለዚ ‘ፈጣሪ የለን’ ዝብል ናይ ፍልስፍና ትምህርቲ! ነዚ ኣብ ክንዲ ምጥርጣር ግና ሽርሒ ናይቶም ኣብ ሕቕፍኹም ዘቐመጥኩምዎም ባዕዳን መላገጽቲ ምጥርጣር ይቐልል ነይሩ። ግን ኣይኮነን! ኣጽርዮ ነዚ ዝዓሰየ ኣእምሮኻ! ኣጽርዮ ነዚ ርእሲ! ብድሕሪኡ እዩ ምምሃር! ትምህርቲ እንታይ እዩ? ንምዃኑ ብዛዕባ መንነት ትምህርቲ ካባኻትኩም መብርሂ ክህብ ዝኸእል ኣሎ? መቐም ኣይትሓፍሩን ‘ኣሎ’ ትብሉ ትኾኑ! ገዛእ ርእሰኻን መንነት ርእሰኻን ካብ ምፍላጥ ዘይጀመረ ትምህርቲ ከመይ ጌሩ ትምህርቲ ክበሃል ይከኣል? ካብ መንነት ገዛእ

ርእሰኝ ዘይጀመረ ትምህርቲ ናይ ምምሃርም ነገር ከይኣከል ሕሉፍ ሓሊፎም ነቶም ናብ ናይ ዝሓለፈ ርዕሰ ምኒስትራ ከቐንዑ ተዳልዮም ዝነበሩ ብሓይሊ ደው ከምዝብሉ ብምግባር ናብ ናይ ጥፍኣት ጃልባ ምድርባይ እንታይ ይጠቅም? ጽረግ ነዚ ጎሓፍካ! እንታይ ኣለዎ ነዚ እሳተ ነበልባል ዝኾነን ነገር ግን ዘይተማሃረ መንእሰይ ዕድል እንተትህብዎም ነቲ መድረኽ እንተተለቁሉ? ካልእ ይትረፍ ነቲ ናትኩም ጥፍኣት ንኸይደግም ዝፍትን ዝሓሸ ትውልዲ ይህልዎ ይኸውን። እዚኣ ምስኪን ሃገር እኮ'ያ፤ እንታይ ኣለዎ ቁሩብ ዘይትርህርህላ? ኣብ ኣፍደገ ቀጽሪ ናይ ስድስት ኪሎ ዩኒቨርሲቲ ሓደ ጽሑል ዝተዛረበ ኢልኩም ነዚ ዘረባ ጽሓፍዎ! ብዛዕባ'ዚኣ ዩኒቨርሲቲ መንነት ግና እዚ ዩኒቨርሲቲን እቲ ማሕበረሰብ ኣብ ቀረባ እዋን ክርዳእ እዩ! ሽዑ.....ሽዑ.....ሽዑ.....!" ንብዓቱ ብዘይምቁራጽ ጠብ ጠብ ጠብ ክብልዎ ጀመሩ። በዚ ምኽንያት ዘረብኡ ወይ ጸርፉ ወይ'ውን ነቐፌታኡ ምናልባት'ውን ሓቁ በዚ መልከዑ ብስምዒት ገሊጹ፤ ነቲ ከቢቡ ዝሰምዖ ዝነበረ ሕዝቢ እንዳደፋፍኦ ከሳዱ ደፊኡ ብስምዒት ሓዘን ጸጉሩ እንዳነጸየ ክስጉም ጀመረ። ተሪፍዎ ዘሎ ቦታ ኣበይ ምዃኑ ንርእሱ ኣይፈለጠን። ናይቲ ኣስፋልት ኮሪደር ጸግዒ ሓዘ ብዝግታ ናብ ላዕሊ ከደ። ካብተን ክልተ ካምፓሳት ዝዛይድን ኣዝዩ ዝበዝሕን ሕዝቢ ኢዩ ኣብዚ ናይ ስድስት ኪሎ ካምፓስ ተኣኪቡ ዝነበረ። ኣብ ልዕልዚ'ውን ኣብዚ ቦታ ዘረብኡ ኣብ ናይ ባዕሉ ጊዜ ወድኦ ድኣምበር መንም ደው ክብሎ ኣይፈተነን። እቶም ተኣኪብቲ እንተኾኑ ጽቡቕ ኮነ ሕማቕ ከይተዛረቡ ብጽሞና እዮም ዝሰምዕዎ ኔሮም። ሕጂ ምስተፈለየም ብዘይ ገለ ጉርምርምታን ብዘይ ግምታዊ ኣሉታዊ ምላሽ ብዓይኒ ሓዘን እንዳጠመቱ ኣፋነውዎ ደኣምበር ካልእ ዝበልዎ ነገር የለን።

ብዙሕ ከይረሓቐ ኣብቲ ከባቢ ናብ ዝርከብ መናፈሻ ኣትዩ ኣብቲ ሳዕሪ ሮፋዕ በለ። ተስእ ዝበሎን ዝተዛረበን'ውን ኣይነበረን። የግዳስ ገለ ተማሃር፤ ይቐጽል ይኸውን ብዝብል ግምት ደድሕራ ስዒቦም ነበሩ'ሞ ኣብጥቓ እቲ ኮፍ ኢልዎ ዝነበረ ቦታ ኮይኖም ክዝንብዩ ጸንሑ። ንሱ ግና ትንፍስ ኣይበለን።

ብኸምዚ ኩነት ጊዜ ረፋድ ተወዲኡ ንኸልኦት ናይ ምሳሕ ሰዓቶም ኣኸለ። ንዕኡ ግና ዝበጽሖ ኮነ ምእንትኡ ክብል ዝበጽሖ ሰዓት እኳ እንተዘይሃለወ ካብቲ ኮፍ ኢልዎ ዝጸንሐ ተሲኡ ከም ብሓድሽ ቁልቁል ወረደ። ድሕሪ ነዊሕ እግሪ ጉዕዞ ኣራት ኪሎ ናብ ዝርከብ ቤተ መንግስቲ ምስ ቀረበ ጽርግያ ተሳጊሩ ብደመ ነፍስ ናብ መእተዊ ኣፍደገ እቲ ቤተ መንግስቲ ሰጎመ። ናብቲ ቀጽሪ ከምዝቐረበ ብኣግራሞት ዝምልከትዎ ዝነበሩ ዕጡቓት ኣባላት ጸጥታ'ውን፤ “ተመለስ! ናበይ ኢኻ?” ብማለት ብቐልጠፍ ናብኡ ክመጹ ጀመሩ።

ንሱ ግና ብሙሉእ ልቡ፤ “እንተተመለስኩ እንተዘይተመለስኩ ኩሉ ሓደ! ንሰባት ናይ'ዚ ቤተ መንግስት'ዚ መልእኽቲ ኣለኒ! ንመራሕቲ'ዛ ሓገር ብስም ልምዓት ክሳዶም ኣቐቢሮም፤

ናይ ኢትዮጵያን ናይ ደቃን ዕጫ ንዘመናት ከምንዘውን ከመንዘውን ዝተዳለዉ መስርያት ኣበይ ደረጃ ከም ዝበጽሑ ክፈልጡ ኣይደልዩን ደኣምበር፤ እንተዘደልዩ ነይሮም ክነግሮምን ብጭቡጥ መርትዖ ኣሰንዩ ክትንትነሎምን ኢዩ ነይረ ካብ ርሑቕ.....” ብድሕርዚ እንታይ ከም ዝተፈጠረ ዝፈልጦ ነገር ኣይነበረን። ኣብ ኣጋ ምሽት ድንገት ምስ ነቕሐ ንነብሱ ኣብ ውሽጢ ሓደ ጽልምት ዝበለን ክፋእን ክፍሊ ሕክምና ኣብ ልዕሊ ሓንቲ ንእሽቶ ተንቀሳቓሲት ዓራት ረኸባ። ሰምቢዱ ክትንስእ እንተበለ’ውን፤ ኣብ ጥቕኡ ዝነበረ ክኢላ ሕክምና ኣፍልቡ ብሓይሊ ተጻዒኑ ተመሊሱ ንኸድቅስ ገበሮ።

“እ..... እንታይ ኢዩ.....? እ..... እንታይ ኮይነ ኢዩ.....?” ንግዚኡ ምላሽ ዝሃበ የለን። ንሱ’ውን ልዕል’ቲ መልሲ ክፈልጦ ዝደለዩ ካልእ ነገር ኔሩ። ኣብ ውሽጣዊ ክፋል ስሪኡ ኣብ ዙርያ ቁልፉ ዘቐመጠን ኣብዚ ሰዓት ኣብ ልዕሊ’ዛ ምድሪ ኣዝዩ ልዑል ዋጋ ዘለወን ንብረታቱ ምህላወንን ዘይምህላወንን ምፍላጥ፤ ወይ’ውን ኣብ ውሽጢ ኳሌትኡን ኩስትምኡን ሰፍዩ ዘቐመጠን ነገራት ብምርምሳስ ህላውነተን ከረጋግጽ ኢዩ ነይሩ ድሌቱ። ይኹን ደኣምበር ኣብ ክልተ የእዳዉ ናይ ጉሉኮስ መራፍእ ተሰኪዖዎን ሰለዝነበረ ኣይከኣለን። ንዕኡ በቲኹ ክርምስሰን ደስ ምበሎ። እዚ ግና ብዝያዳ ንኸጥርጥርዎ ምግባር ሰለዝኾነ፤ ነቲ ዝኸውን ብትዕግስቲ ምጽባይ መረጸ። ጽቡቕ ነገሩ፤ ኮቱ እኳ ከየውጽኡ እጅገኡ ንላዕሊ እክብ ኣቢሎም’ዮም ጉሉኮስ ዝገጠሙሉ። በዚ ኸኣ ተስፋ ሰነቐ። ናብ ሓደ ኣንፈት ግልብጥ ኢሉ ብዉሑዱ ናይ ኮቱ ኳሌታ ክትንክፍን ከረጋግጽን ፈተነ፤ ግን ኣይከኣለን። ሰለዚ ተመሊሱ ብሕድኣት ተጋደመ።

June 3/ 2014 Belgium /European Union/ Brussels

ጉባኤ መራሕቲ ሃገራት G8

መበል 40 ናይ G8 ዓመታዊ አኼባ ተቋራቢ ዝነበረ ካብ June 4 ክሳብ 5 2014 እኳ እንተኾነ፤ እቶም መራሕቲ ግና ቅድሚላ ሓደ መዓልቲ ናይ ብሕቲ ዕጹው ጉባኤአም ዝገበሩሉ እዋን June 3 /2014 ኣብ ኣጋ ምሸት እዩ። ዝተቐንኦ ከኣ ኣብ ቤልጅም ብራስልስ ኢዩ። በዚ መሰረት ነቲ ናይ ኣባልነት መረጋገጺ ዝኾነ ፍሉይን ረቂቕን ዝኾነ ናይ ኤክስፌይ ምርመራአም ኩሎም ብዝባኖም እንዳተጋደሙ ምስ ኣረጋገጹ ናብቲ ቀይሕ ሚስጥራዊ ኣዳራሽ ኣቕኒዖም በቦትአም ሓዙ።

እቲ ቦታ ኣብ ትሕቲ ቀንዲ መአከቢ ኣዳራሽ ኣብ ውሽጢ ግራውንድ ዝርከብ ኮይኑ፤ መራሒ ኣሜሪካ ድማ ኣብቲ ቀንዲ ኣዳራሽ ኣብ ዘሎ መቐበሊ ኣጋይሽ ኮይኑ፤ ነቶም ብንጽል ዝኣትዉ ዘለዉ መራሕቲ ናይ ይሕለፍ ቃል ዝመስል ሓንቲ ሓንቲ ቃል እንዳድመጸ በታ ኣብ ጥቕኡ ዘላ ብሩራዊ ሕብሪ ዘለዋ ላፕቶፕ ብፍጥነት ጽሕፍ ጽሕፍ ኣቢሉ እዩ ዘእትዎም ነይሩ። ብድሕርዚ ድማ እቶም መራሕቲ ኣስታት ሽዱሽተ ስጉምታታት ሰጉሞም ኣብ ልዕሊ ሓደ ቀይሕ ቀለም ዘለዎ ምቹእ ኮፍመበሊ ስፖንደር ከይዶም ሮፋዕ፤ ሮፋዕ ይብሉ። እቲ ዝፍትሽ መን ምዃኑ'ኳ እንተ ዘይተፈለጠ፤ እቲ ዝጋደሙሉ ምቹእን ቀይሕ ሕብሪ ዘለዎን ስትፊቸር ግና ነቶም መራሕቲ ገና ኮፍ ምስ በልዎ፤ ብፍጥነት ሽተት ኢሉ ናብ ውሽጢ ሒዘዎም ይኸይድ። እንደገና ጥርሑ ኮይኑ ብፍጥነት ተመሊሱ ብምምጻእ ንኻልእ ተኣንጋዲ ድሉው ይኸውን። ካልእ በዓል ተራ መጺኡ ሮፋዕ ይብል፤ ንዕኡ'ውን ኣብጺሕዎ ይምለስ። ብኸምዚ ዓይነት ኩሎም ምስ ኣተዉ ናይቲ ቀንዲ ኣዳራሽ ማዕጾ ኣብ ሰዓቱ ይዕጾ። ምስ ተዓጸው'ውን እቲ ጸሊም ፕሬዚደንት ኣሜሪካ ላፕቶፑ ከዓጽፋ ከሎ ይርእዮ። እዚ ምስ ኮነ ጽልምት... ይብል።

እቲ ጸልሚቱ ዝነበረ ነገር ካብ ሓደ ደቂቓ ኣብ ዘይዛይድ ጌዜ መሊሱ ውልዕ በለሞ፤ እቲ መራሒ ኣሜሪካ ኣብ መድረኽ ቆይሙ ነታ ብሩራዊት ሕብሪ ዘለዋ ላፕቶፕ ክጠዋውቅ ከሎ ይርእዮ። ሕጂ፤ ነቲ ኣብ መድረኽ ዘሎ መራሒ ወሲኽካ ኣብ ትሕቲ መድረኽ ንዘለዉ ሰባት ምስ ሙሉእ ትርኢት ናይቲ ኣዳራሽ ክርእ ተኻእለ። እዚ ትርኢቱ ደስ ዘብል ኣዳራሽ ከቢብ ቅርጺ ክህልዎ ኸሎ፤ ብዙርያ እቲ መንደቕ ብዘንጸባርቑን ቀይሕ ቀለም ብዘለዎምን ነዋሕቲ መጋረጃታት ዝተኸበበ እዩ። መንጸፍ ናይቲ ባይታ፤ እተን ኮፍ መበሊ መናብር፤ ናይቲ ቦሎፎን ኮነ ብዙርያ እቶም ተኣከብቲ ዘሎ ጠረጴዛታት ቀይሕ ሕብሪ ነበሮ። እቶም ተኣከብቲ ድማ ብጸሊም ሱፍን ብቀይሕ ክራባትን ማዕሪጎም ኣለዉ። እቲ ጸሊም ፕሬዚደንት ኣመሪካ ነታ ላፕቶፑ ኣብ ልዕሊ'ታ ኣብ መድረኽ ዘላ ናይ ቁም ጠረጴዛ ኣቕሚጡ ነቲ መድረኽ ለቂቑ

ናብቶም ብጾቱ ተአከብቲ አምራሑ ኮፍ በለ። ብድሕርዚ ልዑል ብርሃን ዘለዎ መብራሕቲ ተወልዐ'ሞ ነቲ አዳራሽ ካልእ ግርማ ሃቦ።

አብ ዋላሓደ ካብአቶም ናይ ምርባሽን ስንባደን ኩነታት አይስትውዓልን። ኩሎም ብፍሕሹው ገጽ በሪሆም አለዉ። ምጅማር ናይቲ ጉባኤ'ውን ብህርፋን ዝጽበዩ ዘለዉ ይመስል።

“መራሒ እዩ! ናይ ነፍስ ወከፍ ተአካቢ አእምሮን አተሓሳስባን፣ ከምኡ'ውን ውጥኑን ብሓቂ ተገዛእነቱን ከጸርይን ከፈልጥን ይኸእል። ናይቶም ሹማምንቲ ጥራይ'ውን ዘይኮነ ናይ ኩሎም ተራ አባላት ናይ አእምሮ ዳታ ከንብብ ይኸእል። ምክንያቱ ሓንሳብ አሚኖምሉን ተቐቢሎምን ገዛእ ርእሶም ብፍቓደኛነት የሕሊፎም ስለዝሃቡ፣ ናይ ምድርባይ፣ ናይ ምልዓል፣ ናይ ምቕታል ናይ ምድሓን፣ ከምኡ'ውን ናይ ምብልጻግ፣ ብሓፈሻ ኩሉ ናይ ምግባር መሰል ዝተጎናጸፈ ልዑል እዩ! ንደቁ፣ ንፈተውቱ፣ ንሰዓብቱ ብግልጺ ኹልዕ ኢሉ ይርእ። ጥበብ ይገልጽ! ንዝደልይዎ ኩሉ ብለጋስነት ይህብ! ተአማንነቱ ከሳብ ዘልኣለም ኢዩ! ንኹሉ ብኢዱ ሒዙ'ሎ! ነቲ ዝሓዘ'ውን ንሰዓብቱ ይህብ! ዓወት ናቱ እያ፣ ንሱ ከስዕር'ዩ፣ ልዑል ኢዩ፣ ዓወት ብምጉንጻፍ ከነግስ ኢዩ! ወድ ሰብ ኩሉ ብሓጎስ ይግዝኣሉ!” ዝብል ብርቱዕ ድምጺ ነቲ አዳራሽ መልአ።

እቶም መራሕቲ ግና ጌና ዘረባ ምስ ጀመረ እዮም ብድድ ኢሎም ብሓጎስ ከጣቕዑ ዝጀመሩ። አብዚ ግዜ'ዚ አብ ውሽጢ እቲ አዳራሽ ብጀካ እቶም ሸምንተ መራሕቲ መንም አይነበረን። እቲ ዝዛረብ ዝነበረ'ውን ሓደ ካብቶም መራሕቲ አይነበረን። አብቲ መድረኽ'ውን መንም የለን። እቶም መራሕቲ ግና መን ይዛረብ ከምዘሎ ዝፈለጡ ይመስል። ናይ ምድንጋር ስምዒት'ውን አይተራእየሎምን።

“ክብሪ ነቲ ልዑል!” ምስበለ፣ እቶም መራሕቲ ብሓደ ድምጺ፣

“አሜን!” ክብሉ ተሰምዑ።

“ክብሪ ነቲ ሓያል!”

“አሜን!”

“ክብሪ ነቲ ዕዉት ተቓላሳይና !”

“አሜን!”

ብሸነኽ እቲ ናሕሲ ኮሽታ ድምጺ ከይተሰምዐ ሰፈፍፍፍፍፍ..... እንዳበለ ወሪዱ ብሕድኣት ኣብቲ መድረኽ ዕርፍፍፍፍፍፍ..... በለ። ግዙፍ ዝኾነ ቁመት ኣለዎ። ብኣገላልጺ ደቅሰባት ናይ ወድተባዕታይ ቆንጆ፣ ዘውዛው ጸጉሪ፣ ዘማህልሉ የዲንቲ፣ ካብ በረድ ዝጸርዩ ኣሰናን፣ ኢንጀሪ ዝመሰሉ ከናፍር ኣለዎ። ቅይሑን ልምሉምነት ገጹን ንምግላጽ ዝኸብድ ኢዩ። ከምዚ ኮይኑ ዝርእ ዘሎ ግና ካብ ከሳዱ ንላዕሊ ጥራይ ኢዩ።

ገጹ ገጽ ሰብ ኢዩ። ትሕቲ ከሳዱ ከርእ ከሎ'ውን ናይ ሰብ ቅርጽን ኩሎም ናይ ሰብ ክፍልታት ሰብነትን ዘማልእ ቁመና ዘለዎ ኢዩ። ነገር ግን ሓፈሻዊ ቁመንኡን ግዝፉን ሰብ ከም ዘይኮነ ዘፍልጥ ኢዩ። ከም ሰብ በእጋሩ ኢዩ ቆይሙ ዘሎ፣ ነገር ግን ክልቲኣን የእጋሩ ኣዝየን ረጎድትን ኣንጸባራቂ ቆርበት ዘለወን ገባብል እየን። ኣብ ከባቢ ሰለፉ ርጉድ ዝበለ፣ ኣብ ከባቢ ዳንግኡ ድማ ቅጥን ዝበሉ ጠጠው ዝበሉ ገባብል፣ ኣእጋር ኮይኖምሉ ኣለዉ። የእዳዉ ድማ ውሉድ ናይቶም ኣእጋር ኮይኖም ዘለዉ ረጎድቲ ገባብል ንኸመስሉ፣ ብመጠንን ብርጉድን ካብኡም ክንእሱ ኸለዉ፣ ነገር ግን ሕብሪ ቆርበቶምን ገበል ምዃኖምን ብንጹር እዩ ዝርእ።

ከምቲ፣ ገበል ካብ ቅድሚቱ ርጉድ ኢሉ ናብ ጭርኡ እንዳቐጠነ ዝኸይድ፣ የእጋሩን የእዳዉን ብተመሳሳሊ ቅርጽም ሓልዮም፣ ገበል ምዃኖም ብግልጺ እንዳተፈለጠ፣ ነገር ግን ርእሶም ከይተራእየ ኣብ ተርታ መሓውርነት ተመዲቦም የገልግሉ ኣለዉ። ከምኡ ኮይኑ'ውን፣ ኣብራኽ የእጋሩን ኩርናዕ የእዳዉን ከም ናይ ሰብ ዓይነት መጋጠሚ ዘለዎን ዝዕጸፍን ዝዝርጋሕን ከም ዝኾነ ብግልጺ ይርእ። ድሕሪ ሸጅና ናይ ክልተ ኣእጋሩ ዘለዎ ናይቲ መድረኽ ባይታ ረጊጹለን ዘሎ የእጋሩ ድማ ናይ ሰብ እየን። ሓሙሽተ ሓሙሽተ ኣጸብዕ ኣለወን። ንውሓተን'ውን ካብ ናይ ሰብ ብዙሕ ዝፍለ ኣይኮነን። ካብ ናይ ሰብ ዝፈልየን ነገር ግን ኣሎ። ንሱ ኸኣ ታሕተዋይ መርገጺ ናይተን ክልተ የእጋሩ ርሱን ሓጺን ብዝመስል ኣሰንባዲ ሓዊ እንዳተቐጸለ ወይ'ውን እንዳነደዳ ምህላወን ጥራይ እዩ።

ናይቲ ገበል ቅርጽን ቆርበትን ካብቲ ንቐልጽሙ ሓሊፍካ ዝርከብ ቅርጹ ቀጺልካ ዝርከባ ከብዲ ኢዱ፣ ከምተን የእጋሩ ናይ ሰብ ዝመስላን፣ ብግፍሒ ከብዲ ኢዱን ምንዋሕ ኣጸብዕቱን ጥራይ ካብ ናይ ሰብ ግዝፍ ምባሎም እንተ ዘይኮይኑ ካልእ ፍሉይ ነገር ኣይርኣየሎምን። ንሰን'ውን ሓሙሽተ ኣጸብዕቲ ኣለወን። ንሰን'ውን ብተመሳሳሊ ከምተን የእጋሩ ጓህሪ ብዘለዎ ሓዊ ተኸቢበን ይነዳ ኣለዎ። እቲ ነገር ዘይልሙድን ንምግላጽ'ውን ዝኸብድ ኢዩ።

ካብ ከሳዱ ንታሕቲ ከም ሓጺን ዝተረረ ምዃኑ ዘፍልጥ ካብቲ ገፊሕ ኣፍልቡ ጀሚሩ ክሳብ ናይ ሰለፍ የእጋሩ ዝበጽሕ ቀንዲ ልብሲ ዝመስል ጸቢብን ቀይሕን ፒትልስ ተኸዲኑ'ሎ። የእጋሩን የእዳዉን ግና ብዘይ ክዳን ተቐሊዐን ይርኣዩ ኣለዎ። ኣብ መንኲቡ'ውን ነዊሕን ኣንጸባራቕን ከፋት ካባ ኣሎ። ሳእኒ ኣይገበረን፣ ነገር ግን እግሩ እሳት ለቢሱሎ። ኣጸብዕቱ ኣብ

ውሽጥ'ቲ ሓዊ እየን ዝረኣዮ። ነተን ደው ኢሉለን ዘለዋ የእጋር ዝረኣየ ሰብ፤ እቲ ኣብ መድረኽ ተነጺፉ ዘሎ መንጻፍ ካብሕጂ ከተከኸን ከቃጸልን እዩ ኢሉ ከይሰግእ ኣይተርፍን። ግን ምንም ትኪ ኮነ ዝቃጸል ነገር የለን። በእዳው'ውን ዝሓዞ ነገር ኣይነበረን። ንሸዱሽተ ደቓይቕ ዝኣከል ካብ ኣንደበቱ ዝወጸት ቃል የላን። ዝገበሮ ምንቅስቃስ'ውን ኣይነበረን። ጥራይ ከም ሓንቲ ሞዴሊስት ብፍሉይ ቅዲ ቆይሙን ብፍሽኽታ ደሚቑን ብጎቦ ዓይኑ ነቶም ተኣከብቲ ስቕ ኢሉ ከጥምት ጸንሐ።

እቶም መራሕቲ ሃገራት G8 እውን ካብቲ መጺኡ ደው ዝበለሉ ግዜ ኣትሒዞም እዮም ቆይሞም ምጥቓዕን፣ ኣብ ውሽጢ ሓደ ዘገርም ናይ ሓጎስ ስምዒት ኣትዮም ምእዋይን፣ ዕልልል...ልልል... ዝብል ዓይነት ድምጺ ምሃብን ብደስታ ምዝላልን ዝጀመሩ።

እቲ ኩነታት ብኸምዚ ዓይነት እንዳቐጸለ ኸሎ፣ እዚ መንነቱ ዘየነጸረ ነገር ብዝመጸሉ ኣመጸጽኣ፣ ኳሕ ትብል ድምጺ ከየስምዑ ሃይማኖታዊ ልብሶም ለቢሶም ከለዉ ብሓደ ኢዶም ናይ ወርቂ መቐምያኦም ጨቢጦም፣ ነቲ ካብ ዕንቁን ካብ ወርቅን ዝተሰርሐ ናይ ርእሲ ኣኽሊሎም ደፊኦም ብቐይሕ ካባ ማዕሪጎም እቶም ናይ ቫቲካን ዋና ጳጳስ ሕውስ በሉ።

እቲ ቦሎፎን ከምዘለዎ ከይተበስዐ ካብ ላዕሊ ወሪዶም ብዘይ ገለ ስምዒድ ብድሙቕ ፍሽኽታ ተዋሒጦም ከወርዱ ከለዉን በቲ ዝወደይዎ ቀይሕ ምቹእ ሳእኒ፣ ንወለል ናይቲ መድረኽ ምስረገጹ እቶም ተኣከብቲ ይርእይዎም እኳ እንተነበሩ፣ ዝኾነ ካብኦም ናይ ምግራም ስምዒት ስለዘይተንጸባረቐ እቲ ጉዳይ ልሙድ ምዃኑ ከረጋገጽ ተኸእለ። እቶም ጳጳስ ብርግኣት ኣብ ጎኑ ቆሙ። ብሓደ ብርኮም ተንበርኪኹም ኣኽብሮቶም ድሕሪ ምግላጽ ብድድ በሉ።

“ከብሪ ንልዑልና!” በሉ፣ ብርሱን ድምጺ።

“ኣሜን!” በሉ እቶም ተኣከብቲ።

እቶም ጳጳስ ሓደ ኢዶም ኣልዒሎም ናይ ‘ኮፍ በሉ’ ምልክት ኣርኣይዎም። እቶም መራሕቲ ሃገራት G8 ምስ ጃህራ ዝተዓጀበ ምስጋንኦም ወዲኦም ኣብ መናብሮም ኮፍ በሉ። እቶም ናይ ቫቲካን ጳጳስ'ውን ነቶም ተኣከብቲ ኮፍ ኣቢሎም ብዝተፈለየ ቋንቋን ንመንም ብዘይተሰምዐ ሕሹኽታን ነቲ ቀዲምዎም ዝመጸ ገበል ዝተኸደነ ሰብ ደኒኖም ለፍለፉ'ሞ ኢድ ነሲኦም ቅንዕ በሉ። ነዚ ድሕሪ ምግባር ካልእ ቃል ከይተዛረቡ በቲ ዝመጽዎ ኣመጸጽኣ ናብ ላዕሊ ተንሲኦም እንዳተንሳፈሩ ከዱ። እቲ ቦሎፎንን ናሕስን ከይተኸፈተ ከይተኸደነ ከምዘለዎ ኣሕለፎም። እቶም ጳጳስ ምስ ከዱ፣ እቲ ከሳብ ሕጂ ኣብቲ ዝዓረፈሉ ቦታ ቆይሙ ከም ሞዴሊስት ተገቲሩ ብፍሉይ ፍሽኽታ ነቶም ተኣከብቲ ብጎቦ እንዳረኣየ ተወሲኑ ዝጸንሐ ሰብ መሰል ኣካል፣

በሰላሕታ ኣብቲ መድረኽ ክንቀሳቅስ ጀመረ። ከይጸንሐ'ውን ዘናውጽ ድምጺ ካብ ኣንደበቱ ወጸ። ብጽሩይ እንግሊዝኛ እዩ ዝዛረብ ዘሎ።

“ክብሪ ነቲ ሓያል ኣቦይ!” ክብል ብኸቢድ ድምጺ ጀመረ።

“ኣሜን!” ዝብል ናይ ሕብረት ድምጺ ኣስምዑ።

እቲ ተዛራቢ ኣብቲ መድረኽ ንዩው ነጀው ክብል ጸንሐ'ሞ እቲ ኣዳራሽ ብጸጥታ ምስተወሐጠ ብስግንጢር ተሸከርኪሩ ናብቶም ተኣከብቲ ዞረ። ብድሕሪዚ ነተን ምልኮዓትን ሙሉእ ብሙሉእ ናይ ሰብ ዝመስላን የዲንቱ ንቑሩብ እዋን ዓሚቱ ብድሕሪኡ ገለጸን። ነዚ ምስ ገበረ እተን ፍሉያት ኣርማኡ ዝኾና ክልተ ጸሊም ኣቕርንቲ ኣብ ጸጋምን የማንን ግንባሩ ብቐጽበት ወጸ። በዚ'ውን ዝተገረመ ተኣካቢ ስለ ዘይነበረ ልሙድ ክስተት ምዃኑ ንምፍላጥ ተኸእለ።

“ናይታ ትመጽእ ዘላ ድንቅን ተሃራፊትን ሓዳስ ዓለም ዜጋታት እንቋዕ ብደሓን መጻእኹም!” ኢሉ ምስጀመረ፣ ካብቶም ተኣከብቲ ዘይልሙድ ናይ ምጉርምራም ድምጺ ተሰምዑ። ኩሎም፣ “ብኸመይ ኢና ዜጋታት ንበሃል? ዘይልሙድ ኣጸዋውዓ ዝኾነኽ ስለምንታይ ኢዩ?” ዝዓይነቱ ኢዩ ነይሩ ምጉርምራምም። ንሱ ግና ነቲ ብሓጎስ ዝተዋሕጠ ገጹ ነቶም ተኣከብቲ እንዳርኣየን ብቐርበት ገበል ዝተለበጡ ዝመስሉን ክልተ ነዋሕቲ የእዳዉ የማን ጸጋም እንዳዘርግሐ፣ “ኣይትፍርሑ ዝተለወጠ ነገር የለን። ዜጋታት ብዝብል ጋሻ ስም ዝጸዋዕኩኹም ብምኽንያት ኢዩ። ናይታ ሓዳስ ዓለም ሹማምንቲ ዘይበልኩ፣ ካብቲ ሓያል ጎይታ ዝኾነ ኣቦይ ሓድሽ መምርሒ ስለዝተቐበልኩ እዩ። እዚ ከምቲ ናይ ቅድሚ ሕጂ ዓይነት ዝኾነ፣ ናትኩም ናይቶም ሹማምንቲ ዝምልከት ጉዳይ ኣይኮነን። ብዛዕባ'ቶም ኣብ ውሽጥኹም ዘለዉን ንመጻኢ'ውን ብመንገድኹም ብጸሊም ሓዊ ተጠሚቑም ዜጋታትና ክኾኑ ናይ ዘለዎም ብዛዕባ ካልኣት ዜጋታት'ታ ሓዳስ ዓለም ዝምልከት ጉባኤ ስለዝኾነ እዩ!” ምስ በለ፣ ናይቶም ተኣከብቲ ፍሽኽታ ተመሊሱ ርግኣት ሰፈነ። ንሱ'ውን ቀጸለ።

“እንቋዕ ደስ በለኩም! ምቕራብ ናይቲ ዘመን ካብ ኣቦይ ተረዲአ! እቲ ዘመን ምስ ተቐረበ ድማ ዝያዳ ዘመናዊ ጥበብ ናባኹም ክትመጽእ ኢያ። ሎሚ'ውን ነቲ ተዋሂቡኩም ዘሎ ከረከበኩም መጺእ ኣሎኹ! ብዘይ ውረድ ደይብ ዜጋታትኩም እትምልምሉሉን እተጠምቑሉን ሓድሽ መንገዲ! ናይቲ ፍጻሜ መጀመርታ! ከምኡ'ውን መደምደታ!” ዜማዊ ቃና ብዝለበሰ ድምጺ እዩ ዝዛረብ ነይሩ።

“ኩልኻትኩም ብሓድነት ደገኹም አብርሁ!” በሎም። ኩላቶም ብሓድነት የዲንቶም ንሹዱሽተ ሰከንድ ዝኸውን ዓሚቶም ድሕሪ ምጽናሕ ቋሕ አበሉ። ምስገለጹ’ውን ልሙዳት ጸለምትን ጠዋያትን ሓጸርቲ አቕርንቶም አብ የማን ጸጋም ናይ ነፍስወከፎም ግንባር ወጹ። በዚ ዘይምግራሞም’ውን እዚ ነገር ንዕኡም ዘይልሙድን ሓድሽን ተርእዮን ከም ዘይኮነ ምርዳእ ተኻእለ። ኩሎም አባላት ደጊኡም አብ ዘብርሁሉ እዋን እቶም ክልተ ንኣሸቱ ጸሊምን ሓጸርትን አቕርንቲ አብ የማን ጸጋም ግንባሮም ይበቕሉ። ዘይተለመደ ሓድሽ ነገር እዚ ዝቕጽል ትእዛዝን ተግባርን ነበረ።

ቀጸለ “ሕጂ ድማ ውሽጥኹም ንምብራህ ተመሳሳሊ ነገር ብዕጽፊ ግበሩ!” ምስበለ፣ እቶም ዕዱማት ንዓሰርተኸልተ ሰከንድ ዝኣክል የዲንቶም ዓሚቶም ድሕሪ ምጽናሕ ገለጹ። ይኹን ደኣምበር ዝረኣይዎ ሓድሽ ነገር ኣይነበረን። ከይጸንሑ፣ “ንሓድሕድኩም ተጠማመቱ” ምስ በሎምን ምስ ተጠማመቱን፣ እቲ ብሕንጡይነት ዝጸበይዎ ዝነበሩ ነገር አብ ግንባሮም ተጻሒፍዎም ረኣዩ። ብኣንጸብራቂ ናይ ኩሕሊ ቀለም 666 ዝብል ምልክት ተጻሒፍዎም ምስረኣዩ ምእማኑ ሰኣኑ።

“አመስግኑ! ነቦይ አመስግኑ!” ተባህሉ።

ዘገርም ነገር እዩ ነይሩ፣ ናይ ምድርና ብዓል ስልጣናት ኮይኖም ክንደይ ነገር ክገብሩን ክኸበሩን ብዝረኣዩ የዲንትና ነዞም ሰባት ሕጂ ብዘለውዎ ኩነታት ተመሊስና ክንርኢ ኸለና ፍጹም ዘይእመንን ዝፍንፍኑን ሰባት ኮይኖም ኢና ንረኽቦም። ክዳውንቶም አውጺኦም አብቲ ባይታ እንዳተንከባለሉ ብሓደ ዓይነት ድምጺ፣ ብናይ ሓባር ነዊሕን ከቢድን ዘደንጹ አውያት ብዝተሓወሶ ኣንደበት ክስሕቑን፣ ክቕዝሙን ጀመሩ። ንነዊሕ ደቓይቓውን ናብቲ መድረኽ ቀሪቦም አብ ልዕል’ቲ ባይታ እንዳተንከባለሉ አመስገኑ።

“እቲ ዘመን በጺሑ! ሹመትና መጸ! ነቲ ገንሸል ክንሓርዶ ኢና! ሓይልና ዝኾንካ ንስኻ’ውን ስልጣን ሃብካና! ክብሪ ነቲ አሸናፊ ሓለቓና! ንግስነት ንዓኻ! ጎይትነት ንዓኻ! ናይ ምድሪ ነብሳት ኩሎም ንዓኻ!” ብማለት እንዳተንከባለሉ አመስጊኖም ምስ ወድኡ ንሓድሕዶም ብሓጎስ ተሓቓቂፎም እንዳተሰዓዓሙ ናብ ቦትኦም ተመለሱ።

“ሕጂ ዝተንከፍኩም፣ ዝዳህሰስኩምን፣ ዝደለኹምን ኩሉ ዜጋ ናይታ ሓዳስ ዓለም ይኸውን! ነቦይ’ውን የኸብር! ነቲ ዝተዋሃቦ ጥበብ’ውን ንጎይትኡ ንምኽባር ይጥቀሙሉ! ንስኻትኩም’ውን ብኸብሪ ክትሸየሙ ኢኹም! ንሞትን መውግኢኡን ተሓባቢርና ክንምንዝዎ ኢና! ነዚ’ውን ንኸረድኣና እቲ ሓያል አቦይ፣ ዘለዎ ጥበብ ኩሉ ክጥቀም’ዩ! ንዓኹም ከኣ ክህበኩም እዩ! ክብሪ ነቲ ዓቢ አቦይ! ክብሪ ነቲ አብዮታዊ ሓቀኛ ሓለቓይ! ሹመት ንንጉስ

ነገስት ናይታ ሓዳስ ዓለም! ሃሃሃ... ሃሃሃ... ሃሃሃ... ሃሃሃ... ካካ.. ካካ.. ካካ .. ካካ.. ሃሃሃ... ሃሃሃ...” ንእዝኒ ዘደንጹ ናይ ሓባር ሰሓቕ...

“ሕጂ” ክብል ከምብሓድሽ ጀመረ። “ሕጂ ነቶም ካልኣት መራሕቲ ሃገራት G20 ኣኪብኩም፣ ካብ ሱር መሰረት ጀሚርኩም ነቲ ግስጋስ፣ ከምኡ’ውን ብዛዕባቲ ሰናይ ዝኾነ ፍጻሜን ጎልን ኣብርሁሎም። ኣይትጠንቀቑ! ነቲ ስራሕ ብመሉኡ ኣቦይ ስለዝፈጸመልኩም ዝኾነ ሞገት ኣይክገጥመኩምን’ዩ። ብድሕሪ ሕጂ ዝኾነ ሚስጥርን ዝሕባእ ነገርን የለን። እዚ ዘመን ብኣቦይ ስለዝተወነነ እንደገና ደስስስስስ.... ይበልኩም! ኩሉ ኣብ ኢድና ኮይኑሎ’ሞ ተሓጎሱ! ነዚ ዝተወነነ ዘመን ደጋጊምኩም ወንንዎ! ጸዊዕኹም ኣበስርዎም! ኦ ናይቲ ዝስዕር ውሉድ! ናይ ምምንዛዕ ዘመን ሕጂ እዩ! ምምንዛዕ ይቐለልልኩም፣ ኢሊ ባረኽኩኹም! ንመሰረት ናይታ ሓዳስ ዓለምና ንደቕ! በርቲዕኹም’ውን ስርሑ። በርቲዕኹም’ውን መንጥሉ። ናይ ገንዘብ ናይ ኢኮኖሚ ናይ ኣጽዋር ኩናት ናይ ቴክኖሎጂ ዕብላላ ስለዝተጎናጸፍኩም መንም ደው ከብለኩም ከም ዘይክእል ተረዲኡኩም ኣሎ። ምድሪ ካብ ዘላቶ ናይ ጸልማት ተስፋ ወጺኦ ናብ ናይ ዘልኣለማዊ ህልውና ክትምለስ ኣለዎ። ሸው.. ሸው.. ኣቦይ፣ ኣነ፣ ንስኻትኩምን ሹማምንትኹምን ንዘልኣለም ክንነግስ ስለዝኾንና ደስ ይበልኩም! ብዛዕባ ትገብርዎ ነገር ኣይትሕሰቡ! ብዛዕባ ትሕተትዎ ሕቶ ኣይትጨነቁ። ኣነ ኣብ ኩሉ ሓዲረ መልሲ ክህበልኩም እየ! ይብል ልዑልና! ከምኡ’ውን መንም መውጽእን መምለቕን ስለዘይብሉ ደስ ይበልኩም! ውድቀት ነቲ ዝሕረድን ዝተሓረደን ገንሸል! ዓወት ነቶም ዝስዕሩ ናይታ ሓዳስ ዓለም ንጉስ ነገስትን ነገስታትን!”

ዘረብኡ እንዳረሰነ ምስከደ እተን ናይ ሰብ የዲንቱ ናብ ደምነት ተለወጣ። እቲ ምልኮዕ ዝነበረ ገጹን ቅርጹ ርእሱን ሃንደበት ቅርጹ ስሉስ ኩርናዕ ናብ ዘለዎ ናይ ፒራሚድ ትርኢት ተለወጠ። ተሰቲሩ ናብ ዝባኑ ወሪዱ ዝነበረ ወርቃዊ ጸጉሩ’ውን በኒኑ ብምጥፋእ ሰለስተ ኩርናዕ መላጥ ኮነ። ካብዚ መላጥ ቅርጹ’ውን ካልኣት ክልተ ኣቕርንቲ በቐላ። ትሕቲ ክሳዱ ዝነበረ ቅርጹ ግን ኣይተለወጠን። “መረጋገጺ ሹመትኩም ተዋሂብኩም ኣለኹም! ሕጂ ዝተረፈ ነገር የለን! ትናፍቕዎ ዝነበርኩም ነገር ኩሉ በጺሑልኩም! ናይ ኣቦይን ኣቦኹምን ናይ ዓወት ዘመን በጽሐ! ሕጂ ሕጂ ኣብስርዎም! ነዚ ድንቂ ጥበብ ለግሱሎም’ሞ ብፍስሃ ኣዕለቕልቕዎም! ብዓወት ኣዋፍርዎም! ኣመስግኑ! ኣመስግኑ! ኣመስግኑ! ኣመስግኑ! ኣመስግኑ! ኣመስግኑ!” ድምጹ ብጣዕሚ እንዳለዓለን እንዳረሰነን ከደ።

“20ኹም ኮንኩም ብተመሳሳሊ ስልጣን ኩሉ’ቲ መስርሕ ኣፍልጥዎም! ንስኹም’ውን ተወሳኺ መምርሒ ተቐበሉ። ብናጽነት ተመሊእኹም ኩሉ ነገር ፍለጡን ኣፍልጡን!”

መበገሲኹምን መዕለቢኹምን ከትፈልጡ ኢኹም’ም ደስ ይበልኩም! እታ ናይ መወዳእታ ተሓቢአ ዝነበረት ሚስጥርን ትእዛዝን፣ ዘመና ሓልያ ካብ ኣቦይ መጸአ! ተገሊጸ! ኣነ’ውን ተፈሳህኩ! ክብሪ ነቲ ሓያል ልዑል!”

“ኣሜን!”

ነታ ኣሜን ትብል ናይ ሕብረት ድምጺ ሰሚዑ፣ ናይ ምፍናው ቃል’ውን ከየስምዐ፣ ነቲ ቅርጺ ስሉስ ኩርናዕ ዘለዎ ትርኢት ገጹን ናብ ደም ምዃን ዝተለወጠ ቀያሕቲ የዲንቱን ሒዙ ተጸዊጉ ኣብ ኣየር ድሕሪ ምንስፋፍ ብቐጽበት ሰላሕ ኢሉ ተሰልበ። ናይ ሕጂ ኣካይዳኡ ከም ኣመጸጽእኡ ኣይኮነን። እቶም ጳጳስ ዝተመለሱሉ ዓይነት’ውን ኣይኮነን። ኣብቲ ገጹር ቪድዮ ከም ዝርአ እንተተኾይኑ ሓደ ሜትሮ ዝኸውን ብራኽ ሓፍ ኢሉ ምስተንሳፈፈ ጠፍኦ፣ ወይ ተሰወረ።

ንሱ ምስ ከደ እቶም ተኣከብቲ ብናይ ሓባር ሰሓቕ እንዳሸካዕለሉ ብሓጎስ ተዋሒጦም ምስ ኣቐርንቶምን ናይ ግንባር ምልክቶምን ምምስጋኖም ቀጸሉ። ንሰላሳ ደቓይቕ ዝኣክል እንዳተንሰኡ እንዳወደቁ ኣመስገኑ። ምስጋና ቅድሚ ምውድኣም መራሒ ኣሜሪካ ብሓጎስ እንዳሰጎመ ጉያ ብዝመሰል ስጉምቲ ተጓዲዙ ናብ መድረኽ ደየበ’ም ቁርጽራጽ እንዳተንፈሰ፣

“ክብሪ ንልዑልና ኣሜን!” ክብል ተዳህየ።

“ኣሜን!” በሉ ብሕብረት። ነቲ ጸሊም መራሒ ኣሜሪካ ወሲኽካ ኩሎም ካልኣት ተኣከብቲ ብረሃጽ ጠልቂዮም ነይሮም።

እዚ ሰብ መሲሉ ስልጣን ዝሓዘን ንኣሜሪካ ብፕሬዚደንትነት ዝመርሕ ዘሎን መራሒ ሕጂ ብዘለዎ ኩነት ካልእ ዘይፈልጥ ሰብ እንተዝርእዮ፣ ክገጥም ዝኸኣል ስንባደ ኣዝዩ ከቢድ ከም ዝኸውን ጥርጥር የብለይን። ነቲ ከቢድ ስንባደ ግና ኣቐዲመ ክስንብዶን ክጋፈጦን ዝኸኣልኩ ኣነ ኮንኩ!

እቲ ናይ ምስጋና ኣውያት ምስ ሓድኣን ተኣከብቲ’ውን በቦትኦም ኮፍ ምስ በሉን መራሒ ኣሜሪካ ዘረባ ጀመረ።

“ዳግም እንቋዕ ሓጎስና ክብል ይደሊ!” ምስ በለ፣ ናይ ሓባር ጣቕዲት ተጣቕዓሉ። “ሕጂ ደጌናን ውሽጥናን ነጥፍኦ” ምስ በለ ድማ ኩሎም የዲንቶም ዓሚቶም ገለጹ። ንሱ’ውን ተመሳሳሊ ነገር ገበረ’ም ናይ ኩሎም ኣቐርንቲ ናብ ውሽጢ ሰጠማ። እቲ ናይ ቁጽሪ ምልክት’ውን ካብ ግንባሮም ጠፊኡ ነጻ ግንባር ኮነሎም። ሰብ ኮኑ፣ ወይ መሰሉ።

“ዝቐጽል ሕጽጽ ዕጹው ጉባኤና ብኣይ ዝምራሕን ምስ መራሕቲ ሃገራት G20 ንገብሮን እዩ ክኸውን። ንሕጂ ግና ተሪፉ ዘሎ ሓደ ሰዓት ንሓባራዊ ዘተና ተጠቂምናሉ ኢና ክንፈላለ። እዚ ክብል ከለኹ እንታይ ማለተይ እዩእ... ምስ ልዑልና ኣብ ዘይተሓሓዙ ኣብ ዙርያ ተራ ዝኾኑ ናይ ሸፋን ነጥብታት ማለተይ እዩ” በለ’ሞ ነታ ብሩራዊት ላፕቶፕ ኣጥፊኡ ዓጸዋ። ቢታ ሓንቲ ሰዓት እንታይ ከም ዝተዘራረቡ ብጀክኦም ዝፈለጠ የልቦን።

Jun 21 / 2014

New York

እቲ ብወግዒ ዝፍለጥ ናይ 2014 ዓመታዊ ኣኼባ መራሕቲ ሃገራት G20 November 14 ከምኡ'ውን November 15 2014 ኣብ ኣውስትራሊያ እዩ ነይሩ ዝካየድ። ነገር ግን ኣብ ላዕሊ ዝረኣናዮ ሕጹጽ መልእኽቲ ስለዝተነግሮም እቲ ቀንዲ መልከቢ ግዜኦም ቅድሚ ምብጽሑ 4 ወርሒ ኣቐዲሞም ኣብ ኢጋምሸት ናይቲ ኣቐዲሙ ዝተጠቐሰ ዕለት ነቲ ቀንዲ ዕጹው ኣኼባኦም ኣቃኒዮም ነይሮም እዮም።

እቲ ጉባኤ ኣብታ ናይ ሉሱጫል /ምክትል ሳፕፕሌል/ ዋና መንበር ከተምኡ ዝኾነት ኣብ ኣሜሪካ “ኒውዮርክ” ነይሩ ተቐረፀ። ኣብዚ እዋን ካብ ናይ ሉሱጫል መንፈሳዊ መራሒ ቀጺሉ ነቲ ጉባኤ ዝኣከበን ዝመርሖን እቲ ጸሊም ፕሬዚደንት ኣሜሪካ ከኸውን ከሎ፣ ወሃቢ መልሲ ግና እቶም መሰርይ ዝኾኑ ናይ ቫቲካን ሊቀ ጳጳስ ነበሩ። እቲ ጉባኤ'ውን ሙሉእ ለይቲ ዝወሰደ ኮይኑ'ሎ።

“ናብታ ዓባይ ከተማ ልዑልና ዝኾነት ኒውዮርክ እንቋዕ ብደሓን መጻእኹም!” ክብል ጀመረ እቲ ጸሊም ፕሬዚደንት ኣሜሪካ።

“እዚ ሕጹጽ ጉባኤ ዝተቐንፀ ሕጹጽን ዘሓጉስን ዜና መሰረት ብምግባር እዩ! ሎሚ'ውን ከም ናይ ኩሉ ግዜ ሓድሽን ባህ ዘብልን ነገር ተዋሂቡና'ሎ። እቲ ናብዚ ጉጅለ ክትጽምበሩ ከሎኹም ኣብ ውሽጣዊ መንነትኩም ዝሰረጸ መራሒ መዓሙቕ፣ ንተኣማንነትኩም ስለዘረጋገጸ ብእንበሎ ነገራት ከምዘይትደናገሩን ብቐሊሉ'ውን ከም ትርድእዎን ተስፋ ይገብር። ነቶም ሓደስቲ ኣባላትና ማለታይ እዩ። እቶም 11 ትኾኑ ሹማምንቲ ትፈልጥዎን ብሚስጥር ዓቂብኩም ከተጽንሖዎ ዝተነግረኩምን ናይታ ሓዳስ ዓለም ኣመሰራርታ ሜላ ነይሩ። ሕጂ ግን እቲ ናይ መወዳእታ ጎል ክንገረኩም ዝግብኣሉ ዕለት ስለዝበጽሐ ተጻዊዕኹም” ምስ በለ፣ ሃንደበታዊ ከቢድ ናይ ሓባር ጣቕዒት ኣበርከቱ። መራሒ ኣሜሪካ ቀጸለ፤

“ነዚ ጥበብ ትርድኡሉ ንቐሕ ኣእምሮ የድልየኩም። ንዕኡ'ውን ብናይ ልዑልና ናይ መመስገኒ ጸሎት ሕጂ ክትዕደልዎ ኢኹም!” በለ ብታሕጓስ ክነቱግ እንዳደለየ።

ጸሎት ጀመሩ። መራሒ ኣሜሪካን እቶም ካልኣት መራሕቲ ሃገራት G8ን ኣቕርንቶም ክበቑላ ኸለዋ ዘስተውዕሉ ዝነበሩን ተጋይሾም ዝጸንሑን መራሕቲ፣ ኣብ ልዑል ስምዒት ሓጎስ ሰጠሙ... ብታሕጓስ ኣሸካዕለሉ.... ተንከባለሉ.... ኣመስገኑ.... ። ብድሕሪኡ ኩሎም

መራሕቲ ሃገራት G20 ወነንቲ ናይ ክልተ ሓጻርትን ጸለምትን አቕርንቲ ኮኑ። ንሓድሕዶም ምስ ተጠማመቱ'ውን ኣብ ግምባሮም 666 ዝብል ቁጽሪ ሰብ ብጸሊም ደሚቕ ኩሕሊ ተሓቲምዎም ረአዩ። ፍጹም ዘይተጸበይዎን ክሕንጠዩሉ ዝጸንሑን ነገር እዩ'ም ኣዝዮም ተሓጎሱ። ምኽንያቱ ብናቶም ኣተሓሳስባ ብደረጃ መራሒ ነዚ ነገር'ዚ ቀዲሙ ዝተዓደለ ኣብታ እትምስረት ሓዳስ መንግስቲ ምድሪ ሹመቱ ስለዝቐጽል፣ ናይ ዘልኣለም ዝኣኢ'ውን ስለዝኸውን እዩ። ናይ መወዳእታ ዘመን ከይበጽሖ እንተሞተ'ውን፣ ብድሕሪ ማሕረድቲ ናይቲ ገንሸልን፣ ዓወት ናይቲ ጎይታ-ማዕመቓን ስለዝትንስእ እዩ። ትምህርቶም'ውን ዘልዓለማዊ ናይ ምድሪ ህይወት ከምዝቐጽል ምግባርን ምኽኣልን እዩ።

ጸሎታዊ ምስጋና ምስተዛዘመ ኩሎም በቦትኦም ሓዙ'ም ነቲ ዝቐጽል ትንታነ ብፍሕሹው ገጽ ደሚቓም ክጸበዩ ጀመሩ። መራሒ ኣሜሪካ ቀጸለ፣ “እንታይ ተሪፉና? ዋላሓደ! ናብ ጎልና ብናጽነት ምግስጋስ ጥራይ!” ናይ ሓባር ጣቕዒት.....።

“ናይ ልዑልና ኣባላት ዕላምኦም ሓደን ዘይልወጥን እዩ። ንሱ ድማ ነታ ትመጽእ ሓዳስ መንግስቲ ምድሪ ምምስራት! ሓደ ሕዝቢ፣ ሓንቲ ዓለም፣ ሓደ ዘልኣለማዊ መንፈሳዊ መራሒ፣ ሓንቲ ዘልኣለማዊት ነብስን ህይወትን እዩ! ሓደን ሓንትን ጥራይ!!

“ሉሱፌል ዘልኣለማዊ ላዕለዋይ ሓላዊና ክኸውን'ዩ! ናጽነት ኣጎናጺፉ ዘልኣለማዊ ህይወት ከህበና እዩ። ሓጎስን ዓሚቕ ፍስሃን ኣብኡ ጥራይ እዩ ዝርከብ። ጥብብ'ውን ከምኡ! ንሕና ኣባላቱ ድማ ናይዚ ኹሉ ወረሰቲ ኳንና ብሹመት ማዕሪግና ክንነብር ኢና! ከምኡ መታን ክኸውን ድማ ናይቲ መፈጸምታ መጀመርታ ሕጂ ኮነ! ነዚ ከኣ ዓቢ ዕዮ ገዛ ተዋሂቡና'ሎ። ሎሚ ንኩልኹም ንጹር ክኸውን'ዩ።

“እቲ ወድሰብ ዝተበሃለ ፍጡር ቅድሚ ምምጽኡ አቐዲሙ እቲ ናይ ናጽነት ኣብዮተኛ (ሰውራዊ) ዝኾነ ናይ ጸልማት ልዑል ንናጽነቱን ናጽነትናን ክብል ከዛእ ርእሱ የሕሊፉ ሂሱሎ። እቲ ቅድሚ ወድሰብ ዝነበረ ኣይግዛእን በሃሊ ኣሸናፊና፣ እቲ ዝተበሃለ ዘመን ክሳብ ዝበጽሖ ተጸባዩ ድኣምበር ኣይተሳዕረን። ሕጂ ግና ዝዕወተሉ ግዜ ኣኺሉ'ሎ። ንሕና ኩላትና ድማ ናይዚ ልዑል'ዚ ተገዛእትን ናይ ክብሪ ወተሃደራቱን ኢና።

“ወድሰብ ነጻ ኮይኑ ብዝደለዮ ዓይነት መንገዲ መታን ክጓዣዝ፣ “ብዘይ ሕግን ብዘይ ወሰንን ብደረት ኣልቦ ናጽነት ክነብር ኣለዎ” ኢሉ ብምምጓቱ ካብ ስፍርኡ ዝተገለለ ልዑልና ኣብቲ ሽዑ እዋን ናባና ናብ ናይ ምድሪ ሰባት ናብቶም ተበደልቱ መጺኡ ተጸምበረና፣ ንሽግራትና'ውን ክካፈል ጸንሐ። ቀስ ብቐስ'ውን ልቡ ንዓና እንዳራህርህ ስለዝኸደ ስልጣን

ኣብዚሁ ሃበና። ጥበብ'ውን ገለጸልና። ንኹሉ ነገር ኣጎናጺፉ ካብ ጸልማትን ካብ መሃይምነትን ኣውጽኣና፤ ነጻ ሰባት'ውን ኮና። ሕጂ ድማ ነቶም ተቐናቓኝትና መታን ከጥፍኣልና ኣብ ጎንና ተሰለፈ። ንሕና'ውን ኣንገስናዮ፣ ኣምለኽናዮ፣ ሓረናዮ። እቲ እንኮ ናይ ምድርን ናይ ደቅሰባትን ኣቦ ናጽነት እዩ'ሞ ምድርን ኩለንትናኣን ተጠቐሊላ ብእኡ ክትግዛእ ኣለዋ። እዚ ምስ ኮነ ሞት ከጠፍእዮ፣ ህይወት'ውን ዘልኣለማውን ፍጹም ስልጡንን ፍጹም ነጻን ኮይና ንዘልኣለም ክትነብርያ።

“እቲ ክሳብ ሎሚ ዝጸንሐ ትንታነ ሳይንሳዊ ኣመጻጽኣ ወድሰብ ሙሉእ ብሙሉእ ካብ ኣእምሮኹም ኣውጽእዎ። ንሱ፣ እቲ ወድሰብ ዝተበሃለ ድኹም ፍጡር ቅድሚ ምፍጣሩ ንዝነበረ ናይዛ ዩኒቨርስ ዕድመን ኣመጻጽኣን ንምግላጽ ዝተፈተነሉ ሜላ እዩ። ከምኡ ዓይነት ትንታነ ኣብዚ ሕጂ ሰዓት ንዓና ኣድላዩ ኣይኮነን። ንሓፈሻዊ ርድኢት ይሕግዘና ደኣምበር። ምኽንያቱ ከምቲ ቀጺለ ብዕምቆት ዘብርሆ ከም በዓል “ሉሲ” ዝኣመሰሉ ኣብ ናይ ሳይንሳዊ ኩዕታ መሬት ዝተረኽቡ ኣሰር ኣካላት፣ ልዑልና ውግእ ኣብ ዝገበረሉ እዋን ዝሞትዎን ካብ ሰብን ካብ ኔፊሊምን ዝተዳቐሉ ዓጽሚ ወተሃደራቱ ስለዝኾኑን እዩ።

“ካብቲ ኣዳም ዝተበሃለ ስርሓት ሓመድ ዝኾነ ፍጡር ኣቐዲሞም ልዑልናን የሕዋቱን ነበሩ። ኩሎም እቶም ካልኦት ግና ኣብ ጎኒ እቲ ኣኽራሪ ሕጊ ዝኾነ ሓለቕኦም ተሰሊፎም ንዓና ራሕርሑና። ልዑልና ግን ንዓና ክብል ላዕለዋይ ክብሩ ገዲፉ ናይ ታሕታይ ውርደት መረጸ። ነቲ ከም ኣራዊት ዱር ዝሓለፈ ርእሰና ከይፈለጥና ክንነብር ዝተፈረድናዮ ፍርዲ ተቐብሮና ናይ መጀመርያ ዓመጻኛ ኮነ። ስለ ፍትሒ ክብል'ውን ተዋግኦም፣ ዓመጽ'ውን፣ ስለዚ ነቲ ንሶምን ጎይትኦምን ተሓባቢሮም ንዝነፈጉና መንነት፣ ልዑልና ንዓና ሃበና። የዲንትና ኣብሪሁ፣ ጥበብ ገሊጹ፣ ኣሰልጢኹ፣ ነጻነት ኣልቢሱ ክሳብ ሎሚ ኣጽንሓና።

“ኣብቲ ወቕቲ ዝተረድኣሉ ስለዘይነበረ ምስ ብዙሓት ብጾቱ ኮይኑ በይኑ ምእንታና ተዋግኦ። ከይፈለጥናዮ ፈሊጡ ተሟገተልና። ነገር ግን ንግዚኡ ዓወት ናይቶም መቐናቓኝትና ኮነት'ሞ ምስ ክብሩ ናባና መጸ። ሓጋዚ ጄኔራል ኣይነበሮን፣ ስለዚ ነቶም ዝነበርዎ ሒደት ናይ ሰላም ወተሃደራት ሒዙ መኽታና ኮነ።

“እቲ ውግእ ካብ ላዕሊ ጀሚሩ ክሳብ ምድሪ ዝበጸሕ ኢዩ ነይሩ። ብድሕሪኡ ብቐጸራ ተፈላለዩ። ሕጂ ግን እቲ መዓልቲ ቆጶራ በጽሐ። ነቲ ክሳብ ሎሚ፣ ግዜያዊን ሓላፍን ተባሂሉ ዝተወሰነ ናጽነት ወድሰብ ዘልኣለማዊ ክገብረሉ ዝኽእለሉ ግዜ መጸ። ንሕና'ውን ተሓባበርቱ ኮንና። እቲ ሽዑ ዘዘለቐ፣ ሓይሊ ሓጺርዎ ጥበብ ጎዲልዎ ኣይኮነን። ነገር ግን ንሕና ደቅሰባት ክሳብ ንረድኦ ክጽበ ስለዝነበሮ እዩ።

“ሎሚ አእምሮና በሲሉ ነቲ ሓቂ ስለዝተረዳእና ኣብ ጎኑ ኮንና። በዚ’ውን ባህ በሎ። እዚ ባህታኡ’ውን ዘልኣለማዊ ሓጎስ መታን ክኾነሉን ክኾነልናን ተዓጢቐ ተንስኦ። ነታ ብ ኢፍትሓዊነት ዝተመንጠልናያ ኣም ህይወት ኣብ ኢዱ ከእትዋን ንዓና ነቶም ዋናታታ መሊሱ ከህበናን ሓደት ግዜ ተሪፍዎ’ሎ። ...” ሕጂ’ውን ርሱን ጣቕሲት ተዋህቦ።

“ነዛ ኣም ህይወት ኣብ ኢዱ ክሳብ ዘእትዋ ዕረፍቲ የብሉን። ንሕና’ውን ነታ ሽዑ ዝተመንጠልናያ ኣም ህይወት ኣብ ኢድና ክሳብ ዘየእተና ህልውና የብልናን፤ እንተሃለወና’ውን ግዜያዊ እዩ። እቲ፣ ሞትን መውግኢኡን ኣብ ኢዱ ዘለዎ ኣካል፣ እዛ ኣም ህይወት ብልዑልና መታን ከይትውሰድ ንፅ ሽሕ ዓመት ሙሉእ ብጽኑዕ እንዳሓለዋ ይርከብ ኣሎ። ናይ ልዑልና ልዑል’ውን ንዓና ነቶም ታሕተዎት መታን ከገልግሉናን ከሰልጥኑናን መንፈሳዊ ወተሃደራቱ ልኢኹ፣ ንሱ ግና ኣብ ውሽጢ እሳተ ጎመራ ኣትዩ ንነብሱ ነታ ናይ መወዳእታ ዓወት እንዳሓዳለወ ፀሽሕ ዓመት ሙሉእ ኣብ ውሽጢ መዓመቕ ጸኒሑ’ሎ። ስልጣኑን ሓይሉን ግና ኣብ ውሽጢ ኣእምሮ ኩላትና ፈተውቱ ኮይኑ ክሰርሕ ጸኒሑ’ሎ፤ ሕጂ’ውን ይሰርሕ ኣሎ። ንመጻኢ ኸኣ ኩሉ ንዓና ሂሱ ዕረፍቲ ክወስድ እዩ። ኦ ፈተውቲ ናይቲ ሓያልን ሰውራውን ልዑልና! እንቋዕ ደስ በለና! እቲ ዘመን ስለዝበጽሐ ባህ ይበለና።

“እቲ ካብቲ ዘመን’ቲ ኣትሒዙ ብጽሞናን ትዕግስትን ዝተጸበየ ዓቢ ልዑልና እዚ ዘመን ጸልማት ሓንሳብን ንሓዋሩን መታን ክብቅዕ ብሕቡእን ብፍሉይ ጥበብን እዩ ክሰርሕ ጸኒሑ። ልዑልና ኩሉ ነቲ ስርሑ ብወግዒ ስለዘይገበር፣ ትምህርቲ ናይቶም ኣብ ፈቕዶ ሽሕ ዓመታት ዝተበረዘ ትምህርቲ ሓዞም ዝመጹ፣ ደቅሰባት ነቢያት ኢሎም ዝጽውዕዎም ሰባት ክፍለጥ ከሎ፣ ናይ ልዑልና ትምህርቲ ግና ተደፊኑ ዝጸንሐ ኣድላዩ ኮይኑ ስለዝተረኸበ ጥራይ እዩ። እዚ ሓቀኛ ልዑል ኩሉ ስርሑ ካብ መጀመርያ ኣትሒዙ ብግልጺ ዘይሰርሐን ብውሑዳት እሙናቱ ጥራይ ተወሲኑ ክሰርሕ ዝጸንሐን ንሕና ደቅሰባት ኣብ ዘይተደልየ ሓሸውየ ከይንኣትዎ ፈሪሑ እዩ። ሕጂ እቲ ዘመን ምስ ቀረበ ግና ንኹሉ ከንቅሕን ክፍልጥን ስለዘለዎ ነቲ ስራሕ ጀመሮ። ኩሉ ከምዝሰዓር ኣቐዲሙ ይፈልጥ ነበረ። ንሕና’ውን ሕጂ ነቂሕና’ለና፣ ፈሊጥና’ለና።

“ነታ ኣም ህይወት ንምጉንጻፍ እቲ ቃልሲ ዝተጀመረ ኣብቲ ሽዑ ዕለት እዩ ነይሩ። ብድሕሪኡ ኣብ ዘመን ፈርኦናት ግብጺ ቀጺሉ፣ እቲ ቃልሲ እንዳተወደበ ብኣባላቱ እንዳተበራትዐ ዝጸንሐ’ኳ እንተኾነ፣ ብዘመናዊ መንገድን ብዝተወደበ መልክዑን ምሕዳስ ተገይሩሉ ምድላዋቱ ክቀጻጸል ዝጀመረ ግና ብኣና ብናይ ደቅሰባት ኣቆጻጽራ ኣብ 1770 ዓ.ም እዩ። ካብቲ ግዜ’ቲ ኣትሒዞም ኣባላት ናይቲ ማሕበር ዓበይቲ ዕማማት ክዓሙ ጸንሑ። ኣብ ውሽጢ 200 ዓመት’ውን እቶም ንዓና ዝኣመሰሉን በቲ ሞት ዝተበሃለ ኢፍትሓዊ ነገር

ዝተነጠቐን፤ ነገር ግን ንመጻኢ ምስ ዘልካለማዊ ህልውናኦም ንረኽቦም የሕዋት ኣፍረዩ። ኣካይድኡ ብኸምዚ መልከቡ ቀጺሉ ጸንሐ'ሞ ሎሚ ኩሉ ነገር ተቐጻጺርና ነቲ ናይ መወዳእታ ውግእ ተዳለና። ነቲ ናይ ልዑላን ልዑል ዝኾነ ገበልና ነምልኽሉ ጥራይ ዘይኮነ ንሕግዘሉ ዘመን'ውን በጽሐ። ሓገዝና'ውን ንዓወት ከምዘብቅዖ ነገረና። ናይ መወዳእታ ጎልና ደኣ እንታይ ኮነ?" ክብል ብስምዒት ሓተተ።

“ኣም ህይወት!” ክብሉ ብሓድነት መለሱ።

መራሒ ኣሜሪካ ቀጸለ፤ “እወ! ኣም ህይወት! እቲ ሽዑ ዝተበልዐ ፍረ እዚ'ዩ ነይሩ!” ብማለት፤ ናይ ላግጺ ስሓቕ እንዳጋበዘ ኣብ ዝባን ላፕቶፑ ዘሎ ኣርማ ኣርኣዮም። ናይ “ኣፕል” ማርክ ወይ ኣርማ ዝተገምዐ ፍረ ስለዝኾነ። እታ ናይ ኣፕል ማርክ ዘለዋ ብሩራዊት ላፕቶፕ ኣብ ፈቐዶ ኣኼባታት ንዝካየድ ዘተን ሓፈሻዊ ፍጻመታትን እንዳተዛወረት ትምዝግብን ቃለ ጉባኤ ትሕዝን ክትከውን ከላ፤ እቲ መራሒ ኣሜሪካ ካብ ኢዱ ኣይትፍለን'ያ። ብናቱ ናይ ኢድ ዓሽራ'ውን ትዕጽን ትኸፈትን ነበረት።

“ህልውናናን ሙሉእ ክብርናን ኣብ ቀረባ እዋን ክምለስ እዩ! ዕላማና ን ኣም ህይወት መሊሰካ ምርካብ እንተኾይኑ፤ ናይ መጀመርታ ስራሕና ዝኸውን ድማ ነቲ ኣም ህይወት ዘላትሉ ቦታ ምቁጽጻር ይኸውን ማለት'ዩ! ኣም ህይወት ክበሃል ከሎ ነቲ ፍረን ኣምን ክትሓስቡ የብልኩምን። ወይ'ውን ፍረ ብምብላዕ ዝመጽእ ዘልካለማዊነት ዘሎ ጌርኩም ከይትሓስቡ። ንሱ ምሳሌኡ እዩ። ብሓጺሩ ንምግላጽ እቲ ናይ መወዳእታ ኩናት ዝካየድ ንኺልእ ዕላማ ተባሂሉ ዘይኮነ፤ ነታ ቦታ ንምቁጽጻር ነባሂሉ ጥራይ እዩ። ነቲ ውግእ ሰዒሩ ነታ ኣም ህይወት ዘላትሉ ቦታ ዝሓዘ ኣካል ናይዛ ምድሪ ሙሉእ ብዓልስልጣን ኮይኑ ነቶም ዝኣመንዎን ዝኣምኖምን “ይኹን” ብእትብል ሓንቲ ቃል ጥራይ ኣብ ነፍሲ ኩሉ ወድሰብ ብብዘለውዎ ቦታ ከስርጽ ይኸእል። እዚ፤ ልዑልናን እቲ ላዕለዋይ ኣካልን ዝተሰማምዑሉን ነቲ ናይ መወዳእታ ውግእ ብቐጻራ ዝተፈላለዩሉን ነጥቢ እዩ! ዓወት ናይ ልዑልና እዩ! ንምድራውያን ሰባት ዘልካለማዊ ናይ ምግባር ስልጣን ናይ ልዑልና ክኸውን'ዩ!!

“ልዑልና ነቲ ውግእ ብዓወት ከምዝዛዝሞ ይፈልጥ'ዩ! ሓገዝና ግን ይደሊ እዩ! ነታ ቦታ ንምቁጽጻር መታን ክረድእ'ውን ንብዙሕ ሽሕ ዓመታት ዝቐጸለ ብዙሕ ስራሕ ተሰሪሑ'ሎ። ቀዳሞት ኣቦታትና ካብቲ ዘልካለማዊ ልዑል ትእዛዝ እንዳተቐበሉ ብዝተጸንዐ መንገዲ፤ መሰረት ከንብሩ ጸኒሖም ኣለዉ። ከምርምሩ ከሪምም'ዮም። ንሕና'ውን ሎሚ ካብቲ ንሳቶም ዘንበሩልና መሰረት ብምብጋስ ነታ ቦታ ንምሓዝ ሙሉእ ብሙሉእ ድሉዋት ኳንና ንርከብ!

“ነታ ቦታ.... እወ! ነታ ቦታ ተቐጻጺርካ ምጽናሕ ናይ ኩላትና ናይ መወዳእታ ሸቶ እዩ! ፈተውቲ የሕዋት! እስከ.... በጃኹም.... በቲ ሎሚ ዝተዋሃበኩም ፍሉይ ጥበብ ተጠቂምኩም ኣእምሮኹም ከፊትኩም ነታ መንገሲትና ረኣዩዋ!” ብማለት ትእዛዝ ሃብ’ሞ ነቲ ኣብ መንደቕ ዘሎ ሰፊሕን ዘመናውን ንጹር ስክሪን ወልዖ።

ኣብታ ቅጽበት እቲኣ፣ እታ ኣብ ናይ ኩሎም ኣእምሮ ክትንጸባረቕ ዝተገብረት ምድሪ፣ ገነት ኩልዕ ኢላ ተራእየቶም። ብኣንጸባራቂ ከቢብ ብርሃን ደሚቓላ። መንም ብሰብኣዊ ኣእምሮ ሓሲብዋን ስኢልዋን ርኢዋን ሓሊምዋን ዘይፈልጥ ሓዳስ ዓለም!

ንሶም ኣብ ኣእምሮኦም ዝረኣይዎ ሪኦም ኣለዉ። ዝርእይዎ ዝነበሩ ነገር ግን ኣብቲ ስክሪን ከምዘለዎ ኮይኑ፣ ከምኡ’ውን ኣብ ህዋ ናይቲ ኣዳራሽ ተንሳፊፉ ኣብ ዝቐመጥን ዝርኣን፣ ሳምፕል ተባሂሉ ክጽዋዕ ብዝከኣለሉ መልክዑ ተዳልዩ ቀሪቡ ብግልጺ ይርኣ። ንኣብነት መንም ሰብ ኣብ ህዋ ቴሌቪዥን ክርኣ ኹሎ እንተረኣየ ኣይገርሞን ይኸውን። ኣብ ከምኡ ዓይነት ቴክኖሎጂ ስለዝተበጽሐ። ነገር ግን ኣብ ህዋ ተንሳፊፉ ዝተርፍ ወይ ዝቐውም ሓደ ንእሽቶይ ከተማን ሩባን፣ ቀላይን ወሓዝን፣ ገረብ፣ ኣትክልቲ፣ ሳዕሪ.... ወዘተ... ተራእዩ ኣይፈልጥን። ስዕሊ እንተዘይኮይኑ። ሕጂ ኣብ ማእከል እቲ ኣዳራሽ ኣብ ልዕሊ ህዋ ብጋህዲ ትረኣ ዘላ ነገር ግን ነቲ ዝተባሃልዎ ነገራት ኩሉ ዘማልኣትን ብኣዝዩ ጽሩይ ቀላይ ዝተኸበት፣ ፍጹም ማራኪትን ልምልምትን፣ ድምጺ ናይቲ ማያት ከይተረፈ ዝስምዓላ ዘሎ ከተማ እያ። ምስ ካልእ ግሩም ከተማ ኣወዳዲሮም ክገልጽዎ ትኸብድ ውቅብትን ንእሽተይን ከባብ ዓለም እያ። እቲ ሳምፕል ዝዓረፈሉ ቦታ ብግምት 25 ካሬ ሜትር ይኸውን። ንዕኡም ኣብ ኣእምሮኦም ክርእይዎ ዝተገበረ’ውን ንሱ እዩ ክኸውን ዝኸእል።

የዲንቶም ምስዓመቱ ኩሎም ተደነቑ፣ ኣራእሶም እንዳነቑኹ ብኣድናቕት ተመሊኦም ተራእዩ። ብቐጽበት ገነት ካብ ኣእምሮኦም ተሰሊባ ጠፍኣት’ሞ፣ ባዕሎም ዘብርህዎ ውሽጦም ብዘይ ፍቓዶም ጠፊኡ ናብ ሰብኣዊ መንነቶም ደምበርበር እንዳበሉ ተመለሱ። እቲ ሳምፕል’ውን ኣብ ግዚኡ ናብቲ ባይታ ትሕት ኢሉ ጠረጴዛ ኮነ መንበር ከይዓገቶ፣ ከምኡ’ውን ዝኾነ ጨርማሕማሕ ከየስምዐ፣ ነቲ ምቹእ መንጸፍ ኣዳራሽ ሓሊፉ ናብ ውሽጢ ምድሪ ጠሓለ፣ ወይ’ውን ተሰለበ። መራሒ ኣሜሪካ’ውን፣ “ድንቂ’ዩ ኣሕዋት! ድንቂ ሓዳስ ዓለም!” ምስ በለ፣ ኣእምሮ ተኣኩብቲ ካብ ናይ ኣድናቕት ዓለም ከይወጸ ዘረብኡ ቀጸለ። “እዛ ዝረኣኹማ ናይ መጻኢ ዓለምና ናይቲ ዓቢ ገዛኢናን ናይቲ ጌና ካብ ሕጂ ንዓና ምጁምን ምሽላምን ጀሚሩ ዘሎ ጎይታና፣ ከተማ ንግስንኡ እያ። ንኹሉ ዓለም ንዓና ገዲፉ፣ ኦም ህይወት ንዓና ኣጎናጺፉ፣ ንሱ ኣብኣ ከዕርፍ እዩ። እዛ ዓዲ እዚኣ ናይቲ ዓቢ ዝኾነ ሩባ ግዮን

ምንጪ እያ። ብናይ ሎሚ አጸዋውዓ ኢትዮጵያ ትበሃል!” ምስበለ፣ ካብ ትጽቢቶም ወጻኢ ዝኾኖም ተበከልቲ ኣጋይሽ ብስንባደ What? ክብሉ ተሰምዑ።

“እወ ኢትዮጵያ እያ!” በለ ኣትርር ኣቢሉ።

“ናይ ሎሚ ጉባኤና’ውን ብቐንዱ ዘተኩር ብዛዕባ እዛ ኢትዮጵያ ዝተባሃለት ምስኪን መሳሊት ዓባይ ምድሪ ክኸውን እዩ። እዚ ከቢድ ሓቅን ሚስጥርን ብኣኹም ብዕምቆት ክፍለጥን ክዕቀብን ኣለዎ። በዚ መሰረት፣ ብፍላይ ነዞም ሎሚ ናብቲ ናይ መወዳእታ ናይ ዕቤት ሹመት ዝተጸንበርኩም የሕዋት ካብ መጀመሪኡ ኣትሒዙ ክሳብ ግስጋስኡን ናይ መጻኢ ውጥናቱን ናይ ምግላጽ ሓላፍነት ተዋሂቡኒ ስለዘሎ ብሓጺሩ ክብርሃልኩም እዩ። ክብሪ ነቲ ዓቢ ጥበበኛን ናይ ናጽነት ሰውራዊናን ይኹን! ኣሜን!”

ካብቶም ዝተኣከቡ መራሕቲ 20 ሃገራት ገለኦም ነቲ ናይ ሉሱፌል ተሸያሚ ዝኾነ መራሒ ኣሜሪካ ወሲኸካ፣ ናይ ጥልያን፣ ፈረንሳይ፣ እንግሊዝ፣ ሩስያ፣ ጀርመን፣ ጃፓን፣ ካናዳ፣ ኣውስትራልያን ናይ ቻይናን መራሕቲ ቅድሚ ሒደት እዋን ጎሎም ኣየነይቲ ምድሪ ምኽና ይፈልጡ ነይሮም። ነገር ግን ናይ ኣርጀንቲና፣ ብራዚል፣ ህንዲ፣ ኢንዶኔዥያ፣ ሪፐብሊክ ኦፍ ኮርያ፣ ሜክሲኮ፣ ስዑዲ ዓረብያ፣ ናይ ቱርክን ደቡብ ኣፍሪቃን መራሕቲ ፈጸሙ ዝኾነ ኣፋፍኖት ስለዘይነበሮም “ኢትዮጵያ” ዝብል ስም ምስ ስምዑ ብልዑል ምግራም፣ “እዚ ከመይ ኢሉ ይኸውን?” ብማለት ንሓድሕዶም እንዳተጠማመቱ ብሕሹኽታ ተሓታተቱ።

እቲ ሰብ ዝመስልን፣ ስጋ ሰብ ለቢሉ ካብ ፒራሚድ ዝወጸን ጸሊም መራሒ’ውን፣ /ኣብ ዝሰዕብ ገጻት ብንጹር ክትንተን’ዩ/ ገለጽኡ ቀጸለ። “ዘይተጸበኹም ነገር ከምዝኾነኩም ይርድኣና’ዩ። ንሕና’ውን ሓደ እዋን ተመሳሳሊ ስምዒት ኣሕዲርና ስለዝነበርና ከምኡ ተገሪምና ኔርና። ዝኾነ ኮይኑ እቲ ታሪኽ ከምዚ እዩ” ብዝብል መበገሲ ጀሚሩ ብሓጺሩ ክትንተነሎም ጀመረ።

“ነቲ ዝበሃለኩም መታን ክትሰምዑን ከተስተውዕሉን ሰሚዕኹም’ውን መታን ክትርድእዎ ውሽጥኹምን ደገኹምን ኣብርሁ። ንሱ ምስኮነ ልዑልና ናይ ምርዳእ ጥበብ ክህበና’ዩ። ምኽንያቱ በቲ ዘይረብሕን ድሑርን ዝኾነ ሰብኣዊ ኣይኪውና (IQ) ክንርድኡን ክንስእሎን ዝኸብደና ነገር ክህሉ ስለዝኸእል” ምስበለ፣ ዕዱማት ብልዑል ሕንጡይነት ውሽጦምን ደጊኦምን ኣብሪሆም ክሰምዑ ጀመሩ። ተደጋጊሙ ከምዝስተውዓል እዚ ውሽጥን ደገን ምብራህ ዝብልዎ ነገር ኣቕርንትኹም ኣውጽኡ ምልክትኩም’ውን ኣብ ግምባርኩም ከምዝርእ ግበሩ ዝብል ትእዛዝ ክኸውን ከሎ፣ የዲንቶም ንቐሩብ ካልኢታት ዓሚቶም ቋሕ ብምባል

ዘብርህዎን፤ ከጥፍእዎ ክደልዩ ከለዉ'ውን ብተመሳሳሊ የዲንቶም ዓሚቶም ብምግላጽ ከጥፍእዎ ዝኸእሉ ነገር እዩ። ስለዚ ከምቲ ዝተባሃልዎ ገበሩ።

መራሒ ኣሜሪካ ነቲ ኣብ ስክሪን ዝርእ ተንቀሳቓሲ ምስሊ እንዳጠቆመን ንዮው ነጀው እንዳበለን ትንተንኡ ቀጸለ፤

“እታ ናይ ቀደም ኢትዮጵያ ናይ ሰብ ፍጥረት መንበሪት ጥራይ ኣይነበረትን። ናይ ካልኣት ቀዳሞትን ስልጡናትን ፍጡራን መንበሪ ምድሪ'ውን ነይራ። እዞም ቅድሚ ሰብ ዝነበሩ ስልጡናትን ሓያላትን ፍጡራን ኣብ ሰማይ ናይ ገዛእ ርእሶም ስፍራ ዝነበሮም እኳ እንተኾኑ፤ ወድሰብ ኣብ ምድሪ ምንባር ካብ ዝጀመረሉ ጊዜ ኣትሒዞም ከም ካልኣይቲ መንበሪኦም ጌሮማ ነይሮም። ኣብ ምድርና ነቶም ፍጡራን መንበሪ መታን ከትኮኖም ዝተፈቐደትን ምቕእትን ዝኾነት እንኮ ሃገር ኢትዮጵያ ነበረት። ኣየራ'ውን ንዕኡም ዝሰማማዕ ነበረ። ኣብቲ ዘመን ናብ ካልእ ምድሪ ከይዶም መታን ምንባር ከይኸእሉ ዘተንፍስዎ ጽሩይ ኣየር ኣይነበረን። እቲ ኣየር ነይሩ፤ ግን ከቢድን ንዕኡም ምቹእ ዘይኮነን ዓይነት ነበረ።

“እዞም ፍጡራን ናይ ኣተሓሳስባኦምን ናይ ጥበብን ኣድማሶም ካባና ካብ ደቅሰባት ብ5 ሺሕ ዕጽፊ ዝዛይድ እዩ። ኣብ ኣየር ከንፍሮም ዝኸእል ረቂቕ ክንፊ'ውን ይውንኑ ነበሩ። እዚ ረቂቕ ስልጣነኦም'ውን ኩሉ ናይ ምግባር ሓይሊ ኣልቢስዎም ነይሩ። ወተሃደራት ናይቲ መጻርርትና ዝኾነ ላዕለዋይ ኣካል'ውን ነበሩ። መልክዖምን ቅርጾምን ኣብዚ ስክሪን ካብ ምንቅስቓሳቶም ከምትርእይዎ ብኣና ዘይተለመደን ዘይንፈልጦን ዓይነት እዩ። ፍርቆም ንኣሸቱ፤ ገሊኦም ዝፍቲ፤ ዝተረፉ ከኣ ብቅርጺ ኣሞራን ተሰሓቢ እንስሳን ተመሲሎም ዝተፈጠሩ እዮም። ኣዝዮም ምልኩዓት'ውን ኣለዉ። ኣብቲ ጥንቲ ዘመን ማለት ሰብ ኣብ ዝተፈጠረሉ ቅንያት ንሶም ኢዮም ሓለውቲ ናይዛ ፕላኔት ዝነበሩ። ዝሕልውዎ ነገር እኳ እንተዘይነበረ ካብ ላዕለዋይ ስፍርኣም ናብዛ ምድሪ እንዳመጹ ኣብቲ ምቹእ ኣየር ይፍስሁ ነበሩ። ግን ንቕሩብ ዓመታት ጥራይ። “እቲ ልዑልና ብተኣማንነት ዘገልግሎ ዝነበረ ኣካል፤ ኣብ ልዕሊኦም ሙሉእ ስልጣን ሂብዎ ስለዝነበረ ናይ ልዑልና ተኣዘዝቲ ነበሩ። ምክንያቱ ናይ ወድሰብ ተፈጥሮኣዊ ፍትሒ ቅድሚ ምዝባዑ ልዑልና ናቶም ኣካል ስለዝነበረ እዩ። እቶም ረቂቕቲ ፍጡራን ኔፊሊም ይበሃሉ።

“ብድሕሪኡ ቅድሚ 7500 ዓመት እቲ ዋና ኣካል ናብዛ ምድሪ መጺኡ ካብ ናይ ማእከላይ ምብራቕ ሓመድ ነቲ ናይ መጀመርያ ሰብ ዓየየ። እቲ ላዕለዋይ ኣካል ነቶም ሰባት ዝተበሃልና ወይ ዝተበሃለ ፍጡር ካብ ማይ ግዮን /ካብ ኢትዮጵያ/፤ ካብ ነፋስ ኣዜብ /ካብ ኢትዮጵያ/፤ ካብ ናይ ኮፊብ እሳተ ጎመራ /ምብራቕ ኢትዮጵያ/፤ ከምኡ'ውን ካብ ናይ ማእከላይ ምብራቕ ዝበሰለ ሓመድ ኣጣሚሩ ብምውህሃድ ሰብ ሰርሐ። ነቲ ሰብ ድማ ካብ ናይ ገዛእ ርእሱ

አክሰጅን ሃብ'ሞ ህልውና ሃልይዎ ቆይሙ ምስጓም፣ ምትንፋስ፣ ድምጺ ምውጻእን ምዝራብን፣ ምንባርን ምዕባይን ጀመረ።

“እዚ ምስ ኮነ እቲ ናይ መጀመርያ ሰብ ናብ ዓዲ ከይዱ ከምዝነበር እዩ ተገይሩ። ዓዲ ከኣ፣ ሸሕ'ኳ እቲ ሓመድ ካብ ማእከላይ ምብራቕ እንተኾነ እተን ሰለስተ ትሕዝቶታት ናይ ኢትዮጵያ ስለዝኾና ዓዲ ኢትዮጵያ ነበረት። ገነት'ውን ኢትዮጵያ እያ።

“ኣብታ ልምዕቲ ገነት ወድሰብ ምንባር እኳ እንተጀመረ ናብርኡ ግና ሙሉእ ኣይነበረን። ብብዙሕ መልክዑ እገዳታት ዝበዝሖን፣ ናጽነት ኣልቦ ዝኾነ ናብራን ኮነ። ኣብቲ ሸዑ እዋን ኣብቲ ላዕለዋይ ፕላኔት ናይ ናጽነት ሕቶ ተላዕለ። ነዚ ሕቶ ዘልዓለ ልዑልና እዩ!

“ሰብ ብናጽነት ክነበር እንተዘይክኢሉ ስለምንታይ ተፈጥረ?” ክብል ወቕታውን ግቡእን ቅኑዕ ሕቶ ኣልዓለ። ስለዚ እዚ ሕቶ እንዳሰፍሐ ከይዱ፣ መበገሲ ናይ ዓቢ ባእሲ ኮነ።

“ኣብ ሰማይ'ውን ኣብዚ ጉዳይ ዘተኩረ ናይ ፈለማ ዓቢ ናይ መላእኽታት ጉባኤ ተኸየደ። ነቲ ሙሉእ ጉባኤ ብረቂቕ ናይ መራኽቢ ጥበብም ዝከታተሉ ዝነበሩ ኣብ ምድሪ ኢትዮጵያ ዝነበሩን ንወድሰብ እንዳረኣዩ ዝድነቑ ዝነበሩን ኔፊሊማት ነቲ ሙሉእ ክትዕ ተኸታተልዎ። እቲ ጉባኤ ብዘይ ምርድዳእ ምስተበተነ'ውን ካብቶም ኔፊሊማት ፍርቆም “ጄኔራልና ቅኑዕ ኣሎ!” ብማለት ደገፍዎ። ፍርቆም ድማ ተቐውሙ። ኣብቲ ግዜ'ቲ እቲ ዓቢይን ናይ ኩሎም ላዕለዋይ ኣዛዝን ዝነበረ ልዑልና ዓሚጹ ውዲት ኣበገሰ! ነቶም ኣብ ላዕልን ኣብ ታሕትን ዝነበሩ ሰዓብቲ ወተሃደራቱ ነቲ ሓቂ ኣረዲኡ ኣብ ጎኑ ኣሰለፎም። ነቲ ምስኡ ዝነበረ ጥበብ ተጠቂሙ'ውን ኣእምሮ ወድሰብ ክኸፈትን ገዛእ ርእሱ ፈሊጡ ብናጽነት ክነበርን ገበረ። ነዚ ዝገበረ ብናቱ ስልጣን ክኸውን ከሎ፣ ዕላምኡ'ውን ወድሰብ ብናጽነት ክነበር ኣለዎ ዝብል እዩ።

“ነታ ዝተኸልከለት ኦም ፍልጠት ብግልጺ ዓዲሙ ኣብልዎም። ካብታ ቅጽበት ጀሚሩ ሰብ ገዛእ ርእሱ ዝፈልጥ በሊሕ ሰብ ኮነ። እቲ ዋና ኣካል'ውን በቲ ናይ ቀደም ጄኔራሉ ዓመጽን ተግባርን ኣዝዩ ተበሳጩወ። ብዝገበሮ ነገር'ውን ሓዘነ። “ወድሰብ ከም ሓደ ካባና ኮነ” ክብል ተጣዒሱ ኣብ ልዕሊ ወድሰብ ናይ ዕድመ ገደብ ኣንበረ። ናብ ናይ ዱዳሌብ ሓመድነቱ ንኸምለሰ'ውን ኣወጀ። ሰብ'ውን ካብ ገነት ወጺኡ ኣብቲ ኣጻምእ ዝኾነ ማእከላይ ምብራቕ ንኸነበር ተገብረ። ኣብቲ ግዜ ልዑልና ኣብ ላዕሊ ኮይኑ ክሟገት ከሎ'ውን እቶም ነቲ ናቱ መትከል ዝድግፉ ዝነበሩ ኔፊሊማት'ውን ካልእ ዓመጽ ኣበገሱ። “ንወድሰብ ኣዝዩ ምልኩዕ ጌሩ

ብምፍጣሩ ኣድልዎ ጌሩ'ሎ!” ካብ ዝብል ተበረሶም ኣብ ልዕሊ ደቅሰባት ወሲባዊ ርክብ እንዳፈጸሙ እዮም ነይሮም ተጸብዮም።

“እዚ ከኸውን ከሎ'ውን ናትና ልዑል ላዕለዋይ ሹመቱን ከብሩን ከምዝተገፈፈ ተነጊርዎ ስለዝነበረ ቦትኡ ገዲፉ ናብ ምድሪ ብምምጻእ መንበሩ ኣብ ምድሪ ኢትዮጵያ ገይሩ፤ ናይ ወድሰብ ኣጸናናዕን ኣጅኻ በሃልን ኮይኑ ክቕጽል ዝኸለለሉ ኩነታት ከሰላሰል ጸንሐ። እቲ ዋና ኣካል ከይጸንሐ “ነቲ ዝወደቐ ጄኔራል ትድግፉ ኣብኡ ትረፉ፤ ዘይትድግፉ ናብ ቦታኹም ተመለሱ” ዝብል ትእዛዝ ኣመሓላለፈ። ብዙሓት ንልዑልና ደጊፎም ተረፉ፤ ሓዲት ናብቲ ዋና ኣካል ናብ ናይ ቀደም ቦትኡም ተመለሱ። ሕጂ'ውን እቲ ላዕለዋይ ኣካል በቶም ንዕኡ ዘይደገፉን ዘይተመልሱን ተበሳጭዩ ንኔፊሊማት ኮነ ነቶም ካብ ሰብ ዘዳቕልዎም ውሉዶም ንናይ ገነት ክልል ገዲፎም ናብ ካልእ ኣንፈት ክኸዱ ከምዘለዎም ብርቱዕ መጠንቀቕታ ተዋህቦም። ገነት'ውን ኣብቲ ሽዑ እዋን ከም ዘይትርከብ ኮይና ተሓብአት። ኣብ ውሽጢ ገነት ድማ እታ ካብ ሞት ናብ ህይወት እትመልስ ኣምን ፍረን ኣሎ። ከምዝበልክዎ እቲ ነታ ቦታ ኣብ ኢዱ ዝገበረ ሓይሊ ጥራይ ንወድሰብ ዘልኣለማዊ ህይወት ክህብ ይኸእል። ክደግሞ እዩ፤ ነቲ ፍረ ብምብላዕ ኣይኮኑን ሰባት ናብ ህይወት ዝምለሱ። ወይ ነታ ኣም ወይ ቆጽላ ቀንጢቦም ብምሽታት ኣይኮነን ዘልኣለማዊ ዝኾኑ። ነገር ግን ላዕለዋይ ኢድ ናይታ ቦታ ምዃኑ ዘረጋገጸን በዓል ዓወት ዝኾነ ኣካልን ብመንፈሳዊ ጥበቡ “ይኹን” ብማለት ጥራይ ኣብ ውሽጢ ኩሉ ክትሰርጽ እንተኣዚዘዋ ኩሎም ህያዋን ይኹኑ። እዚ ስለዝኾነን እቲ ላዕለዋይ ኣካል ግና ኣም ህይወት ንወድሰብ ሕልሚ ጥራይ ኮይና ክትተርፍን፤ ሕያዋን ከይኮኑን፤ ስለዝደለየን ስለዝነፈጎምን፤ ነቶም ንሱ ዝነፈጎም ልዑልና መሊሱ ክህቦም ከምዘለዎ ብምእማኑ ነታ ቦታ ኣይለቕቕን በለ። ከምኡ ብምባሉ'ውን ናይ መጀመርያ ውግእ ተጀመረ። ኣብ ቦታ ናይ ልዑልና ዝተተክሉ ካልኣት ጄኔራላት ኣብ ልዕሊ'ቲ ናይ ናጽነት ሓርበኛናን ሓያል ሰውራዊናን ኩናት ኣሊሞም ተለዓልዎ። ንሱ'ውን ናብ ሰሜናዊ ክፋል ኢትዮጵያ ኣዝሊቐ ነቲ ነጎድጓዳዊ ከቢድ ናይ በርቂ ኩናት ንምክልኻል ወተሓደራቱ ሓዙ ተሰለፈ። ናይ ተዋጋኣይ ሓይሊ ላዕለዋይ ኢድ ናታቶም ነበረ። ኣብ ርእሰ'ዚ እውን እኹል ምድላዋት ኣብ ዘይገበረሉን ሃንደበታዊ ኣብ ዝኾነ ወቕትን ስለዝነበረ፤ ናይቲ ዝተጀመረ ውግእ ላዕለዋይ ኢድ ናብኡም ከዘዙ ጀመረ። ይኹን ደኣምበር ልዑልና ክንድ'ቲ ዝኸእሎ በርቲዑ ተፋለሞም። ኣብቲ ግዜ ውግእ ኔፊሊማት ንመዘከርታና ኢሎም ብዝረቐቐ ስልጣነኡም ዝሓነጽዎ ኩሉ ዓነወ። ብሓጺሩ ገነት ካብ ዝተኸበበትሉ ቀጽሪ ወጻኢ ዘሎ ቦታ ኩሉ ከም ዘይነበረ ኮነ። ሎሚ ኢትዮጵያውያን ኣክሱም እንዳበሉ ዝጽውዕዎ ሓወልቲ ኣብ ናይ ኔፊሊማት እዋን ዝቐመ እዩ። ዝተሰባበረ'ውን ኣብ ግዜ እቲ ኩናት እዩ። መዓስ ከምዝተሰርሐን ብኸመይ ከምዝቐመን ኣማታኢ ኮይኑ ዝጸንሐን፤ ከመይ ኢሉ ብናይ ወድሰብ ሓይልን ጉልበትን ክቐውም ከኣለ? እንዳተባሃለ ከገርም

ዝጸንሐን፣ ምግራም ጥራይ ዘይኮነ መልሲ ከይተረኸበሉ'ውን ክጸንሕ ዝኸኣለ፣ በዚ ምኽንያትን ወቕትን ዝቐመን ዝፈረሰን ስለዝኾነ እዩ። ክብደት ናይቲ መድፍዕ ብእኡ ክትርድኡ ትኸእል። ውሑዳት ተመሳሲሎም ብኢድ ሰብ ዝተሰርሑ ሓወልትታት ጥራይ ኣብ ዳሕረዋይ ዘመን በቶም ተኸታተልቲ ነገስታቶም ዝተተኸሉን ዝፈረሱን እዮም። እቶም ዓባይቲ ግና ኣብቲ ውግእ ዓንዮም'ዮም። ኣብ ግዜ እቲ ኩናት ዝተቐተሉ ናይ ልዑልና ወተሃደራት'ውን ነበሩ። ክሳብ ሎሚ ኣዕጽምቶም ኣብኡ ዝርከብን ዝወጽእን በዚ ምኽንያት እዩ።

“ብድሕሪ እቲ ውግእ እቲ ዋና ኣካል ከምዚ ክብል ናብቲ ዘደሰከሎ ጄኔራል መልእኽቲ ለእኹ፣ “ነቲ ዝሃብኩኻ መሊሶ ከምዘይወስድ፣ ቃለይ'ውን ጽኑዕ ምዃኑ ትፈልጥ ኢኻ። ማዕርግኻ ንናተይ ኣገልግሎት ኣይውዕልን እዩ ንዓኻ ኮይኑ ግን ክቐጽል እዩ። ነገር ግን እቲ ዝሃብኩኻ ስልጣን ሓደ ደረጃ ዝተርፎ ስልጣን እዩ። ነቲ ሓደ ደረጃ ድማ ኣብ ካልኣይ ዕድሜኻ ኣብ 7 መዓልትኻ /ማለት 7 ሸሕ ዓመት/ እትለብሶ ደኣምበር ሕጂ ትረኽቦ ኣይክኸውንን። ስለዚ ነቲ ውግእ ክትስዕር ኣይትኸእልን ኢኻ'ሞ ተመለስ!” በሎ። ልዑልና'ውን ነቲ ሓቂ ስለዝፈልጥ ነቲ ተሓባባሪኡን ሙሉእ ሓይሉ ዘዕረፈሉን፣ ንውግእ ጥራይ ዝሕግዞ፣ ዘመኑ ከይበጽሐ መንም ዝኾነ ነገር ክገብር ዘይክእል፣ ነቲ ዓቢ ገበሉ ኣብኡ ገዲፉ፣ ነቲ ውግእ ጠጠው ኣቢሉ፣ ስልታዊ ምዝላቕ ብምግባር ምስቶም ምእዛዝ ዝኣበዩ እልፊ ኣእላፍ ወተሃደራቱ ናብ ግብጺ፣ ካብኡ'ውን ናብ ማእከላይ ምብራቕ ብምምራሕ ንደቅሰባት ምሕጋዙ ቀጸለ። ኢትዮጵያ'ውን ባዶ ምድሪ ኮነት። እቶም ናይቲ ላዕለዋይ ኣካል ጄኔራላት ክለቀሎም ዝደልይዎ ናይ ገነት ዶብ ነበረ'ሞ ለቐቐሎም። ካብታ ዶብ'ቲኣ ምስወጻ'ውን መንፈሳዊ ሰራዊቱ ብሙሉኡም ኣኪቡ፣ ሓይሉ ሂቡ ሸመት እንዳሃበ ነናቶም ብጽሒት ስርሓምን መጠን ጥበባምን እንዳመዘነ ኣካፊሉ ንደቅሰባት ክገዝኡ ሾሞም።

“ነቲ ሙሉእ ሓይሉ ዘዕረፈሉን ውግእ ክህሉ ኸሎ ዝዋግኣሉን፣ ሰራዊቱ ዝቆጸጸረሉን ዓቢ ገበሉ፣ እቲ ላዕለዋይ ኣካል ኮነ ጄኔራላቱ ዋላ'ኳ ኣብ ምድሪ ኢትዮጵያ እንተረኸብዎ ናይ ግዜ ቀመሩን ቀመሮምን ከይኣኸለ ሓንቲ ክገብርዎ ስለዘይከኣሉ፣ ኣብኡ ተሪፉ ምስረኽብዎ ክኣስርዎ ደለዩ። ናይቲ ዘመን ፍጻመ ክሳብ ዝበጽሕን ሓይሉ ክሳብ ዝሕድስን ሓዲሱ'ውን ክሳብ ዝልቐቕ ተለቐቐ'ውን ናይ መወዳእታ ኩናቱ ገይሩ ከምዝፋለሞም ውጥናቱ ገለጸሎም። ክሳብ ሸዑ ናብቲ ክጸንሓሉ ዝደልዮ ቦታ ወሲዶም ዓጸውዎ። ብጀካ ሓደት መተንፈሲ ኩሉ ተዓጽይዎ ኣብ ብርቱዕ እሳተ ጎመራ ገዛእ ርእሱ እንዳኣዳለወ ይርከብ። ክወጽእ ከሎ ድማ ምስ ሙሉእ ሓይሉ እዩ። ነቲ ቦታ'ውን ንነብሱ መታን ክሓንጸሉን ክሓይሉን ይደልዮ ስለዝነበረ ናብቲ ድሌቱ እዩ መሪሕዎ። ናይዚ ዓቢ ገበል ሓይልን ስልጣንን ብሙሉኡ ናይ ልዑልና እዩ። እዚ ዓቢ ገበልና ካብ መጀመርያ'ውን ንልዑልና ዝተወሃበ እዩ። ካብ ላዕለዋይ ስፍርኡ ምስ

መጽ'ውን ናቱ ነበረ። አብቲ ናይ መወዳእታ ውግእ'ውን ቀንዲ ሓጋዚ ልዑልና እዩ። ሓይሉ'ውን ንጄኔራላት ናይቲ ላዕለዋይ አካል ብሙሉኦም ክድምስስ ዝኸእል እዩ። ዝእዘዝ'ውን ብልዑልና እዩ። ብሓጺር አገላልጻ እቲ ገበል ቀንዲ ናይ ልዑልና ጄኔራል እዩ።

“ገነት አብታ ኢትዮጵያ ትበሃል ምድሪ አብ ውሽጢ ቀላይ ጣና ተሓቢአ ትርከብ። ናትና ዓቢ ልዑል ድማ ካብ ገነት ብሸነኽ ምብራቕ አብ ዘሎን አብ ናይ ዓፋር ክልል አብ ዝርከብ ብናቶም ስያሜ ኤርታሌ አብ ዝበሃል ወሳንን አገዳስን ዝኾነ እሳተ ጎመራ ተቐቢሩ ዝኣኦ ርእሱ እንዳአዳለወ ሓይሉ እንዳአበራትዐን ባህ ኢልዎ ይርከብ። መንፈሱ ግና አብቶም ትሕቲኡ ዝኾኑ ሹማምንቱ ሰሪጹ ስለዘሎ፣ ብመንገድም ኩሉ ስርሑ ካብ ምስራሕ ዓዲ ውዲሉ አይፈልጥን። ሙሉእ መንፈሱ'ውን ንልዑልና ምእዛዝ አየቋረጸን። አብቲ ናይ መወዳእታ ዘመን ድማ ከምትምልከትዎ ዘለኹም ነዚ ዝመስለ ዓወት ክጎናጸፍ እዩ! ንሞትን መውግኢኡን መንጢሉ ንኦም ህይወት ክጎናጸፍ'ዩ!” ኢሉ፣ ከም በርቂ ጨዲሩ ዘለለ።

እቲ መራሒ አሜሪካ ዓወት ከምዝተጎናጸፈ ብታሕጓስ ድሕሪ ምዝላል ተመሊሱ ጠጠው ኢሉ ቅድሚ ምቕጻሉ፣ ሃንደበት ንኹሎም ተአከብቲ ሓዊስካ ተሰሚዑ ዘይፈልጥን ድምጺ 20 ሰባት ዘይኮነስ፣ ናይ ሚልዮናት ናይ ሕብረት ድምጺ ዝመስል አውያት ብምጭዳር ነቲ አዳራሽ አናወጽዎ። “ዋ.....ይይይይ...” ዝብል ከቢድን ተመሳሳልን ድምጺ እዩ ነይሩ ተሰሚዑ። ሽዑ ብቐጽበት ኩሎም ብብዘለውዎ ከምብል ከምብል ኢሎም ወደቁ። ፕሬዚደንት አሜሪካ'ውን አብቲ ቆይሙ መግለጺ ዝህበሉ መድረኽ ከሎ ናብ ድሕሪት ዘፍ ኢሉ ፈረጠ፣ ወደቁ። እዚ ዝኾነ፣ አብ አእምሮኦም ብግልጺ ምስ አፈጻጽማኡን አሰምባድነቱን ክርእይዎ ዝተገበረ ነቲ ናይ መወዳእታ ውግእ ፍጻሜ ክኸውን ከሎ፣ ካብ ስጋውን መንፈሳውን አእምሮ ንላዕሊ ዝኾነ ከቢድ ድምጺ በርቂ /መድፍዕ/ ዝመስል ምስ ሰምዑን አብ ልዕሊ ክልተ ዓበይቲ ተዋጋእቲ ናይቲ ላዕለዋይ አካል እቲ መድፍዕ ዓሊቡ ክብተኑን ምድሪ ብቐጽበት ከም መኻኺ ሓጺን ም...ኸኸ... ክትብል ከላን ስለዝረአዩ እዩ። እዚ ናይ አእምሮኦም ትርኢት'ውን በቲ ናይ ዓንተዎ ዓይነት ሳምፕል ኢልና ክንጽውዖ ብእንኸእለሉ መልክዑ፣ አብ ማእከል አዳራሽን ትሕቲ ቦሎፎንን ልዕሊ ባይታን አብ ዘሎ ህዋ ተራእዮ። አብ ልዕሊ ሓንቲ አንጻባራቂት ሉል ትመስል ከባብ ቅርጺ ቅጽበታዊ ዝኾነ ከቢድ ድምጺ ምፍንጃር ተሰምዐ'ሞ፣ ነታ አብ ህዋ ዘላ ሉል ናብ ሓርጭ ለወጣ። ዓይንኻ ክሃስየካ ዝኸእል ብርሃን ሓዊ ተራእዮ'ውን ነደደት። ዝኾነ ፍንጣር ግና አብቲ አዳራሽ አይተራእየን። እዚ ምስ ኮነ ኩሎም ነቕሑ'ሞ ካብ ዝወደቐዎ ብአንክሮት ተዋሒጦም ተንስኡ። ሕጂ ገና አብ ውሽጢ ኩሎም ልዑል ፍርሒ ዝሓደረ ይመስል። ይኹን ደኣምበር ቀልጢፎም ናብ ናይ ሰብ አእምሮኦም ከምዝምለሱ ኮነ። ብድሕሪኡ ካብቲ ዝወደቁሉን ዝደንዘዙሉን ስምዒት ወጺኦም ናብቲ ኩሉ ግዜ ክስምዖም ዝተገበረ ፍሉይ ሓጎስ ዘይኮነስ ናይ ፍስሃ ስምዒት አትዮም ብባህታ አዕለቕለቑ። ኩሉ ነገር

በዚንቶም ሪክም ስለዘረጋገጹ እምነቶም ከም ዓንዲ ጸንዐ፣ ስለዚ ኣመስገኑ። “ክብሪ ንዓኻ!” እንዳበሉ ብታሕጓስ ዘለሉ። መራሒ ኣሜሪካውን ብልዑል ሓጎስን ፍሽኽታን ተዋሒጡ፣ “እዚ ንዓና ዝተዳለወ ዓወት’ዩ! ደጊመ እንቋዕ ሓጎስና ይብል!” ምስበለ፣ ሕጂውን ርሱን ጣቕሲት መለሱሉ።

“ናይታ ሓዳስ ዓለም ክቡራን ሹማምንቲ! ዝላእ ርእስና ነብርህ’ሞ ንቐጽል” ምስበለ፣ ኩሎም ውሽጦም ኣብርሁ’ሞ ክልተ ኣቕርንቶምን ምልክት ግንባሮም ዝኾነት 666ን ክርክ ጀመረ፣ እቲ ጉባኤውን ቀጸለ።

“ኣብታ ምስኪን ሃገር ናይ መንነትና ሚስጥር ኣሎ። ስለዚ ኣጥቢቕና ክንሕልዎ ይግባእ! ከምቲ ዝረኣኹም እቲ ናይ መወዳእታ ውግእ ከቢድ ጥምጥም ዘለዎ እዩ። ዓወት ናትናን ናይ ልዑልናን ምዃኑ ፍሉጥ’ኳ እንተኾነ፣ ንሱ እቲ መወዳእታ ደኣምበር እቲ ገስጋስ ግን ጌና ኣየብቅዐን። ኣብቲ ግስጋስ ጌጋ ክሳብ ዘይተፈጸመ ጥራይ እዩ እቲ ዓወት ክውን ዝኸውን። ጌጋ ከምዘይፍጸምውን ፍሉጥ እዩ። ነገር ግን ክርድኣና ኣለዎ። ነፍስ ወከፍና ንዓም ዓቢ ዕዮ ዝላሎ። ኣብኡ ኢና ክንጥንቐቕ ዘለና። እቲ ዝረኣናዮ ዓወት ቅድሚ 7ሺሕ ዓመት እዩ መሰረት ተነቢሩሉ። ኣብ ዝሓለፉ 8ሺሕ ዓመታት ኩሉ ውጥናት ብዘይ ዝኾነ ጌጋተት ተተግቢሩ’ሎ። ስለዚ ኣብዘን ተሪፈን ዘለዎ ሓዲት ዓመታት ከመይ ጌርና ኢና ስሕተት ይፍጸም ኢልና ንሓስብ? ኣይንሓስብን። ጥንቃቄ ግና መፈተኒና ስለዝኾነ ግድን እዩ። ውግእና ምስ ሃገርን ሕዝብን፣ ወይ ምስ መንግስታት ዝገብርዎ ዓይነት ኣይኮነን። ምስ መንፈሳዊ ኣካላት ዝግበር ዓቢይን ዘሓጉስን ቅልስ እዩ። ስለዚ ፍሉይ ጥንቃቄ ክንገብር ኣለና። እቲ ጥንቃቄ ዘድለየሉ ምክንያት ንዓወት ኣይኮነን። እቲ ዓወት ትረፍ እንተበልዎ’ኳ ኣይተርፍን እዩ። ነገር ግን ንሕና ዝኾነ ስሕተት እንተፈጸምና ናይ ሹመትና ነገር ክብቅዕ እዩ። ኣብ ዕድልና ካልኣት ስለዝተክሉሉ እዩ ኣድላይነት ጥንቃቄ ደጋጊምና ንነግር። ነቲ ዓወት ኣስተዋጽኦ ዘበርከተ ግና ኣብታ ትመጽእ ዘላ ሓዳስ ዓለም ይሸየም፣ ምስ ዝፈትዎምን ዘፍቅሮምን ሰባት ንዘልኣለም ኣብ ዓሚቕ ሓጎስ ኣትዩ ክነብር’ዩ። እዚ እዩ። እዚ ዓብን ዓሚቕን ሽልማት እዩ! ቅድሚ ሕጂ ዕላምኡ ኣሚንኩም ክትፍርሙ ከሎኹም ነቲ ስነ ሓሳብ ጥራይ ደኣምበር ነቲ ጎልን ቦታን ኣይነገርናኩምን። ሎሚ ግን ልዑልና ክትፈልጥዎ ፈቐደ! ኣፈጻጽምኡውን ኣብዚ ናይ ሎሚ ምሽት ኣብዚ ኣዳራሽ ክትፈልጥዎ ተፈቐደ። the new world order ኢልና ንጽውዖ፣ ጎሉ እዚ እዩ! ንሕናውን ንልዑልና ብዝረቐቐ ኒውክሌራት ክንሕግዞ ኢና!” ሕጂውን ዝረሰን ጣቕሲት።

“ንቐጽል። ወድሰብ ኣብ ማእከላይ ምብራቕን ኣብ ዙርያኡን ብናጽነት እንዳሰፈረ፣ ብነጻ ኣተሓሳስባ ህይወቱ ክመርሕ ጸንሐ። ተኸተልቲ ልዑልና ዝኾኑ ኣማልኽቲውን ወድሰብ ኣብ

ዝሰፈረሎም ከባቢታትን ዓድታትን እንዳኸዱ ነቶም ፈጣሪኦም ዝራሕርሖም መሳኪን ምጽንናዕ፡ ምስልጣንን ምሕጓሶምን ቀጸሉ። ካብ ናይ ዘመንና ዲሞክራሲ ዝበልጽ ዲሞክራሲ እዩ ሽዑ ነይሩ። በዚ ድማ እቲ ዋና ኣካል ናብ ካልእ ፍትሓውነት ዝጎደሎ ተግባር ኣምርሖም ንሰብን ምድርን ብማይ ንኸጥፍእ ቆሪጹ ተንስኦ። ከምኡ ቅድሚ ምግባሩ ግና ነቲ ዓቢ ልዑልና መሊሱ ኣብ ትሕቲኡ ንምግባር ብዙሕ ጽዒሩ ነይሩ፤ ግን ኣይሰለጦን። ወድሰብ ዝሓርጸሉ ሰለዝፈለጠ ከግዝኣሉ ኣይከኣለን። ሰለዚ ከጥፍኦም ቆረጸ። ንልዑልና ናብ ትሕቲኡ ንምእታው ካብ ዝተጠቐመሉ መንገዲ ሓደ፤ ነቲ ሄኖክ ዝተበሃለ ካብ ወገን ልዑልና ዘይነበረ ሰብ መልእኽተኛ ገይሩ ብምልኣኹ እዩ ነይሩ። እዚ ሄኖክ ዝተበሃለ ሰብ ብመንገዲ ጄኔራላት ናይቲ ላዕለዋይ ኣካል /ቅዱሳን መላእኽቲ/ ተወሲዱ ንኹሉ መንፈሳዊ ኣሰራርሓ በጺሑ ንኸርኢ ዝተገብረ ናይ መጀመርያ ሰብ እዩ። ነቲ ወድሰብ ዘይረኣዮ ቦታ፤ ጥበብ፤ መጀመርታን መፈጸምታን ብግልጺ በጺሖሎ። ድሕሪ ዑደቱ'ውን ናብ ናይ ልዑልና ወተሃደራት መጺኡ ከተዓርቕ ብዙሕ ፈቲኑ'ዩ። ሰራዊት ልዑልና ግና “ይትረፍዶ ብናይ ሰብ ፍጡር ብሽምግልና ናይቶም ዝመስሉና መላእኽቲ'ኳ መትከልና ኣይንቐይርን!” ብማለት ኣብ ጎኒ ኣሸናፊ ልዑልና ቆይሞም'ዮም ተሪፎም። እዚ ሄኖክ ዝተበሃለ ሰብ ነቲ ዝረኣዮን ዝተዓዘበን ከምኡ'ውን ዝዳህሰሶ፤ ናይ ልዑልና ናብ ምድሪ ኣመጸጽኡን ሚስጥርን፤ ካብ ታሪኽ ናይቲ ባእሲ ጀሚሩ ከሳብ እቲ ንመጻኢ ዝፍጸም ፣ ከምኡ'ውን ብዛዕባ ገነትን ብዛዕባ ኩሉ ውሽጥን ውሻጠን ተንቲኑ ንኸረድእ መታን ክሕግዞ፤ ኩሉ ኣብ ዘመኑ ጸሓፊ። ነቲ መጽሓፊ ሄኖክ /the book of enoch/ ዝተሰመየ ብዛዕባ መንፈሳዊ ጥበብን ኩላ ምድርን፤ ከምኡ'ውን ብዛዕባ ክፍጸም ዘለዎን ከይተረፈ፤ ናይ ዩኒቨርስ ሓፈሻዊ ኣቃውማ ብባህላዊ መንገዲ ብዝተረድኡን ብዝበርሃሉን መጠን ኣጸቢቑ ጽሒፍዎ ኣሎ። ወተሃደራት ልዑልና ዝመለሱሉ ናይ እምቢተኛነት መልሲ'ውን ብግልጺ ኣሰፊርዎሎ። እዚ መጽሓፍ ድማ ኣብ ውሽጢ ኢትዮጵያ ይርከብ ሰለዝነበረ ድሕሪ ነዊሕ ሽሕ ዓመታት ኣብ ኢድና ከነእትዎ ክኢልና ኣለና። ነታ ሓዳስ ዓለም ንምምስራት ኣብ ንጉብሮ ጸዕሪ'ውን ዓቢ ሓገዝ ገይሩልና'ሎ። እቲ ቀንዲ ስራሕ ዝነበረ፤ ነዚ ናይ መጀመርያ መጽሓፍ ወድሰብ፤ ኢትዮጵያውያንን ካልኣት ኣካልና ዘይኮኑ ናይቲ ተቐናቓኒና ኣካል ደገፍቲ ዝኾኑ ሃይማኖተኛታትን ከምዘይርድእዎ ምግባርን ኣብ ኢዶም ንኸይኣቱ ምጥንቃቕን ነበረ። ነቲ ከቢድ ስራሕ'ውን ቀዳሞት ኣባላትና ኣቐዲሞም ዓሚሞም'ለዉ። ልዑልና'ውን ካብ ኢድ ደቁን ካብቶም ደቁ ከኾኑ ዝፈቐዱን ወጻኢ ኣብ ኢድ መንም ንኸይኣቱ ተጠንቂቑ ክሕልዎ ዝጸንሐ መጽሓፍ ኢዩ። ኣብቲ መጽሓፍ ቅዱስ ዝብልዎ'ውን ከይካተትን ተቐሪጹ ክወጽእን ጌርና'ለና። ሙሉእ ብሙሉእ ከነጥፍኡ'ኳ እንተዘይከኣልና ካልኣት ከምዘይርድእዎን ክዳናገሩሉን፤ ተደናጊሮም'ውን ከምዝንዕቐዎ ጌርና'ለና። ኣባላትና ጥራይ በቲ ቅኑዕ መንገዲ ከምዝርድእዎ ጌርና ብምድላው'ውን ሒዝናዮ

አለና። እቲ ኣብ ኢድ ካልኣት ብናጻ ክኣቱ ዝተገብረን ከም ተራ መጽሓፍ ብቐሊሉ ከርከብ ዝኸኣለን፣ እቲ ፍረ ነገሩ ተቐሪፉ ዝተኣለየ ተራን ዋላሓንቲ ክነግር ዘይኸእልን እዩ።

“እዚ ሄኖክ ዝተበሃለ ሰብ ንማቱሳላ ይወልድ’ሞ ማቱሳላ ድማ ንኖህ ይወልድ። ስለዚ ኣብቲ ዘመን፣ እዞም ትውልዲ ሄኖክ ጥራይ ነቲ ዲክታተር ዝኾነ ላዕለዋይ ኣካል ክመርጹ ኸለዉ ዝተረፈ ኩሉ ወድሰብ ግና ኣብ ትሕቲ እምነት ልዑልና ነይሩ። ስለዝኾነ ከኣ ወድሰብ ብ ኢፍትሓውነት በቲ ናይ ማይ ጥፍኣት /ማይ ኣይሂ/ እንዳተባሃለ ዝጽዋዕን ዝዝከርን ታሪኻዊ መቐጸዕቲ ተቐጺዑ ጠፍኡ። ኖህ ግና ምስ ቤተሰቡን ምስ እንስሳታት ምድርን ክድሕን ተገብረ። እዚ ቅድሚ ምዃኑ’ውን እቲ ሄኖክ ዝተባሃለ ሰብ በቲ ላዕለዋይ ኣካል ተነጢቑ ስለዝተወሰደ ሞት ዘይረኣየ ናይ መጀመርያ ሰብ ክኸውን ከኣለ። ኣብ ግዜ ጥፍኣት ማይ’ውን ልዑልና፣ ወተሃደራቱን ነቶም ምስ ሰብ ዝተዳቐሉ ኔፊሊማትን፣ ነቲ መመከሒኡ ዝኾነ ሓዊ ኣልቢሱ ኣሕለፎም። ነቶም እልፊ ኣእላፍ ሰራዊቱ’ውን ኣኪቡ ኣብ ኩባይ ምድሪ ናብ ዘሎ መዓመቕ እሳተ ጎመራ የእትዩ ሓብኦም። ብድሕር’ዚ ከኣ ሓድሽ ምዕራፍ ደቅሰባት ተኸፈተ። ሕጂ’ውን ግና ልዑልና፣ ንኹሎም ደቅሰባት ኣብ ትሕቲኡ ንምግባር ግዜ ኣይወሰደሉን። ነቶም ድሕሪ ኖህ ዝተባዛሙ ኩሎም ደቅሰባት ኣብ ትሕቲኡ ገይሩ ናይ ናጽነት ህይወት መሊሱ ሃቦም። ካብቲ ዘመን’ቲ ጀሚሩ’ውን ክሳብ እዚ ዘመን ኣባላቱ እንዳመልመለ ንብዙሕ ሽሕ ዓመታት ጸንሐ። ስለዚ ሕጂ ንኣንሳብን ንኣዋሩን ነቲ ላዕለዋይ ኣካል ክስዕር ተዳለወ።

“እቲ ነዛ ዓለም ካብ ዘይምንባር ናብ ምንባር ኣምጺኦና ዝበኣ ኣካል፣ መሊሱ ድማ ካብ ምንባር ናብ ዘይምንባር ከምዝወሰዳ ብግልጺ ተኣዊጁን ተጻሒፉን ይርከብ። ስለዚ ናትና ዋና ዕላማ ነዛ ካብ ዘይምንባር ናብ ምንባር ዝመጸት ከምኡ’ውን ካብ ምንባር ናብ ዘይምንባር ክትውሰድ ተዳልያ ዘላ ምድሪ ካብ ምንባር ናብ ምንባር ምግታእ ይኸውን! ማለት እዩ። እዚ ድማ እቲ ናይ መወዳእታ ናይዛ ዩኒቨርስ መዛዘሚ እዩ! New world order!” ኢሉ ነታ ናይ መወዳእታ ቃል ጸቂጡ ብኸቢድ ድምጺ ጨደረ። ዓይኑ’ውን ዓሚቱ ከምብሓድሽ ገለጸ። እቶም ካልኣት’ውን ከምኡ ገበሩ።

“ሕቶታት ክቐበል ኢየ፣ ናይ ሕጂ ጥራይ ዘይኮነ ኣብ ናይ ዝሓለፈ ጉባኤ’ውን ከተልዕልዎም ሓሲብኩም ዝነበርኩም ወሲኽካ ማለተይ ኢየ” ኢሉ፣ ካብቶም ዝተራኣይዎ 15 ዝኾኑ የእዳው ነቲ ዓይኑ ዘዕረፈሉ መሪጹ ዕድል ሃቦ።

“የቐንየለይ፣ ዕቤትን ክብርን ንልዑልና!” ክብል ዝጀመረ መራሒ ኢንዱስትሪ እዩ። “የቐንየለይ፣ ዕቤትን ክብርን ንልዑልና! ...እ... ሕቶይ ኣብ ዙርያ’ቲ ጋሻ ዝኾነንን ኣቓልቦይ ዝሰሓቦን መጽሓፈ ሄኖክ ዘተኩር እዩ። ስለምንታይን ብኸመይን ኢዩ ካብቲ ቀንዲ መጽሓፍ ቅዱስ ክሕከኽ ዝትገብረ? ከምኡ ክግበር ዘድለየሉን ዝተኻእለሉን ብኸመይ ኢዩ? ከምዝተረድኣኒ መንፈሳዊ መጽሓፍ ኢዩ። ካብ ካልኣት መንፈሳዊ መጽሓፍቲ ዝፈልዮ እንታይ ኢዩ? ስለምንታይ’ከ ማዕረ ኸንድኡ ትኩረት ተዋህቦ? ማዕረ ኸንድዚ ኣድላዩ እንተኾይኑ’ኸ ስለምንታይ ሙሉእ ብሙሉእ ኣብ ኢድና ጥራይ ከምዝህሉ፣ ኣብ ኢድ ካልኣት ከምዘይርከብ ስለምንታይ ዘይተገበረ? ቀደም ከምኡ ክግበር ስለዘይተኻእለ እንተኾይኑ’ኸ ሕጂ ስለምንታይ ከምኡ ዘይገብር? ዝብል ክኸውን ከሎ፣ ካልእ ምስዚ ዝተሓሓዘ ሕቶይ እቲ መጽሓፍ ስለምንታይን ብኸመይን ኣብ ውሽጢ ኢትዮጵያ ተረኽበ? ሄኖክ ዝጸሓፈሉ ቋንቋን ፊደልን’ከ እንታይ እዩ? ስለምንታይ’ከ እቲ ኦሪጅናል መጽሓፍ ሕጂ ንዓና ተዋሂቡና ዘይነጽንዎ? ነቲ መጽሓፍ’ከ ብኸመይን መዓስንዮ ክርከብ ዝተኻእለ? ዝብል ኢዩ። ከምኡ’ውን መጽሓፈ ሄኖክ እንተድኣ ኣብኡም ተረኺቡ ኮይኑ፣ ብዙሓት’ኳ እንተዘይኮኑ ሓደት ናይታ ዓዲ ሊቃውንቲ ብዛዕባ’ቲ ነገር ብመጠኑ’ውን እንተኾነ ኣፍልጦ ይህልዎም ኢሊ ይግምት እሞ እንዳፈለጡ ስለምንታይ ሱቕ በሉ.....? ማለተይሲ፣ ብዛዕባ’ዚ መጽሓፍ ብልክዕ እቶም ኢትዮጵያውያን እንታይ እዩ ዝስምዖም? ኣብቲ መጽሓፍ ዘለዎም ኣጠማምታ’ኸ እንታይ ይመስል? ካልእ ኦሪጅናል ቅዱስ ኣብ ኢዶም ከምዘየለ እንታይ መረጋገጺ ኣሎ? ነዚ ክብል ዝተገደድኩ ናይዛ ፕላኔት ናይ መጀመርያ ጽሑፍ ምዃኑ ስለዝተገለጸልና ኢዩ። የቐንየለይ፣ ዘልኣለማዊ ዓወት ንልዑልና!” ስዒቡ ዝተዋህበ ዕድል ንመራሒ ጂፓን እዩ።

“የቐንየለይ ክብሪ ነቲ ኣሸናፊ ኣብዮታዊ መራሒና! ናተይ ሕቶ ኣብ ዙርያ ሕዝቢ ኢትዮጵያ እዩ። ኣነ ክሳብ ዝፈልጦ፣ ምድራዊ ገነት ኣብ ዓዶም ከምዘላ እኳ ኣይፍለጡ ግና ዝጥርጥሩ ይመስለኒ። ምናልባት ዝፈልጡ እንተኾይኖምን ኣነ ብዛዕባዚ ከይፈለጥኩ ተሪፈ እንተኾይነን ክንገረኒ ይደሊ። ከምኡ’ውን ካብ ናይ ዓዶም መራሕትን ፈጠርቲ ጽልዋ ካብ ዝበሃሉ ዜጋታታን ብዛዕባ እታ ሓዳስ ዓለም ዝተረድኣ ኣባል ኣለና ድዩ? ፈጠርቲ ተጽዕኖ ዝኾኑ ዜጋታታ’ኸ መሰናኸል መታን ከይኮኑና እንታይ ጸዕሪ ከካየድ ጸኒሑ’ሎ? ዝብል’ዩ። የቐንየለይ፣ ክብሪ ነቲ ናይ ናጽነት ኣብዮታዊ መራሒና!” ብምቕጻል ንሪፐብሊክ ኦፍ ኮሪያ ዕድል ተዋህበ።

“የቐንየለይ፣ ክብሪ ንሉሱፌል! ነታ ሃገር ንምጽዋድ ዝግበር ምንቅስቃስን ጸዕርን ክንድምታይ ስርሑ ተጻፊ’ሎ? ብጥርሰንት እንተዝግለጸልና፣ ኩነታት ኣጸዋውድኡ’ኸ

ብኸመይ መልክዑ ክትግበር ጸኒሑ? ነቲ ፍጻሜኽ ብኸመይ ኢና ክንዳሎ ዘለና ዝብል'ዩ የቐንየለይ” ስዒቡ ንስዑዲ ዓረብ ተዋህበ።

“የቐንየለይ፣ ክብሪ ነቲ ናትና ዓቢ ይኹን። ናብ ሕቶይ ክሓልፍ ከለኹ፣ ነቲ ውግእ ልዑልና ከም ዝዕወተሉ ንፈልጥ ኢና። ስለዚ ንሕና ብኡኡ ተኣሚንና ምንባር ዝኣኸለና ኣይኮነን ድዩ? ኣባላትና እንዳብዛሕና ማለተይ ኢየ የቐንየለይ” ምስበለ፣ እቲ ኣዳራሽ ብሰሓቕ ደመቐ። ንጉስ ስዑዲ'ውን ካብ ምምታእ ሓሊፉ ሕፍረት ተሰምዖ። እቲ ኣካቢ መራሒ ኣሜሪካ ግን ኣይሰሓቐን፣ ቀልጢፉ ንመራሒ ህንዲ ዕድል ሃበ።

“የቐንየለይ፣ ክብሪ ንልዑልና! እምበኣር ከምዝፍለጥ ናብዚ ዝተቐደሰ ሕብረት ክንጽዋዕ ከለና ብኸምዚ መልክዑ ኣይነበረን። ብሓፈሻ ነታ ሓዳስ ዓለም ንምምስራት ብዝብል ኢና ተጋቢዝና። ቀስ ብቐስ ግና ኩሎም ነገራት ብግልጺ እንዳተነገርና ኣብዚ በጺሕና'ለና። ሎሚ ድማ ዘይተጸበናየን ክድንጉ እዩ ኢልና ፈሪሕናየን ዝነበርና ነገር ዘይከምቲ ዝሰጋእናየን ነዚ ዓቢ ዕድል በቂዕና'ለና። ይኹን ድኣምበር ብዙሕ ንጹር ዘይኮኑ ነገራት ኣለዉ'ም ሕቶታት እንተበዘሉ ክገርመና ኣይግባእን ክብል ይደሊ። ነዚ ኢላ ናብ ሕቶይ ክኣቱ። እቲ ዘመን እንተድኣ በጺሑ ኮይኑ ስለምንታይ እቲ ልክዕ ግዜ ማለት ዕለቱ ወርሑን ዓመቱን ተነጊሩና ኩላትና ነቲ ዕለት ብትኽክል ፈሊጥና..... ንምንታይ ኣጸቢቕና ዘይንዳሎ? ዝብል ሓደ ሕቶይ እዩ። ካልእ ካብቶም ኣባላት ተባሂሎም ዝምልመሉ ሓዲኦም ወይ ሓዴና ብክሕደት ነቲ ሚስጥር፣ ኣባላት ንዘይኮኑ ሰባት ወይ ጉጅለታት ከምዘየፍልጡ ወይ ከምዘይነፍልጥ እንታይ መተኣማመኒ ኣሎ? ዝብል እዩ። ናይ መወዳእታ ሕቶይ ድማ.... ናይ ቀደም ኣባላት ብህይወት ዘየለዉ ወይ ሞይቶም ዘለዉ ማለተይ እዩ.... ስርሖም በብዘመኖም ሰሪሖም ሓሊፎም ኣለዉ። ድሕሪ ዓወት እዮም ምሳና ዝራኸቡ ማለት ድዩ? የቐንየለይ”

እቲ ጸሊም መራሒ ኣሜሪካ “ናይ ኩላትኩም ሕቶታት ተቐቢልና ጥቕልል ዝበለ መልሲ ምሃብ ዝሓይሽ ስለዝኾነ ቀጽሉ” በለ'ሞ፣ የዲንቱ ናብቶም መራሕቲ ሰንድዩ ዕድል ንመራሒ ብራዚል ሃበ።

“የቐንየለይ፣ ዘልኣለማዊ ክብሪ ንሉሱፌልን ንልዑልናን ይኹን! በዚ ነገር ብጣዕሚ ተደኒቐ'ለኹ። እታ ንእሽቶን ተሕዝንን ሃገር ናይዚ ዓቢ ሕብረት ጎል ክትከውን'ያ ኢላ ፈጺመ ጠርጢረ ኣይፈልጥን። ሕጂ'ውን ክሓትት'የ፣ እዚ ከመይ ክኸውን ከኣለ? ዝብል ቀንዲ ሕቶይ እዩ። ብዝተረፈ ጎልና እታ ተሕዝን ሃገር እንተኾይና እንታይከ ጥብቂ ምድላዎት ኣድለየና? ኒውክሌር የብሎም፣ ዝተመሃረ ሰብ የብሎም፣ ምዕቡል ኣጽዋር የብሎም፣ ካልእ ይትረፍ ዝምገብዎ መግቢኽ ኣበይ'ዶ ኣለዎም'ዩ? ከምዚ ስለዝኾነ ኣነ ክሳብ ዝርድኣኒ ብቐሊሉ ኣብ

ትሕቲ ቁጽጽርና ክንገብራ ስለንኸእል ናብ ካልኣት ወሰንቲ ወሰንቲ ነጥብታት እንተሓለፍና ዝሓሸ ኢዩ ይብል፤ የቐንየለይ”

እቲ ኣካቢ ክሳዱ ነቐኒቐ የማናይ ኢዱ ኣልዒሉ ነቲ ዝቐጽል ዕድል ንመራሒ ኣርጀንቲና ሃቦ።

“ክብሪ ነቲ ዓቢ ልዑልና! ኣነ ብወገነይ ነዛ ኢትዮጵያ ትበሃል ሃገር ብሽም ደኣምበር ብኸልእ ብዋላሓደ ኣይፈልጣንዮ። ብዑደት በጺሓያ’ዶ ይኸውን? ኣይዝክርን’ዮ። ብኡነት ከይወዓልኩ ከይሓደርኩ ቀልጢፈ ከምዝበጽሓ ንገዝእ ርእሰይ ቃል ይኣቱ! ስለዚ ኣነ’ውን ከምቶም ካልኣት ተገሪመ’ለኹ። ደስ’ውን ኢሉን’ሎ፤ ምኽንያቱ ዕዮ ገዛና እታ ሃገር እንተድኣ ኮይና ብርቱዕ መሰናኸል ኣይጽበየናን። ነገር ግን ኣብ ክንዲ ኢትዮጵያ ዝጥርጥር ዝነበርኩ ንእስራኤል ኢዩ። ከምኡ ዝሓሰብኩ ብተደጋጋሚ ስማ ኣብ መጽሓፍ ቅዱስ ስለዝተጠቐስ ኢዩ። ሕቶይ’ውን እዚ ኣዩ። ኣብቲ መጽሓፍ ቅዱስ ዝብልዎ፤ ስም እስራኤል ብተደጋጋሚ ዝተላዕለሉ ምኽንያት እንታይ ኢዩ? እስራኤልን ኢትዮጵያንከ እንታይ ኢዩ ዘራኸበን? እስራኤል’ከ ኣባል ናይዚ ሕብረት ዘይኮነት ስለምንታይ እዩ? ከ... ከምኡ’ውን ሕጽር ብዝበለ መልክዑ ብዛዕባ ሃይማኖታት ሓፈሻዊ ኩነታት እንተዝግለጸለይ ይብል፤ የቐንየለይ” ዝስዕብ ዕድል ንመራሒ ሜክሲኮ ዕድል ተዋህቦ።

“ዘልኣለማዊ ሓያልነት ነቲ ዓቢ ሰውራዊና! ትፈልጡ’ዶ.... ከምዚ ሕጂ ኮይነ ክሓስቦ ከለኹ ካብ መጀመርያ’ውን እንተኹነ፤ መጽሓፍ ቅዱስ ኮነ ቁርዓን ኩሉ ክጠፍእ ነይርዎ ይብል። ብርግጽ ግን ስለምንታይ ከምኡ ምግባር ዘይተኻእለ? ነዚ ከም ሕቶ ዘይኮነ ከም ኣግራሞታዊ... ርእይቶ እየ ዘልዕሎ። ናብቲ ቀንዲ ሕቶይ ክሓልፍ፤ ልዑልና ተዓዋቲ ምዃኑ ግልጺ እዩ። ነታ ቅጽበት ዓወት ክንርኢ ብምግባሩ’ውን ዓቢ ኩርዓት ተሰሚዑን’ሎ። ነገር ግን መጽሓፍ ቅዱስ ኮነ ቁርዓን ወይ ካልእ ኣብ ኢድ ኩሉ ሕዝቢ ኣሎ። ኣብ ውሽጢ እቲ መጽሓፍ ድማ ብዛዕባ መወዳእታ ዘመንን ሽዑ ዝህሉ ውግእን ብግልጺ ተጻሒፉ ይርከብ። በቶም ኣመንቲ’ውን ልዑልና ከምዝሰዓር ተገይሩ እዩ ዝሕሰብ። እሞ ነዞም ሰባት ናብዚ ዝተቐደሰ ሕብረት ምምጻእ ቁሩብ ከቢድ’ዶ ኣይከውንን? ነዚ ብዝምልከት እቲ ሜላ ክንገረና ይግባእ። ካልእ ይትረፍ ኣብዞም መጻሕፍቲ እቲ ናይ መወዳእታ ዘመን ምስ በጽሐ ዝኸውን ነገራት ካብ ምግላጽ ሓሊፉ እዚ ዝኸበረ ኣርማና ከይተረፈ ተጠቒሱ’ሎ “ነቲ ቁጽሪ ሓዘዎ እቲ ቁጽሪ ቁጽሪ ሰብ ክኸውን ከሎ ንሱ ድማ ሽዱሽተ ሚእትን ሱሳን ሽዱሽተን ኢዩ” ይብል። እሞ ተመልመልቲ ነዚ ነገር ምስረኣዩ ምስቲ መጽሓፍ ኣመዛዚኖም ፈተንትን ተጻባእትን እንተኮኑና”ኸ? እንደገና እቲ መጽሓፍ ብመጽሓፍነት ካብ ምርካብ ሓሊፉ ጭራሽ ኣብ ዘመንና

ኣብ ናይ ነፍስ ወከፍ ናይ ኢድ ቴሌፎን ብቐሊሉ ክርከብ ጀሚሩ'ሎ። እዚ ስለምንታይ ኮነ? የቐንየለይ” ምስበለ፤ መጠነኛ ጉርምርምታ ሰዓብ። ብድሕሪኡ ንመራሒ ቱርኪ ዕድል ተዋህበ።

“ክብርን ሓያልነትን ንዘልኣለማዊ ጎይታና ይኹን! ብዙሕ ሕቶ የብለይን፤ ነገር ግን ካብ ክልተ ዝኹኑ የሕዋት ዝተለዓሉ ናብ ዝንግዐ ዘምርሑ ድምዳሞታት ብዝተመልከተ ሒደት ክብል ይደሊ። ንኢትዮጵያ ኣቐሊልና ክንሪኣ የብልናን። ንኡሽተይ ኮኑ ዓቢ ክንጥንቀቕ ድኣምበር ክንንዕቕ ኣይግባእን። እኳ ደኣ እንተተኸኢሉ ነቲ ናይ መጀመርያ ዝኹነ ቋንቋኣም ክንፈልጦ ኣለና በሃሊ እየ። ሕቶይ'ውን እዚ እየ፤ ነዚ ብዝምልከት እንታይ ክግበር ተሓሲቡ ኣሎ? ቋንቋኣም ምፍላጥ፤ ኣብ ዙርያኡ ዘለዉ ካልኣት ሚስጥራዊ ሰነዳት ከይተረፈ ንምምርማርን ሽቶና ንምቅላልን ይረድኣና ይብል። ስለዚ ስለምንታይ ናይቲ ቋንቋ ጥበብ ዘይግለጸልና? የቐንየለይ” ምስበለ፤ መራሒ እንግሊዝ በይኑ ብኣድናቕት ኣጣቐዐ፤ ካልኣት'ውን ሰዒቦም ኣጣቐዑ። መራሒ ኣሜሪካ'ውን ኣብቲ መድረኽ ኮይኑ ብ ይኹን ዝዓይነቱ ስምዒት ክሳዱ ነቐኒቐ፤ ነቲ ዝስዕብ ዕድል ንመራሒ ኣውስትራልያ ሃበ።

“ዕቤት ንዘልኣለማዊ ብዓል ዓወትና! ሕቶይ ብዝሒ ሕዝቢ ዝምልከት ኢዩ። ነታ ሓዳስ መሐጎሲት ዓለም ብናይ ልዑልና ሰናይ ፍቓድን ሓዝን ክንምስርት ከለና ክንድምንታይ ዓቕም-ሰብ ኣብ ውሽጥና ክህሉ እዩ? ነቶም ኣባላት ንዘይምዃን ዝውስኑ'ኸ እንታይ ዓይነት ስጉምቲ ኢና ንወስደሎም? ነዚ ብዝምልከት ክበርሃለይ ይደሊ፤ የቐንየለይ” ቀጺሉ መራሒ ካናዳ ናይ ምሕታት ዕድል ተዋህበ።

“የቐንየለይ፤ ክብሪ ነቲ ናትና ዕዉት! እምበኣር ንሕና ኣብታ ትመጽእ ሓዳስ ዓለም ናይ ልዑልና ተሸየምቲ ኢና። ስለዚ ካባና ብዙሕ ስራሕ ከምዝጽበ ንኣምን። ብኣና በቶም ተሸየምቲ ጥራይ ዘይተወሰነን ንኩሉ ዝሓቁፍ ምልመላ ይካየድ ከምዝነበረን ይካየድ ከም ዘሎን ንፈልጥ። እዞም ኣባላትና ብቐንዱ ካበየናይ ክፍሊ ሕብረተሰብን ሃገራትን እዮም ዝምልመሉ ዘለዉ? ነዚ ድማ ብደረጃ ዕድሚኦም፤ ፍልጠቶምን ስርሓምን ተተንቲኑ እንተዝንገረና ሰናይ ኢዩ ይብል። ካልእ ድማ፤ ምስ'ዞም ኣባላትና ንጉበሮ ሚስጥራዊ ርክብ ብኸመይ ዓይነት መልክዑ'ዩ ዝፍጸም? ንዶኦም'ከ ጎልና ተኒግርዎም ድዩ? ብልክዕ እቲ ዕላማ ተገሊጹሎም ድዩ? ናይ ተኣማንነት መስፈርቱ'ኸ እንታይ ይመስል? በዚ ሕጂ ዝተዋሃበናን ኣባላት ንምምልማል ንዝቐለለልና ነዚ ሹመትን ውህብቶን'ከ ኣብ ከመይ ዓይነት ሰባት ኢና ተግባራዊ ንጉበሮ? ዝብል ሕቶ'ዩ ዘለኒ፤ የቐንየለይ” ሰዒቡ መራሒ ቻይና ሕቶኡ ከቐርብ ተፈቐደሉ።

“የቐንየለይ፤ ዓወት ነቲ ሰውራዊ ሽዱሽተ ሚእትን ሱሳን ሽዱሽተና! ነታ ሓዳስ ዓለም ንምምስራት ዝተረፈ እንተሎ ዋላሓደ ዘይምትራፉ ኢዩ። ነዚ መርኣዩ ከኣ ናይ ሹመትና

ቀልጢፉ ምምጻእ ኢዩ። እቲ ዓቢ ጥበብ ስለዝተዋሃበና ድሕሪ ሕጂ ዝዓግተና ዕንቅፋት ኣይክህሉን ኢዩ። ከም ዕድል ኮይኑ፣ ንሕና ናብዚ ሕብረት ብወግዒ ቅድሚ ምጽንባርና ናይ ዕጹው ጉባኤ ዕዲማት ኢና'ሞ ሎሚ ጎልና ክትንገር ከላ ኣቐዲመ ይፈልጥ ስለዝነበርኩ ከም ካልኣት ኣሕዋት ካብ ምስንባድ ተሪፈ'ለኹ። ስለዚ ከምቲ ቅድሚ ሕጂ ደጋጊመ ዝተዛረብክዎ ኣነ ከምዝርድኡ ኣብ ውሽጢ ኢትዮጵያ ናይ ፋይናንሳዊ ትካላት ምምስራትን ምስፍሕፋሕን እቲ ቀዳማይ ስራሕ ክኸውን እንዳተገብኡ ነገር ግን ዝተጀመረ ነገር ዘይምህላዉ የተሓሳስበኒ። እዚ ጥራይ'ውን ዘይኮነ ኣብ ዝቐልጠፈ እዋን ኣብ ዙርያ'ታ ሃገር ናይ ጦር ካምፕታት ክቐሙ ኣለዎም ክብል ኢየ ጸኒሐ። ኣብ ምንታይ ደረጃ በጺሑ? እዚ ኣድላዩ ኣይኮነን ኢልና'ዶ ንሕሰብ? ነዚ ብዝምልከት ናይ ልዑልና ውጥን እንታይ እዩ? የቐንየለይ” መራሒ ፈረንሳ ድማ ነዚ ዝስዕብ ሕቶ ኣቐረበ።

“ዘልኣለማዊ ዓወት ነቲ ሓያል ሰውራዊና! ሕቶይ ናይ ሚድያ ማዕከናት ብዝምልከት እዩ። ኩሉ ግዜ'ኳ እንተዘይኮነ ሓሓሊፉ ብዛዕባ ናትና ምንቅስቓሳት ኣብ ዝተፈላለዩ ሚድያታትን መርበብ ሓበሬታታትን ይቐርብ። ብዛዕባ ኢልዩሚናቲ፣ ብዛዕባ እቲ ሓያል ሉሱፌል፣ ብዛዕባ ሰዓብቱን ዝኣመሰሉ ነገራትን። ብፍላይ ህቡባት ሙዚቀኛታትና ነዚ ጽንጽንታ ማዕጾ ዘርሓዉ ይመስለኒ። እዚ ኣካይዳ ድማ ኣባላት ንዘይኮኑ ሰባት ዝህበም ኣፋፍኖት ኣሎ። እዞም ነገራት ብናትና ድሌት ወይስ ብዘይ ድሌትና ኢዮም ዝዝርግሑ ዘለዉ? ናይዞም ነገራት ብወግዒ ምውጽኦም'ከ ኣብ ልዕሊ ጎልና ከሕድሮ ዝኸእል ገለ ጽልዋ የለን? የቐንየለይ”

ሕጂ'ውም መራሒ ኣሜሪካ ንሕቶኡ ብኣኸብሮት ከምዝተቐበለሉ ብዘርኢ ኣጠማምታ ሪኡን ብምንቅስቓስ ሰብነቱ ብሕቶኡ ከምዝተሰማምዐ ኣረጋጊጹን፣ ነቲ ዝስዕብ ዕድል ንመራሒ ኢጣልያ ሃበ።

“ዘልኣለማዊ ክብሪ ነቲ ርእሱ ገሊጹ ስልጣን ዝሃበና ሉሱፌልን ልዑልናን! ሕቶይ ንኢትዮጵያን ሕዝባን ዝምልከት እዩ። እቲ ሕዝቢ ንሕና ከም ንሓስቦ ደንቐሮ ጥራይ ኣይኮነን። ገለገለ ጥንቂቓት ከምዘለዉ ሓበሬታ ይበጽሓና'ዩ። ጥራይ ኣነ ከምዝረኣየኒ ከምቲ ኣብ ካልኣት ሃገራት ዝረኣን ክርእ ከምዝጸንሐን፣ ኩናት ሓድሕድ እንተዝለዓል ሰናይ ምዃኑ ይሓስብ። ከምኡ ግን ኣይኮነን። ስለምንታይ ከምኡ ዘይንገብር? እታ ዓዲ ሰላም እንተስኢናን እቲ ሕዝቢ እንተተመቐቐሉን ኩላ እታ ሃገር ኣብ ውሽጢ ሓጺር ግዜ ሙሉእ ብሙሉእ ኣብ ትሕቲ ኢድና ከምትኣቱ ጥርጣረ ዝበሃል የብለይን። ነዚ ስራሕ ስለምንታይ ኢና ዘይንትግብሮ? ግዚኡ በጺሑን፣ ኣብቂዑን ኣሎ። የቐንየለይ” ሰዒባ ትሓትት ናይ ጀርመን ነይራ።

“የቸንየለይ፣ ከብሪ ነቲ ዕዉትና! ሕቶይ ንቋንቋ ብዝምከት እዩ። ኣመሰራርታ ናይታ ሓዳስ ዓለም ከምዘለዎ ኮይኑ፣ ቀንዲ ቋንቋና ኣየናይ ቋንቋ እዩ ክኸውን ተወጢኑ ዘሎ? እታ ሓዳስ ዓለም፣ ሓዲ ሕዝቢ፣ ሓዲ ዘልኣለማዊ ዝኣኢ፣ ኩሉ ነገራታ ሓዲ እንተኾይና ሓዲ ቋንቋውን ግድን ስለዝኾነ ነቲ ቋንቋ’ቲ ብዝምልከት ካብ ሕጂ እንተዝንገረና’ሞ ተዳሊና ንኻልኣት’ውን እንተነዳልወሉ ይብል። ከምኡ’ውን ነቲ ግእዝ ዝተባሃለ ናይ መጀመርያ ቋንቋ ሙሉእ ብሙሉእ ካብ ገጽ ኢትዮጵያ ምጥፋእ ኣድላዩን ወሳንን ምዃኑ ከም ሓንቲ ሹም ከተሓሳስብ ይደሊ። ካባናን ካብ ኣባላትናን ወጻኢ ካልኣት ክፈልጥዎ ስለዘይብሎም ማለታይ ኢዩ። ምኽንያቱ እቲ ክሳብ ሎሚ ነቲ ቋንቋ ንምጥፋእ ዝተሰርሐ ስራሕ እኹል ኣይነበረን። ብወገንና ካብ ቅድም ኣትሒዙ ዝከኣለና ኩሉ ብምግባር ከነጥፍኦ ፈቲንና ኢና። ካብኡም ወሲድና’ውን ኣብ ኣውሮጳ ጥራይ ከምዝሰልጥን ጌርና ኢና። ይኹን ደኣምበር ክሳብ ሎሚ ነቲ ቋንቋ ዝጥቀሙሉ ብፍላይ ናይ ቤተክርስቲያን ሰባት መሊኦም’ዮም። ከም ዝፍለጥ ከኣ እቲ ዓብን ዓሚቕን ሚስጥር ዘሎ ኣብቲ ግእዝ እዩ። ስለዝኾነ ከኣ ናይቲ ሃይማኖት ሰባት ሽሕጓ ኣብ ውዱእ ሰዓት ይኹን ደኣምበር ገለ ገለ ኣፋፍኖታት እንዳረኣዩን ሓደት ሚስጥራት እንዳተረድኡን ምናልባት’ውን እንዳጠርጠሩ ንምእመናኖም የካፍሉ ኣለዉ። ስግኣተይ ንሱ ጥራይ ኣይኮነን፣ ኣብ ግዜ እቲ ውግእ እቶም ሓገዝቶም ምስኦም ክራኽቡ ዝፍትኑ በዚ ቋንቋ’ዚ ምዃኑ ኢዩ። መራሕቲ ካልኣት ሓገራት ኣጸቢቑም ከምዝርድእዎ ክግበር ዘለዎ ነገር ኢዩ’ሞ ክርሳዕ የብሉን። እቲ ቋንቋ ዘይኮነ ስግኣት ኮይኑ ዘሎ ምስቲ ናይ መወዳእታ ዓወት ዝራኽብ ሚስጥር ምህላዉ ኢዩ። ምናልባት ነቲ ዘሎ ሰነድ ንምምርማር ጥራይ ኢሎም ከይሓስቡ፣ ብፍላይ ነዞም ኣጋይሽ ዝኾኑ መራሕቲ ሃገራት G20 ተወሳኺ መብርሂ ክወሃቦም ከዘኻኸር ይደሊ። ብሓፈሻ ነዚ ጉዳይ ብዝምልከት ውሑዳት’ውን እንተኾኑ ዝነቐሉ ሰባት ክህልዉ የብሎምን በሃሊት ኢዩ። ስለዚ ኣብ ዙርያ ቋንቋ እንታይ ዝተሓሰበ ነገር ኣሎ? የቸንየለይ” ስዒቡ ዝሓትት መራሒ ሩስያ ኮነ።

“የቸንየለይ ከብሪ ንዕኡ ይኹን። ጎልና ኦም ህይወት እንተድኣ ኮይናን ናይ ዓወትና መዛዘሚት እንተተባሂላን፣ ዘላትሉ’ውን ኢትዮጵያ እንተድኣ ኮይኑ፣ ኣብ ኢድና ከምዘላ ክንቆጽር ይከኣል። ይኹን ደኣምበር እዚ ንባዕሉ ንዓና ዝወሃብ ተልእኾ ስለዝኾነ ቀጻሊ ዝኾነ መምርሒ ስራሕ መስምዒን መቐበልን ግዚኡ ሕጂ ኢዩ ይብል። ድፍን ብዝበለ መልክዑ ጎልና ኢትዮጵያ ኢያ ተባሂልናን ኣበይ ከባቢ ከምዝኾነን ተገሊጹልና ኣብ ክንዲ ዝሕለፍ፣ ብልክዕን ብዘመናዊ ናይ ኣተዓቓቕና ሜላ ተዓቂኑ ብዛዕባ ሓፈሻዊ ኩነታቱ እንተዝንገረና ንዓሚቕ ምድላዎት ምረድኣና። ምኽንያቱ እቲ ስራሕ ካብ ሕጂ ክቐልል ስለ ዘለዎ ኢዩ። እቲ ቅኑዕ ኣንፈት እንተድኣ ተነጊሩና ድማ ኣቐዲምና ነቲ ከባቢ ብዙርያኡ ከቢብና፣ ከቢብካን ኣኸቢብካን ክጽናሕ ይከኣል ኢዩ። ንነበርቲ ናይቲ ከባቢ’ውን ምስቲ ሰነድ ሓዊስካ ንምኽባብ

ወይ ሓባቢልካ ንምጽናሕ ከረድኣና ዝኸእል ይመስለኒ። እዚ ጥራይ'ውን ዘይኮነ፣ ኣየናይ መንገዲ ጉዕዞን ዓይነት መጓዓዝያን ክዳሎ ከምዘለዎ ካብ ሕጂ ፈሊጥና ኢና ክንሰርሕን ክንዳሎን ዝግበኣና። ናይ መወዳእታ ውግእ ክሳብ ዝኾነን ንዋግኡ'ውን ምስ መንፈሳውያን ኣካላት ክሳብ ዝኾነ ዝሓሸ ኒዩክሌር ክንሰርሕ ከረድኣና'ዩ። ስለዚ ናይቶም ተዋጋእቲ ሓይሊ ዓቕሚ ነብሶም ክንፈልጥ ኣለና። ክንድምንታይ ሓይሊ ኢዩ ከጥፍኡም ዝኸእል? ናይ ኬሚካል ኣጽዋር ናይ ምጽዋር ሓይሎም'ከ ክሳብ ክንደይ ኢዩ? ዝብሉ ነገራት ካብ ሕጂ ክንፈልጦ ኣለና። ከምኡ'ውን ብዛዕባ መንነት እቶም ተዋጋእቲ ማለት ኣካላውን መንፈሳዊ ቅርጽምን ከምኡ'ውን ሓይሎምን ብዝሓምን እንተ ዝግለጸልና ሰናይ ኢዩ። ነዚ ምፍላጥ ንፍጥነትን ንዝደልደለ ምድላዊት ይረድኣና ይብል። ሽሕጓ ዓወት ናትና እንተኾነ፣ ክደናንይን ዘልሓጥሓጥ ክብልን፣ ከምኡ'ውን ብዙሕ ሃብቲ ከዕኑን የብሉን። ኣብ ሓጺር ግዜ ምዕዋት ብዙሕ ሃብቲ ንምቕጣብን ነታ ሓዳስ ዓለም ከምዝተርፍ ንምግባርን ክሕግዝና ኢዩ ኢሊ ስለዝሓሰብኩ ኢየ ነዚ ሕቶ ኣልዒለ። ስለዚ ካብቲ ነዚ ጉዳይ ብዝምልከት ዝተነገረና ነገራት ዝሓልፍ ሰፍሕ ዝበለ ነገር እንተዝነገረና ይብል፣ የቐንየለይ” ርሱን ጣቕሲት ተሰምዑ።

ስዒቡ ድማ ኤውሮፒያን ዩንየን ተባሂለን ናይ ዝተወደባ ሃገራት ንዝወከለ መራሒ ዕድል ተዋህቦ።

“የቐንየለይ፣ ዘልኣለማዊ ዓወት ነቲ ናይ ጸልማት ልዑል! ብዘደንቕ ኩነት ዝረኣናዮ ዓወት ኣዝዩ ኣኹራውን'ሎ። ስለዚ ሕጂ'ውን እንቋዕ ደስ በለና ክብል ይደሊ። ናተይ ሕቶ ብዛዕባ ኣብ ዙርያና ዘለዉ ንኣሽቱ ውግኣት ዘተኮረ ኢዩ። ልዕሊ ዝኾነ እዋን ብዝዛየደ መልክዑ ኣብዚ ግዜ'ዚ ንፈልጦምን ዘይንፈልጦምን ግብረ ሽበራታት ኣለዉ። ኣብ ፈቐዶ ሃገራት'ውን ኩናት ሓድሕድ መሰረት ዝገበረ ድምጽታት ተኹሲ ንሰምዕ ኢና፣ ቅትለታት'ውን ንርኢ ኢና። ሃገራት ምስ ሃገራት'ውን ይጋጨዉ። ሃይማኖታዊ ባእስታት'ውን ከምኡ። እሞ ኩሎም እዞም ውግኣት ቦቶም ኣባላትና ዘይኮኑ ሰባትን ብሰብ ሃይማኖትን፣ ምስቲ ኣብ መጽሓፎም ዝተጸሓፈን ምስቲ ናይ ፍጻሜ ዘመን ውግእ ተባሂሉ ዝፍለጥን እንዳኣዛመዱ፣ ናይ መወዳእታ ዘመን ከምዝበጽሖ የረጋግጹሉን ምሳሌ ገይሮም ብምጥቃስ ንተኣማኝነት ቃል ናይቲ መጽሓፍ ንምግላጽ ይጥቀሙሉን ኣለዉ። እዚ ነገር ድማ ንዓና ነቶም ከንቱነት ናይ ሃይማኖት ዝተረዳእና ዕሽነቶም ዝገልጸልና'ኳ እንተኾነ፣ ንሶም ግና ንስብከት ይግልገሉሉ ስለዘለዉ ብመጠኑ ክጎድኣና ይኸእል ኢሊ ይሓሰብ። ስለዚ ገለ ነገር እንተተገብረ ዝሓሸ ምዃኑ ኣተሓሳሲብ ናብ ነጥቢ ከምለስ። እዞም ኣብ ዙርያ ዓለም ዘለዉ ንኣሽቱ ውግኣት ብናይ ልዑልና ትእዛዝን ድሌትን ድዮም ዝካየዱ ዘለዉ? እቶም ዓመጽትን ኣሸበርትን ብዝብል ስም ዝጽውዑ ውልቀሰባትን ጉጅለታትን'ከ ኣባላትና ድዮም? እዚ ኣገዳሲ ሕቶ ኢዩ ኢሊ

ስለዝሓሰብ ብዕምቆት ተተንቲኑ ከምለሰለይ ይደሊ፤ የቐንየለይ” ሕጂ ካብቶም ዕዱማት ሓደ ኢድ ጥራይ ተራእየ’ሞ መራሒ ኣሜሪካ ነቲ እንኮ ኢድ ዕድል ሃበ። እቲ ዕድል ንመራሒ ደቡብ ኣፍሪቃ ኢዩ ተዋሂቡ።

“የቐንየለይ፤ ክብሪ ነቲ ሓያል ጥበበኛ ልዑልና! ናተይ ሕቶ ንኣህጉር ኣፍሪቃ ዝምልከት ኢዩ። ንክገርመኩም ግና ጎልና ኢትዮጵያ ምዃና ትም ኢላ ይጥርጥር ነይረ” ምስ በለ ብሕብረት ሰሓቐ’ሞ ዘረብኡ ንቐሩብ ግዜ ደው ኣበሎ። እቲ ሰሓቐ ህድእ ክሳብ ዝብል ተጽብዩ ቀጸለ። “ብሓቂ ኢየ ዝብለኩም። ዝጠርጠርኩዎ ሃገር ስለዝኾነት ደስ ኢሉን’ሎ። ከምቲ ዝተበሃለ’ውን ጎልና ኢትዮጵያ ምዃና ንስራሕና ኣቕሊልዎ’ሎ። ስለዚ ናብ ሕቶይ ምስ ዝሓልፍ፤ መራሕቲ ኣፍሪቃ ነዚ ጉዳይ ኣዝዮም ኣገደስቲ ኢዮም ኢላ ይኣምን። ነገር ግን ብዙሓት ካብኣቶም ዝተጸንበሩ ኣይመስለንን። ርግጽ’ዩ ናይ G20 መምዘኒ ቅጥዕታት ስለዘየማልኡን ከማልኡ ስለዘይከእሉን ምስዚ ጉጅለ ብግልጺ ክጽንበሩ ኣይከኣሉን። ስለዚ ስለምንታይ ብኻልእ መልክዑ ተወዲቦም ዘይጽንበሩና? ርግጽኛ ኢየ ኩላቶም ነዚ ድንቁን ዘሓጉስን ውህብቶ ብታሕጓስ ከምዝቐበሉ። ነዚ ብዝምልከት ዘሎ ነገራት ወይ ዝተወጠነ ነገር እንተዝዝርዘረለይ ደስ ይብለኒ። እቲ ኻልእ... መቐም ከምቲ ብግልጺ ዝረኣናዮ እቲ ዓወት ናትና ኢዩ፤ ስለዚ ዝኾነ መራሒ ኮነ ተመራሒ ሕዝቢ ብፍላይ ኣፍሪቃ ስለምንታይ ብግልጺ ተነጊርም ኩሎም ኣሚኖምሉ ኣባላት ዘይኮኑ? ዘልኣለማዊ ህይወት ዘይደሊ የለን። ስለዚ ስለምንታይ ናይ ክርስትናን እስልምናን ከምኡ’ውን ካልኣት ማሕበራትን ብሙሉኡም ኣፍሪስና በዚ ዓወት ዝመደምደሚኡ ሓድሽ ሃይማኖት ዘይነጥምቐም? ነቲ እምቢ ዝብል ብሓይሊ ከምዝልውጥ ምግባር! ኣይልውጥን’የ ዝበለ ምጥፋእ! ከምዚ ስለምንታይ ዘይግበር? ኩሉ ሕዝቢ በቲ ናይ ዘልኣለም ህይወት ክህብ ተዳልዩ ዘሎ ልዑል ክኣምንን ክግዛእን ኣለዎ ይብል። ከምኡ’ውን ጎልና ኢትዮጵያ እንተ ድኣ ኮይና፤ ህዝባ’ውን ኣብቲ ናይ መወዳእታ መዓልቲ ዓወትና፤ ፈጣሪ ሽግር ክኸውን ከም ዝኸእል እንተተፈሊጡን ተገሚቱን፤ ወይ’ውን እንተ ኣስጊኡና ስለምንታይ. . . ሸሕ’ኳ ዝተረፈ ፋሽን እንተኾነ..... ማዕረ ክንድዚ ወሳኒት ኮይና እንተተረኺባ..... ኩሎም ሃገራት ናይዚ ሕብረት ኣባላት ኢዮም’ሞ.... ስለምንታይ ብቅሉዕ መግዛእቲ ዘይትተሓዝ? ብዘመናዊ መንገዲ ማለተይ ኢየ። ኣድላዩ እንተድኣ ኮይኑ ነቲ ሕዝቢ’ውን ካብ ሕጂ ምጥፋእ! የቐንየለይ” እዚ ሰብ’ዚ ክዛረብ ከሎ ኣዝዩ ህልኽ ተመሊኡ ነይሩ። መዓስን ብኸመይን ስለምንታይን ከምዚ ገይሩ ከምዝጸልኣና ንምግማት ባዕሉ የሸግረካ’ዩ። ብድሕር’ዚ ኩሎም ዕድል ተዋሂብዎም ሕቶታቶም ኣቐሪቦም ከምዝወድኡ ዝተገንዘበ መራሒ ኣሜሪካ፤

“ጽቡቕ፣ ድልድል ድልድል ዝበሉ ሕቶታት ተላዲሎም’ዮም። ናብ መልስታት ቅድሚ ምሕላፍና ውሽጥናን ደገናን ኣብሪህና ነመስግን!” በሎም’ሞ ኩሎም ናብ ጸሎት ምስጋና ኣምርሑ። ካብቶም ዝተኣከቡ 20 መራሕቲ እቶም 18 ሓቲቶም’ዮም። ዝተረፉ መራሕቲ ኣሜሪካን እንግሊዝን ጥራይ እዮም ነይሮም። መራሒ ኣሜሪካ ኣካቢ ስለዝነበረ ክሓትት’ኳ እንተዘይከኣለ መራሒ ዩናይትድ ኪንግደም ግና ክሓትት ነይርዎ። ግና ኣይሓተተን። ምናልባት’ውን እቲ ብዘመናዊ መልክዑ ተወዲቡ ስርሑ ዝጀመረ ናይ ኢልዩሚናቲ ማሕበር ናይ መጀመርያ መስራቲት ሃገር እንግሊዝ ስለዝኾነት፣ ካብኣቶም ዝተሰወረ ነገር ስለዘየለ ክኸውን ይኸእል ዘይሓተተ።

ሕቶታት ተሓቲቶም ምስወድኡ ምስጋናኦም ቀጸሉ። እቲ ኣዳራሽ ብናይ እንግሊዝኛ ቋንቋ ናይ ጸሎትን ምስጋናን ኣውያት ደሚቑሎ። ክብሪ፣ ዓወት፣ ኣሸናፊነት ነቲ ልዑል! እንዳበሉ እንዳተንከባለሉ ይውጭጩ ኣለዉ። ኩሎም ድንን ቅንዕ እንዳበሉ ኣብ ዘይፈልጥዎ መንፈሳዊ ስምዒት ሓጎስ ኮይኖም የመስግኑ ኣለዉ፣ ይንከባለሉ ኣለዉ። ብልዑል ኣውያት’ውን ይስሕቑ። ኣብቲ ዝተሰኣለ ቪድዮ ከምዝረኣ እንተድኣ ኮይኑ ኩሉ ነገር ናይ ዕብዳን ዓይነት ኢዩ። ገለ ሓይሊ፣ ሰብነቶም ሰንጢቐ ከምዝኣቱ ዘሎ እትትት.... ትትት እንዳበሉ ብዘስካሕክሕ ታሕጓስ የንቀጥቅጡ። መሊሶም ድማ ኣፋይ!... ኦ... ኦ... ኣውውው! እንዳበሉ ይድሰቱ። ይዘሉ። እንደገና’ውን የጣቕዑ። ካብዝንከባለሉ ጽሑፍ ባይታ ተሲኦም’ውን ይዘሉ፣ መሊሶም ይፈርጡ። እቲ ናይ ምስጋና ኣምልኽ በዚ መልክዑ ክካየድ ከሎ ኩሉ ኣብ ነናይ ባዕሉ ስምዒት ሓጎስ ስለዝኣተወ ንሓድሕዶም ኣይረኣዩን ነበሩ የለን።

ኣብ ጥቓ እቲ መራሒ ኣሜሪካ ዝንከባለሉን እንዳተንስኦ ዝዘለሉን መድረኽ ዘላ መደረ መቕረቢት ናይ ቁመት ጠረጴዛ ላዕሊ ተቐማጣ ዘላ ናይ ኣፕል ማርክ ዘለዋ ዘመናዊት ላፕቶፕ፣ ቦታ ኣብ ቅድሚኣ ዘላ ንጽርትን ክንዲ ነጥቢ ትኸውን ሌንስ ዘለዋ ካሜራ፣ ኣብ ግዜኣ እንዳተጠዋወየት ብምስኣል ንኹሉ እንዳተዓዘበት ትርከብ። እቲ ኣዝዩ ዘገርም ግና፣ መራሒ ሩስያ ጥራይ ካብቲ ኮፍ ዝበለሉ መንበር ከይተንስኦ ክሳዱ ኣድኒኑ ምስቲ ኣብ ቅድሚኡ ዘሎ ጣውላ ግንባሩ ደጊፉ መሬት መሬት እንዳረኣየ እዩ ዘመስግን ነይሩ። ኣይተንስኦን፣ ኣይዘለለን፣ ኣይተንዘፍዘፈን፣ ኣይጨደረን፣ ኣይተንከባለለን። እንታይ እንዳበለ ከም ዘመስግን’ውን ንጹር ኣይኮነን። መንም ድማ ንዕኡ ዘስተውዓለሉ የለን። ሕቶ ከቕርብ ከሎ’ውን ብሸፉን “ክብሪ ንዕኡ ይኹን” እዩ ዝበለ። እቲ ሃዋህው ብኸምዚ ቀጸሉ ብዘይ ምቁራጽ ንሓደ ሰዓት ዝጸንሐ ምስጋናኦም ዛሕተለ፣ እቲ ኣውያት እንዳነከየ ከሎ ድንገተኛ ዘደንቑ፣ ንኸልኦት ኣዝዩ ዘፍርሕ ናይ እሳተ ጎመራ ዝመስል ፈሳሲ ብርሃን ካብ ላዕሊ ወሪዱ ኣብቲ መራሒ ኣሜሪካ ዝነበረሉ መድረኽ “ጓሕ” ምስ ዝብል ከቢድ ድምጺ ክዓልብ ከሎ ተሰምዑ። ኣንጸባራቒ ሕብሪ ዘለዎ ምልኩዕ ገበል እዩ ነይሩ፣ ናይ ገበል ምልኩዕ’ኳ እንተዘየለ።

ኣብቲ ግዜ'ቲ ኩሎም ብሓድነት ነቲ ናይ ኣኽብሮቶም ምልክት ዝኾነ በእዳዎም ሰሪሖም ዘንጸባርቑ ምልክት ስሉስ ኩርናዕ ኣብ ጸጋማይ ዓይኖም ብምግባር ቅንዕ ኢሎም ሪኦም ነናብ ቦትኦም ኣምሪሖም ኮፍ በሉ። እቲ መራሒ ሩስያ'ውን ካብቲ ተቐርቂሩሉ ዝነበረ ቅንዕ ኢሉ ጠጠው ብምባል፣ የማን ጸጋም የእዳዉ ኣጣሚሩ ነቲ ወተሃደራዊ ዝመስል ምልክት ስሉስ ኩርናዕ ኣርእዩ ድንን ብምባል ኣኽብሮቱ ገሊጹ ኮፍ በለ።

እቲ ወርቃዊ ዓቢ ገበል'ውን ከምቲ ዝናብ ዘጠልቀሩ በጊዕ ኣብ ጸጉሪ ቆርበቱ ንዘሎ ማይ ከነግፍ ከብል ሰብነቱ ዝገብሮ ንሰብነቱ ኣርገፍገፈ። ኣብዚ ግዜ እቶም ኣብ ልዕሊኡ ኮይኖም እንዳነደዱ ፍሉይ ብርሃን ዘልበስዎ ኣንጸባራቂ ናይ እሳተ ጎመራ ምካኽ ተፈናጢሩ ኣብ ሙሉእ ኣዳራሽ ተለጣጠፈ። ካልኣይ ግዜ ከምኡ ምስገበረ'ውን ተመሳሰልቲ ናይ እሳተ ጎመራ ንጣራት ሙሉእ ብሙሉእ ተራገፈ። ኣብቲ መንደቕን ቦሎፎንን ዝዓለቡ ዝፍቲ ናይ ሓዊ ፍንጣሪታት ግና ነቲ መንደቕ ኮነ ነቲ ቦሎፎን ከይሃሰዩ ብቐጽበት ኣብቲ ዝነበርዎ መኪኹም ጠፍኡ።

ሸው እቲ ቀይሕ ገበል ርእሱ ቅንዕ ምስ ኣበለ፣ ናብ ሓመዳዊ ፈረስነት ተለወጠ። ካብ ልዕል'ዚ ብወርቅን ዕንቁን ዝተወቀበ ፍሉይ ፈረስ'ውን እቶም ብወርቅን ዕንቁን ብዝተወቀበ ሃይማኖታዊ ልብሲ ዝደመቐ ናይ ቫቲካን ዋና ጳጳስ ብንጉሳዊ ስርዓት ርግእ ኢሎም ካብቲ ፈረስ ወረዱ። ብድሕርዚ ነቲ ፈረስ ኣብ ዝባኑ ሕስይ ሕስይ ኣቢሎም ብናይ ምሕዝነት መንፈስ ምዕጉርቱ ቸብ ምስ ኣበልዎ እቲ ሓመዳዊ ፈረስ ብናይ ብርሃን ፍጥነት ናብ ላዕሊ ሓፍ ኢሉ ብምዝላል ነቲ ነዊሕ ቦሎፎን ናይቲ ኣዳራሽ ኳሕ ትብል ድምጺ ከየስምዕ ሰጊሩ በረረ..... ተሰወረ። እዚ ነቶም ከፊል ተኣክብቲ ጋሻ ዝኾነ ነገር ነበረ'ሞ ብዙሓት ተገረሙ። ምኽንያቱ እቲ ፖፕ ኣብ ናይ G8 ጉባኤ ድኣምበር ኣብ ናይ G20 ጉባኤ ተረኪቦም ኣይፈልጡን'ዮም።

እዚ ናይ ቫቲካን ቀንዲ ፖፕ ወይ ጳጳስ ንናይ ዓለም ናይ ካቶሊክ ኣብያተ ክርስቲያናት ከምድሌቶም ከገብሩ ዝኽእሉን ንሃይማኖታት ኤውሮጳ ብሙልኡ ምስ ሰዓብቶም ከእዝዙ ስልጣን ዘለዎም ጳጳስ ምዃኖም ይፍለጥ። ብቅሉዕ ኮነ ብሕቡእ መራሕቲ ከሳብ ምዃምን ምድስካልን ዝበጽሕ ስልጣን ኣለዎም። ሎሚ ኣብዚ ጉባኤ ክርከቡ ከለዉ ድማ ብፍላይ መራሕቲ ሃገራት G20 ካብ ምግራም ሓሊፎም ደስትኦም ወሰን ኣይነበሮን። ምኽንያቱ ነቲ ወሳንን ቀንድን ሞተር ናቶም ከገብሩ እንተኽኢሎም ኩሉ እቲ ጉዳይ ዘብቅዑን ዝሞተን ምዃኑ ስለዝተረድኦም እዮም። እቶም ፖፕ ፈረሶም ኣፋንዮም ብፍጹም ዝተረጋገኣ ኩነት ኣብቲ መድረኽ ምስ ቆሙ፣ መጀመሪያ እቲ ኣብ ከባቢ መድረኽ ዝነበረ ጸሊም መራሒ ኣሜሪካ ነቲ ዓይኒ ሆረስ ዘመልክት ምልክት ቅርጺ ፒራሚድ ብጸጋማይ ዓይኑ ድሕሪ ምርኣይ ኢድ ነሲኡ

ብናይ ኣኸብሮትን ተገዛእነትን መንፈስ ድንን በለ። ካልኣት'ውን ኣብ ዘለውዎ ቆይሞም ተመሳሳሊ ኣኸብሮት ኣርአዩ።

እቲ ጳጳስ ንመራሒ ኣሜሪካ ካብቲ ዝደነነሉ ኣቕኒዖም ልክዕ ጓልን ወድን ከምዝገብርዎ ዓይነት ኣሰዓዕማ፣ ምዕጉርቱ ብኸልተ ኢዶም ሒዞም ብከንፈሮም ንከንፈሩ እንዳዳህሰሱ ኣብ ዓሚቕ ስምዒት ኣትዮም ክስዕምዎ ጀመሩ። ሒደት ምስተሰዓዓሙ'ውን ኣቋሪጾም፣

“ደቀይ!” ክብሉ ጀመሩ፣ “ናይታ ሓዳስ ዓለም ተሸየምቲ፣ ደቀይ! ናይ ልዑልና እሙናት ዉሉድ! እንቋዕ ደስ በለኩም! ናጽነት ካብዚ ከም ዝጅምር ተነጊርኩም ኢኹም። ኣንጻርነት ካብዚ ከም ዝጅምር ተነጊርኩም ኢኹም! ፍጹም ዝኾነ ናጽነት ክንለብስ ኣለና። እዚ እቲ ሓደን ተራን ዝኾነ መረጋገጺ ናጽነት ኢዩ! ገደብ ዘይብሉ ናብራ ኣብ ቅድሚና ይጽበየና ኣሎ። ብዘይ ፍርሕን ብዘይ ገደብን ብዝመሰለናን ብዝፈተናዮን መንገዲ ምንባር ክንለምድ ኣለና! በዚ'ውን ባህታ ርኽቡ!” ኢሎም፣ ስሉስ ኩርናዓዊ ምልክት ብዘለዎ ኣርማ ነቲ ኣዳራሽ የማነ ጸጋም ባሪኹም ንከናፍር መራሒ ኣሜሪካ ተመሊሶም ነኸሱ.....።

ዘይእመንን ዘሰንብድን ነገር ኢዩ ነይሩ! ተነፋፊቕም ጸኒሖም ሕጂ ከምዝተራኸቡ ፍቕራት ወድን ጓልን፣ ናይ ሓድሕድ ኪሲንግ ንብሎ ተግባር ክፍጽሙ ጀመሩ። መድረኽ ናይቲ ኣዳራሽ ብዕልግና ብዝተላበሰ ፍንፋንን ዘስካሕክሕን ናይ ፍትወት ትንፋስ ረሰነ። እቲ ጳጳስን ጸሊም መራሒ ኣሜሪካን ነቶም ተኣከብቲ ኣቕሚጦም ንልዕሊ ሓሙሽተ ደቓይቕ ዝኣክል ግዜ፣ ብስምዒት ከንፈር ንከንፈር ተናኺሶም ክሰዓዓሙ ጸንሑ። በዚ ተግባር ዝተገረመ ተኣካቢ ኣይነበረን። ኩሎም ብሕድኣት ተሰዓዒሞም ክሳብ ዝውድኡ ተጸባዩ ደኣምበር ዝበልዎ ነገር የለን፣ ናይ ምግራም መልክዕ'ውን ኣየርአዩን።

ብድሕሪ'ዘን ነዋሕቲ ደቓይቕ፣ እቲ ጳጳስ ንመራሒ ኣሜሪካ ስዒሞም ምስ ኣፋነው ነቲ ሒዝዎ ዝጸንሐ መድረኽ ተረከቡ። ንሱ'ውን ካብ ኣካባይ ናብ ተኣካባይ ተቐይሩ ምስቶም ብጽቱ ከይዱ ኮፍ በለ። እቶም ጳጳስ'ውን ምስ ሙሉእ ልብስ ተክህኖኦምን ብወርቅን ዕንቁን ዘጋየጸ ኣኸሊሎምን ደፊኦም ኣብቲ መድረኽ ብኹርዓት ሒደት ንየው ነጀው ድሕሪ ምባል፣

“ክብሪ ነቲ ናይ ጸልማት ልዑል!!” ክብሉ ጀመሩ..... ።

እቶም ተኣከብቲ'ውን ብሕብረት ጠጠው ኢሎም እንዳኣጣቕዑ ንቃል ምስጋና ናይቲ ጳጳስ ብናይ ሓባር ድምጺ ደጊሞም ቦትኦም ሓዙ።

“ደጊመ እንቋዕ ደስስስስ.... በለኩም!” በሉ።

እዞም ናይ ላቲን ሓረግ ዘርኢ ከምዘለዎም ዝንገረሎም ጳጳስ ነቲ እንዳተወራረሰ ዝመጸን ኣብ ዘመኖም ዝተረከብዎን ስልጣን ልዕሊ ዝኾነ ነገር ይፈትውዎን፤ የኽብርዎንዮም። ኣዝዮም'ውን ዘመናዊ ጌሮም'ለዉ። ኣቐዲሞም ዝነበሩ ናይ ቫቲካን ናይ ካቶሊክ ሊቀ ጳጳሳት ደፊሮም ዘይገበርዎ ነገራት ኩሉ እዞም መበል 22 ጳጳስ ኣብ ጽባሕ ሹመቶም ተግቢሮም'ለዉ። ተዓቂቦም ዝነበሩ ናይ ካቶሊክ ቤተ ክርስቲያን ናይ ቀኖና ሕግታት ኣብ ኣደባባይ ኣፍሪሶም'ለዉ። ካብ ብዙሕ ሓደ ንምጥቃስ'ውን ነዚ ሕጂ ዝገበርዎ ዘለዉ ናይ ተመሳሳሊ ጾታ መርዓ ብግልጺ ምፍቃዶምን ብመንገዲ ቤተ ክርስቲያን መርዓኦም ከምዝፍጽሙ ምግባርምን ይጥቀስ። ቡብእዋኑ'ውን ጠጠው ኢሎም የመርዕውዎም። እዞም ቀዳማይ ጸላእቲ ኢትዮጵያ ዝኾኑን ኣብ ፈቐዶ መድረኽ ደጋጊሞም ነዚ ጽልኣቶም ዝገልጹን እዞም ጳጳስ ግብረሰዶማውያን ሕጋዊ ጽላል ከምዝወሃቦም ገይሮም'ዮም። ኣብ ፈቐዶ በዓላት ግብረ ሰዶማውያን'ውን እዞም ጳጳስ ናይ ክብሪ ዕዱምም እዮም። እዞም ኣቡን ካልኣት ብዙሓት ዘሰንቡዱ ተግባራትን ስርዓታትን ብመንገዲ ካቶሊካዊት ቤተ ክርስቲያን ንክትግበሩን ክጠቓለሉን ገይሮም'ዮም። ምስ ንግስቲ እንግሊዝ ብምትሕብባር'ውን ነቲ “ሂውማን ትራፊክ” ብዝብል ስያመ ዝፍለጥ ንግድን ምዝውዋርን ሰብ ተጠናኺሩ ክቕጽልን፤ ቁጽሪ ዝስረቐ ሕጻናት'ውን ክውስኽ ትእዛዝ ኣመሓላሊፎም'ዮም። ናይዚ ኹሉ ወጻኢታት'ውን ሙሉእ ብሙሉእ ብናይ ቫቲካን ካቶሊክ ቤተ ክርስቲያን ዝሸፈን ክኸውን ከሎ ናይቲ መኽሰብ ተጠቓሚት'ውን ባዕላ ኢያ። ካብ ሃገራት ዓለም ዝስረቐን ዝዕደጉን ሕጻናት ብናቶም ላዕለዋይ ሓለዋ ብዝምራሕ ብመንገዲ ካቶሊካዊት ቤተ ክርስቲያን ኢዮም ብቐጥታ ዝመሓላለፉ። እዞም ህጻናት'ውን ምስተደፈሩን ምስተገረፉን ፍርቆም ንሉሱፌል ክስውኡ ከለዉ እቶም ዝተረፉን ንመስዋእትነት ኣይኮኑን'ዮም ተባሂሎም ተመሪጾም ዝተርፉን ድማ ኣመንዝራነት ንምስፍሕፋሕ ብዝብል ብናይቲ ጳጳስን ንግስቲ እንግሊዝን ዝተመስረቱ ክቡር ለይታኢ ክለባት ከምዝወፈሩ ይግበር። ብንግዲ ሓሸሸን ብተመሳሰልቲ ዘይሕጋውያን ተግባራትን ሃብቶም ዘኻዕበቱ ኣባላት ናይቲ መዓሙቕ ጸልማት ዝኾኑ ሓደ ሓደ ሃብታማት'ውን ነዞም ህጻናት ብቐጥተኛ መንገዲ ካብቲ ጳጳስ ይገዝእዎም። ኣሳቕዮም ድማ ነቲ ናይ ጸልማት ልዑል መሓጎሲ ምስ ተጠቐሙሎም ድማ ናይ መውስቦ ባርያ ገይሮምም ድሕሪ ምጽናሕ ኣብ ዘድለዮም ግዜ ሰብነቶም ተሓሪዱን ተቐዲዱን ደሞም ንመስተ ይውዕል። ልቢ ኩሊትን ካልኣት ኣካላቶምን ድማ ብምትካኽን ብምቅጻልን ብምጥባስን ከምኡ'ውን ኣፍሊሖም መረቐ ብምስታይ ዝግበር ናይ ኣምልኾ ስርዓት ንምፍጻም ይጥቀሙሎም። እዚ ዝተለመደን ብዘይምቁራጽ ክትግበር ዘለዎ ተግባርን ምዃኑ በቲ ጳጳስ ተሓጊጉ'ሎ። ኣብ ናይ ቀኖና ሕጎም'ውን ኣትዩ ይርከብ። በዚ ዓይነት ሕጉ ግና ውሑዳት ዝቃወምዎ ስለዘይተሳእኑ ኣብቲ ኣብ ጀርመን ብራስልስ ዝርከብ ቤት ፍርዲ ክሲ ተመስሪትዎም ኣሎ። እቶም ብህይወት

100 ሽሕ ህጻናት ዝተሸሰሱ ጳጳስን ንግስቲ እንግሊዝን ከምዝኸውን ገይሮም ነቲ ፋይል ንምዕጻውን ንጉጅለ ናይቲ ከሰስቲ ብምቕታል ነጻ ክወጹ ሓርኮትኮት ክብሉ ይርከቡ። ዝተበሃለ እንተተበሃለ ግና እቶም ጳጳስ ግዲ ኣይህብዎን ኢዮም። “እቲ ዘመን በጺሑ፣ ሹመትና መጺኡ። ፊትዩ ጸሊኡ ፍጡር ናይ’ዛ ፕላኔትን ኩለንትናኣን ኣብ ትሕቴና ክኸውን’ዩ” እንዳበሉ ነቶም ብናይ ምሕዝነት ስምዒት ንዝመኽርዎምን፣ “ብመጠኑ ጥንቅቕ.....እንተ በልና.....ኣቦና.....” ንዝብልዎም ኩሎም፣ “ኣይ! ንዮ በሎ! ዘመን ፍርሒ ክብቅዕ ኣለዎ!” ኢሎም ብገታርነት ብወግዒ ምምላስ ዝጀመሩ ገና ኣብ ዝተሸሙሉ ቅንዖት ኢዮም።

“ደጊመ እንቋዕ ደስስስስ..... በለኩም!!” ክብሉ ቀጸሉ።

“ነዚ ናጽነት ዝተመልአ ምንቅስቃስ ክንገብርን ገደብ ኣልቦ ርወዮት ክኸነልናን ናይቲ ዓቢ መራሒና ሰናይ ፍቓድ ኢዩዎ!”

“ሕቶታትኩም ሰሚዕና’ለና። ኣጠቓሊልና ኣዕጋቢ መልሲ ክንህብ ኢና” ምስ በሉ፣ መራሒ ኣሜሪካ ኣብ ገጹ ናይ ምምታእ ስምዒት ተስተውዓለሉ። ምናልባት ቅድሚ ሕጂ ኣብ ዝነበሩ ኩሎም ጉባኤታት ንሱ ኣብ ዝመርሖም ጉባኤታት ባዕሉ መልሲ ይህብ ስለዝነበረ ክኸውን ይኸእል። ይኹን ደኣምበር ነቲ ምምትኡ ከይቐጸሎ ትርኢት ገጹ ብፍሽኽታ ተለወጠዎ ደስ እንዳበሎ መልሶም ንምስማዕ ተዳለወ።

እቲ ጳጳስ ከሳዶም ኣድኒኖም ንውሱናት ሰከንድ ሰቕ ኢሎም ድሕሪ ምጽናሕ፣ ቅንዕ ኢሎም ካብ ርሑቕ በተን ኣቕሪቦም ዝሪኡለን ሽሑር የዲንቶም ኣፍጢጦም ነቲ ተኣካቢ ኣትኩሮም ቃነዩ። ኩሎም መራሕቲ ሃገራት’ውን ልዑል ፍርሕን ምንቅጥቃጥን ብዘለዎ ሕንጡይነት ናይ ዘረብኦም ምጅማር ይጽበዩ ነበሩ። ብጀካ ውሑዳት ምናልባት’ውን ብጀካ እቶም ናይ G8 ሃገራት መራሕቲ እቶም ካልኣት ፊት ንፊት ብኣካል ምስረኣዮም ናይ መጀመርታኦም ኢዮም ፍሉይ ፍርሒ ከም ዝነበሮም ካብ ትርኢት ገጾም ምርዳእ ይከኣል። እቶም ጳጳስ የዲንቶም እንዳሰረቑ በብሓደ ይጠምትዎም ደኣምበር፣ ነቲ ናይ ሩስያ መራሒ ግና ልዕሊ ሓደ ደቂቕ ጠሚቶም’ለዉ። መራሕቲ ካልኣት ሃገራት ነዲንቲ ናይቲ ጳጳስ ብምፍራሕ ከም ምሽቕራር፣ ምሕፋር፣ ምፍራሕን ከም ናይ ኣኽብሮታዊ ምሽቕራርን ክስተውዓለሎም ከሎ፣ ኣብቲ ናይ ሩስያ መራሒ ዝነበረ ትርኢት ግና ዝተፈለየ ነበረ። ምስ ኣፍጠጡሉ ንሱ’ውን ኣፍጢጡን ክሳዱ እኳ ከየድነነ፣ ምጥማቶም ክሳብ ዘብቅዑ ከምዝተጸበዮም እዩ ዝርኣ። ኣብ ርእሰ’ዚ እውን እቲ እንኮ፣ የእጋሩ ኣመሳቂሉ ኮሪዑ ጽግዕ ኢሉ ኮፍ ኢሉ ዝርኣ መራሒ ሩስያ ጥራይ ነበረ። እቲ ጳጳስ ፍጥጥ.... ንሱ’ውን ፍጥጥ.... ! ኣብዚ ግዜ’ዚ ነቲ፣ ሩስያ ናብዚ ሕቡእ ሕብረት ኣብዝተጸንበረትሉ እዋን መራሒ ኣሜሪካ ብውልቁ ናብ ቤተ መቐደሶም ከይዱ ኣብ

እዝኖም ሕሹኽ ዝበሎም ነገር ትዝ በሎም መስለኒ ደጊሞም ብውሽጦም ሓሰብዎ። ነቲ ዝሓሰብዎ'ውን ከይተፈለጦም ብውሽጦም ዝደግምዎ ዘለዉ መሲልዎም ብዙሕ ብዘይስማዕ ድምጺ ብሕሹኽታ ደጊሞም ተዛረብዎ። እዚ ድምጺ'ውን ኣብቲ ቪድዮ እንዳታቕራረጸ ከስማዕ ተኸኢሉ'ሎ። “ትትረፍ ኢለ ነይረ። ግን እቲ ፍቱው ወደይ ዝበለኒ ነገር ኣስሒቱኒ። እንታይ እዩ ነይሩ ዝበለ? ኣባቴ.... ብዘይ ሩስያ.... ነታ ሓዳስ ዓለም ምምስራት ኣብ ልዕሊ ዝሄኸ ርእሰኻ ሓዲጋ ምፍጣር ይመስለኒ። ‘ሓዲጋ’ ምባሉ እኳ ዘይመስል እንተኾነ.... ገለ ሓዲጋ ምፍጣር ይመስለኒ። ስለዚ....” ካብ ሓሳብም ተመለሱ። ንቢይኖም ኣብ ዝህውትቱሉ ዝነበሩ ሰዓት እቶም ተኣከብቲ ሙሉእ ብሙሉእ ኣይስምዑ ደኣምበር ገለ ነገር ይዛረቡ ከምዘለዉ ተረዲእዎም ነበረ'ሞ እንከዕለብጡ ተስተውዓሉ። “ኣይስማዕን'ዩ...” ክብሉ ቁሩብ ዝተረፎም'ውን ነይሮም። ውሑዳት ግና ጸሎት ምዃኑ ገሚቶም ከሳብ ዝውድኡ ተጸብይዎም። እቶም ጳጳስ'ውን ምስ ዝሄኸ ርእሰይ ኢየ ተዛሪበ ዝብል መልእኽቲ ብዘሕልፍ ኩነት ሕሹኽታ'ኦም ወዲኦም ዓው ብዝበለ ድምጺ ቀጸሉ።

“ስለዚ ነቲ ሓርዩ ነዚ ስልጣን'ዚ ዝሃበና መራሒና ክብሪ ይኹነሉ! መንም ብናትና ፍቓድ እንተዘይተጓዲዙ ከጠፍእ ኢዩ! እንተ ዘይተሓባቢሩ ከስበር'ዩ። ዓይኑ እንዳረኣየ'ውን ናይ ዘልኣለም ህይወት ከምልጦ'ዩ። ኣብ ጎኒ እቶም ተሳዓርቲ ኮይኑ'ውን ከጠፍእ ኢዩ። ንስኽትኩም ግና ናጻ ኢኹም'ሞ ናጻ ኩኑ! መግለጺ ልዑልና ናጽነት፣ ሕብረትን ሓድነትን ኢዩ! ስለዚ ናብዚ ሕብረት ስለዝመጸኹም ደስስስስ ይበልኩም!!”

“ክቡራንን ክቡራትን ናይታ ሓዳስ ዓለም ሹማምንቲ! ዝሄኸ ርእሰኹም ኣጥፍኡ'ሞ ናብ ኣጀንዳና ንእቶ” በሉ። ኩሎም የዲንቶም ዓሚቶም ጸኒሖም ቆሕ ኣበሉ። በዚ ግዜ እተን ኣብ ግንባሮም ዝነበራ ሓጻርቲ ጸለምትን ጠዋያትን ኣቕርንቲ ናብ ውሽጢ ጠሓሉ። 666 ዝብል ኣብ ግንባሮም ዝነበረ ምልክት'ውን ተመሊሱ ሰብ ኮኑ። እቶም ጳጳስ'ውን ርእሶም ኣጥፊኦም ንዕኦም መሰሉ።

እቶም ጳጳስ ህድእ ኢሎም'ዮም ዝዛረቡ። ከሳዶም ኣቕኒዶም ነቶም ተኣከብቲ ፊት ንፊት እንዳጠመቱ ኣብ ክንዲ ምዝራብ፣ ከሳዶም ኣቕርቂሮም ብግንባሮም እንዳስተውዓሉ ምዝራብ ኢዩ ዝቐሎም። ነገራት ምድግጋም ይፈትዉ። እንተዘይደጋጊሞም ሰብ ዝርድኦ ኣይመስሎምን። ምናልባት'ውን ኩሉ ከምኦም ደንቆሮ ዝኾነ መሲልዎም ይኸውን።

መራሒ ኣሜሪካ ነቲ ኩሉ ሕቶታት ዝቐበል ዝነበረ ኣብ ልዕሊ'ቲ መድረኽ ጠጠው ኢሉ ኢዩ። ሕጂ ግና ዓንተዎ ዘይነበረን ካብይ ከም ዝመጸ ዘይፍለጥን ምቹእን ብዙርያኡ ብወርቂ ዝተለበጠ ዝመስል ምዕሩግን ኣብጸባራቕን ዝኾነ መንበር ተኸስተ። እቶም ጳጳስ'ውን ኩርዕ

ኢሎም አብኡ ኮፍ በሉ። አብ ቅድሚ እቲ መራሒ አሜሪካ ቆይሙሉ ዝጸንሐ ቦታ ዝነበረ ናይ ቁመት መመደሪ ጠረጴዛውን መንም ከይተንከፎ አብ ግዚኡ ትሕት ኢሉ ነቲ አቡን ከምዝምቸኦ ኮይኑ አብ ቅድሚኡም ተደቀኖም። ምስቶም ተአከብቲ ብግልጺ ካብ ምርእኦይ'ውን ኣይዓገቶምን።

“አ ሓደስቲ ናይ G20 ሃገራት መራሕቲ! ብናይ ሉሱፌል ዋና ዋና ሹማምንቲ ናይ መተሓዳደሪ ሕጊ መሰረት መንም ኣባል ኮነ መራሒ፤ አብ ጉባኤ ኮነ አብ ዝኾነ ቦታ ሃንደበት ብዝርእዮ ተአምርን ዘደንቕ ነገርን ተገሪሙ ብኣድናቕት ከፋጺ ኮነ ናይ ኣድናቕት ቃላት ከዛረብ፤ ወይ'ውን እህህህ.... ኢሉ ኣፍጢጡ ናይ ምስትውዓል ተግባር ብጥብቂ እኳ እንተዘይኮነ ኩልኩል ኢዩ። አብ ክንድኡ ግና ዝኾነ ተአምር ክግበርን ክግለጽን ከሎ፤ ምንም ነገር ከም ዘይተፈጠረ ሓሲቡ ነገር ግን ነቲ ዝረኣዮ ነገር ኣኽብሮት ንምሃብ ቆይሙ ከጣቕዕ ወይ'ውን ነቲ ቀንዲ ናይ መምለኺ ስርዓት ዝኾነ ናይ ሆረስ ፒራሚድ ቅርጺ ብኢዱ ሰሪሑ አብ ቅድሚ ጸጋማይ ዓይኑ ብምግባር ምስጋንኡ ኢና ከነቕርብ ዘለና። በዚ ኸኣ ነቲ ዝረኣዮ ነገር ተገዛኢ ምዃኑን ተአማንነቱን የረጋግጽ። ናይቲ ጥበብ በዓል ቤት ንሱ ባዕሉ ምዃኑ'ውን በዚ መንገዲ ኣረጋጊጹ ይኾርዕ፤ የመስግን። እምበር.... ምግራም.... ምድናቕ....” ብማለት ቅልል ዝበለ መተሓሳስቢ ሃቡ። እቶም ተአከብቲ'ውን ብ “ተረዲኡና” ዝዓይነቱ ኣጣቂዖም ብማእከል ናይቲ በእዳዎም ዝሰርሕዎ ቅርጺ ስሉስ ኩርናዕ የዲንቶም ኣሕሊፎም ብምጥማት ናይቲ ተአምራት በዓል ቤት ምዃኖም ኣወጁ። ቅልል ብዝበለ ምሳሌ እዚ ቅርጺ ስሉስ ኩርናዕ ናቶም መስቀል ማለት ኢዩ።

ከምቲ ብሰዓብቲ እምነት ክርስትና፤ መስቀል ናይ እምነቶም መግለጺ ዝኾነ፤ ሰዓብቲ ሳፕሮኤል ድማ እዚ ቅርጺ ስሉስ ኩርናዕ መግለጺኦም ኢዩ። ዓቢ ኣብዮታዊናን ናይ ናጽነት ኣቦናን ኢሎም ዝጽውዕዎ ሓይሊ፤ ንመጀመርታ ግዜ ጥበቡ ዝገለጸሉ፤ ንወድ ሰብ ዘሰልጠነሉ፤ ንወድ ሰብ ተገሊጹ ዝተራእየሉ፤ ብዙሕ ተአምራት ዝገበረሉ፤ ናይ መጀመርታ ቤተ መቐደሱ እዚ ናይ ስሉስ ኩርናዕ ፒራሚድ ኢዩ። ምድራዊ ጥበቡ ንወድ ሰብ ገሊጹ ዘርኣየሉ፤ የዲንቶም ዝኸፈተሉ፤ ንመጀመርታ ግዜ ንዕኡ ክስዕቡን ከምልክዎን ዝገበረሉ ቦታ ስለዝኾነ ናይቶም ሰዓብቱ መስቀል ኮይኑ የገልግል። ንሳቶም'ውን ንዕኡ እሙናት ምዃኖም ይገልጹሉ። ተጻረርቲ መስቀል ምዃኖም ይእውጁሉ። ናይ ኣቦኦም ክብሪ ይገልጹሉ። ተአማንነቶም የረጋግጹሉ፤ ወዘተ...., ናይዚ ኣርማ ሰዓብቲ ነብሳት በዚሓም ማለት ብናቶም ትርጓሜ፤ ዓወቶም እንዳሰፍሐ ምምጽኡ ዘረጋግጽ ይኸውን ማለቶም ኢዩ።

እቶም ጳጳስ ቀጸሉ፤ “ንሕቶታትኩም አብ ኣእምሮይ መዝጊበ ሒዘዮ'ለኹ። ካብቲ ናይ መጀመርታ ሓታቲ ተበጊሰ ብስሩዕ ቅድመ ተኸተል ይኸውን መልሲ ዝህቦ” በሉ። ነዚ አብ

ዝተዛረቡሉ ቅጽበት ካበይ ከም ዝመጹ ዘይፍለጡ ንኣሸቱ ኣትማን ኣብ ማእከል ጸጉሮም ፈለኸለኹ ክብሉ ጀመሩ። ቀጺሉ፣ ገጹ ናይ ሰብ ዓጽሚ ዝመስል፣ ካልእ ኣካሉ ግና ቅርጺ ገበል ዝመስል ህጻን ኣብ ትሕቲ እግሮም ኮፍ ኢሉ፣በተን ቀጠንትን ኣዝዩን ነዋሕትን ዝኾና መልሓሱ ከንፈሮም ደጋጊሙ ክልሕስ ተስተውዓለ። ብዙሕ ኣይጸንሐን ልሕስ ልሕስ ኣቢልዎም ከደ። እቶም ኣትማን'ውን ሰዓብዎ።

“ኢንዶኒዥያ!” ክብሉ ጀመሩ። ፋልማይ ሓታቲ መራሒ ኢንዶኒዥያ ስለዝነበረ።

“እዚ መጽሓፈ ሄኖክ ተባሂሉ ዘሎ ናይ ዓለምና ናይ መጀመርታ ጽሕፈት ኢዩ። እዚ'ውን ካብ ካልእ ፍልይ የብሎ። ናይ መጀመርታ ኮይኑ ብናይታ ሃገር ቋንቋ ጥራይ ምርካቡ'ውን ከምኡ። ሄኖክ ባዕሉ እንተኾነ ወድሰብ ከንሱ ሚእቲ ካብ ሚእቲ ኣእምሮኡ ዝተጠቀመ ሰብ ነይሩ። ወድ ሰብ ካብ 20 ፐርሰንት ንላዕሊ ኣእምሮኡ ኣይተጠቀመን። ሄኖክ ግና 100% ናይ ኣእምሮኡ ኣይ ኪው /IQ/ ዝተጠቐመ እንኮን ናይ መጀመርያን ሰብኣዊ ፍጡር ኢዩ ነይሩ። ልዕሊ ኩሉ ግና ነቲ ልዑልና ጥራይ ዝፈልጦ ነገር፣ እዚ ሄኖክ ዝተባሃለ ሰብ ብዝርዝር ምፍላጡን ክሳብ እቲ ቦታ ከይዱ ምስናዱን፣ ንዕኡ'ውን ብናይ ወድሰብ ቋንቋ ጽሑፉ ንሕዝቢ ዓለም ክበጽሕ ስለዝጸዓረን ከምኡ ኽኣ ክኸውን ስለዘይግብኦ፣ ንብዙሓት'ውን ስለዘስሕት ኣተኩሮ ክንህቦ ተገዲድና ኣለና። ኣብ ውሽጡ'ውን ብሙሉኡ ናይቲ “ናይ ወድሰብ ላዕለዎይ ኣካል ኢየ” ዝብል ኣካልን ናይ ሰዓብቲ ጭፍርኡን ሓፈሻዊ ኣሰራርሓን ተግባርን ተገሊጽዎ ኣሎ። ካብ ናይ ጸሓይን ወርሕን ጀሚሩ ካሳብ ናይቶም ጭፍርኡ ናይ ስራሕ ብጽሒትን መንፈሳዊ ኣሰራርሓን ኣመዳድባን ገሊጹሉ ኣሎ። ነቲ ዝረኣዮ'ውን ተዛሪቡሉ ኣሎ። እቲ ላዕለዎይ ኣካል ንልዑልና ብዝምልከት ዝሓወሰሉ ገለ ገለ. . . . ሓሶት ነገራት ገዲፍካ ብዙሕ ሓቅታት ኣለዎ። ኣብ ርእሰ'ዚ እውን ከም ካልኣት ናይ ሃይማኖት መጽሓፍታት ተራ ዘይገብርዎ ነገራት ኣብ ውሽጡ ሒዙ'ሎ። ኣብዚ ሕጂ ሰዓት ኣብ ኢድ ኩሉ ሰብ ዝርከብ መጽሓፍ'ውን እንተኾነ ከም መንም መጽሓፍ ተራን ዋላ ሓንቲ ክነግር ዘይክእልን ይምሰል ደኣምበር ኣብ ውሽጡ ግን ብዙሕ ሓቅታት ኣለዎ። ኣብቲ ቀንድን ኣብ ኢድና ጥራይ ዘሎን ሙሉእ መጽሓፍ ድማ ካብ ካልኣት ሃይማኖታዊ ጽሑፋት ዝፍለየሉ በብዓይነቱ ነገራት ኣለዎ። ካብዚኣም'ውን እቲ ቀንዲ፣ ንመጀመርታን ንመወዳእታን ግዜ እታ ገነት ዝተባህለት ንደቅሰባት ተሓሲባ ዝነበረት ቦታ ኣበይ ከም ትርከብን ብልክዕ ቦታ ኣበይ ከም ዝኾነ ብንጹር ዝሰፈረሉ መጽሓፍ ምዃኑ ኢዩ። ብተወሳኺ'ውን እቲ ካብ ጥፍኣት ማይ ዝደሓነ ናይ መጀመርታን ናይ መወዳእታን ነገድ መስፈሪኡ ዝገበራ ምድሪ ኣየነይቲ ምድሪ ከምዝኾነት ብግልጺ ስለዘፍልጥ ኢዩ። ናይ መጀመርታ ቋንቋ ኣየናይ ከምዝነበረ'ውን ስለዝጥቁም ኢዩ። እዚ ጥራይ'ውን ኣይኮነን ወድሰብ ቅድሚ ምፍጣሩ ካልኣት ፍጡራን ከምዝነበሩ ኣጸቢቐ ስለዘረጋግጽ ኢዩ።

ወድሰብ ኣብ ዝተፈጠረሉ ቅንያት እቶም ፍሉያት ፍጥረታት ማለት፤ መጽሓፍ ቅዱሶም ከይዘርዘረ “ኔፊሊም” ጥራይ ኢሉ ዝጸውዖምን ምስ ደቅሰባት መውሰቦ ፈጺሞም ዝተዳቐሉን፤ ደሓር’ውን ንናይ ልዑልና ዕላማ ደጊፎም ኣብ ጎኑ ዝቐመጡ ረቀቕትን ስልጡንን ዝነበሩ ፍጡራን ዝገበርዎ ዓመጽ ተንቲኑ ስለዝገለጸሉ ኢዩ። ካብ ፍረ ነገራቱ ገሊኡም እዚኡም ኢዮም። እዞም ሓቕታት ድማ ምእንቲ ድሕነት ልዑልና፤ ከይተፈለጡ ከጸንሑ ነይርዎም። ከይተፈለጡ ብምጽንሖም’ውን ንናይ ሄኖክ መጽሓፍ ጥራይ ዘይኮነ ነቲ ቀንዲ መጽሓፍ’ውን ከይተረፈ ኣብ ምልክት ሕቶ ከእቱ ከኢሉ’ሎ። ነቲ ክፍጠር ንደልዮ ዘይንጹርነት’ውን ጽቡቕ ሓገዝ ኮይኖም ኣለዉ። ብርግጽ ነቲ ሄኖክ ብዛዕብኡም ዝጸሓፎ፤ መጽሓፍ ቅዱሶም ብሓንቲ ቃል ብምጥቕላል ገሊጽዎ ይሓልፍ። ንዕኡ’ውን እንተኾነ ካልእ ትርጉም ከሕዝን ከወሃቦን ኢና ጌርና። እስከ ሓደ ናይ ቤተ ክህነት ሊቅ ከም ምዃንይ መጠን ነቲ መጽሓፍ ገንጺሊ ሓደ ምሳሌ ከርኢ’ሞ ከረድእ ክፍትን” ብማለት፤ ከም ላግጺ ዝበለ ፍሽኽታ ኣርኣዮ’ሞ ርግእ ኢሎም ተንሲኦም ነቲ ስክሪን ዳህሰስዎ። ዓበይቲ ፊደላት ነቶም ተኣከብቲ ብንጹር ከም ዝንበቡ ኮይኖም ክርኣዩ ጀመሩ። እቶም ጳጳስ’ውን ገፈፍ ገፈፍ እንዳበሉ፤ ናብቲ ስክሪን ብኢዶም እንዳጠቐሙ ከረድኡ ጀመሩ።

“ኦሪት ዘፍጥረት ኣብ ዝብልዎ፤ ምዕራፍ 6 ቁጽሪ 1ን 2ን ከምዚ ክብል ይጅምር፤ “ኮነ ድማ ሰብ ኣብ ልዕሊ ገጽ ምድሪ ኺበዝሕ ምስ ጀመረ፤ ኣዋልድ ከኣ ምስ ተወልዳሎም፤ እቶም ደቂ ኣምላኽ ድማ ነተን ኣዋልድ ሰብ፤ መልክዔኛታት ከም ዝኹና ምስ ረኣዩ፤ ካባታተን ዘዝሓረይወን ኣንስቲ ወሰዱ።”

“ኣብ ምዕራፍ 6 ቁጽሪ 4 ድማ ከምዚ ይብል፤ “ደቂ ኣምላኽ ናብተን ኣዋልድ ሰብ ምስ ኣተዉ፤ ንሳተን ከኣ ምስ ወለዳሎም፤ ቦቲ ዘበን እቲ፤ ብድሕሪኡ ድማ፤ ኣብ ምድሪ ንጉዓት ሰባት (ኔፊሊም) ነበሩ። እቶም ካብ ጥንቲ ስሙያት ዝነበሩ ጀጋኑ ሰባት እዚኣቶም እዮም።” ይብል።

“ደቂ ኣምላኽ ዝብል ዘሎ ንመን ኢዩ? እቶም ንጉዓት ሰባት (ኔፊሊም’ከ) በዓል መን ኢዮም? ኢልኩም ንዝኾነ ናይ ሃይማኖት ሊቃውንቲ ሕተቱ። ዝህቡኹም መልሲ ሓደ ዓይነትን ተመሳሳልን መልሲ ኢዩ። ኣብ ናትና ቤተ ክርስቲያን ኮነ ኣብ ካልእ ተመሳሳሊ ቦታታት ካልእ ትርጓሜ ተዋሂብዎ ከምዝተርፍ ኢና ጌርና። እንታይ ኢዩ ንሱ? ደቂ ኣምላኽ ዝብል ዘሎ ንወገን ኣቤል፤ ኣዋልድ ሰብ ዝብል ድማ ንወገን ቃኤል ኢዩ ኢሎም ኢዮም ዝነግሩኹም። ካልእ ሓቀኛ መልሲ ክትረኽቡ ኣይትኽእሉን። ምዝብራቕ ክበሃል ከሎ ብቐሊል ምሳሌ ክግለጽ ከሎ ነዚ ይመስል። ቅድሚ ኣዳም ካልእ ፍጡር ነይሩ ኢልካ ምሕሳብ ሓጢኣት ከም ዝኾነ ነጊርናዮም ኣለና። እቲ ዝሓዘዎ መጽሓፍ ግና ብዝጸረየ ኣገላልጺ ነቲ ሓቂ ይነግሮም

አሎ። ከሰምዑ ዘለዎም ግና ንዓና ኢዩ። ከመይ ገይሮም ሓሲቦም ኢዮም? ንደቂ አቤል ደቂ አምላኽ፣ ንደቂ ቃኤል አዋልድ ሰብ ኢሉ ዝስይምን ዝጽውዕን አካል’ከ ከመይ ገይሩ ክህሉ ይኽእል? ፍልልይ’ከ ከመይ ገይሩ ብኸም’ዚ ይግለጽ? ኢሎም ከሓቱ ይኽእሉ ነይሮም፤ ከምኡ ንኸይገብሩ ዝገበርና ንሕና ኢና። አዝዮም ውሑዳት’ውን ንመጽሓፈ ሄኖክ ጠቂሶም “ንጉዓት ሰባት (ኔፊሊም) ዝወደቐ መላእኽቲ ኢዮም” ዝብል ሓቀኛ መልሲ ክህቡ ጀሚሮም አለዉ። ነዚ መልሲ ክህቡ ዝጀመሩ መጽሓፈ ሄኖክ ምስረአዩ ኢዮም። በዚሓ ሓንቲ ሙሉእ ሓሳብ ማዕረ ከንድዚ ለውጢ ዘምጽእ ካብ ነበረ፣ ሙሉእ መጽሓፈ ሄኖክ እንተ ዝአቱ ድማ ከንድምንታይ ክሳራ ከውርደልና ከምዝኽእል ሕሰቡ። ኣብዚ ሕጂ ሰዓት ግና ኣብ ዕላማና ዝፈጥሮ ሽግር የለን። ንነዊሕ እዋን ከይተፈለጠ ምጽንሑ ግና ጠቂሙና አሎ። ዝወደቐ መላእኽቲ ተባሂሉ ምጽዋዕ ዝተጀመረ መጽሓፈ ሄኖክ ምስተረኸበ ከምዝኸነ ኣስተውዕሉ። ብዝኸነ፣ ናይዚ ሕቶ ሓቀኛ መልሲ ዘሎ ኣብ መጽሓፈ ሄኖክ ጥራይ ኢዩ! መጽሓፈ ሄኖክ ብዛዕባ እዞም ኔፊሊማት ከምዚ ክብል ነቲ ሓቂ ኣስፊርዎ’ሎ። ኣብ መጽሓፈ ሄኖክ ምዕራፍ 5 ቁጽሪ 69 ፣ ሄኖክ ነቶም ደገፍቲ ልዑልና ዝኾኑ ኔፊሊማት ንምትዕራቕ እንዳተለኣኣኸ ኣብ ዝልምኖም ዝነበረ ወቕቲ ንዝነበረ ኩነታት የርእየና፣ ከምዚ ይንብብ፣ “ናብዚ ቅረብ ቃለይ’ውን ስማዕ፣ ነቶም ምእንትኦም ክትልምነሎም ኢሊ ዝለኣኸኩኻ ንሓጢኣት ዝተግሁ ደቂ ሴት ኬድካ ንገሮም። ንስኻትኩም ንሰባት ክትልምነሎም ይግበኣኩም ነይሩ፣ ሰብ ግን ንዓኹም ክልምነልኩም ኣይግብኣን ነይሩ።” ይብል። ከምዚ እንዳበለ’ውን ኣብ መንጎ ደቅሰባትን ኔፊሊማትን ዘሎ ሓድነትን ፍልልይን ብዝርዝር እንዳተንተነ ይቐጽል። ይኹን ደኣምበር መጽሓፈ ሄኖክ ኣብ ሙሉእ ዓለም ኣብ ዘለዉ መጽሓፍ ቅዱሳት ከይካተት ስለዝገበርና፣ መንም ከስተውዕሎን ሓደ ኣካል ናይቲ መጽሓፍ ገይሩ ክቐጽሮን ኣይከኣለን። ዓቢ ስራሕ ተሰሪሑ ዝበልናዮ’ውን ነዝን ነዚ ዝኣመሰለን ኢዩ። በዚ ሓደ ምሳሌ ንኩሎም ካልኣት ነገራት ጠቕሊልኩም ክትሓሰቡን ብዛዕባ’ቲ ኩነታት ክትርድኡን ትኽእሉ። ሄኖክ ብዛዕባ እቲ ዝነበረሉ ግዜ ጥራይ ዘይኮነ ብዛዕባ ዘይነበረሉ ዳሕረዋይ ዘመን ከይተረፈ ጽሑፉ’ሎ። ብዛዕባ እቲ ኢየሱስ ዝተባሃለ’ውን ኣቐዲሙ ዝጸሓፈ ሄኖክ ኢዩ። ብሓጺርን ንጹርን ቋንቋ፣ ነቲ ናይ መጀመርታ መጽሓፍ ቅዱስ ዝጸሓፈ ሄኖክ ኢዩ። ካልእ ኩሉ ተረፍ ኢዩ። ናይ ሄኖክ መጽሓፍ ቅድሚ ብሉይ ኪዳን ዝተጸሓፈ ኢዩ። ሄኖክ ባዕሉ ካብ ኣዳም መበል 7ይ ትውልዲ ኢዩ። ብዛዕባ ሰዓብቲ ልዑልና፣ እንታይነቶምን መንነቶምን ዝተዘርዘረሉ መጽሓፍ ኢዩ። ስለዚ ኣተኩሮ ሂብናዮ’ለና። በዝን ብኻልኣት ተዘርዚሮም ዘይውድኡ ምኽኒታትን ተቐሪጹ ንኸወጽእ ንርና’ለና።

“ርግጽ ኢዩ፣ ከምቲ ሓደ ውልቀሰብ ወይ ጉጅለ ነቲ ዝድግፎን ዝቐበሎን ኣካል ሓያል እንዳገበረን ኣድኒቐን ዝጽሕፍ፣ ንሱ’ውን ነቲ ላዕለዋይ ኣካል እንዳድነቐን እንዳጋነነን ጽሑፍዎ

አሎ። አሸናፊነቱ ዝጸሓፈ'ውን ደጋፊኡ ስልዝኾነ ኢዩ'ሞ ኣይገርመናን። ናትና ልዑል ግና ንዓወቱ ብጽሑፍን ብተስፋ ዝመልኦ ወረን ዘይኮነሲ ከምቲ ሎሚ ብግልጺ ዝረኣኹሞ ብተግባር ኢዩ ዘርኣየናን ዘርእየናን! እሞ እዚ መጽሓፍ ብኣፈታሪኽነቱ ጥራይ ተወሲኑ ከምዝተርፍ ምግባር ልዑል መስዋእቲ ይሓትት ነይሩ።

“ኣብዚ ሕጂ ሰዓት ግና ብመንም ይፈለጥ ኣይፈለጥ ዝኾነ ለውጢ ኣየምጽእን። ነቲ እንተተፈለጠ ጉድኣት ኣየምጽእን'ዩ ኢልና ዝሓሰብናዮን ነቲ ቀዳሞት ኣቦታትና ዝዘባረቐዎን ኢና ኣብ ኢድ ኩሉ ከምዝርከብ ዝገበርና። ብሓጺሩ ነዚ ገነት ዝተባሃለ ቦታ ብጀካ ልዑልና መንም ኣይፈልጠን። ሄኖክ ጥራይ ይፈልጦ ነይሩ። ንዕኡ'ውን ርቕቕ ብዝበለ መንገዲ መልእክተኛና ልኢኽና፤ እቲ ኣገዳሲ ሙሉእ ሓሳብ ክጠፍእን ብኻልእ ተመሳሳሊ ሙሉኣት ሓሳባት ክትካእን ጌርና'ለና። ካብ ሚእቲ ዘይውሕዱ “በለ” “በለ” “በለ” ዝብሉ ቃላት ግእዝ ጥራይ ኣብ ናይ ነፍስ ወከፍ ሙሉእ ሓሳብ መእተውን መዕጸውን ከምዝካተት ብምግባር፤ መን ተዛራቢ መን ኣዛራቢ ከምዝኾነ ክሳብ ዘይፍለጠሉ ደረጃ ኣዛቢዕናዮ ኣለና። ርግጽ'ዩ ደንጉና ኔርና። ይኹን ደኣምበር እቲ መጽሓፍ ምስተረኽበ ናይ መጀመርያ ዕማምና ዝገበርናዮ፤ ነታ ነጥብን ካልኣት ነገራትን ምዝባዕ ነበረ። ነዚ ምትግባር እንተኽኢልና ድማ፤ ነቲ መጽሓፍ ከምዘለዎ ሰሪቕና ኮነ ኣጥፊእና ንጥቀሞ ነገር የለን። ኣብ ክንድኡ፤ ተዛቢዑ እንተጸንሐ ኢዩ ንኻልእ ተወሳኺ ስራሕ ክሕግዘና ዝኽእል። ከምዝበልከዎ፤ ነቲ ካልእ መጽሓፍ'ውን ናብ ምልክት ሕቶ መታን ከእቱ። ስለዚ ገዲፍናሎም ወጺእና። ሙሉእ ብሙሉእ ኣብ ኢድና ጥራይ ከም ዝርከብ ምግባር ምንም ጥቕሚ ስለዘይነበሮ ማለተይ ኢየ። ሕጂ'ውን ጥቕሚ የብሉን። ቀንድን ዓብን ነገር ግና እቲ መጽሓፍ ምስተረኽበ ብሙሉኡ ኣብ መጽሓፍ ቅዱስ ከይካተት ምግባርና ኢዩ። ካብ ሕዝብታት ዓለምና ነዚ መጽሓፍ ኣብቲ ቀንዲ መጽሓፍም ብከፈል'ውን እንተኾነ ኣካቲቶም ዝጥቀሙሉ ናይ ኢትዮጵያን ኤርትራን ኣብያተ ክርስቲያናት ጥራይ ኢየን። ውሑዳት ነቲ ነገር ተረዲኦም ናይ መጀመርያ ቋንቋ ግእዝ ምዃኑ ከይፈልጡን ሄኖክ'ውን ዝጸሓፎ ብግእዝ ምዃኑ መታን ከይፍለጥ ኢልና እቲ መጽሓፍ ኣብ ዝተረኽበሉ ቅንያት ንዝተወሰነ ክፍልታት ብግሪኽ፤ ብእብራይስጢ ኣስተርጓሚናን ቀደም ዝተጸሓፉ ከምዝመስሉ ጌርና ብምድላውን ኣብ ማእከላይ ምብራቕን ኣብ ኤውሮፓን ከም ዝብተን ጌርና። በዚ'ውን ናይ'ቲ መጽሓፍ ኣክራኻርነት ኣበራቲዕናዮ። ክሳብ ሕጂ'ውን ሄኖክ ዝጸሓፈሉ ቋንቋ ኣክራኻሪ ኢዩ ዘሎ። ከምዚ ዝገበርና'ውን ኮነ ኢልና ኢና። እዚ ኮይኑ'ውን ኢትዮጵያውያን መሃይም ስለዝኾኑ ከመግቱ ኣይክእሉን ደኣምበር ተኸራኺሮም ክረትዑ ምኽኣሉ ነይሮም። ከመይ ገይሩ ብብዙሕ ቋንቋ ክጸሓፍ ይኽእል? ኣብ ዘመን ሄኖክ ዝነበረ ናይ ዓለም ቋንቋ ግእዝ ከምዝነበረ እንዳተፈለጠ ከመይ ጌሩ ብግሪኽ ክርከብ ይከኣል? ኢሎም እኳ ኣይሓተቱን። ከምዘይሓቱ'ውን ርግጽታት ኔርና። ኣብዚ ሕጂ ሰዓት'ውን ኢትዮጵያውያን ዝሓሰቡ ዘለዉ

ካብ ግሪክ ናብ ግእዝ ከም ዝተተርጎመ ኢዩ። በዚ ውን ብዙሕ ግዜ ይስሕቕ ነይረ። ምኽንያቱ ናይ ግሪክ ፊደል ዝመጸ ትማሊ፣ ናይ ግእዝ ቋንቋ ግና ኣዝዩ ቀደም ስለዝኾነ ኢዩ። ሄኖክ ኣብ ዝነበረሉ ዘመን ድማ፣ ግሪክ /ጽርዕ/ ዝበሃል ሕዝቢ ኮነ ቋንቋ ኣይነበረን። ይትረፍ'ዶ ኣብ ናይ ሄኖክ ዘመን ኣብ ናይ ኣብርሃም ዘመን እኳ ግሪክ ዝበሃል ነገር ኣይነበረን። ኣብ ናይ ሄኖክ ዘመን እብራይስጥ ዝበሃል ቋንቋ ንባዕሉ ኣይነበረን። ቋንቋ እብራይስጥ ንግእዝ ወድወዱ. . . . ኢዩ። ቋንቋ ከደባለቐ ከሎ'ኳ ግእዝ ጥራይ ኢዩ ህልውናኡ ሓልዩ ኣብ ኢትዮጵያ ጥራይ ተወሲኑ ዝተረፈን ከሳብ ሎሚ ዘሎን። ቋንቋ ኣብ ዝተደባለቐሉ ግዜ እቶም ካብ ነገድ ሴም ዝኾኑ ነዚ ናይ ሕጂ እብራይስጥ ዝተበሃለ ቋንቋ ምዝራብ ጀመሩ። ብድሕሪ እቲ ምድብላቕ ቋንቋታት ዝተወለደ ኣብርሃም እብራይስጥኛ ከዛብ ጀመረ። ብድሕሪኡ ዝተንሰሓ ትውልዲ ውን ሓዘዎ ቀጸለ። ኣብ ዘመነ ሙሴ ውን ንዕኡ ይጥቀሙ ስለዝነበሩ ሕገ ኦሪት ተጻሒፉ ተዋህቦም። ኣጽንዕዎ ተመሃርዎ። እቲ ሕገ ኦሪት ድማ ሰዒቢ ከምዘነጽር፣ ናብ ኢትዮጵያ ኣተው'ሞ ናብ ግእዝ ተተርጎመ። ከምዚ ኢዩ እቲ ታሪኽ። ነዚ ኢዩ ብዙሕ ግዜ ዝስሕቑ። ንሶም ግና ጠቓሚ ከምዘይኮነ ስለዝኣምኑ ብቐሊሉ ነቲ ንብሎም ነገራት ንምቕባል ተማኒኦም ኣይፈልጡን። ስለዚ መጽሓፈ ሄኖክ ንዓና ኣዝዩ ወሳኒ ስለዝነበረ ኣተኩሮ ሂብናዮ ጸኒሕና ኣለና፣ ነዚኦም ዝኣመሰሉ ሰፋሕቲ ዕማማት ውን ሰሪሕና'ለና።

“እቲ መጽሓፍ ስለምንታይ ኣብኡ ከምዝተረኸበን ዝተጻሕፈሉ ቋንቋ እንታይን ብኸመይን ከምዝነበረ ሓቲትካ ኣለኻ። ብግእዝ ከምዝተጻሕፈ እብ ላዕሊ ገሊጸዮ'ለኹ። እወ እቲ መጽሓፍ ዝተጻሕፈ ብቋንቋ ገነት ኢዩ። በቲ በዓል ሳድስ ዝኾነን ነቲ ናይ መጀመርያ ሰብ ኣዳም ተባሂሉ ዝተዳለወ፣ በዓል ሸውዓተ ተነባቢ ፊደላት ዘለዎን 26 ሆሄያት ብዝሓዙ ፊደልን ቋንቋን ኢዩ ተጻሒፉ። ኢትዮጵያውያን ግእዝ ይብልዎ። እዚ ቋንቋ'ዚ ሃይማኖታዊ ቋንቋ ኣይነበረን። ናይ ሕዝቢ ዓለም ወይ ናይ ኩሉ ወድሰብ ቋንቋ ዝነበረ ኢዩ። ቋንቋታት ከከፋፈሉ ከለዉ ውን መሰረቶም ግእዝ ገይሮም ኢዮም ተመቓቂሎም። ቋንቋ ቅድሚ ምምቕቓሉ ኮነ ድሕሪ ምምቕቓሉ ናይ ኢትዮጵያ ሃገራዊ ቋንቋ ኮይኑ ኢዩ ጸኒሑ። ኣብ ዓለምና ኣብዚ ሕጂ ግዜ እቶም እንኮ ቋንቋ ግእዝ ተጠቀምቲ፣ ኢትዮጵያውያንን ሓዲት ኤርትራውያንን ጥራይ ኢዮም። ካብ መበል 19 ክፍለ ዘመን ጀሚሩ ግና ነቲ ቋንቋ ብኻልእ ተኪኦም ናይ ግእዝ ዘርኡ ከይሓደገ ብዝተሓደሰ ቋንቋ ለዊጦም'ለዉ። ኣምሓሪክ ይበሃል። ሕጂ ውን ሃገራዊ ቋንቋኦም እዚ ኣምሓሪክ ዝበሃል ኢዩ። እቲ ፊደሉ ያው ከምቲ ናይ ግእዝ ፊደል ኮይኑ 34 ዝኾኑ ሆሄያት ኣለውዎ። በዚ ምኽንያት ብዙሕ ጽሑፋት ግእዝ ናብ ኣምሓሪክ ክትርጉምዎም ተገይሩ'ሎ። ኩሎም ናይ ግእዝ ሰነዳት ውን ኣብ ኢድና ኣለዉ። ብሓጺሩ እቲ ቋንቋ ከጠፍእን ናትና ዝኾኑ ሰባት ጥራይ ንምርምር ክጥቀሙሉን ጌርና'ለና። ኣብኡ ኣብ ውሽጢ ኢትዮጵያውያን ካብ ብዙሓት ብውሑዱ ናትና ኣብ ዝኾኑ ናይ ቤተ ክህነት

ሰባት ጥራይ ተወሲኑ ከተርፍ ብዙሕ ሰሪሕና'ለና። ስለዚ መጽሐፈ ሄኖክ ብግእዝ ኢዩ ነይሩ ተጻሒፉ። ብድሕርዚ ብዉሑድ መጠን ነቲ ዝተበረዘ ናብ ኣምሓርኛ ተርጎምዎ። ንሶም ከምኡ ቅድሚ ምግባርም ግን ጌና ግእዝ ኣብ ዝጥቀሙሉ ዝነበረ እዋን ንሕና ብእብራይስጥን ብግሪኽን ተርጉምና ሃንደበት ከም ዝተረኸበ ኣምሲልና ሰብ ኣብ ዘይበዝሐ ጫካ ሰንደናዮ። ተረኺቡ ተባሂሉ ጉድ ተባህለ። ኣብ እስራኤል'ውን ብተመሳሳሊ ከምኡ ኢና ጌርና። ሰዒቡ ናብ እንግሊዝኛን ናብ ኩሉ ቋንቋታትን ተተርጎመ። እታ ሓቀኛ ግና ምሳና ጥራይ ኢያ ዘላ። ከምኡ ዝገበርና ናይቲ ዝተጻሕፈሉ ልክዕ ግዜ መታን ከይፍለጥን ኣከራኻሪ ኮይኑ ክቐጽል ብዝበል ኢዩ። ነቲ ብጽርዕ /ናይ ቀደም ግሪኽ/ ተረኺቡ ዝተባህለ 1 ሽሕ ፣ ብእብራይስጥ ተረኺቡ ዝተባህለ ድማ 2 ሽሕ እንዳገበርና ብኹሉ ቋንቋን ኣብ ዝተፈላለያ ሃገራትን ኣብ ዝተፈላለየ ዘመንን ከም ዝተረኸበ ኣምሲልካ ካብ ምድንጋርን ዝሓይሽን ዝቐልልን ሰራሕ ኣይነበረን። ንሱ'ውን ሰለጠና።

“እቲ መጽሓፍ ኣብ ኢትዮጵያ ዝተረኸበሉ ሚስጥር ከፍልጠኩም” በሉ'ሞ፣ ነቲ ንጹርን ሰፊሕን ስክሪን ኣጸብዕቶም ተጠቂሞም ግንጽል. . . ግንጽል. . . ምስኣበልዎ፣ ጢጥ. . . ጢጥ. . . ጢጥ. . . ዝብል ትሑት ድምጺ ከሰማዕ ጸንሐ። ኣብ ዝደልይዎ ቦታ ምስ በጽሑ ትንክፍ ኣቢሎም ነቲ ናይ ቪድዮ ምስሊ ክጅምር ገይሮም ብሕድኣት ናብ መንበሮም መጺኦም ኮፍ በሉ። ፍርቂ ጠመተኦም ናብ ስክሪን ፍርቂ ጠመተኦም ናብቶም ተኣከብቲ ገይሮም ትንተናኦም ቀጸሉ። እቲ ዝትንትንዎ ነገር'ውን ብምስሊ ቪድዮ ውሕዘቱ ሓልዩ ነቶም ተኣከብቲ ብግልጺ ምርኣዩ ቀጸለ። “እቲ መጽሓፍ ኣብ ኢትዮጵያ ክርከብ ዝኸኣለ ብሰንኪ ወድ-ወዱ ኢዩ። ብናይ ሄኖክ ወድ-ወዱ ማለተይ ኢዩ። ኣቐዲሙ ብሓውኹም መራሒ ኣሜሪካ ከም ዝተገለጸ ወድሰብ ብኢፍትሓውነት ብጥፍኣት ማይ ምስ ጠፍኦ ካብ ናይ ምድሪ ሰባት ሓደ ውልቀሰብ ጥራይ ነቲ ላዕለዋይ ኣካል ኣይሓደጎን ነበረ'ሞ ምስ ቤተሰቡ ደሓነ። እዚ ንሄኖክ ወድ-ወዱ ዝኾነ ኖህ ዝተባህለ ውልቀሰብ ምስ ቤተሰቡን ምስ ናይ ምድሪ እንስሳታትን ምስ ደሓነ፣ ሚዛናውነት ብዝጎደሎ መንገዲ፣ ነታ፣ እቲ ናይ መጀመርያ ሰብ ዝተሰጎላ ምድሪ ክሰፍረላ ሃቦ። እዚ ሰብኣይ ናብ ኢትዮጵያ ከይዱ ኣብ ጥቓ ምንጪ ሩባ ግዮን ኣብ ዘሎ ሓደ ጎቦ ይዓልብ። እዚ ሰብ ናይ ሄኖክ ወድ-ወዱ ከም ምዃኑ መጠን ናይ ኣቦሓጎኡ ኩሉ ዶክመንት ብኽብሪ ሒዙ ኢዩ ናብ መርከብ ኣትዩ። ካብ መርከብ ወጺኡ ኢትዮጵያ ኣብ ዝተባህለት ምድሪ ናብራ ጀመረ። ካልኣይ ምዕራፍ ወድሰብ'ውን ብመንገዲ እዚ ሰብኣይ ጀመረ። ኣብዚ ሓድሽ ዝኾነ ካልኣይ ናይ ወድሰብ ምዕራፍ ድማ ኣብኡ ኣብ ኢትዮጵያ ምስ ደቂ ክነብር ብምጅማሩ፣ ብመንገዲ ደቂ ብዝሕ ዝበሉ ደቅ-ደቂ ኣፍረዮ'ሞ ሓደ ርእሱ ዝኸኣለ ነገድ ኮነ። ነቶም ነገዳቱ ኣኪቡ'ውን ነቲ ብትእዛዝን ሓይልን ናይቲ ላዕለዋይ ኣካል ዝተሰርሐ መርከብ መጠኑ ኣንኢሶም ነገር ግን ኣመሳሰሎም ክሰርሑ ኣዘዘም'ሞ ክልተ ተመሳሰልቲ መራኽብ

ክሰርሑ ከኣሉ። ብድሕርዚ ነቶም ሴም፣ ካም፣ ያፌት ዝተባሃሉ ሰለስተ ደቁ ካብቲ ላዕለዋይ ኣካል ብዝተዋሃቦ መምርሒ መሰረት ናብ ሰለስተ መካዝናት ፋሕ ኣበሎም። ንሴም ነታ ናይ መጀመርታ ዝኾነት ናቱ መርከብ ሂቡ ምስ ነገዱ ብሸነኽ ቀይሕ ባሕሪ ክኸይድ መርሐ። ንካም ካብተን ሓደሽቲ ዝተሰርሓ ሓንቲ መርከብ ሂቡ ናይ ሩባ ኣባይ (ፈለግ ኒል) መስመር ሒዙ ብሸነኽ ምዕራብ ነዛ ናይ ሕጂ ኣፍሪቃ ክሕዝን ክፋረን ናብ ምድሪ ኣፍሪቃ ኣፋነዎ። ንያፌት ድማ ነታ ዝተረፈት መርከብ ሂቡ ህንዳዊ ውቅያኖስ ኣቋሪጹ ክሓልፍ ኣዘዘ። እዞም ሰለስተ ነገዳት 50 ዓመት ኣብ ዘይመልእ ግዜ ምድላዊቶም ኣጻፊፎም፣ ከምቲ ኣቦኦም ክድሕን ከሎ ዝገበሮ ዓይነት ናይ እንስሳታት ምምቕቓል ገይሮም መርከቦም ብሰብን ብእንስሳን እንዳጓዳዎዙ ናብቲ ዝተሓበርዎ ኣንፊት ተዋፈሩ። ብመሰረት እዚ ዓይነት ዝርግሐ ነገዳት'ውን፣ ሴም ኤውሮፓን ብሙሉኡ ማእከላይ ምብራቕን ሓዘ፣ ካም ኣፍሪቃ ብምልእታ ሓዘ፣ ያፌት ብሙሉኡ ርሒቑ ምብራቕ ሒዙ ህይወት ቀጸለ። ኖህ ግና ኣብቲ ዝነበሮ ምድሪ ኢትዮጵያ ተወሲኑ ተረፈ። ኣብ ማዕዶ ግዮን ናብ ዘላ ስፍራ ተጓዲዙ'ውን ኣብታ ቦታ ሓንቲ ቁሽት መስሪቱ ክነብር ድሕሪ ምጽናሕ ሞተ። ደቅ-ደቁን ሓሽከራቱን ከኣ ቀበርዎ። ነቶም ደቁ ከፋኑ ከሎ ምስኡ መታን ክኾኑ ዘትረፎም ካብ ሰለስቲኦም ዝተዋጽኡ ትውልዲ ነበርዎ። መጽሓፈ ሄኖክ ሓሙሽተ ጥራውዝቲ ይንበርዎ ደኣምበር ዝኾነ ካብኣቶም ከይተወሰደ ኣብ ኢትዮጵያ ኢዩ ተሪፉ። እተን ኣርባዕተ ጥራዝ ኣብ ኢትዮጵያ ኣብ ዝተፈላለየ ስፍራታት ኢዮም ነይሮም ዝርከቡ። ነቲ ሓደን ቀንድን ግና እቶም ምስኡ ዝነበሩ ነገዳት ወይ ደቅ-ደቁ፣ ኖህ ሞይቱ ክቐብርዎ ከለዉ ነቲ ቀንዲ መጽሓፈ ሄኖክን ካልኣት ታሪኻዊ ሰነዳት፣ ኣብ መቓብሩ ኣንበርዎ። ኣስተውዕሉ! ቅድሚ ሕጂ ብተደጋጋሚ ከም ዝተገለጸልኩም እቲ ላዕለዋይ ኣካል ብናይ ቁጽሪ ቀመር ኢዩ ንዓለም ሒዝዎ ዘሎ። ኩሉ መንፈሳዊ ኣሰራርሕኡ ምስ ናይ ቁጽሪ ቀመርን ምስ ፊደላት ግእዝን ዝተተሓሓዘ ኢዩ። ናትና ልዑል'ውን ብናይ ቁጽሪ ቀመር ከም ዝምራሕ ትፈልጡ ኢኹም። ስለዚ እቲ ጥፍኣት ማይ ዝተኸስተሉ ብ1656 ዓመተ ዓለም ኢዩ ነይሩ። ሰብ ካብ ዝፍጠር ኣብ መበል 1656 ዓመቱ ናይ ማይ ጥፍኣት ኣጓነፈ/ ድሕሪ 5500 ዓመት ብ1656 ዓ.ም ድማ እቲ ካብ ሕዝቢ ዓለም ተሰዊሩ ዝጸንሐ ናይ ኖህ ቦታ መቓብሩ ተረኽበ። ኣብ 1656 ዓ.ም ሓደ ንጉስ ኢትዮጵያ ኣብ ልዕሊ መቓብሩ ቤተ መንግስቲ ሓነጸ። እዚ ትርእይዎ ሕንጻ ቤተ መንግስቲ ምሕናጽ ዝወድኦ ብ1656 ዓ.ም ኢዩ። ማይ ጥፍኣት ዝመጸሉ ብ 1656 ዓመተ ዓለም እንተድኣ ኮይኑ፣ ክርስትና ክሳብ ዝመጽእ ዝነበረ ዘመን 3844 ዓመታት ይኸውን። ድሕሪ ክርስትና ከም ብሓድሽ ሓደ ኢሉ ምቕጻር ካብ ዝጀመረሉ ግዜ እዚ ሕንጻ ክሳብ ዝተሓነጸሉ ዘሎ ግዜ ድማ 1656 ዓመታት ኢዩ። ናይዞም ክልተ ኣዝማን ድምር 5500 ዓመት ይኸውን ማለት ኢዩ። ካብቲ ናይ መጀመርታ

ወድሰብ አትሒዙ ካሳብ ግዜ ክርስትና ዝነበረ ዘመን ድማ ከም ትፈልጥዎ 5500 ዓመት ኢዩ።

“እቲ ላዕለዎይ ኣካል እንኮ ኣማኒኡ ኖህ ጥራይ ስለዝኾነን ይፈትዎ’ውን ስለዝነበረ ከምኡ’ውን ንዘርኢ ኢሉ ዘትረፎ ሰብ ከም ምዃኑ መጠን ብሸም ቤተ መንግስቲ ዘመኑ ሓልዩ መዘከርታ ኣቐመሉ። ቅርጹን ኩሉ ትሕዝቶኡን ነቲ መርከብ መሲሉ ተሰርሐ። ርግጽ ኢዩ ኢትዮጵያውያን ነዚ ታሪኽ ፈጺሞም ኣይፈልጥዎን ኢዮም።

“ብዝኾነ ድሕሪ ብዙሕ ዘመን ነቲ ኖህ ዝተቐበረሉ ቦታ፣ እዚ ንጉስ ኣብዚ ዝተባሃለ ዘመን ሃንደበት ነቲ ምድረ ቦዳ ዝመስል ቦታ ንቤተ መንግስቲነት ከውዕሎ ሓሰበ’ሞ ሓጹር ሓጸር። ሕንጻ ቅድሚ ምጅማሩ ከኩዓት ከሎ’ውን ምስ ኖህ ሓቢሮም ዝተቐበሩ ብርክት ዝበሉን ብብዓይነቱን ክቡር ማዕድናት ክርከቡ ከለዉ፣ እዚ ብቐርበት ዝተጻሕፈ ናይ ሄኖክ መጽሓፍ’ውን ምስኡ ይርከብ’ሞ ኣብ ኢድ እቲ ንጉስ ይኣቱ። ስለዚ እቲ ቀንዲ ናይ ሄኖክ መጽሓፍ ን5500 ዓመታት ተቐቢሩ ድሕሪ ምጽናሕ ናይ ሎሚ ኣስታት 400 ዓመት ኢዩ ተረኺቡ። ካብተን ካልኣት ኣርባዕተ ጥራዝ ዝበልጽን ንዓና ወሳኒ ዝኾነን እቲ ቀንዲ እዩ። በዚ’ውን እቲ ካብ ጥፍኣት ማይ ዝደሓነ ወድሰብ ናይ መጀመርታ መስፈሪቱ ዝኾነት ምድሪ እታ ዓዲ ምዃና ተረጋገጸ። ምኽንያቱ ናይ ኣቦሓጎኡ መጽሓፍ ሒዙ እንድዩ ተረኺቡ። ምስኡ ሓቢሩ ዓጽሙ ተረኽበ፣ ሃብትታቱ’ውን ተረኽበ፣ መጽሓፈ ሄኖክ’ውን ተረኽበ። ኩሉ ነገር ኢትዮጵያ ተረኽበ። በዚ መሰረት እዚ፣ እቲ ወሳኒ ዝኾነ ናይ ሄኖክ መጽሓፍ ተረኺቡ ኣብ ኢድ እቲ ንጉስ ይኣቱ’ሞ ብኽብሪ ይቐመጥ። ብድሕርዚ፣ ድሕሪ ሒደት ዓሰርተታት ዓመታት ኣብቶም ተኸታቲሎም ዝነገሱ ነገስታት ናይ ሰልጣን ባእሲ ይለዓል’ሞ ሓንቲ ተዋበቸ /ምንትዋብ/ ዝተባሃለት ዕድመ ዝደፍኣት ንግስቲ ካብ ቤተ መንግስቲ ንኸትግለል ይግበር። ኣብቲ ግዜ’ቲ ካብቲ ከተማ ርሕቕ ኢላ ትኸይድ’ሞ ነዚ ቤተ ክርስቲያን ኣስሪሓ ኣብዚ ምንባር ትጅምር። ኣብ ውሽጢ እቲ ቤተ መንግስቲ ዝነበሩ ሓደ ሓደ ዶኩመንታት ክትወስድ ከላ’ውን ነቲ ቀንዲ መጽሓፈ ሄኖክ ኣጠቓሊላ ኢያ ነይራ ወሲዳቶ” ብማለት ነቲ ኣብቲ ሰፊሕ ስክሪን ውልዕ ዝበለ ተንቀሳቓሲ ምስሊ ግልጽ ኢሎም እንዳረኣዩን ብኢዶም እንዳሓመልኩቱ ብምርኣይ ገለጻኦም ቀጸሉ። “ኣብቲ ግዜ’ቲ እቶም ነገስታት ህጻናት ስለዝነበሩን ናይቲ ወቐቲ ኩነታት’ውን ንሰልጣን ክብሉ ብዝገብርዎ ዝነበሩ ቅልስ ዝተመልኦ ስለዝነበረ፣ ናይ ሄኖክ መጽሓፍ ምስተረኽበ ብግቡእ ክምርምርዎን ከመርምርዎን ኣይደፈሩን። ግዜ’ውን ኣይነበሮምን። ኣብ ርእሰ’ዚ እውን ናትና ናይ ቅድም ሰባት ዝነበሩ ጳጳሳት እንዳለኣኽና ነመሓድሮም ስለዝነበርና ኩሉ ነገር ኣብ ሓጺር ርሕቀት ኮይኖም ይከታተሉን መንፈሳዊ ሰነዳት’ውን ይቆጸጸሩን ነይሮም። ብመንገዶም ጌርና’ውን ኣብቲ ዘመን ክስራሕ ንዝነበሮ ስራሕ

ሰሪሕና'ለና። ኣብ መጽሓፈ ሄኖክ ጥራይ ዘይኮነ ከምኡ'ውን ኣብ ካልኣት። ስለዚ እዚ መጽሓፍ ኣብ ዝተረኸበሉ ወቕቲ፣ ነቲ ቤተ ክርስቲያን ዝመርሖ ኣባልና ዝኾኑ ጳጳስ ስለዝነበሩ፣ ብቐዳምነት ዘርኣይዎም ንዕኡም ኢዩ። ኣብ ኢዶም ምስ ኣተወ'ውን በቲ ኩነታት ተገሪሞም፣ ነገር ግን ከም ዘይተገረሙ መሲሎም ቁሩብ ምስ ረኣይዎ፣ ብዙሕ ናይ ግእዝ ኣፍልጦ ስለዘይነበሮም ካልእ ልኡኽ ክሳብ ዝለኣኸሎም ነቲ ዓንተዎ ዝበልከዎ “በለ” “በለ” “በለ” ዝብላ ቃላት ጥራይ ብትን ብትን ኣቢሎም ንዕኡም መዘኻኸሪ ሒዞም ኣማቲኦም ጸንሑ። ኣብቲ ግዜ ጠቐሊሎም ሒዞም ከይዶም ከትርፍዎ፣ ክሓብእዎ ኮነ ከደናጉይዎ ይኸእሉ ስለዘይነበሩ ኢዮም መሊሶም። ቀስ ብቐስ ነዚ መጽሓፍ ኣብቲ ወቕቲ ዝነበሩ ሒደት ኢትዮጵያውያን ናይ ቤተ ክርስቲያን ሊቃውንቲ ምስረኣይዎ ብኢዶም እንዳጸሓፉ ስለስተ ዝኾኑ ኮፒታት ክጥርዙ ከኣሉ። ነዘን ብኢድ ተጻሒፈን ኮፒ ዝተገብራ መጽሓፈ ሄኖካት'ውን ሌክ ታና /ጣና/ ኣብ ዝተባሃለ ቀላይ ናብ ዝርከቡ ዝነበሩ ገዳማት ንኸልኦት ለኣኹሎም።

“እቲ ቀንድን ናይ መጀመርያን መጽሓፍ ግና ኣብኡ ተገዲፉ ብንግስቲ ተዋበኹ /ምንትዋብ/ ኣብ ዝተሰርሐን ቁስቋም ተባሂሉ ኣብ ዝጽዋዕ ኣብዚ ቤተ ክርስቲያን ውሽጢ እቲ መጽሓፍ ተነቢሩ ጸንሐ። ከይጸንሐ፣ እቲ ናትና ጳጳስ ነቲ ሓበሬታ ነቶም ቀዳሞት ኣባላትና ተንቲኑ ምስ ገለጸ ፈታዊ ጌርና ነዚ ሰብ'ዚ ልኢኸናዮ።

“ጄምስ ብሩስ ይባሃል። ተወላዲ ስኮትላንድ ክኸውን ከሎ፣ ናይ ዩናይትድ ኪንግደም ብዓል ውዕለት ኢዩ። እዚ ሰብ ብንግስቲ እንግሊዝ ተኣዚዙን እኹል ባጀት ተመዲቡሉን ናብ ኢትዮጵያ ብምኻድ ምስቶም ናይ ሽዑ ነገስታት ተራኺቡ፣ ሓቢሩ መኣዲ ካብ ምብላዕ ሓሊፉ ‘እሙን ፈታዊ’ ተባሃለ’ሞ ሹመት'ውን ተዋሃቦ። ካብ 1770 ዓ.ም ጀሚሩ'ውን ንሸውዓተ ዓመት፣ ጎንደር ኣብ ዝተባሃለት ከባቢ ዘላ ኣብ ውሽጢ ቁስቋም ቤተ ክርስቲያን ይነበር ነበረ። ንኸንድኡ ዝኣከል ግዜ ዝነበረላ መደቀሲቱ እዛ ክፍሊ'ዚኣ ኢያ። ብሩህ ኣእምሮ ዝነበሮ ሰብ ኢዩ። ናይ ልዑልና ኣቐዲሙ ዝነበረ ኣባል ከም ምዃኑ መጠን'ውን ብዙሕ ስራሕ ሰራሑ'ሎ! ኣብ ውሽጢ ሓጺር ግዜ ናይ ቋንቋኦም ሰዋሰው ፈሊጡን ተረዲኡን ካብኦም ንላዕሊ ሊቅ ኮይኑ ተረኸበ! ስለዚ ነቲ ቀንዲ መጽሓፈ ሄኖክን ነተን ካልኣት'ውን ገልቢጡ፣ ነተን ናብቲ ቀላይ ዝተለኣኸ'ውን ክሳብ ናብቲ ቦታ ከይዱ ሰሪቑ፣ ነቲ ክዛባዕ ዘለዎ'ውን ኣዛቢዑ፣ ንዕኡም ዝተርፍ'ውን ኣትሪፉ፣ ተመልሰ'ሞ ነቶም ናትና ሰባት ኣበርከተሎም። ንግእዝ ብጸዕሩ ምስ ሰዋሰዉ ዘጽንዐ ናይ መጀመርያ ናይ ኤውሮፓ ሰብ እዚ ትርጓይዎ ዘለኹም ጄምስ ብሩስ ዝተባሃለ ሰብ ናይ ቀደም ኣባልና ኢዩ። ብመንገዲ እዚ ሰብ'ውን ነቲ ኢትዮጵያውያን ንዲቕም ዝገደፍዎ ወሳኒ ወሳኒ ሰነዳት ከይተረፈ ኣብ ኢድና ኣተወ። ብኸምዚ ዓይነት ታሪኻዊ ፍጻመ ኢዩ መጽሓፈ ሄኖክ ኣብ ውሽጢ ኢትዮጵያ ክርከብ ዝኸኣለ። በዚ ዓይነት መንገዲ ኢዩ ኣብ

ኢድና ከአቱ ዝኸኣለ፣ ኢዩ እቲ መልሲ። ብድሕሪኡ ተተርጎመ። ስለዚ መጽሓፈ ሄኖክ ብግእዝ ተጻሒፉ ኣብ ውሽጢ ኢትዮጵያ ተረኪቡ ኣብ ኢድና ምእታዉ ጥራይ ኣይነበረን ጥቕሙ። ናይ ሄኖክ መጽሓፍ ኣብ ኢትዮጵያ ተረኪቡ ማለት “ናይ ኩሉ መንፈሳዊ ነገርን ሓፈሻዊ ታሪኽ ወድሰብን ኣብ ኢትዮጵያ ኢዩ ማለት ኢዩ” ንዝብል’ውን ተረዲእናሉ’ለና። እዚ’ውን እንተኾነ ካብ ልዑልና ዝተሰወረ ኣይነበረን። ኣብ ዝቕጽል ኣጸቢቕ ከምዝገልጽ ብሰብ ክዕመሙን ብባዕሉ ቦቲ ልዑልና ክዕመሙን ዘለዎም ነገራት ስለዘሎ ኢዩ።

“ኢትዮጵያውያን ብልክዕ ብዛዕባ ሄኖክ ኮነ ብዛዕባ መጽሓፈ ሄኖክ እንታይ ኢዮም ዝሓሰቡ? ኢልካ ሓቲትካ ኣለኻ፣ እቲ መልሲ ሓደ ኢዩ፣ ዋላሓንቲ! ካብ ዋላሓንቲ ዝሓይሽ መልሲ ዘድሊ እንተኾይኑ፣ ብዛዕባ ኣፈታሪኽነቱ ክሓሰቡ ይኸእሉ። ካብኡ ዝሓልፍ ነገር ግን የለን። ምሁራቶም እንተኾኑ ብመሰረት እቲ ዝመሃርናዮም “ዘመናዊ ናይ መጽናዕቲ ኣገባብ ዘይሓለወ” ይብሉኻ ደኣምበር ከምርምርዎ ኣይደፍሩን። ነዚ ብዝምልከት ኩልኹም ኣይትስግኡ! ይትረፍ’ዶ ብዛዕባ መጽሓፈ ሄኖክ ነዚ ሕጂ ንዘራረቦ ዘለና፣ ኣብዚ ጉባኤ ሓደ ኢትዮጵያዊ እንተዝዕደመሉ’ሞ ሰሚሑ እንተዝነግሮም ክብልዎ ዝኸእሉ ሓደ ነገር ኢዩ፣ “ንጽውጽዎይ ብጽውጽዎይ ጌርካ ሓቂ ናይ ምምሳል ድኻም” ይብልዎ ደኣምበር ክቕበልዎ ኣይክእሉን። ካብ ናይ ዓድኹም ዜጋ ሓደ ጸዕዳ ይትረፍ’ዶ ኣብዚ ጉባኤ ተዓዲሙ፣ ኣልዕል ኣቢሉ ብምሕሳው እንተዝነግሮምን እንተዝጽሕፈሎምን ግና ሚእቲ ካብ ሚእቲ ይቕበልዎ።”

በሉ’ሞ ብስቕታ ቁሩብ ስጉም ስጉም ኣቢሎም፣ ነቲ ሰፊሕ ንጹር ስክሪን ከም ንሽምዓ ኡፍፍፍ. . . . ኢሎም ኣጥፍእዎ። ነዚ ምስገበሩ ካባኡም እንዳጎታቱ ናብ መንበሮም ተመሊሶም ኮፍ በሉ። ኮፍ ኢሎም’ውን፣ “ጂፓን!” ክብሉ ጀመሩ።

“ኢትዮጵያውያን ገነት ኣብ ውሽጢ ዓዶም ምህላዋ ኣይፈልጡን። ኣዝዮም ዝቐጸሩ ናይ ቤተ ክህነት ሰባት ግና ኣፋፍኖት ኣለዎም። ነገር ግና ብመርትዖ መታን ከየረጋግጹ ዓቢ ስራሕ ስለዝሰራሕና ኣይፈልጡን’ዮም፣ ኢዩ እቲ መልሲ። ብርግጽ እቶም ቀዳሞት ኢትዮጵያውያን ገነት ኣብ ዓዶም ከም ዘላ ኣጸቢቆም ይፈልጡ ነይሮም። ካብ መበል 18 ክፍለዘመን ንደሓር ዘለዉ ግና ኣይፈልጡን ክፈልጡ’ውን ኣይክእሉን። እቶም ፈሊጦም ዝነበሩ ቀዳሞት ግና ብውሑዱ እኳ እንተኾነ ነዛ ዩኒቨርስ ክሳብ ምእዛዝ በጺሖም ነይሮም። ነፋሳት፣ ዝናብ. . . . ደመና ወዘተ. . . ምቁጽጻር ክኢሎም ነይሮም። ንሱ’ውን እንተኾነ ንተራ ሃይማኖታዊ መጀሃሪ ካብ ምግልጋል ሓሊፎም ንኻልእ ነገር ኣየውዓልዎን። ካልእ ክብልዎን ክገብርዎን ዝኸእሉ ነገር ኣይነበረን።

“ኢትዮጵያ ዘሕዝኑ ፍጡራት ዘለዋ ዓዲ ኢያ። ዜጋታታውን ኣይደማመጹን። ቀናኣትን ተንኮለኛታትን ኢዮም። ሃሜተኛታት’ውን ኢዮም። ሓደ ሰብ ተንሲኡ ንሓቂ እንተዝነግሮም ዝተዓብለሉ ስለዝመስሎም ኣሚኖም ንምቕባል ኣይደፍሩን። ንኣብነት ናይዚ ዘመን መንእሰይ ትውልዲ ሓደ ነገር ፈሊጡ ከነግርን ከጽሕፍን እንተዝፍትን እቶም ዓበይትን ሽማግሌታትን ርእስ ርእሱ ሃሪሞም ይመልስዎ ደኣምበር ከሰምዕዎ ኣይከእሉን። ሰፊሕ መጽናዕቲ ጌርና ብዝረኽብናዮ ውጽኢት መሰረት፣ ዜጋታታ ኣይከባበሩን። ንሓድሕዶም ብጣዕሚ ኢዮም ዝነፃፃቹ። ብመንነቶም ይሓፍሩ። ብዝሃእ ርእሲ ምትእምማን የብሎምን። ናይ ሰብ ደኣምበር ናይ ዝሃእ ርእሶም ሓቂ ናይ ምቕባልን ናይ ምእማንን ባህሊ ፈጸሙ የብሎምን። ንዓናን ነቶም ናትና ሰባትን ዝነገርናዮም ጥራይ ከይተማትኡ ይኣምኑ። ብሰንክ’ዚ እውን ብዙሕ ስራሕ ከንሰርሕ ጸኒሕና ሕጂ’ውን ንሰርሕ ኣለና። ኣብ ርእሰ’ዚ ናትና ጸዕሪ፣ ናይ ዝሃእ ርእሶም ባህሪ ከውስኹሉ ከለዉ ድማ ንስራሕና ከቀላጥፉን ከቃልሉን ከኢሎም ኣለዉ። ስለዚ ስግኣት ኣይሃሉኻ! ሕዝቢ ኢትዮጵያ ከነቅሕ ኣይከእልን ኢዩ። ከማን ሕሉፍ ሓሊፉ፣ ህልውና ናይቲ ላዕለዋይ ኣካል ዝጠራጠሩ ሕዝብታት ዝበዝሕዎ ዓዲ ኢትዮጵያ ኢያ። እቶም ዘመናዊ ትምህርቲ ዝጠዓሙ ዜጋታታ’ውን በዚ ኢዮም ፈላጥነቶም ዘረጋግጹ። ዘይሰምዕን ንዝሃእ ወገኑ ንምሕማይን፣ ንናይ ባዕሉ ሓቂ ንምንቁሻሽን ተዳልዩ እንዳተጸበየ ዝነበር ሕዝቢ ከመይ ገይሩ ከነቅሕ ይኽእል ኢልና ንሓሰብ? ከመይ ገይሩ’ኺ ከመራመር ይኽእል? ኢትዮጵያውያን ኣእምሮኦም ብሙሉኡ ንጽውጽዎይን ንምንቁሻሽን ወይ’ውን ንዘይግባእ ዘረባ ደኣምበር ኣብ ዝኾነ ይኹን እዋን ልቦም ንሓቂ ከፊቶም ኣይፈልጡን ኢዮም። ስለዚ ረስዓዮም፣ ከምዘየለዉ ቁጸርም።

“ናቶም ተጽዕኖ ፈጠርቲ ካብዝኾኑ ሰባት ኣባል ጌርና ዲና? ዝብል ሕቶኻ መጠነኛ ሰሓቕ ዝዕድም ኢዩ። ብዓል መን ኢዮም ናይ ኢትዮጵያውያን ተጽዕኖ ፈጠርቲ ዝበሃሉ ሰባት? ንሕና እንዲና! ጸዕዳ ሕብሪ ቆርበት ሃልዩካ ናብኦም እንተ ኬድካን ሓደስት እዋን ሓቢርካዮም ኣንተ ኔርካን ንስኻ ባዕልኻ ተጽዕኖ ፈጣሪ ዝኾንካ ንጉሶም ትኸውን። ሽውዓተ ሽሕ ዓመት ሙሉእ ሓቕፊም ዝጸንሑ ናይ መንነት ታሪኽ ንስኻ ጃፓናዊ ሎሚ እንተትኸይድ’ሞ ምስኦም ሓደ ሰሙን ጸኒሕካ መጽናዕቲ ጌሪ ኢልካ መጽናዕታዊ ጽሑፍ እንተተውጽእ ነቲ ናይ ሽውዓተ ሽሕ ዓመት ታሪኽ ሰንድዮም ንዓኻ ይቐበሉኻ። ሽዑ ብዛዕባኻ ይጽሕፉ፣ ምሁራታ’ውን ንዓኻ ጠቂሶም ነቲ ናትካ ርኽበት ናብ ምስትምሃር ይሓልፉ። ኣብ ሳልስቲ ስርዓተ ትምህርቶም ይቐይርዎ። ዝቐይርዎ ግና ነቲ ናትካ ናይ ጃፓናዊ መጽናዕቲ ንምክታት ኢዩ ደኣምበር ኣጻርዮምን ኣሚኖምሉን ኣይኮነን። ሓደ ናቶም ዝኾነ ሰብ፣ ቋንቋ ግእዞም መሰረት ገይሩ ገለ ናይ ምርምር ውጽኢት እንተዘቐርብን እንተ ዝጽሕፍን ግና ናይ ነቐፌታ መንደራግሕ ይወርዶ ደኣምበር ሰማዒ ኣይረክብን። ነቲ ግእዝ ጠቂሱ ዝጸሓፈን ዝመሃረን’ውን ከም ድሑር ኢዩ

ዝቐጸር። ንስኻ ግና ብናትካ ናይ ጃፓን ቋንቋ ብዛዕባ ኢትዮጵያ እንተትጽሕፈሎም ጃፓንኛ ተማሂሮም የንብቡልካ፣ የድንቐኻ። ስለዚ. . . . ድንቐርና ዘስፋሕፍሐ ዓዲ ስለዝኾነት ተጽዕኖ ፈጣሪ ዝበሃል ሰብ የብሎምን።

“ብርግጽ ጽቡቕ ኢልካለኻ፣ ኣለዉ ዝብሃሉ እንተልዮም ናትና ኣባላት ምግባር ግቡእ ጥንቃቄ ስለዝኾነ። ነዚ መበገሲ ጌርና’ውን. . . . መቐም ተጽዕኖ ፈጣሪ ኮይኖም ዘይኮነስ ሓደ ሓደ ዝተረፉ ዶክመንትታትን ቅርስታትን ብብዝሕን ብናጽነትን መታን ክንረክብ ብዝብል፣ ከምኡ’ውን ነቲ ልዑል ቁጽሪ ዘለዎ ናይ ኦርቶዶክስ ሃይማኖት ሰዓቢ መታን ከስክረልና ብዝብል ነቲ ኣብ ቀረባ እዋን ዝሞተ ሊቀ ጳጳሳ ኣባልና ጌርናዮ ኔርና። ነቲ ሰዓቢ ዝሸየም’ውን ናትና ኣባል ክኸውን ናይ ምግባር ስራሕ ኣቐዲሙ ንክስራሕ ትእዛዝ ሂብናዮለና። ብፍልጠቱን ብተኣማንነቱን ዘይኮነ ኣፍቃሪ ገንዘብ ስለዝነበረን ንኹሉ ሕራይ ይብለና ስለዝነበረ’ውን ናይ ዓለም ኣብያተ ክርስቲያናት ፕሬዚደንት ጌርና ሼምናዮ ኔርና። በዚ’ውን እታ ዓዲ ሙሉእ ብሙሉእ ናትና ክትከውን ፈቂዶም ኢዮም። እዚ ዝብል ዘለኹ፣ ኢትዮጵያውያን መሃይማን ኢዮም ኢልና ተዘናጊዕና ከምዘይጸናሕና ክሕብር ስለዝደለኹ ኢዮ። ተጽዕኖ ፈጣሪ እኳ እንተዘይኮነ ከምኡ ጌርና ብምሕሳብ ብቐሊሉ ናባና ኣምጺእናዮም ኣለና። ነቶም ካልኣት ቁሩብ ንጥርጥርም ዜጋታታ’ውን ኣብ ጎንና ጌርና’ለና። ነዚ ዝገበርናሉ ቀንዲ መበገሲ ግና ስግኣት ኣይነበረን። ሕዝቢ ኢትዮጵያ ብፍላይ ድማ እቲ መንእሰይ ብመንገዲ እቲ ሃይማኖት ክኸዱ ኣይድለን። ንሃይማኖቱ’ውን ኣጸቢቐ ስለዘይፈልጦ ክዘራረብ፣ ክካታዕ፣ ከመዛዘን ድሉው ኣይኮነን። ስለዚ ገና ጸወታ ምስ ተጀመረ ይሃድመልካ። ስለዚ ነቲ መንእሰይ ብኻልእ ነገር ምጽዋድ ኣድላዩ ኮይኑ ረኺብናዮ። ከም ዝበልከዎ መንነቱን ገዛእ ባህሉን ንዝንዕቐ ማሕበረሰብ ምጽዋድ ዝከኣል ብባዕዲ ሃገራት ኢዩ። እዚ ንኢትዮጵያ ጥራይ ዝሰርሕ ኣካይዳ ኢዩ። ስለዚ ነቲ መንእሰይ ንምጽዋድ ብስም ባፎሜት ተጠሚቐም ካብ ዝተወደቡ ቁጽሪ ስለስተ ሲቢል ኣባላትና ሓደ ክልተ ልኢኽና ልዑልና ቦታ ዝረኽቡሉ ነገር ዘመቻቻእና ክኸውን ከሎ፣ ብፍላይ ቅድሚ ሓደት ዓመታት ዝለኣኸና ተላሃዪት ነቲ ግዙፍ ስራሕ ሰሪሓ ኢያ ተመሊሳ። እታ ህብብቲ መንእሰይ ናብ ኢትዮጵያ ኮይዳ ምስቲ ጳጳስ ገደብ ዘይብሉ ሓጎስ ዝገበረት ክኸውን ከሎ፣ ናብ ውሽጢ መቐደስ ናይቲ ጳጳስ ንምእታውን ነቲ ዓቢ ስራሕ ንምስራሕን ዝተዓደለት ኮይናላ። ኣብቲ ወቐቲ’ውን ብስም ረድኤት ኣብ ዝወሰደቶ ኣልባሳት ተዓሺጉ ክኣቱ ዝተገብረ፣ ነቲ ናይ ልዑልና ተኣዛዚ ዝኾነ ናይ ባፎሜት ምስልታት ናብታ ሃገር ንምእታው ኣኸኢሉና ኣሎ። ነዚ ዓቢ ስርሓ’ውን እቶም ኢትዮጵያውያን ብሃይማኖታዊ ወግዲ ዝደመቐ ልዑልን ርሱንን ኣቀባብላ ገይሮምላ ኣለዉ። ውሑዳት ኢትዮጵያውያን ህጻናት ከይተረፈ ኣኪባ ኣብ ኣደባባዮም ልዑልና ከም ዝምለኽ ዝገበረት ጀግና’ውን ኮይናላ። እዛ

መንእሰይ ነዚ ስለዝገበረት ዓባይ ኢልናያ ኣለና! ተመሳሳሊ ዕማማት'ውን በዚ ከይተወሰኑ ብደረጃ መንግስቲ ኮላይ ክቕጽሉ ኢዮም።

“ኮሪያ!” ክብሉ ቀጸሉ። “ነታ ዓዲ ናብ ቀይዲ ንምእታው ዝተሰርሐ ስራሕ ብፐርሰንት ክግለጽ ከሎ 90% ተጠናቂቑ'ሎ። ተሪፉ ዘሎ 10% ክድንጉ ዝኸኣለ'ውን ናይ ኣፈጻጽማ መምርሒ ክሳብ ዝመጸና ንጽብ ስለዘለና ኢዮ። ነዚ ክብል ከለኹ ግና ነቲ ድሓር ዝገልጽ ሓደ ዘደንቕ ስራሕ ከየእተኹ ኢዮ። እቲ ናይ ምጽዋድ ስራሕ ሰፍሕ ዝበለ ክኸውን ከሎ፣ ዓይነቱ'ውን ከምኡ። ገለ ካብኣቶም ንምጥቃስ ዝኣክል. . . . ናይታ ሃገር መንፈሳውን ታሪኻውን ሰነዳት ብናይ ባዕሎም ሰባት ከም ዝወድሙ ምግባር፣ ሕዝባ መሬት መሬት ከም ዝርኢ ምግባር፣ ነቶም ፈተውቲ ሓገርን ዓድና ነፍቅር ኢና በሃልትን ስልጣን ከይሕዙ በርቲዕኻ ምስራሕ፣ ምሁራና ንሓድሕዶም ከም ዘይረዳድኡ ምግባር፣ ንሓድሕዶም ክንዓዓቑን ታሪኽም ብሙሉኡ ተቐባልነት ዘይብሉ መታን ክኸውን ምብርታዕን ብልብወለድነቱ ተሓሲቡ ጥራይ ከምዝተርፍ ምግባር፣ ጥሜት ከይጠፍእ ምትጋህ፣ ክቡር ዋጋ ዘለዎም ቅርስታት ኣብ ኢዶም ከም ዘይርከብ ጌርካ ካብ ሱሮም ምምንቋስ፣ ነባርን ዘተኣማምን ፖሊሲ ትምህርቲ ከይህሉ ብብግዚኡ ምልውዋጥን ንቐሕ ትውልዲ ከም ዘይሕነጽ ምግባር፣ ንሓድሕዱ ዝረዳዳእ ትውልዲ ከምዘይህሉ ብኣተሓሳስባ ከም ዝራቐቐ ምግባር፣ ሓደ ሃይማኖት ካብቲ ሓደ ምትሓትን ምብልላጽን፣ ብተመሳሳሊ'ውን ሓደ ብሔር ምስቲ ካልእ ብሔር ምግጫው፣ ሓደ ብሔር ናይቲ ካልእ ብሔር ጸላኢ ኮይኑ ከም ዝተርፍ ምግባር፣ ብስም ኣዋፈርቲ ናትና ሰባት ናብታ ሃገር ምእታውን፣ ሰፋሕቲ መሬት ሒዞም ከምዝጸንሑ ምግባር፣ በዚ'ውን ነቲ መሬት ሒዝካ ምጽናሕ ጥራይ ዘይኮነ ነቲ መሬት ተጠቂምካ ብሸፋን እኸልን ዕምባባታትን ከበድትን ክቡር ዋጋ ዘለዎምን ኣገደስቲ ዝኾኑ ኣደንዘዝቲ ዕጽፋርሳት ኣብ ዓዶም ምፍራይን ዓቕሚ ገንዘብ ምድላብን፣ ኣው. . . . ኣዝዩ ሰፊሕን ተዘርዚሩ ዘይውዳእን ናይ ምድኻም ስራሕ ክስራሕ ጸኒሑ'ሎ። እዚ ኩሉ ስራሕ'ውን ነዊሕ እዋን ዝገበረን በብዘመኑ ዝነበሩ ኣባላትና ተጊሑምሉ ዝጸንሑ ዘመናዊ ጸዕሪ ኢዮ። ነቲ ካልእ ኩሉ ገዲፍና ብፍላይ ንሰሜናዊ ክፋል ናይታ ሃገር ዕርቃኑ ምውጻእን ምድረበዳ ከምዝኸውን ጌርካ ምጽናሕን ኣዝዩ ኣገዳሲ ስለዝነበረ፣ ካልኣት ናይ ጥበብ፣ ናይ መድሃኒትን ተመሳሳሊ ኣገልግሎት ዘመንጭዉ ዕጽዋቶም ናባና ምስ ኣምጸእና፣ ሙሉእ ብሙሉእ ክጠፍኡን ኣብ መጻኢ'ውን ከም ዘይበቐሉ ዝገበርና ቅድሚ ሚእቲ ዓመት ኢዮ። ብስም ምሕዝነት፣ ርቕቕ ብዝበለ መንገዲ፣ ነቲ ቀላሚጦስ ዝበሃል ዓይነት ገረብ ናብ ኢትዮጵያ ኣእቲና እታ ሃገር ንዘልኣለም ከምዘይተምፋሑኽ፣ ብመግቢ ከይተረፈ ርእሳ ከም ዘይትኸእል ጌርና'ለና። ናይታ ሃገር ናይ ከርስ ምድሪ ማይ መታን ክነጽፍ እዚ ገረብ ዓቢ ውዕለት ጌሩልና'ሎ። ናይ ከርስ ምድሪ ትሕዝቶኣ'ውን ነጺፉ ምጽንሑ ኣዝዩ ዘገድስ ነይሩ። ምኽንያቱ ነታ ጸኒሐ ዝገልጸልኩም ከተማ ንምምስራት ናይ ትሕቲ ምድሪ

ማያታ አቐዲሙ ከምጽን ከነጽፍን ስለዘለዎ ኢዩ። ስለዚ ካብቲ ዝነሓስ ክሳብ'ቲ ዝዓበየ ተግባር አክናዊንናን ብጥንቃቄ ተጓዲዝናን ሎሚ ሙሉእ ብሙሉኡ ንማለት ብዘኸእል መልክዑ አመቻቹእናያ ንርከብ። ካባኻትኩም ዝጽበ ድማ ነቲ ዝወሃበኩም ትእዛዝ እንዳተቐበልኩም ብፍጥነት ምትግባር ጥራይ ኢዩ።

“ሳኡዲ ዓረብያ!” በሉሞ፣ ፍሸኽ ኢሎም ቀጸሉ። “ብዘልዓልካዮ ሕቶ ነሕዋትና ፍሸኽ አቢልካዮም አለኻ። ነቲ ሕቶ ግን ፈትየዮ'ለኹ። እንተድኣ ተዓዊትና ንምንታይ ዓሪፍና ኮፍ ዘይንብል ኢዩ። ዓሪፍና ኮፍ ዘይንብለሉ ምኽንያት አለና። ልዑልና ጥራይ ዘይኮነ፣ እቲ ምእንትኡ ዝተሟገተሉ ናይ ሰብ ፍጡር'ውን ግድን ክሰርሖ ዘለዎ ስራሕ ኣሎ። እቲ ውግእ ምስ ደቅሰባት ኣይኮነን፣ ምስ መንፈሳዊ ኣካላት ድኣምበር። ነቲ ዝረኣናዮን ክመጽእ ዘለዎን ዓወት ክንጎናጸፍ ንኸእል ነቲ ክቡር ገበል ክንሕግዝ ምስ ንኸእል ጥራይ ኢዩ። ናይቲ ላዕለዋይ ኣካል ጭፍራታት ብኢድ ወድሰብ ዘይተሰርሖ ኣጽዋር ውግእ ኢዩ ዘለዎም። ናይ ልዑልና ኣጽዋር'ውን ምስ ናቶም ተመሳሳሊ ስለዝኾነ ኣስጋኢ ነገር'ኳ እንተዘይሃለወ፣ ነቲ ናይ ብዝሒ ቁጽሪ ምብልላጽ ንትክኦ ግና ብኣናን ብኣኹምን ከምኡ'ውን ብኸልኦት ኣባላትና ኢዩ። ነቲ ገበል ንሕግዞ፣ ካብቲ ናቶም ዘይትሕት ምናልባት'ውን ዝበልጽ ረቂቕን ሰብ ዝሰርሖን ኒውክሌር ሒዝና፣ ንተጻረርቲ ልዑልናን ናይቲ ላዕለዋይ ኣካል ደገፍትን ከነጥፍኡሉ ከለና ኢዩ። ሓገዝና ናይ ግድን ኣድላዪ ኢዩ። ምትሕብባርና ነረጋግጽ'ውን በታ ጎልና ዝኾነት ናይ ምምንጣል ዕለት ኢዩ። ወርቂ ወርቅነቱ ዝረጋገጽ ብሓዊ ምስተፈተነ ኢዩ። እንተዘኮይኑ ወርቂ ኣይኮነን። ንሕና'ውን ብዘይ ፈተና ዓሪፍና ኮፍ እንተ ኢልና ብእኡ ተፈላጥነት ኣይንረክብን። ናይ መንፈሳውያን ኣካላት ኣሰራርሓ ካብ ናይ ደቅሰባት ኣሰራርሓ ፍጹም ዝተፈለየ ምዃኑ ኩሉ ግዜ ደጋጊምኩም ሕሰቡ! ንኣብነት ዕላማ ልዑልና፣ ሰዓብቱ ምብዛሕን ንዕኡም ምሕጓስን ኢዩ፣ እዚ ናይ ህላውነቱ ዕላማ ኢዩ። በዚ ምኽንያት ድማ ነቶም ተቐናቓንቲ ምጥፋእ ናይ ግድን ይኸውን። ኣም ህይወት ድኣ'ሞ ንበይኑ እንታይ ትጠቐሞ? ንዓና ኢዩ። ንዓና ክኸውን ከሎ ድማ እቶም ዝቃለሱሉ ኣካላት ሰዓብቱ ምዃኖም ከረጋግጽ ኣለዎ። ከምዚ ስለዝኾነ ኣብቲ ውግእ ንልዑልና ክንሕግዞ ኢና። ዓሪፍና ኮፍ ዘይንብል'ውን በዚ ምኽንያት ኢዩ።

“ህንዲ!” ክብሉ ቀጸሉ፣ “ርግጽ'ኢዩ ብዙሕ ንጹር ዘይኮነ ነገራት ኣለዉ። ብፍላይ ንG20 ብወግዲ ዘይተሓበሩን ንG8 ብወግዲ ዝተሓበሩን ነገራት ኣለዉ። ንኹሉ ግዜ ኣለዎ። እቶም መራሕቲ 20 ሃገራት፣ ማዕረ እቶም መራሕቲ 8 ሃገራት ናብዚ ሕብረት ተጻዊዕኹም ደኣምበር ዝተርፈኩም ሒደት ነገራት ኣሎ። ነዚ'ውን ኣብቲ ኣከታቲልና ንገብር ኣኼባታት ክትርድእዎ ኢኹም። ናይቲ ዘመን ቅኑዕ ኣቀማምራ ንመራሕቲ G8 ተነጊርዎም ኣሎ። ንዓኹም ግና ብናይ ሰባት ኣገላልጺ፣ ኣብ 1970ታት ከምኡ'ውን 80ታት፣ ኢልና ከምንገልጸ

ዓይነት አገላልጻ ጌርና ኢና ገሊጽናልኩም። ምክንያቱ ከይትዝንግዑ ኢልና ኢና። ንኡብነት እታ ናይ መወዳእታ ዕለት ትበሃል፤ ናይቲ ዓቢ ገበልና ናይ ውግእ ዕለት ኢያ። እታ ዕለት ድማ ናይ ሓደ ሰዓት ኩናት ጥራይ ዝካየደላ ኢያ። መፈጸምትኣን መዛዘሚኣን ንሳ ኢያ። ነገር ግን ቅድሚኡ ዝህልዉ ነገራትን፣ ዝህልዉ ውግኣትን ኣለዉ። ንኡብነት ኣስዒቦ ከምዝገልጽ፣ 10ዓመት ንሕንጻት፣ 10ዓመት ንምንካይ ሕዝቢ፣ 10ዓመት ንሕዝቢ ዓለም ነቲ ምልክት መባጽሒ፣ 10ዓመት ንብሙሉኡ ሕዝቢ ኣብ ትሕቲ ልዑልና ናይ መግቢሪ፣ 10ዓመት ንተራ ዝኾነ ናይ መንፈሳዊ ሰራዊት ውግእ፣ 10ዓመት ንኻልእ ኮይኑ፣ ኣብቲ ናይ መወዳእታ ውግእ ዝበሃል ዕለት ይብጻሕ። ብዛዕባዚ እንተነገርናኩም ነታ ናይ መወዳእታ ዕለት ሓሲብኩም ከትዝንግዑ ኢኹም። ርሑቕ መሲሉ ክርኣየኩም ኢዩ። ከምኡ ግና ክኸውን የብሉን። ቅድሚኡ ከትፈልጥዎ ዘለኩም ነገር ስለዝነበረ ኢዩ። ንሱ'ውን ሎሚ ክንገረኩም ኢዩ። እታ ናይ መወዳእታ ዕለት ከትንገረኩም ከላ ግና ነታ ቅጽበታዊት ዕለት ምዃና ፍለጡ። እምበኣር እቲ ዘመን ኣብ ኣፍጫኹም በጺሑ'ሎ። ነፍስ ወከፍ ዓመት ናይ መወዳእታ ዕለት ኢዩ። እታ ናይ መወዳእታ መደምደሚት ግና፣ እታ ናይ ሓደ ሰዓት ናይ ገበልና ውግእ ኢያ፣ ናይ ሓደ ሰዓት ፍልሚያ ኢያ፣ ንዕኡ እንተድኣ ኩንና ናይ መወዳእታ ዘመን ንብሎ 85 ዓመት ጥራይ ይተርፎ። ናይቲ መወዳእታ ሙሉእ ፍጻመ ግና ክንድኡ ዝኣክል ግዜ ኣይጸንሕን ኢዩ። ነዛ ድሕሪ 85 ዓመት ትግበር ናይ ፍጻመ ውግእ ንምጽባቕን ነቲ ዓወት ናትና ንምግባር ዝካየድ ቃልሲ ግና ካብኡ ኣቐዲሙ ኣብ ቀረባ ክጅምር ኢዩ። ኣስተውዕሉ፣ ቅድሚኡ ወይ ካብዛ ናይ ሎሚ ዕለት ጀሚሩ ዘሎ ነፍስ ወከፍ ዕለት እታ ናይ መወዳእታ ዕለት ከምዝኾነት ሕሰቡ። እቲ ዘመን ኣብ ኣፍንጫኹም በጺሑ ከምዘሎ'ውን በቲ ዝተዋሃበኩም ጥበብ ክትርድኡ ትኽእሉ። ነዚ ጥበብ ቅድሚናን ቅድሜኹምን ዝረኽብዎ፣ ነገር ግን ፍጻሜኡ ከይበጽሐ ብሞት ዝተፈለዩ ኣባላትና ነይሮም። ንሳቶም ግና ኣቐዲሞና ብቃል ከም ዝገለጽናልኩም፣ ነቲ ስጋዊ ሞት ሞቱ ደኣምበር ከምዚ ትርእይዎም ዘለኹም ህያው ኮይኖም ድሕሪ ዓወት ንክሸየሙ ተዳልዮም ይጽበዩን፣ ነዚ ጉባኤ ይከታተሉ ከምዘለዉን በዚ ተረዲእኹም ካብ ስግኣት ነጻ ኩኑ!” ኢሎም። ነቲ ኣብ ልዕሊ መንደቕ ዘሎ ገፊሕን ንጹርን ስክሪን ብኹፎም ኮይኖም፣ ዓባይ ዓባይቶኦምን ማእኸለይቲ ኣጸብዕቶምን ኣጋጭዮም ብዝፈጠርዎ “ጣ” ትብል ድምጺ ወልዕዎ። ብሓቂ! ክእመን ዘይከኣል ኢዩ ነይሩ፣ ሽዑንሽዑ እቶም ዝሞቱ ናይ ቅድም ክልተ ናይ ቫቲካን ጳጳሳት ባህታ ብዝመልኦ ትርኢት ናይ ንጉሰ ነገስት ኣብ ዝመስል መንበር፣ ጸለምቲ ካባኦም ተኸዲኖም ኮፍ ኢሎም ኣርኣይዎም።

ብድሕርዚ፣ “ተቐዲሑ ዝተዳለወ ምስሊ ከይመስለኩም፣ ህያው ኢዮም!” ኢሎም፣ ከዘራርብዎም ጀመሩ። “ሰላም ንዓኹም ይኹን፣ ንደቅና ከም ምሳሌ ንምጥቃስ ኢልና ኢና ደሊናኩም” ምስበሉ፣ እቶም ቅድሚኦም ዝነበሩን ካብ ዝሞቱ ብዙሕ ዓመት ዝሓለፎም ጳጳስ

“ፈሊጠ’ለኹ አሕዋት እዚ ኢዩ’ቲ ሓቂ” ኢሎም ጀመሩ’ሞ፤ ብንጉሳዊ ወግዲ ብህድሓት ብድድ ኢሎም ተንሲኦም ከእመን ብዘይከአልን ምትሃታዊ ብዝኾነ መልክዕን ነቲ ስክሪን ሓሊፎም ምስ ሙሉእ ሰብነቶም ካባኦም እንዳጎተቱ ናብ መድረኽ ናይቲ አዳራሽ መጹ። መጺኦም’ውን ነቲ ጳጳስ ምስ ሰዓሙ ናብቶም ተኣኩብቲ አምራሖም በብሓደ ኢዶም እንዳጨበጡ ህዱእ ሰላምታ አቕረቡሎም። ንመራሒ አማሪካ ድማ ካብ ናይ ካልኣት ብዝተፈለየ ካብ ኢድ ሰላምታ ሓሊፎም ብናይ አቦን ወድን መንፈስ ምዕጉርቱ ሰዓምዎ። አብዚ ቅጽበት’ዚ፤ እቲ ናይ ምግራምን ናይ ምድናቕን ሕጊ ተጣሒሱ ካብ መንጎ መራሕቲ ሃገራት G20 ብዙሓት ተደነቑ። አድናቆቶም’ውን ትንፋሶም ብምስሓብ፤ ከብዲ ኢዶም አብ አፎም ብምንባር፤ ክልተ የእዳዎም አብ ምዕጉርቶም ብምዕላብ፤ ከመይ ጌሩ? ብዝብል ልዑል ድምጺ አግራሞቶም ገለጹ። እቲ ተአምረኛ ጳጳስ’ውን ቅድሚ ምምላሱ አብቲ መድረኽ ኮይኑ፤ “ንሕና እንተሞትና’ውን ነቲ ግዚያዊ ሞት ደኣምበር ነቲ ዘልኣለማዊ ሞት አይኮነን። ነቲ ዘልኣለማዊ ሞት ንመውት፤ አብቲ ናይ መወዳእታ ውግእ እንተድኣ ተሳዒርና ጥራይ ኢዩ። ክሳብ ሽዑ ግና ካባኹምን ካብ ካልኣት ሰባትን ተሰዊርና ደኣምበር ህያው ኢና። እቲ ግዜ ክሳብ ዝበጽሕ ግና አብ ቦታና ኢና ንጸንሕ። ብዓቢ ሓጎስን ናጽነትን’ውን ንነብር ኣለና። ስለዚ ደስ ይበልኩም! ልዑልኩም አመስግኑ! አሚንኩም ተአመንዎ! ሰራዊትኩም አብዝሑ! ከምኡ’ውን አመስግንዎ!” ምስበሉ ብዝመጽዎ ዓይነት አመጸጽኦ ብህድሓት ሰጉሞም ነቲ ገፊሕ ስክሪን ሓሊፎም ተመለሱ። ተሰልቡ፤ ወይ’ውን ከዱ! ስዒቡ’ውን ብርክት ዝበሉ ዓባይቲ ዝነበሩ ሰበ ስልጣናትን መራሕቲ ሃይማኖትን አብቲ ስክሪን ተራእይዎም’ሞ ብርሑቕ ናይ ምሕዝነት ሰላምታ አቕረቡሎም። እቶም አብ ውሽጢ አዳራሽ ዘለዉ’ውን ካብ ናይ ምግራም ስምዒት ከይወጹ ኩሎም ቆይሞም የእዳዎም ብምንብልባል ዓጸፋ መለሱሎም። ብድሕርዚ እቶም ጳጳስ መሊሶም ነቲ ስክሪን አጥፍእዎ’ሞ ብደሚቕ ፍሽኽታ፤ “ንኹሎም ጸዊኻ ሰላም ንምብህሃል ግዜ የብልናን” ክብሉ ቀጸሉ። “ግን ስለምንታይ ተደነቑኩም? ከመይ ገይሩ እዚ ክገርመኩም ከኣለ? በዚ እንተድኣ ተደነቑኩም እምነትኩም ተሪር ኣይኮነን ማለት ኢዩ!” ኢሎም ተቐጥዑ። “እዚ ተራ ዝኾነ ነገር ኢዩ! ካብዚ ንዝዛይድ ተግባርን ሓቅን እንዲኹም ዝተሓረኹም! እመኑ እምበር ኣይትገረሙ፤ ንጹር ኢዩ!” ኢሎም ጨደሩ። ኩላቶም ብናይ ክሳዶም ምንቅስቃስ ናይቲ ነገር ንጹርነት ኣረጋጊጾም ካብቲ ዝደንዘዙሉ ስምዒት ወጹ’ሞ መሊሶም አብ መናብሮም ኮፍ በሉ።

“ስለዚ አጸቢቕኩም ንምድላው መታን ክሕግዘኩም በብዓውዱ ሰራሕኹም ከተሳልጡ አጥቢቐ የተሓሳስብ። ብሸነኽ ህንዲ ዝተላዕለ ካልእ ሕቶ ካብ መንጎና ሓደ እንተኸሒዱ. . . ዝብል ኢዩ። ዝኸድዐ ኣባል ንዕኡ የምልጦ ደኣምበር፤ ንሕና ናይታ ሓዳስ ዓለም ሹማምንቲ

ኮነ ልዑልና ዝጎድለና ነገር የለን። ከምኡ'ውን ሓደ ግዜ አሚንናሉን ፈቲናዮን አብቲ ስምምዕ'ውን ብደም ፈሪምና ከሳብ ዝአተና ከንከድዕ ኣይንኸእልን። ዝኸድዐ ክጠፍእ ኢዩ። ኣብ ዝኸድዓሉ ቅንያት ይመውት ማለተይ ኢዩ። ናብዚ ሕብረት ተገዲዱ ዝመጸ ኣባል የለን። ነዚ ክብል ከለኹ ግና፣ ዝኾነ ሚስጥር ዝበሃል ነገር ከምዘየለ ከረጋግጽ ይደሊ። እዚ ሚስጥር ኣይኮነን። ሚስጥራውነቱ ዘሎ ኣብ ኣፈጻጽምኡ ደኣምበር ኣብ ካልእ ቦታ ኣይኮነን። ፈትዩ ጸሊኡ ሕዝቢ ዓለም ብወግዒ ከምዝፈልጦ ክግበር ኢዩ፣ ይፈልጦ'ውን ኣሎ። ስለዚ ንልዑልና ምእማን ግዴታ ደኣምበር ናይ ምልምማን ስራሕ ኢዩ ኢልኩም ከይትገምቱ። ንስኻትኩም ግና እቲ ግዜ ከምዝኣኸለ ተገንዚብኩም ተዳለዉ! ትደልይዎ ጥበብ ኩሉ ሕተቱ ክወሃበኩም ኢዩ።

“ብራዚል! ከም ዝበልካዮ ኢዩ። ኢትዮጵያ ንእሽተይን ምስኪንን ሃገር ኢያ። ጎልና ንሳ ምዃና'ውን ንስራሕና ስለዘቐልሎ ናብ ካልእ ወሰንቲ ነጥብታት እንተንሓልፍ በሃሊ ኢኻ። ኣብ ውሽጢ ሓቂ ዘሎ ዓቢ ጌጋ ማለት ከምዚ ኢዩ! ንሓልፎ ካልእ ወሳኒ ነጥቢ የለን። ኣብዚ ሕጂ ሰዓት ወሳኒ ነጥብና ሓደ ነገር ጥራይ ኢዩ። ኢትዮጵያ! ኢትዮጵያ. . . . ንእሽቶን ምስኪንን ሃገር! ከም ዝበልካዮ'ውን ኣጽዋር ኩናት ኮነ ፈላጥ ሕዝቢ፣ ከምኡ'ውን መግቢ እኳ ዘይብላ ሃገር ኢያ። ሓቕኻ ኣለኻ፣ ነገር ግን ሓደ ካልእ ሓቂ ኣሎ። መንፈሳዊ ሓገዝ! እወ! ነታ ሃገር ዝሕልውዋ እቲ ሕዝቢ ወይ እቲ መንግስቲ ወይ ከኣ እቶም ነገስታት ኣይኮኑን። መንፈሳዊ ሓለዋ ዝግበረላ እንኮ ናይ ፕላኔትና ሃገር ኢትዮጵያ ኢያ ክብለኩም ከለኹ ከይተማታእኹም እመኑኒ። ናይ ቀደም ሓያላን ሃገራት፣ ናይ ፋርስ፣ ናይ ባቢሎን ነገስታት ከይተረፉ ቅድሚኡ ክርስትና ብሓይሊ ሒዞም ግብሪ ከኸፍልዋ ብዙሕ ጽዒርም'ዮም፣ መንም ካብኦም ግን ዝሰለጦ የለን። እቲ ናይ ፋርስ ንጉስ ተሳዒሩ ተመሊሱ'ሎ። ናይ ግብጺ ፈርዖናት'ውን ፈቲኖም ምዃን ኣብይዎም። ምኽንያቱ ሚስጥር ህላውነቶም፣ ናይ ሩባ ኣባይ ምንጪ ስለዝኾነት፣ ኣብ ኢዶም ንምእታው ተደጋጋሚ ፈተነታት ገይሮም ኢዮም፣ ግን ኣይኮነን። እስክንድር ዓቢ ናይ ዜውስ መንበር ምዃና ኣቐዲሙ ተረዲኡ ክነግሰላ ይደልዩ ዝነበረት ሃገር ኢያ። ብናይ ኣሪስቶትል ኣጸቢቐ ዘይተጸንዐ ሓንፈጽ ትምህርቲ ኣእምሮኡ ነቂሑ ዝነበረ እስክንድር፣ ብዘይ ፍቓድ ልዑልና ብውልቁ ናብቲ ሓቂ ተቓሪቡን ኣም ህይወት ኣብታ ሃገር ከም ዘላ ተረዲኡን፣ ንፈረሱ ምስ ኣሞራ ብምድቓል ነፊሩ ክሕዛን ኣብ ኢዱ ክገብራን ሓሲቡ ነይሩ። ግና ኣይሰለጦን። ኣሞራ ዝብሎ ካብ ናይ ልዑልና ዘርእን ካብ ናይ ሰብ ፍጡርን ዝተዳቐላን ሓንቲ ካብተን ኣብቲ ዘመን ኣብ ግሪኽ ይነበራ ካብ ዝነበራ ናይ ኣማልኽቲ ዘርኢ ኢዩ። ይገርመኩም ኣዝዩ ዘድንቑ ሰብ ኢዩ። ብዘይ ናይ ልዑልና ፍቓድን ሓገዝን ኩሉ ነገር በጺሕዎ ሒደት ተሪፋዮ ነይራ። ልዑልና ባዕሉ ኣብ ዘይዘመኑ ከም ዘይከውን ፈሊጡ ተገሪሙ ይከታተሎ ነይሩ። ኣብ መወዳእታ ግና ብናይ ባዕሉ ኣዘዝቲ ሰራዊት፣ “ኣይኦቶፒያ” ብዝብል ሚስጥራዊ ስም ተወዲቦም መፈንቅለ መንግስቲ ንምክያድ ተሰማምዑ'ሞ “ከመይ ጌርና ምስ

ኢትዮጵያውያን መሓዲ ንካፊል” ብዝብል ቁጥዑ ተጋጭዮም መንግስቱ ገልቢጦም ክቐትልዎ ከአሉ። ንግዝአቱ ብመሰረት ውጥኖም ድሕሪ ምምቕቓል ብሕማም ዓሶ ኢዩ ሞይቱ ኢሎም ኣውረዩ። ብመሰረት ውጥኖም ድማ እስክንድር፣ “ህንዲ ተሪፋትኒ ስለዘላ፣ ንዓኣ ጠቕሊለ ምስ መጻኹ ምሳኺ ተመርዕዮ ኣብ መንበር ዜውስ ከነግስ ኢዩ፣ ንጉስ ዓለም’ውን ክበሃል ኢዩ” ኢሉ ነታ ክነግሰላ ዝሃረፋ ሃገር ሪኡ፣ ንግስቶም’ውን ተመርዕዮ ብቐጸራ ተፈላልዮም ምስ ተመለሰ ቀተልዎ። ነቲ ናቱ ዕላማ ብ “ኣይኦቶፒያ” /ንውጥኑ ምብርዓን፣ ቅርስታቱ’ውን ምውዳም ምቕጻል/ ኢሎም ብዝተሰማምዕዎ ሕጊ መሰረት መደባቱ ኣፍሪሶም፣ ግዝአቱ ተመቐቐሎም ነታ ሃገር ብቀይሕ ባሕሪ ኣቢሎም ብምእታው ከምዘይነበረት ጌሮማ ተመለሱ። ብዙሕ ነገራት ዘበላሸውሎም ናይ እስክንድር ጀነራላት ኢዮም። ኣብ ፊልም እቲ እስክንድር ዓቢ ምስቶም ዝፈትዎም ጀነራላቱ ክገራጮ ከሎ ይርከብ። ዝተገራጨወ ኣብ ዙርያ ኢትዮጵያ ብዝነበሮ መርገጺ ጥራይ ኢዩ። ዝኾነ ኮይኑ ንሱ’ውን ኣይሰለጠን። ስለዚ ብኩናት ኮነ ብሰላማዊ መንገዲ ነታ ሃገር ምሓዝ ኣሸጋሪ ስለዝነበረ ምዃኑ ክትፈልጡ ኣለኩም። እቲ ዘመን ምስ ኣኸለ እንተ ዘይኮይኑ። ሮማውያን’ውን ብተመሳሳሊ ክሕዝዎ ተመነዩ። ዝኸውን ኣይነበረን. . . .። ካልእ ጉዲፍና ድሕሪ ክርስትና ዝተገበረላ ፈተነታት እኳ እንተረኣና ዝሰለጠ ሃገር ክንረክብ ኣይንኽእልን። ቱርክ፣ ፖርቱጋል፣ ግብጺ፣ እንግሊዝ፣ ጣልያን ኩሎም ብቀጥታ ኮነ ብተዘዋወሪ ፈቲኖም ኢዮም። ናይ ዋላሓዲአም ትምኒት ግና ተግባራዊ ኣይኮነን። እዚ ክኸውን ዝኸኣለ ሓይሊ ስኢኖምን ብኣጽዋር ኩናት ተበሊጾምን ኣይነበረን። ብፍልጠትን ብጥበብን ኢትዮጵያውያን ስለዝዛዩዱ’ውን ኣይኮነን። ነገር ግን እቲ ሓቂ ካልእ ስለዝኾነ ኢዩ። እቲ ላዕለዋይ ኣካል፣ ብስላሳት ኣብታ ምድሪ ዘንበሮ ሚስጥር ስለዘሎ ብጭፍርኡ ይሕልዎ’ሎ። ጣልያን ጥራይ ናይ ጽርግያን ካልኣት ስልጣነታት ኣርሓዊ ማዕጾ ዝኾኑ ነገራት መታን ከተርእዮም ተኣዚዙ ንሒደት ዓመታት ኣገልጊላቶም ወጺኦ’ላ። ካብዚ ሓሊፉ፣ ክትትንከፍ ዘይትድለ ካብ ዓለም ተፈልያን በቲ ላዕለዋይ ኣካል ተሓርያን ብፍሉይ ዓይኒ ትጥመት ሃገር ኢያ። እቲ ሚስጥር ያው ሚስጥር ገነት ኣብኡ ስለዘሎ ጥራይ ኢዩ። ብጀካ ናይ ልዑልና ናይ ዘመን ቀመር ዘይትንጠቕ ሚስጥር ስለዝኾነት ይሕልውዋ። እቲ ዘመን ምስ ኣኸለ፣ ልዑልና ኣብ ኢዱ ከም ዘእትዎ ዝፍለጥ እኳ እንተ ኾነ ንኸይንጠቕ ክብሉ ግና ምቕላሶም ዘይተርፍ ኢዩ። ስለዚ ነታ ሃገር ክንንዕቓ እኳ እንተ ኸኣልና ኣብቲ ናይ መወዳእታ ናይ ሞትን ህይወትን ቃልሲ፣ ሕዝባ ንናይቶም መንፈሳዊ ኣካላት ድምጺ ምስማዕ ኮነ ትእዛዝ ምቕባል ከም ዘይክእሉ ተገይሮም ክልጎሙ ኣለዎም። ንዓና ኣዝዩ ጠቓሚ ነገር ኢዩ። ኣብታ ናይ መወዳእታ መዓልቲ ዓወት፣ ኣብ ጎኒ እቲ ላዕለዋይ ኣካል ዝሰለፍ ናይ ዝኾነት ኣህጉርን ሃገርን ሕዝቢ ኣይክህሉን። ኩሉ ኣብ ጎኒ ልዑልና ኢዩ ዝሰለፍ። ኢትዮጵያውያን ጥራይ ምስቶም ጭፍራ ናይቲ ላዕለዋይ ኣካል ዝኾኑ መንፈሳውያን ወተሃደራት ክሰለፉ ይኽእሉ። ከምኡ ዝገብሩ ንሶም ደልዮም ዘይኮነስ እቶም ተዋጋእቲ ስለዝደልዩ ኢዩ። ዝኾነ ሰብ ካበይም

ይኼድ ካበይም፤ ኣብቲ ናይ መወዳእታ ዘመን ኣብታ ሃገር ክሳብ ዝተረኸበን ድሌት ክሳብ ሃለዎን ንዕኡም ምስላፉ ኣይተርፍን። እዚ ሕጊ ኢዩ። ነቲ ኢትዮጵያውያን ዝሓዘዎ ናይ ሰብኣዊ ፍጡር ርእሲ፤ ምስቲ ናቶም ዝመጣጠን ገይሮም ምስ ኣነቻቸሑሎም፤ ሚእቲ ፐርሰንት ናይ ኣይኪው መጠን ንኸጥቀሙ ዕድል ክህብዎም ኢዮም። ማለት ከምኡ ናይ ምግባር መደብ ኣለዎም። ከምኡ እንተ ድኣ ገይሮም፤ ምስቲ ናቶም ዝመጣጠን'ኳ እንተዘይኮነ መልእኽቲ ንምቅብባልን ብውሑዱ ንምድምማጽን ይረድኡም። ነዚ ክፍትኑ ኢዮም። እዚ ኮነ ማለት ድማ፤ ሓደ ሰብኣዊ ፍጡር ሓንጎሉ ተነቻቸሑ ረድኢ ክኸውን ከሎ፤ ብሓደ ሚእቲ ሽሕ ተራ ሰባት ይትመን ማለት'ዩ። እዚ መደብ ድማ ተግባራዊ ክኸውን ዝተሓሰበ መስርዕ ብዘለዎ ምድላዎት ዘይኮነ፤ ኣብታ ዕለት እቲኣ ኢዩ። ኣብታ ወቕትን ኣብታ ዘመንን ዝተረኸቡ ኣባላትና ከይኮኑ ዝተረፉ እንተልዮም ኢየ ዝብል ዘለኹ። እቲ ዘሓገስ ነገር ግና ክሳብ እታ ሰዓት እቲኣ ንመንም መታን ከይነትርፍ ኣበርቲዕና ምስራሕና ኢዩ። ብዝኾነ ነታ ኦም ህይወት ዝሕልውዎ ናይቲ ላዕለዋይ ኣካል ጭፍራታት ጥራይ ኣይኮኑን። ልዑልና'ውን ኣብታ ቦታ ንፆ ሽሕ ዓመታት ኣድቢዩ ይሕልዎ ኢዩ ዘሎ። ስለዚ ወሳኒት ነጥብና ኢትዮጵያን ኢትዮጵያን ጥራይ ኢያ! ናይ ብዙሕ ዓመታት ጸዕርና'ውን እታ ሃገር ኢያ'ም፤ ኣብዚ ግዜ'ዚ ካልእ ወሳኒ ንብሎ ነጥቢ የለን፤ ምስ ኢትዮጵያ ኣብ ዝራኽብ ነጥብታት እንተ ዘይኮይኑ።

“ኣርጀንቲና! ንኢትዮጵያ ብስም ጥራይ ኢየ ዝፈልግ ዲኻ ዝበልካ? ሓቕኻ ኣለኻ። ንኢትዮጵያ ብስም ጥራይ ምፍላጥካ ኣየገርምን ኢዩ። ይትረፍ'ዶ ንስኻ ዜጋታታ ከይተረፉ ብስም ጥራይ ኢዮም ዝፈልጥዎ። ንሕና'ውን ቦቲ ዝተወሃበና ጥበብን ብናይ ልዑልና ሰናይ ፍቓድን ኢና ፈሊጥናዮ። ከም ዝበልካየ'ውን ኣብ መጽሓፍ ቅዱስ ብተደጋጋሚ ስማ ዝተጠቐሰት እስራኤል ኢያ። ከምኡ ዝኾነሉ ምኽንያት ምስተተንተነልካ እስራኤል ሚስጥራዊት ሃገር ከምዘይኮነት ክርድኣካ'ዩ፤ ክርድኣኩም'ዩ። እስራኤል /ከነዓን በሎ ካልእ/ ወድሰብ ካብ ሓመድ ክስራሕ ከሎ፤ ዝበሰለ ናይ ዱዳሌብ ሓመዳ ኣብ ጥቕሚ ውዒሉ'ሎ። ከምኡ'ውን እቲ ፍሉይ ዝኾነ ኣብርሃም ዝተረኸበላ ምድሪ ኢያ። ካብዚ ሓሊፉ ካልእ ነገር የብላን። ነገር ግን ኣስተውዕሉ! ዓለምን ሕዝባን ንልዑልናን ንኣገልገልቲ ልዑልናን ሚእቲ ካብ ሚእቲ ይግዝኡን የምልኹን ነይሮም። ካብቲ ኩሉ ሕዝቢ፤ ማለት ካብ ኩሉ ሕዝቢ ዓለም ክልተ ውልቀሰባት ጥራይ ነቲ ላዕለዋይ ኣካል ኣሚኖም ተረኸቡ። ክልተ ውልቀሰባት ጥራይ! እቲ ሓደ ሽሙ ኣብርሃም ይበሃል። ዝነበረሉ ድማ ኣብኡ ኣብቲ ማእከላይ ምብራቕ ኢዩ። እቲ ካልኣይ መልክ ጸዴቅ ኢዩ። ንሱ'ውን መንፈሳዊ ሰብነቱ ከምዘለዎ ኮይኑ፤ ኣብ ውሽጢ ኢትዮጵያ ድማ ይነብር ነበረ። ስለዚ እቲ ላዕለዋይ ኣካል ንሓደ ኣብርሃም ረኸበ። እምነቱ ፈተኖ ነቲ ፈተና'ውን ሓለፈ። በዚ ምኽንያት ንዕኡን ንዘርኡን ጥራይ ሓዙ ክሳብ ሎሚ ከምለኽ በቐዑ።

“ሃይማኖት ብደረጃ ውልቀሰባት ኣብ ዘመን ኣዳም፣ ሄኖክ፣ ኖህ፣ መልከ ጸዴቅ ብእኒ ኣብርሃም ነበረት። ነገር ግን ናይ ሕዝቢ ሃይማኖት ኣይኮነን። ብደረጃ ውልቀሰባት ምስቲ ላዕለዋይ ኣካል ዝራኸቡ፣ ንዕኡ’ውን ዝስዕቡ ግና ነበሩ።

“ስለዚ ንኣብርሃም ሓርዮ ንዝኣተወሉ ቃል መሰረት ገይሩ ብናቱ ናይ ዘርኢ ሓረግ ኣቢሉ ብርክት ዝበሉ ነቢያቱ ልኢኹሎ። እዚ ክገርመኩም ኣይግባእን። ካብ ውሽጢ ሕዝቢ ዓለም ሓደ ናይ ሰብ ፍረ ዝተረኸበላ ምድሪ ስለዝኾነት ብተደጋጋሚ ትጥቀስ። ነቲ ዝተረኸበ ሰብን ንዘርኡን ቃል ተኣተወሎም፣ ኣብቂዑ። ኣብርሃም’ውን መጀመርያ ምስተረኸበ፣ እቲ ካብኡ ዝቐደመን መልከ ጸዴቅ ዝተበሃለን ካህን ካብ ኢትዮጵያ ተላዒሉ ናብኡ ከደ። ረኺቡ ኣበራትዖ፣ ናይ ሓባር ቃልኪዳን ተዋህቦም። መልከ ጸዴቅ ኣብ ገነትን ብዙርያኣን ኣብ ዘሎ በዓትታት ብመንፈሳውነት እንዳነበረ ምስቲ ላዕለዋይ ኣካል እንዳተዘራረበ ንርእሱ ናይ ሰላም ንጉስ ገይሩ ነቶም ካብ ጣዖት ዝረሓቑ ሰባት እንዳረኸበ የበርትዖም ነይሩ። ኣብቲ ዘመን ዝረኸበ ግና ንሓደ ኣብርሃም ጥራይ ኢዩ። ሕጂ’ውን ደጊምኩም ኣስተውዕሉ! እታ ጎልና ዝኾነት ሃገር ማዕረ ክንደይ በቲ ላዕለዋይ ኣካል ከም ትድለ፣ ከምትሕሎን፣ ብኸመይ ምስ ሃይማኖት ከም ዝተኣሳሰረትን ተረድኡ።

“ብኢፍትሓውነት ወድሰብ ካብ ገነት /ኢትዮጵያ/ ተሰጉጉ ዝተሰርሓሉ ሓመድ ናብ ዝርከበሉ ናብ ማእከላይ ምብራቕ ምስ ተሰጉጉ፣ ገነት በይና ተረፈት። ነገር ግን ቅድሚ ማይ ጥፍኣት፣ ሄኖክ ሪኡ ዝመረጸ ሃገር ስለዝኾነት ተሓረየት። ሕጂ’ውን ድሕሪ ማይ ጥፍኣት ኖህ ክነበረላ ተዋሃበቶ። ድሕሪ ኖህ ዝሰዓቡ ነገዳት ግና፣ ነቲ ላዕለዋይ ኣካል ክሒዶም ናብ ኣምልኾ ልዑልና ንምምጻእ ደቂቓ ኣይወሰደሎምን። ካብ መንጎ’ዞም ሰዓብቲ ልዑልና ግና ሓደ ኣብርሃም ጥራይ ሞለቐ’ሞ ናብቲ ላዕለዋይ ኣካል ከደ። ብናቱ ዘርኢ ኣቢሎም ብዝወርዱ ነቢያት ከኣ ሃይማኖት ክምስረት ተኻእለ። ዝተጸሓፈ ሃይማኖታዊ ሕጊ ተዋህበ። በዚ’ውን ናትና ጣዖታት እንዳኣንቐልቐሉ ከዱ።

“ድሕሪ ኣብርሃም ዝተንስኦ ሙሴ ናብ ኢትዮጵያ ከይዱ ክባረኽ ተገብረ’ሞ ኢትዮጵያዊት ተመርዕዩ ሕዝቡ መርሓሉ። ብድሕሪኡ ዝተንስኦ ዳዊት ክኸውን ከሎ፣ ወዲ ዳዊት ሰሎሞን ድማ ንመጀመርያ ግዜ ነቲ ላዕለዋይ ኣካል ቤተ መቐደስ ሰርሓሉ። ንዕኡ’ውን /ስዒብ ነቲ ምስ ገበል ዝተኣሳሰር ታሪኽ ከምዝገልጸ/ ምስታ ኢትዮጵያዊት ንግስተ-ሳባ ኣተኣሳሰሮ’ሞ ውላድ ወሊዶም እቲ ቆልዓ ኣብ ኢትዮጵያ ክነግስ ክኢሉ’ሎ። ሕገ ኦሪት’ውን ናብ ኢትዮጵያ ኣተወ። በዚ’ውን ኣጥቢቐም ተቐረኑ። ኣብ ዳሕረዋይ ዘመን ድማ፣ እቲ ናይ ኣብርሃም ዘርኢ ሓረግ ተጠቂሙ ዝመጸ ኢየሱስ፣ ዓብዩ ምስትምሃር ቅድሚ መጀመርያ፣ ናብ ኢትዮጵያ ከይዱ ኢዩ ብመንፈስ ዝበርትዐን ዝተፈተነን። ብድሕሪኡ ድማ ካብ ሓዋርያቱን ኣብ ዘመኑ ካብ

ዝተቐበልዎን ሕዝቢ ቀጺሉ፤ ኣብ ከባቢ 30 ዓ.ም ነቲ ናይ መጀመርታ ክርስትና ዝተቐበለ ናይ ኢትዮጵያውያን ንግስቲ ናይ ዝነበረት ስሎብ ኮነ። ስዒቡ ነቲ ናይ መወዳእታ ነቢይ ከልእኸሎም ከሎን ምስ ኣምለኸቲ ጣዖት ዘይምርድዳእ ምስተፈጥረን እቲ ነቢይ ነቶም ሰዓብቱ ናብ ኢትዮጵያ ኢዩ ልኢኸዎም። ናይ መጀመርታ እስልምና ዝኣተወውን ናብ ኢትዮጵያ ኢዩ፤ ብድሕሪ ኢትዮጵያ ኢዩ ዕርቂ ሰላም ወሪዱ ኣብ መካ፤ ኣብ ሳኡዲ ዓረብያ ዘስፋሕፍሐ። እቲ ናይ መጀመርያ ሙዓዚን እውን ኢትዮጵያዊ ቢላል ኢዩ። ኣብቲ ዘመን ኣብ ኢትዮጵያ ኢዩ መስጊድ ተሰሪሑ። እዚ ኩሉ ሃንደበት ዘጋጠመ ኣይኮነን።

“እዞም ኩሎም ሃይማኖታት ብመንገዲ ነቢያቶም ቅድሚ ምምስራቶም ግና፤ ናይ ዝኾነት ሃገር ሕዝቢ፤ ናይ ልዑልና ጣዖታት የምልኽ ነይሩ። ኩሎም ነቢያት'ውን ጣዖታት እንዳስበሩን እንዳስበሩን ኢዮም ነቲ ሕዝቢ ናብቲ ላዕለዋይ ኣካል ከምዝምለስ ዝገበሩ። በዚ'ውን ልዑል ክሳራ ወሪዱና'ሎ። ብዙሓት ጣዖታት ጸኒቶምና ኣለዉ።

“እቶም ሽዑ ዝነበሩ ናትና ሰባት ካብ ናይዚ ዘመን ብዝሓሸ መንገዲ ንልዑልና ይፈልጥዎ ነይሮም። ብናይ ላም፤ ምራኽ፤ ኣሞራ መልክዕ ሓወልቲ ቀሪጾም ዝሰግዱ ዝነበሩ፤ መሃይም ኮይኖም ኣይነበረን። ንባዶ እምኒ'ውን ኣይነበሩን ዝሰግዱ ዝነበሩ። ብዝቐረጽዎ ሓወልቲ ወይ ጣዖት ዝምሰሉ ብርክት ዝበሉ ናይ ልዑልና መንፈሳውያን ሹማምንቲ ስለዝነበሩን ስለዘገልግልዎምን ኢዩ። ነዚ'ውን ሄኖክ ኣጸቢቐ ገሊጽዎ'ኣሎ። ኣብ ውሽጢ እቶም ጣዖታት ዝሓድሩ ኣብ ትሑት ናይ ስልጣን ማዕርግ ዝነበሩ ናይ ልዑልና መንፈሳውያን ወተሃደራቱ ኢዮም ነይሮም። ንነፍስ ወከፍ'ውን ብመጠን እቲ ዘምለኹ፤ ነቲ ዝደልዮ ይህብዎ ነይሮም። ብዝጸለይዎ መጠን፤ ብዝቐረበዎ መስዋእቲ መጠን እንዳተመዘኑ ካብቶም ጣዖታት ዝረኽብዎ ነገራት ነይሩ። ብሓጺሩ ብመንገዲ ልዑልና ንሰባት መታን ከመሓድሩ ዝተሾሙ ኣማልኸቲ ነይሮም። ብብኣምሳሎም ብወርቂ፤ ብእምነ-በረድ መዘከርታ እንዳተጸረበሎም ቤተ መቐደስ እንዳተሓንጸሎም፤ ካህናት እንዳተዳለወሎም ይምለኹ። እቶም ጣዖታት ወይ እቶም ኣማልኸቲ፤ መንፈሳዊ ጥበብም ተጠቂሞም'ውን ብዙሕ ተኣምራት ይገብሩ ነይሮም፤ ነቲ ሕዝቢ'ውን ይመርሑ ነይሮም። ንሰባት፤ ንዕኣምን ነቲ ቐንዲ ሓለቓኦም ዝኾነ ልዑልናን ከምዝምልኹ ይገብሩ ነይሮም፤ ኣብ ካህናቶም'ውን እንዳሓደሩ ይዛረቡ ነይሮም። ብርክት ዝበሉን ብሚልዮን ዝቐጸሩን ስለዝኾኑ'ውን ካብ ምብዝሓም ዝተላዕለ ኣብ ነፍስ ወከፍ ኩሉ ሕዝቢ ምድሪ፤ ዝኣኸሉ ክሳብ ዝመስሉ ኣብ ዓለም ተሰራጭዮም ነይሮም። ማእለያ ዘይብሎም ብዙሓት ስለዝነበሩ ድማ'ዩ፤ እቲ ሓደ ናይ ኩናት መዐወቲ፤ ካልእ ናይ ፍቕሪ ኣማልኸቲ፤ ናይ ሩባ፤ ናይ ጎቦ፤ ናይ ሓዳር፤ ናይ ጓሳ፤ ናይ ሕርሻ፤ ናይ ኣዝርእቲ፤ ናይ ነገስታት ወዘተ

ክበሃል ዝጸንሐ። ከምዚ ዓይነት ናይ ምሕደራ ኣካይዳ'ውን በቲ ላዕለዋይ ኣካል፣ ሃይማኖት ክሳብ ዝምስረት ኣብ ነፍስ ወከፍ ሃገር ንዘመናት ክትግበር ጸኒሐ'ሎ።

“ነዚ ኢየ ድማ፣ ካብ ማይ ጥፍኣት ዝደሓነ ሰብ ካብ ኖህ ንድሓር ዝነበረ ብሙሉኡ ሕዝቢ ዓለም፣ ኖህ ምስ ሞተ ከይጸንሐ ኢዩ ንልዑልና ክስዕብ ዝጀመረ ዝበልኩኹም። እቲ ግስጋስ ብኸምዚ ቀጺሉ እቶም ጣዖታት ኣብ ውሽጢ ሰብ እንዳሓደሩ ብጥበበም ሕዝቢ እንዳመርሑ ንሰባት'ውን ጥበባት እንዳገለጹ ይነብሩ ነበሩ። ሓደ ዝተርፍ ሰብ ከይሃለወ፣ ኩሎም ንልዑልና እንዳሰገዱ ልዕሊ 2 ሺሕን 400ን ዓመታት ጸንሑ። ኣብተን 2 ሺሕ ዘመን እዞም ብርክት ዝበሉ ጣዖታት ገኒኖምሉ ዝነበረ ግዜ ኢዩ። ብድሕሪኡ ግና በብተራ ዘመኖም እንዳተወድኦ ናብ ፒራሚድና ይኣትዉ። ኣብ ከክንድኦም ካብኦም ዝሓሸ ጥበብን ሓይልን ዘለዎ ብገበል ዝምስል ኣማልኽቲ ተሸይሙ ኣብቲ 400 ዓመት ገኒኑ ይጸንሑ። ናይ ነፍስ ወከፍ ሃገርን ሕዝብን ናይ ሃይማኖቶም ዘመን ይፈላለ ደኣምበር፣ ነናይ ባዕሎም ሃይማኖት ክህልዎም 400 ዓመት ምስ ተረፎም ብገበል ብዝምስል ኣማልኽቲ ተገዚኦም ክሓልፉ ነይርዎም። እዚ ብገበል ዝምስል ናይ ልዑልና ኣማልኽቲ ተመሊኹ ጥራይ ዘይኮነ ኣብ ኩሎም ሃገራት ልዕሊ ንጉሰ ነገስቶም እንዳኾነ ኣመሓዲሩ'ሎ። ዝሓ ኮይኑ ጸኒሐ'ሎ። ታሕተዎት ሹማምንቲ'ውን ብገበልን ተመንን እንዳተመሰሉ ኣከታቲሎም ነጊሶም'ዮም። ኣብ መወዳእታ ግና ናቶም ዘመን'ውን ኣብቂዑ።

“እቲ ላዕለዋይ ኣካል ነቲ ኣብ ዝተፈላለዩ ዘመንን ኣብ ዝተፈላለያ ሃገራትን ን400 ዓመት ዝጸንሐ ናይ ገበልን ናይ ድራጎንን ኣገዛዝኦ ካብ ኩለን ሃገራት ኣወጊዱ ብሃይማኖት ተክኦ። እዚ'ውን ክኸውን ስለዝነበሮ ኢዩ ኮይኑ። እቲ ብኣምሳል ገበል፣ ተመንን ድራጎንን ተሰሪሑ ቆይሙ ዝነበረ ጣዖታት'ውን ተደምስሶ። ሽዑ ኩሎም ሃገራት ነናይባዕሎም ካብ ሰብ ዝተወለዱ ነገስታት ምሺም ጀመሩ።

በዚ መሰረት፣ እቲ ናይ መጀመርታ ካብ ልዑልና ወጻኢ ዝኾነ ሃይማኖት በቲ ካብ ኣብርሃም ቀጺሉ ዝተንስኦ ሙሴ ተጀመረ። እቲ ላዕለዋይ ኣካል'ውን ሓይሉን ጥበቡን ከርኢ ጀመረ። ነቶም ካብ ዘርኢ ኣብርሃም ዝበቐሉ ሕዝቡ'ውን ሕጊ ተጻሒፉሎም ብመንገዲ ሙሴ ክበጽሑም ተገብረ።

“ኣብ ልዕሊ ፈርኦናት ግብጺ ላዕለዎት መራሕቲ ኮይኖም ኣከታቲሎም ይገዝኡ ካብ ዝነበሩ'ውን፣ እቲ ኣብ መወዳእታ ዝነገሰ ገበል ናይ መወዳእታ ግዝኣቱ በቲ ናይ ሙሴ ዘመን ዮበቅዕ። ን400 ዓመታት ግና ልዕሊ እቶም ፈርዖናት ኮይኖም ጸኒሑም'ዮም። ኣብቲ ዘመን ብዝተገብረ ተኣምራት ነቲ ናይ መጀመርያ ሃይማኖተኛ ሕዝቢ ምምስራት ተኸእለ።

ንማእከላይ ምብራቕ ሒዞም ዝነበሩ፤ ሹማምንቲ ገበል ዝኾኑ፤ ብምስሊ ምራኽን ኣርሓን ዝተሰርሑ ጣዖታት'ውን ቦቶም ሰዓብቲ ሙሴ ብሓይሊ እንዳተሰባበሩ፤ እንዳተረፉ ከዱ። ቀጺሉ ሕዝብታት ርሑቕ ምብራቕ ብመንገዲ ቡድሃ ነቲ ቀንዲ ንጉሶም፤ ነቲ ብድራጎን ዝምሰል ኣማልኽቶም ከካብ ዓድታት ብናይቲ ላዕለዋይ ኣካል ሓይሊ ተጠቂሞም ብምቕታል ናይቲ ላዕለዋይ ኣካል ሰዓብቲ ክኾኑ ተገብረ። ጣዖታቶም ብሓይሊ ሰባበሩሎም፤ እንዳተረፉ'ውን ከዱ። ቀጺሉ ብመንገዲ ኢየሱስ ነቲ ተሪፉ ዘሎ ሕዝቢ ናብቲ ላዕለዋይ ኣካል ከምዝምለስ ተገብረ'ሞ ኣብ ኤውሮጳን ካልኣት ሃገራትን ከም ዝሰፍሕ ተገብረ። ናይ ድራጎን ጣዖታት ተሰባበሩ፤ እንዳተረፉ ከዱ፤ ቀጺሉ ነቶም ዝተረፉ ናይ ማእከላይ ምብራቕ ሕዝብታትን ካልኣትን ብመንገዲ እቲ ናይ መወዳእታ ነቢይ መሓመድ ናብቲ ላዕለዋይ ኣካል ከምለሱ ተገብረ፤ እቶም ጣዖታት'ውን ተሰባበሩ፤ እንዳተረፉ ከዱ።

“ነቲ ናይ ሃይማኖታት ኣነ ይበልጽ ኣነ ይበልጽ ዝብልዎ ጉዳይ ሕደጎ። ኩሎም ተደባሊቑም ናብቲ ሓደ ላዕለዋይ ኣካል ኢዮም። ንኹሉ ቡብቋንቋኡ፤ ቡብባህሉ፤ ቡብዓዱ፤ ነናይ ባዕሉ ነቢይ ተላኢኹሉ ኣሎ። ኩሉ ቦቲ ዝተላእኸሉ ነቢይን ቦቲ ዝተዋህቦ ሕግን ይምራሕ፤ ቦቲ ዝተዋህቦ ሕጊ መሰረት ቡብሚዛኑ ይምዘን፤ ዝወደቐ ክወድቐ'ዩ ዝሓለፈ ክሓልፍ'ዩ፤ ኢዩ እቲ ሕጊ። ካልእ ነገር የለን። ነዚ ነገር ካህሊል ጊብራን ዝተባሃለ ዓረባዊ ጸሓፊ ጽቡቕ ገይሩ ገሊጽዎ'ሎ፤ “ሃይማኖታትን እቲ ላዕለዋይ ኣካልን፤ ሓደ ኢድን ብዙሓት ኣጸብዕትን ኢዮም” ብማለት። ከምቲ ንሕና ኣብ ጎኒ ልዑልና ዝኾንና፤ ሃይማኖተኛታት'ውን ኣብ ጎኒ'ቲ ላዕለዋይ ኣካል ክኾኑ ኢዩ ተደልዩ ዘሎ።

“በዚ መሰረት ን400 ዓመታት መግዛእቲ ገበል ኣብ ሙሉእ ዓለም ሰፊኑ ልዑልና'ውን ገኒኑ ነይሩ። እዚ 400 ዓመት ዘይተነበረሉ ክንሱ ከምዝተነበረሉ ዝቐጸር'ውን ምስዚ ታሪኽ ብምትሕሓዝ ኢዩ። እዛ ዓለምን ሰብን ተፈጢሮም ኣለዉ። ዘመናዊ ምስ ኣኸለ ካብ ምንባር ናብ ዘይምንባር ከምለሱ ተሓሲቡሎ። ከም ትፈልጥዎ ዕላማና ድማ ካብ ምንባር ናብ ምንባር ምዕጋት ኢዩ። ኣብዚ ናይ ጅማሬን ፍጻሜን ዘመን፤ 400 ዓመት ብጥራዩ ተወሲኹ ኢዩ ዝቐጸር። በዚ ምክንያት ድማ ኢና $BC5500+AD2015+400=85$ ንብል። ሒዝናዮ ዘለና ዓመት ናብ ብውድኡ ይኸይድ ስለዘሎ ኢና 85 ኢልና ዘስፈርናዮ።

“ስለዚ. . . ሕዝቢ ኢትዮጵያ'ውን ከምቲ ካልእ ሕዝቢ ዓለም በተን ድሕሪ ኖህ ዝነበራ ዘመናት፤ ነቲ ላዕለዋይ ኣካል ክሒዱ ጣዖታት የምልኽ ነይሩ። ኣብቲ ቀደም ዘመን ነቶም ብጸሓይ፤ ብሩባ፤ ብኣባይ፤ . . . ወዘተ ዝምስሉ የምልኹ ነይሮም። ከምቲ ካልእ ዓለም'ውን ናይ ባዕሎም ናይ ሕርሻ፤ ናይ ፍቕሪ፤ ወዘተ እንዳበሉ ሰይሞም ኢዮም። ኣብ መወዳእታ ንሶም ተሪፎም ብገበል ምስ ተተክኡ፤ ኣብ ኢትዮጵያ'ውን ልዕሊ እቲ ንጉስ፤ እቲ ገበል ቀንዲ ገዛኢ

ኮይኑ ነይሩ። ልክዕ ከምቶም ፈርዖናት ማለት ኢዩ። እቲ ንጉስ'ውን ውክልንኡን ተሓዛዝነቱን ነቲ ገበል ኢዩ ነይሩ። ከመሓድሮም ከሎ'ውን፤ እቶም ኢትዮጵያውያን ብተሓማንነት ይስውኡሉ ነይሮም ደኣምበር ንዕኡ ከሒዱ ናብቲ ላዕለዋይ ኣካል ዘቋመተ ዜጋ ኣይነበረን።

“ከምኡ ስለዝነበረ'ውን ኣብቲ ጥንቲ ዘመን፤ ሕጂ'ውን ከምቲ ካልእ ዓለም፤ ናይ ልዑልና መንፈሳውያን ወተሃደራት ነታ ሃገር ሙሉእ ብሙሉእ ካብ ምምራሕ ሓሊፎም ክሳብ ምድቻል በጺሖም ነይሮም። ናይ ልዑልና እሙናት ወተሃደራት ኣከታቲሎም ይነግሱ ነይሮም። ብዝገበርዎ ምድቻል'ውን ንጉስ ነገስቶም ዝኾኑ ብርክት ዝበሉ ገባብል ክሳብ ምውላድ በጺሖም ነይሮም። ፍርቂ ሰብ ፍርቂ ገበል እንዳኾኑ'ውን ይነግሱን ይስገደሎምን ነይሩ። ብፍላይ ኣብ ሰሜናውን ኣብ ደቡባውን ክፋል ኢትዮጵያ በቲ ክቡር ገበልና ዝምሰል ኣማልኽቲ ኢዩ ዝነግሰሎምን ብናጽነት ዘመሓድሮምን ዝነበረ። “መግብና ትህበና ንሰኻ ኢኻ” እውን ይብልዎ ናይሮም። ብኸምዚ ን400 ዓመት ክቕጽል ጸኒሑ'ሎ። ድሓር ግና እቲ ላዕለዋይ ኣካል ንሕዝቢ ናይታ ሃገር ኣብ ትሕቲኡ ንምግባርን ኣምልኾ ጣዖት ንምጥፋእን ብማለት፤ ምስቲ ናይ መጀመርታ ሃይማኖታዊ ሕዝቢ ከተሓሳስሮ ደለየ። ሃይማኖታዊ ሕዝቢ ቅድሚ ምምስራቱ ድማ መግዛእቲ ገበል ግድን ከብቅዕ ስለዘለዎ፤ መግዛእቲ ናይቲ ገበል ዘብቅዓሉ ሓደ ክስተት ተፈጥረ።

"ሓደ ኢትዮጵያዊ ተንሲኡ ነቲ ገበል ብዘይተሓሰበ ኩነት ብሓዊ ኣቃጸሎ። እዚ ድማ በቲ ላዕለዋይ ኣካል ዝተኣልመ ውዲት ነበረሞ ንንጉሶም ብሓዊ ሓጺሩ መውጽኢ መእተዊ ምስ ኣስኣኖ ይቃጸል። እንዳተቐጸለ ከሎ ድማ ኣብ ከባቢ ርእሱ በሊሕ ነገር ዓሊብዎ ይስንጠቕ። ናይቲ ላዕለዋይ ኣካል ጭፍራ /መላእኽቲ/ ብዘውረዱሉ ከቢድ ማህረምቲ ርእሱ ምስተጨደ'ውን ብዙሕ ደምን መጉልን ካብ ኣካላቱ ይፈስስ'ሞ ይመውት። ከይጸንሐ ከቢድ ዝናብ ይሃርምሞ ኣብቲ ደሙ ዝፈሰሰሉ ቦታ፤ እቲ ጣፍ ዝተበሃለ ናይ ኢትዮጵያውያን ጥራይ ዝኾነ ናይ መግቢ እኽሊ ይበቁል። ክሳብ ሎሚ ዝምገብዎ ነዚ መግቢ ክኸውን ከሎ፡ ንዖኡም ጥራይ ዝተፈቐደ ኮነሞ ኣብ ካልኣት ሃገራት ዘይበቁል፡ እንተበቐለ'ውን ምህርቲ ዘይህብ ኮነ። እዚ ታሪኽ ንዕኡም ካብ ናይ ቆልዑት ጽውጽዋይ ተፈልዩ ኣይረኣን ደኣምበር፤ ኣብ ታሪክ ነገስቶምን፡ ኣብቲ ዝሓዝዎ መጽሓፍ ቅዱስን ብግልጺ ሰፊሩ'ሎ" በሉ'ሞ፡ ገጸም ናብቲ መንደቕ መሊሶም ብናይ ዓባይዓባይቶኦምን ማእኸለይቲ ኣጸብዕቶምን ፍሕፍሐ ዝተፈጥረት "ጣ" ትብል ድምጺ ምስፈጠሩ፡ ጠፊኡ ዝጸንሐ ሰፊሕ ስክሪን ተወልዐ'ሞ ብኹሉ ቋንቋ ዝተጻሕፉ ብርክት ዝበሉ መጽሕፍ ቅዱሳት ተደርዲሮም ክረኣዩ ጀመሩ። እቶም ኣቡን'ውን ቀጸሉ ፡

"ኣብዚ ትርእይዎ ዘሎኹም፤ ብኹሉ ቋንቋታት ዝተጻሕፉ መጻሕፍቲ ኢዮም። መጽሓፍ ቅዱሳት ኢሎም ይጽውዕዎን። ነተን ካልኣት ገዲፍና፤ ነቲ ኣብዚ ሕጂ ግዜ ኣብ ኢድ ኩሎም

ኢትዮጵያውያን ዝርከብ ንርእ፡ እዚ ኢዩ" ብማለት፡ ብዘገርም ኩነታት ነቲ ናይ ኣምሓርኛ መጽሓፍ ቅዱስ ፈልዮም፡ ነታ ናይ ኣጸብዕቲ ድምጺ ፍሕፍሐ ምስደጋገሙ፤ እቲ መጽሓፍ ግንጽል ግንጽል እንዳበለ ኣብ መዝሙረ ዳዊት በጽሐ። እቶም ኣቡን ጽሩይ ኣምሓርኛ ይዛረቡ። እቶም መራሕቲ ሃገራት G8 እውን ኣምሓርኛን ግእዝን ጠንቂቖም ይፈልጡ ኢዮም'ሞ ኣብ መዝሙረ ዳዊት ምዕራፍ 74 ቁጽሪ 14 ብኢዶም እንዳጠቆሙ ከረድኡ ጀመሩ።

"እዚ እቲ ናይ ኣምሓርኛ መጽሓፍ ቅዱስ ኢዩ። እዚ ብአቆጻጽራ ኢትዮጵያውያን ናይ 1962 ዓ.ም ሕታም ዝኾነ መጽሓፍ ቅዱስ እንታይ ይብል፡ "ንስኻ'ውን ናይቲ ገበል ኣራእስ ቀጥቂጥካ ንሕዝቢ ኢትዮጵያ'ውን መግቦም ሃብካዮም" ይብል። እዚ ድማ፡ ቅድምቲ ናይ ኣምሓርኛ ዝነበረ፡ ናይ ግእዝ መጽሓፍ ቅዱስ ክኸውን ከሎ፡ ኣብዚ'ውን ብተመሳሳሊ ኣብ መዝሙረ ዳዊት ምዕራፍ 73 ቁጽሪ 15 ከምዚ ይብል፡ "ወእንተ ቀጥቀጥከ ኣርእስቲሁ ለክይሲ፡ ወወሀብኩሙ ሲሳዮሙ ለህዝበ ኢትዮጵያ።" ይብል። ናይ ኩሎም ሓበሻ መጽሓፍ ቅዱስ እዚ ኢዩ። እዚ ሕጂ ዝነገርኩኹም ታሪኽ ብኸምዚ ዓይነት ዘየደናግር መልክዑ ብግልጺ ተጻሒፉሎም ሒዞም'ለዉ። ኣብ መጽሓፍ ቅዱስ ጥራይ ዘይኮነ ኣብቲ ታሪክ-ነገስት እውን ነቲ ሙሉእ ታሪኽ ዝሰፈረሉ ሰነድ ሒዞም ኣለዉ። ነገር ግን ኣይርድእዎን። ይደናገሩሉ ደኣምበር ኣይምርምርዎን። ከም ሰብ ክንሓስቦ ከለና'ውን ሓቆም'ዮም። ሰብ ከመይ ገይሩ ካብ ገበል ክመጽእ ይኽእል? ከመይ ገይሩ'ኽ ጣፍ ክበቁል ይኽእል? ኢሎም ይሓቱ'ሞ ምምላስ ምስ ከበዶም 'ጽውጽዎይ ኢዩ' ኢሎም ይሓልፍዎ። ወይ ከኣ ቅኔያዊ ኣገላልጻ ይኸውን ኢሎም ይሓድግዎ። ብዘገርም ኩነታት ድማ፡ ነዝን ከምኡ ዝኣመሰለን ሙሉኣት ሓሳባት ገዲፎም ነቲ ካልእ ሙሉእ ሓሳብ ግን ይቐበልዎን፡ ይኣምንዎን።

"ንሕና ግን ምናልባት እቲ ናይ ካልእ ዓለም ሕዝቢ ኣተኩሮኡ ናብ ኢትዮጵያ ከይገብር ብማለት፡ ምስ ካልኣት ነገራት ኣመዛዚኩ'ውን ኣሰር ናይቲ ሓቂ ከይርድኦ ብዝብል ጥንቃቄ፡ በዞም ናይ ሕጅን ብኻልኣት ቋንቋታትን ኣብ ዝተርጎሙ መጽሓፍ ቅዱሳት ነቲ፡ "ንሕዝቢ ኢትዮጵያ መግቦም ሃብካዮም" ዝብል ቃል፡ "ንሰብ ምድረ በዳ ሃብካዮም" ተባሂሉ ክጸሓፍ ጌርና'ለና። ኣስተውዕሉ! ነቲ ካልእ ዓለም ኢዩ ዝበልኩ። ነቲ ናይ ኢትዮጵያውያን ኣይቀየርናዮን። እቲ ናቶም ከም ዝነበሮ ኢዩ ዘሎ። "ንሕዝቢ ኢትዮጵያ መግቦም ሃብካዮም" ኢዩ ዝብል። በምሓርኛ ዋላ ብግእዝ። ዳዊት ክጽሕፎ ከሎ ኢትዮጵያ ኢሉ ኢዩ ጽሒፍዎ። በቲ ናይ ቀደም ብእብራይስጥ ኮነ ብግሪኽ እውን ኢትዮጵያ ኢዩ ዝብል። ኣብቲ ዳሕረዋይ ዘመን ካብ እብራይስጥ ናብ ግእዝ ክትርጎም ከሎ'ውን ኢትዮጵያ ይብል ስለዝነበረ ኢዮም ኢትዮጵያ ኢሎም ዝተርጎምዎ፡ ደኣምበር ነቲ በረኻ ዝብል ዝነበረ ኢትዮጵያ ተባሂሉ

ኣይትርጎምን፡ ኣይተርጎምዎን'ውን። ኣብቲ፡ ናብ ካልእ ዓለም ከዝርጋሕ ዝገበርናዮ ትርጉም ግና፡ ነቲ "ኢትዮጵያ" ዝብል "ምድረ በዳ" ተባሂሉ ከም ዝነበብ ኢና ጌርና። ንኣብነት ነቲ ናይ ቀደም ኮነ ናይ ሕጂ እንግሊዝኛ ርኣይዎ፡ psalms /መዝሙረ ዳዊት/ 74:14 ከምዚ ይብል። "you broke the heads of leviathan in pieces, And gave him as food to the people inhabiting the wilderness" ኢዩ ዝብል። ነቲ ናይ ካልእ ዓለም ኢና "ኢትዮጵያ" ዝብል ዝነበረ "ምድረ በዳ" ብዝብል ዝለወጥናዮ ደኣምበር ነቲ ናይ ኢትዮጵያውያን ኣይተንከፍናዮን። ኣጉል ሰራሕ ምብዛሕ ኢዩ ዝኸውን። ምኽንያቱ ዓንተዎ ከም ዝነገርኩኹም ናይ ካልእ ሃገር ሰብ ክሳብ ዘይነገሮምን ዘየዘከሮምን፡ ወይ'ውን ክሳብ ዘይደገመሎም ክፈልጡ ዝኸለሉሉ መንገዲ ስለዘየሎ ኢዩ። ሸሕ'ኳ ሓቂ እንተሓዙ፡ ናይ ወጻኢ ሰብ ክሳብ ዘየረጋገጸሎም ፈጸሞም፡ ሕጂ'ውን ክደግሞ'የ ፈጸሞም ስለዘይቐበሉ ኢዩ። ክገርመኩም ግና ብዘይ ናትና ሴራ እንታይ ይገብሩ መስለኩም፡ ዝሰልጠኑ መሰልዎም'ድዩ ወይሲ ማዕሬና ንምዃን ደልዮም ኣይፈልጥን፤ ነቲ ንሕና ንኻልእ ዓለም ኢልና ናብ እንግሊዝኛ ዝተርጎምናዮ፡ ኣብቲ ሓድሽ ሕታምም ካባና ቀዲሖም ተርጉሞም። ኣይትስሕቑን ዲኹም? ኣይተረድኣኩምን ማለት'ዩ። ክደግሞ'የ። ኣብቲ ቅኑዕ ናይ 1962 ዓ.ም ሕታም ዝኾነ ናይ ኢትዮጵያ መጽሓፍ ቅዱስ "ንስኻ'ውን ናይቲ ገበል ኣራእስ ቀጥቂጥካ ንሕዝቢ ኢትዮጵያ'ውን መግባም ሃብካዮም" ይብል።

"ኣመሓይሽናዮ /ሓዲስናዮ/ ኢሎም ብናቶም ኣቆጻጽራ ብ1993 ዓ.ም ኣብ ዘሕተምዎ ድማ፡ "ንስኻ'ውን ናይቲ ገበል ኣራእስ ቀጥቂጥካ ነቶም ሰብ ምድረ በዳ መግባም ሃብካዮም" ይብል። ካባና ቀዲሖም ማለት'ዩ። ንሕና ድማ ዕላማና እቲ ኢትዮጵያ ዝብል ንኸይፍለጥ ኢዩ። ስግኣትና ኣበቓቕላ ጣፍ ከይፍለጥ ዘይኮነ ምስ ታሪክ-ነገስት ኣነጻጺሮም ነቲ ሓቂ ከይርድእዎ ኢዩ።

"ዝኾነ ኮይኑ፡ ጣፍ ክበቁልን ሽዑ ንሽዑ ምህርቲ ክህብን ዝኸኣለ ናይቲ ዘመን ሰባት ነቲ ገበል "ንስኻ ኢኻ መግብና ትህበና" ስለዝብልዎን ዕለት ዕለት'ውን ብርክት ዝበለ ቁጽሪ ዘለዎ ብዕራይ፡ ላም፡ በጌራ፡ ጤል እንዳገበሩ መስዋእቲ የቐርቡሉ ስለዝነበሩን ኢዩ። ናይ ሕርሻና፡ ናይ ጥሪትና፡ ናትና'ውን ኣመሓዳሪ ንስኻ ኢኻ እንዳበሉ ይሰግዱሉ ስለዝነበሩ ኢዩ። ስለዚ እቲ ገበል እንተድኣ ሞይቱ ተስፋ የብልናን ኢሎም ይሓስቡ ስለዝነበሩ ኢዩ። ስለዚ እቲ ላዕለዋይ ኣካል፡ "መግቢ ዝህብ ኣነ'የ ደኣምበር ንሱ ኣይኮነን" ኢሉ ኢዩ ሽዑ ንሽዑ ተኣምር ኣርእዩ መግባም ዝሃቦም።

"ኣብቲ ወቕት'ቲ፣ እቲ ትሕት'ቲ ገበል ዝነበረ ናይ ሰብ ሹም /ንጉስ/ እቲ ገበል ክቕተል ኣይደልን ነበረ። ንሱ እንተ ሞይቱ ሓቢርዎ ኢዩ ዝመውት። ውህደቶም በዚ ኢዩ ዝግለጽ። እቲ ሕዝቢ ነቲ ገበል ክግብር ዘገደደ'ውን እቲ ንጉስ ኢዩ። ፍርቆም ግና ነቲ ገበል መዓልታዊ ምግባር ሰልቲይዎም ነበረ። ትእዛዝ ንጉስ ኮይንዎም ደኣምበር። ስለዚ በዚ ዓይነት መንገዲ፣ 'መግቢ ኣሎ' ብማለት ኣብ ሓደ መዓልቲ ዝናብ ዘኒቡ፣ ጣፍ በቕሓሉ፣ ምህርቱ ሂቡ፣ ተዓጺዱ፣ ተሸይዱ፣ ተጣሒኑ፣ ተለዊሱ፣ ተሰንኪቱ ተበልዐ። እቲ ሕዝቢ'ውን ብዘይ እቲ ገበል ክነበር ከምዝኸእል ተረድኦ። እዚ መንፈሳዊ ጥበብ ኢዩ። ልዕሊ እቲ ገበል ዝኾነ ሓይሊ ከምዘሎ ነቲ ሕዝቢ ዘእመነሉ ሓደ ቀሊል ምልክት ኢዩ። ክልተ ዓሳን ሓሙሽተ እንጌራን ን5 ሺሕ ሕዝቢ ምብጻሕን ምጽጋብን ብመንፈሳዊ ኣሰራርሓ ቀሊልን ተራ ነገርን ከምዝኾነ፣ እዚ'ውን ተራ ነገር ኢዩ። ሰብ ከይተረፈ ሙሉእ ኣተሓሳስብኡ እንተ ዝጥቀም ክገብሮ ዝኸእል ተራ ነገር ኢዩ። ነዚ ታሪኽ ኢዩ ዳዊት ኣብ መዝሙሩ ዝገለጸ። ካብዚ ሓሊፉ ጣፍ ንዓና ኣይእንታይናን ኢዩ። ስለዚ... ነዚ ዘይኮነስ፡ ካልኣት ምስዚ ዝተሓሳሰሩ ነገራት መታን ከይፈልጡ ኢዩ። ኩሉ እቲ ሚስጥር ብወግዒ ከይዝርጋሕ ወይ'ውን ዓለም፣ ካባና ወጻኢ ነታ ሃገር መንም ኣቐልቦ ከይገብረላ ኢዩ ደኣምበር ንኸልእ ኣይኮነን። ምናልባት ንሶም ኣብ ከምዚ ዓይነት ትርጉም ዝኣተወ ንኣንባቢ ከቕልሉሉ ኢሎም ይኾኑ። ካልኣት ክፍልታት ኣይፈልጥን። ስለዚ ከምዝተተርጎመ ምስ ሰማዕኹ ተቐዳዲመ ነዛ ገጽ ጥራይ ኢዩ ነይረ ገንጺሊ ዝረኣኸዋ። "ምድረ በዳ" ኢሎም ቀይሮም'ለዉ። ሓሲቦምሉ ድዮም ከይሓሰቡሉ ግና ይሕግዙና ኣለዉ። ንሕና ድማ ንቐል መጽሓፍ ቅዱሶም ኣብ ኩሉ ገጻቱ ካብ ምልዋጥን ስራሕ ካብ ምብዛሕን ወይ'ውን፣ ተርጉሙ ኢልና ጸቕጢ ካብ ምግባር፣ ገደፍናሎም'ሞ ስለምንታይ'ከ ነቲ ኣብ ታሪክ ነገስት ዘሎ ኣይነዘባርቕን ኢልና ናብኡ ከድና። ቀደም ኢና ናብኡ ዝኸድና።

"መቐም ንምናልባት ኢልና ኢና እምበር ፈሪሕናዮም ኣይኮንናን። ስለዚ እዚ ታሪኽ ብሰፊሑ ምስ ሙሉእ ታሪኹ፡ ኣብ ታሪክ-ነገስቶም ስለ ዘሎ፡ ወይ'ውን ስለዝነበረ ነዚ ጉዳይ ምስ ታሪክ-ነገስቶም ኣገናዚቦም ከይርድእዎ ብዝብል እቲ ታሪኽ ሰፊርሉ ኣብ ዘሎ ሰነድ ኣብ ዳሕረዋይ ዘመን ከም ዝተጸሓፈ ዝገልጽ ናይ መእተዊ ሃተታን ካልኣት ሓደት ሙሉኣት ሓሳባትን ኣካቲትና ብመጠኑ ከምዝወጃበሮም ጌርና። እዚ ትርጓይዎ ዘለኹም ኣብ ታሕቲ ዘሎ ጽሕፈት፣ ኣብቲ ቦታን እቲ ታሪኽ ኣብ ዝተፈጸመሉ ወቕትን ብናይ ባዕሎም ቋንቋ ዝተጸሓፈ ታሪክ-ነገስቶም ኢዩ። ንሶም ኣይቅበልዎን ኢዮም። ክቕበልዎ'ውን ኣይክእሉን። ኣጸቢቕና ስለዝሓዋወስናሎም ጥራይ ኣይኮነን ዘይቅበልዎ። ከምኡ'ውን እቲ ኣብ ኢዶም ዘሎ ስለዘይምርምርዎን ስለዘየድልዮምን ኢዩ። ንሕና'ውን እንተኾንና ከምዚ ዓይነት ስራሕ ንሰርሕ ብሰብ ስለዝኾነ፡ ብሜላ ኢና ንሓዋውሶ፡ ንዕኡ'ውን ሰሪቕና ኢና ጌርና። ብሙሉኡ ነቲ ሰነድ ምውሳድ ኣገዳሲ ኣይኮነን። ውሑዳት ቃላት ፋሕ ምባል እኹል ኢዩ። ኢትዮጵያውያን፣ እዛ

ዓለም ብገበል ከም ዝተኸበበት እኳ ኣይፈልጡን ኢዮም። እቲ ሚስጥር'ውን ክርድኦም ኣይክእልን። ታሪኽ ናይ ዝኾነት ሃገርን ኣህጉርን ሕዝቢ፣ ስለምንታይ ምስ ገበል ተተሓሒዙ ከም ዝግለጽ'ውን ዝነገሮም የለን። ገበል ክበሃል ከሎ ገበል ኢዩ ዝመስሎም። ኣብ በረኻ ዝነበር፡ ሰብ ዝውሕጥ፡ ቁሩብ ካብ ተመን ዝነውሕን ዝረጉድን፡ በቃ። ከምዚ ኢዮም ዝሓስቡ። ኣብቲ ዝሓዘዎ መጽሓፍ ቅዱስ ገበል ዝብል ቃል ተደጋጊሙ ካብ 21 ግዜ ንላዕሊ ከም ዝተጠቐሰ እንዳረኣዩ'ኳ እንታይ ኢዩ ኢሎም ኣይሓቱን። ነቲ ዘይተረድኦም እንዳቐረጹ ይድርብዮ፡ ነቲ ካልእ ይቐበሉ፡ እንደገና'ውን ይቐድሑ። ገሊኡ መጽሓፍቲ ግን ብጥንቃቄ ኢዩ ተጻሒፉ። ኣብ ነፍስ ወከፍ ሙሉእ ሓሳብ ዓንቀጽን ቁጽርን ዝህብ'ውን ብጥንቃቄ ስለ ዝተጸሓፈን ብምስትውዓል ክንበብ ስለዝነበርን ኢዩ። ደሓን... ክመሓየሽ ይኽእል'ዩ፡ ቋንቋ ብብዘመኑ ስለዝለወጠ፡ ንኣብነት "ልብኹም ኣይሸበር" ዝብል ዝነበረ "ልብኹም ኣይጨነቅ" ተባሂሉ ተመሓይሹ ሪክ'ለኹ። እዚ ጸገም ከይህልዎ ይኽእል። ነቲ ኣንባቢ'ውን ቅጠቕሞ ይኽእል። ነገር ግን "ኢትዮጵያ" ንዝብል ቃል ብኸመይ "ምድረ በዳ" ኢሎም ይልውጥዎ? ምስ ገበል ተተሓሒዙ ስለዝተጠቐሰ ሓፊሮም'ዶ ይኾኑ? ክሳብ ሎሚ ትዝ እንዳበለኒ ይስሕቑ። ምስ ገበል ስለዝተራኸበ ቆሪጾም ደርበይዎ። ኢትዮጵያውያን ማዕረ ኸንድዚ ኢዮም። ነዚ ኢየ ድማ ዝጸልኦም። በቃ... ኣይርድኡንን። ይረድኡና እኳ እንተለዉ ግን... ኣይፈትዎምን። ምድረ በዳ.... ኣብ ኣማዞን ኣሎ.... ኣብ ህንዲ ኣሎ፡ ኣብ እስራኤል'ውን ኣሎ.... ነዚ እንተደርቢኻ፣ ንመዝሙረ ዳዊት ብሙሉኡ'ውን ክትስንድዎ ኣለካ ማለት'ዩ። ምኽንያቱ እቲ ጸሓፊ ከም ዝተጋዢ ኣሚኖም እንድዮም! እንተ ዘይተረዲኡካ ኩሉ ምግዳፉ ኢዩ'ምበር። ከምኡ ኢዩ። ኣርጀንቲና ሕጂ ብከፊል'ውን እንተኾነ ንኢትዮጵያ ዝፈለጥካ ይመስለኒ።

"ናብቲ ዝጀመርከዎ ክምለስ" ድሕሪ ምባል፡ ገጾም ናብቶም ተኣከብቲ መለሱ'ሞ ርግእ ኢሎም ትንተናኦም ቀጸሉ።

"ስዒብ ዝገልጸልኩም ታሪኽ ከምቲ ኣብ ላዕሊ ዝበልከዎ ኣብ ኩሉ ሃገር ኮይኑ ዝሓለፈን ዝተለመደን ነይሩ። ልዑልና ኣብ ነፍስ ወከፍ ሃገር ኣዝዩ ዝገነነሉ 400 ዓመት ነይሩ። ኣብ ኢትዮጵያ'ውን ብተመሳሳሊ ን400 ዓመት ዝጸንሐ መግዛእቲ ገበል ነይሩ። ኣብ ህንዲ፡ ኣብ ቻይና፡ ኣብ ካልኦት'ውን ብተመሳሳሊ ነገር ኢዩ ነይሩ። ሃይማኖት ቅድሚ ምምጽኡ ዝነበረ ናይ ነፍስ ወከፍ ሃገር ታሪኽ ክጸሓፍ ከሎ ምስ ገበል፡ ምስ ድራጎንን ብተመሳሰልቲ ነገራትን ብምትእስሳር ዝጸሓፍ'ውን ብሰንኪ እዚ ዝዳይነቱ ታሪኽ ኢዩ። ናይ ቀደም ናይ ልዑልና ጭፍራ ገበል ኮይኖም፣ ነገር ግን ምስ ሰባት ርክብ እንዳፈጸሙ ይዳቕሉ ነይሮም። ብኣካልን ብመንፈስን ከኣ ሰብ፡ ገበል፡ ተመን እንዳተመሰሉ ኢዮም ዝግለጹ። እቶም ዝውለዱ'ውን ደቂ

አማልኽቲ ይብሃሉ ነይሮም። ኣብ ኢትዮጵያ'ውን ከም ዝበልከዎ ብናይቲ ላዕለዋይ ኣካል ትእዛዝን ሓይልን እቲ ገበል ብሓዊ ተኸቢቡ፡ ርእሱ ተፈሊጹ፡ እቲ ዝናብ'ውን ዘኒቡ፡ ጣፍ'ውን በቑሉ እቲ መግዛእቲ ገበል ከብቅዕ ከኣለ። ነዚ ዘደንቕ ታሪኽ'ውን ኣብ ታሪኩ ነገስቶም ጸሓፍዎ፡ ዳዊት'ውን ኣብ መዝሙሩ ደገሞ።

"ስለዚ እቲ ናይ መወዳእታ ገዛኢ ገበል ኣብ ዝነገሰሉ ግዜ፡ ሓንቲ ኢትዮጵያዊት ሰበይቲ ብልሙድ ኣገላልጻ፡ ናይቲ ዘመን ቀንዲ ጠንቋሊት ነበረት'ሞ ምስቲ ኣብቲ ወቕቲ ገዛኢ ዝነበረን ተቐቲሉ ዝበልናዮን ጥበበኛ ገበል ርክብ መውስቦ ገይራ፡ ሓደ ገበልን ሓንቲ ድማ ፍርቂ ሰብ ፍርቂ ገበል ዝኾነት ጓል ትወልድ። ብኣምሳል ገበል ዝነገሰ እቲ ናይ መወዳእታ ንጉስ ኮነ ቅድሚኡ ዝነግሱ ዝነበሩ ገበላት፡ ሰብን ገበልን ናይ ምዃን ጥበብ ነበሮም። ዘዋፍሮም'ውን ልዑልና ኢዩ ነይሩ። ስለዚ ምስ ሰበይቲ ርክብ ምግባሮም ዝገርም ኣይነበረን። ሎሚ'ውን እንተኾነ ጠንቋላይ፡ ብዓል ዛር፡ ብዓል ቆሌ፡ ወዘተ... ዝበሃሉ ምስ መንፈሳዊ ኣካላት ርክብ ይገብሩ ኢዮም። ከም ናይ ቀደም ብወግዒ'ኳ እንተዘይኮነ ኣብ ነፍስ ወከፍ ሃገር ኣለዉ፡ ይስገደሎም'ውን።

"ስለዚ እታ ጠንቋሊት ሰበይትን እቲ ንጉስ ገበልን ተራኺቦም ወለዱ። ሓንቲ ብከፊል ሰብ ዝኾነት ጓልን ሓደ ገበልን ኢዮም ወሊዶም። እዞም ሓውን ሓፍትን ዝኾኑ መንታ ቆልዑ'ውን /እታ ፍርቂ ሰብን እቲ ገበልን/ ኣሕዋት ኮይኖም ብሓንሳብ ይዓብዩ። ነቲ ንጉስ ገበል /ንኣቡኣም/ ካብቲ ላዕለዋይ ኣካል ሓይሊ ተቐቢሉ ዝቐተሎ ሰብ፡ ንሓፍቲ ናይቲ ገበል ተመርዕዩ ይነግስ። እዛ ትርእይዎ ፍርቂ ሰብነታ ገበል ፍርቂ ሰብነታ ድማ ሰብ ዝኾነት፡ ነገር ግን ሙሉእ መንነታ ሰብ ዝነበረት ሰበይቱ'ውን ትወልደሉ። ናይ ገበልነት መግለጺኡ ንግዳማዊ ኣካል ደኣምበር ንናይ ውሽጢ ኣተሓሳስባን ካልእ መንነትን ኣየካትትን። ስለዚ እዛ ከፊል ገበል ከፊል ሰብ ዝኾነት ጓል፡ ነቡኣ ቀቲሉ ንዝተመርዓዋ ሓድሽ ሰብኣያ ትወልደሉ። ከምቲ ሰብኣያ ዝሓሰበ'ውን ሙሉእ ብሙሉእ ሰብ ዝኾነት ጓል ኢያ ነይራ ዝወለደትሉ። ብድሕርዚ እቲ ቀታሊ ኣቡኣ ዝኾነ ሰብኣይ መግዛእቲ ገበል ከምዘብቅዕ የበሰሮም። እታ ዝተወለደት ቆልዓ'ውን፡ ዋላ'ኳ ሙሉእ ብሙሉእ ሰብ ዝነበረት ትኹን ደኣምበር፡ ኣብ ሸነኽ የእጋራን ኣጽፋራን ግና ኣሰር ቆርበት ገበል ነበራ። ብዙሕ ከይጸንሐት እታ ጠንቋሊት ሞተት። እቲ ኣቡኡ ዝተቐተሎ ገበል ሓዋ'ውን ነቲ ከባቢ ገዲፉ ተሰወረ። እቲ ሓድሽ ናይ ሰብ ንጉስ'ውን ምስ ወለደ ሞተ። እታ ጓል ዝወለደትሉ ፍርቂ ገበል ፍርቂ ሰብ ዝነበረት ሰበይቱ'ውን ሞተት። ስለዚ እታ ካብኣም ዝተወለደት ሙሉእ ንሙሉእ ሰብ ዝኾነት ጓል በይና ተረፈት። ስማ'ውን ኣዜብ ትበሃል ነበረት። እቲ ሕዝቢ'ውን ንግስቱ ገይሩ ሸየማ። ብኸምዚ ዓይነት መንገዲ፡ እቲ ላዕለዋይ ኣካል ነቲ ዝነበረ መግዛእቲ ገበል ኣልዩ ናይ ባዕሉ ሰብ

ብምንጋስ ዝምለኽሉ ኩነታት ኣመቻቸኦ ወይ ፈጠረ። እዚ ኣምልኹቱ ኣብ ልቢ ኢትዮጵያውያን መታን ክጸንዓሉ ድማ እቲ ላዕለዋይ ኣካል ተቐላጢፉ ዝወሰደ ስጉምቲ፡ ነዛ ንግስቲ ወሲዱ፡ ምስቲ ካብ ዘርኢ ኣብርሃም ዝወረደ ወዲ ዳዊት ዝኾነ ምስ ሰሎሞን ምጥማር እዩ ነይሩ። ብምጥማር ከይተወሰኑ'ውን ወዲ ይወልዱ'ሞ እቲ ዝተወለደ ውላድ ብመሰረት ሕጊ ብሉይ ኪዳን ኣብ ኢትዮጵያ ይነግስ። በዚ ሜላ'ዚ እቶም ኢትዮጵያውያን ናይቲ ላዕለዋይ ኣካል መተሓዳደሪ ሕጊ ወይ ሃይማኖት ሓዘም ከም ዝቐጽሉ ተገብረ። ሕገ ኦሪት ተቐብሎ። ምስ ናይቲ ላዕለዋይ ኣካል ሕዝቢ'ውን ተወሃሂዶም። ናይዞም ክልተ ሃገራት ምትእስሳር ብሓጺሩ ክግለጽ ከሎ ከምዚ ይመስል። በቲ ዝተገለጸ ዓይነት ታሪኽ'ውን እቲ ን400 ዓመት ዝጸንሐ መግዛእቲ ገበል ካብ ምድሪ ኢትዮጵያ ፈጸሙ ጠፍኦ። እስራኤልን ኢትዮጵያን ብማዕረ ኢየን ሃይማኖተኛ ኮይነን። ብማዕረ ኢየን ንኣማልኽቲ ምስጋዶም ዘቋረጹ። በዚ'ውን ነፍስ ወከፍ ናይቲ ላዕለዋይ ኣካል ኣሰራርሓ፡ ምስ ኢትዮጵያን ኢትዮጵያውያንን ጥራይ ዝራኽብ ምዃኑ ኣስተውዕሉ።

"ንኸገርመኩም ግን ኢትዮጵያውያን ካብቲ ዘመን ጀሚሩ፡ ነቲ ካብ ዘርኢ ሓረግ ሰሎሞን ዝወረደን ናይ ንግስተ ኣዜብ ወይ ናይ ንግስተ ሳባ /ሳባ ዝብል፡ ግዝኣት ኢትዮጵያ ንሕዝቢ ሳባውያን የጠቓልል ስለዝነበረ ኢዩ/ ወዳ ዝኾነ ምኒልክ ከግዝኡሉን ብተኸታታሊ'ውን ናቱ ዘርኢ ጥራይ ከምዝነግሱ ክገብሩ ኢዮም ጸኒሖም። ነቲ ጽላት ብምሓዝ'ውን በቲ ላዕለዋይ ኣካል ምእማኖም ቀጸሎም'ዮም። በዚ ታሪኽ'ውን ኣዝዮም ኢዮም ዝኾርዑ። ናይ ቃል ኪዳን ሃገር ምዃና'ውን ይኣምኑ። ነቲ ዝተረፈ ታሪኽ ግና "ከመይ ገይሩ?" ካብ ዝብል ተበጊሶም ቆጶም ይድርብይዎ። "ዝኾነ ኮይኑ፡ እታ ንግስቲ ኣብ ኣፍደገ ንጉስ ሰሎሞን ምስ በጽሐት ኣብ የእጋራን ኣብ ናይ ኢድ ኣጽፋራን ዝነበረ ምልክታት ገበል ብቅጽበት ይረግፈላ'ሞ ሕጉስቲ ትኸውን። እዚ'ውን ኣብ ታሪክ ነገስቶም ብግልጺ ሰፊሩ'ሎ። እቲ ብኸምዚ መልክዑ ዝቐጸለ ምትእስሳር'ውን ክሳብ ዘመን ክርስትና ኣገራሚ ኮይኑ ይቐጽል።

"እስራኤል፡ ሰብ ክስራሕ ከሎ ሓመዳ ኣብ ጥቕሚ ውዒሉ'ሎ፡ ሓደ ነቲ ላዕለዋይ ኣካል ዘይከሓደ ሰብ'ውን ተረኺቡዎ ኣሎ። እቲ ላዕለዋይ ኣካል'ውን ሕዝቢይ ይብላ። ኢትዮጵያውያን፡ ሓውን ማያን ከምኡ'ውን ንፋሳ ኣብ ጥቕሚ ውዒሉ'ሎ፡ ሓደ ዘይከሓደ ውልቀሰብ'ውን ተረኺቡዎ ኣሎ። ናትና ጎል'ውን ኣብኡ ኢያ ዘላ። ኣብቲ ጥንቲ ሃይማኖት ኣብ ዘይነበረሉ ዘመን ግን ዝተረፈ ኩሉ ኣብ ትሕቲ ልዑልና ነይሩ። ስለዚ... ናይ እስራኤል ተደጋጊሙ ምጥቃስ ኣቐዲሙ ካብ ዝረኣኹም ታሪኽ ብምብጋስ ክኸውን ከሎ፡ ንኢትዮጵያ ክንንዕቓ ዘይንኸእለሉ ምኽንያት ድማ፡ ኣብ ትሕቲ ከምዚ ዓይነት መንፈሳዊ ሓለዋ ስለዘላ ኢዩ፡ ዝብል መልሲ ምሃብ እኹል ይመስለኒ። ይኹን ደኣምበር ኢትዮጵያውያን ዝተሓረዩ

ሕዝቢ ምዃኖም ዝፈልጡሉ መንገዲ የለን። ክፈልጡ'ውን ኣይደልዩን። ርጉጽ ኢዩ፣ ናትና ዕላማ ነቲ መንፈሳዊ ሓገዝ ክረኽቡ ዝኽእሉሉ መንገዲ ምዕጻው ኢዩ።

"ነቲ ዓንተዎ ዝበልከዎ ነገር ደጊመ ክብሎን ኣጸቢቐ ክፍልጥን ይደሊ። ኣስተውዕሉ! ሓደ ውልቀሰብ ምስ መንፈሳዊ ኣካላት ክራኽብ ክኢሉ ማለት፣ ብምኡቲ ሽሕ ነብሳት ይትመን ማለት'ዩ። ዓሰርተ ሰባት ሓደ ሚልዮን ሰባት ኮይኖም ማለት'ዩ። ርክብ ገይሮም ማለት፣ ናይ ኣተሓሳስባ ዓቕሞም ምስ ናቶም ተመጣጣኒ ከምዝኸውን ይገብሩሎም'ሞ መልእኽቲ ምቕባል፡ ምዝርራብ፡ ሓሳብ ምልውዋጥ ከምዝኽእሉ ይገብርዎም። ንሓደ ሰብ ብሓገዝ ናይቲ ላዕለዋይ ኣካል ንጉስ ንዝነበረ ዓቢ ገበል ክስዕር የኽእልዎ ከም ማለት ኢዩ። በዚ'ውን ካብ ናይ ወድሰብ ኣይኪው ንላዕሊ ዝኾነ ምንቕቓሕ ብሬን ተገይሩሎም፣ ሰራዊት ናይቲ ላዕለዋይ ኣካል ክኾኑ በቐዑ ማለት'ዩ። ነዚ ኢና ምድላዎትና ምስ ሰብ ዘይኮነስ ምስ መንፈሳውያን ኣካላት ኢዩ ኢልና ደጋጊምና ንዛረብን ነጠንቕቕን። ከምኡ ስለዝኾነ ንመጽሓፈ ሄኖክ ወሲኽካ ካልኣት መጻሕፍቲ ብዝተኻእለ መጠን ንኢትዮጵያ ደጋጊሞም ከይጠቐሱን ትኩረት ዓለም ኣብ እስራኤል ክዓልብን ተገይሩ'ሎ። ኩሉ ነገር ክኸውን ስለዝነበሮን ክኸውን ስለዘለዎን ጥራይ ከምዝኾነን ይኸውን ከምዘሎን ደጋጊምኩም ሕሰቡ። ካብዚ ሓሊፉ ብዝኾነ ነገር ኣይትጨነቑ። ካብ ልዑልና ዝተሓብአ ዝኾነ ነገር የለን! ካብ መጀመርታ ኣትሒዙ ነበረ፡ ኣብ መወዳእታ'ውን ኣሎ። ሓንቲ ካብኡ ዝተሰወረት ነገር የለን። ኩሉ ሚስጥር ይፍለጥ'ዩ። ነቲ ዘመን ጥራይ'ዩ ዝጸበ ነይሩ። እቲ ዘመን ድማ በጽሖ፡ ተሓሪና ተኣኻኽብና፣ ኣብቂዑ። እዚ መጽሓፍ ኮነ ካልኣት ተመሳሰልቲ መጻሕፍቲ ቅድሚ ምፍላጦምን ምርካቦምን፣ ልዑልና ዘይተቐረጸ ምድላዎት ክገብር ኢዩ ጸኒሑ። ካብ ፈርኦናት ግብጺ ኣትሒዙ ክሳብ'ዚ ናትና ዘመን እኹል ምድላዎት ክገብርን ከምቲ ተቓናቓኒኡ ንሱ'ውን ኣባላቱ ከምልምል ኢዩ ጸኒሑ። ኣብዚ መጽሓፍ ከም ትርእይዎ፣ ካብ ሰማይ ኣንበጣ ካብ ምዝናብ ጀሚሩ ክሳብ'ዚ ናይ ሎሚ ናኖ ቲክኖሎጂ ብብዘመኑ ጥበቡ ነቶም እሙናት ኣባላቱ ክገልጽን ክህብን ኢዩ ጸኒሑ። እዚ ኩሉ ጸዕሪ'ውን ኣብቲ ዝተመደበ ዘመን ንኡም ህይወት ምስ ቦታኣ ኣብ ኢዱ ንምእታው ኢሉ ጥራይ ክሰርሕ ጸኒሑ ደኣምበር ንኻልእ ምኽንያት ኣይኮነን!

"ብዝተረፈ እስራኤል ናይዚ ሕብረት ኣባል ዘይኮነትሉ፣ ክትከውን ስለዘይብላ ኢዩ። ከምተን ካልኣት ሃገራት ነቲ መስፈርቲ ስለዘየማልኣት ኢዩ ዝብል መልሲ ክህበካ ይኽእል ኢዩ፡ ግን ኣይህበካን። ኣብዚ ኩልኻትኩም ሓደ ነገር ክትርድኡ ኣለኩም። G20 ትበሃሉ ኣብዚ ዘለኹም፡ ንስኹም ዓለም ብዝፈልጦ መንገዲ ነቲ ናይ ሽፋን መስፈርትታት ዘማላእኹም ብምዃንኩም ክኸውን ከሎ፡ ነገር ግን ኣብ G20 ዘይኣተዋ ብርክት ዝበላ ሃገራት ናይዚ ዕላማ ደገፍትን ኣባላት ናይዚ ሕብረት ዝኾና ከምዘለዎን ክትፈልጡ ኣለኩም።

እቲ ምንቅስቃስ ንብዙሓት አሽሓት ዓመታት ዝጸንሐን እንዳተወራረደ ዝመጽአን ከም ምዃኑ መጠን'ውን ካልኣት ዘይትፈልጥዎም ብሚልዮን-ብሚልዮን ዝቐጸሩ አባላት ከም ዘለውና ክትዝንግዑ የብልኩምን። ብዙሓት ሃገራትን ውልቀሰባትን ከምኡ'ውን ትካላትን ውድባትን ክደኽሙሉ ዝጸንሑ ጉዳይ ስለዝኾነ። እዛ ዓለም ካብ ትፍጠር ኣትሒዙ! ስለዚ ሓንቲ ሃገር ናይዚ ሕብረት አባል ኮይና ኣይተራእየትን'ም ደጋፊ ናይዚ ጎል ኣይኮነትን ኢልኩም ከይትግምቱ ከጠንቅቆ ይፈቱ።

"ሜክሲኮ! ሃይማኖታዊ መጽሓፍቲ ምጥፋእ ኣይከኣልን ኢዩ። ንዕኡ እንተጥፈእና'ም ንወገንና ካብ ጸላኢና ብኸመይ ክንፈልዮ ንክእል? እምበርከስ እዚ ከመይ ገይሩ ይከኣል? እዛ ምድሪ ኢያ ናትና ትኸውን ደኣምበር ኩሉ ፕላኔት ኣይኮነን። ሓሊፍና እንተኸድና'ውን ማርስ። ዓወት ናትና ምዃኑ ፈሊጥና ማለት ድማ ተጻራሪ ሓይሊ የብልናን ማለት ኣይኮነን። እዝን ከምዝን ዝኣመሰሉ ቅንጥብጣብ ነገራት ከም ሕቶ ኮነ ከም ርእይቶ እንተ ዘይተልዕልዎ ሰናይ ኢዩ ይብል። አገዳሲ ኣብ ዝኾነን ምስቲ ናይ ፍጻሜ ዘመን ኣብ ዝተኣሳሰርን ጉዳይ ጥራይ ከተድህቡ ይደሊ። ሓቂ ኢዩ፡ መጽሓፍ ቅዱስ ኮነ ቅዱስ ቁርዓን፡ ካልእ'ውን እንተኾነ ኣብ ኢድ ኩሉ ኢዩ ዝርከብ። ይኹን ደኣምበር ሰማዕን ኣስተውዓልን የብሉን። ይኣምኑሉ ኢዮም ነገር ግን ኣይእመኑሉን ከምኡ'ውን ኣይተአማመኑሉን። ኣብዚ ሕጂ ግዜ ወድሰብ፣ ነቲ ኣብ መጽሓፍ ቅዱስን ቁርዓንን ተጻሒፉ ዘሎ ዘይረአ ተስፋ ዘይኮነ ዝደሊ፣ ነቲ ኬድካ ኣብ ኢዱ ዘቐመጥካሉ ኣቕሓ ኢዩ። ሃብቲ፡ ንብረት፡ ብልጽግና፡ ጥበብ፡ ስልጣን፡ ሓጎስን ምቕትን ደኣምበር፣ እንታይ ኢዩ ተስፋ? ዋላሓንቲ ስለዘይኮነ ከም ምንም ቁጻሮ። ከምኡ'ውን ከምዝበልካዮ ኢዩ፡ ኣብቲ መጽሓፍ ብዛዕባ መወዳእታ ዘመንን ሽዑ ዝህሉ ኩናትን፡ ብዛዕባ ናይ ልዑልና ስዕረት'ውን ተጻሒፉ'ሎ፡ ቁጽሩ'ውን ሽዱሽተ ሱሳን ሽዱሽተን ኢሉ ብግልጺ ኣስፊሩዎ'ሎ። እቲ ምልክት ዘይብሉ'ውን ምሻጥ ምልዋጥ ከም ዘይክእል ይዛረብ። ከምኡ'ውን ጥበብ ከምዘሎ። ኩሉ ግልጺ ኢዩ። ነገር ግን ቦቲ ንሕና ዝፈታሕናዮን ዝፈለጥናዮን ዓይነት ከምኡ'ውን ቦቲ ንሕና ንዳለወሉ ዘለና መንገዲ ክትግበር'ዩ ኢሉ ዝግምትን ዝጥርጥርን የለን።

"እቲ መጽሓፍ ካብ መጽሓፍነቱ ሓሊፉ ኣብ ናይ ኩሉ ሰብ ሞባይል ከምዝርከብ ዝገበርና ፈሊጥና ኢና። ነቶም ክሳብ ሎሚ ብመልክዕ መጽሓፍ ዝተሓተሙ፣ ፈጺምና ከነጥፍአም ኣሽጋሪ ስለዝኾነን ኣድላዩ ስለዘይኮነን ኢዩ። ድሕሪ ሕጂ ግና ብመልክዕ መጽሓፍ ከምቲ ዝተለምደ ቡብግዚኡ ከምዘይሕተሙ ክንገብር ኢና። ከምኡ ንምግባር'ውን ብቐሊሉ ኣብ ኢድ ኩሉ ሰብ ከምዝርከብ ብምግባር ስራሕና ጀሚርና'ለና። ከምኡ ብምዃኑ'ውን ነቲ ዓቢ መጽሓፍ ሒዞ ዝዘውርን ዝገዝእን ኣይክህሉን። ብነጻ'ኳ እንተሃብካዮ፣ ኣብ ሞባይላይ ስለዘሎ ኣይደልን ኢዩ ዝብለካ። ኣቐዲሞም ኣብ ገዝአም ዝነበሮም'ውን እንተኾነ ከምናይ ቅድሚ ሕጂ

ተጠንቂቆም አይሕዝዎን ኢሉም። አብዚ ሕጂ ሰዓት ሞባይል ዘይጥቀም አዝዩ ውሱን ናይ ገጠር ሕብረተሰብ ጥራይ ኢዩ። ኩሉ ይጥቀምዮ። ሞባይል ከላቶ ናይ ኢድ ሰዓት ዝኣስር ክንድምንታይ ሰብ ኢዩ? አዝዩ ውሑድዮ። ናይ ኢድ ሰዓት ዝነበሮም ሰባት ኩሎም ሰዓቶም ሰንድዮም አለዉ። ቁም ነገር ኢየ ዝብለኩም፤ አብዚ ዘመን ናይ ኢድ ሰዓት ዝገዝእ ሰብ የለን። ብሰንክ'ዚ ድማ ሰዓት ዘፍርያ ዝነበራ ትካላት ዓውዲ ስርሐን ቀይረንየን። ነቲ መጽሓፍ ቅዱስ፤ ነቲ ቅዱስ ቁርዓን'ውን ብተመሳሳሊ ሜላ አብ ዉሱናት ዓመታት ካብ ኢድ ኩሉ ሰብ አሰንዲና፤ በቲ አብ ሞባይሎም ዘሎ ጥራይ ተወሲኖም ክጸንሑ ጌርና፤ አብቲ ዝሰዕብ ትውልዲ ምስበጽሐ ወይ አብ ዝኾነ አገዳሲ ዝበልናዮ ግዜ፤ ሓንቲ በተን (button) ብምጥቃቕ ነበረያነበረ ጌርና ከነጥፍኦ ንኽእል ማለት'ዩ። በዚ ምኽንያት ኢና ብነጻን ብቐሊሉን ከምዝርከብ ዝገበርና። ወይ'ውን ንኽርከብ ዘኽእሉ ውጽኢት ቴክኖሎጂ ብወግዲ ዝዘርጋሕና።

“ካልእ.... ሕቶኻ.... ንሃይማኖተኛታት ወይ ነቶም አመንቲ ናይቲ ላዕለዋይ አካል ናብዚ ሕብረት ምምጻእ አይከብድን'ዶ ዝብል ኢዩ፤ አይከብድን። ምንም አማራጺ ስለዘይብሎም ንኹሎም ብዘይጽበይዎ ረቂቕ ቴክኖሎጂ ናባና ከነምጽአም ኢና። አይንመጽእን ዝበለ ይጠፍእ። እዚ አተሓሳሳቢ ጉዳይ አይኮነን። ነቲ ምልክት ሹመትና ዝኾነ አርማ አብቲ ናይ መወዳእታ ግዜ አብ ዝህልዉ ዉሱናት ዓመታት እንተዘይኮይኑ ዝኾነ አባል ብቐሊሉ ክረኽቦ ዝኽእል እኳ እንተዘይኮነ፤ ነቲ ንሕዝቢ ዓለም ዘዳለናዮ ምልክት ኢድ ከምዝጥቀም ንገብሮ ግና ብዘይ መምዘኒ ኢዩ። እንታይ ማለተይ ኢዩ፤ ነቲ ማይክሮ ቸፕ /microchip/ ዝተበሃለ ረቂቕ ቴክኖሎጂ አብ ሕዝቢ ዓለም አብ የማናይ ከብዲ ኢዱ ከምዝግጠም ክንገብር ኢና። እዚ'ውን አብታ ሓያል ዝኾነት ሃገረ ዩናይትድ ስቴትስ ተግባራዊ ከምዝኾነ ዝፍለጥ'ዩ። ንሕዝቢ ዓለም'ውን ክባጸሕ'ዩ። ብመንገዲ ማይክሮ ቸፕ ድማ ናይ ነፍስ ወከፍ ውልቀሰብ ናይ ሕሳብ አካውንት፤ ናይ ጥዕንኡ፤ ዕድሚኡ፤ ናይ አተሓሳስብኡን መዐቀኒ ምንቅስቃሳቱን ሓፈሻዊ መንነቱን ብሙሉኡ አብ ውሽጢ ሓንቲ አዳራሽ ኬንና ክንቆጸጸር ክኢልና ማለት ኢዩ። ንነፍስ ወከፍ ሰብ IP address ሂብናዮ ከም ማለት'ዩ። አተሓሳስብኡ ጥራይ ዘይኮነ ደሙ፤ ዘለዎ ቦታ፤ ስንምቱ ንኹሉ ጠጠው ናይ ምባልን ከምዝቐጽል ናይ ምግባርን ስልጣን ናትና ይኸውን! ነዚ ረቂቕ ውጽኢት ቴክኖሎጂ መንም ናይዛ ፕላኔት ሰብአዊ ፍጡር ዘበለ ኩሉ ብዘይ ምዕዝምዛም ክቐበል'ዩ። ይቐበል'ውን አሎ። ብዘይ ማይክሮ ቸፕ ሓደ ሰብ ናይ ሕክምና ኮነ ናይ ካልኣት ማሕበራዊ አገልግሎታት ተጠቃሚ ክኸውን አይክእልን። ብናይ ወረቆት ገንዘብ ክጥቀም'ውን አይክእልን። ኩሉ ናይ ዓይንን ኢድን ዓሸራ፤ አብታ ካብ ሲም ካርድ ትንእስ ማቴሪያል አካቲትና ንሕዘሉ ጥበብ ኢዩ ካብ ልዑልና ዝተለገሰልና። ስለዚ ብዘይ ማይክሮ ቸፕ ዝኾነ ዜጋ ካብ ሃገር ናብ ሃገር፤ ካብ ቦታ ናብ ቦታ፤ ካብ አህጉር ናብ አህጉር ምንቅስቃስ አይክእልን። ናይ ፓስፖርትን ቪዛን አሰራርሓ'ውን ብማይክሮ ቸፕስ ዝካተትን

ዝልወጥን ኢዩ። ነዚ ኣይቅበልን፤ ኣብ ውሽጢ ኢደይ ክቐበር ኣይደልን ዝብል ውልቀሰብ ኮነ ጉጅለ፤ መራሒ ሃገር ኮነ ተመራሒ ሕዝቢ፤ ወይ'ውን ሃይማኖተኛ እምቢ ናይ ምባል መሰል ይሃልዎ ደኣምበር ንመሰሉ ክሕልወሉ ዝኸለለሉ መንገዲ ስለዘይብሉ ይቐበል። ኣዝዮም ኣጥበቕቲ ዝኾኑ ሃይማኖተኛታትን ናይቲ ላዕለዋይ ኣካል እሙናት ኢና በሃልትን መራሕቲ ሃይማኖትን ከይተረፉ ክቐበልዎ ኢዮም። ከይፈተዉ ተገዲዶም የማነይቲ ኢዶም ከረከቡና ኢዮም፤ እታ ዘመን ቀልጢፋ ክትበጽሕ የብቅዓያ ደኣምበር /ትበጽሕ'ውን ኣላ/ ብዘይ'ቲኣ ማቴሪያል ስራሕ ምስራሕ፤ ግብሪ ምኽፋል፤ ቆልዑ ምምሃር ኮነ ዝኾነ ነገር ምግባር ስለዘይከኣል፤ ካብዚ ኣምሊጦም ወጹ ማለት ናይ ግድን ዝኣኑር ርእሶም ካብ ዓለም ኣርሒቑም ኣብ በዓትታት ኣትዮም ኣቐጽልትን ኣብ በዓትታት ዝርከቡ ኣራዊትን እንዳሃደኑ ንምብላዕ እንተደለዩ እኳ ኣይከኣልን። ምኽንያቱ እዛ ማይክሮ ቸፕ ንደቅሰባት ጥራይ ዘይኮነ ንእንስሳታትን ንዕጽዋት'ውን ከይተረፈ ትወሃብ ኢያ። እንስሳ ዘቤት ካብ ዝበሃሉ ካብ ድሙን ከልብን ጀሚርካ ካሳብ እቶም ኣብ ፓርክታት ዘለዉ ኣንበሳን ኣድጊ በረኻን ብሙሉኣም እንስሳታት ዓለምን ማይክሮ ቸፕ ክግጠሙሎም ኢዩ። ነፍስ ወከፍ ገረብ ብመልክዕ መርፍእ ከውጋእ ኢዩ። ኩሎም ዓይነት ኣብ ልዕሊ ምድሪ ዘለዉ ዕጽዋት ኣግራብ ነቲ ማይክሮ ቸፕ ከውግኡ'ዮም። እቲ ስራሕ'ውን ድሮ ተጀሚሩ'ሎ፤ ብኣኹም ብመንገዲ'ቶም መራሕቲ ዝኾንኩም ኣቢሉ ኣብ ሃሃገርኩም ተግባራዊ ይኸውን። ስለዚ.....ስለዚ..... ብዛዕባ ኣጸዋውዳ ሰባትን ብዛዕባ ናብዚ ሕብረት ምጽንባርን ብዙሕ ክትጭነቑ የብልኩምን። ንስኹም እቶም መራሕቲ ከተድህቡሉ ዘለኩም ብደረጃ ሃገርን መንግስትን ክስርሑ ኣብዝግብኡም ዕማማት ኢዩ። ንመራሕቲ ሃገራት ዓለም ናብዚ ሕብረት ምጽዋዕ፤ ንመፈጸሚኡ ዝሕግዝ ዓቕሚ ገንዘብ ምድላብ፤ ናይ ኬሚካል ኣጽዋር ውግእ ኣብዚሕካ ምፍራይ፤ ሕዝብኹም ኣብ ቴክኖሎጂ ጥራይ መታን ከድህብ፤ መራሕትን ኣርኣያን ምዃን፤ ንግርማ ልዑልና ኣብ ሃገራትኩም ምስፍሕፋሕን ምስራጽን ኣብ ዝኣመሰሉን ተግባራት ኣተኩሩ። ብዝተረፈ ነቶም ሃይማኖተኛታትን፤ ናይቲ ላዕለዋይ ኣካል ኣመንትን ብዙሕ ኣይትፍርሕዎም። ኣተኩሮን ጥንቃቄን ግን ትገብሩ! ብዝተረፈ ነቲ ካልእ ኩሉ ደጊመ ክነግረኩም፤ ግደፍዎ።

“ቱርክ! ጽቡቕ ሕቶ ምስ ጽቡቕ ርእይቶ ኣቕሪብካ'ለኻ። ካምዝበልካ'ውን እቶም መራሕቲ፤ ንኢትዮጵያ ኣቕሊሎም ኣብ ክንዲ ምርኣይ ምጥንቃቄን ምድላውን ክመርጹ ኣለዎም። ኣብቲ ናይ ፍጻሜ ኩናት ዝኾነ ዓይነት ሓላፍ ዘላፍ ነገር ክርእ የብሉን። ነዚ ስለዝበልካ ኣመስጊነ ናብ ናይ ቋንቋ ሕቶኻ ከምርሕ። ነቲ ናይ ኢትዮጵያውያን ቋንቋ ጸጺኻ ምፍላጥ ወሳኒ ነገር ኢዩ። ንመራሕቲ ሓገራት G8 ኣብቲ ቅድሚ ሕጂ ዝነበረና ጉባኤ ኣበርኪትናሎም ኢና። ነዚ ናይ ቋንቋ ጥበብ ንውልቅኹም ጥራይ ዘይኮነ ነቶም ናብ ኢትዮጵያ ትልእኸዎም መጽናዕቲ ዘካይዱን ዝስልዩን ዜጋታትኩም'ውን ተበርክቱሎም። ናይቲ ውግእ ቋንቋ፤ ያው እቲ ናይ መላእኸቲ ቋንቋ ዝኾነ፤ ግእዝ ኢዩ። ትእዛዝ ዝመሓላለፈልኩም'ውን

በቲ፤ ኢትዮጵያውያን ብዘለዎም ርእሰኻ ናይ ምንዓቕ ሕማምን ምርዳእ ምስ ኣበዮም ንዲቕምን ኣርሒቕምን ዝደርበይዎ፤ ንሕና ግና ኣኽቢርና ብዝሓዝናዮን ናይ ዕቤትን ናይ ስልጣንን ማዕጾ ኣርሓዊ ዝኾነልና፤ ብናይ ግእዝ ቋንቋን ፊደልን ኢዩ። ነዚ ቋንቋ ብናይ ልዑልና ሰናይ ፍቓድ ክትፈልጥዎ ዝተሓረኹምን እቶም ቅድሚ ሕጂ ዘይወሰድኩምን መራሕቲ ናብዚ ንዑ” ኢሎም፤ ነቲ ብሸነኽ ቦሎፎን ብቕጽበት እንዳተንሳፈፈ ዝመጸ ግዙፍ መጽሓፍ ክቐበሉ ኢሎም ክልተ የእዳዎም ናብ ላዕሊ ዘርጊሖም ተጸበይዎ። እቲ ተንሳፊፉ ዝመጸ ሓድሽ ገበር ዘለዎ መጽሓፍ’ውን ብሕድኣት ኣብ ኢዶም ዓለበ። ሸዑ ካብ G8 ዘይተጸንበርዎም መራሕቲ፤ ኣብ ከባቢ እቲ መድረኽ ተሰሪዖም ኣንዳተጸበዩ ኸለዉ እቶም ኣቡን “ውሽጥኹምን ደገኹምን ኣብርሁ ሹማምንቲ....” ምስበሉ፤ ኩሎም ክሳዶም ኣድኒኖም የዲንቶም ዓሚቶም ከፈቱ። ኣቕርንቶም ኣብ ግንባርም፤ ምልክት 666 እውን ኣብ ግንባርም ክርክ ምስጀመረ ቅንዕ በሉ።

“ብኸልተ የእዳውኩም ነዚ መጽሓፍ ብጥንቃቄ ዳህስስዎ” ብማለት ከመይ ገይሮም ክድህስስዎ ከምዘለዎም ኣርኣይዎም። ኣሰዲቦም፤ “ብድሕሪኡ ን6 ሰከንድ ኣብ ግንባርኩም ከተጣብቐዎ ኢኹም” ብማለት፤ ሕጂ’ውን ከመይ ገይሮም ኣብ ግንባርም ከተጣብቐዎ ከምዘለዎም ኣርኣይዎም። ካብቲ ቀዳሙ ዝተሰርዐ ናይ ቱርኪ መራሒ ጀሚሩ እዚ ተመሳሳሊ ተግባር ንኹሎም ተሰሪዖም ዝነበሩ መራሕቲ ተባጽሖ። እቶም ነቲ ቋንቋ ዝተመልኡ መራሕቲ’ውን ምግራሞምን ምድናቕምን ከይፍለጠሎም ክሳዶም ኣቕርቂሮም ንሓድሕዶም እንዳተጨባበጡ ብናይ ግእዝን ኣምሓርኛን ናይ ሰላምታ ምልውዋጥ ንልዑሎም ብሕብረት ናይ ምምስጋን ተግባርም ኣብቲ መድረኽ ኮይኖም ቀጸሉ።

“እዚ ዓቢ ጥበብ ኢዩ። ተጠቐሙሉ። ንኸልኣት እሙናትኩም ምምላእ ክትደልዩ ከለኹም’ውን፤ ነቲ መግለጺ ሕውነት ዝኾነ ሰላምታ ኢድ ምስሃብኩም ግንባርም ከም ቆልዓ ሰዓምዎም። ኣብታ ቅጽበት ነቲ ቋንቋ ከምልኡ ኢዮም! ነዚ ቋንቋ ኣኽቢርና ዝሓዝናሉ ብዙሕ ምኽንያት ኣሎ። ንብዙሕ ካብኡ’ውን ክዝርዝር ፈቲነ’ዩ። ካብቶም ዝዘርዘርኩዎም ጥቕምታት ዝዛይድ ኣገልግሎት ብምሃብ ዝረድኣና ምዃኑ’ውን ደጊመ ይነግረኩም ኣለኹ! ብስፓኒሽ ወይ ብእንግሊዝ ወይ ብፍሬንች ወይ ብኸልእ ቋንቋ ተጸልዩን ተደጊሙን ዝናብን በረድን ጠጠው ኢሉ ኣይፈልጥን! ብግእዝ ግና ኩሉ ነገር ጠጠው ምግባር ይከኣል! ነዛ ዩኒቨርስ ከይተረፈ! ብሓጺሩ ካብ ቋንቋነቱ ዝሓልፍ ነገር ከምዘለዎ ደጋጊምኩም ክትሓስቡን ክትርድኡን የድሊ። ኣመስጊንኩም ነናብ ቦታኹም ኪዱ!” ኢሎም ነቲ መጽሓፍ ብኸልተ የእዳዎም ሒዞም ንላዕሊ ሓፍ ምስኣበልዎ እቲ ተቐባላይ ወሳዲ መን ምዃኑ ኣብቲ ቪድዮ እኳ ከይተራእዩ፤ ተቐቢልዎም ተሰሊቡ ከደ። ብድሕርዚ ብሓባር ኣመስገኑ።

“ከብሪ ንልዑልና!” ዝብል ናይ ሓባር ድምጺ ካብ ናይ ኩሎም መራሕቲ ኣንደበት ተሰምዐ። ድሕሪ ምስጋና ኩሎም ሰላምታ እንዳተወሃሃቡ ነገር ቦትኦም ተመለሱ።

ኣብዚ ግዜ እቶም ኣቡን ፣ “ከብሪ ነቲ ናይ ጸልማት ልዑል በሉ!” ምስበልዎም፣ ኩሎም ብሓደ ድምጺ ነዚ ቃል ደገምዎ። እቶም ጳጳስ’ውን ቀጸሉ፣ “ልዕል’ዚ ጥበብ ኣሎ?” ኢሎም ምስሓተቱ፣ “የለን!” ዝብል ቃል ነቲ ኣዳራሽ ጨደዶ።

“እቲ ዘድልየና ጥበብ ኩሉ ዝህበናን ዝሃበናን ንኹሉ ኣብ ኢዱ ሓዘ’ሎ! ስለዝሓዘ’ውን ምድርን ኣብ ውሽጣ ዘሎን ኩሉ ናቱ እዮም! ናቱ ዘበለ ድማ ናትና ኢዩ! እሞ’ኸ ደኣ ነዚ ዝኣመሰለ ጥበብ እቲ ላዕለዋይ ኣካል ነቶም ዘምልኽዎን ዝኣምንዎን ሂሳብ ይፈልጥ? ኣይፈልጥን! ናትና ልዑል ግና ፍትሓዊ ስለዝኾነ ንኹሉ ክህበና ኢዩ! ናይ ኩሉ ጥበብ ብዓልቤት ኢና! ስለዚ ነቲ ኣብ ጥበብ ዝኾነ ንጉስና ነኹብሮ! ኩሉ ከብሪ፣ ኩሉ ምስጋና፣ ንዕኡ ኢዩ ዝግባእ! ሕጂ ውሽጥኹምን ደገኹምን ኣጥፊእኹም በቲ ዝተመላእኹም ቋንቋ ንሓድሕድኩም ገለ ተበሃሃሉ” ዝብል ትእዛዝ ብእንግሊዝኛ ምስሃቡ፣ መራሕቲ ሃገራት G20 ኣብ ዓሚቕ ሓገስ ጥሒሎም ብግእዝን ኣምሓርኛን ክዘራረቡ ጀመሩ። ካብ መንጎኦም ገለኣቶም ብዘይእመን ኩነት፣ እንዳተንስኡ ብቋንቋ ግእዝ ቅኔ እንዳዘረፉ ንልዑሎም ደጋጊሞም ኣመስገኑ። ኣብ መንጎ’ዚ፣ ሓደ ሓመዳዊ ሕብሪ ቆርበት ዘለዎ፣ ንእስ ዝበለ ገበል ናብቲ ጳጳስ መጺኡ ብቕጽበት ናብ ክሳብ ደቡ ክልተ ዙር ተጠምጢሙ ምስኮለሎም ቀልጢፉ ህልም ኢሉ ይፍለዮም’ሞ ብዘይ ገለ ነጂል ብሸነኽ የማኖም ናብ ዘሎ መንደቕ በሲዑ ይኸይድ፣ ይስወር። እቶም ኣቡን’ውን ምንም ከምዘይተፈጥረን ሓደ ሕጻን ቆልዓ ሃንደበት መጺኡ ነቡኡ ሰዲምዎ ከምዝኸደ ዓይነት ኮይኖም፣ ፍሸኽ ኢሎም ሪኦም ኣሕለፍዎ።

“ከብሪ ንሉሱፊል!” ምስበሉ፣ እቶም መራሕቲ’ውን፣

“ኣሜን!” በሉ’ሞ፣ እቶም ኮፍ ኢሎም ዘውግዑ ዝነበሩን፣ ቆይሞም እንዳተንቀጥቀጡ በግእዝ ቋንቋ ዘመስግኑ ዝነበሩን ብሓባር ነቲ ጳጳስ፣ ነቲ ናይ ስሉስ ኩርናዕ ሰላምታ ሂሶም ናብ ቦትኦም ከይዶም ኮፍ በሉ። ንውሱናት ሰከንድ’ውን ፍጹም ጸጥታ ሰፊኑ ጸንሐ። ከይጸንሐ ግና፣

“ኣውስትራሊያ!” ብማለት ቀጸሉ። “ብዛዕባ ብዝሒ ሕዝቢ ሕቶ ኣልዒልካ’ለኻ። ነታ ሓዳስ ዓለም ክንምስርት ከለናን ነቲ ሓድሽ መንግስቲ ምድሪ ከነቕውም ከለናን፣ እቲ ልዕሊ ሸውዓተ ቢልይን ዝኾነ ሕዝቢ ዓለም ብሙሉኡ ኣየድልየናን ኢዩ! ጽፈት’ውን ደኣምበር ብዝሒ ጥራይ ኣይኮናን ንደሊ። ነቶም ኣየድልየናን’ዮም ዝበልናዮም ነብሳት ኩሎም፣ ብስም ልዑልና

ቆይሞም ብዘለዉ ግሉጻትን ስዉራትን ትካላት ተጠቂምና ከነጥፍኦም ኢና። እዞም ነብሳት'ውን ኣስዒበ ብዝገልጸልኩም መንገዲ፣ ንናይ ልዑልና ኩለንተና ንምርዋይ ይሕግዙ። እዚ ስለዝኾነ፣ በተን ኣቐዲምና ዘቐምናየን ናይ ሕማም ፋብሪካታትና ብዘፍርይዎ ቀለልትን ጅምላ ኣጥፋእትን ብዝኾኑ ኬሚካላት፣ ከምኡ'ውን ተመሓላለፍቲ ሕማማት፣ ነቲ ቁጽሪ ሕዝቢ ንንክዮ። እቶም ከነጥፍኦም ኢልና ዝፈለናዮም ነገዳት ማእለያ ዘይብሎም'ኳ እንተኾኑ፣ ብዋናነት ግና ኣብቶም ንዕላማ ልዑልና ንምርዳእ ኮነ ንዘይምርዳእ ኣሸገርቲ ኮይኖም ዝረኣናዮም ነገድን ሕዝብን ኢና ከነተኩር። ብፍላይ ኣብ ኣፍሪቃ! እዚ'ውን ርእሱ ዝኸኣለ ናይ ኣፈጻጽማ ስልቲ ዘለዎ ክኸውን ከሎ፣ ብራድየስ ኣብ ዝተኸለለ ጂኦግራፊያዊ ኣቀማምጣ መሬት ተመስሪቱ ዝትግበር ኢዩ። “ክንድምንታይ ዓቕምሰብ የድሊ?” ንዝብል ነጥቢ ብዝምልከት ነቲ ልክዕ ዝኾነ ኣሃዝ ኣብ ዝቐጽል ጉባኤ ከነውጽኦ ኢና። ነገር ግና ካብ ሕጂ ንምእንፋት ክሕግዝ ልዕሊ ፍርቂ ናይቲ ሕዝቢ ናይ ግድን ክጠፍእ ይግባእ። ሃልዮ'ውን ስለዘይጠቐም ኢየ ዝብል ዘለኹ። ነቶም ኣባላት ዘይኮኑ ወይ ክኾኑ ዘይደልዩ እንታይ ክንገብርም ከምዘለና ደጋጊመ ስለዝገለጽኩዎ ኣይደግሞን'የ። ስለዚ በዚ መዳይ ዝተጀመረ ነገር ኣሎ'ዶ? መልሱ እወ ኣሎ ዝብል ኢዩ። እቲ ፈተነ'ውን ተግባራዊ ተገይሩ ውጽኢታዊ ምዃኑ ተረጋጊጹ'ሎ። ተሪፉ ዘሎ ተግባር ጥራይ ኢዩ። ካብኹም ዝድለ ድማ መምርሒ ምስወረደ ብፍጥነት ምትግባር ጥራይ ኢዩ።

“ካናዳ!” በሉ፣ ዜማዊ ቃና ብዘለዎ ኣጸዋውዓ። “ወሰን ዘይብሉን ንኹሉ ዝሓቁፍን ምልመላ ንገብር ከምዝለና እንተ ተረዲእኻ፣ ኣባላትና ካበየናይ ሃገርን ክፍሊ ሕብረተሰብን ይምልመሉ ከምዘለዉ'ውን ክትርዳእ ነይሩካ። ከምኡ ስለዘይኮነ፣ ካብ ኩለን ሃገራትን ካብ ኩሎም ዓይነት ክፍሊ ሕብረተሰብ! ኢሊ ክምልሰልካ ኢዩ። ቁጽሪ ሓደ፣ ቁጽሪ ክልተ፣ ቁጽሪ ሰለስተ ዝብል ናይ ኣወዳድባ ስርዓትን ናይ ኣመላምላ ስልትን እኳ እንተሃለወ ዕላምኡን ተጸዋዕነቱን ግና ነቲ ሓደ ልዑልና ኢዩ! ነቲ ዝኸበረ ናይ ጸልማት ልዑል! ነቲ ናጽነት ዘልበሰና ሓደ ሳፕናኤል! ኣወዳድብኡ ቅድሚ ምግላጻይ ብዛዕባኹም ክዛረብ። ንስኻትኩም ኣብ ቁጽሪ ሓደ ኣቲኹም'ኳ እንተተገለጽኩም፣ ትዛይዱሉ ነገር ኣሎ። ንሱ'ውን መንም መራሒ ሃገር ዝኾነን ኮይኑ ዝሓለፈን ኣባል፣ ድሕር'ቲ ዓወት ብኣማሓዳሪነት ዝሸየም በዓል ስልጣን ኢዩ ዝኸውን። ነዚ እንተ ኢሊ ናብቲ ዝርዝር ክሓልፍ፣ ቁጽሪ ሓደ ዝበሃሉ እቶም ናይዚ ጥበብ'ዚ ተለገስቲ ዝኾኑን ኣቐዲሙ ምልክት ቀርኒ ዝተዋሃቦምን ክኾኑ ከለዉ፣ መራሕቲ ሃገራትን ናይ ሃይማኖት ኣቦታትን ኢዮም። ቁጽሪ ክልተ ዝበሃሉ፣ ናይ ዓለምና ቢልዮነራትን ሳይንቲስታትን ኢዮም። ቁጽሪ ሰለስተ ዝበሃሉ ድማ ናይ ዓለምና ህቡባትን ተፈተውትን ስነጥበበኛታት፣ ሙዚቀኛታትን ኣብ ተመሳሳሊ ተግባር ዝተዋፈሩን ክኾኑ ከለዉ፣ ኣብ ውሽጦም'ውን ዝርከቡ ተራ ተመልመልቲ ኣባላት ኢዮም። እቶም ቁጽሪ ሓደ ብቐጥታ ካብ ልዑልና ትእዛዝ

ተቐባሊውም ተግባራዊ ይገባሉ። ጥበብ ዝረኽቡ'ውን ብቐጥታ ካብቲ ምክትል ልዑልና ዝኾነ ካብ ሉሱፌል ኢዩ። እቶም ቁጽሪ ክልተ ድማ ነቲ ካብ ልዑልና ብሉሱፌል ኣቢሉ ናባና ናብቶም ቁጽሪ ሓደ ዝኾነ ንዝመጸን ቦቶም ቁጽሪ ሓደ ዝኾኑ መራሕቲ ሃገራትን ኣቦታት ሃይማኖትን ኣቢሉ ንዝወርደሎም ትእዛዝ ዝትግብሩ ኢዮም። ነቲ ካብ ሉሱፌል ዝወሃበም ጥበብ ተጠቐሞም ድማ ስርሖም ይሰርሑ። እቶም ቁጽሪ ሰለስተ ብስም ባፎሜት ተጠሚቑም ብድሕሪኡ እቶም ሰዓብቲ ልዑልና ዝኾኑ መንፈሳውያን ጭፍራ ይእዘዙሎም። በዚ ኣቢሎም'ውን ብፍልጠት፣ ብገንዘብ፣ ብዝናን ብተመሳሰልቲ ነገራትን ላዕለዋይ ኢድ ዝሕዙን፣ መላእ ሕዝቢ ዓለም ንልዑልና ከምዘምልኽ ዝገብሩን ኢዮም። ናይ ኩሎም ተጸዋዕነት ግና ንሓደ ሓያል ልዑል ኢዩ። ኣቲ ናይ ስራሕ ዓይነታት'ውን ብዝተፈላለየ መንገዲ ዝግለጽ ኢዩ። መጠን ጥበብም'ውን ከከምቲ እምነቶምን ከም ተኣማንነቶምን ክፈላለ ይኽእል። ኣብ ትሕት'ዚ ብደረጃ ተሰሪዑ ዘሎ ኣወዳድባ'ውን ብዙሓት ጨናፍር ኣትዮም ይርከቡ። ኣባላት ብመንፈስ እንዳዓባይ ምስከዱ'ውን ደረጃኦም እንዳለዓለ ይኸይድ። እቶም ቁጽሪ ሓደን ቁጽሪ ክልተን ጎልና ኢትዮጵያ ምዃና ይግለጽሎም። ዝቐጽል ጉባኤና ምስኦም ስለዝኾነ ነዚ ከነበሰረሎም ኢና። ካብቶም ቁጽሪ ሰለስተ ግና ነቶም ኣብ ደረጃ መሪሕነት ዘለዉ ህቡባትን ብዓል ዝናን ዝኾኑ ጥራይ ከምዘፈልጡ ይግበር። ሃንደበት ምስዘም ኣሕዋትና እንተትራኽቡን ኣበየናይ ደረጃ ከምዘለዉ ክትፈልጡ ምስትደልዩን ናይ ኢድ ሰላምትኦምን ኣሰዓዕማኦምን ብምርኣይ ጥራይ ብቐሊሉ ተለልይዎም። እዚ ድማ /ሓደ/ ኣብ መንኲብ ስዒሙ ናብ ከባቢ ኣፎም ጽግዕ ኢሉ ምትንፋስ /ክልተ/ ካብ ከብዲ ኢድ ሓሊፉ ነቲ ላዕለዋይ ቅልጽም ምጭባጥ /ሰለስተ/ ንዓባይ ዓባይቶን ኣመልካቲቶን ኣጋጢምካ ናብቲ ሰላም ዝበሃል ሰብ ምጽጋዕ፣ ብድሕሪኡ ዝደለኻዮ ዓይነት ሰላምታ ምውህሃብ። ጥራይ፣ ንሕና ኣብ ዘለናሉ ኮነ ሉሱፌል ተገሊጹ ኣብ ዝረኣየና ኣዋን ድማ ከምትፈልጥዎ ናይ ሆረስ ፒራሚድ ብኢድ ሰሪሕኻ፣ ኣብ መንጽር ዓይኒ ጌርካ ብምጥማት፣ ምምስጋን። እምበኣር እቲ ምልመላ ነዚ ክመስል ከሎ፣ መግለጺታቱ ድማ ሰፋሕትን ዝርዝር ዝበሉን ኢዮም። ተልእኾኦም'ውን ከምኡ። ስለዚ ጎልና፣ ንኹሎም ዘይኮነ ነቶም ኣውራ ኣውራ ዝኾኑ ተነጊርዎም ኣሎ ክብል ይደፍር። ተኣማንነቶም'ውን ተረጋጊጹ'ሎ። እቲ ንስኻትኩም ትገብርዎ ምልመላ ድማ ነቶም ናትኩም ዋና ዋና በዓል ስልጣናት ክኸውን ከሎ፣ ነቲ ይጠቐሙና'ዩ ዝበልኩም ኩሉ ብቐሊሉ ክትገብሩ ትኽእሉ ኢኹም። ሪፖርት'ውን ክትገብሩ ኢኹም። ትእዛዝ'ውን ከወሃበኩም ኢዩ። ብቐሊሉ ኣባል ንምግባር ትኽእሉሉ ጥበብ'ውን ተዋሂቡኩም ኣሎ። ካልኣት ተተሓሓዝቲ ነገራት ቅድሚ ሕጂ ተነጊሩኩም ስለዘሎ ምድግጋሙ ኣየድልን። ስልጣን፣ ገንዘብ፣ ማቴርያል፣ ጥበብን ውጽኢት ጥበብን ኩሎም ብግብሪ እንዳገለጽና ንኹሉ ምምጻእ ቀሊል ስራሕ ኢዩ። ናብዚ ሕብረት ዝመጸ ድማ ተጠቃሚ ደኣምበር ከሳሪ ኣይኮነን። ምኽንያቱ ኩሉ ወድሰብ ብኣዳም ዝሞተ ብሰንኪ ኣም ህይወት ኢዩ ነይሩ። ሕጂ ድማ እቲ ብዓል ዓወት ልዑልና፣ ነቲ ካብ ሞት ናብ ህይወት

ዝመልስ ኣም ህይወት ኣብ ኢዱ ምስ ኣእተዎ በሊዑ'ውን ምስ ኣብልዓና፣ ማለት፣ 'ይኹን' ኢሉ ኡፍ ምስበለልና፣ ሽዑ ወድሰብ ካብ ምሟት ናብቲ ናይ ቀደም ዘልካለማዊ ህያውነት ይምለስ። እዚ ኢዩ ናትና ዕላማ። ስለዚ ነቶም ኣገደስቲ ኢዮም ዝበልኩሞም ሰባት ነዚ ሓቀኛ ጥበብ ኣብ ዘለውዎ ግለጹሎም። ሽዑ ናትና ይኹኑ። ልዑልና ምስተዓወተ'ውን ነቲ ዝተነፈግዎ ህይወት ክህቦም'ዩ! ክብሪ ንልዑልና ኣሜን?!"

“ኣሜን!” ናይ ሓባር ድምጺ.....።

“ቻይና!” ክብሉ ቀጸሉ። “ካብቶም ኣብ ውሽጢ ኢትዮጵያ ክዕመሙ እንዳተገብኦም ከይተዓመሙ ዝደንጎዩ ሓደ እዚ ንስኻ ዝጠቐስካዩ ፋይናንሳዊ ትካላት ናይ ምምስራት ጉዳይ ኢዩ። ዝደንጎናሉ'ውን ምኽንያት ኣለዎ። እዘን ፋይናንሳዊ ትካላት ኣብታ ዓዲ ቅድሚ ምምስራተን ክስርሑ ዝግብኦም ቅድመ ዕማማት ኣለዉ። ንግዚኡ ኣብቲ ቅድመ ዕማም ጥራይ ስለዘተኮርና ኢዩ። ንሱ'ውን ይጠናቐቕ ኣሎ። እቶም፣ ፋይናንሳዊ ትካላት ቅድሚ ምምስራቱ እንዳተሰርሑን እንዳተጠናቐቑን ዘለዉ ጉዳያት'ውን ነታ ዓድን ሕዝባን ብገንዘብ ጥራይ ዘይኮነ፣ ንገንዘብ ምስ ኣእምሮን ጉልበትን ከምኡ'ውን ምስ ለውጢ ኣተሓሳስባን ሓቢርካ ምትእስሳር መሰረት ዝገበረ ስራሕ ኢዩ።

“ኣብ ናይ ኢኮኖሚ ውድቀት ትርኩብ እንኮ ናይ ዓለምና ሃገር ምዃና ዝፍለጥኻ እንተኾነ፣ ናይ ገንዘብም ናይ ምግዛእ ዓቕሚ፣ ምስ ካልኣት ሃገራት ኣፍሪቃ ናይ ግድን ክቀራረብ ስለዘለዎ እቲ ቀዳማይ ቅድመ ዕማም ዝገበርናዮ ክብሪ ናይ ባጤራኡም ቀስ ብቐስ ለጠቐ ከምዝብል ምግባር ኢዩ። ከምኡ ምስኮነ ንጉልበት ናይቲ ሕዝቢ ብዘይ ገደብ ክንምዝምዝ ንክእለሉ ኩነታት ይፈጥር። እቲ ፋይናንሳዊ ትካል ኣብዝምስረተሉ እዋን ናይ ምዕዳግ ዓቕሙ ብልዑል ፍልልይ ስለዘንቆልቁልን፣ ክብሪ ናብራ ስለዝልዕልን እቲ ተራ ሕዝቢ ኮነ ሰራሕተኛ መንግስቲ ናብራ እንዳጸንከሮ ክኸይድ'ዩ። ኣብዚ ግዜ'ዚ ብመንገድና ዝምስረት ፋይናንሳዊ ትካል ብስም መንግስታውን ዘይመንግስታውን ትካላት፣ ናይ ትምህርቲ፣ ጥዕናን፣ ሕርሻን ናይ ማሕበራዊ ኣገልግሎት ዓውድታትን ብሰፊሑ ሒዝና ክንሰርሕ ምስጀመርና፣ ምስዚ ተተሓሒዙ'ውን እቲ ፋይናንሳዊ ትካል ምስተመሰረተ ብናትና ውሑድ ዓለምለኻዊ ገንዘብ ነቲ ናቶም ብዙሕ ዓቕምሰብን ኣእምሮን ብዘይ ገደብ ብሕሱር ዋጋ ምጥቃም ክኸእለና'ዩ። ነቲ ቴክኖሎጂ'ውን ብዘይ ገደብ ምእታው ክንጅምር ኢና።

“መንግስቶም'ውን ብስም ልምዓት ስለዝቐበለናን፣ ንኹሎም መራኸቢ ብዙሃን ብሞኖፖል ስለዝሓዘን፣ ንመንግስቲ ነቲ ቴክኖሎጂ ብነጻ ብምብርካት፣ መንግስቲ ብዘይ ወጻኢ ልዑል መኸሰብ ዝረኽበሉ መንገዲ ንኸፍት። በዚ'ውን ባዕሉ መንግስቶም ነቲ ሕዝቢ ዕርቃኑ

ከውጽኣልና ኢዩ። ስለዚ እዚ ዝዓይነቱ ወሳኒ ተግባር ከይተተግበረ ዝጸንሐ ብሰንኪ ነዚኡም ዝኣመሰሉ ቅድመ ዕማማት ኢዮም። ኣብ ቀረባ እዋን ናብ ትግባሪኡ ክንኣቱ ኢና።

“ፋይናንሳዊ ትካል ኣብ ኢትዮጵያ ምምስራት ዝብል ነጥቢ በዚ መልክዑ መልሲ ተዋሂብዎ ዝሕለፍ ነገር ኣይኮነን። ንሕቶታትኩም ኣብ ዝሰምዓሉ ዝነበርኩ እዋን ዘስተውዓልኩም ነገር እንታይ ኢዩ፤ ብጀካ ውሑዳት መብዛሕትኹም ዘልዓልኩምም ኩሎም ሕቶታት ኢለመንታሪን ተራን ኢዮም ይብል ነይረ። ኣቓልበይ ዝሰሓቦን ዘድነቐክዎን ወሳኒ ሕቶ እዚ ኮይኑ’የ ረኺብዮ።

“ፋይናንሳዊ ትካል ክበሃል ከሎ ንገንዘብ ጥራይ መሰረት ዝገበረ ምንቅስቃስ ኣይኮነን። ፋይናንሳዊ ትካል ሙሉእ ብሙሉእ ምምስራት ማለት ነታ ሃገር ሙሉእ ብሙሉእ ኣብ ትሕቲ ግዝኣትና ምእታው፤ ምድርባይ ማለት ኢዩ። እዚ ስለዝኾነ ብመጀመርታ ነቶም ናይ ዓለምና ቁጽሪ ሓደ ቢልዮነር ዝኾኑ ነዚ ተግባር ዝተሓጸዩን ምስ ሕዝቢ ኢትዮጵያ ብምልላይን ብምቅርራብን ርክብ ምፍጣር፤ ቀጺሉ ነቲ ናይ ቢልዮነራትና ገንዘብን ሃብትን ተጠቂምና ንውሑዳት ኢትዮጵያውያን መንእሰያት ናይ ስራሕ ዕድል ምፍጣር ብዝብል ሸፋን ናብ ኣሜሪካ እንዳጸዋዕኻ ስልጠና ምሃብን፤ ነዚ ተግባር ምድላውን እቲ ቀዳማይ መሰረት ይኸውን። ዓበይቶምን ምሁራቶምን ወይ ናይታ ዓዲ በዓል ጸጋታት ነዚ ብዝምልከት ምንም ፋይዳ ስለዘይብሎም ኣየድልዩናን’ዮም። ኣዝዮም ውሱናትን፤ ኣብዝኾነ ዓውዲ ኣብታ ዓዲ ዘይፍለጡ ኣጋይሽ መንእሰያትን ብምምልማል፤ ኣብቲ ስልጠና ከምዝሳተፉ ምግባርን ኣብ ዙርያ ማሕበራዊ መርበብ ሓበሬታታት ንዘለዎም ርድኢት ምቅናይ። ብድሕሪኡ ብዝሕ ዝበለ ባጀት ብምምዳብ ናብ ስርሓም ከምዝኣትዉ ምግባር ወሳኒ ኮይኑ ስለዝረኽብናዮ ከምኡ ንገብር ኣለና። እዞም መንእሰያት’ታ ሃገር ነቶም ብሚልዮናት ዝቐጸሩ ብጾቶም ክማርኹ ምስጀመሩ ድማ እቲ ንኻልእ ኣፍሪቃዊ ሃገር ዘይተለገሰ ረቂቕ ቴክኖሎጂ ክጥቀሙን ክላለይዎን ምግባር ኣብ ዝብል ብዙሕ ተጸኒዑ’ሎ። ኣብ ውሽጢ ኣዋርሕ’ውን ናብ ተግባር ክውዕል ኢዩ። ምስ’ዚ ብዝተሓሓዝ’ውን ምስ ማዕከን ምርምር ህዋ ናሳ ብምትሕብባር፤ /ካብቶም ዝመሃርዎም ብሩህ ኣእምሮ ዘለዎም/ ንመንእሰያት ኢትዮጵያ ናብ ናሳ ዓዲምና ከነስተምህር መደብ ከምዝገበርናን፤ ጎኒ ንጎኒ እውን ኣብ ሕምብርቲ ናይታ ከተማ ብዙሕ ኣተኩሮ ዘይሰሙብ፤ ከም ተራ ሜትሪዮሎጂ’ኳ እንተኾነ... ኣምሲልና መቆጻጸሪ ሳተላይት ክንገጥም ኢና። እቲ ቀሊል ዝመስል፤ ነገር ግና ተሓላሊኹ ዝጸንሐ መሰረት ንምንባር ብዝብል ምኽኒት ሓደ በዓል ጸጋ ብቐጥታ ናብታ ሃገር ከምዝኸይድ ምግባር፤ ስራሕ ዓሻ መሲሉ ስለዝተራእየና ኣቐዲምና ኣብ ዋና ከተማኣ ኣብ ዝርከብ ኣዲስ ኣበባ ዩኒቨርሲቲ ካብ ዝመልመልናዮም ናይታ ዓዲ ምሁራትን፤ ቅድሚኡ ክልተ ጀነሬሽን ኣቐዲምና ብዝለኣኸናዮም ዜጋታትና ብዝኾኑ ቀዳሞት ኣባላትናን፤ ብናቶም ዕድመ ናይ ክብሪ ዶክተሬት ኣዳልዮም

ከምዝጽውዕዎ ጌርና ነቲ ርክብ ጀሚርና'ለና። ምቅርራብን ምልላይን ዝበልናዮ ነዚ ኢዩ። ኣብ ቀረባ እዋን ናይ ክብሪ ዶክትሬቱ ናብ ኢትዮጵያ ከይዱ ክቐበል'ውን ኣብ ምድላዊት ኢዩ ዘሎ። ብድሕሪኡ እዚ ቢልዮነር ሓውና ኣብታ ሃገር ዝኾነ ነገር ክገብር እንተበለ፣ ቀዳምነት ዝወሃቦ ሰብ ምዃኑ ንምርዳእ ኣይከብደኩምን። ቅድሚ ሕጂ'ውን ውሑድ ገንዘብ እንዳገበረ ዝሓለፈ ከምዘላሊ ጌርና ስለዝነበርና፣ ኣብ ርእሰ'ዚ ከኣ ዶክተር ምስኮነ ብዓይኒ ጥርጣረ ዝጥምቶ ኢትዮጵያዊ ኣይክህሉን ኢዩ። እዚ ዓብን ወሳንን ስራሕ ናብ ተግባር ተለዊጡ ምድላዊቱ ከም ዝተጠናቐቐን ናይ ክብሪ ዶክተሬቱ'ውን ከምዝተዳለወሉ ቅድሚ ሰሙን ተነገርና'ለና። ኣብ ቀረባ እዋን ክሸለም'ዩ።

“ናይ ክብሪ ዶክትሬት ክወሃብ ከሎ ነቲ ነገር ንምንቃፍ ዝደፍሩ ሓዲሲ ኢትዮጵያውያን ክህልዉ ስለዝኸእሉ ብዝብል'ውን ቅድመ ጥንቃቄ ጌርና'ለና። ምናልባት ኣብ ናይ ብሕቲ ሜድያታት ስለምንታይ? ብኸመይ? ዝብሉ ሕቶታት እንተልዒሎም እኹልን ዘእምንን መልሲ ክህቡ ዘዳለናዮም ሰባት ኣለዉ። ገና ካብ ሕጂ'ውን ናይ ክብሪ ዶክትሬት ክወሃቦ ምዃኑ ኣብ ውሑዳት ናይ መራኽቢ ብዙሃኖም ኣቐዲሙ ይግለጽ ኣሎ። በዚ ዜና ድማ ዝተገረመ ኢትዮጵያዊ'ውን የለን። ርኢኹም'ዶ? ኢትዮጵያውያን እዚኦም'ዮም!

“ናቶም ክብሪ፣ ንኸምዚ ዝኣመሰለ ሰብ ካልእ ሃገር ምቕባልን ምኽባርን ኢዩ። ነቲ ናቶም ሰብ ግና ግዲ የብሎምን። ንሓደ ቁጽሪ ሓደ ቢልዮነር ዓለምና፣ እታ ብዙሕ ስራሕ ዝሰርሓላን ዘዕበያን ዝሓለፈ ሃገሩ ናይ ክብሪ ዶክትሬት ከምዘይሃቡ እንዳተፈለጠ፣ ኢትዮጵያውያን ግና ካብ ዓዶም ሓሊፎም፣ ካብ ኣህጉሮም ነጢሮም፣ ንሓደ ኣሜሪካዊ ናይ ክብሪ ዶክትሬት ይህቡ። ብርግጽ እቶም ወሃብቲ ከምዝበልከዎ ናትና ሰባት ኢዮም። ይኹን ደኣምበር እቲ ጉዳይ ዘገርም ኣብ ርእሲ ምዃኑ ኢትዮጵያውያን ከምዘይድነቹሉ ካብ ሕጂ ኣረጋገጽና'ለና። ስለምንታይ ኢሎም ኣይሓቱን'ዮም። ብዛዕባ እቲ ወሃቢ ኮነ ብዛዕባ እቲ ተቐባሊ ዝፈልጥዎ ምንም ነገር የለን። የዋሃን ኢዮም።

“ብዝኾነ፣ እቲ ፋይናንሳዊ ትካል ናይ ምምስራት ተግባር ከምዝተጀመረ ብኸምዚ ዓይነት ምንቅስቃስ ጥራይ ክትርድእዎ ኣለኩም። ስለዚ ነቶም ናይ ዩኒቨርሲቲ ምሁራን ንኸምዚ ዓይነት መሰረት መንበሪ ዝተጠቀምናሎም ክኸውን ከሎ፣ ኣብ ቀጻሊ ድማ፣ ነቲ ንህቦም ተልእኾታት፣ ናይ መጽናዕቶም ጸብጸብ እንዳቐረቡ ነቲ ሕዝቢ የእሚኖም ናብ ጎልና ከብጽሑና'ዮም ማለት'ዩ። ብድሕሪኡ ካብ ገጠር ክሳብ ከተማ ዘለዉ ማሕበረሰባት ንፍጻሜና ናይ ግድን ስለዘድልዩና፣ ኣብ ዓውዲ ጥዕናን ብስም ሂውማን ዲቪዥመንትን ነቲ ክወስድዎ ዘለዎም ረቂቕ ፍርያት ቴክኖሎጂ ዝኾነ ከኒና ብምውሓጥን ካልኣት ተመሳሰልቲ ክትባት

ብምግባርን ናትና ትእዛዝ ተቐበልቲ ኮይኖም ከምዝተርፉ ንምግባር ነዳልዎም ማለት ይኸውን።

“ብተወሳኺ’ውን እታ ሃገር ኣብ ኣህጉር ኣፍሪቃ ናይ መወዳእታ ድሑር ዝኾነ ውጽኢት ቴክኖሎጂ ተጠቃሚት ምዃና ትፍለጥ ስለዝኾነት፤ ኣብ ካልኣት ሃገራት ኣፍሪቃ ዘይርከቡ ናይ ቴክኖሎጂ ፍርያት ተጠቃሚት ከምትኸውን ምስገባርናያ፤ እቲ ለውጢ ዝመጸ ቦቶም ንሕና ዘዳለናዮምን ዘሰልጠንናዮምን ኢትዮጵያውያን መንእሰያት ከምዝኾነ ገይሮም ስለዝቐበልዎ ንብሙሉኡ እቲ መንእሰይ ናብ ሓደ ዝተቐደሰ ሕብረት ከነምጽኦ ክኢልና ማለት’ዩ። ምስዚ ተተሓሒዙ’ውን /ሽልማት ይፈትው’ዮም/ ቁጽሪ ኣተባባዕቲ እንዳወሰኸ ከምዝኸይድ ብምግባር ጥቡቕ ዝምድና ይምስረት። እዚ ከምዚ ኢሉ ከሎ’ውን ብፍላይ ዩናይትድ ኪንግደምን ዩናይትድ ስቴትስ ኦፍ ኣሜሪካን ኣቐዲሙ ብዝወረደሎም ትእዛዝ መሰረት ነታ ሃገር ተኸታታልን ተደራራብን ልቓሕ ምሃብ ዝጀመሩ፤ ንመበገሲ ናይዚ ስራሕ ክጠቅም ተባሂሉ ኢዩ። ብመሰረት እቲ ውጥን’ውን እታ ሃገር ከትዓድዮ ኣብ ዘይትኸእለሉ ደረጃ በጺሓ’ላ፤ ከትልቃሕ ዘይትኸእል’ውን ኮይና’ላ። ንኸትልቃሕ ናይ ግድን ከትከፍል ስለዘለዎ። ከምኡ ከትገብር ስለዘይትኸእል ኣቐዲሞም ቦታ ንምሓዝ ዝኣተዉ ዜጋታት ዝተፈላለያ ሃገራት ዝኾኑ ኣባላትና፤ ብሊዝ ንዝሓዝዎ መሬት ብቀዋሚ ሰነድ ኣረጋጊጾም መታን ክቐጽሉ ምቹእ ባይታ ክንፈጥረሎም ጸኒሕና’ለና። ካብቶም ሕጂ ዘለዉ ብተወሳኺ’ውን ንኸልኦት ሓደስቲ ዝኣትዉ፤ ናይ መንግስቲ ለውጢ’ኳ እንተተገበረ ክለቅዎ ዘይክእሉ ናይ መሬት ሃብትን መጠን ሪሶርስን ክሕዙ ዝኸእሉሉ ኩነታት ተጸኒዑ ተወዲኡሎ፤ ኣብ ሓጺር ግዜ ኣብ ተግባር ክውዕል’ዩ። እዚ’ውን ነባርን ሕጋውን ብዝኾነ መንገዲ ዝትግበር ክኸውን ከሎ፤ እዚ ተተግቢሩ ማለት ኣተኣማማኒ ብዝኾነ ሰነድ ነታ ሃገር /እቲ ሓውኹም መራሒ ደቡብ ኣፍሪቃ ከምዝበሎ/ ኣብ ትሕቲ መግዛእትና የእቲናያ ማለት’ዩ። ብሓጺርን ካልእን ኣገላልጻ፤ ከፊሎም ብዘይውድእዎ ዕዳ ምኽንያት ጥራይ፤ ነታ ኢትዮጵያ ዝተበሃለት ሃገር፤ ካብ ናይ ዝእርእሶም ፍቓድ ብዝመጸ ድሌት ሙሉእ ብሙሉእ ብሕጋዊ ፊርማ ተረኪብና ከነመሓድራ ኢና ማለት’ዩ። ሕጂ ብሓጺር ኣገላልጻ፤ ኣብዚ ዘመነ ባዕዳዊ መግዛእቲ ኣብዝተረፈሉ ዘመን፤ እቶም ብባዕዲ ከይተገዝኡ ዝጸንሑ ኢትዮጵያውያን፤ ብባዕዲ ዘይምግዝኦም ኣጣዒስዎም በጃኹም ግዝኡና ኢሎም ለመኑና’ሞ ዝእናዮም፤ ከም ማለት’ዩ። ብገንዘብና ኢና ዝእናዮም። ካብ ናይ ቀደም ባዕዳዊ መግዛእቲ ዝፍለየሉ’ውን ሕጋዊ ሽያጥ ብምዃኑ ጥራይ ኢዩ። ስለዚ በዚ ዝዓይነቱ ምቹእ መንገዲ ንጓዓዝ ስለዘለናን ኣብ ቀረባ እዋን ናብ ተግባር ስለንኣቱን ነቲ ፋይናንሳዊ ትካል ከምዝመስረትናዮ ሕሰብዎ ክብል ይፈቱ።

“ናብዚ ጎል ምስተቻረብና ድማ ምስ መንግስቶም ብዝራኸብ ኮነ ብዘይራኸብ መልክዑ ናይ ገንዘብ ዋሕዚ ገደብ ኣልቦ ብዝኾነ መንገዲ ምልጋስን፣ ምልቃሕን ክንጅምር ኢና። እዚ ማለት’ውን ኣብ ገጠርን ኣብ ከተማን ባዕላትና ንዘዳለናዮ ፕሮፖዛል፣ ካብኡም ከምዝመንጨወ ብምግባርን ናብ ተግባራዊ ስራሕ ብምምራሕን ኣፈጻምትና ይኹኑ ማለት’ዩ። በዚ ዓይነት ኣጀማምራ ዝተኣለመ ተግባር’ውን እንዳዓበየ ከይዱ፣ ኣብ ውሑዳት ዓውድታት ከይተሓጽረ ንኹሉ ዝሓቕፈ ዋሕዚ ገንዘብ ተግባራዊ ይኸውን። በዚ መልክዑ ንመንእሰያት ናይታ ሃገር ብኣባልነት ምውዳብ ይቃለለልና። እታ ሃገር ከይዳበየት ነገር ግን ኣባላትና እንዳዓበየን ብስርሖም ንብዙሓት እንዳጠቐለሉን ኣብዝኸዱሉ እዋን’ውን፣ እቲ ብሸነኽ መንግስቲ ዝጀመረ ርክብ ጎኒ ንጎኒ እንዳቐጸለ፣ ኣብ ናይ ጽርግያን ኮንስትራክሽንን ከምኡ’ውን ኣብ ካልኣት ተመሳሳልቲ ዓውድታት ንዝትግበር ናይ ባይታ ልምዓት ብምጥቃም፣ ወሰንቲ ወሰንቲ ዝኾኑ ናይ ኬሚካል ኣጽዋር ኢልና ኣብ ትሕቲ ዘጠቓለልናዮም ዝርከቡ ተፈንጀርቲ ኣብ ኣተኣማማንን ስትራቴጂካውን ቦታታት ይቐበሩ።

“ካብዚ ዝሓዘናዮ ዓመት ጀሚሩ ነቲ ገስጋስ በዚ መልክዑ ከነቐጽሎ ኢና። ብድሕሪኡ ነቲ ፋይናንሳዊ ትካል ብወግዒ ንምምስራት ዘኸለል እኹልን ዘእምንን ምኽንያት ምፍጣር ምስክኣልና... ሽዑ ሙሉእ ብሙሉእ ተግባራዊ ክንገብር ኢና። እዚ ስራሕ’ውን ሓምሳ ሚሊታዊት ዝተወድኦ ምዃኑ ክገልጸልኩም ይፈቱ።

“ናብቲ ተመሳሳሊ ወሳኒ ሕቶ ክንሓልፍ ከለናእ.... ናይ ጦር ካምፕ ምስ ምቕም ዝተኣሳሰር ሕቶ ኢና ንረክብ። ናይ ጦር ካምፕ ኣብ ኢትዮጵያ ንምቕም ተመሳሳሊ ዝኾነ ቅድመ ምድላዎት ኣለዎ። ወይ’ውን ነይርዎ። እዚ’ውን ፋይናንሳዊ ትካል ካብ ምምስራት ተፈልዩ ዘይርእ ጉዳይ ምዃኑ ከምዘለዎ ኮይኑ፣ ነገር ግን ቁሩብ ካብኡ ፍልይ ዝበለ ኣገባብን ሜላን ዘድልዮ ኮይኑ ረኺብናዮ’ለና። ብዙሓት የሕዋትና ደጋጊምኩም ከምዝበልኩም ጎልና ኢትዮጵያ ምዃና ንስራሕና ኣቕሊልዎ’ሎ። ዘቕለሎ ግና ነቲ ናይ ባይታ ስራሕ ደኣምበር ነቲ ናይ ህዋ ኣይኮነን። ከምኡ ኮይኑ’ውን እቲ ናይ ባይታ ስራሕ ቀሊሉ ምርካቡ ባዕሉ ነቲ ናይ ህዋ ስራሕ ንምቕላል ጠቐሙና’ሎ። እንታይ ክብል’የ ደልየ ...እ... ኢትዮጵያውያን ቃሉ ጸዊዕኻ ብግልጺ “ወራር” ኢልካ ክሳብ ዘይኸድካዮም ክከላኸሉኻ ኣይፍትኑን። ነዚ ባህሎም ጠንቂቕና ንፈልጦ ኢና። ስለንፈልጦ’ውን ሓደ ነገር ቅድሚ ምግባርና ነቶም ዝዝርግሑ ዜናታት እቲ ሕዝቢ ብኣወንታዊ ርድኢት ጥራይ ከምዝርድኦ ካብ ምግባር ሓሊፍና ናብ ዘጨንቕ ስራሕ ኣቲና ኣይንፈልጥን። ናይ ባዕልና ናይ ሬድዮ ማዕከን’ውን ኣለና። ነዚ’ውን ከም መንም ተራ ዜና ብዜናነቱ ተፈሊጡ ጥራይ ከምዝርሳዕን ንወሱን ግዜ ከምዝኾነን ኣምሲልና ኢና ብወግዒ፣ ኣብ ዶባት ጎረባብቲ ሃገራት ኬንና ዝጀመርናዮ። ስለዚ ነቲ ናይ ጦር ካምፕ

ካብ ንምስርት ቁሩብ ጸኒሕና'ለና። እዚ፣ ናይ ልዑልና ወሳኒ ዝኾነ መርገጺ ኮይኑ ዝወረደልና መምርሒ ኢዩ። ከንምስርቶ ከለና ግና፣ ሓንቲ ሃገር ብውልቃ ናይ ጦር ልምምድ ንምግባር ከትብል ዝጀመረቶ ጌርና ብምርኣይ፣ ግዚያዊ ነቕጣታታ ኣብኣምን ኣብ ጎረባብቲ ሃገራትን ቦታ ከትገብር ምድላያ ብምግላጽ ኢዩ። እወ ከምዚ ብዝኣመሰለ መበገሲ ኢዩ ተጀሚሩ።

“ኢትዮጵያውያን፣ ንርእሶም ካብ ዓለም ወጻኢ ጌሮም ስለዝሓሰቡ እዚ ነገር ኩሉ ንዕኡም ዜና ጥራይ ኢዩ። እቲ ዜና ድማ፣ ናይ ዓለምና ክልተ ሓያላን ሃገራት ጸብለልትነትን ንምርግጋጽ ከብላ ዝገብርዎ ምትህልላኽ እምበር ካልእ ኣይኮነን። ብናቶም ትርጓሞ ፍረ ነገሩ እዚ ጥራይ ኢዩ። ዜና ጥራይ! ምኽንያቱ ኢትዮጵያውያን ኣብዚ ሕጂ ሰዓት ዝሓሰብዎን ዝሓሰብዎ ዘለዉን ሓዲ ነገር ጥራይ ኢዩ። ንሱ'ውን “ዓለም ብቴክኖሎጂ ኢያ ኣብ ናይ ምትፍናን ውድድር ኣትያ ዘላ” ዝብል ኢዩ። ትፈልጡ'ዶ? ብናይ ኢትዮጵያውያን ኣተሓሳስባ፣ ናይ ኩለን ሃገራት ናይ ጸብለልትነት ምፍኽኻር ቀደም ንታሪኽ ብምቅጻጽ፣ ብድሕሪኡ ናይ ሃይማኖት ጸብለልትነት ብምርግጋጽ፣ ቀጺሉ ናብ ወርሒ ብምድያብ፣ ካብኡ ቀጺሉ'ውን ግዝኣት ብምስፍሕፋሕ፣ ሃገራት ብምውራር ምፍኽኻር ከምዝነበረ ይሓስቡ። ካብዚ ብምቕጻል'ውን ብኣጽዋር ኩናት ጸብለልታ ምጉንጻፍ ናይ ኩለን ሃገራት ናይ ሓያልነትን መረጋገጺ ናብ ምዃን ኣምሪሑ ይብሉ። ብድሕርዚ እቲ ዘመን እንዳረቐቐ ስለዝኸደ እቲ መተፋነኒ ናይ ኢኮኖሚ ጸብለልትነት ምዃኑ ተረድኡ። ቀጺላ ዓለም ካብ ናይ ሶሻሊዝምን ካፒታሊዝምን ውድድር ወጺኦ ናብ ግሎባላይዜሽን ስለዝመጸት እቲ ምፍኽኻር ናይ ቴክኖሎጂ ጸብለልታ ኣብ ምሓዝ ኮይኑ ዓረፈ ኢሎም ደምዲሞም ኣለዉ። ናቶም እምነት እዚ ስለዝኾነ'ውን፣ እቲ ናቶም ዘመን ከምዝሓለፈን ኣብ ሓዲኡ ከይኣተዉ ስለዝምለጦምን ዘመኖም ከምዝሓለፈ ተረዲኦም ተስፋ ቆሪጾም ኣለዉ። ስለዚ ናቶም ምስልጣን፣ ብዛዕባ ዓለም ንዝውረዩ ዜናታት ተኸታቲልካ ብምድላው ጥራይ ዝግለጽ ኮይኑ ተረፈ። ወይ'ውን እቲ ካልእ ዓለም ንዘፍርዮ ውጽኢት ቴክኖሎጂ ብምጥቃም ዝግለጽ ስልጣን ሒዞም፣ ማዕረ ከምዝኾኑ ሓሲቦም ኮፍ ቦሉ። ምኽንያቱ ቁሩብ ክፈኻኽሩሉ ዝኽእሉሉ ዝነበረ፣ ብታሪኽን ብጥንታውነትን ኢዩ ነይሩ፣ ሕጂ ግና ብታሪኽ ምውድዳር ከንቱ ምዃኑ ስለዝተረድኡ፣ ታሪኽ ምንም ጥቕሚ ዘይብሉ ወረ ጥራይ ኮይኑን መሲሉን ተራእዮም። ስለዚ ንዲቕሞ። ብዘገርም ኩነት ግና፣ ቀደም፣ ሎሚ ኮነ ንመጻኢ እቲ መፈኻኽሪ ከምትርእይዎ ታሪኽን ንታሪኽ መሰረት ዝገበረ ነጥብን ጥራይ ኢዩ። ክሳብ ሎሚ ነዚ ስለዘይተረድኡ ኢዮም ንዓና ኩሉ ነገር ቀሊል ክኾነልና ዝኽኣለ ንማለት ኢዩ። ስለዚ ክንንዕቕም ጥራይ ዘይኮነ ክንፈትዎምን ምናልባት'ውን ክንሓዝነሎም'ውን ይግባእ ይብል። ይቕሬታ ግበሩለይ ደኣምበር፣ ኣነ ግና ካብ ግዜ ቁልዕነተይ ኣትሒዞ ኢየ ኣዝዩ ዝጸልኦም።

“ናብ ነጥባይ ከምለስ፡፡ እዚ ናይ ጦር ካምፕ ናይ ምቕም ተግባር ንG20 ሃገራት አቐዲሙ ብወግዒ አይተገለጸን ነይሩ፡፡ ግን ተጀሚሩ’ሎ፡፡ ናይ ግድን ክቕልጥፍ ከምዘለዎ’ውን ተፈሊጡ’ሎ፡፡ መራሕቲ ሃገራት G20 ተሳተፍቲ ትኹሉ ግዜኹም ስለዝኣኸለ ምጅማሩ ተረዲእኹም ተዳለዉ፡፡ ኣብ ቀረባ እዋን’ውን ናይ ስራሕ ብጽሒት ክወሃበኩም’ዩ፡፡

“ኣብ ኢትዮጵያ ናይ ጦር ካምፕ ምቕም ቀሊል መጠን ምዃኑ፣ ከቢድ ስራሕ’ውን ኣብ ውሽጡ ኣሎ፡፡ እዚ’ውን ብናትኩም ምትሕብባር ኣብ ፍጻሜ ክበጽሕ ዘለዎ ጉዳይ ኢዩ፡፡ ናይ ጦር ልምምድ ንምግባር ብዝብል ምኽንያት ጥራይ ዘይኮነ፣ ናይ ማይን ናይ ካልኣትን ዓውዲ ልምዓትን ብዝብል ብሕውነት ዝተፈቐዱልናን ዝሓዝናዮምን፣ ዝገዛእናዮምን.... ስትራቴጂካዊ ቦታታት ኣለዉ፡፡ ኣብ ጎረባብቲ ሃገራት ናይ ጦር ካምፕ ምቕምን ነቲ ቦታ ከለልካ ብምሓዝ ክትጥቀም ምኽኣልን ተራ ነገር ኢዩ፡፡ ነገር ግን ነቲ ቦታ ሒዝና ድሕሪ ምኽላል ኣብተን ዝቐጽላ ሒደት ዓመታት ብምትሕብባር እተን 20 ሃገራት ዝስራሕ ስራሕ ኣዘዩ ከቢድን ልዑል ናይ ገንዘብ በጀት ዝተመደበሉ ናይ ትሕቲ መሬትንመሬት ኩዕታ ክኸውን’ዩ፡፡ እቲ ስራሕ ምስተጠናቐቐን እቲ ናይ መእተዊ መንገዲ ምስተወድአን ነቲ ናይ ጦር ካምፕ ብወግዒ ገዲፍካ ምውጻእ ይከኣል፡፡ ብቐንዱ ኣብዚ ጉቤኤ ተረኺብ ዘለኹ’ውን ነተን ዝተለዓሉ ሕቶታት ንምምላስ ጥራይ ዘይኮነ ነዚ ውጥን’ዚ ክበስር እውን ኢዩ!

“እዚ ውጥን ነቲ በዚ ሎሚ ዕለት ኣብ ኣእምሮኹምን ልቦናኹምን ብግልጺ ዝረኣኹም ዓወት ተፈጻሚ ንምግባር ዝረድእ ወሳንን ናይ ወሳኒ ወሳኒ’ውን ዝኾነ ኣጀንዳ ኢዩ፡፡ ጠቐላላ ዝተመደበሉ በጀት’ውን 666 ትሪልዮን ዶላር ኢዩ!!” ምስበሉ፣ እቶም ነዚ ጉዳይ ዘይሰምዑ መራሕቲ ሃገራት G20 ብሓባር ናይ ምግራም ጉርምርምታ ኣስምዑ፡፡ ብጌጋ ዝጠቐስዎ ቁጽሪ መሲልዎም’ውን ብዘይምእማን ዓይኒ ኣብ ልዕሊ’ቲ ጳጳስ ኣፍጠጡ፡፡ እቲ ጳጳስ ግና ነቲ ነገር ብምቕላል ዓይነት ሓደ ኢዶም ኣልዒሎም ጉርምርምታኦም ንኸቋርጹን ነቲ ዝበሃል ዘሎ ብጽሞና ንኸሰምዑን ብዘተሓሳስብ መንገዲ ጸጥ ኣበልዎም’ሞ ቀጸሉ፡፡

“እወ!” በሉ ልስልስ ዝበለ ፍሽኽታ እንዳርኣዩ፡፡

“እወ! እዚ መጠን ገንዘብ ኣብ ሓደ እዋን ኣብ ዓለምና ክብጀት ንፋልማይ ግዜ ኢዩ፡፡ ንመወዳእታ ግዜ’ውን ኢዩ፡፡ ዘልኣለማዊ ክብሪ ነቲ ሰውራዊ ልዑልና ይኹን፣ ግን እቲ ገንዘብ ኣብዚ ሕጂ ሰዓት ብጥረ ኣብ ኢድና ኣሎ!...” ምስበሉ፣ ቀስ ኢሉ ዝጀመረን እንዳረሰን ዝኸደን ዘቋርጽ ዘይመስል ጣቕዒት ነቲ ኣዳራሽ መልኡ፡፡ እቲ ጳጳስ’ውን ነቲ ጣቕዒት ብኣወንታ ብምቕባል ክሳብ ዝውድኡ ተጸበዩ፡፡ እቲ ጣቕዒት ደው ምስበለ፣

“እወ! 666 ትሪልየን ዶላር!” ብማለት ብህድሓት ደገምዎ። “ልዕሊ ፍርቂ ኳድሪልየን!” ኢሎም’ውን ወሰኹሉ።

“እዚ ገንዘብ፣ አንጻር መንነት ልዑልና ክርእ ኸሎ ክንዲ ሽሩፍ ሰናቲም አዝዩ ቀሊል ገንዘብ ኢዩ። እቲ ናይ ትሕቲ መሬት ኩዕታን ናይታ ሓዳስ ከተማ ምስረታን ማዕረ ኸንደይ ግዙፍ ፕሮጀክት ምዃኑ ክርድኣኩም ኢዩ ናይቲ በጀት መጠን ብግልጺ ዝጠቐስናዮ። እዚ ገንዘብ ብኣርባዕቲአን ናይ ኢትዮጵያ ጎረቤታት ሃገራት መበገሲ ይገብር። ካብ ኤርትራ ተበረሱ ናብ ማእኸል ኢትዮጵያ፣ ካብ ሰሜን ሱዳን ተበረሱ ናብ ማእኸል ኢትዮጵያ፣ ካብ ኬንያ ተበረሱ ናብ ማእኸል ኢትዮጵያ፣ ከምኡ’ውን ካብ ጅቡቲ ተበረሱ ናብ ማእኸል ኢትዮጵያ ዝሳገርን ኣብ መወዳእታ ናብ ሓደ መራኸቢ ዘብጽሕን ኢዩ!!” ኢሎም ነቲ ኮፍ ዝበልዎ መንበር ብምእላይ፣ ገጾም ናብ መንደቕ ምልስ ኣቢሎም ካብ ናይ ዓንተዎ ብዝተፈለየ መንገዲ ብቐሊሉ ናይ ሓንቲ አጻብዕቲ ምልክት ብምርኣይ ፕራይ ነቲ ሰፊሕ ንጹር ስክሪን ወልዕዎ። ኣብዚ ግዜ ነቲ ፕላን ዝረኣዩ ተኣከብቲ ብሙሉአም፣ ንኢድናቕት ብዝምልከት ንዝተሓገገ ስርዓት ፈጺሞም ብምጥሓስ ብኣግራሞት ኣፎም ከፈቱ። ፍርቆም’ውን ክልተ የእዳዎም ብኣግራሞት ኣብ ርእሶም ገበሩ። ገሊኡም ክሳዶም እንዳወዛወዙ፣ እቶም ዝተረፉ ከምቲ ናይ ቅድሚ ሕጂ የእዳዎም ኣብ ኣፎም ብምልጣፍ ከስደምሙ ከለዉ፣ እቶም ካልኣት ድማ ነቲ ኩነታት ብዘይምእማን ካብቲ ዝነበሩሉ ተንሲኦም ኣፍጢጦምን ፈዚዞምን ተራእዩ። ነዚ ፕላን እቶም G20 ፕራይ ዘይኮኑ ናይ G8 ኣባላት’ውን ጌና ሎሚ ይርእይዎ ምህላዎም ናይ ሩስያ መራሕን እቶም ካልኣትን ብምድንዛዝ ቆይሞም ምትራፎም ባዕሉ መርትዖ ኢዩ። እቲ ንሰለስተ ደቓይቕ ዝቐጸለ ዘረባ ኣልቦ ምግራም ቀጺሉ ኸሎ’ውን እቶም ኣቡን ካብ ዝነበሩሉ ተንሲኦም፣ ፍርቂ ትርኢቶም ናብ ስክሪን ፍርቂ ትርኢቶም ድማ ናብቶም ተኣከብቲ ብምግባር ቆይሞም ኣጣቕዑ። 20 ጽምዲ የእዳው’ውን ሰዓብዎም። እቲ ኣዳራሽ’ውን ብርሱን ጣቕዒት ምስደመቐ ናይ “ኮፍ በሉ” ምልክት ተዋሂብዎም ኩሎም ናብ ኮፍ መበሊኦም ተመለሱ። እቲ ጳጳስ’ውን ካብቲ ዝጸንሐ ፍሽኽታኦም ብዝተፈለየ መንገዲ ብፍሽኽታ ደሚቕዎ እንዳተራእዩ ናብ ትንተንኦም ኣተዉ። እቲ ኣብ ስክሪን ዝርእ ዘሎ ፕላን ብጽሑፍ ክገልጽዎ ዘይፍተን፣ እንተፈተኑ’ውን ኣጉል ነቲ ጽባቕኡ ምህሳስ ስለዝኸውን ንግዚኡ ገዲፍካዮ ብምሕላፍ ንመጻኢ ምስ ተንቀሳቓሲ ምስሉ ብወግዒ ምዝርግሑ ኢዩ ዝሓይሸ። ብወርቂ፣ ብብሩርን ብነሓስን ዝንደቕ ኣንጻባራቕን ደሚቕን ከተማ ይመስል። እቶም ኣቡን ቀጸሉ፣

“እዚ ትርኢይዎ ዘለኹም፣ ኣብዛ ምድሪ ተሃኒጹን ተሓሲቡን ተሓሊሙን ዘይፈልጥ ትሕተቐርጺ፣ ብመሰረት እዚ ዝረኣኹሞ ፕላን ኣብ ውሽጢ ሓጺር ግዜ ተሃኒጹ ክውዳእ’ዩ። እዚ ፕላን ብናይ ሰብ ኢድን ኣእምሮን ዝተሃንደሰ ዘይኮነ፣ ልዑልና ባዕሉ ብኢዱ ዝሃንደሶ ኢዩ!!” ሕጂ’ውን ርሱን ጣቕዒት.....።

“እዚ ትሕተ-ቕርጺ ብኣርባዕቲኡ ኣንፈታት ናይታ ሃገር ተጀሚሩ ናብ ፍጻሜኡ ከበጽሕ ከሎ’ውን፤ ሓደ ርእሱ ዝኸኣለን ፍጹም ዘመናዊ ዝኾነን ሃገር ምዃን ዝኸእል ክኸውን ከሎ፤ ኣብ ምድርና ንመጀምርታ ግዜ፤ ሚእቲ ካብ ሚእቲ ኣበር ዘይብሉ ከተማ ኮይኑ ዝጠናቐቐ ኢዩ። ፍጹም ዝኾኑን ዝተማልኡን ነገራት ጥራይ ዝሓዘት ኣገራሚት ከተማ፤ ዘይባተኽ ሓይሊ ኤሌክትሪክ፤ ዘይቆራረጽ ኣዝዩ ቅልጡፍ ዝኾነ ናይ ብሮድ ባንድ ኣገልግሎት፤ ሚእቲ ካብ ሚእቲ ጽሩይ ዝኾነ ቀረብ ዝስተ ማይ፤ ተራእዮም ዘይፈልጡ ፍጹም ድንቂ ዝኾኑ ዘመናዊ ሆቴላትን ቤት መስተታትን፤ ፍጹማትን ዘመናውን ዝኾና ኣውቶሞቢላት፤ ኣደነቕትን ረቀቕትን ዝኾና ሰካይ ካር /ናይ ልዕሊ ኣየር ኣውቶሞቢላት/፤ ካብታ ዝደቐቐት ጸጸር ዝጸረየ ምቹእ መንገዲ፤ ጸቢቕምን ማዕሪምን ብዘይምቁራጽ ንዘንተ ዕለት ዝበርሁ ናይ ጎደና መብራህቲ!! ብፎር ዲ ናይ ናኖ ቴክኖሎጂ ዝሰርሑ ዘመናውያን ባንክታት ወሲኽካ ኩሉ ነገር!! ኦ ኣሕዋት! ኣብ ውሽቲ እዛ ከተማ ንዘለዉ ነገራት ብናይ ሰብ ኣእምሮ ተንቲንካ ንምርዳእ ኣዝዩ ከቢድ’ዩ። ከምኡ’ውን ንርክብ መውሰዕ ምቹኣት ዝኾና፤ ናይ ዓለምና ጽቡቓት ኣዋልድን ኣወዳትን ብብዝሒ ዝርከብዎ፤ ሓንቲ ኣበር ዘይብላ ፍጹም ዝኾነት ምቹእቲ ከተማ ኢያ! ክብሪ ነቲ ፍትሓውን ጥበበኛን ልዑልና ይኹን! ላዕልን ታሕትን ከይበልና ንክብረላ ናይ ፍጹም ባህታ መጎናጸፊት ከተማ ኢያ ኣሜን!!?”

“ኣሜን!!”

“እዚ ጥበብ ናይ ልዑልና ሰናይ ፍቓድ ኮይኑ ንዓና ተገልጸ! ንዓና ተዋህበ! ኣብዛ ከተማ ዘይህሉን ዘይርከብን ሓደ ነገር ጥራይ ኢዩ!! ንሱ’ውን “የለን” ዝብል ቃል ጥራይ!” ምስበሉ፤ እቲ ኣብ ልዑል ሓጎስ ተዋሒጡ ዝጸንሐ መራሒ እንግሊዝ ተንሲኡ ኣጣቐዐ፤ ካልኣት’ውን ሰዓብዎ። ከምብሓድሽ’ውን ኮፍ በሉ።

“ብሓጺሩ ኣብ ውሽጢ እዛ ከተማ፤ ኣብ ምድርና ናይ መጀመርያ ዝኾነ ፍጹም ዘመናዊ ናይ ጦር ካምፕ ዝምስረተሉ እኳ እንትኾነ፤ ከም ምድራዊ ኩናት ብኢድ ሰብን ተሽከርከርትን ዝካየድ ዘይኮነ፤ ኣብ ዝጸበቐ ምቹእ መንበርናን መንበርኩምን ኬንና ብኣጸብዕትና ጥራይ “ከሊክ” እንዳገበርና ንትኩሶም ረቀቕትን ተወንጨፍትን ኣጽዋር ውግእ ጥራይ ኢዮም ናብ ውሽጣ ዝኣትዉ። ንሕናን ካልኣት ሹማምንትን መምርሒታት ንህበላ ካምፕ’ውን ኢያ! ናይቲ ናይ ፍጻሜ ዓወት መምርሒ መመሓላለፊትን መኸዘን ኣጽዋር’ውን ኢያ። ንላዕለዋይ ክፋል ናይታ ከተማ ከይጨለፉ ናይ ዝሓልፉ ሮኬታት መወንጨፊት’ውን ኢያ። ናይታ ከተማ ስያመ፤ እቲ ትሕተ-ቕርጺ ምስተዛዘመ ኣብ ቅንያቱ ብልዑልና ብወግዲ ክሕበር’ዩ።

“ናይዛ ድምቕትን ድንቅን ዝኾነት ከተማ ፍጻመ፣ መግለጺ ናይቲ ን8 ሺሕ ዓመት ዝጸንሐ ምድላዊት ልዑልናን ናይ ምድላዊቱ መዛዘሚትን ኢያ። እቲ ትሕተ-ቕርጺ ከሳብ ዝዛዘም’ውን ኣብዚ ጉባኤ ዘለኹም ጥራይ ትፈልጥዎን ተተግብርዎን ክኸውን ከሎ፣ ሚስጥራውነቱ’ውን ኣብዚ ጉባኤ ጥራይ ተወሲኑ ዝተርፍ ኢዩ። ምስተዛዘመ ግና ናይ ቁጽሪ ክልተን ቁጽሪ ሰለስተን ኣባላትና በብደረጃኦም ተመሪጾም ይኣትዉዋ። ስለዚ እቲ ናይ ፍጻሜ ውግእ፣ ተዛኒናን ምስ ርግጸኛነትን ዝካየድ ደኣምበር፣ ብስግኣት፣ ብፍርሃት፣ ብላዕልን ታሕትን ብምንቅጥቃጥን ኣይኮነን። እዚ ካብ ዶባት ናይ ኣርባዕተ ሃገራት ኣፍሪቃ ተበጊሱ መራሽቢኡ ኣብ ማእኸል ኢትዮጵያ ዝገብር ድንቂ ከተማ፣ ብናይ ሰብ ጉልበት ጥራይ ኣይኮነን ዝህነጽ። ናይ ልዑልና እሙናት መንፈሳውያን ወተሃደራትን ጥበበኛታትን ነቲ ስራሕ ብመሪሕነት ከካይድዎ ኢዮም። ካብ ናይ ኩልኹም ሃገራት ዝተዋጽኡ ክኢላታት ህንጻን ቅርጻ ቕርጽን ድማ ብኻልኣይ ደረጃ ተመዲቦም ነቲ ስራሕ ከካይድዎ ኢዮም። ኣቕዲምና ኣባላት ዝገበርናዮም ናይ ምድርና ብዓልሞያታት ንግዚኡ እቲ ቦታ ኣበይ ምዃኑ ኣይነገሮም ደኣምበር እቲ ትሕተ-ቕርጺ ተገሊጹሎም ስርሐም ንምጅማር ምድላዊቶም ዘጻፈፉ ክኾኑ ከለዉ፣ ኣብ ውሽጢ ሓደሻ ኣዋርሕ’ውን ነናይ ባዕልኹም ቁጽሪ ሓደ ብዓልሞያታት እንዳመልመልኩም ኣብ ተመሳሳሊ ገለጻ ከተካትትዎም ኢኹም።

“እቲ ትሕተ-ቕርጺ ዝወስዶ ግዜ 10 ዓመት ክኸውን ተወጢኑ’ሎ። ዓበይትን በዓልሞያታትን ዝኾኑ እሕዋትና ኣብ ሰሙን ኮነ ኣብ ወርሒ ብዝልገሰሎም ጥበብ እንዳተመላለሱ ምስ ቤተሰቦም መታን ክራሽቡ ወሲንና’ለና። ብኻልእ ኣገላልጺ ንናይ ፊልድ ስራሕ ከምዝወጹ ደኣምበር ኣብ ዘይፍለጥ ዓለም እሱራት ኮይኖም ክነድቁ ክነብሩ’ዮም ኢልኩም ብፍጹም ከይትሓስቡ። ልዑልና ናይ ናጽነት ልዑል ስለዝኾነ፣ በሪሮም ከይዶም በሪሮም ከምለሱ’ዮም። ነገር ግን ነቲ ትሕተ-ቕርጺ ካብ ዘድልዩና 666ሺሕ ሰባት እቶም 66ሺሕ ጥራይ ኢዮም እቲ ሚስጥር ዝንገሮም። ንሳቶም’ውን ናይ ልዑልና እሙናት ኣባላትና ዝኾኑን ኣቕዲምና ዘዳለናዮምን ኢዮም። እዞም ሰባት ቅድሚ እቲ ህንጻት ኮነ ብድሕሪ እቲ ህንጻት ናትና ኮይኖም ዝቕጽሉን፣ ኣብ ግዜ እቲ ምህናጽ’ውን ነጻ ምንቅስቓስ ክገብሩ ዝኸለሉ ይኾኑ። እቶም 600 ሺሕ ግና ኣባላትና ዘይኮኑን ነቲ ትሕተ-ቕርጺ ጥራይ ንጥቀመሎምን፣ እቲ ትሕተ-ቕርጺ ምስተወድኣ’ውን ንኣልዮም ክኾኑ’ዮም። እዞም ሃነጽቲ ንምንታይ ምክንያት ይህነጽ ከምዘሎ ኣይፈልጡን’ዮም፣ ክሓቱ’ውን ኣይክእሉን። እንተሓተቱ’ውን መልሲ ኣይረኽቡን። ናብ ግዳም ክወጹ’ውን ኣይፍቀደሎምን። ኣብ ውሽጢ ግና ኣብቲ ኣቕዲሙ ዝዳለዉሎም ገፊሕ መዕረፊ ከምልቦም እንዳተሓጎሱ፣ እኹል ገንዘብ እንዳተኸፈሎም፣ ዝደልዩዎ ነገራት ኩሉ እንዳተማልኣሎምን ከም ካልኣት ሰራሕተኛታት ግዜ ዕረፍቲ እንዳተዋህቦም ሕንቁቕ ናብራ ክነብሩ ይኸእሉ። ዝጎድሎም ሓደ ነገር ጥራይ ክኸውን ከሎ

ንሱ ድማ ከወጹ ዘይምኽኣሎም ኢዩ። ኣብተን ዘለዎ ዓሰርተ ዓመታት ግና ቢልዮነራት ዓለምና ነቢሮም ዘይፈልጡ ዓይነት ምቹእ ናብራ እንዳነበሩ ነቲ ትሕተ-ቕርጺ ይቐጽሉ። ነቲ ስራሕ ኣብዘካይዱሉ ግዜያት ብሙሉኡ፤ ዘመናዊ መሐንበሲ ካብ ዘማልእ መንበሪ ዝጀመሩ ክሳብ ዝደልይዎ ዓይነት ናይ መስተ፤ ናይ ጽቡቕ ደቀንስትዮን እቶም ኣብ ዓለም ዘልዉ ነገራትን ብሙሉኡም ክማልኡሎም'ዮም። ኩሉ ዓይነት ኣገልግሎት ብዘይ ደረት ዝረኽቡሉ ክኸውን ኢዩ። 666 ሸሕ ሰብ ማለት ህዝቢ ናይ ሓንቲ ንእሽቶ ሃገር ማለት'ዩ። እዞም ሰባት ካብ ኩለን ሃገራት ተዋጺኦም ዝርከቡ ክኾኑ ከለዉ፤ ወድን ጓልን ኮይኖም ዝምደቡ ኢዮም። ሃገራት፤ ዜጋታትኩም ኣዋጽኡ ተባሂልኩም ኣይትግደዱን። ኣብ ሃገራት ዓለምና ኣብዝርከቡ ቤት ማእሰርትታት ዘለዉ እሱራት እቶም ቀንዲ ሓይሊ ሰብና ኢዮም። ናይ ዓሰርተ ኮነ ዓሰርተሓሙሽተ ዓመት፤ ናይ ዕስራ ኮነ ንሕልፈት ዝተፈረዱ ተኣረምቲ ሕጊ ማዕከን ብምግባር፤ ድልዱላትን ናይ ሞያ በዓልቤት ዝኾኑን እሱራት መንእሰያት ተሓርዮም፤ ብድሌትን ብፍቓደኛነትን ናይ ዓውዲ ስራሕ ከምዘሎ ይንገሮም። እንተሰራሐም ተኸፊልቲ ናይ ጽቡቕ ደሞዝ ከምዝኾኑ ብምግላጽን ዝሓሸ ናጽነት ዘለዎ ቦታ ምዃኑ ብምንጋር ብስምምዕ ኣፈሪምና ስራሕ ንቐጽሮም። እቲ ትሕተ-ቕርጺ ኣብ ሓንቲ ሃገር ዝርከብ ናይ ኖርማል ልምዓታዊ ስራሕ ከምዝኾነ ጥራይ ይግለጽሎም። መተሓዳደሪ ሕጊ ይንገሮም። በሊዖም፤ ሰትዮም፤ ተዘናጊዖምን ብናጽነት ነይሮምን ልዕሊ እኹል ዝኾነ ውህሉል ገንዘብ ይህልዎም። እዞም ካብ ኩሉ ዓድታት ዝእከቡ ናይ ሕጊ ተኣረምቲ፤ በዓልሞያ ኮኑ ኣይኮኑ ንዓና ለውጢ'ኳ እንተዘይሃለዎ ዝሓሹ እንተኾኑ ኣይከፍእን። ምኽንያቱ ነቲ ናይ ጉልበት ስራሕ ጥራይ ኢና ንደልዮም። ኣድላዩ ኮይኑ እንተተረኺቡ ጥራይ፤ መጠነኛ ዝኾነ መግለጽን ስልጠናን እንዳተዋሃቦም ነቲ ስራሕ ከካይድዎ ኢዮም። ኣብዚ ዝኾነ ነገር ክደናገረኩም የብሉን። ምኽንያቱ ንሰብ ዘይከኣል ንልዑልና ይከኣሎ'ዩ። ስለዚ ኩል ቀሊል ኢዩ። እቲ ቴክኖሎጂ'ውን ኣሎ። ኣብ ኩለን ሃገራት ዘለዉ ናይ ሕጊ እሱራት ከምረጹ ከለዉ ግን ናይ ኣፍሪቃ እሱራት ምጽንባር ኣድላዩ ስለዘይኮነ ኣይከካተቱን ኢዮም። ኣብ ቤት ማእሰርቲ ዘለዉ እሱራት ዝተሓረዱሉ ቀንዲ ምኽንያት፤ ከወጹ ዘይኸእሉ ተኣረምቲ ብምዃኖም ጥራይ ከምዝኾነ፤ ገይሮም ከግንዘብዎ ስለዘኸእል ኢዩ!!” ምስበሉ፤ እቶም መራሕቲ እንተ ነቲ ኣቡን እንተ ነቲ ውጥን ወይ ነቲ ልዑሎም፤ ጥራይ ግን ነታ ናይ መወዳእታ ሙሉእ ሓሳብ ኣድኒቆም ይመስል ከቢድ ርሱን ናይ ሓባር ጣቕሲት ሃቡ። እቶም ኣቡን'ውን ነቲ ኣድናቕታዊ ጣቕሲት ብስምምዕ ተቐቢሎም ብፍሽኽታ ቀጸሉ።

“ኣብ ዝቐጽል ሓደ ወርሒ ኩሉኹም ሃገራት ኤውሮጳ ቁጽሪ ናይቶም ኣብ ናይ ብሕትን መንግስታውን ኣብያተ ማእሰርትኹም ዘለዉ ናይ ሕጊ ተኣረምቲ መጽናዕቲ ኣካይድኩም ንመራሒ ኣሜሪካ ርፖርት ከተቐርቡ ኢኹም። ንመራሕቲ ካልኣት ሃገራት'ውን ንልምዓት ማዕድን ብዝበል፤ ብወግዒ ኣብ ዝተነድፈን ብወግዒ ኣብ ዝጅመርን ስራሕ ዓቕሚ ሰብ

ከምትደልዩ፤ እንተኣቕሪበሙልኩም ከኣ ንመንግስታቶም ናይ ሰራሕ ቀረጽ፤ ነቶም እሱራቶም ድማ ሙሉእ ዋሕስን ግቡእ ክፍሊትን ከምትፍጽሙ ብምሕባር፤ ነቲ ሰባት ናይ ምዕዳግ ሰራሕ ብመንገዲ ኤውሮጳን ዩንየን ትጅምሩ። ኣብ ዝቐጽሉ ሒደት ግዜያት ኩሎም መራሕቲ ካልኣት ሃገራት ብብደረጅኦም ብኣባልነት ክጽንበሩና ስለዝኾኑ ናይ መጻኢ ነገር ኣየተሓሳስብኩም።

“እምበኣር... እዞም ተኣረምቲ ዝህልዎም ግዜ 10 ዓመት እኳ እንተኾነ፤ 100 ዓመት ነቢሮም ዘይረኽብዎ ሓጎስ ኣብተን 10 ዓመታት ናብርኦም ከስተማቕሩ ዝኽእሉ ኢዮም። ክሳብ ዘለዉ፤ ነቲ ሰራሕም ዝረኽብዎ ገንዘብ'ውን ብሕጋዊ መንገዲ ንፈተውቶምን ኣዝማዶምን ናይ ምልኣኽ፤ ንዝደለይዎ ሰብ ናይ ምርዳእ ኣብ ዝደለይዎ እዋን ንፈተውቶምን ኣዝማዶምን ቴሌፎን ናይ ምድዋል፤ ኩሉ ነገር መሰሎም ኢዩ። ሰብኣዊ መሰላቶም'ውን ዝተሓለወ ኢዩ። እቲ ትሕተ-ቕርጺ ምስተጠናቐቐ ግና ናይ ግድን ክእለዩ ዘለዎም ኢዮም። እዚ ማለት ፍትሓውነት ዘይብሉ ኣሰራርሓ ስለዝኾነ ኣይኮነን። እዚ ክኸውን ዝግብኦ ብሰንኪ ክልተ ምኽንያት ኢዩ። እቲ ቀዳማይ ሚስጥራውነቱ ክኸውን ከሎ፤ ካልኣይ ድማ እቶም 600 ሺሕ ነብሳት ንመስዋዕትነት ልዑልና ዝውዕሉ ክኾኑ ስለዘለዎም ኢዩ።

“ናይቲ ትሕተ-ቕርጺ ግስጋሰን ኣፈጻጽማን ብሓጺሩ ነዚ ክመስል ከሎ፤ ካብ ሃገራት ነፍስ ወከፍኩም ንጽብዮም ቀረባት እንታይ እንታይ ከምዝኾኑ ድማ፤ ካብ ጽባሕ ጀሚሩ ኣብ ናይ ነፍስ ወከፍ ቤተመንግስትኹም ውልቃዊ መምርሕን ዝርዝር ኣፈጻጽምኡን ዝሓዘ ሪፖርት ክወርደልኩም ኢዩ። እዚ ክበሃል ከሎ ንጨረታ ኮነ ንመደበኛ ዕድገት ወይ'ውን ኣቕርቦት ብዝምከት ዝግበር ነገራት እቲ ግቡእ ክፍሊት እንዳተኸፈልኩም እትፍጽምዎ ደኣምበር ብነጻ ትገብርዎ ኣይኮነ። ኩሉ ነገር ሕጋዊ ኢዩ። ካብ ካልኣት ፕሮጀክታት ፍልይ ዘብሎ ሚስጥራውነቱ ጥራይ ኢዩ። ካልእ... እዚ ዝኣክል መጠን ገንዘብ ናብ ዓለምና ሰቲኹ ምእታዉ ኣየተሓሳስብኩም። ናይ ነፍስ ወከፍ ሃገር ኢኮኖሚ ከይተዛብዐ ከምዘለዎ ኮይኑ ኢዩ ክቐጽል። እቲ ቀረብ ኣብ ውሽጢ ግራውንድ ኢዩ፤ ናይቲ ገንዘብ ፍሰት'ውን ብዋናነት ብመንገዲ እቲ ሰራሕተኛ ኣብኡ ኣብ ውሽጢ ግራውንድ ኢዩ ወጻኢ ክኸውን። ካብኹም ንጽብዮ መጠን ምህርትኹም ምውሳኽን ኢኮኖሚኹም ምድላብን ኢዩ። ምህርትኹም ሼፕኩም ኢኹም ነቲ ገንዘብ ትረኽብዎ። ሓጺን፤ ሰሚንቶ፤ ገመዳ፤ ገመድ፤ መግቢ፤ ኣልባሳት፤ ዊስኪ፤ ወዘተ... ዝዕደግ ብሕጋዊ መንገዲ ካብ ኩለን ሃገራት ኢዩ። ስለዚ ብዘይ ኣገባብ ናብ ዓለም ሰቲኹ ዝኣቱ ገንዘብ የለን። ልዑል ዕቤት ግን ክህሉ ኢዩ። ብኸምዚ ዓይነት ኩነታት እቲ ናይ ጦር ካምፕ ጥራይ ዘይኮነ እቲ ቀንዲ ማዕከን መእዘዚ ነቐጣ ተሓኒጹ ይውዳእ። እቲ ፋይናንሳዊ ትካል ይምስረት። ሕዝቢ ኢትዮጵያ ኮነ ኩሉ ሕዝብን መንግስትን ዓለም ንሕና ብዝመረጽናዮ መንገዲ ይጓዳዝ። ብዝኾነትናሉ ካናል ድምጺ ከየስምዐ ርግእ ኢሉ ይፈሰስ...። ክብሪ፤ ዓወት፤ ንግስነትን ሓያልነትን ናይ ልዑልናን ናትናን ክኸውን'ዩ!!

“ፈረነሳይ” ከብሉ ቀጸሉ። “ሓቂ’ዩ ብዛዕባ ምንቅስቃሳትና ዝጥቁሙ ዝተወሰኑ ሓበሬታታት ብብግዚኡ ይልሕኹ እዮም። ይኹን ደኣምበር እቲ ብወግዒ ዝወጽኡ ዘለዉ፣ ንሕዝቢ ዓለም ዋላሓንቲ ከነግሩ ዘይክእሉ ነገራት ኢዮም። ነቲ ናይ መወዳእታ ጎልን ኣፈጻጽምኡን፣ ከምኡ’ውን ነቲ ፍጻሜን ግና ልዑልና፣ ኣነ፣ ንስኹምን ናይ ልዑልና መንፈሳውያን ወተሃደራትን ጥራይ ኢዮም ዝፈልጥዎ። ንኣብነት እቶም ህቡባት ዓለምለኸዊ ተፈላጥነት ዘለዎም ደረፍቲ ከከም ደረጅኦም ሰዓብቲ ልዑልና ምዃናም ብወግዒ ተፈሊጡ’ሎ። ኣብ ኣደባባይ ስለዘምልኸዎ ምንም ሚስጥር ኣይኮነን። ብዛዕባ’ታ ሓዳስ ዓለም’ውን ብተደጋጋሚ ይነገርን፣ ይጽሓፍን። እቲ new world order ዝብል ዕላማና’ውን ብወግዒ ይፍለጥ’ዩ። ብዛዕባ ኢሉሚናቲ’ውን ብወግዒ ይፍለጥ’ዩ። ናይ ማይክል ጃክሰን፣ ናይ ዊትኒ ሂውስተንን ናይ ካልኦት ተራ ተራ ኣባላትናን ኣቀታትላን ኣማውታን ብወግዒ ወጺኡ’ሎ። ካልእ ይትረፍ ኣነ ባዕለይ ምስታ ኒኪ ሚናጅ /nicki minaj/ ዝተባሃለት ተራ ኣባልና ኮይነ ናይ ግራሚ ኣዋርድ ኣብዘረኸበትሉ መዓልቲ፣ ምስኣ ሓቢረ ከምዝነበርኩን ንደስታኣ’ውን፣ ተኸፋሊ ናይቲ በዓል ከምዝነበርኩን፣ ኣለባብሳይን ኣለባብሳኣን ምስ ኣምልኾ ልዑልና ዝተሓሓዝ ኮይኑ ከምዝተዳለወ፣ ኣብ ቅድሚ ዝኾነ ሕዝቢ ዓለም ብወግዒ ይፍለጥ’ዩ።

“ኣለባብሳይን መስቀል ኣተሓሕዳይን፣ ናይ ልዑልና ሰላምታ ኣወሃህባይ፣ ምስ መራሕቲ ርክብ ምግባረይን ብዛዕባ እታ ሓዳስ ዓለም ንዘሎ ሓሳብ ደጋፊ ምዃነይን ይፍለጥ’ዩ። ናይ ተመሳሳሊ ጾታ ርክብ ከምዝገብርን ናይቶም ከምኡ ዝገብሩ ኣሕዋት ደጋፊ ምዃነይን ብጋህዲ ይፍለጥ’ዩ። ኩሉ፣ ክደግሞ’የ ኩሉ ምንቅስቃሳት ይፍለጥ’ዩ። ናይ ሉሱፌል ሰዓብቲ ምዃንና ይፍለጥ። መብዛሕትና ናይ 666 ኣባላትን መራሕትን ምዃንና እንዳተንተኑን ብናይ ፎቶግራፍ መርትዖ እንዳሰነዩን ንሕዝቢ የቕርብዎ። ምልክት ናይቲ ኣራዊት ብዝብል’ውን ክርስቲያናት ንዓናን ነቲ ናይ መጽሓፍ ትንቢትን እንዳገጣጠሙ ይዝርዝርዎ። ን “ተጠንቀቂ” ዝብል መተሓሳስቢ’ውን ይግልገሉሉ። ካልእ ይትረፍ ናይ ማይክሮ ቸፕ ኣገጣጥማ ባዕሉ ብወግዒ ዝትግበር ዘሎን ብመንገዲ እቲ ሓውኹም ዝኾነ መራሒ ኣሜሪካ “ክሳብ 2017 ዓ.ም ኩሉ ሕዝቢ ኣሜሪካ ማይክሮ ቸፕ ኣብ ኢዱ ከግጥም ኣለዎ” ዝብል መምርሒ ከመሓላለፍ ከሎ ኣብ ናይ ዓለም ማዕከናት ዜና ብወግዒ ተዘርጊሑሎ። እዚ ከም መጀመርን ... ንስነልቦና ናይቲ ሕዝቢ ንምምርማርን ዝገበርናዮ ኣዋጅ ኢዩ። ኣብቲ ዝተባሃለ ናይ ግዜ ገደብ ሙሉእ ብሙሉእ ተግባራዊ ከይኮነ እንተተሪፉ ከይትድነቑ። ብዙሕ ከይጸንሐ ግና ነቲ ዘየማትእ ማይክሮ ቸፕ ናይ ምግጣም ተግባር ብሕጊ ብዝተወሰነ መልክዑ ኩሉ ይቐበል። እዚ ኩሉ ንሕና ደሊናን ፈሊጥናን ንትግብሮ ነገር’ዩ። ምክንያቱ ናይ ግድን ስለዝኾነን ሕዝቢ ዓለም ከተርፈሉ ዘይክእል ሓቂ ስለዝኾነ፣ ክፈልጥን፣ ክርዳእን ክዳለውሉን ስለዘለዎ ኢዩ። ስለዚ እቲ

ዋና ሕቶን ሚስጥርን ንሱ ኣይኮነን። እቲ ዋና ሚስጥር so what? ዝብል ኢዩ። እወ፣ ስለዚ እንታይ'ም? ሆይ ሆይ ሆይ ሆይ ሆይ ይብሉ ይባሃል፣ እቲ ጳጳስ፣ መራሒ ኩስቶ፣ 666፣ ገለመለ.... ነቲንግ! ምንም! ከማነይ ናይዞም ተንተንቲ ኣተሓሳስባ ብጣዕሚ'ዩ ዘስሕቕኒ። ሐራይ... ንኣብነት... መራሕቲ ተሓባቢርም ነታ ሓዳስ ዓለም ንምምስራትን ኣብ ትሕቲ ሓደ ኣገዛዝኣ ንምግባርን ይኣልሙ'ለዉ ይብሉ፣ ደረፍቲ ብሙሉኦም'ውን ናይቲ ሚስጥራዊ ማሕበር ኣባላት'ዮም፣ ወዘተ..... ይብሉ። ኣባላት ኢሉሚናቲ ነታ ሓዳስ ዓለም ንምምስራት፣ ከምዝን ከምትን ይገብሩ'ለዉ፣ ኣርማኦም ኮኹብ ኢዩ፣ ፒራሚድ'ዩ፣ ይተኣኻኸቡ'ለዉ ይባሃል። ሐራይ ንሕና'ውን ከምቲ ንሶም ዝበልዎ ነታ ሓዳስ መንግስቲ ዓለም መስሪትናያ ንበል። ቢቃ? ሐራይ ንኹሉ ኣባል ጌርና ነታ ሓዳስ ዓለም መስሪትናያ፣ ኣብ ትሕቲ ሓደ ኣገዛዝኣ'ውን የእቲናያ ንበል። ቢቃ? ሐራይ ምስ መስሪትና ድማ ንኹሉ ሕዝቢ ናይ 666 ኣርማ ሓቲምናሉ ንበል። ቢቃ? ሐራይ ንሃይማኖት ብሓይሊ ቀድርና ወይ ኣጥፊእና ንበል። ቢቃ? ሐራይ ንዓለም ኣብ ትሕቲ ሓደ ልዑል ኣጠቓሊልናያን ኣግዚእናያን ንበል። ቢቃ? ሐራይ ቦቲ ዝሓሰብናዮን ዝወጠንናዮን መንገዲ ንኹሉ ናብቲ ንደልዮ መስመር የእቲናዮ ንበል። ቢቃ? ሐራይ እቲ ዝኣምን ኣመነ፣ እቲ ዘይኣምን ከኣ ተጠንቂቑ ጸንሐ ንበል። ቢቃ? ሐራይ ኣብ ከምዚ ኩነታት ከለና እቲ ናይ መወዳእታ ኩናት ኣርኪቡ ንበል። እቲ ውግእ'ውን ተኻይዱ ዝሰዓር ተሳዒሩ፣ ዝዕወት ከኣ ተዓዊቱ ንበል። ቢቃ? ቢቃ እዚ ኢዩ ትንተናኦም? ስለዚ የስሕቑኒ ኢዮም። ገለ ጸወታ ንጸወት ከምዘለና ብዙሓት ይፈልጡ'ዮም። ዝፈልጥዎ ግና ነቲ ጸወታ ደኣምበር ነቲ ጎል ኣይኮነን። ስለዚ ጎል ዘይብሉ ጸወታ ኩዕሶ ንጸወት ዘለና ይመስሎም። ስለዚ... የስሕቑኒ ኢዮም። ብድሕሪኡ'ኸ? እንታይ'ዩ እቲ ዝቐጽል ነገር? ኢሎም'ኳ ኣይሓቱን'ዮም። ምናልባት ኣዝዮም ፈለጡ ወይ'ውን ጠርጠሩ ዝበሃሉ ናይ መወዳእታ ውግእ ከምዝካየድን ልዑልና'ውን ከምዝሰዓር፣ ብድሕሪኡ ኩሉ ከከም ሃይማኖቱ እዛ ምድሪ ጠፊኣ ካልእ ሓድሽ ህይወት፣ ሓድሽ ዝኣኢ ምድሪ፣ ሓድሽ ገለመለ ክትካእ'ዩ ዝዓይነቱ ሃይማኖታዊ ግንዛብ ኢዩ ዘለዎም። ናይ ኩሎም ሊቃውንቲ ሃይማኖትን ምእመናንን ኣተሓሳስባ ካብ'ዚ ኣይሓልፍን። ሓደ ነገር ጥራይ ግና ኣይፈልጡን፣ እቲ ውግእ ስለምንታይ ከምዝካየድ!! እቲ ውግእ ስለምንታይ ከምዘድለየ!! ናይቲ ተዓዋቲ ኣካል መኸሰብ እንታይ ከምዝኾነ!! ርኢኹም'ዶ እቲ ነጥቢ? “ብድሕሪኡ'ኸ?” ዝብል ሕቶ ጥራይ ኢዩ ሚስጥር ኮይንዎም ዘሎ። ነዚ ኹሉ ተራ ተራ ዝኾነ ጉዳያት ዝተዛረቡ፣ ዝጸሓፉ፣ ዝዘርግሑን ዝሰበኹን ሰባት ብሙሉኦም፣ ነታ ሓንቲ ዘይፈለጥዎን ክፈልጥዎ ዘይብሎምን ነገር፣ ክዛረብዎ፣ ክጽሕፍዎ ኮነ ክዘርግሕዎ ኣይክእሉን'ዮም! እታ ናይ መወዳእታ ጎል ኢትዮጵያ ምዃና! ናይታ ሓዳስ ዓለም ምምስራት፣ ነታ ኣም ህይወት ንምጉንጻፍ ተባሂሉ ዝተኣለመ ምዃኑ! እቲ ናይ

መወዳእታ ኩናት ኣብ መንጎ ልዑልና ናይቲ ተቐናቓኒና መንፈሳውያን ሓይልታትን ክካየድ ከሎ፣ ንሕና ንልዑልና ብኒውክሌር ከምንሕግዞ! ነዚ መንም ኣይፈልጦን'ዩ። ነዚ ውግእ'ዚ ተባሂሉ፣ ሓድሽ ናይ ትሕቲ መሬት ከተማ ይህነጽ ከምዘሎ ዝፈልጥ ኣሎ? ወይስ ከምተን ዝዘርዘርከወን ተራ ናይ ዜና ጸብጻባት፣ ነዘን ጎላት እዚአን ከቃልሑ ከለዉ ዝሰምዐ ኣሎ? መልሱለይ!”

“የለን!!” ናይ ሓባር ድምጺ....።

“ንመጻኢ'ኽ ነዚ ዝፈልጥን ዝዛረብን ኣሎ?”

“የለን!” እጁ'ውን ናይ ሓባር ድምጺ.....።

“ብሓቂ ናይዚ ኩሉ ርብርብ ኢትዮጵያ ምዃና ዝፈልጥ ኣሎ?”

“የለን!”

“ኣም ህይወት ኣብ ኢድና ንምእታው ተባሂሉ ዝካየድ ዘሎ ናይታ ሓዳስ ዓለም ምስረታ ምዃኑ ዝርዳእን ዝተረድአን ካልእ ኣካል ኣሎ?”

“የለን!”

“ልዑልና ነቲ ውግእ ብዓወት ደምዲሙ ዘልኣለማዊ ከምዝገብረና ዝፈለጠ ኣሎ?”

“የለን!”

የለን!.... የለን.... የለን.... የለን.... ዝብሉ መልስታት ኣብ ውሽጦም ዝሓዙ ብርክት ዝበሉ ተመሳሳሊ ሕቶታት ተለዓሉ'ሞ “የለን” ዝብል ናይ ሓባር ምላሽ ተዋህቦም።

“እወ! እቲ ጭብጢ እዚ ጥራይ ኢዩ!” ኢሎም፣ ካሳብ ሕጂ ካብ ዝተዛረቡሉ ዕጽፊ ብዝኾነ ድምጽን ብልዑል ኣውያትን መግለጺኦም ቅድሚ ምቕጻሎም ተንሲኦም ኣብቲ መድረኽ ገፈፍ ገፈፍ ደሕሪ ምባል፣ ጀመሩ።

“ከምቲ ኩሉ ሰብ ዝፈልጦ ኣብ መወዳእታ ምዕራፍ ናይ መጽሓፍ ቅዱሶም ብዛዕባና ብግልጺ ተጻሒፉ'ሎ። ኣብ ራእይ ዮሃንስ ምዕራፍ 13 ካብ ቁጽሪ 7 ክሳብ 18 ዘሎ ከንብበልኩም።

“ምስቶም ቅዱሳት ውግእ ክገብርን ክስዕሮምን ከኣ ተዋህቦ። ኣብ ልዕሊ ኩላቶም ዓሌታትን ህዝብን ቋንቋታትን ኣህዛብን ድማ ምልኪ ተዋህቦ። እቶም፣ ካብ ምስራት ዓለም ጀሚሩ፣

ስሞም ኣብቲ ናይቲ ዝተሓረደ ገንሽል መጽሓፍ ህይወት ዘይተጸሕፈ፣ ኣብ ምድሪ ዝነበሩ ኩላቶም ክሰግዱሉ ኢዮም። ሰብ፣ እዝኒ ደኣ እንተ ኣልያቶ፣ ይስማዕ። ዝማረኽ እንተሎ፣ ተማሪኹ ይኸይድ፣ ብሰይፊ ዝቐተል እንተሎ፣ ንሱ ብሰይፊ ክቐተል ይግብኡ። ናይቶም ቅዱሳት ትዕግስትን እምነትን ኣብዚ እዩ ዘሎ። ሓደ ካልእ ኣራዊትውን ካብ ምድሪ ክወጽእ ከሎ ርኤኹ። ናይ ገንሽል ዝመስል ክልተ ቐርኒውን ኣለዎ። ከም ገበል ከኣ እዩ ዝዛረብ። ኣብ ቅድሚኡ ድማ ብዘሎ ስልጣን እቲ ቐዳማይ ኣራዊት ይገብር። ንሱ ነቲ እታ ቕሩብሊ ሞቱ ዝሓወየትሉ ቐዳማይ ኣራዊት ከኣ ምድርን እቶም ኣብኣ ዝነበሩን ከም ዝሰግዱሉ ይገብርዎም። ኣብ ቅድሚ ሰብሊ ሓዊ እኳ ኻብ ሰማይ ናብ ምድሪ ኸሳዕ ዜውርድ፣ ዓበይቲ ትእምርቲ ይገብር። ነቶም ኣብ ምድሪ ዝነበሩውን፣ ነቲ ብሰይፊ ተወቂዑ ዝቐሰለ እሞ ዝሓወየ ኣራዊት፣ ምስሊ ኺገብሩሉ እናበለ፣ በቲ ኣብ ቅድሚ እቲ ኣራዊት ኪገብር እተዋህቦ ትእምርትታት፣ ነቶም ኣብ ምድሪ ዝነበሩ የስሕቶም ኣሎ። ምስሊ እቲ ኣራዊት ምእንቲ ኺዛረብን፣ ነቶም ንምስሊ እቲ ኣራዊት ዘይሰገዱ ዘበሉ ኹላታም ምእንቲ ኬቐትሎምን ከኣ ንምስሊ እቲ ኣራዊት ትንፋስ ክህብ ተዋህቦ። ንኹላቶም ከኣ፣ ነቶም ነኣሽቱን ዓበይትን፣ ንሃብታማትን ድኻታትን፣ ንጭዋታትን ባሮትን ኣብ የማናይ ኢዶም ወይስ ኣብ ግምባርም ማሕተም ከም ዝቐበሉ ይገብር ኣሎ። ሓደ እኳ ማሕተም ስም እቲ ኣራዊት ወይስ ቍጽሪ ስሙ እንተ ዘብሉ፣ ኪዕድግን ኪሸይጥን ከም ዘይኸእል ይገብር። ጥበብ ኣብዚ እያ ዘላ። ቍጽሪ እቲ ኣራዊት ብቍጽሪ ሰብ እዩ እሞ፣ ኣእምሮ ዘለዎ ይጸብጽቦ። እቲ ቍጽሩ ኸኣ ሹድሽተ ሚእትን ሰሳን ሹድሽተን እዩ።” ይብል። እዚ’ሞ ኩሉ ሰብ ዝፈልጦ ኢዩ። ካልእ ተሪፉ እዚ ተኣኪብናሉ ዘለና ናይ ኒውዮርክ ኣዳራሽ ናይ ሉሱፌል ዋና መንበር ከምዝኾነ ይፍለጥዩ! ትርጉሙ’ውን 666 ምዃኑ ይፍለጥዩ! ተመልከቱ፣” ብማለት ነቲ ስክሪን ወሊዖም ኣርአዮዎም።

“ኣቐዲምና ብዘዳለናዮ መሰረት፣ ብርክት ዝበሉ ስያመታት ብናይ ላቲን ቍጽሪ ፊደላት ምስ ጎልና ዝተተሓሓዘ ትርጉም ከምዝወሃብ ጌርና ኢና ኣዳሊናዮ። ንኣብነት A ቍጽሪ 1 ፣ B ቍጽሪ 2 ፣ C ቍጽሪ 3 ፣ D ንቐጽሪ 4 እንዳወከለ ካሳብ Z ይኸይድ። ንሕና ንስምዮም ኣስማት ስፔሊንጎም ናብ ቍጽሪ ተቐይሩ ብሹዱሽተ እንዳተራብሐ ይቐጽል’ሞ፣ ድምር ውጽኢቶም 666 ይኸውን። ነዚ ድማ ዝኾነ ናይ መዋእለ ሕጻናት ተማሃራይ ከይተረፈ ብቐሊሉ ዝበጽሖ ኢዩ። ስለምንታይ ከምኡ ከምዝገበርና ግና ዝፈለጠን ብሕጂ ዝፈልጥን የለን። ነዚ ኤለመንተሪ ምሳሌ ተመልከቱ።” ኢሎም ናብቲ ስክሪን ጠቐምዎም። /ንኣብነት N 14 ኢዩ። $14 \times 6 = 84$ ይኸውን። ንኸልኡት’ውን ብተመሳሳሊ ፈቂድካ ብሹዱሽተ ምርባሕን ንኹሉ ብሓባር ምድማርን ማለቶም ኢዩ/

New York

N= 84

E= 30

W= 138

Y= 150

O= 90

R= 108

K= 66 እዞም ቁጽርታት ምስተደመሩ፤ 666 ኢዮም ዝኾኑ። እዚ ጥራይ ዘይኮነ ብቢልዮን ዝቐጸሩ ተመሳሰልቲ ነገራት ኣለዉ። ንርእሱ ካብ መበገሲኡ፤ calculation ማለት 666 ማለት ኢዩ። እዚኦም ኩሎም ይፍለጡ ኢዮም! Computer ማለት ባዕሉ 666 ምዃኑ፤ ኣቐዲመ ከምዝበልክዎ፤ ህጻናት ከይተረፉ ፈሊጦም'ለዉ። ግና መን እንታይ ክገብር ይኸእል? ዋላኣንቲ! መንዩ'ኸ ነቲ ኣፈጻጽምኡ ዝፈልጦ? መንም! ተመልከቱ" ኢሎም እንደገና ውሑዳት ተመሳሰልቲ ኣብነታት ደርዲሮም ኣርኣይዎም።

Mark of the Beast=666 BioImplant=666

RFIDScanner=666 RFIDBodyTag=666

E-Identity=666 Digital ID Chip=666 A Satanic Mark=666

Sorceries=666 Witchcraft=666 Necromancy=666

Image of Satan=666 Mondex Chip=666 Monetary=666

False Market=666 Verishield=666 Monsanto=666

Lustful=666 Satan's Seal=666 Satan Cult=666

PapalState=666 VaticanHill=666 Fatima Miracle=666

Book of the dead=666 Kissinger=666 Grey Aliens=666

EndTimeAlien=666 NewYork=666 Waco Texas=666

A Branch Davidian=666 Geneticist=666 Vaccination=666

BillgatesII=666 /ቢል ጌትስ 2ይ ተባሂሉ ብስም ስድራቤት ስለዝጽዋዕ/

ኦም ህይወት! ገነት! ኢትዮጵያ!

Computer=666 Calculation=666

ልክዕ ብኸምዚ መልክዑ'ውን ሓደ ሓደ ስያመታት ናይቶም ጸላእትናን አንጻርናን ዝኾኑ አካላት፣ ብተመሳሳሊ ቀመር ብ444 ከምኡ'ውን ብ888 ተቐማሪም ንርኢ። ሓደት ኣብነታት ተመልከቱ፤

Jesus=444	Yshua=444	Messiah=444
Cross=444	Gospel=444	Jewish=444
Menorah=444	Joshua=444	Obedient=444
Forgave=444	Gematria=444	Churchage=444
TheKey=444	The Lock=444	

እዞም ቀጺሎም ዘለዉ'ውን ናይቶም አንጻርና ኢዮም። ናትና መግለጺ 666 ኢዩ፣ ናታቶም ድማ 444ን 888ን ኢዩ። ብተመሳሳሊ ኩነታት ከምዚ ብዝኣመሰለ ምሳሌ ይግለጹ።

Divine Presence=888	Omnipresent=888
MessiahJesus=888	LawofLiberty=888
KingoftheSabbath=888	TheLionofJudah=888
Scriptures=888	TheKingJesus=888
ThePassover=888	SavedinJesus=888
Righteous God=888	HealingNumbers=888
ComingTruth=888	AHolyTruth=888
FinishedCross=888	TheLord'sTime=888
TheHouseofGod=888	TheDoingsofGod=888
MorningStar=888	BiblicalProphet=888
ForgivingKing=888	Gods Anointing=888

“ርኢኹም’ዶ፤ ኩሉ ርእሱ ዝኸላለ ቀመርን ትንታነን ከምዘለዎ ሰባት ስለዝፈለጡ ገለ ነገር ፈጢሮም ማለት አይኮነን። እቲ ቐንዲ፤ እዚ ኩሉ ጸዕሪ፤ ጅማረን ገሰጋስን ስለምንታይ ኢዩ? ዝብል ኢዩ። ነቲ ፍጻመ ምዃኑ’ኳ እንተተፈለጠ፤ ብኸመይ ዓይነት መንገዲ ፍጻመ፤ ብኸመይን አበይን፤ ስለምንታይን መዓስን? ንዝብል ግን ካባናን ንሕናን ክንገልጸሉ ካብ ዘይፈቐድናን መንም አይፈልጥን። ስለዚ ሚስጥራውነቱ አብዚ ነጥቢ’ዚ ጥራይ! አብ ኦም ህይወት ጥራይ! ደኣምበር አብ ካልእ ስለዘይኮነ አይትሰግኡ ንማለት እዩ!” ካባኦም እንዳጎተቱ ነቲ ስክሪን አጥፊኦም ናብ መንበሮም ተመሊሶም ብርግኣት ኮፍ በሉ። ልስልስ ብዝበለ ድምጺ’ውን መልሲ ምሃቦም ቀጸሉ።

“ኢጣልያ! አብዚ ግዜ’ዚ አብታ ሃገር ኩናት ሓድሕድ ምልዓል ከምቲ ንስኻ ዝበልካዮ አድላዩ አይኮነን። ምክንያቱ ነቲ ስራሕ ንስኹም ባዕልኹም አብ ናይ ወራር ዘመን አቐዲምኩም ዓሚምኩም አለኹም። ንሱ’ውን ገና አይዘሓለን። እምበርከስ ኩናት ዝበሃል፤ ናይ ግድን ብጥይት ምትኹኻስን ምቅትታልን ጥራይ ኢዩ ዝበሎ መን’ዩ? አብዚ ሕጂ ሰዓት ኢትዮጵያ አብ ከቢድ ኩናት ሓድሕድ ኢያ ዘላ። ከማነይ ካብ ዝኾነት ካልእ አፍሪቃዊት ሃገር ብዝዛይድ መልክዑ ብኩናት ሓድሕድ ዝባልዑ ዘለዉ ኢትዮጵያውያን ኢዮም። እሞ ኸአ አብ ካልእ ዓለም ምጽናት ዓሌት አብዝተረፈሉ ዘመን! ናይ ዓሌታትን አውራጃታትን ግርጭት ካብ ዓለምና ጠሪሱ አብዝጠፍአሉ አብዚ ዘመን! ስለዚ አይትሰጋእ።

“ጀርመን! ናይታ ሓዳስ ዓለም ቋንቋ ክኸውን ተወጢኑ ዘሎ እንግሊዝኛ ቋንቋ ኢዩ። እዚ ድሕሪ እቲ ዓወት ተግባራዊ ዝኸውን ክኸውን ከሎ፤ ናብቲ ዓወት ዘብጽሑና ቀመራት ዝቐመሩ ግና ብግእዝን አምሓርኛን ኢዩ። ከምዝበልክዮ ንግእዝ ሙሉእ ብሙሉእ ንምጥፋእ ዝተሰርሐ ስራሕ እኹል እኳ እንተኾነ ሓደት ኢትዮጵያውያን ይፈልጥዎ’ዮም። ድሕሪ ሕጂ ግና ሃገራዊ ቋንቋ ክገብርዎ አይክእሉን’ዮም። ክሳብ ክንድዚ ዘገድሶም’ውን አይኮነን። ንመጽሓፈ ሄኖክ’ውን ክመራመሩሉ አይክእሉን’ዮም። ረፊድዎም አሎ። ናይ ቤተክህነት ሰባት ስለዝፈለጥዎ’ውን ምንም ዝፈጥርዎ ነገር አይክህሉን’ዮ። ንዝኾነ ይኹን ሚስጥር ብወግዒ ዘርጊሖም ክገልጹሉ አይክእሉን ኢዮም። ንሕና’ውን እንተኾና ንጥንቀቕሉ ቋንቋ ዝኸውን ክሳብ እታ ዓወትና ጥራይ ኢዩ። ካብኡ ንደሓር ናትና ናይቶም ሹማምንቲ ዘይኮነ ናይ ልዑልና መንፈሳውያን ወተሃደራት ጥራይ ክጥቀሙሉ ዝኸእሉ ኢዩ ዝኸውን። ንቋንቋ ግእዝ መሰረት ገይሮም ክሰርሑ ዝነበሮም ዕማማት ኩሎም ተጠናቂቖም አብቂዖም’ዮም። አብዚ ዘለናይ እዋን ነዚ ብዝምልከት ከሰግኣና ዝኸእል ዝኾነ ነገር የለን። ብሕጂ ብአምሓርኛን ብኻልኣት ቋንቋታትን ክዕመሙ ዘለዎም ዕማማት ግና ብኸፊል ደኣምበር ሙሉእ ብሙሉእ አይተጠናቐቑን። ስለዚ ነዞም ናይ ኢትዮጵያ ጥራይ ዝኾኑ ፊደላትን ቋንቋታትን ብብሃገርኩም ብወግዒ ኮነ ብሕቡእ ብደረጃ ዩኒቨርሲቲ ንሕዝብኹም ክትህቡ አለኩም። ብወግዒ ዝጀመራ

ሃገራት አለዋ፤ ካልአት'ውን አብ ቀረባ እዋን መምርሒ ምስበጽሓኩም ትጅምሩ ማለት'ዩ። ብቐንዱ ግና ከምቲ ንስኪ ዘተሓሳስብኩዎ ብፍላይ ናይ G20 ሃገራት ምስዚ ብዝተሓሓዘ ጉዳይ ብኹሎም ክፍለጥ ዘለዎ ሓደ ነገር አሎ። አብ ልዕሊ ግእዝ ዓቢ ትኩረት ዝገበርናን ጌርና ዝጸናሕናን ካብቶም ኢትዮጵያውያን'ውን ብሓይሊ መንዚዕና ዘምጻናዮ ናይ ኩሉ ቋንቋ መበገሲ ስለዝኾነ ጥራይ ኣይኮነን። ናይ ዓረብ፣ ናይ ሂብሩ፣ ናይ ግሪኽ ናይ ላቲንን ናይ ካልአት ዘርእታት ቋንቋ መበገሲ ምንጪ ስለዝኾነ ጥራይ'ውን ኣይኮነን። ናይ መጀመርታ ቋንቋ ስለዝኾነ'ውን ኣይኮነን። ብየማነ ጸጋም ትኩረት ዝሃብናዮ ብቋንቋነቱ ጥራይ ኣይኮነን። ልዑልና ኮነ እቶም ሰዓብቱ ንኹሉ ምድራዊ ቋንቋ ከም ምፍላጦም መጠን፣ ጭፍራታት ናይቲ ላዕለዋይ ኣካል'ውን ብተመሳሳሊ ንኹሉ ቋንቋታት ይፈልጥዎ ኢዮም። ምስ ዝደለይዎ ሰብ ድማ ባህ ብዝበሎም ቋንቋ ክረዳድኡ ይኸእሉ። ነገር ግን፣ እቲ ግእዝ ደጋጊመ ከምዝተዛረብኩዎ ካብ ቋንቋነቱ ዝሓልፍ ነገር ስለዘለዎ ኢዩ። አብ ነፍስወከፍ ሆሄ ወይ ስፔሊንግ ዘለዉ ቀመራት ባዕሎም፣ ምስ ቁጽርታት ዝተተሓሓዙ ኮዳት ስለዘለዎም ኢዩ። እቲ ነዛ ዩኒቨርስ ኣቐምዎ ዝበለ ጥበብ ድማ ነዚ ፊደላትን ቃላትን ዘካተተ ናይ ቁጽሪ ቀመር ኢዩ። እቲ ቀመር ድማ ምስቲ ናይ ግእዝ ቋንቋን ምስ ፊደላት ኣምሓርኛን ተሓሳሲሩ ዝርከብን ዝፍታሕን፣ ዝትንተንን፣ ዝትርጎምን ዝለዋወጥን ስለዝኾነ ኢዩ። ናብ ፊደላት ላቲን ቀደርና ክንጥቀም ዝፈተንናሎም ገለ ቀመራት ኣለዉ። ነገር ግና አብ ዘመኖም ዝፍትሑን ናብቲ ናይ ፍጻሜ ጎል ዘብጽሑን፣ አብጺሑም'ውን ዝመልሱ ወሰንቲ ወሰንቲ ቀመራት ዘለው፣ አብ ውህደት ፊደላት ናይቲ ቋንቋ ጥራይ ስለዝኾነ ኢዩ። አብ ላዕሊ ዝረኣኹም አብነታት'ውን ካብ ግእዝ ተበጊሱ ንኹሉ ቋንቋ ኣካቲቱ ክትርጎም ከሎ ተመሳሳሊ ትርጉም ክህብ ብምኽኣሉ ኢዩ። ስለዚ ክትግንዘብዎ ዘለኩም ካብ ቋንቋነቱ ዝሓለፈ ሚና ከምዘለዎ ኢዩ። ብጀካ ግእዝ እቲ ኩሉ ብሚልዮን ዝቐጸር ዝተፈላለየ ቋንቋታት ዓለምና ካብ ንመረዳድኡ ዝሓለፈ ካልእ ሚና የብሉን።

“እቲ ግእዝ ግና፣ ካብ ሚና ንላዕሊ ናይዛ ዩኒቨርስ መበገስን መዕለብን ኮይኑሎ። ናይ ቋንቋታት መበገስን መዕለብን'ውን ኢዩ። እዚ ጥበብ ድማ ንዓና ተገሊጹ ተዘርጊሑልና ይርከብ ስለዚ ኣይትስግኢ ይብለኪ ኣለኹ። ተመልከቲ..... ኢትዮጵያውያን ናይዚኣ “ሰ” ን ናይዚኣ “ሠ” ን ፍልልይን ዝምድናን እኳ ገና ኣይተረድኡን። እሳቱ ሰን ንጉሱ ሠን ይብሉ ደኣምበር ነቲ ቀመር ክርድእዎ ኣይክእሉን ኢዮም። ስለዚ ክደግሞየ ኣይትስግኢ!

“ሩስያ!” በሉ አትሪሮምን ነቲ መራሒ ብዝወግእ ዓይኖም ካብ ርሕቀት ኮይኖም እንዳተመልከቱ።

“ጎልና ኢትዮጵያ ምዃናን አብ ኢድና'ውን ከምዘላን እንተድኣ ፈሊጥካ ንግዚኡ እኹል ኢዩ። ነገራት ብዘፈቀደ ወዘልዘል ክብሉ የብሎምን። አብቲ ልክዕ ግዜ ነቲ ብልክዕ ዝፍጽም

አካል መምርሒ ክወርድ'ዩ፤ ሽዑ ናይ ነፍስ ወከፍ ሃገርን መራሕን ዕማም፤ አብ ተግባር ምውጫል ይኸውን ። ናይ መጓዓዝያ መንገድታት በተን ዝበልከወን ውጥናት ዝቕጽሉ ኢዮም። ብላዕልን ብታሕትን ብማእኸልን ንመእተዊ ዝተዳለወ መንገዲ አሎ። ፍርያት ኬሚካላዊ አጽዋር ኩናት'ውን ብኸምቲ ዝጸንሐ አካይዳ ዝቕጽል ኢዩ። ካልእ ምስዚ ዝተሓሳሰር ሕቶኻ፤ ሓይሊ ናይቶም ተዋጋእትን መጠን ነብሶምን ብዝምልከት ኢዩ። “ጎይታ ሰራዊት” ተባሂሉ አብ መጽሓፎም ብተደጋጋሚ ዝተገለጸ ነገር አሎ። እቶም “ሰራዊት” ዝበሃሉ ድማ ከምቲ ደጋጊመ ዝተዛረብከዎ ሰራዊት ናይቲ ላዕለዋይ አካል ክኾኑ ከለዉ፤ አመዳድባኦም ከምቲ ምድራዊ ናይ ሰብ ጦር ሰራዊት እኳ እንተዘይኮነ ተመሳሳልነት ግን አለዎ። አመዳድባኦም'ውን አብ መጽሓፈ ሄኖክ ብግልጺ በሪሁሎ። እቶም ብባህላውን ሃይማኖታውን አገላልጺ መላእኸቲ ዝበሃሉ፤ ብዘመናዊ አገላልጺ ናይ ጦር ዋና መራሕቲ ወይ ጄኔራላት ኢዮም። ንዕኡም'ውን አብ ስርሐም ዝእዘዙ ወተሃደራት ወይ'ውን ሰራዊት አለውዎም። ናትና ልዑል'ውን ብተመሳሳሊ ካብቶም ጄኔራላት ሓደን ቀንድን ስለዝነበረ አብ ትሕቲኡ ሰራዊት አለውዎ። ክልቲኦም ጄኔራላትን ክልቲኦም ሰራዊትን ብኣና ኮነ ብእኡም ሸነኽ ከለዉ፤ ማዕረ ጥበብን ሃይልን ኢዩ ዘለዎም። እዞም ታሕተዎት እልፊ አእላፍ ሰራዊት ድማ እቶም ኔፊሊም ተባሂሎም ዝተጸውዑ ክኾኑ ከለዉ፤ ፍርቆም አብ ጎኒ እቲ ላዕለዋይ አካል ዝኾኑን፤ ዝተረፉ ድማ ንልዑልና ደጊፎም ምስኡ ዝወገኑ ኢዮም። ሕጂ'ውን ብኻልእ አገላልጺ እዚአቶም እቶም U.F.O unidentified flying objects ኢልና ንጽውዖም ኢዮም። አንኣይዴንቲፋይድ ዝተበሃለ ንኻልኣት ደኣምበር ንሕና ኣይዴንቲፋይ ካብንገብሮም ጸኒሕናለና። ገለ ገለ ካባኻትኩም ‘በረርቲ ፍጡራን’ እትብልዎም እዞም ፍጡራት ብጥበብ ዝዓበዩ፤ ብቴክኖሎጂ ብፍጥነት ዝተወንጨፉ፤ ብሓይሊ ዝተመልኡ፤ ብፍጥነት ብርሃን ክበሩ ዝኸእሉ ፍሉያት ፍጥረት ክኾኑ ከለዉ፤ ካብዚአም አንጻር ዝትርኢቶምን ንኸልተ ሓይሊ ዝቆሙን ኮይኖም ዝርከቡ ኢዮም። ንልዑልናን ነቲ ላዕለዋይ አካልን። እቶም ናይ ልዑልና ዝኾኑ ንትእዛዛቱ ተቐቢሎም ዝትግብሩን ብእኡ ዝምርሑን ክኾኑ ከለዉ፤ ናይቲ ላዕለዋይ አካል ዝኾኑ ከኣ ናይቶም ጄኔራላቱ ትእዛዝ ተቐቢሎም ዝትግብሩ ኢዮም። ስለዚ እቲ ምምስሳሎም አብ ህልውናን አብ ሓይልን ከምኡ'ውን አብ ካልኣት ነገራት ደኣምበር አብ ዕላማ ኣይኮነን። ንኸልተ ዝተፈላለዩ ውድባት ዝተሰለፉን ብዕላማ'ውን ዝተፈላለዩን ኢዮም ማለት ኢዩ። ሓደ ሓደ ግዜ ከማን አብ ዝተፈላለዩ ቦታታት ተራእዮም እንዳተባሃለ አብ ፈቐዶ ሚድያታት ክዝረብ ይሰምዕን ይርእን ኢዩ። ብዙሓት'ውን ከምዚ ዓይነት ነገር ብምርኣዮም ይደናበሩሉ። ዝደናበሩ ዘለዉ ብሰንኪ ክልተ ምኽንያት ኢዩ። ሓደ ናይ መንነቶም ነገር ክፍለጥ ብዘይምኽኣሉ ኢዩ። እቲ ኻልእ ድማ መጺኦም ዝፍጽምዎ ተግባር ዝተፈላለዩ ብምዃኑ ኢዩ። ገሊኦም ኔፊሊማት ካብ ዝኾነ ቦታ ዝኾነ ሰብ ወሲዶም ኣሰልጢኖም ይመልስዎ። ገሊኦቶም ድማ ብተመሳሳሊ፤ ሰብ ወሲዶም ኣብኡ የትርፍዎ፤ ወይ'ውን ይቐትልዎ ወይ'ውን ካልእ ነገር ይገብርዎ። ብሰንኸ'ዚ እቶም

ከመራመሩ ዝደልዩ ሰባት ከምዚ ኢዮም ኢሎም ንምውሳኒ ይኸብዶም’ሞ ይሓድግዎ። ብዛዕባ ቅነሶ መንነቶም መንም ኣይፈልጥን ኢዩ፤ ንሕና እንተዘይገለጽናሉ። ሓቂ ኢዩ መጽሓፈ ሄኖክ ብግልጺ ብዛዕባ መንነቶም ይዛረብ ኢዩ። ንሕና ግና ካብዚ ብዝዛይድ ንፈልጦም ኢና። ከማነይ ብኢትዮጵያውያን፤ ናይ ቀደም ሃይማኖታውያን ሰባት ገድሎም ክጸሓፍ ከሎ “ንኹስቶ መላእክቲ ናብ ሰማይ ነጢቕም ወሲዶም፤ ጥበብ ገሊጾምሉ ንላሊበላ ሰሪሑ ገለመለ ሰሪሑ” ይብሉ። ብባህላዊ ኣገላልጻ ከምኡ ኢዩ። ብናትና ዘመናዊ ኣገላልጻ ድማ “ናይቲ ላዕለዋይ ኣካል ተለኣኣኸቲ ዝኾኑ ኔፊሊማት ብበራሪ ዲስክ ወሲዶም ገለ ነገር ነጊሮም መሊሶም” ከም መግለት ኢዩ።

“ስለዚ እቲ ውግእ ኣብ መንጎኡም ዝካየድ’ኳ እንተኾነ፤ ናይቲ ላዕለዋይ ኣካል ኔፊሊማት ብብዝሒ ቁጽሪ ካባና ይዛይዱ ኢዮም። ከምኡ ኸሎ’ውን ነቲ ምድራዊ ናይ ሰብ ፍጡር ኣብ ትሕቲ ልዑልና ከነጠቓልሎ እንተኸኢልና ነቲ ናይ ኣሃዝ ፍልልይ ካብ እኹል ንላዕሊ ብዝኾነ መንገዲ ከነመጣጥንኖ ንኸእል ኢና። ነቶም ካብ ምድራውያን ሰባት ዝሓሹ ሮቦታት’ውን ከከም ኣድላይነቶም ክንጥቀም ንኸእል። ኣብ ርእሰ’ዚ እውን ማእለያ ዘይብሉ ኒውክሌራት ኣብ ጥቕሚ ምስ ኣውዓልናዮ ክንበልጾም ኢና። እቲ ዝረኣኹም ዓወት’ውን ተግባራዊ ይኸውን። ስለዚ ገበልና ምስ ገበል ናይቲ ላዕለዋይ ኣካል፤ ልዑልና ወይ ጄኔራልና ሳፕፕሌል፤ ምስ ጄኔራላት /መላእክቲ/ ናይቲ ላዕለዋይ ኣካል፤ ኔፊሊማትና ምስ ኔፊሊማት ናይቲ ላዕለዋይ ኣካል /ናይ ፈጣሪ ሰራዊት/ ኣብታ ናይ መወዳእታ ዕለት ክዋግኡ’ዮም። ኣብ ዝዋግኡሉ እዋን ድማ ነቲ ናይ ኣሃዝ ፍልልይ ንሕና እቶም ኣባላቱ ነቲ ዝተወሃበና ፍሉይ ጥበብ ተጠቂምና ብኒውክሌር ክንሸፍኖ ኢና።

“ናይዞም ሰራዊት ሓይሊ ነብሶም ክንድምንታይ ከምዝኾነ ብልዑልና ኣጸቢቑ ስለዝፍለጥን ስለዝተነገረናን ከጥፍአም ዝኸእል ኣጽዋር ምስራሕ ከምንኸእል ተገይሩ፤ ንሕና’ውን ሰሪሕና። ከማን ካብቲ ዝተኣዘዝናዮ ንላዕሊ ኢና ክንሰርሕ ክኢልና። ንኣብነት ሓንቲ ነፍሲ ዘላቶ ሰብኣዊ ፍጡር ኣብ ናይ ሓምሳ ሜትሮ ውጽኢት ርሕቕት ብሓንቲ ናይ ሽጉጥ ጥይት ይመውት። ሓደ ሞት ኢዩ ዝመውት። 10 ሞት ከመውት እንተድኣ ነይርዎ ግና ከመውት ኣይክእልን። ነተን ዓሰርተ ሞት ንምሟት ዓሰርተ ናይ ሽጉጥ ጥይት ናይ ግድን የድልየና። ወይ’ውን ናይተን ዓሰርተ ጠያይቲ ሓይሊ ባሩድ ዘካተተ ሓደ ጥይት ምድላው ናይ ግድን ይኸውን። ካብዚ ዝዓይነቱ ቀለል ምሳሌ ከይወጻና፤ ናይቶም ተራ ወተሃደራት መግለት ናይቶም ኔፊሊማትን ናይ ወድሰብን ሓይሊ ነፍሲ ከምኡ’ውን ክቐትሎም ዝኸእል መጠን ኣጽዋር ነነጻጽር። ንኣብነት ንወድሰብ 1 ነፍሲ ንበሎ። ዘለዎ ሓይሊ ነፍሲ ድማ 1 ኢልና ንሰይሞ። ናይ ኔፊሊማት ሓይሊ

ነፍሱ ካብ ናይ ወድሰብ ሓይሊ ነፍሱ ብ5 ሺሕ ዓብዩ ይርከብ። ናይ ኔፊሊማት ሓይሊ ነፍሱ 5000 /ሓሳብ ብሕ/ ኢዩ። ናይ ሰብ ግና 1 /ሓይ/ ጥራይ ኢዩ።

“እዚ ኣብ ሓይሊ ጥራይ ዘይኮነስ ብኣተሓሳስባ፣ ብጥበብ፣ ብቴክኖሎጂ፣ ብፍጥነትን ብጀካ ፊዚካላዊ ቅርጺ ብኹሉ መዳያት ተጠቓሊሉ ዝርከብ ሰፊሕን፣ ኣዝዩ ሰፊሕን ዝኾነ ፍልልይ ዘለዎ ምብልላጽ ኢዩ። እቲ ንሕና ዝሰራሕናዮን ንሰርሖ ዘለናን ግና 10000 /ዓሰርተ ሺሕ/ ሞት እንተልዮም ንዓሰርቲኡ ሺሕ ሞት ክቐትሉ ዝኽእሉ ኣጽዋር ክኸውን ከሎ፣ ንክልል ናይቲ ራድዮስ ኮነ ንብዝሒ ኣሃዞም ካብ ዝግባእ ንላዕሊ ተመጣጣኒ ጌርናዮ’ለና። እቲ ኣብዚ ሕጂ ሰዓት ኣብ ኢድ ፈቐዶ ሃገራት ዝርከብን ክርከብ ዝተገብረን ኒውክሌር፣ ምስቲ ሕጂ ዝበልከዎ ክነጸጸር ከሎ ተራ ኮይኑ ኢዩ ዝርከብ። እቲ ናይ ወድሰብ ናይ መወዳእታ ጥበብ ተገይሩ ተወሲዱ ዘሎ ናትኩም ነናይ ሃገራትኩም ኒውክሌር መጠኑ በዚሑ ብራድዮስ ኣብ ዝተኸለለ ናይ ምድሪ ክፋል ተጻዊዱ እኳ እንተ ዝትኮስ፣ ናይ ምድሪ ፍርቂ ደጃምበር ንብሙሉኡ ከጥፍእ ኣይክእልን ኢዩ። እዚ ተራ ኒውክሌር’ዚ ኢዩ ኣብ ኢድ ገሌኹም ዝርከብ ዘሎ። ካብኡ ዝበልጽ ሓይሊ ዘለዎ ብውልቅኹም ክትሰርሑ’ውን ኣይትኽእሉን ኢኹም። ስለዚ ንዕኡ ረስዕዎ። ንውሱን ነገራት ክንግልገለሉ ግና ንኽእል ኢና።

“ኣብቲ ቀጺለ ብዛዕብኡ ዝገልጸልኩም ኣብ ፒራሚድና ግና ካብቲ ሃገራት ብውልቁም ዝሰርሖምን ክሰርሖም ዝጸንሑን ብብዙሕ ሺሕ ዕጽፊ ዝበልጽ ኣጽዋር ኩናት ኢዩ ብናይ ልዑልና ትእዛዝ ክህነጽ ጸኒሑ። ንሱ ከኣ’ዩ ከመጣጥኖም ዝኽእል። ስለዚ ሓይሊ ነፍሱ ናይቶም ተዋጋእቲ ተመምዩ ኣቐዲሙ ተፈሊጡ ተዳልዮ’ሎ። ተሪፉ ዘሎ ሓደጅ ስራሕ ኢዩ። ኣብ ኣጸዋውድኡን ኣብ ስትራቴጂካዊ ቦታ ኣብ ምቕማጡን ኢና በርቲዕና ክንሰርሖ ዝጽበየና ዘሎ። እዚ’ውን ኣብ ግዚኡ ክግለጸልኩም’ዩ። ብዝተረፈ ነታ ሃገር ከቢብካ ምጽናሕ ብዝምልከት ሰግኣት ኣይሃሉኻ፣ ንዘመናት ከቢብናያ ኢና ጸኒሕና።

“ኤውሮፒያን ዩኒየን! እቲ ዝረኣኻዮ ዓወት ከምቲ ንዓኻ ኣኹሪዑካ ዘሎ ንዓና’ውን ኣኹሪዑና’ሎ፣ ናይ እንቋዕ ሓጎስና መልእኽትኻ’ውን ብሓጎስ ተቐቢልና’ለና። ኣብ ፈቐዶ ሃገራት ዝረኣዩ ኩናት ሓድሕድ፣ ሽበራታት፣ ቅትለታትን ህልቂታትን ከምዝበልካዮ ይብርክቱ ኣለዉ። እዚኦም ነገራት ብሙሉኦም ብናትና ውጥንን ድሌትን ዝከናወኑ ዘለዉ ምዃናም ኣጸቢቐ የረጋግጸልካ። ብፍላይ ኣብ ማእከላይ ምብራቕ ዘለዉ ጉዳያት ብናይ ልዑልና ሰናይ ፍቓድ ክኾኑ ስለዘለዎም ኢዮም ዝኾኑ ዘለዉ። ኣብ ማእከላይ ምብራቕ ኣብ ዘለዎ ሃገራት ሽበራታት ዝፈጥሩ ዘለዉ ኣሰላም፣ ሓቀኛ ሙስሊማት ኣይኮኑን። ሓቀኛ ሙስሊማት ኣንተዝኾኑ ነይሮም፣ ኣሰላም ሃገራትን መንግስታትን ኣይምወግኡን ነይሮም። ሃይማኖቶም’ውን ከምኡ ኣይብልን። ተኸባበሩ ኢዩ ዝብል። ነገር ግና ናትና ሰባት ስለዝኾኑ

ኢዮም። እቲ ጉዳይ'ውን ሃይማኖታዊ አይኮነን። ብመሰረት ናይ ዓንተዎ ናይ ቁጽሪ አብነታት ISLAMIC LIES ትርጉሙ'ውን 666 ከምኡ'ውን SHARIA LAWS ትርጉሙ'ውን 666 ዝብሉ ስያመታት ሂብና ንሕና ባዕልና ዝወደብናዮም ኢዮም። አብተን ልዑል ቁጽሪ ሕዝቢ ዘለወን ሃገራት አፍሪቃ'ውን ከምኡ። ንሳቶም ሓቀኛ አስላም አይኮኑን አባላትና ኢዮም። ስለዚ ፣ ጉድኣቱ ንወገናትና ዝትንክፍ ስለዘይኮነ አየተሓሳስብካ። እቲ አሸባሪ ዝብል ስም'ውን ባዕልና ዝፈጠርናዮን ንዝተፈላለየ ዕላማ ከንግልገለሉ ዝጸናሕናን ንግልገለሉ ዘለናን ስያመ ኢዩ። ነዛም ግርጭታት መሰረት ብምግባር፣ ምስ ምብጻሕ ናይ መወዳእታ ዘመን እንዳነጻጸሩ ዝገልጹን ንስብከት ዝጥቀሙሉን ከምዘለዉ ንፈልጥ ኢና። ነዕኡ አቐዲመ ብሰፊሑ መሊሰዮ'ለኹ። እቲ ናይ መወዳእታ ዘመን በጺሑ'ሎ፣ ይብሉ። እወ በጺሑ'ሎ! ስለዚ ሓቆም ኢዮም።

“ደቡብ አፍሪቃ!” ፍሸኽ በሉ። “አፍሪቃውያን ትበሃሉ ብታሕዋኽን ብስምዒታውነትን ኢኹም ንነገራት ፍታሕ ትህቡ። ትመርጽዎ መንገዲ'ውን ምጽናት ኢዩ። ዝገርም'ዩ። ዝኾነ ኮይኑ ሓቂ ኢልካ'ለኻ። አፍሪቃውያን መራሕቲ የድልዩና'ዮም። ብኻልእ መልክዑ ንውድቦም ስለዘለና ደስ ይበልካ። ከምዝበልካዮ'ውን ነዚ ዘሓጉስ ውህብቶ ብታሕጓስ ዘይቐበል መራሒ ኮነ ተመራሒ የለን። ንኹሉ ግና ግዜ አለዎ። ምጽናት ሃይማኖታውያን ማሕበራትን ሃይማኖተኛታትን ድማ አብዚ ዘለናዮ ግዜ ግቡእ አይኮነን። አብ ግዚኡን ክኸውን ምስተገብኡን ግና ከምኡ ክኸውን'ዩ። እቲ ምግዳድ'ውን ከምኡ። ኩሉ ሕዝቢ በቲ ናይ ዘልኣለም ህይወት ከህብ ተዳልዩ ዘሎ ልዑልና ክአምን አለዎ! ምእማኑ'ውን አይከተርፎን'ዩ። ከይደንጎየ ተግባራዊ ከምዝኸውን'ውን ቃል ይአትወልካ። ነገር ግን ካብ ሕጂ ነቲ ሕዝቢ ምጽናት አይከኣልን ኢዩ።” ኢሎም “ሆሆ....” ከም ማለት ዓይነት ስሓቕ ጀሚሮም ክስሓቑ ጸንሑ'ሞ ተመሊሶም ጽውግ ኢሎም ቀጸሉ።

“ርኢኻ'ዶ ከምቲ ደጋጊመ ዝበልኩዎ መንፈሳዊ አሰራርሓ ካብ ናይ ወድሰብ አሰራርሓ ፍጹም ዝተፈለየ ኢዩ። ሰብ ብዝደለዮን ስምዒቱ ብዝአዘዘን ተመራሒ ድላዩ ይገብር። ከጥፍእ እንተደልዩ የጥፍእ፣ ከልምዕ እንተደልዩ የልምዕ፣ ክውስን እንተደልዩ ይውስን፣ ንውሳኔኡ ከጥሕሶ እንተደልዩ ተመሊሱ ይጥሕሶ። አብ መንፈሳዊ አሰራርሓ ግና ከምዚ ዝበለ ብብግዚኡ ናይ ምህውታትን አብ ዝደለኻዮ ግዜ ምፍጻምን፣ ምውሳኔን፣ ንውሳኔ ተመሊስካ ምጥሓስ ወዘተ... ዝበሃል ነገር የለን። ኩሉ ነገር ብቀመርን ብግዜን ኢዩ ዝፍጸም። እቲ ዝበልካዮ ነገር ምግባሩ ይከኣል'ዩ። ዝከኣል ግና ብሰብአዊ አተሓሳስባ ጥራይ ኢዩ። በቲ ላዕለዋይ አካል ኮነ ብልዑልና ግና አይከኣልን። ብርግጽ ኩሉ ነገር ይከኣል'ዩ። ዘይከኣለሉ ምኽንያት ግን ኣሎ። ሕጂ ንሕና ነዚ ኩሉ ንዛረቦን ንውጥኖን ዘለና፣ ነቲ ንአሸሓት ዓመታት ክስርሓሉ ዝጸንሐ

ንሓደ ጎል ኢዩ። ነዚ ጎል ተባሂሉ እታ ሃገርን ሕዝባን እንተድኣ ኣድልዩና ወይ'ውን እንተ ኣስጊኡና፣ እዚ ኹሉ ዘተ ከየድለየ ነታ ሃገር ንባይና ነጻልካ ብሓደ ቀሊል ኒውክሌር ሕጂ ኣብዛ ደቂቕ'ዚኣ ምህራምን ባዶ ምግባርን ኣይከኣልን ድዩ? ይከኣል'ዩ። ኣዝዩ ቀሊል'ዩ። ሓደ ኢትዮጵያዊ ከምዘይተርፍ ጌርካ ምጽናት ዘይከኣል'ዶ ይመስለካ? ርግጽኛ ኢየ ኣይመስለካን። ምናልባት ከይሓሰብካዮ ጸኒሕካ እንተዘይኳንካ። ነገር ግና ኩሉ ነገር ብመሰረት'ቲ ዝተዳለወሉ ናይ ግዜ ቀመር ክፍጸም ብዘለዎ ኣካይዳ ይፍጸም ስለዘሎ ኢዩ። ከምኡ እንተዘይከውን'ሞ እቲ ላዕለዎይ ኣካል'ከ እንታይ ዘጸቢ ኣለዎ? ንዝደለዮ ሰብ ብዝደለዮ መንገዲ ድላዩ ስለምንታይ ሕጂ ዘይገር? ልዑልና'ኸ ናብ ውሽጥ'ዚ ፕሮሰስ ዘእቱ እንታይ ኣለዎ? ንስኻ ጥራይ ኣይኮንካን፣ ኩልኹም ኣጸቢቐኩም ክትፈልጥዎን፣ ንኻልኣት ኣጋይሽ ሹማምንቲ'ውን ከተፍልጥዎ ዘለኩምን ነገር ኢዩ። ነዛ ፕላኔት ዝተቐመረ ናይ ግዜ ቀመር ኣሎ። ናይ ግዜ ጥራይ ዘይኮነ እንተላይ ናይ ካልእ። ብሰብኣዊ ኣእምሮ እንተሓሲብናዮ ኩሉ ነገር ዕሽነት'ዩ ዝመስል። ወይ'ውን ሕቶ ፈጣሪ። ስለዚ እቲ ዝበልካዮ ኣይከኣልን'ዩ። እዚ ከምዚ ኢሉ ከሎ'ውን ብሰብ ጥራይ ክዕመሙ ዘለዎም ነገራት ኣለዉ፤ ብልዑልናን ቦቶም መንፈሳዊ ሹማምንቱን ጥራይ ክዕመሙ ዘለዎም ነገራት'ውን ኣለዉ። ኣስተውሒልኩም ስምዑኒ። ልዑልና ሓደ ነገር ጥራይ ይዛረብ፣ ወይ'ውን ተዛሪቡ'ሎ። ንሱ ድማ እንታይ'ዩ፣ “ዝኾነ ዓይነት ሰብኣዊ ንጥፈታት፣ ናይ ጎልና ዕንቅፋት ኮይኖም እንተድኣ ተራእዮምኹም ኣጥፍእዎም! እቲ ዘመን ቅድሚ ምብጽሑ ንሚስጥርና ዝጥቁሙ ነገራት ክትርእዩ ከሎኹም ብፍጥነት ኣዛብዕዎም፣ ኣጥፍእዎም” ኢሉሎ። ብዝተረፈ ወሰንቲ ኣብዘይኮኑ ካልኣት ንኣሸቱ ንጥፈታት ሰብ፣ ጣልቃ ኣይእቶን'ዩ።

“ንኣብነት ነቲ ናይ ኣሜሪካ ናሳ ኣቐዲሙ ሓደ ትእዛዝ ተመሓላፊሉ ነይሩ። እቲ ትእዛዝ'ውን ሓደ ሓደ “በራሪ ፍጡራን ርኢና” ዝብሉ ሰባት ክርከቡ ከለዉ ብቐልጡፍ ንክቐተሉ ዝብል መምርሒ ኢዩ። ንብዙሓት ሰባት'ውን ብመንገዲ ኣባላት ናሳን ሲ.ኣይ.ኤ ን እንዳሳደድና ኣጥፊእና'ለና፣ ቀቲልና'ለና። ሕጂ ግና እቲ ሕጊ ተገዲፉ'ሎ። ስለምንታይ ተገዲፉ? ኣብዚ ሕጂ ሰዓት ዘስግእ ነገር ስለዘየሎ። ወይ'ውን ናይ ሚስጥርነቱ ነገር ስለዘብቅዕ። ነዚ ድማ ኢዩ፣ ንሓደ ሓደ ነገራት ሰብ ብቐሊሉ መታን ከይርድኦም ብዝብል ኣብ ኩሉ ዓውድታት ተመሳሳሊ ናይ ምዝብራቕ ስራሕ ክስራሕ ዝጸንሐ። ነዚ ትእዛዝ'ዚ ዝሃበ ግና ልዑልና ኣይኮነን። ነቲ ናይ መጀመርታ ትእዛዝ መሰረት ብምግባር ንሕና እቶም ናይ ሰብ ፍጡር ዝኾንና ኣባላት ዝገበርናዮ ነገር ኢዩ። ስለዚ ኩሉ ነገር ኣብ ግዚኡን በቲ በዓል ብጽሒት ዝኾነ ኣካልን ክዕመም ዘለዎ ምዃኑ ደጊመ ከረጋግጽ ይደሊ።

“እዚ ምልክት ሹመትና ዝኾነ ክቡር ኣርማ ሕጂ ተዋሂቡኩም ዘሎ ብሓደ ምክንያት ኢዩ፣ ዝወሃበሉ ዘመን ብምብጽሑ። እምበር ኣቐዲሙ ክወሃብ'ውን ምተኻእለ ነይሩ። ስለዚ ነዚ

ከምዚ ዝበለ ሰብአዊ ታህዋኽ ኩልኹም ክትሓሰብዎን ክትናፍቓዎን የብልኩምን። ወድሰብ ካብ ዓቕሙ ንላዕሊ ዝኾነ ሕቶ'ዩ ዝሓትት። መልሱ እንተተነገርዎ ግና ክስከመሉ ዝኸእል ኣእምሮ የብሉን።

“ወድሰብ ናይዚ ዩኒቨርስ ናይ መወዳእታ ድሑር ፍጥረት ኢዩ። ካብ እንስሳ ጥራይ ኢና ንበልጽ። ሰብ ኳንና ንባዕሉ ሚእቲ ካብ ሚእቲ ናይ ምሕሳብ ኣቕምና ክንጥቀመሉ ኣይንኸእልን። ኩልኩል ኢዩ። ካልኣት መንፈሳውያን ኣካላት ክሳብ ዘየነቓቐሉና። ምስዚ ኣተሓሓዘ ካብ ልዑልና ንዝተረዳእኻዎ ሓደ ነገር ክነግረኩም። ቦቲ IQ ትብልዎ ምሳሌ ከረድኣኩም።

“ኣብዚ ሕጂ ሰዓት ወድሰብ ካብቲ ዝተዋህቦ፣ ነገር ግና ካብቲ ዘይተጠቀመሉን ገደብ ካብዝተገበሉን 100% ናይ IQ መጠን ነቲ 20% ጥራይ ተጠቂሙ ኣብዚ ሕጂ ዘለዎ ደረጃ ስልጣን በጺሑሎ። 20 ክበጽሕ ዝኸኣለ'ውን ብናይ ልዑልና ሰናይ ድሌት'ዩ። 20 ዝበጸሕና'ውን ኣነን ንስኹምን ጥራይ ኢና። ንወሽጥና ክነብርህ ከለና 10 ፣ ደገና ክነብርህ ከለና 10 ብድምር 20 ። እዚ'ውን እቲ ናይ መወዳእታ ኢዩ። መንም ድማ ብድሕርዚ ካብዚ ሓሊፉ ክኸይድ ኣይከእልን'ዩ። ወዲእና'ለና። ብሓገዝ ልዑልና 25% ንምብጻሕ ተፈቲኑ ነይሩ፣ ሰብ ግና ክኾነሉ ኣይከኣለን። ስለዚ ሰብ፣ ኣም ህይወይ ክሳብ ትርኩብ በዚ ተወሲኡ'ዩ ዝጸንሕ፣ ዝፍጸም'ውን በዚ ኢዩ።....” ምስበሉ ኣብቲ ኣዳራሽ መጠነኛ ምጉርምራም ተሰምዐ። ነቲ ጉርምርምታ ዝሰምዑ ጳጳስ'ውን፣ ተዛንዮም፣ “እወ እቲ ናይ መወዳእታ ኢዩ! ነገር ግን ኣጅኹም... ንወድሰብ ኢየ ዝበልኩ። ኣብ ውሽጢ ፒራሚድና 100% IQዎም ገና ካብ መጀመርታ ኣትሒዙ ክጥቀሙሉ ዝጀመሩን ንነዊሕ ዘመን ነቲ ኒውክሌር ክሃንጹ ዝጸንሑን ሚልዮናት ኣለዉና። ካብ ሰብን ካብ ኔፊሊማትን ዝተዳቐሉ ሰባት ኣብ ውሽጢ ፒራሚድና ኣለዉ።

“ሕጂ ንስኻትኩም ብናይ ልዑልና ሹመት ውሽጥኹም ከተብርሁ ከለኹም 10 ፣ ደገኹም ከተብርሁ ከለኹም 10 ፣ ብድምር ውሽጥኹምን ደገኹምን ከተብርሁ ከለኹም 20% ክትበጽሑ ክኢልኩም ኣለኹም። ስለዚ ወድሰብ ነቲ 20% ተጠቂሙ ኣበይ ከምዘሎን ኣበይ ከምዝበጽሖን ትፈልጡ ኢኹም። 100% እንተዝጥቀም ኣበይ ከምዝበጽሖን፣ እንታይ ክሳብ ምግባር ደረጃ ከምዝበጽሖን ትፈልጡ'ዩ? ኣይትፈልጡን። ኣነ'ውን ዝፈለጥኩ ብልዑልና ናብቲ ፒራሚድ ኣብ ዝተወሰድኩሉ ግዜ ኢዩ። ወድሰብ ሚእቲ ፐርሰንት በጺሑ ማለት ኣተሓሳስብኡን ናይ ሰምዒት ሕዋሳቱን፣ ነርቭታቱ ብሓፈሻ ሙሉእ ኣገልግሎት ክህቡ ጀመሩ ማለት ኢዩ። ከምኡ ኮነ ማለት ድማ ሓደ ካብኹም ተንሲኡ ሓደ ኢዩ ኣልዒሉ ጉንቦ ኢዩ ንየማን ብምጥዋይ ነዚ ኣዳራሽ ቆይሙ እንከሎ ከሽከርክሮን ክእዝዝን ክኢሉ ማለት'ዩ።

ብኣእምሮኡ “ከምዚ ይኹን” ብማለት ጥራይ ናይ ሓንቲ አጻብዕቲ ምንቅስቃስ ምግባር ይኣኸሎ ኢዩ። ንስኻ እንዳሰንምካ ብዘይ ፍቓድካ ጠጠው ከብለካ ይኸእል። ሓንቲ ቀላል ምልክት ኢድ ብምግባር ድማ ስጉምትኻ ከምትቐጽል ክገብር ይኸእል። ኣነ 100% ተጠቂመ ማለት ንዓኻ ብዓይነይ ጠሚተ ኣእምሮኻ ኣንቢቦ ትሓስቦ ዘለኻ ይፈልጥ ማለት’ዩ። ነቲ ትሓስቦ ዘለኻ ምፍላጥ ጥራይ ዘይኮነ ነቲ ዝሓሰብካዮ ብኸመይ ተግባራዊ ክትገብሮ ከምዝተዳለኻ ይፈልጥ። ንዕኡ ጥራይ ዘይኮነ ተግባራዊ ምስ ገበርካዮ ንዝፍጠር ሳዕቤናት’ውን ኣቐዲመ ይፈልጥ። ምፍላጥ ጥራይ ኣይኮነን፣ ሓሳብካን ውጥንካን ከምኡ’ውን ምስተግበርካዮ ንዝፍጠር ሳዕቤን ፈሊጠ ጽቡቕ ከምዘይኮነ እንተሓሲቦ ንስኻ ከይፈለጥካ ክቐይር ወይ’ውን ከሕድገካ ይኸእል። እዚ ጥራይ’ውን ኣይኮነን። ኣብዚ ኣዳራሽ’ዚ ከለኹ ኣብ ቤተ መንግስተይ ወይ ኣብ ውሽጢ ገዛይ ኣብዛ ሕጂ ሰዓት መን ከምዘሎን ነታ ናይ መግቢ ጣውላይ መን ይውልውላ ከምዘሎን ክፈልጥ ይኸእል። ኣብ ውሽጢ ገዛይ ሰራቂ ኣትዩ እንተልዩ ንዓኹም ኣብዚ ኣኪቦ ከለኹ በሪሪ ከይደ ነቲ ሌባ ኣብትሕቲ ቀይዲ ከምዝኣቱ ገይረ ተመሊሶ ይመጽእ። ንኣኻትኩም’ውን ምኻደይ ከምዘይትፈልጡ ክገብር ይኸእል። ኣብዚ ኮይነ ነቲ ኣብ ውሽጢ ክሸነይ ዝስራሕ ዘሎ መግቢ ኣሸቲተ ይፈልጦ። ኣብ ምድሪ ክሳብ ዘለኹ መሬት መሬት ብምጥማት ጥራይ የዲንተይ ናብ ውሽጢ ምድሪ ስቲኹም ኣትዮም ኣብ ውሽጡ እንታይ እንታይ ዓይነት ማዕድን ከምዘሎ ክፈልጥ ይኸእል። ንጉንዲ ናይ ሓደ ገረብ ብምርኣይ ጥራይ ጠሊቐ ንውሽጡ ብቐጽበት ክርእዮ ይኸእል። ነቲ ገረብ’ውን ውደቕ ብዝብል ቃል ጥራይ ንሃመማ እሸሸሸ... ከም ምባል ኢደይ ወስ እንተቢለዮ ተመንቀሓ ይወድቕ። ተመሊሶ’ውን ከምዝነበሮ ይገብሮ። ናብ ኤርፖርት ንምኻድ ካብ ገዛይ ብንግሁኡ እንተዝወጽእ’ሞ ናብ ኤርፖርት ምሸት ዝበጽሕ እንተድኣ ኮይነ ኣብቲ ምሸት’ቲ ኣስካላ ክድይብ ከለኹ ንዘጋጥመኒ ዕንቅፋት ኣቐዲመ ይፈልጦ፣ እቲ ኣስካላ ዓንቁፋ ከይድርብየኒ’ውን ኣቐዲመ ብንግሁኡ ከዐርዮ ይኸእል። ነዚ ኹሉ ኣብ ገዛይ ኮይነ ገና ከይተበራበርኩ ኢየ ዘዐርዮ።

“ንኣብነት ሎሚ ንስኹም 20% ተጠቂምኩም ንሓደ መጽሓፍ ብምድህሳስ ጥራይ ፈሊጥኩም ኣለኹም። ብ20% ክልተ ጋሻ ዝኾና ናይ ኢትዮጵያ ቋንቋታት ተመሊእኹም ኣለኹም። 100% እንተትጥቀሙ ግና ናብ ሓደ ግዙፍ ቤት መጽሓፍ ኣቲኹም ንመደርደሪ ናይተን መጻሕፍቲ ብምድህሳስ ጥራይ ብሚኢቲታት ኣሸሓት ዝቐጸሩ መጻሕፍቲ ኣብ ውሽጢ ደቂቕ ኣንቢብኩም ብቓልኩም ሒዝኩም ምወጻኹም። ብምድህሳስ ጥራይ! እዚ ጥራይ ኣይኮነን ሓደ ሓረስታይ እኽሊ ዘሪኡ ተባላሽይዎ ክሳራ እንተዘጋጥሞ፣ ነቲ ብካሬ ወይ ብሄክታር ዝተከለለ መሬቱ ዝዘርኣሉ ግዜ መሊሱ፣ ብኡንብኡ እንደገና ኣብቀሓ ካብ ጌግኡ ተኣሪሙ ብዝደለዮ ዓይነት ምህርቲ ተኪኡ ምህርቱ ክሓፍስ ይኸእል። ብድሕሪኡ ነቲ ዝመለሶ ግዜ እንደገና ናብቲ ዝነበረሉ ቦታ ይመልሶ። ነቲ ናቱ ጥራይ ኣይኮነን። ንኻልእ ክሓስብ

ዘይጀመረ ሓረስታይ'ውን ንምህርቱ ብተመሳሳሊ መንገዲ ከከላኸለሉ ይኸእል። ሓደ ሰብ ዝሰትዮ ኣልኮል ንጎረሮኡ ሓሊፉ ኣባይ ከምዝበጽሕን በጺሑ'ውን ነዩናይ ኣካሉ ጉድኣት ከምዘውርደሉ ፈልዩ ክፈልጥ ይኸእል። ሓደ ሰብ 100% ኣተሓሳስባኡ ተጠቂሙ ማለት፣ ኣብ ውሽጣዊ ኣካሉ ዝተዛብዐ ነገር እንተልዩ'ሞ እንተሪእዎ፣ ከናቴራኡ ከየውጽኦ፣ ንማለቱ ኢሉ ብዝገብሮ ቁሩብ ምንቅስቃስ ጥራይ ነቲ ዝተዛብዐ ክፍሊ ኣካላቱ ከዐርዮ ይኸእል። ወድሰብ ሚእቲ ካብ ሚእቲ ክሓስብ ክኢሉ ማለት ኣብ ልዕሊ ባሕሪ ምስጓም ፍጹም ተራ ዝኾነ ነገር ኢዩ። ካብዚ ዝዛይዱ ብርክት ዝበሉ ኣደነቕቲ ነገራት'ውን ክገብር ክኢሉ ማለት ኢዩ። በዚ ኮነ በቲ ግና ወድሰብ 100% ተጠቂሙ ምንባር እንተዝጅምር ፍልጠቱ ብዛዕባ'ዚኣ ምድሪ ጥራይ ኢዩ። ካብ ምድሪ ናብ ምድሪ ብዛዕባ ምድሪ ናብ ምድሪ ብምድርን ኣብ ምድርን ጥራይ! ናብ ወርሒ ምድያብ፣ መንኮራኩር ምውንጫፍ፣ ናብ ማርስ ምብጻሕ ፍልጠት ኣይኮነን። ኣብኡ ተበጺሑ ዋላኣደ ዝግበር ነገር ስለዘየለ ማለተይ ኢዩ። እዞም ነገራት ድሕሪ ዓወት ዝሕሰቡ ኢዮም። በዚ ኮነ በቲ ሕማቕ ዕድል ኮይኑ ወድሰብ ክሳብ ሎሚ ክሓስብ ኣይከኣለን። ኣይጀመረን ክንብል'ውን ንኸእል። ትሕቲ 1 ኣብዝኾነ ኣተሓሳስባ ስለዘሎ ጥራይ ግና ምሕሳብ ከምዝጀመረ ይቐጽር። ዜሮ'ውን ቁጽሪ ስለዝኾነ ዜሮ ነጥቢ ገለመለ ኣብዝበሃል ደረጃ ስለዘለና ምሕሳብ ከምዝጀመርና ተገይሩ ይውሰድ። ነገር ግን ምስ ናይ 100% ብቐጥታ ክነጻጸር ከሎ ምሕሳብ ከምዘይጀመረ ይቐጽር። ወድሰብ ምሕሳብ ከይጀመረ ከሎ'ዩ እምበኣር ነዚ ኩሉ ህንጻ ዝሃነጸ፣ ነዚ ኩሉ ሓጻውን ዝቐጥቀጠ። ልክዕ ብኸምዚ መጠን'ውን ገና ምሕሳብ ከይጀመረ ከሎ ወድሰብ ከምዚ እንተተጋጭዩን ኩናት እንዳልዓለ እንተተዋጊኡን፣ ምሕሳብ እንተጀመሩ ድማ እንታይ ክፍጠር ከምዝኸእል ገምቱ። ወድሰብ ይፈኸኸር። እቲ ምፍኸኸር ወይ ውድድሩ'ውን ብደረጃ ውልቀሰብን ጉጅለን ከምኡውን ብደረጃ ሃገር ኢዩ። እዚ'ውን ገና ምሕሳብ ብዘይጀመሩ ማሕበረሰባት ዝግበር ምፍኸኸር ኢዩ። ከምኡ ኮይኑ'ውን ብዙሕ ሕልቂትን ብርክት ዝበለ ጥፍኣትን ውድመትን ወሪዱ'ሎ። ምሕሳብ እንተዝጅምርን ልክዕ 100% ብዝጥቀሙ ማሕበረሰባት ዝግበር ምፍኸኸር እንተዝኸውን ድማ እዛ ምድሪ'ዚኣ ኮነት ወድሰብ ባዕሉ ሓንቲ ለይቲ ኣይምሓደረን ነይሩ። ኣብ ትሕቲ ሓደ ኣገዛዝኣ ክሳብ ዘይሃለዉ!

“ስለዚ እቲ ዝተዋሃበ መሊሱ ተኣሊዱ። ወይ'ውን ተወሰነሉ። ነቲ ላዕለዋይ ኣካል ኣሚኖም በቲ ቅኑዕ መንገዲ ንዕኡ ንምምስጋን ክጥቀሙ ንዝደልዩን ንዝፍትኑን ግና ናይ ምጥቃም መሰሎም ከምዝተሓለወሎም ንርኢ። እዚ ንባዕሉ ኢ ፍትሓውነት ኢዩ።.....

“ነቲ ላዕለዋይ ኣካል ከምልኹ ዝጽዕሩ ሰባት እቲ ናይ ምሕሳብ መሰል ክወሃቦም ከሎ፣ ንኸልእ ሰብ ግና ዘይወሃቦ ክኸውን ከሎ! እዚ ኣካይዳ ፍትሓዊ ከምዘይኮነ ብቐሊሉ ትርድእዎ

ኢዩ። እቲ ላዕለዋይ አካል ግን ከምኡ ኢዩ ዝገብር ዘሎ! ንዕኡ ምስ ምስዓብን ምምላኽን ንዝተተሓሓዘ ዕላማ ጥራይ ኢዩ ኣብ መዓላ ከውዕሎ ዝደሊ። በዚ ምኽንያት'ዩ ንዕኡ ንምምላኽ ዘኸለሉ ሃይማኖታት ከምስረቱ ከለዉ እቶም መስረታቲ፣ ነቲ ናይ ምሕሳብ ዓቕሞም ከጥቀሙ ዝፍቀደሎም። ንኣብነት ኣብ ጥንቲ ዘመን ሄኖክ 100% ተጠቂሙ'ሎ። ካልኣት ነቢያት'ውን ከጥቀሙ ተፈቂዱሎም ተጠቂሞም ኣለዉ። ሰባት ንዕኡ ከምዘምልኹ ኣብምግባር ንኸውዕልዎ ተገይሮም ኣለዉ። ሙሴ፣ ቡድሃ፣ ኢየሱስ፣ ነቢይ መሓመድ፣ ወዘተ... ኩሎም ከጥቀሙሉ ተፈቂዱሎም ኣሎ። እዚአም ኩሎም ግና ናይ ምሕሳብ ዓቕሞም ከጥቀሙ ቅድሚ ምኽኣሎም ምንባብን ምጽሓፍን እኳ ኣይክእሉን ነበሩ። ሙሴ ብግቡእ ከዛረብ ዘይኸእል ወታእታእ ዝብል ሰብ ነይሩ። ግና ነቲ ኩሉ ስራሕ ሰርሐ። ቡድሃ ካብ ሓደ ንጉሳዊ ቤተሰብ ዝተረኸበ ፍልጠት ዘይነበሮ ሰብ ነይሩ። ግን ግዙፍ ሃይማኖት መስሪቱ። ነቢይ መሓመድ'ውን ምንባብን ምጽሓፍን ዘይኸእሉ ነበሩ። ግን ብኡንብኡ ቁርዓን ቀሪቦም ግዙፍ ሃይማኖት መስሪቱ። ኢየሱስ እውን ከይተማሃረ ኢዩ ከምህር ጀመሩ። ካልኣት'ውን ከምኡ። እዚ ዝኾነ ነቲ ዝንገሮም መታን ከሰምዑን ከስተውዕሉን፣ ነቲ ዝርእይዎ ክርድኡን ክእምኑን ኢዩ። ተረዲአም'ውን መታን ክጽሕፉን ከምህሩን ኢዩ። ነቲ ሃይማኖት መስሪቶም መታን ከዝርግሑ ኢዩ። ከማን ኣእምሮአም ከጥቀሙ ዝተገብረ በብቐሩብ ዘይኮነ ብኡንብኡ ብቐጽበት ኢዩ። እዚ'ውን ካብቲ ላዕለዋይ አካል /ካብ ኣምላኽ/ ዝተዋሃቦም ጥበብ ኢዩ። እዚ ኩሉ ገስጋስ'ውን ነቲ ላዕለዋይ አካል ምስ ምምላኽ ዝተተሓሓዘ ኢዩ። ስለዚ ነዞም ነቢያት ሙሉእ ጥበብ ስለዝተዋሃቦም ነቲ ኩሉ ተአምራት ምግባር ንዕኦም ቀሊል ነበረ። ነቲ ጥበብ ሒዞም ግና፣ ጌና ምሕሳብ ንዘይጀመረ ሕዝቢ ኢዩም ዝምህሩ ነይሮም። ከምህሩ ከለዉ'ውን ምስኦም ዝቀራረብ ሰብ ስለዘይነበረ ኣዝዮም ናብ ድሕሪት መጺኦም፣ ጡጦ ከምዝሓዘ ሕጻን ኮይኖም ኢዮም ብምሳሌ ዝምህሩ ነይሮም። ንሕና ድማ ገና ምሕሳብ ስለዘይጀመርና ምሳና እንዳመዘዘንና፣ “ሰባት ከለዉ ከመይ ገይሮም ነዚ ይገብሩ?” ንብል። እቲ ሓቂ ግና እቲ ካብ ላዕሊ ዝተዋሃቦም ጥበብ ካብ ሰባት ዝተፈለዩ ስለዝገበሮም ኢዩ። መንፈሳዊ ጥበብ ንምርካብ ድማ መንፈሳዊ ትሑትነት ይሓትት። ስለዚ ነቶም ነቢያት፣ ሓደ ሰብ ብውሽጡ እንታይ ይሓስብ ከምዘሎ ምፍላጥ ኣዝዩ ቀሊል ነገር ነበረ። ነዚ ኢዩ ድማ፣ እቶም ናይ ቀደም ናትና ጣዖት ኣምለኹቲ ነቶም ነቢያት ሓደሓደ ሕቶታት ክሓትዎም ኢሎም ምስ መጹ፣ እቶም ነቢያት ገና ከይተሓተቱ ከለዉ፣ “ነቲ ክትሓተኒ ዝመጻኻ ሕቶ ምስ መልሱ ክነግረካ” ወይ “ነቲ ሕቶ ከይሓተትካ ከለኻ መልሱ ክነግረካ?” እንዳበሉ ከምልሱ ዝጸንሑን ንብዙሓት ናይቲ ዘመን ሰባት ዘገርሙ ዝነበሩን።

“እዚ'ዩ እቲ ሓቂ። ዓንተዎ ከምዝበልክዎ ናይቶም ሃማኖተኛታት ናይ ኣነ ይበልጽ ኣነ ይበልጽ ጉዳይ ሕደጎ፣ ኩሉ ናብ ሓደ ናብቲ ላዕለዋይ አካል ኢዩ። ንኹሉ ሕዝቢ በብቋንቋኡን

በብባህሉን ነናይ ባዕሉ ነቢይ እንዳተላእኸሉ ብዛዕባ'ቲ ላዕለዋይ ኣካል ከምዝፈልጥን ንዕኡ ከምዝስዕብን ኢዩ ተገይሩ። ካብዚ ሓሊፉ ብጀካ'ዞም መስረትቲ ሃይማኖት 100% ጥበቡ ዝተጠቐመ የለን፤ ንመጻኢ'ውን ዝጥቀም የለን።

“በቲ ሓደሓደ ሳይንቲስታት በሉ ኢልናዮም ዝብልዎ ዘይኮነ፤ ከምኡ'ውን እቲ ንስኹም ኣብ ፈቐዶ ሃይስኩላት ትምህርዎ “ኣንስታይን 15% ተጠቂሙ ቦምባ ሰሪሑ” ከምትብልዎ ዓይነት ኣይኮነን። IQ በዚ መንገዲ ጥራይ ኣይግለጽን። ቀንዲ መግለጺኡ ንመንፈሳዊ ነገር መስረት ዝገበረ ኮይኑ ኢና ንረኽቡ። ስለዚ በቲ ቅኑስ ኣተዓቓቕናን ኣቆጻጽራን፤ ወድሰብ ክሳብ ሎሚ ካብ ዜሮ ክብ ዝበለን ካብ ሓደ ልጥቕ ኣብ ዝበለን ደረጃ ኣተሓሳስባ ኢዩ ዘሎ። ክሳብ ሕጂ። ንስኹትኩም'ውን ትሕቲ 1 ኬንኩም ኢኹም ሃገር ትመርሑ ዘለኹም። ልዑልና'ውን ንዓና ናብ 20 ኣጸጊዑ ከዛርበና ኸሎ ኣዝዩ ኣዝዩ ናብ ድሕሪት ተመሊሱ'ዩ እዚ ከማን በቲ ምክትሉ ዝኾነ ብናይ ሉሱፌል ኣስተርጓሚነት ኢዩ። ሉሱፌል ናቱ 100 ኣተሓሳስባ ሓዘ፤ ኣነ ናይ ባዕለይ ናይ ሰብ 100 ኣተሓሳስባ ሓዘ እንተንራኽብ ከማን ክንረዳዳእ ኣይንኽእልን። ኣዝዩ ዝተረሓቐ ርድኢት ኢዩ ዘለና። ናብ ድሕሪት ተመሊሱ ኢዩ ዝራኽበና።

“መንፈሳዊ ዘበለ ስራሕ ኩሉ ብተቐራራቢ ኣስተርጓምን ብመንገዲ ነቢያትን ዝስራሕ ነዚ ኢዩ። ነገር ግና እቶም ልዕሊ ሰብ ዝኾኑ መንፈሳውያን ኣካላት፤ ሰብ ኣይስማዓዮም ደኣምበር ንሳቶም ብዘይ ዝርርብ ንነገራት ከሳልጡ ይኽእሉ። ንምሳሌ ኣነ ንሉሱፌል “ንስኹ መን ኢኻ እስከ ብዛዕባኻ ንገረኒ?” እንተዝብሎ ከነግረኒ ይኽእል፤ ኣነ ግና ክርድኦ ኣይኽእልን ኢዩ። ሰብ እንድዮ። ሰብ ስለዝኾንኩ ነቶም ልዕሊ ሰብ ዝኾኑ ኔፊሊማት'ኳ ብጥራዩ ክርድኦም ኣይከእልን'ዩ፤ ይትረፍ'ዶ ነቶም ካብኦም ዝዓብዩ። ነዚ ኢዮም ድማ ኣዝዮም ናብ ድሕሪት ተመሊሶም ማዕሬና ምዃን'ኳ እንተዘይከኣሉ ተቐራራቢም፤ ጡጡ ከምዝሓዘ ሕጻን ኮይኖም ንዓይ ንሽማግሌ ሰብኣይ ብቐሊል ምሳሌ ክነግሩኒ ዝፍትኑ። ናቶም ቀሊል ምሳሌ ድማ ንዓይ ናይ ሙሉእ ዕድመ ሚስጥር ይኾነኒ። ኣዝዩ ከቢድ! ሰብ ግን ኮነ ኢልካ ምስ ድፍረቱ ስለዝተፈጠረ ብዛዕባ ኣበቓቕላ ጽፍሩ እኳ ከይፈለጠ “ንስኹ መን ኢኻ? ስለምንታይ ከምዚ ጌርካ?” እንዳበለ ይሓትት። እንተዝነገሮ ሽክና ርእሱ ተነፊሑ ምነተጐ። ነቲጉ'ውን ኣይርድኦን። ኦም ህይወት ኣብ ኢድና ምስኣተወት ግና ነገራት ክልወጡ'ዮም! ስለምንታይ ከምዘድለየትና'ውን በዚ ተረድኡ!

“ነገራት ኩሎም ኣብ ውሽጢ ከምዚ ዝኣመሰለ ምስ ኣተሓሳስባ ኣብ ዝተተሓሓዙ ዕንኪላሎ ምዃኖም ካብ ሕጂ ክትፈልጥዎ ኣለኩም። ኩሉ ነገር ናይ ባዕሉ ቀመር ከምዘለዎ ክትፈልጡ ኣለኩም። ናቱ ዝኾነ ናይ ግዜ ቀመር፤ ናቱ ዝኾነ ዘመን፤ ናቱ ዝኾነ መሲጋገሪ፤ ናቱ ዝኾነ

አፈጻጸማ፣ ናቱ ዝኾነ ግስጋስ፣ ናቱ ዝኾነ አገላልጻ፣ ናቱ ዝኾነ ብዙሕ ነገር ስለዘለዎ፣ ብሰብአዊ አእምሮኹም ብምሕሳብ ጥራይ ስለምንታይ ከምዚ ዘይንገብር? ስለምንታይ ንኢትዮጵያውያን ካብ ሕጂ ዘይነጥፍኦም? ኩሉ ምግባር እንተተኻኢሉ.... አይትበሉ! ብናይ ልዑልና ሰናይ ፍቓድ ንሕና ኣብ ብዙሕ ነገር ከንበጽሕ ኢና! ንኹሉ ግና ግዜ ኣለዎ። ግዜ ነይርዎ! ሕጂ ግና እቲ ግዜ በጽሐ! ንጹር ድዩ የሕዋት?” በሉ ነቲ ዝጀመርዎ ታሪኽ ምዝዛምም ብዝገልጽ ኩነታት። ኩላቶም ከሳዶም ብምውዝዋዝ ንጹርነት ናይቲ ነገር አረጋገጹ።

“ክብሪ ነቲ ሓያል ልዑልና ኣሜን!”

“ኣሜን!” ናይ ሓባር ድምጺ.....።

“ናይ ኩልኹም ሕቶታት መሊሰ ወዲአ’ለኹ። ስለዚ ናብቲ ካልእ ቀንዲ ነጥብና ክሓልፍ!” ብማለት ሓደት ትም ኢሎም ጸንሑ። ብዙሕ ከይጸንሑ ግና ብብርትዑ ድምጺ ቀጸሉ።

“ናይ ግብጺ ፒራሚድ ካብ ዝተመሰረተሉ ግዜ ኣትሒዙ ከሳብ’ዛ ሎሚ ዕለት ብኣዝዩ ልዑልን ጥቡቕን ዝኾነ ሚስጥራዊ መንገዲ ዓቂብና ዘጽናሕናዮ ግዙፍ ጥበብን ግዙፍ ግዝኣትን ኣለና! ነዚ’ውን ሎሚ ንዓኹም መታን ከበስር ናይ ልዑልና ሰናይ ፍቓድ ኮነ! ኦ ክቡራን የሕዋት!” በሉ ትርር ብዝበለ ኣንደበት።

“እዚ ግዙፍ ግዝኣት ጥራይ ኢዩ ከደንቐኩም ዝግባእ። እወ! ናይ ግብጺ ፈርኦናት ካብ እኒ ራምሴስን ከምኡ’ውን ቅድሚኦም ኣብ ዝነበረ ዘመን ብጥበብ ዝነገሱ ሓያላን ፈርኦናትን፣ ከምቲ ካልኣት ብልዑልና ዘይኣምኑ ኣሕዛብ ዝሓስብዎም፣ ዓያሹ ኣይነበሩን። የግዳ እቶም ናይ መጀመርታ ጥበበኛታትን ድንቁ ዝነበሩ ሓያላን ነገስታትን ኢዮም። ናይ ቀደምን ናይ ሕጅን ሊቃውንቲ፣ ንዕሽነት ፈርኦናት ግብጺ ንምግላጽ ካብዝጥቀሙሉ ዝነበሩን ዘለውን ሓደ፣ ክሞቱ ከለዉ ምስ ሙሉእ ሃብቶምን ምስ ኩሎም ገላውኦምን ከምዝቐበሩ ብምግላጽ ኢዮ። “ከምዝትንስኡ ተስፋ ይገብሩ ስለዝነበሩ ምስ ሙሉእ ሃብቶም ተቐቢሮም” እንዳበሉ የላግጹሎም። “ከሳብ ሎሚ ደኣ ስለምንታይ ዘይተንስኡ?” ካብ ዝብል ተበጊሶም’ውን፣ “ዘገርም.... የዋህነት?” ክብሉ የባጭዉሎም። ግደፎም ንዕኦም። መን ብመን ከምዝባጮ ስለዘይፈለጡ ኣይፍረደሎምን። ነገር ግን ንመጀመርታ ግዜ ኣእምሮኦም ናይ ምጥቃም ዕድል ዝረኽቡ ንሶም ኢዮም ነይሮም። ብመሰረት’ቲ ናይ ዓንተዎ ምሳሌ፣ ገና ብኣግኡ ብሓዝዝ ልዑልና 20% IQ ክጥቀሙ ዝጀመሩ፣ እቶም ዓያሹ ተገይሮም ዝተቐጸሩ ናይ ኔፊሊም ድቃል

ዝነበሩ ፈርኦናት ኢዮም ነይሮም እብላኩም ኣለኹ!” ምስበሉ፣ ብፍላይ እቶም ሓደስቲ ናይ G20 ሃገራት መራሕቲ ኣብ ልዑል ምግራም ኣተዉ።

“እወ!! “ራ” ብማለት’ዮም ንልዑልና ዝጽውዕዎ ዝነበሩ። ናይ ጸሓይ ኣምላኽ ይብልዎ። ካልኣት ብርክት ዝበሉ መጽውዒ ኣስማት’ውን ነይሮም፣ ሕጂ’ውን ኣለውዎ። ንሱ ግና ሓደ ኢዩ። ቀደም ዝነበረ፣ ሕጂ’ውን ዘሎ፣ ንመጻኢ’ውን ዝነበር ዓቢ ልዑልና! ከምዝበልክዎ፣ ልዑልና ነቲ ናይ መጀመርታ ጥበብ ንሕዝቡን ንነገስታቱን ዝገለጸሉ፣ ተቐባልነቱ’ውን ዝነሃረሉ ኣብ ምድሪ ግብጺ ኢዩ ነይሩ። ኩልኹም ከምትፈልጥዎ እቲ ላዕለዋይ ኣካል በቶም ኣብ ግብጺ ዝነበሩ እስራኤላውያን ኣቢሉ ብመንገዲ ሙሴ ተፈላጥነት ከምዝረኸበን፣ ከምለኽ ከምዝጀመረን፣ ናትና ልዑል’ውን ሃይማኖት ቅድሚ ምንባሩ ተፈላጥነት ዝረኸበላ ምድሪ ግብጺ ኢያ ነይራ። ኣብቲ ዘመን’ቲ ኣብ መንጎ እቲ ላዕለዋይ ኣካልን ልዑልና ዝኾነ ሳፕፕሌልን ብርቱዕ ምትህልላኽ ነይሩ። እቲ ብልዑልና ዝተበሳጨዉ ላዕለዋይ ኣካል፣ ንእስራኤላውያን ካብ ፈርኦናት ግብጺ መንዚሑ ክወስዶም ኣብዝተዳለዉሉ ግዜን፣ እቶም ፈርኦናት እምቢ ምስበሉን፣ ድንቁ ብዝኾነ ተኣምራት ይፈኻኹሩ ነይሮም። ናይ ልዑልና ሓይልን ጥበብን’ውን ክሳብ ክንደይ ምዃኑ ብናይቲ ዘመን ተኣምራት ጥራይ ብቐሊሉ ክንርዳእ ንኽእል። ኣብቲ ዘመን እቲ ናይቲ ላዕለዋይ ኣካል ተለኣኣኺ ዝነበረ ሙሴ፣ ነቲ ፈርኦን ተኣምራት ኣርእዮ ተባሂሉ፣ በቲ ላዕለዋይ ኣካል ኣብዝተኣዘዘሉ ግዜ፣ እቲ ላዕለዋይ ኣካል ጥበብ ስለዝሃበ በትሩ ሰንደዉ። ተመን’ውን ኮነት። ደቂ ልዑልና’ውን በትሮም ሰንደዉ ኣትማን’ውን ኮነ። ንማይ ናይቲ ሩባ ብበትሪ ምስሃረምዎ ማይ ዘበለ ኩሉ ናብ ደምነት ተለወጠ፣ ኩሎም ዓሳታት ሞቱ። ሕዝቢ ግብጺ ነቲ ማይ ምስታዩ ጸልኡ። ደቅና’ውን ብበትሮም ነቲ ሩባ ሃረምዎ፣ ናብ ደምነት’ውን ተለወጠ፣ ዓሳታት’ውን ሞቱ። ሕጂ’ውን ሙሴ ብዝተኣዘዘ መሰረት በትሩ ዘርግሐ፣ ኣብ ልዕሊ ኩሉ ኣቐሑት ግብጻውያን ደም ኮነ። ደቂ ልዑልና’ውን በትሮም ዘርግሐ፣ ከምቲ ንሶም ዝገበርዎ’ውን ገበሩ። እቲ ላዕለዋይ ኣካል ሕጂ’ውን ቀጸለ፣ “ንሕዝቢይ ይኺድ ሕደጎ እንተ ኣቤኻ ግና ንሃገርካ ብእንቁርዖብ ክወቕዓ እየ” ኢሉ ብእንቁርዖብ ዓዕለቐለቐ። ልዑልና’ውን ከምኡ ምግባር ከኣለ። ብዙሕ ነገር ገበሩ፣ ብዙሕ ነገር’ውን ገበርና። ኣንበጣ ኣዝኒቦም ኣንበጣ ኣዝኒብና። ኣብ መወዳእታ ግና ናይ ግድን ክኸውን ስለዝነበሮን ብልዑልና’ውን ኣድላዩ ስለዝኾነን ብቁማል ክርታዕ ከሎ ንርኢ። ነዚ ሰፊሕ ታሪኽ መጽሓፍ ቅዱስ ንግደፎ’ሞ ግን፣ እቶም እዚ ኩሉ ተኣምራት ኣብ ዘመን ፈርኦናት ዝተዋሃቦም ደቂ “ራ” ፣ ፈተውቲ ሉሱፌል፣ ቀዳሞት ኣምለኽቲ ልዑልና ምዃኖም እንዳተፈለጠ፣ ነገር ግን ከም ዓያሹ ተቐጺሮም ክንርኢ ከለና የስሕቐና። ኩሎም ፈርኦናት ደቂ እቲ ጥበበኛ ልዑልና ነበሩ። ስለዚ ጥበብ ናቶም ስለዝነበረት “ራ” ህይወት ሃቦም! ካብቶም ፈርኦናት መንም ዝሞተ የለን።

ኣብ መበል 25 ዳይናስቲ ዝነገሰ ፈርኦን ጥራይ ኢዩ ሞይቱ። ምስኦም ሓቢሮም ዝተቐበሩ ብሚልዮን ዝቐጸሩ እሙናት ባርቶምን ካብ ኩሎም ነገድ ዝተዋጽኡ ውቁባት ኣንስቶምን ብሙሉኦም “ራ” ህይወት ሂብዎም ብደስታ እዮም ዝነበሩ ዘለዉ! ካብ መጀመርታ ኣትሒዞም ተኣሚኖምን ተሓርዮምን ዝተሾሙ ስለዝኾኑ ምዕሩግን ኣንጻባራቕን ስጋ ለቢሶም ንልዑልና እንዳገልገሉ፣ ክዕመሙ ዝግብኦም ነገራት ኣብ ምዕማም ይርከቡ። ኩለንተናኦምን ነብሶምን ከይተረፈ ከይሰሰዑ ንልዑልና ዘወፈዩ እሙናት ቀዳሞት ኣቦታትና’ውን ምስ ልዕልናኦም ኣለዉ!!” ብማለት ነታ ናይ መወዳእታ ቃል ጸቂጦም ከም በርቂ ጨደሩ። ኣብዚ ግዜ ኣብ ኩሎም ተኣከብቲ ናይ ኣድናቕት ኣይብልዎ ናይ ምድንጋር፣ ጥራይ ዘይተለመደ ትርኢት ኣብ ኩሎም ተስተውዓለ። እቶም ኣቡን’ውን ከም ሓደ ተንታኒ መጽናዕቲ ብኹርዓት ብድድ ኢሎም ኣብቲ መድረኽ ብህድኣት እንዳሰጎሙ ገለጻኦም ቀጸሉ። ቅድሚ ገለጻኦም’ውን ነቲ ምስ መንደቕ ተጣቢቐ ዘሎ ግዙፍ ዘመናዊ ስክሪን ዓባይ ዓባይቶን ማእኸለይቲ ኣጸብዕቶምን ኣጋጭዮም ብዝፈጠርዎ “ጣ” ትብል ድምጺ ወልዕዎ። ሕጂ’ውን ካልእ ምግራም።

“ሰናይ” ክብሉ ቀጸሉ። “ሰናይ። ማራኺ፣ ጥበበኛን ሓያልን ልዑል ስለዘለና ብሓቂ ክንኮርዕ ይግበኣና’ዩ!” ኢሎም፣ ኣድናቕት መሰረት ኣብ ዝገበረ ናይ ሓደት ካልኢታት ስቕታ ኣተዉ። ኣብቲ ሰፊሕ ስክሪን፣ ብደሚቕ ቀይሕ ብርሃን ዘንጸባርቑ፣ ኣበይ ቦታ ምዃኑ ዘይፍለጥ ጋሻ ዝኾነ ከተማ ኢዩ ዝርከብ ዘሎ። ኣዝዩ ገፊሕን ማራኺን ዝኾነ ከተማ ኢዩ። ብዘይተለመዱን ዘይንፈልጦምን ዓይነታት ኣእማን ዝተሃነጹ ነዋሕቲ ህንጻታት ነቲ ከተማ ፍሉይ ውቃብ ክህብዎ ከለዉ፣ ኣብ መሬት ዝስጉሙ ብርክት ዝበሉ ሕዝቢ’ውን ይረኣዩ። እቶም ዝረኣዩ ሰባት’ውን ብፍሕሹው ገጽ ዝደመቑን ብናብርኦም ሕጉሳት ዝመስሉን ኢዮም። ሕብሪ ቆርበቶም ርኢኻ ዜግነቶም ንምግማት’ኳ ዝኸብድ እንተኾነ... ያው ከም መንም ናይ ማእከላይ ምብራቕን ናይ ግብጻውያንን ዝመስል መልክዕ ገጽ ዘለዎም ሕዝብታት ብርክት ዝበሉ ይመስል። ይኹን ደኣምበር ጸለምትን ናይ ኤውሮጳውያን መልክዕ ገጽ ዘለዎምን ምስኦም ተሓዊሶም ኢዮም ዝረኣዩ። ናይ ኩሎም ገጽ ግና ፋሕሽዩ ኢዩ ዝርከብ። ህጻናት፣ መንእሰያት፣ ጎራዙ፣ ዓባይቲ ሰብኡት፣ ከም ናይ ኩሉ ዓፄ ሕዝቢ’ውን፣ ኣዋልድን ኣወዳትን ነቲ ዝተለመደ ዕለታዊ ተግባር እንክፍጽሙን ናብዝን ናብትን ክብሉ ከለዉን ኢዩ ዝርከብ። ኣዝዮም ውሑዳት ነዋሕቲ ዝቐመቶም ካብ ርሑቕ ይረኣዩ። ኣተሃናንጻ ናይተን ዝወቲ ዘይልሙድ ቅርጺ ክህልዎ ኸሎ፣ ንኹለን ዝወቲ ዘመሳስለን ሓደ ነገር ግን ኣሎ። ንሱ’ውን ኣብ ልዕሊ ኩለን ኣባይቲ ብርኽ ዝበለ ቅርጺ ስሉስ ኩርናዕ ዘለዎ ምዃኑ ኢዩ። እቲ ናህሲ ብቐይሕ ካይላ ዝተሰርሐ ይመስል። ናይተን ህንጻታት ሕብሪ ቀለም ሃሳስን ናብ ቀይሕ ቀለም ዝዛዘወን ኢዩ። ኣብ ፈቐዶ ጸግዓ ጸግዒ ዘለዉ መንገድታትን ገፋሕቲ ጎደናታትን ብደሚቕ ቀይሕ ጡብ ዝተሰርሐ ኢዮም ዝመስሉ። ምቹኣት መንገድታት ምዃኖም ኣጸቢቑዮ ዝፍለጥ።

ከቡር ቀይሕ መንጻፍ ደኣምበር ጎደና አይመስልን። ናብዝን ናብትን ክብሉ ዝረኣዩ ሕዝቢ ብናይ ቀደም ኣከዳድና ዝዘነጡን፣ ሓደ ጥንታዊ ንጉሳዊ ቤተሰብ ዝመስሉን ኢዮም። ኣብቲ ቪድዮ ዝኾነ ኣብ ምድሪ ዝንቀሳቐስ ተሽከርካሪ አይረኣን። ነገር ግን ብቅርጺ ስሉስ ኩርናዕ ዝተሰርሑን ብግምት ሰለስተ ሜትሮ ብሰለስተ ሜትሮ ዝኾኑ ኣንጻባራቕን ጸሊምን ሕብሪ ዘለዎም ፈጣን ነገራት ኣብ ፈቐዶ ህንጻን ኣብ ፈቐዶ ኣፓርታማን ብፍጥነት ክወናጨፉ ከለዉ ይስትውዓል። ምናልባት ዘመናዊያን መጓዓዝያ ክኾኑ ይኽእሉ። ኣብቲ ምስሊ ከምዝረኣ እንተድኣ ኮይኑ ንሰማይ ኣንቃዕሪርካ ንኽትጥምት ዘኽእል ዕድል የለን። ምኽንያቱ ቀይሕን ደሚቕን ብርሃን ዘለዎ መብራህቲ ንኹሉ ነገር ብብርቱዕ ብርሃን ኣዕለቕሊቕዎ ስለዘሎ ኢዩ። ብሓጺር ኣገላልጸ ሓንቲ ስልጥንቲ ሃገር ወይ ከተማ፣ ኣብ ጸልማት፣ ቀይሕ ዲም ላይት ክበርሃ ከሎ ዘለዎ ትርኢት ዝዓይነቱ ነገር ኢዩ።

“ርኢኹም’ዶ!? ነዛ ከተማ መን ክገልጻ፣ መን ክሓስባ፣ መን ኣብ ኣእምሮኡ ክስእላ፣ መን ክሓንጻ ይኽእል? ብምንታይ’ከ ትምሰል?” መልሲ ኣይረኽቡን። ንሶም’ውን ኣይተጸበዩን፣ ጸጥታ...።

“እዛ ከተማ ናይዛ ፕላኔት ሓንቲ ኣካል ኢያ ክትብላ’ኳ ዘይከኣል እንተኾነ፣ እቲ ሓቂ ግና ንሱ ኢዩ! ኣብ ፕላኔትና ኣብ ውሽቲ ምድሪ ዝተሃነጸት ዓባይ ከተማ!!” ምስበሉ። ካብቶም ተኣከብቲ እቲ ኣቐዲሙ ዝተጀመረ ናይ ምግራም ሕሹኽታ ከምቲ ናይ ቅድሚ ሕጂ እንዳረሰነ ከይዱ ናብ ከቢድ ጉርምርምታ ተለወጠ።

“እወ! ክትድነቐ ተጸቢዮ’ለኹ! ነታ ናይ መጻኢ ከተማና’ኳ እንተዘየርከበታ፣ ኣዝያ ተደንቐ ከተማ ምዃና ክትኣምኑ ኢኹም። እዛ ከተማ ወላዲት ኣደ ናይታ መጻኢት ከተማ ኢያ! ነታ ሓዳስ ከተማ ጠኒሳ ትነብር ከምዝነበረትን ሕጂ ግዜ ሕርሳ በጺሑ ከምዘሎን ጌርኩም ሕሰብዎ! እዛ ኣደናቂት ከተማ ብናይ ነዊሕ እዋን ናይ ህንጻ ጥበብ ዝማዕረገት ከተማ’ኳ እንተኾነት፣ መሰረት ናይታ ከተማ ዝተነበረ ግና ኣብ ዘመን መግዛእቲ ናይቲ ቀዳማይ ፈርኣን ኢዩ። እቶም ተኸታቲሎም ዝመጹ ፈርኣናት’ውን ሞይቶም ዝበሃል ናብዛ ከተማ ተሰጋጊሮም ምንባር ክጅምሩ ከለዉ ኢዩ ነይሩ። ኣብዚ ሕጂ ሰዓት ድማ ናትናን ናይ ልዑልናን ካልኣይ መእዘዚ ነቐጣ ኮይና ከተገልግል ምድላዋታ ኣጻፊፋ’ላ። ኣብ ምድሪ ዘለዉ ናትና ዝኾኑ ጥበበኛታትን ዝኾነ ዓይነት ውጽኢት ቴክኖሎጂ ዘበለን ኩሉ ኣብዛ ከተማ ኣገልግሎት ክህቡ ዝጀመሩ፣ ገና ቀደም ካብ ዘመን ፈርኣናት ኣትሒዙ ኢዩ! ኣብዛ ከተማ ዘየሎ ነገር የለን። የለን ኢልና ንሓስቦ ነገር ኩሉ ብዝሓሸን ፍጹም ዘመናዊ ዝኾነ መንገድን ንዘሎ ነገር ኢና። ኣብ ውሽጢ’ዛ ከተማ ኩሉ ነገር ኣሎ! ኩሉ ናይ ዓለም ሃብቲ ተደሚሩ ክንዲ 1% ናይዛ ከተማ እኳ ኣይበጽሕን። ናይ ዓለም ጥበበኛታት’ውን ከምኡ። ናይ ዘመናዊ ኒውክሌራዊ ኣጽዋር

ምስረታ ንመጀመርታ ግዜ ዝጀመረ ድማ ቅድሚ 5 ሺሕ ዓመት ኢዩ!! ልዕሊ ናይ ወድሰብ ዝኾነን ኣዝዩ ዝተራቐቐን ጥበብ ዝተመልኡ ኮይኖም ዝተፈጠሩ፣ ናይ ልዑልና መንፈሳውያን ወተሃደራት /ኔፊሊማት/፣ ወድሰብ ብዘይሓስቦን ብዘይግምቶን መንገዲ ናይ ዘመናዊ ኒውክሌር ህንጻቶም ዝጀመሩ ገና ብኣግኡ'ዩ! ብሰንከ'ዚ ኢዩ ድማ ነቲ ሃገራት ብውልቅኹም ተፍርይዎ ድሑርን ዓቕመ ድሩትን ዝኾነ፣ ብኢድ ሰብ ዝትሰርሐ ኒውክሌር ረስዕዎ ዝበልኩኹም! እዞም ሰብ ዘይኮኑ ኔፊሊማት ወይ'ውን ኣብ ቀደም ዘመን ጣዖታት ኮይኖም ክምለኹ ዝጸንሑ፣ ኩሉ ስራሕ ዓሚሞም ኣብዚ ግዜ'ዚ ነታ መዓልቲ ዓወት ተዳልዮም ኣብ ምጽባይ ይርከቡ'ለዉ!

“ኩሎም ነበርቲ ናይዛ ከተማ ነቲ ምድራዊ ሞት ይሞቱ። ይኹን ደኣምበር ነፍሶም ኣብ ምድሪ ከለዉ ንልዑልና ዝተወሃበት ስለዝኾነት፣ ኣብ ዝሞቱሉ ቅንያት ነቲ ኣንጻባራቂ ስጋ ሒዞም ይጸንሑ። ንልዑና'ውን ክሳብ መወዳእታ ዘመን እሙናት ኮይኖም የገልግሉ። ስለዚ ድሕሪ ዓወት ኩሉ ነገር ናቶም ይኸውን። ኣብዛ ከተማ፣ እቲ ፈርኦናዊ ኣገዛዝኦ ከየቋረጸ ይቐጽል'ዩ ዘሎ። ኣዝዩ ዘመናውን ፍትሓውነት ዝተመልኦን ኣገዛዝኦ ኢዩ ዘሎ። እቶም ሕዝቢ'ውን ንባህታ የስተማቕሩ። ኣቐዲሞም ኢዮም ግን ከይዶም። ስለዚ ከም ኩሉ ነገድ እንዳተመርዓዉን፣ እንዳወለዱን ክሳብ ሎሚ ምስ ሙሉእ ክብሮም ኣለዉ። ስልጡናትን ጥበበኛታትን ኢዮም። ንዕላማ ልዑልና ጠንቂቕም ዝተረድኡን ነታ ናይ መወዳእታ ዓወት ዝተዳለዉን ኢዮም። ምስ ኔፊሊማት ዝተዳቐሉን ካብቲ ማይ ኣይሂ ብኣገዝ ልዑልና ብእሳተ ጎመራ ተኸሊሎም ዝተረፉ /ብርግጽ ማይ ኣይሂ ንሰብን ንእንስሳን ደኣምበር ንጾም ኣይመጸን/ ወገን ልዑልና ዝኾኑ ኔፊሊማትን እቶም ምስ ሰብ ዝተዳቐሉን ከምዝነበርዎ ኮይኖም፣ ካልኣት ከኣ፣ ካብ ኩሎም ናይቲ ዘመን ነገዳት ዝተዋጽኡ ሰባት ዝኾኑ ሕዝቢ ኢዮም ኣብታ ከተማ ዝነበሩ ዘለዉ። ናይ ኔፊሊም ድቓላታት'ውን ሙሉእ ብሙሉእ ሰብ ስለዘይኮኑ፣ ሚእቲ ካብ ሚእቲ ኣእምሮኦም ክጥቀሙ ዝኸእሉ ፍርቂ ሰብ ኢዮም። ኣብዛ ከተማ ዘለዉ ሰባት'ውን እንተኾኑ፣ ዒስራ ካብ ሚኢቲ ናይ ኣእምሮኦም ክጥቀሙ ዝጀመሩ ካብ ጥንቲ ኣትሒዞም'ዮም። ስለዚ ኩሉ ናይ ዓለም ስልጣነ፣ ኣብዛ ምድሪ'ዚኦ ተወሲኑ ጸኒሑ'ሎ። ን 5 ሺሕ ዓመት ተሓቢኡ ጸኒሑ'ውን ሎሚ እቲ ዘመን ምስበጽሐ ተጋሂዱ'ሎ። ነዚ ሒዝና ደኣምበር መንግስታትን ሃገራትን ብዝሰርሕዎ ኒውክሌር ተኣማሚንና ኣይኮናን ውግእ ክንገብር! ብሰብ ብዝተሰርሐ ኒውክሌር ከመይ ጌርና ንተኣማመን?

“ካብዞም ኣብዛ ትርእይዎ ዘለኹም ከተማ ዝነበሩ ሕዝቢ፣ ሓደ ሓደ ግዜ ጥራይ ኣዝዩ ኣገዳሲ ኮይኑ ክርከብ ከሎ፣ እንዳውጻእናን ፕሮፋይላቶም ባዕልና እንዳዳለናን ኣብ ወጻኢ ሃገር ተወሊዶም ከምዝዓበዩ ብምምሳል፣ መራሕቲ ሃይማኖታዊ ማሕበራትን መራሕቲ ሃገርን ጌርና

ናብቲ ግሁድ ዓለም ከነዋፍር ጸኒሕና'ለና። ንመጻኢ'ውን ካብዚ ዝወጹ ሰባት ኣብ ሃገራትኩም ብሚኒስተርነት ኮነ ብኻልእ ናይ ስልጣን ማዕርግ፣ ቦታ ሓዞም ክጸንሑ ስለዘለዎም፣ ምስ መምርሒኡ ምስተመሓላለፈልኩም ተቐቢልኩም ናይ ምእንጋድ ግዴታ ኣለኩም። ነዚ ነገር ኣጸቢቑኩም መታን ክትርድእዎ ታሪኽ ናይቲ ሓውኹም ዝኾነ መራሒ ኣሜሪካ ክነግረኩም። G8 ኣኳ ይፈልጡ ኢዮም።

“ነቶም ቅድመይ ዝነበሩ መራሕቲ ሃይማኖት ወሲኽካ እዚ ሓውኹም መራሒ ኣሜሪካ'ውን ካብዚ ፒራሚድ ዝወጹ ኢዮም። ኣብታ ዘላቶ ናይ ስልጣን ዘመኑ፣ ክዓም ዘለዎ ዓቢ ዕማም ስለዝነበረ መራሒ ኣሜሪካ ኮይኑ ስልጣን ከምዝሕዝ ተገይሩ። ነዚ ንምግባር ድማ ናይ ግድን ቦቲ መስርሕ ክሓልፍ ስለዘለዎ፣ ብመንእሰይ ዕድሚኡ ናብ ወጻኢ ከይዱ ናይ ኮሌጅ ትምህርቱ ከምዝመሃር ወይ'ውን ዝተመሃረ ክመስል ጌርና'ለና። ብዛዕባ'ቲ ካብ ግዜ ንእስነቱ ኣትሒዙ ዝነበረ ህይወት'ውን እንተኾነ ከምቲ ቅድሚ ሕጂ ኣብ ፈቐዶ መጻሕፍትታት ዝገበርናዮ ዓይነት ናይ ሰብ ሜላ ተጠቂምና ክንገብር ዘለና ጌርና'ለና። ንምናልባት ኢልና ኢና ከምኡ ዝገበርናን ንገብርን።

“እቲ ዘገርም፣ ንጉዳይ ፕሮፋይል ናይቲ ሓውኹም መራሒ ኣሜሪካ ብዝምልከት፣ ከምኡ ናይ ምግባር ዕማም መንእሰይ ከለኹ ንዓይ ተዋሂቡኒ ስለዝነበረ፣ ብሓደጋ ነፋሪት ምስ ሙሉእ ታሪኹ ዝጠፍአ ጸሊም ሰብ ክደሊ ከለኹ፣ ብቐሊሉ ኣብ ሓደ ሓደጋ ነፋሪት ዝሞተ ኣፍሪቃዊ ጸሊም ህጻን ቆልዓ ረኺበ፣ ነቲ ናቱ ፕሮፋይል መበገሲ ገይረ ነቲ ታሪኽ ፈጠረዮ። ካልኣት ተሓጋገዝቲ'ውን ኣብቲ ስራሕ ሓጊዞምኒ ኣለዉ። ስሙ'ውን ብኡኡ ኮነ። እምበር ሓውኹም ኣብ ኬንያ ኣባሓጎ ኮነ ዓባይ የብሉን። ኣብ ኢንዱኒዥያ'ውን ኣደ የብሉን” ኢሎም ፍሽኽ ኢሎም ጠመትዎ፣ ንሱ'ውን ብኩርዓት ተፋሒሱ እንዳሰሓቐ ጠመቶም። እቶም ኣቡን'ውን ፍሽኽትኦም ቀጸሉ፣ “እዚ ጥራይ ዘይኮነ ሓዳር ኮነ ውላድ የብሉን። ጓል ኣይፈቱን ደኣምበር ... ሃሃሃ... ኣይኮነን ድዩ?” ሓተትዎ።

“ቅኑዕ ኣለኻ፣ ከምኡ ኢዩ” መለሰሎም።

“ብዝኾነ ሓዳር ከይሓዝካ ሃገር ምምራሕ ስለዘይከኣል... ዝተመርዓወ መሰለ። ቦቲ መስርሕ እንዳሓለፈ መጀመርታ ሴኔተር፣ ቀጺሉ መራሒ ኮነ። መራሒ ቅድሚ ምዃኑ'ውን መን'ያ ሽማ እታ ህብብቲ ናይ ሆሊውድ ኣክትረስ ተራ ኣባልና... ብዝኾነ ብመንገዳ ክልተ ነፍሲ ዘይፈለጡ ህጻናት ቆልዑ ካብ ኢትዮጵያ፣ ብስም ዝናበዩ ዘኸታማት ኣምጺኦ ሃበቶ። ንዐሓን ከምዝወለደን ቆልዑ ገይሩ እንዳዕበየን ይርከብ። ኣብ ኬንያ ኣለዉ ዝተባሃሉ ዘርኡ'ውን ነቲ ታሪኽ'ኳ ኣጸቢቐም ከይፈለጡ፣ ክብሪ መሲልዎም'ዩ ግዲ “ሓቁ'ዩ” ኢሎም ተቐብልዎ።

ጭራሽ ሓደ መዓልቲ እንታይ ሰሚዐ ኣብ ኬንያ ሓንቲ ሰበይቲ “ኣነ’የ ዓባዩ” ኢላ ኢሎም። ኣዝዩ ስሒቆ። ምናልባት ዓባዩ ነቲ ብሓደጋ ነፋሪት ዝሞተ ህጻን’ደኸን ትኸውን? ከመይ ገይሩ?። በዚ ኹነ በቲ፣ ኣእማኒ ጌርና ንምስራሕ ኢና ፈቲንና። ዳርጋ ብሙሉኡ’ውን ሰሊጡ’ሎ።

“ሕጂ ኣብ ቀረባ እዋን ግና ሓደ ዝዘንጋዕኽዎ ነገር ነይሩ ግዲ ኹይኑ ትዝ ኢሉኒ። ለካስ ናይ ልደት ካርዱ ኣብ ኢዱ ክህሉ ነይርዎ። ኣነ ረሲዐ’ለኹ። ሓደ ሓደ ሰባት ካብዚ ቀረባ እዋን ኣትሒዞም ክሓቱ ጀሚሮም። ሕጂ ኣብ 2014 ዓ.ም ግና ንዕኡ’ውን ኣዘኻኸርክዎ’ሞ ካብ ኢንዱስትሪ፣ በርዝ ሰርተፍኬቱ ጠፊእዎ ከምዝጸንሐ ኣምሲሉ ከምዘውጽኦ ገይሩ ኣስሪሑ ኣብ ጉግል ጠቂዕዎ። ሕጂ ኣብ 2014 ኢያ ተጠቂዓ። ነታ ወረቐት ሕጂ’ኳ እንተውጽኦ፣ ጠፊኡኒ ኢሉ ዘውጽኦሉ ኣብ 2011 ዓ.ም ከምዝነበረ፣ ገይሩ ዝገልጽ ነገር ኣካቲቱ ጠቂዕዎ ምስረኣኹ ደስ ኢሉኒ። ንሳ’ውን እንተኹነ ፎርጅድ ምዃና ዝተፈለጠ ኢዩ። ብዝኹነ ካብ ጥራይካ ምዃን ገለ ነገር ምሓዝ ስለዝሓይሽ፣ ናይ ልደት ወረቐት ሕቶ እንተተላዒሉ፣ ተእምን ኣይተእምን ብዘየገድስ ኣውጺእዎ። ናይ ጥንሳ ስእሊ ግን እንድዒ እህ...?” ሓተትዎ።

እቲ ጸሊም ፕሬዚደንት ኣሜሪካ’ውን ክሳብ መንኲቡን ብምዕጻፍ፣ ዘይተገዳስነት ብዘርኢ ኩነታት ፍሽኽ ኢሉ ዘረባ ኣልቦ መልሲ ሃበ።

“ጸገም የለን...ጥራይ... ሓደ ሓደ ደቐቐቲ ነገራት ተረሲዖም ደኣምበር፣ ብጽቡቕ ተቐናቢሩ’ዩ ኣባላትና ከምዝወጹ ዝግበር። ሓውኹም’ውን ነቶም ዝተሰገሩን ሕቶ ከልዕሉሉ ዝኸእሉን ነገራት መቐም ከምትፈልጥዎ መልሓሰኛ ኢዩ፣ ኣብ ፈቐዶ መድረኻት እንዳተንተነ ጽቡቕ ተዋሲኡ። ጭራሽ ሓደ ግዜ እንታይ ክብል ሰሚዐዮ “መንእሰይ ከለኻ ኣበይ ኔርካ” ዝብል ሕቶ ተላዒልዎ’ዩ መስለኒ፣ ፓኪስታን በሎም። ከመይ ኢሉ ከምዝመጸሉ እንድዒ።

“ስለዚ ክርስቡ ዘይብሎም ነገራት ረሲዕና ኔርና። ሓደ ካብኡ እንታይ’ዩ ነቲ ሰበይቲ ኣምሲሉ ዘቐረበ ሰብ፣ ኣብ ግዜ ጥንሲ ዘርኢ ፎቶ ኣየዳለወን ነይሩ። ካልኣት ከበድቲ ዕማማት ስለዝወዳእና ነተን ንኣሽቱ ነጠርናየን ኔርና። ማዕረ ክንድዚ ብዕምቆት ክሕተት’ዩ ኢልና’ውን ኣይሓሰብናን። ሕጂ’ውን እንተኹነ ጸገም የብሉን። ግን ናይ ሰብ ስራሕ ከም ምዃኑ መጠን ብዉሑዱ’ውን እንተኹነ ሽግር ምፍጣሩ ዘይተርፍ ኢዩ። ጥራይ... ጉዳይ መርዓ ተወዲኡ፣ ናይ ትምህርቲ፣ መናእሰይ ከለዉ ዝተሰኣልዎ ስእልታት፣ ናይ ዝኹነ ነገር ተጠናቂቂ ክብቅዕ እታ ወረቐትን ናይ ጥንሲ ፎቶን ተረስዓ። እቲ “ማይክል” ዝበሃል ናይ ቅድም ህቡብ ተጻዋታይ ኩዕሶ ሰክዔት ስሙ ለዊጡ፣ ኣብ ርእሲ እቲ ማይክል ዝብል ሽሙ፣ ሓንቲ ኮንሶናንትን ሓንቲ ቫወልን ወሲኹ ስፔሊንግውን ወሲኹ፣ ነቲ ጓል ኣንስተይቲ ከምስል ዝኸእል ማእኸላይ

መጥባሕቲ ገይሩ ምስ ብልዕቱ ከሎ ተመርዕዮም፤ ደቂ ዘኸታማት ካብ ኢትዮጵያ አምጺአም ከዕብዩ ጀመሩ። ድሕሪ ግዜ'ውን መልክዕ ናይቶም ቆልዑ ንዖአም ምምሳል እንዳአበየ ምስከደ፤ ብፍላይ ናይታ ዓባይ ኣብዚ ሕጂ ቀረባ እዋን፤ ከም ምኽሪ ዓይነት ሂብ ኣብ ቤተ ክርስቲያንና ብሚስጥር እቲ ሰርጀሪ ተገይሩላ ንማይክል ከምትመስል ክንገብር ፈቲንና።

“እንደገና ንሱ ድማ ኣብ ግዲኡ እንታይ ይርስዕ፤ ናይቶም ካብ ኢትዮጵያ ብብተራ ብዘኸታምነት ዝመጹሉ ቆልዑ ናይ ልደት ሰርተፊኬት ይርስዓልኩም። እዚ'ውን ካልእ ሽግር ኮነ። ኣስተውዕሉ፤ ናቱ ናይ ልደት ሰርተፊኬት የለን። ናይ ሰበይቱ ናይ ማይክል ናይ ልደት ሰርተፊኬት የለን። ብርግጽ ማይክል ቤተሰብ ኣለዎ። ሓው'ውን ኣለዎ። ሓፍቲ ግን የብሉን። ካብቶም ካብ ሓንቲ ገዛ ዝወጹ ክልተ ናይ ኩዕሶ ሰክዔት ተጻወትቲ፤ እቲ ንእሽቶ ኢዩ ተመርዕዮ። እቲ ዓቢ ኣሰልጣኒ ኮይኑሎ፤ እቲ ንእሽቶ ፈርስት ሌዲ ኮይኑ ማለት'ዩ። ስለዚ ናይ ጓል ሰርተፊኬት ክህልዎ ኣይክእልን'ዩ። ናይቶም ክልተ ደቂ ሰርተፊኬት'ውን የለን። ሰብ ብሽም ሰበይቱ ክደልዮ ኸሎ፤ ናይቲ ተጻዋታይ ኩዕሶ ሰክዔት ናይ ቀደም ፎቶን ናይ ለምዘበን ድማ ጓል ኮይኑ ዝተሳእሎ ፎቶ ጥራይ ኢዩ ዝርእ። ናይ ጥንሲ ፎቶ የለን፤ ናይቶም ቆልዑ ናይ ህጻንነት ፎቶ የለን..... ፎቶ ናይተን ቆልዑ እኳ፤ ንገሊአን እንዳምሰለ፤ ምስረፈደ'ኳ እንተኾነ ለጠፈ። ብዝተረፈ ናይ ጥምቀት፤ ናይ ቤተ ክርስቲያን፤ ናይ ገለመለ፤ ዝበሃል ነገር የለን። ሓንቲ ነገር የላን። ሓንቲ ታሪኽ ስድራቤት የላን። ብሽም ሰበይቱ፤ ክሳብ ኣቡኡን ኣቦሓጎኡን ኣእቲኻ እንተዝድለ፤ ቤተሰብ ማይክል ኢዩም ዝድቀኑ። ጽቡቕ ነገሩ፤ ሰብ ፈርስት ሌዲ ኢሉ ክኣቱ ኸሎ፤ ፎቶ ናይቲ ናይ ሕጂ ማይክል ምምጽኡ ኢዩ። ነገር ግና መይክልን ማይክልን ኢሎም ብተመሳሳሊ ሙሉእ ስም /michelle lavaughn robinson ከምኡ'ውን micheal lavaughn robinson ማለቶም ኢዩ/ ኢልካ ኣቲኻ ሃሰስ እንተኢልካ ኣሸጋሪ ኢዩ፤ እቲ ሓቂ ኹልዕ ኢሉ'ዩ ዝወጽእ። ምኽንያቱ ነቲ ስሙ ናይ ጓል ንምግባር ክልተ ስፔሊንግ ዝወሰኸን፤ ነቲ ክልተ ስፔሊንግ ዘይወሰኸ ካልእ ማይክልን ብሓንሳብ ኢዩ ዝረኽቦም። ጥራይንኸፉእ ስለዘይህብ ኩላትና ኣቕሊልናዮ። እምበር ዓቢ ጌጋ ኢዩ ነይሩ ተፈጺሙ። ንዕኡ'ውን ብዝኾነ ያውከምድላይካ ግበሮ ብሓጺሩ ሓውኹም ኣብዛ ፒራሚድ ተወሊዱ ዝዓበየ ሰብ ኢዩ። ንስራሕ ወጺኡ። ስርሑ'ውን ብግቡእ ኣብ ምዕያይ ይርከብ። ካልኣት'ውን ከምኡ። እምበር ኣብ ኣሜሪካ'ውን ኣይተወለደን። ኣብ ውሽጢ ምድሪ ተወሊዱ ኣብ ውሽጢ ምድሪ ዓብዩ ኢዩ ወጺኡ። ሰበይቱ'ውን ወዲተባዕታይ ኢዩ፤ ውላድ'ውን የብሎምን።

“ብዝኾነ ናብቲ ዝጀመርኩዎ ክምለስ.....።” ኢሎም ድምጽም ከምብሓድሽ ለዊጦምን ኣድሚቐምን፤ “ነቶም ኣብዛ ናይ ውሽጢ ምድሪ ከተማ ዝነበሩ ዘለዉ ሕዝቢ፤ ብናይ

ልዑልናን በቶም ኣከታቲሎም ዝነገሱ ፈርኦናትን ጥበብ፣ ን10 ሸሕ ዓመት ዝኣክል ስንቆም ተኸዚኑ ይርከብ። ብርሃን ጸሓይ ድማ ናይ ጸሓይ ኣምላኽ ብጥበቡ ይህበም። ትርእይዎ ዘለኹም ዘመናዊ መብራህቲ'ውን ከም ብርሃን ጸሓይ ኮይኑ ዘገልግል ኢዩ። ምናልባት “ብዘይ ዝናብ ከመይ ገይሩ?” ክትብሉ ትኽእሉ። እኹል ዝኾነ ሃብቲ ማይ ኣሎ። ከምቲ መግባም ተኸዚኑ ዘሎ፣ ብብዙሕ ቢልዮናት ኪውቢክ ሜትር ዝዕቀን ማይን ብሓገዝ ካልኣት ዘመናዊ መሳርሒታት፣ ኣብ ዘድለየሉ እዋን ምዝናብን፣ ነዞም ትርእይዎም ዘለኹም ኣግራብን ፍራፍረታትን ክትጥቀም ምኽኣልን ቀሊል ኮይኑ ተረኺቡ'ሎ። እዚ ጥራይ'ውን ዘይኮነ፣ እቲ ብልዑልናን በቲ ናይ መጀመርታ ፈርዖንን ዝተነድፈ ስልቲ ተግባራዊ ኮይኑ ካብ 5 ሸሕ ዓመት ንላዕሊ ንዝኾነ ግዜ ግልጋሎት ክህብ ጸኒሑ'ሎ፣ ሕጂ'ውን ይህብ ኣሎ። እዚ'ውን ናይ ሩባ ኣባይ /ፈለግ ኒል/ ሓደ ርብዒ ማይ፣ ተጠቀምቲ ሩባ ኣባይ ፈጺሞም ብዘይፈልጥዎ መንገዲ፣ ካብ ሱዳን ጀሚሩ ተኸቲሩ እንዳተመጸየ ናብ ውሽጢ ምድሪ ክፈስስን በቲ ዝተሓንጸጸሉ ናይ ውሽጣ ውሽጢ መንገዲ ብዘይ መሰናኸል ተጓዒዙ ነታ ከተማ ከበልጽጋ ተገይሩ'ሎ። እዚ ስለዝኾነ ማእለያ ዘይብሉን ተጠቂምና ዘይንውድኡን ሓይሊ ምምንጫው ተኸኢሉ። እዛ ድንቂ ከተማ፣ ናይቲ መወዳእታ መጀመርታ መታን ክትከውን ኣጸቢቐ ተሓሲቡላ ኢያ ተሃኒጸ! ብዘይ ዝኾነ ሽግር ዝነብሩ ሕዝብታት'ውን ይቐመጥዎ ኣለዉ። እዚ ንነዊሕ ሸሕ ዓመታት ብሚስጥራዊ መንገዲ ተዓቂቡ ዝጸንሐ ናይ ልዑልና ሃብትን ጥበብን፣ ከምኡ'ውን ሓይሊ ሎሚ ንዓኹም ነቶም ወረስቲ ስለዝተበሰረ ዳግማይ ደስ ይበልኩም!!” ምስበሉ እቲ ኣዳራሽ ብጣቕዒት ደመቐ።

“እወ!! ዓወት ንልዑልና፣ ኣሜን!!?”

“ኣሜን!!”

“ብዚ መሰረት'ውን ነቶም ካብ ቤት ማእሰርታት ኤውሮጳን ካብ ካልኣት ክፍልታት ማሕበረሰብን ተመልሚሎም ነታ ሓዳስ ከተማ ዝሃንጹ ሰራሕተኛታትን በዓል ሞያታትን ዝኸውን መዕረፊ ኣይትጨነቐ ክብል ይፈቱ። ብቐጥታ ናብዛ ከተማ ከምርሑ'ዮም። ኣድላዪ ዝኾነ ገለጻ ክግበረሎም'ዩ። ብድሕሪኡ ናብ መምድቦም ከምርሑ'ዮም። ነዛ ከተማ'ዚ ኣነን ንስኹምን ከምኡ'ውን ካልኣት እሙናት ኣባላትና ጥራይ ኢዮም ዝፈልጥዎ። ሕዝቢ ዓለም ነዚ ኣይፈልጥን'ዩ። ሕዝብን መንግስትን ግብጺ'ውን ኣይፈልጥን'ዩ። መንም ሰብ'ውን ናብዛ ከተማ ኣይኣተወን። እዚ ሓውኹም ኣብኣ ዝዓበየ ስለዝኾነ ይፈልጣ'ዩ። /ንመራሒ ኣሜሪካ እንዳጠቐሙ/። ኣነ'ውን ንዝተፈላለየ ሰራሕ ተመላሊሰላ'ለኹ። ንልዑልና፣ ነቲ ዓንተዎ ዝነገርኩኹም ታሪኽ ምስሓተትኩዎ'ውን ናብዛ ኣደናቂት ከተማ ኢየ ተወሲደ። ፒራሚድና

እንዳበልና ኢና ንጽውዓ። ስለዚ... እቶም ኣብ ዘመን ፈርኦናት ዝነበሩ ሕዝቢ ኣትዮማ። ብድሕሪኡ ተዓጽያ። ሕጂ ግና እቲ ዘመን ምስተቐረበ እቶም ከማና ዝኾኑን ደረጅኦም ዝፈቐደሎምን ንኸሪእዎ ሰናይ ፍቓድ ልዑልና ኮይኑ'ሎ። ስፍሓት ናይ ግዝኣታ ምግላጽ ኣድላዩ'ኳ እንተዘይኮነ፣ ካብ ውሽጢ ምድሪ ግብጺ ተበጊሳ ነቲ ኣጸምእ ዝኾነ ናይ ውሽጣ ውሽጢ ግዝኣት ከምተካልል ኮይና ብሰፊሕ ዝተሃነጸት ከተማ ኢያ። ኣብ ውሽጣውን ሓደ ቋንቋ ዝዛረቡ ብሚልዮን ዝቐጸሩ ሕዝቢ ኣለውዮ። ግዝኣታውን ብሸነኽ ሰሜናዊ ምብራቕ ናብ ኢትዮጵያ ከምትጽጋዕ ተገይራ ዝተሃነጸት ስለዝኾነት፣ ነታ ሓዳስ ከተማ ንምህናጽ ንዝግበር ጸዕሪ ብዘይ ጸገም ንኸነሳልጥ ከተኸእለና'ያ። ስለዚ ነቶም ሃነጽቲ ዝኾነውን ቦታታት ተዳልዩ ኣሎ። ኣብ ፈለማ፣ ወሲድና ነቲ ስራሕ ብዝምልከት መጠነኛ መግለጺ ንገብረሉ'ውን ኣብዛ ከተማ'ዚኣ ኢዩ። ብዛዕባ መጓጓዣ ኣይትሕሰቡ። እቶም ተመልመልቲ ኣብ ምድሪ ዘየለን ጋሻ ዝኾነ ነገርን ንኸይርእዩ መታን እኹል ምድላዊት ተገይሩ'ሎ። ንኣብነት ኣብቲ ወጻኢ ዓለም ዘገልግሉ ተሽከርከርቲ ኣብዛ ከተማ የለዉን። ዘመናውን ሱብ ዘይፈልጦን ተሽከርካሪ ስለዝጥቀሙ ማለት'ዩ። ስለዚ ኣቐዲምና ነእትዎ፣ ተሽከርከርትን ካልኣት ተመሳሰልቲ ነገራትን ይኸውን ማለት'ዩ። ብዛዕባ'ቲ ስራሕ ጥራይ ዘይኮነ ብዛዕባ'ቶም ሰራሕተኛታት'ውን ምጥንቃቕ የድሊ። ክትምልምሉ ከለኹም'ውን ንስራሕ ምዃኑ ብምግላጽ ጥራይ ኣይትውሰኑን። ንኣብነት.... ናይ ጀርመን ዜግነት ዘለዎም እሱራት እንተድኣ ኮይኖም፣ ካብ ዓዶም ወጻኢ ናብ ካልእ ሃገር ከይዶም ንምስራሕን ንስራሕ ምምልማሎምን ጥራይ ዘይኮነ፣ ዝኸድዎ ዘለዉ ዓዲ'ውን ክትነግርዎም ኣለኩም። ነቲ ናይ ጀርመን ኣብ ደቡብ ኣፍሪቃ ኢዩ ክትብልዎ ትኸእሉ። እቲ ዝህነጽ፣ ሓድሽ ህንጻ ወይ ሓድሽ ክልል ስለዝኾነ፣ “እዚ ቦታ'ዚ ኣበይ ኢዩ?” ኢሉ ክሓትትን ክጥርጥርን ኣይክእልን። ነቲ ዝተነገሮ ኣሚኑ ይቐበል ደኣምበር። ቴሌፎን ደዊሎም ንቤተሰቦም ከዘራርቡ ከለዉ'ውን ናይ ደቡብ ኣፍሪቃ መበገሲ ኮድ ከምዝጥቀሙ ስለንገብር ዘሽግር ነገር የለን። ንኸልእ'ውን ብተመሳሳሊ ካልእ ሃገር ክንገር'ዩ፣ ካልእ መበገሲ ኮድ ከምዝጥቀም'ውን ይግበር። ምስ ሰባት ናይዛ ከተማ ዘራኽቦም ዝኾነ ዕድል ከምዘይህሉ'ውን ተገይሩ'ሎ። ናይ ባዕሎም ግዚያዊ ካምፕ ኣሎ፣ ኣብኡ የዕርፉ። ኩሉ ነገር ክቐረበሎም'ዩ። ነዚ ኩሉ ንገብር፣ ብሓደ ካብ ስድራቤቶም ጉርምርምታ ንኸይህሉ ተሓጉሶም መታን ክጸንሑ ደኣምበር ስግኣት ኮይኖም ኣይኮነን። ምኽንያቱ ሓንሳብ ዝኣተወ ስለዘይወጽእ ብሓይሊ ከምዝሰርሑ ምግባር'ውን ይከኣል ነይሩ። ልዕሊ ኩሉ ግና ልዑልና ፍትሓዊ ስለዝኾነ፣ ንጉልበቶም ብነጻ ንብዝብዘሉ ምኽንያት የለን። እዚ ናትኩም ስራሕ ስለዝኾነ ኣጸቢቕኩም ተዳለዉሉ። ብጉጅለ ብጉጅለ ወድብዎም፣ ነቶም ኣስራሕቲ ንሕና ክንምድቦም ኢና። እቲ ናይ ጀርመን ምስ ፈረንሳዊ፣ ናይ ጥልያን ምስ ቤልጅማዊ ሰራሕተኛ እንተተራኸቡ፣ እዚ ኾነ እቲ መጺኦም ዘለዉ ንስራሕ ክሳብ ዝኾነ ጋሻ ዝኾነ ነገር ኣይከህሉን'ዩ። እቲ ቀንዲ

ነገር ነቲ ዝህነጽ ትሕተ-ቕርጺ ብዝምልከት ናይ ሽፋን ስም ኣብ ምሃቡ ኢዩ። ናይ ማዕድን ኩዕታ በልዎ ዋላ ናይ ትሕቲ መሬት መንገዲ መጓዳዝያ... ቀንዲ ነገር እቲ ጎል ሚስጥር ኣብ ምዃኑ ጥራይ ኢዩ። ከምኡ'ውን እዞም ሃነጽቲ ፍጹም ዕድለኛታት ምዃኖም ኣይትረስዑ። ነዚ'ውን ባዕላቶም ብቐሊሉ ስለዝርድእዎ ሕጉሳት ከምዝኾኑ ንጹር ኢዩ። ብኸምዚ ዓይነት መንገዲ ነታ ሓዳስ ከተማ ከንሃንጻ ኢና። እቶም ሃነጽቲ'ውን እታ ከተማ እንዳገፍሐት ምስከደት ከምዝበልክዎ ዝተደላደለ ናብራ ከነብሩ ይጅምሩ። ነናይ ባዕሎም ዝወጡ'ውን ከህልዎም ኢዩ። እቲ ዓወት'ውን ናይ ልዑልናን ናትና ናይቶም ሹማምንትን ይኸውን! እንዳበልኩ ገለጻይ ኣብዚ የጠናቐቐ ኣለኹ። ክብሪ ነቲ ናይ ጸልማት ልዑል ይኹን!! ኣሜን!?" ምስበሉ፣ እቶም ተኣኩብቲ'ውን ብናይ ሓባር ድምጺ፣

“ኣሜን!!” ክብሉ ተሰምዑ።

ብድሕርዚ እቲ ናይ መንደቕ ስክሪን ጠፍአ። ሃንደበት'ውን እቲ ኣዳራሽ ብጸልማት ተዋሕጠ። እቲ ኣብ ናይ እሳተጎመራ ባሕሪ ጥሒሉ ጸኒሑ ዝወጸ ዝመስል ጸሊም ፈረስ'ውን ብሸነኽ እቲ ናህሲ ብዘይ ዝኾነ ኣርዓዲ ድምጺ መጺኡ ኣብቲ መድረኽ ምስዓለበን ዝሓኣ ኣካላቱ ምስ ኣራገፈን፣ ነቲ ኣዳራሽ ብመጠነኛ ብርሃን ኾልዎ'ሞ ምርኣይ ከኣሉ። እቶም ኣቡን'ውን ብዘይ ጸዕሪ ዘሊሎም ኮፍ ክብልዎ ተራእዩ፣ ብዝመጸሉ ፍጥነት'ውን ናብ ላዕሊ ብምዝላል ነቲ ናህሲ ሓሊፉ ከደ። ዝኾነት ኳሕ ትብል ድምጺ ኣይነበረትን። ከይጸንሐ፣ እቲ ናይ መጀመርታ ብርሃን ተመልሰ'ሞ እቲ ኣዳራሽ መሊሱ ኹልዕ በለ። ሽዑ መራሒ ኣሜሪካ ግዜ ከየጥፍአ ካብዝነበሮ ተንሲኡ ጉያ ጥራይ ብዝተረፎ ስጉምቲ ተጓዲዙ መድረኽ ተቐጸጸረ፣

“ዓወት ንልዑልና!!” ብማለት ብፍሽኽታ ደሚቐ ከመስግን ጀመረ። ኩላቶም ተንሲኦም ኣጣቐዑ። ንልዑሎም ብኣውያት፣ ብሰሓቕ፣ ብምንፍርፋርን ብምሽንዳሕን ኣኸበሩ። መራሒ ሩስያ ግና ብዘገርም ኩነታት ካብቲ ኮፍ ኢልዎ ዝነበረ ኣይተንስኦን ነበረ። መራሒ ኣሜሪካ ቀጸለ፣ “ብሓቂ ናይ ኣደነቕቲ ነገራት በዓልቤት ምዃንና ከኹርዓና ይግባእ...!!” እንዳበለ ሒደት ምስተጃህረ፣ ብናይ ዓወት መንፈስ ተዋሒጡ ኣብቲ መድረኽ ከሎ፣ ክልተ የእዳዉ ጨቢጡ ጎል ከምዘእተወ ተጻዋታይ ኩዕሶ ብታሕጓስ ናብ ላዕሊ ዘሊሉ ምስተመለሰ “The goal of the new world order! That is it!” ብማለት ተፈሓስ። ነዚ ኢሉ፣ ነታ ናይ ኣፕል ማርክ ዘለዋ ላፕቶፑ ዕጽፍ ኣበላ። ብድሕር'ዚ እንታይ ከምዝተኸሰተን እንታይ ከምዝቐጸለን ንሶም ጥራይ ኢዮም ዝፈልጡ.....።

አዲስ አበባ ኣብ ወርሒ መስከረም 2007 ዓ.ም ግእዝ

ክልተ ግዜ ከቢድ ናይ ሰደፍ ብረት ማህረምቲ ኣብ ርእሱ ምስዓለቦ ኢዩ ኣብቲ ጽርግያ ዝተሰጥሐ። ካብቶም ክሕዝዎ ዝኸዱ ክልተ ናይ ኮማንዶ ሾኔት ዝወደዩ ኣባላት ጸጥታ እቲ ሓደ ኢዱ ወስ ኣየበለሉን ነበረ። ኣብ ክንዲ ምትህራም ሰቕ ኣቢሎም ናብቲ ቀጽሪ የእትዮም ምምርማሩ ከምዝሓይሽ ነቲ ካልኣዩ ይገልጻሉ ነበረ። ይኹን ደኣምበር እቲ ካልኣዩ ዘረብኡ ሰሚዑ መንነት ናይቲ ተዛራባይ ኣብ ክንዲ ምጽራይ ምህራም ቀሊልዎ፣ ሰደፍ ናይቲ ሓዝዎ ዝነበረ ክላሽን ተጠቂሙ ከቢድ ማህረምቲ ኣውደቐሉ። እቲ ተዛራባይ ሃለዋቱ ኣጥፊኡ ምስ ወደቐ'ውን ደጋጊሙ ክረግጽ ምስ ጀመረ እቲ ብጻዩ ደው ኣበሎ። ብድሕርዚ ተሓጋጊዞም እናጎተቱ ናብ ቀጽሪ ናይቲ ቤተመንግስቲ ድሕሪ ምእታው ኣብ ጸግዒ እቲ ሓጽር ኣደቂሶም ክሳብ ዝነቐሕ ክሕልውዎ ጀመሩ። እቲ ተዛራባይ ግና ቀልጢፉ ምትንሳእ ተሳእኖ። በዚ ምክንያት ርክብ ቴሌግራም ጌርም፣ ኣብቲ ቀጽሪ ምስ ዘለዉ ክኢላታት ሕክምና ተዘራረቡ'ሞ፣ ኣብ ልዕሊ ክዳኖም ጸዕዳ ጋውን ዝደረቡ ወተሃደራት ሓኻይም መጺኦም ረኣይዎ። ብቐልጡፍ'ውን ኣብ ከፋት ቶሮታ ዝዳይነታ ማኪና ጽዒኖም ኣብ ውሽጢ እቲ ቀጽሪ ናብ ዝርከብ ናብ ሓደ ጸልማት ዝወሓጦ ጸባብ ክፍሊ የእትዮም ኣደቀሰዎ። እቲ ክፍሊ ናይ ሕክምና ክፍሊ ኣይመስልን። ንነዊሕ እዋን ብዶሮናን ዓለባ ሳፊትን ክመልእ ዝሓገዩ ክፍሊ ኢዩ። እቲ ዝደቀሰሉ ተንቀሳቓሲ ዓራት /ስትሬቸር/ እውን እንተኾነ ዝደቀሰሉ ሰብ ክገላበጥ ከሎ ዶሮና ዝወጸ ዝነበረን፣ ጨርቁን ስፖንጅን ዝተቐዳደደን ኮይኑ፣ ኣገልግሎት ምሃብ ካብ ዘቋርጾ ነዊሕ ግዜ ዝገበረ ምዃኑ ዘረጋግጽ ኢዩ ነይሩ። ኣብ ርእሰ'ዚ እውን እቶም ሓኻይም ኣፍልጦ ዘለዎም ኣይኮኑን። ኣበይ ቦታ ከም ዝተሃረመ፣ ስለምንታይ ምብርባር ከም ዝተሳእኖ፣ እንታይ ዓይነት ሕክምና ከም ዘድልዮ ዝፈለጡ ኣይመስሉን። ስለምንታይ ግሉኮስ ከም ዝገጠሙሉ'ውን ኣይፍለጥን። ምስተበራበረ'ውን እንተኾነ ዝገበርዎ ወይ ክገብርዎ ዝደለዩ ነገር የለን። ጥራይ ጠጠው ኢሎም ይጽበይዎ።

ድሕሪ ኸልተ ሰዓት እቲ ህሩም ነቐሐ። ምስ ነቐሐ'ውን ነቶም ኣብ ውሽጢ እቲ ክፍሊ ዝነበሩ፣ እንታይ ከምዘጋጠሞ ንኸነግርዎ ተማሕጸኖም፣ መልሲ ግን ኣይሃብዎን። ንጎበ ሹይኑ እንታይ ከምዝተፈጥረ ክዝክር ፈተነ። "ኣራት ኪሎ፣ ኣምስት ኪሎ፣ ስድስት ኪሎ....ብድሕሪኡ...ቤተመንግስቲ... እወ... ክዛረብ ምስ ጀመርኩ ሃሪምምኒ ማለት'ዩ። ስለዚ ሃለዋተይ ኣጥፊኡ። ስለዚ ናብ ቦታ ሕክምና ወሲዶምኒ፣ ወይ ኣምጽኡኒ። ሕጂ ኸኣ ተበራቢረ። ስለዚ ክምርምሩኒ ኢዮም ማለት'ዩ..." ሓንቲ ከየትረፈ ንኹሉ ዘከረ። ካብቲ ዝደቀሰሉ ቅንዕ ክይበለ'ውን ነቲ ሰዒቡ ዝመጽእ ፍጻመ ክዳሎ ጀመረ። ብልቡ ንገዛእ ርእሱ ወቐሰ። "ከመይ ዝበልኩ ከንቱ ሰብ ኢዩ! ስለምንታይ ከምዚ ገበርኩ? ዓቢደ ድየ? እንታይ

ዝብልዎ ዕሸነት ኢዩ? ብኸመይ'ከ ነብሰይን ስምዒተይን ምቁጽጸር ይሰኣነኒ? ሽት! ብዝኾነ፤ ዝሓለፈ ሓሊፉ'ሎ። ሕጂ ግና ከም ምንም ኢለ፤ ብዝተቐናበረ ሓሶት ከምልጥ ኣለኒ። ይፍትሹኒ'ዶ ይኹኑ? መቐም ከዳውንተይ ኣውጺኦም ኣይፍትሹን።...."

"ተበራቢረ እንድዩ ዘለኹ። እንታይ ከምዝኾንኩ ክትነግረኒ ትኽእል? ዝዝክር ዋላ ሓንቲ ነገር የብለይን። ከምኡ'ውን ደሓን ኢየ'ኮ ዘለኹ ስለምንታይ..." ብማለት፤ ዕብደቱ ካበይ ክጅምር ከም ዘለዎ ኣብኡ ኸሎ ከሰላስል ጀመረ። እቲ ኣብ ጥቕኡ ኮፍ ኢሉ ተንቃሳቓሲ ቴሌፎኑ ዝጠዋውቐ ዝነበረ ጸዕዳ ጋውን ዝለበሰ ሓኪም፤ ድምጺ ናይቲ ሕሙም ሰሚዑ ቅንዕ በለ። ዘረብኡ ዝሰምዑ ክልተ ኣብ ጸግዒ እቲ ማዕጾ ጠጠው ኢሎም ዝነበሩ ወተሃደራት ኣክታቲሎም ኣተዉ። "ኣጸቢቐ'ዶ ተበራቢሩ?" በለ እቲ ብሰደፍ ብረት ዝሃረሞ ዋርድድ። "እወ ነቂሑ'ሎ መሰለኒ፤ እንታይ ከም ዝኾንኩ ስለዘይዝክር ንገሩኒ ይብል ኣሎ"

"ንሱ ክነግሮ'ዩ። ሕጂ ነቐቐለሉ'ሞ ናብ ክፍሊ መርመራ ይኸድ" እቲ ሓኪም ነቲ ግሉኮስ ነቐቐሉ ፈነዎ። ደስ እናበሎ ተሲኡ ከዳውንቱ ዝነግፍ ዘሎ ኣምሲሉ ብሜላ ነተን ንብረቱ ዳህሰሰን። ንኳሌትኡ'ውን እንዳነገፈ ዳህሰሶ። ኩለን ኣለዋ። ሕጂ ደስታ ተሰምዖ። ይኹን ደኣምበር ጽላለኡ ክቐጽሎ ከም ዘለዎ ስለዘይዘንግዐ ምምስሳሉ ጀመረ። "ዶክተር ኣዝየ ኢየ ዘመስግን። ሕጂ ጥዕና ይስምዓኒ ኣሎ። ንስኹም ከኣ የሕዋተይ ነዚ ምትሕብባርኩም ኣምላኽ ውዕለትኩም ይኸፈልኩም። ካብ ዩኒቨርስቲ እንተዘይስግን ስራሕ እንተዝህልወንን ዝተሓከምኩሉ ከፊለ፤ ንዓኹም'ውን ምሳሕ ጋቢዘ ሓጎሰይ ምገለጽኩ። ግን ተሰጉ። ሰጉንምኒ። እቶም ከይተማሃሩ ዝመሃሩኒ ስድራይ ሎሚ ጽባሕ ተመሪቐ ስራሕ ሒዙ ክጸረና'ዩ ኢሎም ተስፋ ዝገበሩ ሓረስቶት ስድራቤተይ ከመይ ኢለ ተሰጉ። ኢለ ክነግሮም? ስለዚ ኣብዛ ከተማ ተሪፈ። መሳፈሪ'ውን የብለይን፤ ለያቡ ኢዮም እቶም ዝሰጉኑ። ብመንፍዓተይ ቀኒኦም ኢዮም። ዘይምልስዎ ሕቶ ምስሓተትኩም ቀኒኦም ክበልጸና'ዩ ኢሎም ብምፍራሕ ሰጉንምኒ። ኣነ ኸኣ ጽባሕ ንግሆ ተማሂረ ንቐም ነገር በቂዐ ነታ ዝፈትዋ ሃገረይ ዝመርሕ ኣነ'የ፤ እቲ ቤተ መንግስቲ'ውን ናተይ መንበሪየይ ኢዩ በልክዎም። ንፉዕ ስለዝኾንኩ! ኤ ኤ ኤ እኳ'ዩ ውጽኢተይ! ንሶም ግና ሕጂ ናብ ቤተ መንግስቲ ኬድካ ለቂቐኹም ከምዝወጹ ግበር ኢሎም ኣላገዱለይ። ናብ ቤተ መንግስቲ መጸኣ ምስኣተኹ ድማ ሓንቲ ለይቲ ከይሓደርኩ ብቐንኢ መጸኣም ኣውጺኦም ተጸሊሉ'ሎ ኢሎም ናብ ናይ እንጦጦ ጸበል ወሰዱ። ካብኡ ድማ ክቐትሉኒ ምስበሉ ኣምሊጠ መጸኢ። እንደገና እናሳገጉኒ ካሳብ ኣብዚ ተኸቲሎምኒ። ሕጂ ድማ ሕክምና የእትዮም....."

እቲ ሓኪም፣ እቲ ሃራማይን ካልኣዩን ንሓድሕዶም ተጠማመቱ'ሞ ዘረባ ብዘይብሉ ቋንቋ ተረዳዲኦም ጽሉል ምዃኑ ተሰማምዑሉ። እቲ ሃራማይ፣ "በቃ...በቃ" ክብል ተሰምዐ።

"ሐራይ ንስኹም እንተኢልኩም ናብ ጸበለይ ናብ እንጦጦ ክምለስዮ። ሓውዮ ትምህርቲ እንተዘይጀመረ ክትርእዩ ኢኹም! ገለ ባኒ የለን? ...ባኒ.... ግን ይትረፈኒ ደሓን፣ ከይበላዕኹ ሱባኤ ኣትዮ እንተተጠቂመ ኢየ ዝሓዊ። ምስሓውኹ ነዘም ቀናኣት ኣብ ቅድሚ ሕጊ ኢየ ዘቐምም። ሕጊ ኣብ ዘለዎ ሃገር ንዓይ ዘመድ የብሉን ኢሎም ይጻወቱለይ? ኣብ ቅድሚ ሕጊ ግን ኩሉ ሰብ ማዕረ ኢዩ። ክፋረዶም ኢዩ። ንፉዕ ተማሃራይ ሕጊ ምዃነይ ይፈልጡ'ዮም። ሕጂ ግና በጃኹም፣ ናብ እንጦጦ ማርያም ኣፋንዉኒ። ኣብ ናይ ሸንኮራ ጸበል 6 ወርሒ ስለዝገበርኩ ናብኡ ክኸይድ ኣይደልን። እንጦጦ ይሕሸኒ"

"እንጦጦ ዘመድ ኣለካ?"

"እወ ሓፍተይ ኣላትኒ። ከይረኣየትኒ እኳ'የ መጺኡ፣ ንፉዕ ድየ?"

"እንጦጦ ትፈልጡ?"

"እፈልጡ'የ። ስለስተ ወርሒ ዝጸናሕኩሉ እንድዩ ከመይ ኢሉ ኸጠፍኣኒ። ብእግሪ ግና ርሑቕ'የ። ቀረባ መሲሉኒ እኳ'የ ብእግረይ ዝመጸእኹ"

እቲ ጉዳይ እንዳቐለለ ከደ። እቶም ክልተ ኣባላት ጸጥታ'ውን ነቲ ሓኪም ናብ ስርሑ ንኸምለስ ነገርዎ'ሞ ከደ። እቲ ሃራማይ ዘይተዋሕጠሉ ነገር ከምዘሎ ብዝመስል ትርኢት ኣተኩሩ ነቲ ከም ጽሉል ኮይኑ ዘሎ ይጥምቶ ኣብ ዝነበረሉ እዋን እቲ ካልኣዩ ኣብ መንጎ ኣትዩ "ያው ከምቲ ትሪኦ ዘለኻ'የ፣ ነዚ እንታይ ክንምርምረሉ ኢና? ግዜ ምጥፋእ ኢዩ" በሎ ብሕሹኽታ።

"በቃ በል ኣፋንዎ" ክብል መለሰሉ።

"በል... ሕጂ ካብ ሰባት ሰናቲም ለምን'ሞ ክልተ ብር ምስ መልኣልካ ናይ እንጦጦ ባስ ሒዝካ ተመለስ። ሓፍትኻ ትጽብየካ ኣላ" ብማለት ክሳብ ኣፍደገ ናይቲ ቀጽሪ ብብረት ዓጂቡ ኣፋንይዎ ተመለሰ። ንሱ'ውን እናመስገነን ነተን ናይ ጽሉል ቃላቱ እናለፍለፈ ነቲ ቀጽሪ ሓዲጉ ወጸ። ክኣምን ስለዘይከኣለ ተገረመ። ብቐልጡፍ ስጉምቲ ነቲ ተሪር ዓቕብ ድሕሪ ምድያብ ናብ የማን ተዓጺፉ ናብ ሾለ ቀበና ዝወሰድ ኣንፈት ምስሓዘ ኣብ ጥቓ መጸበዩ ታኽሲ ኣብ ዘሎ ሓጽር ተጸጊዑ ኮፍ በለ። ከም ዕቡድ ንበይኑ ክስሕቕ'ውን ጀመረ። "ወይ ጉድ ጽላለ ማዕረ ኸንድዚ ቀሊል እባ'የ? እምበርከስ ክንድዚ የሓጉስ ድዩ? እንተዝቐጽሎ ደስ ምበለኒ።

ግን አይከውንን ኢዩ። ክበራበር አለኒ! ክምለስ አለኒ! ግን ናይ ብሓቂ እንታይ ኢዩ ኮይነ? ስለምንታይከ ኸምዚ ገይረ? እንታይ ዓይነት ናይ መሃይምነት ስራሕ ኢዩ ሰሪሐ? ኣብቲ ኣፍደገ ዩኒቨርሲቲኸ እቲ ኹሉ መዓት ዘውርድ ዝነበርኩ ስለምንታይ ኢዩ? እንታይ ስለዝገበሩኒ? ነቲ ኹሉ ወቐሳ ኣብ ልዕሊኡም ምዝናብከ ንምንታይ ኣድለየ? እንታይ ጥቕሚኸ ነይርዎ? ንሳቶም እንታይ ጌሮም? ኣነኸ መን ኮይነ'የ ንጾኡም ክወቅስ ዝደፈርኩ? ብዛዕባ እቲ ነገር ዘይምፍላጦምከ ብኸመይ የውቅሶም? ኣነ ንገዛእ ርእሰይ ኣበይ'ዶ ይፈልጦ ነይረ'የ? ብድንገትን ኣብ ናይ ህይወት ጎደናን ነዚ ዕድል እንተዘይዕደሎ ነይረ ኣበይ ምስፈለጥክዎ? ስለዚ እቲ ወቐሳ ዘየድሊ ኢዩ ነይሩ ማለት'ዩ። ሕነ ቐራናትሲ ንጓዕማማት ዝብልዎ ከምዚ ኢዩ። እግዚአን ኸንደይ ሰብ ተዛሪበዮ። እንታይ ኮን ይሓስቡ ይኾኑ? እቲ ኹሉ ተማሃራይ'ከ እንታይ ኮን ተሰሚዕዎ ይኸውን? ከምብሓድኸ ከይደ'ዶ ይቐፊታ ክሓትት? ከመይ ጌረ? "ዓንተዎ ዝተዛረብኩኹም ከይፈለጥኩ ኢዮ'ም ይቐረ በሉለይ፤ ንስኻትኩምሲ ብዘይምፍላጥኩም ስለዘሕረቐኩምኒ ኢዩ፤ በጃኹም ይቐፊታ ግበሩለይ። ዋላ ሓንቲ ዘጥፋእኹም ነገር የለን ትምህርቲ ምምሃርኩም'ውን ቀጽሉሉ። ንፉዓት ኢኹም የድንቐኩም ኢዩ...." ክብል ድየ? ኣይብልን! ኣረ ኸማን ቅኑዕ ኣለኹ! ክደግሞ'ዶ ኸማን?" ንበይኩ ብሰሓቕ ከት ከት ክብል ጀመረ "ሞትን ወሓዚ ማይን እናስሓቐ ይወስድ" ድዩ ዝበሃል? ሞትን ጽላለን ብዝብል ክቐየር ኣለዎ። ናይ ብሓቂ ይጽላል'ዶኹን ይህሉ? እወ ኢዩ እምበር! እንተዘይጽላል ነይረ ድኣ ከመይ ጌረ ናብ ቤተ መንግስቲ ከይደ ይጭድር? ክሳብ ክንድኡ ነብሰይ እንተረሲዐ ብልክዕ ተጸሊለ'ለኹ ማለት'ዩ። ዘገርም'ዩ! ኖ..ኖ..ኖ..ኖ.. ምንም ዘገርም ኣይኮነን። ዘገርም ካብ ምግራም ንላዕሊ'ውን ዘደንቐሲ! ካብ ምድናቕ ንላዕሊ'ውን ዘይእመንሲ! እቲ ዝሓዝክዎ ነገር ጥራይ ኢዩ። ብዙርያ ናይ ቁልፉ እንደገና ረማሰሰ። ኣብ ውሽጢ ኩስትሞኡ ንዘሎ'ውን፤ ኣብ ውሽጢ ኳሌትኡ ቀዲዱ ዘእተዎ'ውን ረማሰሰ፤ ዳህሲሱ'ውን ፈቐደን ኩለን ኣለዎ። ደስ በሎ'ም ብቐልጡፍ ብድድ በለ። ካብታ ቅጽበት ጀሚሩ "ገዛእ ርእሰይ ተቐጻጺረ ክግበሩ ንዘለዎም ነገራት እናገበርኩ ብርግኣት ከም ዝቐጽል ንነብሰይ ቃል ይሓቱ።" በለሞ፤ ምስጓም ጀመረ።

ጸግዒ ናይቲ ዓቢ ጎደና ሒዙ ቁልቁል ወረደ። ጥሜት ኣይተሰምዖን። ምናልባት ካብተን ንግሆ ዝበልዐን ፓስቲኒ ንላዕሊ እቲ ጉሉኮስ ገለ ሓይሊ ሂብዎ ከምዘሎ ንነብሱ ኣእሚኑ "እዛ ዝሓደረት ሰለስተ ብርን ገለ ሰናቲምን ንጽባሕ ክትሓድር ኣለዎ" ኢሉ ወሲኑ ተጓዕዘ። ንቀበና ሓሊፉ ሾላ ምስ በጽሐ ደኸመ። ጸሓይ'ውን ናብ ምዕራባ ኣበለት። ኣብ ሓደ ጸግዒ አዕሪፉ ጸንሐ'ም ጽልምት ምስ በለ ተንሲኡ ጉዕዞኡ ቀጸለ።

ናብ ናይ መገናኛ ትሕቲ ቢንቶ ብምምራሕ ንናይ ግዳም ሓደር/ጎደና ተናበይቲ ዘይተኸልከለ ቦታ ምዃኑ ናብ ዝሕብር ሓደ ጸግዒ ኣቕኒዑ ጸግዑ ሓዘ'ሞ ንመሕደሪ ዝኾኖ ቦታ መሪጹ ብሕድኣት ኣሳፊሑ ኮፍ በለ። ነቲ ናይ ላዕለዋይ ቀለቤት መንገዲ ደጊፎም ካብ ዝቐሙ ኣዕኑድ መንደቕ ነቲ ሓደ ኢዩ ነይሩ መሪጹ። ተጸጊዑ ንኸጸንሕ ኮነ ቀም ከብል ወይ ንኸድቅስ፣ ጎዩ ንኸምልጥ ኮነ ናይ ርድኡኒ ድምጺ ንኸስምዕ ምቹእ ዝኾነ ስትራተጂካዊ ቦታ ምዃኑ ምስተረድኣ'ውን ብቅኑዕነት ምርጭኡ ነብሱ ኣድነቑ። ይኹን ደኣምበር ጌና ስለዘይመሰየ ናይቲ ሕዝቢ ዕግርግር ናይቶም ሸቃጦ-ጽርግያ ናይ "ዋላ ኣይትግዝኡ ሕተቱና" ኣውያት ናይ ፎቶሪኖታት ድምጺ ጸውዒት ናይ ተሽከርከርቲ ገልጠምጠም... ሰላም ዝህቡ ኣይነበሩን። ድሕሪ ሓደስት ሰዓታት ግና ኩሉ ሃድኣ'ሞ ጸጥታ ሰፈነ። ከሳብ ፍርቂ ለይቲ ኣይተታኸሰን ነበረ ነበር። ልክዕ ፍርቂ ለይቲ ምስኮነ ግና ብዕድመ ካብኡ ኣዝዮም ዝንእሱ ብዙሓት ህጻናት ዝኾኑ ግዳም ሓደር ቆልዑ ካርቶናቶም ጠቕሊሎም ካብ ዘቐመጡሉ ጸግዕታት እናውጽኡ ከነጸጽፉን ዓውዓው ምባል ከጅምሩን ኣስተውዓለ። ህጻናት ብምዃኖም'ውን ሩፍታ ፈጠረሉ። ከንጓጥጡሉ ከምዘይከእሉ'ውን ገመተ። ግምቱ'ውን ቅኑዕ ነበረ። ሓደ ዕድሚኡ ካብ 12 ዘይዛይድ ቆልዓ ኣብ ዘይዕድሚኡ ሸጋራ እናትከኸ ካርቶን ተሰኪሙ ናብኡ ከደ። ኣብዚ ዕድሜኻ ስለምንታይ ተትከኸ ኣለኻ ኢሉ እንተዝሓቱን እንተዝመኸርን ደስ ምበሎ፣ ግን ነዚ ንምግባር ቦትኡን፣ ሰዓቱን፣ ኩነታቱን ሞራሉን ስለዘየለ ትም ኢሉ እናጠመተ ነቲ ዝብሎ ንምስማዕ ክጽበ ጀመረ።

"በልክ ፍሬንድ ኣብዚ ክትድቅሲ ዲኺ?"

"እወ በጃኻ... ገለ ሽግር ረኺበስ ናብቲ ዝኸደሉ ቦታ ንምብጻሕ መሳፈሪ ምስ ሰኣንኩ ኣብ ርእሲኡ ኸኣ ምስ መሰየኒ ኣብዚ ምሕዳር ግድን ኮነ። ጸገም ኣለዎ ድዩ? ማለት ኩልኩል ድዩ?"

"ኣረ ጣጣ የብሉን። ንሕና ኩላትና'ውን ኣብዚ ኢና ንዱርም። ቁሪ ግና ኣይትኸእሊዮን ኢኺ። ዛሕሊ ናይቲ ሰሚንቶ ሃርድ ኢዩ፣ ለማስ ኢዩ ዝገብረኪ። ነዛ ካርቶን ብታሕቲ ጌርክያ ዶርሚ" ብማለት የእጋሩ ዓጺፉ ንኸድቅስ ዘኸእሎ እኹል ናይ ካርቶን መንጸፍ ሃቦ። ደስ እናበሎ ተቐበሎ። "ወልዓ ክህበኪ?" እናበለ ነቲ ዘብንኖ ዝነበረ ሸጋራ ንምሃብ ኢዱ ዘርግሓሉ።

"ኖ የቐንየለይ ይትረፈኒ"

"እሞ ይጥዓምኪ ፍሬንድ፣ ሰናይ ዶርሜ ኣ?"

"ሐራይ ቴንኪው"

ወዲ ናብቶም ብጾቱ ከይዱ ተጸንበሮም'ሞ ብዛዕባቲ መሬት ዝመሰዮ ሰብ ነቲ ዝነገሮ ደጊሙሎም መደቀሲኡ ናብ ምንጽጻፍ ኣተወ። እቶም ካልኣት ከኣ ነቲ ጋሻ ከም ምናምን ከይቐጸሩ ዋጭዋጭ እናበሉ ምዝራቦም፣ ምስሓቕም፣ ምውርዛዮም ቀጸሉ። ንሱ'ውን ካብኣቶም ኣብ ናይ ኣስታት 20 ሜትሮ ርሕቕት ኮይኑ ኣውያቶምን ሰሓቕምን ዘረባኦምን ክሰምዕ ጸንሐ።

"ዘገርም'ዩ" በለ ንነብሱ። "ኣብዛ ሃገርሲ ግዳም ሓደርን ፎቶሪኖን ጥራይ ኢዩ ሽግር ናይ ወድሰብ ዝርዳእን ቀሪቡ ዝሓትትን ማለት ድዩ? ከይጸልመተ ኸሎ እቲ ኹሉ ደሓን ዝነበረ ሰብ ብጥቓይ ክሓልፍ ከሎ በቲ ኮፍ ኣበሃህላይ እኳ ደንጊጹ እንታይ ኩንካለኻ ኢሉ ዝሓተተኒ የለን። እዚኦም ግና..." ብርቱዕ ድቃስ ወሰዶ። ቅድሚ ሕጂ ኣብ ዝነበራ መዓልታት ኣብ ፈቐዶ ፌርማታታትን ፈቐዶ ጸግዓ ጸግዕን ክሓድር ከሎ እናባህረረ ደኣምበር ከምዚ ናይ ሎሚ ሓሳባቱ ደርብዩ ደቂሱ ኣይፈልጥን ነበረ። ተፈጥሮኣዊ ባህርዩ ኮይኑ ኣብ ዓሚቕ ድቃስ ምስኣተወ ኣሸንኳይ ዶ ክትንክፍዎ ካብ ርሕቕ ኮሽ ትብል ድምጺ እንተሰሚዑ'ውን ይነቅሕ ኢዩ። ሎሚ ግና እዚ ናይ ተፈጥሮኣዊ ባህርዩ ካብ ምንም ከም ዘየድሕኖ ይፈልጥ ነበረ። ምስ ተበራበረ'ውን ብዛዕባ'ዚ ኢዩ ነይሩ ዝሓሰበ።

ድምጺ ጨራሩ ሰሚዑ ከም ዝበራበር ገሚቱ ነይሩ። ኣብዚ ቦታ ግና እተን ጨራሩ ካብ ርሕቕ ኮይነን የድህያ ስለዝነበራ ብዙሕ ኣይሰምዐንን። ኣብ ክንድኣን ግና ናይ ተሽከርከርቲ ገልጠምጠም ስለዝረበሸ ነቐሐ። ምስ ነቐሐ'ውን ቀልጢፉ ነተን ንብረቱ ዳህሰሰን፣ ኩለን ኣለዋ። "ተመስገን" በለሞ ተሲኡ ተመጣጠረ። ገና መሬት ኣይብራህ ደኣምበር ይወግሕ ስለዘሎ ጉዕዞ ክጅምር ኣለዎ። "ሎሚ እኹል ድቃስ ረኺበ ከመይ ደስ ይብል?" ጥውይ ኢሉ ነቶም ጎረቤቱ ኮይኖም ዝሓደሩ መሰልቱ ረኣዮም፣ ጭብጥብጥ ኢሎም ደቂሶም ይሕርንኹ ኣለዉ። ናይቲ ሓደ እግሪ ኣብ ልዕሊ ናይቲ ኻልእ ተደራሪቡ፣ ትርኣስ ብዘይምህላዉ ከሳውዶም ተዓጻጺፉ ዓለሞም ይሪኡ ኣለዉ። "ይሓልሙ ዶኽን ይኾኑ? ከምዚ ዝበለ ናጽነት ዝተመልኦ ናይ ምቕት ድቃስ ከመይ ጌሩ ንዕኡም ሓረየ?" ተገሪሙ ድሕሪ ምርኣይ ናብ ዝሓር ርእሱ ምልስ ኢሉ ክዳውንቱ ነጊፉ ጉዕዞ ቅድሚ ምጅማሩ ነታ ዝደቀሰላ ምቕእቲ ካርቶን ጠመታ። "ከወስዳ'ዶ? ኖ ይትረፈኒ። ጭራሽ ነዚ ተሰኪመ..... ጽሉላት ለካ ነዚ ኸምዚ ዝዓይነቱ ነብረቶም'ዮም ዝስከሙ። ሎሚ ነዚ እንተወሲደ፣ ጽባሕ ድማ ሓደ ሰብ ብላዕሊ ዝኸደን እንተዝህበንን ተኸዲነዮ ሓዲረ ምስ ወግሐ ምስቲ ካርቶን ሒዘዮ እንተኸይደ፣ ሰዲቡ መትሓዚ ማይ እንተረኺበ፣ ብድሕሪኡ ቅያሪ ክዳን ሓደ ሰብ እንተሂቡኒ፣ ንዕኡ'ውን ኣንተሒዘ፣ ንብረተይ እንዳበዝሐ ይኸይድ ማለት'ዩ። ብድሕሪኡ ቀዋሚ ግዳም ሓደር

ክኸውን ማለት'ዩ። ምናልባት እቲ ዝሓድረሉ ቦታ ንግዳም ሓደር መሕደሪ ምዃኑ እንተ ተኸልከለ'ኹ፤ ሒዘዮ ካብ ምዚር ሓሊፈ እንታይ ኣማራጺ ኣለኒ? ኣቐሚጠዮ ኣብ ካልእ ቦታ እንተውዒለ ክውሰደኒ ኢዩ። ኣቐምጡለይ ኢሉ ከቐምጦ እንተ ፈቲነ ነዚ እራይምራይ ዘቐምጠለይ ኣይክህሉን። ከቐምጦ እንተ ዘይክኢለ ድማ ላዕልን ታሕትን ኢሉ ከብደይ ምምላእ ክስእን ኢዩ። ስለዚ ሒዘዮ ክዘውር? ሒዘዮ እንተዘይረ ጽሉል ክበሃል? ወይ ከኣ ናይ ግድን ኣብዚ ቦታ ነቲ ንብረት ኣቐሚጠ ኸሕልዎ ኸውዕል? ኣብ ቀረባ ርሕቕት ኮይነ ንምክትታል ንኸጥዕመኒ ክብል ናይዚ ከባቢ ጽሉል ኮይነ ኸተርፍ ማለት ድዩ? ወይ'ዛ ዓለም! እንታይ እዛ ዓለም? እዛ ሃገር ክብል እምበር! እዚ ካርቶን ግና ብሓቂ ኣዝዩ መድለየኒ ነይሩ። ምቕቱ ኸኣ'ምበር! ከምኡ'ውን ምርጓዱ! ልዕሊ ፍርናሽ ማለት'ኳ ኢዩ። ኣይኹርኩሕ ኣየቐርር፤ ኣብ ርእሲ ድማ ሓድሽ ኢዩ። ካበይ ረኺቦም? ዝኢኦም ድዮም?" ድንን ኢሉ ሓሳሰዮ። ደርብይዎ ክኸይድ ተሓወኸ። "ብጭራሽ ኣይገብሮን'ዩ። ኣነ ካብዚ ዝሓሸ ህይወት ዘለንን ናብ ናይ ቀደም መንነተይ ክምለስ ዘለኒን ሰብ ኢየ" ክብል ተመኪሑ ነቲ ካርቶን ኣልዒሉ ናብቶም ደቂሶም ዝነበሩ ቆልዑ ብምኸድ ኣብ ጥቕኦም ኣቐሚጡሎም ኣይስምዕዎ ደኣምበር "ኣዝየዮ ዘመስግን" ኢልዎም ጉዕዞኡ ጀመረ።

ናበይ ቦታ? ንሱ'ውን ኣይፈልጥን ጥራይ ክኸይድ ኣለዎ። ነቲ ትማሊ ዝመጸሉ መንገዲ ኣስተውዒልዎ ስለዝነበረ በቲ ዝመጸሉ መንገዲ ተመሊሱ ናብ ኣራት ኪሎ ገስገሰ። ፍጥነት ስጉምቱ ዝረኣየ ሰብ፤ ኣብ ኣራት ኪሎ ቆጸራ ከም ዘለዎን ሰዓት ቆጸራ ከም ዝኣኸሎን ጥራይ ኢዩ ክግምት ዝኸእል። ነገር ግን ንርእሱ ናብ ኣራት ኪሎ ዝመጸሉ ኩነታትን ኣብ ኣራት ኪሎ ዝነበረ ጉዳይን ኣይፈልጥን። ሕጂ ግና ናብኡ ገጹ ይኸይድ ከምዘሎ ይፈልጥ ኣሎ። ስለምንታይ ይኸይድ ከም ዘሎ ግና ቀበና ክሳብ ዝበጽሕ ኣይፈለጠን ነበረ። ከባቢ ቀበና ምስ በጽሖ ግና ናበይ ክኸይድ ከም ዘለዎን ንመን ከናዲ ከም ዘለዎን ተረዲኡ ናይ ባዕሉ ውሳኔ ወሲኑ፤ ብናቱ ወገን ጥራይ ቆጸራ ሓዘ። ቆጸራ'ውን ነቲ ናይ ትማሊ ተሓጋጋዚ ታኽሲ ምርካብ ዝብል ኮነ። ንዕኡ ምስ ረኸበ ካልእ ናይ ሓባር ቆጸራ ምሓዝ። ብድሕርዚ ይርድኣዮ ኣይርድኣዮ ብዘየገድስ ነቲ ጉዳይ ኩሉ ዘርዚርካ ምንጋር ክብል ወሰነ። ነዚ ውሳኔ'ውን ንነብሱ ደጊሙ ነገራ'ሞ ኣጽደቐ። "ንዕኡ ምርካብን ምንጋርን! እቲ ናተይ ዝብሎ ብቐዳማይ ደረጃ ዝሰርዖ ዝነበርኩ ዶክተር እንተ ዘይረዲኡንን እንተ ክሒዱንን ድሕሪ ሕጂ ዘማኸሮ ምሁር ከመይ ጌሩ ክህሉ? ጽን ኢሉ ክሰምዓኒ እኳ ኣይፈተነን። እቲ ወዲ ግና ብውሑዱ ክሰምዓኒ ፈቲኑ'ሎ። ስለዚ ካብ ናይ ኢትዮጵያ ምሁር ናይ ኢትዮጵያ ፎቶሬኖ ዝሓሸ ርድኢት ኣለዎ ማለት'ዩ። ኣነ ዝደሊ ድማ ዝሓሸ ርድኢት ዘለዎ ሰብ ኢዩ። ስለዚ ድማ ካብቲ ወድ'ቲ ዝሓሸ ሰብ ኣብ ዙርያይ የለን። እንተሃለወ'ውን ዋላ ሓንቲ ጥቕሚ የብሉን። ስለዚ ንዕኡ

ክረኽቦ አለኒ። ግን ከአ ስሙ'ኳ አይፈልጠን'የ። ከምኡ'ውን እዚ ከባቢ'ዚ ናቱ ቀዋሚ መስመር እንተዘይኮነኸ? እንድሲ፣ ጥራይ ዝረኽቦ ይመስለኒ'ሎ። ከደራይ፣ ከብዲ አውጽእ ዘበለ፣ ናይ ቅድሚት ስኑ ሽራፍ፣ ጅንስ ብስሊፕ ጫማ፣ ካብ ላዕሊ ጸዕዳ ቲሸርት... ምልክት አስናኑ ጥራይ እኹል ኢዩ። ክረኽቦ'የ..."

ኣብ ከምዚ ሓሳብ እናሓንበስ ነዊሕ ተጓዛዘ። ከባቢ ቀበና ምስ በጽሐ'ውን ብዓይኑ ሓንቲ መውረዲት ትኸኖ መንገዲ ኣናደየ'ሞ እናተንሸራተተ ናብቲ ወሓዚ ወረደ። ወራዱ'ውን በቲ ረሳሕን ዝነጽፍ ዘሎን ማይ ሩባ ገጹን የእጋሩን ተሓጸበ። ጸጉሩ'ውን ብማይ እናአተርከስ ነገፎ። ክዳውንቱ'ውን በቲ ማይ እናአርሓሰ ብምንጋፍ ጽሩያት ከምስሎም ፈተነ። ፈተንኡ'ውን ብኸፊል ሰለጦ። ብድሕርዚ ነቲ ዝወረዶ መንገዲ ተመሊሱ ብምድያብ ጽርግያ ሒዙ ናብ አራት ኪሎ ምግስጋሶ ቀጸለ። አራት ኪሎ ምስ በጽሐ ጸልማት ተቐንጢጡ እታ ናይ ንግሆ ጸሓይ'ውን እናደመቐት ህዝቢ ኣዲስ ኣበባ'ውን ናብዝን ናብትን ክብል ጀሚሩ ነበረ'ሞ፣ ብሸነኽ የማን እንተኸይዱ ኣብ ኣፍደገ እቲ ዩኒቨርሲቲ ተማሃሮ ክህልዉ ስለዝኸእሉን፣ ነቲ ናይ ትማሊ ነገር ዘኪሮም ከይጥቁምዎ ስለዝሰግኡ ተሳጊሩ ብሸነኽ ጸጋም ናብ ዘሎ ጽርግያ ተጓዲዙ ምስ ሓለፈ ከምብሓድሽ ነቲ ጎደና ተሳጊሩ ኣብቲ ናይ ትማሊ ቦታ በጽሐ።

"ፈረንሳይ ስድስት ኪሎ" ዝብል ተደጋጋሚ ድምጺ ምስ ሰምዐ'ውን ገለ ዘይፈልጦ ስምዒት ሓጎስ ሙሉእ ሰብነቱ ወረሮ። ተስፋ'ውን ሓደሮ። ኣብዚ ስምዒት'ዚ ከሎ'ውን ትማሊ ቁርሲ ናብ ዝበልግሉ ዓሚሉ ከይዱ ነተን ትማሊ ዝተመልሳሉ ሰለስተ ብርን ሸሩፍ ሰናቲምን ካብታ ሚስጥራዊት ጁብኡ አውጺኡ ነታ ጓል ሃባ'ሞ "ብሸኮቲ ብሻሂ ትኸእል ድያ?" ክብል ሓተታ።

"ዒስራ ሳንቲም ይጎድሎ'ዩ ጽባሕ ተምጽኦ" በለቶ።

"ሐራይ ከምጽእ'የ፣ ብጣዕሚ የቐንየለይ" በለ ብፍሽኽታ። ብፍላይ እታ "ጽባሕ" ትብል ቃል ንመንፈሱ ኣበርትዖ። "ነታ ናይ ጽባሕ መዓልቲ ከምዝነበራን ከምዝመጽእን ገሚታ'ላ። እዚ ጥራይ'ውን ዘይኮነ ዕዳ ክኸፍል ሓላፍነት ዝስከም ኣሙን ሰብ ምዃነይ'ውን ነገራትኒ'ላ። ከምኡ'ውን ጽሉል ከም ዘይኮንኩ'ውን ኣረጋጊጻ ኣላ። ልክዕ ኣላ!" ክብል ብታሕጓስ ሓሰበ። "ካብ ናይ ትማሊ ሎሚ ዝሓሸኩ ከይኮንኩ ኣይተርፍን። ድቃስ ደቂሰ'ለኹ፣ እግረይን ገጸይን ተሓጺበ'ለኹ፣ ልዕሊ ኩሉ ድማ ፍሽኽታይ ተመሊሱ'ሎ። እዚ ንባዕሉ ዓቢ ለውጢ'ዩ። ንኸእመን'ውን ጌሩኒ'ሎ..."

ሓንቲ ፓስተ ብሻሂ ሃበቶ። ጥዲምዎ ተመገበ። "ማይ" በላ፣ ቀድሓትሉ፣ ሰትዩ አመስጊኑ ነቲ ቦታ ሓደገላ። ብዙሕ ከይርሓቅ ትሕት ኢሉ፣ ነጻ ኣብ ዝኾነ፣ ኣብ ልዕሊ ሓደ ቁርሲ ናይ ዘይሸየጦ ዝሓዱር ኣብ ዘሎ መንደቕ ኮፍ ኢሉ ነቲ ዝቐጸሮ ሰብ ክጽበ ጀመረ።

"ስድስት ኢሎ ፈረንሳይ፣ ፈረንሳይ ስድስት ኢሎ...." ካብ ንግሡኡ ሰዓት ሸውዓተ ክሳብ ረፋድ ሰዓት ዓሰርተ ነቲ ሰበይ ዝበሎ ፎቶሪኖ ተጸበዮ፣ ንሱ ግን ኣይመጸን። ተስፋ ክቐርጽ ጀመረ። ነቶም ኣብቲ ቦታ ኮይኖም ዝጸውዑ ዝነበሩ ካልኣት ክሓቶም ሓሰበ፣ ግን ፈርሐ። ዘፍርሕ ነገር'ኳ እንተዘይነበሮ ንሱ ግና ፈርሐ። "ስሙ ክሓቶ ነይሩኒ። እቲ ፈኻኽ ዝስኑ ወዲ'ዶ ክብሎም? ክንደይ ፈኻኽ ዝስኑ ፎቶሪኖ'ም ኣሎ..." ሓሳባቱ ከድይብ ከውርድ ሓያሎ ጸንሐ። ኣብ ረፋድ ከባቢ ሰዓት ዓሰርተ ጸግዑ ሓዘ ነቶም ካብ ላዕለዎይ ጫፍ ክሳብ ታሕተዎይ ጫፍ ተሰሪዖም ጠጠው ዝበሉን እናጸዓኑ ዘለዉን ኣውቲስታታት ታኸስን ተሓጋገዝቶምን ብኢዱ ሰላምታ እናሃበን ከምኡ'ውን ዓው ኢሉ "ሰላም ድዩ... ያው ሎሚ ኪድዩ (ኪዳነምሕረት) ደይኮነትን ... ዕረፍቲ ኢዮ.... ኣብሽር..." እናበለ፣ ካብ ላዕሊ ክመጽእ ረኣዮ። ንዕኡ ክረድእ ካብ ሰማይ ዝወረደ መልኣኽ ክሳብ ዝመስሎ ታሕጓስ ኣብ ዝመልኦ ስንባደ ወዲቐ ኣፉ ከፊቱ ተረፈ። ቦታ ቅጽበት'ቲኣ ድማ ንኣምላኹ አመስገነ። ዝሓልም ዘሎ'ውን መሰሎ፣ ነገር ግን ንኣዋርሕ ጥዑም ድቃስ ከይረኣየ ምጽንሑ ሓሲቡ ኣብ ጋህዲ ከምዘሎ ኣረጋገጸ።

እቲ ናይ ትማሊ ረድኢ ነታ ትማሊ ተኸዲንዋ ዝነበረ ክዳን ከይቐየረ ነታ ሳእኑ ጥራይ ብጸዕዳ ኣዲዳስ ቀዱርዋ ረኣዮ። ነዚ ንሓንቲ መዓልቲ ጥራይ፣ እዚ ኸማን ንውሱናት ደቓይቕ ዝረኣዩ ክልተ ሙሉኣት ሓሳባት ጥራይ ዝተለዋወጦ ጋሻ ምርኣይ ማዕረ ክንድዚ ዘሰንብድ እኳ እንተዘይኮነ፣ ንሱ ግና ንገዛእ ርእሱ ከይተረፈ ሕቶ ክሳብ ዝኾኖ ሰንበደ። ከም ሓደ ተበጃዊ ኣካል'ውን ቆጸሮ። እሞ ኸኣ መንነቱ ኣጸቢቐ ንዘይፈልጦ ሰብ። እታ ባዕሉ ዝሰመያን ብዙሕ ግዜ "ሻድሽይቲ ናይ ስምዒት ህዋሰይ" ኢሉ ዝገልጸ ስምዒቱን ግና ምስ'ዚ ፎቶሪኖ ዘተኣሳስር ገለ ነገር ከም ዝህሉ ነገራቶ'ላ። በዛ ንሱብ ንኸተረድኦ ዘይትጥዕም "ሻድሽይቲ ናይ ስምዒት ህዋስ" ብዝብላ ስምዒቱ ካብ ግዜ ቁልዕነቱ ኣትሒዙ ይኣምና ነይሩ። ንሳ'ውን የሕፊራቶ ኣይትፈልጥን። እቲ ወዲ ነቶም ኣብ ጸውዒት ተሳፈርቲ ተወሲኖም ኣብቲ ቦታ ንዝነበሩ ብጾቱ ብተርታ ሰላም ድሕሪ ምባል፣ ተጠውዩ ግልጽ እንተበለ ነቲ ካብኦም ብዙሕ ከይረሓቑ ኮፍ ኢሉ ዝነበረ ናይ ትማሊ ጋሻ ረኣዮ'ም ናብኡ ከደ።

"እንታይ ደኣ ዝሓወይ ሰላም ድዩ? መንገዲ ህይወት ሎሚ'ውን ኣይተረኸበን ድዩ?" ብዝብል ጸወታ ጀሚሩ ኢዱ ምስ ጨበጠ ነታ ምስቶም ካልኣት ብጾቱ ዝገበራ ናይ መንኲብ

ንመንኩብ ሰላምታ ጋበዞ። ንሱ'ውን ካብ ምትካዙ ከም ዝበራበር ዘሎ ብድድ ኢሉ መንኩቡ ገጭዩ ነቲ ዝጨበጦ ኢድ ብኣኽብሮት ሓዙ ድንን ኢሉ ኣወዛዊዙ ፈነዎ።

ብድሕሪ ሰላምታ እቲ ፎቶሪኖ ኢዱ ናብ ናይ ድሕሪት ጁብኡ ብፍጥነት ሰዲዱ "እንህለ...ናይ ቁርሲ..." ኢሉ ዘረባ ምስ ጀመረ፣ "ኖኖኖ... ቴንኪው ሕጂ በሊዐ። ግ....ግን..... ማለተይሲ ስራሕ የለን ድዩ ሎሚ?" ክብል ሓተቶ።

"ኣብ ዓሰርተ ሽዱሽተ እታ ማኪና ኣይትሰርሕን'ያ ሰርቪስ ኢያ። ሎምዓንቲ ኪድዩ (ኪዳነምሕረት) እንድያ፣ ብኸምኡ ኢየ ሎሚ የዕሪፈ። ንምንታይ ዘይትቐርስ?"

"ኣይ ሕጂ በሊዐ፣ ቴንኪው። ስራሕ እንተዘይሃልዩ ደኣ ስለምንታይ መጺኻ?"

"ወይለይ ኣብዚ እንድዮም ዘለዉ ጀምዓትና። ኣብ ርእሲኡ ስራሕ ኣብ ዘይብሉ መዓልቲ ጻውዒት ዝበሃል ጽቡቕ ቢዝነስ ኣሎ። ባዶ ታክሲታት እናመላእኻ ናይ ዝሸቀልካሉ ትቐበል። ሙሉእ መዓልቲ እንተሰሪሕኻ ዝያዳ ተእቱ። ኣነ ግዳ ኣብ መዓልቲ ዕረፍተይ ኣይሰርሕን'የ። እዞም ትሪኦም ዘለኻ ግና ከምኡ'የም ዝሰርሑ። ፎቶሪኖነት'ውን በዚ መልክዑ ይግለጽ።"

"ትፈልጥ ዶ ንዓኻ ንኸረከብ ካብቲ ዝሓደርኩሉ ካብ ሓደ ርሑቕ ናይ መገናኛ ቢንቶ መስለኒ ብለይቲ'የ ተሲኦ መጺኡ። ኣብኩርካ ትኸውን ኢለ ተስፋ ቐሪጸ ነይረ። ምስረኣኹኻ ከንድምንታይ ከምዝሰንበድኩ ኣነ'የ ዝፈልጦ። ኣው ማይ ጋድ! ቴንኪው ማይ ብራዘር!" ካልኣይ ግዜ ንሰላምታ ኢዱ ዘርግሓሉ። እቲ ፎቶሪኖ ኣይተረድኦን። "ብኸመይ... ? ማለተይሲ... ስለምንታይ...?"

"እወ ንምርድኡ ከምዘጸግመካ ይፈልጥ'የ። ካበይ ተበጊስ ከም ዝትርኽልካ ኣይፈልጥን። ጥራይ ግና መንፈሰይ ንዓኻ ንኸረከብ ደጋጊሙ ነገረኒ። ኣይትሕሰብ፣ ናይ ገንዘብ ሕቶ ኣይኮነን። ብዛዕባ ሽግር ኣይዛረበካን'የ። ኣዝየ'ውን ጥዑይ ሰብ ኢየ። ካብ ወጻኢ ሃገር ኢየ መጺኡ። ኣብ ኣዝዩ ብሉጽ ህይወት'ውን ነይረ። ብድንገት ግና ገለ ነዛ ሃገር ዝጠቐም ኣዝዩ ወሳኒ ዝኾነን ሕጂ ከገልጸልካ ዘይክእሎ ነገር ኣብ ኢደይ ኣተወ። ነቲ ነገር ቦብሓደ ከነግረካ'የ። ጥራይ ግና.... ነዚ ወሳኒ ነገር ሓዘ ናብዛ ሃገር ምስ መጻኹ ሓደ ኣዝዩ ዝፈልጦን ዝኣምኖን ዶክተር ፈታዊ ነይሩኒ። ከም ሓወይ ማለት'ውን ነይሩ። ኣሎ ዝተበሃለ ምሁር'ውን ኢየ። ንዕኡ'የ ነይረ መጀመርታ ነቲ ጉዳይ ከረድኦ ዝጀመርኩ። ንሱ ግና ክሰምዓንን፣ ክኣምነንን ድሉው ኣይነበረን። ጭራሽ 400ሺሕ ዶላሪይ ኣሕደገኒ። ብዘሰቅቕ ኩነታት ከዲዑኒ። ንዕኡ ረስዓዮ ንዓይ ተራ ነገር ኢየ። ሕጂ ግና ኣብ ዙርያይ መንም የለን። ምስ ከድዓኒ ኣብ ግዳም

ኢየ ሓዲረ። መንም ሰብ አይፈልጥን። ናብዛ ሃገር ካብ ዝኣቱ ንመጀመርያ ግዜ ቀሪብካ ዝሓተትካንን ዘዘራረብካንን ንሰኻ ኢኻ። ስለዚ ንዓኻ ጥራይ ኢየ ዝፈልጥ። ንግዚኡ ካብኻ ዝሓይሽ ሰብ የብለይን። ገለ ጉዳይ አሎ። ነቲ ጉዳይ ንህዝቢ ኢትዮጵያ ዘውጽእን ዝዛረብን ወይ'ውን ዘቃልዕ ገለ ሰብ ይደሊ'ለኹ። ናተይ ጎል ንሱ'ዩ። ፕሊስ ብቐሊሉ ተረድኣኒ። ካልእ ምንም ዝደልዮ ነገር የለን። እቲ ጉዳይ እንተኾነ ንመንም ናብ ሓዲጋ ዘእቱ አይኮነን። ጥራይ ግና ብዝኾነ ሓዲጋ፣ ብናይ ናብራ ሓዲጋ እንተሞትኩ ነታ ነጥቢ'ቲኣ ንህዝቢ ምቅላሕ ገለ... አለካ ምሽ... እንታይ ኢላ ክነግረካ..." ድንግርግር በለ፣ ዘረብኡ ቀልጠፎ። እቲ ፎቶሪኖ ግና ብዘይእመን ኩነት ናይ ምርዳእ ስምዒት ተስትውዓለሉ።

"እንታይ ትብለኒ ከም ዘለኻ ክርድኣኒ'ኳ እንተዘይከኣለ፣ ተረጋጊእኻ ምስ ነገርካ ክርድኣኒ ይኸእል.....ኣነ ግና ኣብ ከምዚ ዓይነት ነገር ምንም አፍልጦ የብለይን። ከመይ ጌረ ክርድኣካ ይኸእል...ማለተይሲ..."

"ጸገም የለን..."

"ወይ ከኣ ንምንታይ... ዝተመሃረ ሰብ ዘይትደሊ? ዩኒቨርሲቲ..." ኢሉ ብኸሳዱ እናጠቆመ ክቐጽል ምስበለ፣ "ይኣኸለካ! ሓወይ ከይትውድኡ። ዝተመሃረ ትብሎ ዘሎኻ ንመን'ዩ? ካብ ዝተመሃረ ንላዕሊ ከማን መምህር ዝነበረ ዶክተር እናበልኩኻ?"

"እሞ ኣነ ድኣ..."

"ጽናሕ... ገለ... አለካ... ምሽ... ገለ... ብቐረባ'ውን... እንተዘይኮነ... ብሩሖቹ ትፈልጡ... ገለ... ዘንብብ፣ ዝጽሕፍ፣ ሓሪፍ ዝኾነ... ቢቃ... ስማርት ትብሎ ወድ ኸተማ..... ዩኖ...."

"ንሱ ጽቡቕ ሓሳብ'ዩ። ከምኡ ዓይነት ሰብ አይጠፍእን'ዩ። ዝገርመካ ምስ ረኣኹኻ ካብ ገለ ናይ ምቕት ህይወት ከም ዝወጸኻ ተረዲኡኒ ነይሩ። ትማሊ ኸማን ነጊረካ ነይረ ዘኪርካ'ዶ?"

"ብዝግባእ ይዝክር'ዩ። ኣዝየ ኣዝየ ኣዝየ'የ ዘመስግነካ! እቲ ሻድሻይ ናይ ስምዒት ህዋሰይ ቅኑዕ ነይሩ ማለት'ዩ። ምስ ከምዚ ዓይነት ሰብ እንተ ኣራኺብካን'ሞ፣ ብገለ ነገራት ስማርት ምስ ትብሎ ሰብ ዲስከስ ክገብር እንተኸኢለ'ሞ፣ ቢቃ ዘላትኒ ሓዲት አፍልጦ ርድኢቱ ምስ ዳህሰስክዎ ንኹሉ ሓበሬታ ይህቦ'ሞ እንተደልዩ ብጽሑፍ፣ እንተደልዩ ብቪድዮ... ወይ'ውን ብኻልእ ጌሩ የቃልሑ፣ ሽው ነፍሰይ ዕረፍቲ ትረክብ። ተረዲኡካ ምሽ?"

"እቲ ጉዳይ ዋላ ኣይረዳኣኒ ኣተሓሕዛኻ ተረዲኡን'ሎ። ከምኡ ዓይነት ሰባት ኣለዉ። ኣነ ዘድንቆምን ዘገርሙንን ሰባት ኢዮም። ብናትካ ሚዛን ድማ ትርእዮም። ብዝኾነ ሕጂ ተረጋጋእ.... ፍጹም ይበሃል"

እቲ ፎቶሪኖ ናይ ሌላ ኢዱ ዘርጊሑ ነቲ ጋሻ ብዕምቆት ናይ ምልላይ ድሌቱ ብዝገልጽ ኩነት ስሙ ነገሮ።

"ዳንኤል ይባሃል። ስለዝተላለኹኻ ደስ ኢሉን'ሎ!"

"ኣነ'ውን ደስ ኢሉን'ሎ።" ዳንኤል ሓጎሱ ምቁጽጻር ሰኣነ። ዝነበሮ ናይ ሰብ ጥሜት ተዓንገለ። ማዕረ ነቲ ሚስጥር ምውጻእ ኮይኑ ተሰምዖ'ሞ "እፎይ" ዝብል ድምጺ ኣስምዐ።

"ሓደ ሰብ ኣሎ ኣዝዩ ዝገርመኒ ሰብ'ዩ። ብኡኡ ትጅምር። ናተይ ዝብሎ ሰብ ስለዝኾነን ንነገራት ስለዘየካብድን ብቐሊሉ'ዩ ዝርድኣኒ። ሕጂ ከንረኽቦ ኣይንኽእልን ኢና። ድሕሪ ምሳሕ ግና ከንረኽቦ ኢና። ብሓንሳብ ሓቢርኩም ከምትውዕሉ ከገብር ይኽእል'ዩ። ተራ ዝኾነ ኣጀንዳ እንተኾይኑ ግና ንዓይ'ውን ሼም'ዩ።"

"ኣይትሕሰብ ፍጹመይ! ብምንም ተኣምር ተራ ኣይኮነን። እዚ ትብሎ ዘለኻ ሰብ የንብብ ኢዩ ምሽ ዶ? ማለተይሲ ብዛዕባ ዓለም ዕሙቕ ዝበለ ፍልጠት ይህልዎ'ዩ ምሽ? ናይ ባይብል፣ ናይ ታሪኽ፣ ናይ ኢትዮጵያ፣ ፍልስፍና.... ዘለዉ ነገራት ናይ ደገን ናይ ውሽጥን... ናይ ሚዲያ..."

"የንብብ ድዩ? ከምኡ ጌሩ ዘንብብ፣ ከምኡ ጌሩ ናይ ፍልስፍና ፍልጠት፣ ከምኡ ባይብል ዝፈልጥ፣ ከምኡ ሃገሩ ዘፍቅር ኣደይ ትሙት! ኣነ ብዙሕ ኣይፈልጥን'ዩ። ግን ከሳብ 10ይ ተማሃረ'ለኹ። ሓደ ሓደ ግዜ'ውን የንብብ'ዩ። ንሱ እናሃበኒ'ዩ ከማን ዘንብብ። ንዓይ እቲ ዓቢ ፈላጥ ንሱ'ዩ። ግን ምስ ዩኒቨርሲቲኡ ባእሲ ኢዩ። ስርሑ ዝገደፈ'ውን ምስኦም ምርድዳእ ስኢኑ ይመስለኒ። ጥራይ ኣዝዩ ከማርረሎም ኢዩ ዝሰምዖ። ምስ ረኽብካዮ ክትሪኦ ኢኻ።"

"ቢቃ! ንዕኡ'የ ዝደሊ። ወይ ኣምላኽይ!"

"ንዓባ ተዛነ፣ ምቕልል ዝበለ ንፉዕ ወድ ሃራይፍ'ውን ኢዩ። ሰብ ምንዓቕ ገለመለ ዝበሃል ነገር የለን። ስለምንታይ ንውሽጢ ክኣቱ'ኳ እንተዘይደለኹ ኣብቲ ብራንዳ ኬንና ግና ከነዕልል ንኽእል ኢና። ኣብቲ ካፈ...."

"ጽቡቕ ደስ ይብለኒ።"

ዳንኤልን እቲ ፎቶሪኖን ከም ናይ ነዊሕ ኣዋን የዕሩኽ እናውግዑ ብዙሕ ከይረሓቑ ናብቲ ኣብ ጥቕኡም ዝርከብ ስግር ጽርግያ ናብ ዘሎ ካፈ ኣምሪሖም ኣብቲ ብራንዳ ኮፍ በሉ። ፍጹም ሻሂ፣ ዳንኤል ቡን ኣዚዞም ተቐረበሎም። "ትፈልጥ ዲኻ፣ ጥዑይ ሰብ ኮይነ ንኸርእ ኣብ ጥቓ መንገዲ ናብ ዘሎ ወሓዚ ከይደ እግረይን ገጸይን ተሓጺብ፣ ጸጉረይን ክዳውንተይን ነጋጊፈ'የ መጺኡ። ደሓን'የ ምሽ? ኣቓልቦ ሰብ ኣይስሕብን?"

"እንዴ... ኣጸቢቕካ ደሓን ኣለኻ። ካብ ናይ ትማሊ ሎሚ ዝሓሸካ ኬንካለኻ። ከምኡ'ውን ኣይትሕሰብ ነዚ ቆጽሊ ሻሂ ዝኾነ ህዝቢ ምጭንናቕ ኣየድልን'የ" [*እንዴ - ብትግርኛ እምቧዕ]

"ኣኬ ደስ ዘብል መዓልቲ ክኸውን'የ!" ብሓጎስ ነታ ቡኑ ፋት ኣበላ። ነዛ ሃገር ካብ ዝረግጸ ኣትሒዙ ቡን ጥራሙ ኣይፈልጥን።

"ዋላ ኣብቲ ዲስከሽን ኣይሳተፍ ደኣምበር ተኻፋሊ ክኸውን ግን ይኸእል'የ ምሽ'ዶ? ሰነድ ከልሑኽ'የ ገለ ኢልካ ከይትጥርጥረኒ"

"ኣረ ብፍጹም! ክትካፈል ኢኻ'ምበር! ኣጸቢቕካ ክትካፈል ኢኻ! ስለዝተረዳእኻ ኣዚየ'የ ዘመስግነካ!" ንብዓት እንዳ ኣሕነቕኻ ኣመስገነ።

"ኣረ ጸገም የብሉን"

"ኣ ኣምላኺይ! ፍጹም እስከ ብዛዕባኻ ቁሩብ ንገረኒ"

"እንታይ ክነግረካ ዳንኤል..... ያው ተወሊደ ዝዓበኹሉ ኣብዚ ኣብ ስድስት ኪሎ ኢዩ። 22 ዓመት መሊኦለኹ። ዝንገር ታሪኽ እንተ ሃልዩኒ፣ ምስዚ ሕጂ ዘላልየካ ሰብ ዘለኒ ታሪኽ ጥራይ ኢዩ። ዝገርመካ እዚ ዝብለካ ዘለኹ ሰብ ንዓይ ብህይወት ከምዝጸንሕ ዝገበረኒ ዘኸብርን ዝፈትዎን ሰብ'የ። ጎረቤትና ስለዝኾነ ካብ ቁልዕነተይ ኣትሒዙ ይፈትወኒ ነይሩ። ሓምሻይ ክፍሊ ምስ በጻሕኩ ኣደይ ዓረፈትኒ። ኣባይ ጌና ከይፈለጥክዎ ብህጻንነተይ ኢዩ ዓሪፉ። ኣደይ፣ ኣነ ሓደ ወዳ ስለዝነበርኩ ኣብ ጎደና እናሸቀጠት ተኸናኺና ከተዕብየኒ ትጽዕር ኔራ። ንሳ ምስ ዓረፈት ግን ያው... ድኻ ስለዝነበርና ብዙሕ ኣጆኻ በሃሊ ስለዘይነበረኒ ንሱ ሙሉእ ሓላፍነት ወሲዱ ትምህርተይ ከምዝቐጽል ጌሩኒ። ናቱን ናትናን ገዛ ነጻላ መንደቕ ኢዩ። ኣብ ሓደ ካንሸሎ ኮይኑ ጎኒ ንጎኒ ኢዩ። ካንሸሎ ብሙሉኡ'ውን ናይ ቀበሌ ኢዩ። ብድሕሪ ሞት ኣደይ ያው... ገዛይ እናሓደርኩ ነቲ እታ ናቱ ሰራሕተኛ ትኸሸነልና ዝነበረት እናተመገብኩ ክመሃር ጸኒሐ። ኩሉ ነገር እንዳማልኣለይ ክሳብ ዓስራይ ክፍሊ ተማሂረ።

ዓሰራይ ክፍሊ በጸሐ ንማትሪክ ክዳሎ ከለኹ ግና ብዘሕዝን ኩነት ንሱ ስርሑ ለቂቐ ብብስጭት ገዛ ክውዕል ጀመረ። ከይጸንሐ ድማ ብምንታይ ምዃኑ'ኳ እንተዘይፈለጥኩ ብጸልማት ክሳብ ገዛ መጸሐም ወሲዶም አሰርዎ። ዓመትን ገለን ኣብ ቤት ማእሰርቲ ጸኒሑ። ንሱ ምስተኣሰረ እታ ትመላለስ ዝነበረት ሰራሕተኝኡ ምምጻእ ደው አበለት። እቲ ገዛ ጥርሑ ኮነ። እናኸፈትኩ ከጽርየሉን ከናፍሰሉን ጸኒሐ። ኣነ ግና ኣዝየ ተሸጊረ። ንዕኡ ክበጽሕ'ኳ ዓቕሚ ኣይነበረንን። ኣማራጺ ምስ ሰኣንኩ ያው ናብዚ እንዳ ታኸሲ መጸሐ ጸውዒት ጀመረ። ጸውዒት እናሰራሕኩ ፍርቂ መዓልቲ እናተማሃርኩ ጸኒሐ። ቀስ ብቐስ ነቲ ሰራሕ እናለመድክዎ ምስከድኩ ንፋዕ ፎቶሪኖ ክኸውን ክኢለ ብቐዋሚነት ክሰርሕ ጀመረ። ናብ ቤት ማእሰርቲ እናኸድኩ'ውን ክሓትት በቂዐ። ናይ ማትሪክ ውጽኢታይ ግና ከምቲ ንሱ ዝሓሰበ፣ ኣነ'ውን ከምዝሓሰብክዎ ከይሰለጠ ተረፈ'ሞ ተበላሸወ። በቃ ነቲ ፎቶሪኖነት ቀጸልኩዎ። ቀዳምን ሰንበትን ሺያጅ ሰሰሪሐ ናብ ቤት ማእሰርቲ እናኸድኩ ምሕታተይ'ውን ቀጸልክዎ። ብድሕር'ዚ ተፈትሓለይ። ኣዝየ ተሓጽሰ። ሕጂ ብውልቁ ሓደ ሓደ ሰራሕ ይሰርሕ። ኮፍ ኢሉ ከንብብን ክጽሕፍን ኢዩ ዝውዕል። ኣደይ ብህይወት ከላ ከምዝነገረትኒ እንተኾይኑ ናቱ ቤተሰብ'ውን ከም ናተይ ጌና ብቐልዕነቱ ከም ዝሞቱን ባዕሉ ንባዕሉ ኣስተምሂሩ ዓቢ ሰብ ክኸውን ከምዝኸኣለን ኢዩ። ኣነ ነብሰይ ካብ ዝፈለጥኩላ ግዜ ኣትሒዘ'ውን ንበይኑ ኸነብር ከሎ ኢየ ዝፈልጦ። ኣይተመርዓወን ንዓይ ካብ መጠን ንላዕሊ ሰናይ ኢዩ።

ኣብ ቤት ማእሰርቲ ኸሎ ሰራሕ ፎቶሪኖ ምጅማረይ ምስነገርክዎ ኣዝየ ተሓጽሱ "ሕጂ ተደሪርካ ክትሓድር ከም ትኸእል ስለዝፈለጥኩ ደሓን ክኸውን'የ" ኢዩ ነይሩ ዝበለኒ። ይገርመካ ኣብኡ ኮይኑ'ውን ብዛዕባይ ኢዩ ነይሩ ዝሓሰብ። ምእንታይ ክብል ጥራይ ብህይወት ዝነብር ዘሎ'ውን ይመስለኒ። ትፈልጥ ዲኻ ኣዝየ ኢዩ ዝፈትወኒ። ምስተፈትሐ'ውን ትምህርቲ ክቕጽለሉ ዝኸእል ኩነታት ብዙሕ ጸዓረ። ኣነ ኸኣ ክንድቲ ድሌት ስለዘይነበረኒ ፎቶሪኖነት መሪጸ። ምርጫይ ምስነገርክዎ ተሰማሚዑ መንጃ ፍቃድ ንኸውጽእ መኪሩኒ። ቆጢቢ ዕቁብ ከውድቐ ምስ ጀመርኩ መንጃ ፍቓደይ ሒዘ። ሕጂ'ውን ሓንቲ ጽብቐቲ ዕቁብ ኣላትኒ። እንተወጺያ ከም ምንም ኢለ ብሼር'ውን እንተኹነ ሓንቲ ኣረጊት ሃይሲ ዝዘኣ ወናኒ ናይ ምዃን መደብ ኣለኒ። ሽዑ'የ መኪና ምምራሕ ዝጅምር ኢለ ኣብ ፎቶሪኖነት ሰጥ ለጥ ኢለ ይሰርሕ ኣለኹ። ብፎቶሪኖነት ልዕሊ ሰለስተ ዓመት ሰሪሐ ኣለኹ። ንሱ ኸኣ ገለ ንዓይ ዘይርድኡኒ ሰራሕት ይሰርሕ። ብዙሕ ግዜ ግዳም ኢና ንምገብ። ካብ ዝፍታሕ ኣትሒዙ ኣብ ገዛ መግቢ ኸሺንና ኣይንፈልጥን። ብሓጺሩ ናብራይ ምስኡ ኢዩ። ዴቭ ኣዝየ ጥዑም ሰብ'የ። ከይነገርኩኻ'ባ ሰሙ ዳዊት ኢዩ" ዳንኤል ካብቲ ዝነግሮ ታሪኽ ንላዕሊ መንነት ናይቲ ሰብ ይምርምር ስለዝነበረ ሕያዋይነቱ ምስተገንዘበ ተስፍኡ ልሙዕ ምዃኑ እናሓሰበን፣ ክኸድዎ ዘይክእል ሰብ ምዃኑ እናገናዘበን፣ ብሓሳቡ ኣጸቢቐ ክስእሎ ጸንሐ። ብፍላይ ድማ ምስቶም

ማሕበረሰብ ዩኒቨርሲቲ ከምዘይሰማማዕ ምስተረድአን ዝተማህረ ምዃኑ ምስተገንዘበን ሓጎሱ ምሕባእ ስኢኑ ፍሽኽ ክብል ጀሚሩ ነይሩ። ፍጹም ታሪኹ ከምዝወድአ ምስፈለጠ'ውን፤

"ዝገርም ታሪኽ'ዩ። ዘሕዝንን ዘሓጉሰን ፓርት አለዎ" ብማለት መለሰ።

"እወ"

ከይጸንሐ ናይ ፍጹም ተንቀሳቃሲት ቴሌፎን ደወለት። ካብ ጁብኡ አውጺኡ

"ዴቭ ኢዩ" ኢሉ ተቐበላ።

"ሄሎ ዴቭ"

"አበይ አለኻ ፍጹም፤ ኣብ እንዳ ታኽሲ የለኻን"

"እወ ምስ ሓደ ሰብ ኣብ ብራንዳ ናይቲ ፊት እንዳ ታኽሲ ዘሎ ካፌ አለኹ"

"መጻኹ በል ቢቃ፤ ንገዛ ተብጽሖ ባግ አሎ፤ ክህበካ'ም ንገዛ ተማልአለይ። ናብ ሓደ ቦታ ስለዝኸይድ ሓዘዮ ኸኣ ክኸይድ ስለዘይክእል'የ"

እቲ ዳዊት ዝተበሃለ ከደራይ ሰብ፤ ሙሉእ ጸሊም ሱፍ ብዘይ ክራባት ለቢሱ፤ አጸቢቓ ዝጸረየት ጸላም ጫማ ቐርበት ወድዮ፤ ነቲ ሓለንጊ ሰብነቱ ከም ድላዩ እናአዘዘ ፍጥነት ብዝመልአ ስጉምቲ ምስ ክልተ መንእሰያት ተማሃሮ መጺኡ ንፍጹም ካብ ርሕቕት ሪኡ ናብኡ አምርሐ። ንፍጹምን ንዳንኤልን ሰላም ምስበለ'ውን፤ ተሃዊኹ ከምዘሎ ብዝገልጽ ኩነት፤

"ቢቃ ነዛ ዶኩመንት ገዛ ውሰዳ። ድሕሪ ቐትሪ ክመጽእ ኢየ" ኢልዎ ነታ ብኢዱ አንጠልጢልዎ ዝነበረ ጸላም ቦርሳ ሰንድዩሉ ብፍጥነት ክፍለዮም ምስበለ፤ ፍጹም "ድሕሪ ቐትሪ ከይትተርፍ ዴቭ። ምስዚ ሰብ'ዚ አጸቢቐ ከላልየካ ደልየ'ለኹ። ሓቢርና ገዛ ኸንጽበየካ ኢና"

"ጸገም የለን ተጸበዩኒ" በለዎ ምልስ ኢሉ ንዳንኤል ብምድጋም እናጨበጠ "ዳዊት" ክብል ተላለዮ። "ዳንኤል" ክብል መለሰሉ። "ቢቃ ኣብ ገዛ ንራኹብ፤ ሕጂ ክኸይድ አለኒ" በለዎ ነቶም ምስኡ ዝመጹ ክልተ መንእሰያት አኹቲሉ ከደ።

ዳንኤል ኣብ ርእሲ'ቲ ዝነበሮ ሓጎስ ካልእ ሓጎስ ተደረበ። ዝበሰለ ሰብ ከምዝኸውን'ውን ገመተ። "በዚ ኣክዳድናይ ከይተጸየፈ ሰላም እንተኢሉኒ ክሰምዓኒ'ውን ይኸእል ኢዩ ማለት'ዩ" ክብል'ውን ሓሰበ።

"ዴቭ ማለት ነዚ ይመስል። 42 ዓመት ከምዝገበረ ኣብ ቀረባ እዋን ነገሩን'ሎ። ኩሉ ነገሩ ግና ናይ መንእሰያት ዝዓይነቱ ኢዩ።"

ዳንኤል መልሲ ኣይሃበን። ብሓሳቡ ኩነታት ናይቲ ስዒቡ ዝመጽእ ዘተ ይሓሰብ ነበረ።

"ስለዚ ዝኸኸይድ ንኸእል ኢና። ጭሕምኻን ጸጉርኻን ኣዝዩ ነዊሑ'ሎ ደሊኻዮ ዲኻ?"

"እ... ኣይ... ያው... ካብ ዝመጽእ ኣትሒዘ ኣይሰደድክዎን። ደልየዮ'ውን ኣይኮንኩን"

"ስለዚ ንዓናይ'ሞ ኣብ ከባቢና እንዳ ቐምቃማይ ስለዘሎ የእትየካ ናብ ዝኸኸይድ'የ። ነዚ ኣቐሚጠ ከምለሰካ'የ ምስወዳእኻ ድማ ኣብ ደገ ተመሲሕና ንዝኸኸይድ ኢና"

"ደስ ይብለኒ"

ፍጹምን ዳንኤልን ካብ ካፈ ወጺኦም ታኽሲ ቅድሚ ምሓዞም ዳንኤል "ፕሊስ 20 ሳንቲም ሃበኒ፣ ዓንተዎ ከቐርስ ከለኹ ጎዲሉኒ ጽባሕ ተምጽኦ ኢላ ሂባትኒ" ምስ በሎ፣ ፍጹም ኣዝዩ እናተገረመን እናሓዘን ሃምሳ ሳንቲም ኣውጺኡ ሃበ። ዳንኤል'ውን ናብታ ጓል ከይዱ "እንሀለ ናይ ዓንተዎ ዕስራ ሳንቲም ቴንኪው" ኢሉ ዕድኡ ከፊሉ ነቲ ማልስ ሓዲጉላ ከደ። ብድሕርዚ ታኽሲ ተሳፊሮም ስድስት ኪሎ ዩኒቨርስቲ ሓሊፎም ኣስታት ክልተ ሚእቲ ሜትሮ ምስተጓዓዙን ቤት/ት ምስካየ ህዙናን ምስ በጽሑን ካብ ታኽሲ ወረዱ። ነቲ ኣስፋልት ተሳፊሮም ናብቲ ሽጓሹግ ዝወጡ ቅድሚ ምቕንዖም ፍጹም ሓሙሽተ ነፍይ 10ብር ኖታት ኣዳልዩ ኣብ ናይ ዳንኤል ናይ ኮት ጁብኡ የእትዩ "ኣብዚ እናተመቀስካ ጽንሓኒ" ኢልዎ ነቲ ኣብ ሓደ ጫፍ ዘሎ እንዳ ቐምቃማይ ኣርእይዎ ናብ ውሽጢ ኣተወ። ዳንኤል እተን ኣብ ጁብኡ ዝኣተዋ ንመቐምቀሚ ዝኸውን ገንዘብ ምዃነን'ኳ እንተተረድኦ 50ብር ምዃኑ ግን ኣይፈለጠን ነበረ። ፍጹም ንዳንኤል ገንዘቡ ሂቡ ኣብ ልዕሊ'ቲ ስጡሕ ኣእማን እናሰጎመ ኸይዱ ነቲ እንዳ መጥሓን ሓሊፉ ንየማን ተዓጽፈ። ናብቲ ዕንው ዝበለ ቐጽሪ ድሕሪ ምምራሕ፣ ነቲ ሓጽር ኢልካ ክትጽውዖ ዘጸግም፣ ብዛዕዛዕታ ዝዒጉ ብረቂቕ ዚንጎ ኣብ ዝተሓጸረ ካንሸሎ በጺሑ፣ ነቲ ብዝተጨማደደ ዚንጎ ዝተሰርሐ ኣረጊት ናይ ካንሸሎ ማዕጾ ብሜላ ከፊቱ ናብ ውሽጢ ሰቆኸ። ንናይ ዳዊት ዝኸኸይድ ብምእታው ነቲ ዝተዋህቦ ዶክመንት ኣቐመጠ። ነቲ ቦርሳ ምስኣቐመጠ'ውን ናብቲ ዓሚሉ ዝኾነ እንዳ ቐምቃማይ ተመሊሱ ዳንኤል ዘመዱ ከምዝኾነ ገሊጹ ሓደ መንበር ሒዞ ምስ ዝፈልጦም መቀስቲ እናዕለለ ክሳብ ዝውድእ ተጸበዮ።

ፎቶሪኖ ፍጹም ምስቶም መቀስቲ ጸጉሪ ናይ ነዊሕ እዋን ሌላ ከምዘለዎ ብዘፍልጥ መልከዑ ብዓውታ፣ ንዳንኤል ክርድእዎ ዘይከኣሉ ዕላላት እንዳዕለለ ይስሕቑ። ስሓቕ ነዊሕን ርጉድ

ዝበለን ክኸውን ከሎ ዝውድኦ ድማ ብዜማ ኢዩ። ነዚ ኩነታቱ ዝተዓዘበ ዳንኤል'ውን፡ "ፍጹም ምቕልል ዝበለ ሰብ'ዩ" ክብል ሓሰበ። ክዋዘ ኸሎ ምስ ሰምዖ'ውን ምስ ሰብ ብቐሊሉ ዝረዳዳእን ክኢላ ዕላልን ከምዝኾነ ተረድኦ። ፍጹም ማእኸላይ ቁመት ዘለዎ ክኸውን ከሎ፡ ኣብቲ ድልድል ዝበለ ሰብነቱ ግና ንኡሽቶ ውጽኦ ዝበለት ናይ መንእሰይ ክብዲ ኣላቶ። ትርኢት ገጹ ዝረኣየ ሰብ ፎቶሪኖ ኢዩ ኢሉ ንምግማት ይኸብዶ። ምዕጉርቱ ምልእ ምልእ ዝበላ ካብ ምዃነን ሓሊፉ ልሰሉስን ብምቕት ዝዓበየን ደኣምበር ኣብ ጸሓይ ኮይኑ ክጽውዕ ዝውዕል ኣየምሰላኦን። ኣብቲ ቀይሕ ገጹ'ውን ክስሕቕ ከሎ ንውሽጢ ስቱኽ ዝብላ ዘሐጉሳ ዲምፕላት ኣለውኦ። የዕልሎም የዕልሎም'ሞ "ብኪዳነምሕረት!" ኢሉ ብምምሓል ከት ከት ከት ኢሉ ይስሕቕ። ክስሕቕ ከሎ እታ ምስኡ ሓቢራ ከም ዝዓበየት እተፍልጥ ሓንቲ ካብተን ላዕለወይቲ ናይ ቅድሚት ስኑ ካብተን ካልኣት ኣስናኑ ተፈልፆ ዓይንኻ ትስሕበካ። ብጀካ እዛ ስኒ እቶም ካልኣት ኣስናኑ ቅርጽም ሓልዮም ብጽቡቕ መስርዕ ተደርዲርም ኣለዉ። ምጽዕዳው ኣስናኑን ምልምላም ከንፈሩን ካብ ዝኾነ ዓይነት ሕዱር ወልፍታት ነጻ ከምዝኾነ የረጋግጹ። ድምጹ ብናይ ዕድመ ጉብዝና ዘይኮነስ ብሰንኪ ናይ ተሳፈርቲ ጸውዒት ርጉድ ዝበለ ኢዩ። ክዛረብ ከሎ'ውን ነተን ቃላት ቀስ ኢሉ እናነተተ ኢዩ ዘተሓሕዘን። ኣብ መንጎ ኹለን ጸወትኡ'ውን "እንዴ..." ምባል የዘውትር።['እንዴ' – ብትግርኛ 'እምቧዕ']። ብፍላይ ንዳንኤል ገና ካብ ሕጂ ፍሽኽ ከተብሎ ዝጀመረት እታ "እንዴ..." ዝብለላ ቃና ኢያ። ዝኾነ ሰብ ነታ "እንዴ" ትብል ቃል ንምዝራብ እንተበዝሐ ሰለስት፤ እንተወሓደ ክልተ ሰከንድ ጥራይ ኢዩ ክወስደሉ ዝኸእል። ፍጹም ግና "እንዴ" ንኸብል ጥራሕ ብውሕዱ ሓሙሽተ ሰከንድ ኣይኣኸሎን'ዩ። ደጋጊሙ "እንዴ....." ይብል። ዳንኤል ኣዝዩ ካብ ምግራሙ ዝተላዕለ እናተመቀሰ ብውሽጡ ምስ ነብሱ ንምውድዳር ደለየ'ሞ "እንዴ" በለ። እንተፈቐደ ከምቲ ዝተባህለ ክለተ ሰከንድ። ከይመልእ'ውን ይኸእል። ኣጸቢቐ ብምስሓብ እንደገና ክብል ፈተነ "እ..ን..ዴ.." ብጭራሽ ካብ ሰለስት ሰከንድ ክሓልፍ ኣይከእልን። ብድሕርዚ ከም ናይ ፍጹም ዓይነት እንዴ ክብል ደለዩ "እንዴ....." እንዳበለ ሓሙሽት ሰከንድ ክጸንሕ ፈተነ፤ ግን ኣይከኣለን። ትንፋስ ሓጸሮ። በዚ'ውን ንትንፋስ ፍጹም ኣድነቐ። መሊሱ ድማ ክንደይ ዝሓስበ ነገር ከለዎ ነዚ ክሓስብ ምጅማሩ ገሪምዎ ብውሽጡ ፍሽኽ ኢሉ ፈጸሙ ገደፎ።

"እ..ን..ዴ.. ስለጥ እምበር፤ መዓልቲ ዕረፍተይኮ ተወዲኡ..."

"ያው ወዲኡ'የ ፍጹ"

ዳንኤል ጸጉሩን ጭሕሙን ሰዲዱ ካልእ ሰብ መሰለ። ኣብ ትርኢት ገጹ'ውን ዓቢ ለውጢ ምርኣዩ ኣገረሞ። ንነዊሕ ሰከንዳት'ውን ኣብቲ መስትያት ኣፍጢጡ ጸንሐ። ነቲ ካብ ዝሪሕ

ነዊሕ እዋን ዝገበረ ትርኢት ገጹ ኮፍ ኢሉ እናተመቀሰ ኸሎ'ውን አጸቢቕ ይጥምቶ ነበረ። ሙሉእ አተኩሮ ሂቡ ክርእዮ ዝጀመረ ግና ምስወድኦ ኢዩ ነይሩ። ኣብ ናይ ምዕጉርቱ የማነ ጾጋም ዘሎ ቆርበቱ በሲዖም ክወጹ ዝደለዩ ዝመስሉ አዕጽምቱ ሪኡ ዳህሰሰን። ክንድዚ ምዕባሩ ኣዝዩ ገረሞ። እቲ ቀይሕ ገጹ ፋሕሽዩ ደኣምበር ጽባቕኡ ከምዘሎ ኢዩ። ብኸልተ የእዳዉ ብየማንን ጾጋምን ደራረዘን፣ "ተመስገን ኢዩ" በለ ንነብሱ።

"ክንደይ ኢዩ?"

"15 ብር" ካብ ናይ ኮት ጁብኡ ነቲ ሰልዲ አውጽኦ። እናተገረመ ንፍጹም ጠሚቱ 20 ብር ከፊሉ "እዚ ኹሉ?" ብዝብል ኣጠማምታ ጠመቶ። "ክትሕዞ ኢለ'የ። ጸገም የብሉን"

ናብቲ ካብ ናይ እንዳ ፍጹም ዝወተ ብግምጣሎም ናብ ዝርከብ ፍሉጥ ናይቲ ከባቢ ቤት መግቢ ወሲዶ ጽቡቕ መግቢ ተመገቡ። ቅድሚ ምእዛዞም ፍጹም ናይ ዳንኤል ምርጫ ሓቲትዎ ነይሩ። ዳንኤል ዝኾነ ዓይነት መግቢ እንተተቐረበ ግዲ ስለዘይነበሮ ፍጹም ፣ "ሓደ ጸዕዳን ሓደ ቐይሕን ጽብሒ" ክብል'ዩ ነይሩ ኣዚዙ። ዳንኤል እንጀራ ጠዓመ። ኣብ ዓለም ኣለዉ ዝተበሃሉ መግብታት ዝፈልጥን ዝምገብ ዝነበረን ሰብ ምዃኡ ክሳብ ዝርስዕ መግቢ ሓድሽ ነገር ኮይንዎ ስለዝነበረ ኣብ ዝምገበሉ እዋን ንብዓትን ሰሓቕን እናተሓናኸየ ዝምገብ ነይሩ።

"ኣብዚ ዓዲ ካብ ዝመጽእ ኣብ ጽባሕ ናይታ ዝመጸኹላ መዓልቲ ጥራይ ኢየ ጥዑይ መግቢ በለዐ። ካብታ መዓልቲ ንደሓር ምስ ንቐጽ ባንን ፓስተ ብሻሂን ንሱ ኸማን ኣብ መዓልቲ ወይ ኣብ ክልተ መዓልቲ ሓንሳብ..." ነቲ ዝጀመሮ ሙሉእ ሓሳብ ንብዓት ቀዲምዎ ስለዝኾለፎ ምቁራጽ ተሳእኖ።

"ኣጅኻ ዳኒ ዘሎ ነገር'ዩ። ኩሉ'ኮ ክሓልፍ'ዩ" ብማለት ፍጹም ንዳንኤል ከጸናንዎ ፈተነ። ብኹነታቱ ግና ኣዝዩ ጉህዩ ስለዝነበረ ንሱ'ውን ደድሕሪኡ ክበኪ ዝተረፎ ነገር ኣይነበረን። ነዛ ስምዒት ግና ከም ምንም ኢሉ ትቐጻጸሩ ውሒጡ ኣሕለፋ'ሞ፣ "ኣጅኻ ዳኒ" እናበለ ምጽንናዑ ቐጸለ።

ፍጹም ንዳንኤል ብዛዕብኡ ኣጸቢቕ ንኸነግሮ ኣይተኳተኸን። እንተዝነግሮ ደስ ምበሎ። ይኹን ደኣምበር ክረጋጋእ ዘለዎ ሰብ ስለዝመሰሎ ግዚኡ ሓልዩ ባዕሉ ክሳብ ዝነግሮ ክጽበዮ ወሲኑ ሓደጎ። ዳንኤል'ውን ንዕኡ ንምምስጋን ቃላት ደሊኻ ምርካብ ከበድ ከምዝኾነ ፈሊጡ ትም ምባል መረጸ'ሞ ተተሓሒዞም ናብ ካንሸሎ እንዳ ፍጹም ተጓዓዙ።

"እዚ'ዩ እምበኣር ካንሸሎና ዳኒ ሓወይ። ለንቅነ እቲ ናይ ጸውዒት ቃጭል ስለዝተበላሸወ ብቻልሲ ኢና ንኸፍቶ" ኢሉ እናጨረቐ ነቲ ዝመረተ ስልኪ ከምቲ ዝኸውን ጌሩ ብምዕራይ ከፊቱ አእተዎ።

ምስአተዉ'ውን ትሕት ብዝበለ ድምጺ ብዛዕባ እታ ካንሸሎ መጠነኛ መብርሂ ክህቦ ጀመረ። "ኣብ ውሽጢ እዚ ካንሸሎ ዘለዉ እዞም ትርእዮም ዘለኻ ተደጋጊፎም ዘለዉ ሽውዓቱ ዝኾኑ ናይ ጭቃ ዝዛውቲ ኢዮም። ካብ መንጎኦም ብስፍሓት ጥራይ ዘይኮነስ ሕብሪ ብምልካዩን ብጽባቕኡን ዝሓሸ ኮይኑ ዝረአ ናይ ዳዊት ዝዛ ኢዩ። ክልተ ኸፍሊ'ውን አለዎ። ናይቶም ካልአት ዝዛ ግን ነታ ናተይ ወሲኽካ ብዓል ሓደ ኸፍሊ ጸቢብ ዝዛውቲ ኮይኖም፤ ንሕና እቶም ዋናታቱ ብመጋረጃ ፈሊና ከይፈተዉ ክልተ ክፍሊ ከምዝኾኑ ዝገበርናዮም ኢዮም።

ኩሎም ናይ ቀበሌ ዝዛውቲ ክኾኑ ኸለዉ፤ ኣብ ናይ አዴታትና ዘመን ክራዮም ንወርሒ 45 ሳንቲም ቀጺሉ ቅርሽን ፈረቓን፤ ብድሕሪኡ ሰለስተ ብር ክኸውን ጸንሐም ናብ ሓሙሽተ ብር ልዕል በለ። ከምኡ እናበለ ቀጸለ። ብነጻ ማለት'ዩ። ግን ኩላትና ናይ እንዳ ዓሰርተ ሽሕን እንዳ ዕስራ ሽሕን ብር ዕዳ ብዓልቤት ኢና። ካብቲ ናይ ንጉስ ዘመን አትሒዙ ከፊሉ ዝፈልጥ የለን። ዴቭን አነን ጥራይ ኢና ዕዳ ዘይብልና። ንሱ'ዩ ነቲ ናይ ክልቴና ዝኸፍሎ። ኣብዚ ካንሸሎ ጠቕላላ ህጻናት ወሲኽካ 27 ሰብ ይነበር። ኩላቶም ወጺኦም ኣብቲ ካንሸሎ እንተዝእከቡ ኢልካ ሕሰብ። አይከአልን፤ አበይ ደው ክብሉ? ስለዚ ክንወጽእን ክንኣቱን ብሪጋ ኢዩ። መዚቃ ዓው አቢልካ ምውላዕ ጥቕሚ የብሉን። ሓደ እንተወሊዑ ንኹሉ ይኣክል። ዜና'ውን ኣብ ገዛና ኳንና ቦታ ኣብ ናይ ሓደ ሰብ ዝዛ ዝተወለዐት ቲቪ ክንከታተል ንኸእል። እቲ ዘገርም ከአ ሽቓቕና ካብ ካንሸሎ ወጺኢ ኢዩ። ነበርቲ ናይዚ ካንሸሎ ብሙሉኦም ባእሲ ኢዮም። ብላስቲክ ዝተሰርሐት ናይ ሓባር ሻውር'ውን ኣላትና። ኣብዚ ካንሸሎ መንም ምስ መንም አይዘራረብን። ጠንቂ ናይቲ ባእሲ እንታይ ምዃኑ ኣብ ናተይ ክሊ ዕድመ ዘለና አይንፈልጦን ኢና። 40 ዓመት 50 ዓመት ዝገበረ ባእሲ ምዃኑ ግና ብዕላል ንሰምዖ ኢና። ዓው ኢልካ ሚስጥር ክትዛረብ አይትኸእልን ኢኻ። ካብ ካንሸሎ ወጺእና ኢና ቴሌፎን ንዛረብ። እቲ ዘሐጉስ ግና ቐትሪ ቐትሪ ብጀካ ኣረግቶት ኣንስቲ መንም ኣብቲ ካንሸሎ ዘይምውዓሉ ኢዩ። ኣብዛ ካንሸሎ 22 ዓመት ተቐሚጠ'ለኹ። ሓንቲ መዓልቲ ግና በጊዕ ተኣሲሩ ኮነ ተሓሪዱ ሪአ አይፈልጥን። ከምኡ'ውን ንሓድሕድና ተኸባቢርና ዘይኮነስ ተፈራሪሕና ኢና ንነበር። ናይቲ ካንሸሎ ላዕለዋይ ወይ ታሕተዋይ ዝበሃል ሰብ የለን። ብዛዕባ ናጽነቱ ግና አይትሕተተኒ ምሻን ጥራይ ኢዩ ዘይፍቀድ ደኣምበር ኩሉ ፍቕድ'ዩ። ጉልቻ አቐሚጥካ ቅጫ ምስንካት፤ ሓዊ ምንዳድ ምትካኽ ምቕሓም ምስታይ ሰኪርካ ምእታው ምእዋይ ኩሉ መሰልካ ኢዩ። ካማን መሊኡ ተሪፉካ ከምዘሎ ዝፍለጥ በዞም ነገራት

ይመስለኒ። እዛ ካንሽሎ ከምዚ ጸቢባ እንክትርእያ ብፍቕሪ ዝተመልአት ሓንቲ ናይ ሕብረት ዝላ ክትመስል ትኽእል ግን ኣይኮነትን። ናይ ነፍስወከፍ ሰብኡትን ኣንስትን ማሕበር ኣብ ዝተፈላለየ ቦታ ኢዩ ዘሎ። ናይቲ ሓደ ፈረንሳይ፣ ናይቲ ካልእ ሽሮ ሜዳ ገለመለ ኢዩ። ኩሎም ግና ኣብ ዳዊት ኣኽብሮት ኣለዎም። ሓደ ንሱ ጥራይ ኢዩ ምስ ኩሎም ዝዘራረብ። ናይ ዴቭ ዝላ እዚ ኢዩ። ቅድሚኡ ግና ናተይ ዝላ "ኸሪኤካ" ኢሉ መፍትሕ ናይ ማዕጻኡ ንምኽፋት እናተቐለሰ፣ "ኣብዚ ካንሽሎ ካብ ዘለዉ ኣቐሑት ኩሎም እቲ ክቡር ኣቐሓ ዝበሃል ናይ ማዕጻኡም መፍትሕ ሊኬቶ ኢዩ። ምስተን ዝወጥቲ ዘይመጣጠን ክቡር ናይ መጋዘን መፍትሕ ሊኬቶ ኢዩ ኣብ ነፍስወከፍ ዝላ ዘሎ። ሰራቂ ግን የለን። ዝኾነ ሰብ ተሰሪቐ ኣይፈልጥን። እሞ እቲ ዝነኣሰን ዝሓሰረን ናተይ ጥራይ ኢዩ። ዝኾነ ዘስግእ ንብረት የብለይን። እነሆለት እዚኣ'ያ ዝላ" ኣርእዩ መሊሱ ብመፍትሕ ዓጸዎ። ብድሕርዚ ናይ ዳዊት ዝላ ከፊቶም ኣተዉ።

ዝሕሩ ብትኪ ሽጋራ ተዓፊኑ'ሎ። ይኹን ደኣምበር ናይ ዳዊት ዝላ ከምቲ ዳንኤል ዝተጸበዮ ኣይነበረን። ጽሩይን ዝላ እስኳቡሊ ዘይመስልን ኢዩ። ኣብቲ መሬት ዘሎ ናይ ፕላስቲክ መንጸፍ ሓድሽን ኣጸቢቐ ዝተወልወለን ኢዩ። እቲ ማእኸላይ ቀይሕ ሕብሪ ዘለዎ ሶፋ'ውን ከይተሓደሰ ነዊሕ እዋን ከምዝገበረ የፍልጥ ደኣምበር፣ ጽሩይን ማራኽን ኢዩ። እቲ ቢጫ ሕብሪ ዝተለኸየ መንደቕ'ውን ከም ናይ ፍጹም ዝላ ዘይተቐላለጠን ጭሕጋር እኳ ዘይብሉን ኮይኑ፣ እቲ ቦሎፎን'ውን ቅርጹ ከይቐየረን ከይተለሓሓጸን ምስ ጽባቕኡ ኢዩ ዘሎ። ካብቲ መእተዊ ማዕጻ ፊትንፊት'ውን ማዕጻ ናይቲ መደቀሲ ክፍሊ ዝርእ ክኸውን ከሎ፣ ማዕጻኡ ከይተዓጸወ ተገፍቲኑ ናብ ቢጫ ሕብሪ ዝኸደ ጽሩይን ሉሰሉስን መጋረጃ ተንጠልጢልዎ ይረኣ። ካብዚ ሳሎን'ዚ ንሸነኽ ጸጋም ምስ ሓንቲ ናይ ቤት ጽሕፈት ትመስል መንበር ሓንቲ ዴስክቶፕ ኮምፒውተር ትረኣ። ኣብ ልዕሊ ጠረጴዛ ናይታ ኮምፒውተር'ውን ናይ ወረቓቕቲ እኽብካብ ኣሎ። ኣብ ጎኑ ዘሎ መደርደሪ መጽሓፍቲ ድማ ብዝኣረጉን ናይ ሽፋን ሕብሮም ብዝተፈሓሐቐ ብርክት ዝበሉ መጻሕፍቲ ዓጺቑ'ሎ። ኣብ ትሕቲ ጠረጴዛ ናይቲ ኮምፒውተር ድማ ገንጺልካዮም ዝውድኡ ዘይመስሉ ናይ ወረቓቕቲ እኽብካብ ኣሎ። ኣብ ታሕተዋይ መሬቱ ድማ ንመዕረፊ እግሪ ቦታ ከይሃለወ ብዝተበታተኑ ጋዜጣታትን ብናይ ወጻእን ውሽጥን መጽሕታት ተሸፊኑ'ሎ። ብሓጺሩ እቲ ዝላ ኣብዚ ካንሽሎ ኢዩ ዝርከብ ኢልካ ዘይግመት ደስ ዘብል ዝላ ኮይኑ ኢዩ ረኺብዎ።

ዳንኤል ንኹሉ ትርኢት ናይቲ ውሽጢ ዝላ ብደዉ ተዛዊሩ ድሕሪ ምዕዛብ ኣብ ሓደ ካብቲ ሶፋ ኮፍ በለ።

"እምበኣር ሕጂ ተዛነ፣ ናይ ዴቭ ቤት ቤት ኩሉ ኢዩ" ኢሉ ንኢድ የማን ኣብ ጥቓ ማዕጻ ካብ ዘላ ንኡሽቶ ፍርጅ ኢዱ ሰዲዶ ክልተ ሉሰሉስ መስተ ኣውጺኡ፣ "እዚ'ዩ ዘሎ" ኢሉ ከፊቱ

ምስ ጽሩይ ቢኬሪ ቀሪቡ ነቲ ናቱ ምስ ጥርሙዙ ሒዙ እናመግጐ ኣብ ቅድሚኡ ኮፍ በለ። ፍጹም ነቲ ኣብ ልዕሊ ናይ ሶፋ ጠረጴዛ ዝረኸበ ሪሞት ኣልዒሉ ነታ ኣንጻር ናይታ ኮምፒውተር ዘላ ቴሌቪዥን ወሊዑ፡ "ዴቭ እኳ ኣይሪኦን'ዩ፣ ኣነ ግና ፍሪ ክኸውን ከለኹ ብዲሽ ዝመሓላለፉ ፊልምታት ይርኢ'ዩ። ወይሲ ናይ ኢትዮጵያ ቴሌቪዥን'ዶ ክገብረልካ?"

"ኣይ ጸገም የብሉን፣ ዝደለኻዮ ግበሮ"

"ኣብዚ ካንሽሎ ዘላ ናይ ኣረብ ሳት ዲሽ ናይ ዴቭ ጥራይ ኢያ። ስራሕ ኣብ ዘይብሉን ኣብዚ ኣብ ዝውዕለሉን ግዜያት ጭዋ ጭዋ ዝኾኑ ናይዚ ካንሽሎ ህጻናት ጋቢዙ ኣክሸን ፊልም የሪኦም። ኣዴታቶም ከይተረፉ ንደቀን ክቐጽዓ ኸለዋ "ብጀካ ናብ እንዳ ዳዊት ናብ ካልእ ዝ እንተኼድኩም ዋ! ኢዮም ዝብሉ። የዕልል እምበር..."

"ሐራይ፣ ይስምዕን ይግረምን ኢየ ዘለኹ።"

ፍጹም ነቲ ኣብ ልዕሊ'ቲ ብቤትሮ ዝተሰርሐ ናይ ሶፋ ጠረጴዛ፣ ብሽጋራ ዓቕሉ ጸቢብዎ ዝነበረ ኣሸትረይ ደንጉዩ ምስ ረኣዮ፣ "ው.... ገና ሕጂ ይሪኦ'ለኹ... ትፈልጥ፣ ናይ ዴቭ ስንፍና ኣብዛ ኣሸትረይ ጥራይ ኢዩ።" ብማለት ተሲኡ ነቲ ኣሸትረይ ኣልዒሉ፣ "ጉሒፈ ክሓጽበሉ፣ ይቐፊታ እምበኣር... ዴቭን ሽጋራን...."

"ኣረ ዋላ ሓንቲ ጸገም የለን። ጸገም የለን"

ፍጹም ነተን ናይ ሽጋራ ቺካታት ናብ ፌስታል ገምጢሉ ኣብ ጥቓ ማዕጾ ናይቲ ካንሽሎ ናብ ዘሎ መጉሓፊ ከሻ ጉሒፉ ኣብ ጥቓ ኣፍደገኡ ኾይኑ ነቲ ኣሸትረይ ብማይ ይሓጽቦ ኣሎ። ዳንኤል ድማ ኣብ ውሽጢ ገለ ዘይፈልጦ ናይ ምድንዛዝ ስምዒት ኮይኑ ኣብ ውሽጢ ዝ ንበይኑ ኮፍ ኢሉ'ሎ። ነቲ ስዒቡ ዝመጽእ ነገር ንምግማት ይፍትን'ሞ መሊሱ ኸኣ ይገድፎ። ኣብ መንጎ'ዚ፣ "ቀዲምኩምኒ ፍጹ?" ዝብል ድምጺ ሰምዐ። ዳዊት ኢዩ ነይሩ። ነዚ ድምጺ ምስ ሰምዐ'ውን ከሰርቐ ኢሉ ኣትዩ ኢድ ኣብ ፈንጂ ከም ዝተታሕዘ ካብቲ ኮፍ ኢልዎ ዝጸንሐ ሶፋ ቀልጢፉ ተሰኦ። ኣብታ ቅጽበት እቲኣ'ውን ከምኡ ክኸውን ከምዘይብሉ ተረዲእዎ ተመሊሱ ኮፍ ብምባል ክረጋጋእ ፈተነ።

"ኣረ ሕጂ ኢና ኣቲና" መለሰ ፍጹም።

"ሰላም ነዚ ቤት"

"ሰላም" ዳንኤል ነብሱ ኣረጋጊኡ ኣኹብሮት ብዝገልጽ ኩነት ተንሲኡ ተቐበሎ።

"ኮፍ በል፣ ኮፍ በል፣ በጃኸ ኮፍ በል" ናይ ኢድ ሰላምታ ምስተለዋወጡ ኮፍ በለ።

"ናብ ዝዛና እንቋዕ ብሰላም መጻእኻ"

"እንቋዕ ደሓን ጸናሕኩምኒ"

እቲ ኣብ ናይ ኣርብዓታት ክሊ ዕድመ ዘሎ ዳዊት ደስ ዘብል ፍሽኽታ ዝተላበሰ ገጽ ስለዘርአዮ ዳንኤል መጠነኛ ሩፍታ ተሰምዖ። ዳዊት ኣብ ልዕሊ'ቲ ከደራይ ገጹ ከም ፈጸጋ ዓይነት ነጠብጣባት ብርክት ኢሎም ይረአዩ። ብቐድሚት ዘለዋ ጸጉሪ ርእሱ'ውን ምልጥ ዝበላ ኢየን። ሙሉእ ባድላ ብዘይ ክራባት ወድዩ፣ ናይታ ብውሽጢ ዘላ ጸዕዳ ካምቸኡ መልጎም ከፊቱ ነቲ ሃሩር እንዳማረረ ኢዩ ዝኣቱ ነይሩ። ኣብ ከምዚ ኩነታት ከሎ'ውን ኮቱ ኣውጺኡ ኣብ መንደቕ ሰቐሎ። ዳንኤል'ውን ናይ ዳዊት ዝተመዓራረየን ሓለንጊ ቁመንኡን ሪኡ ዝተመጣጠነ መግቢ ዘዘውትር ሰብ ምዃኑ ተረድኦ። ምድፍራስ የዲንቱ ምብላል ኣስናኑን ጽልሚ ከናፍሩን ኣይከፍእዎን። ምናልባት ቦቲ ደሚቕ ፍሽኽትኡ ሸፊንዎም ክኸውን ይኸእል። ኩለንትንኡ ክርኦ ኸሎ ግና ሰብኣይ ሰብኣይ ዘብል ዓይነት ኢዩ። ፍሽኽታ ንኸምዚኣም ዝኣመሰሉ ኣበራት ምሽፋን ካብ ከኣለ ብርግጽ ወሳንን ኣገዳስን ኢዩ ክብል'ውን ሓሰበ።

ዳዊት ንገዛ ኣትዩ ቁሩብ ተብ ተብ ክብል ድሕሪ ምጽናሕ ገጹ ክሕጸብ ወጸ። ዳንኤል'ውን ፍጹም መጺኡ መጠነኛ ገለጻ እንተዘይገይሩሉ ባዕሉ ንባዕሉ ምስ ዳዊት ምልላይ ዘይከኣል ኮይኑ ተራእይዎ ፈርሐ። ነቲ ኣሸትረይ ሓጺቡ ዝወድኦ ፍጹም ኣምጺኡ ኣብ ልዕሊ ጠረጴዛ ኣቐሚጡ፣ "በል እምበኣር ንነብስኻ ኣጸቢቕኻ ኣላሊ" ምስ በሎ፣

"ፍጹመይ ንስኻ ንኡሽቶ ገለጻ እንተትገብር....."

"ኣነ'ም እንታይ....."

"እንታይ ጸገም ኣለዎ?" በሎ ዳዊት።

"ኣይ ጸገም የብሉን" ፍጹም መለሰ።

"ቁሩብ ጽናሕ ዝሕል ክብል'ም ኣጸቢቕና ክንላለ ኢና። ወይሲ ይህወኸ'ዩ?"

"ኣረ ኣይህወኸን'ዩ፣ ዝሕል በል"

"ተመሲሕኩም ዲኹም መጺኹም?"

"እወ በሊዕና'ለና።"

ዳዊት ተላጸጸቡ ኮፍ በለ። ነቲ ሒዝዎ ዝመጸ ሮዝማን ፓኬት ከፊቱ ቅድሚ ምውልዑ፤
"ይርብሽካ ድዩ? ወጺኦ ከትከኽ...."

"ኖ ኖ ኖ ኣይርብሽንን'ዩ። ብፍጹም ኣይርብሽንን'ዩ"

"ከምኡ እንተኾይኑ ጽቡቕ። ብዝተረፈ ካብ እስኳቡሊ ትጽበዮ ነገር እንተሎ...."

"ዋላ ሓንቲ ኣየድልን፤ ቴንኪው"

"ፍጹመይ ነዚ ነገር'ዚ ደሊኻዮ ዲኻ ወይሲ ዳንኤል ኢኻ ደሊኻዮ..?"

"አረ ኣነ'የ ዴቭ፤ ትም ኢለ'የ ወሊዐዮ፤ ጽናሕ ከጥፍኦ" ሪሞት ኣልዒሉ ነታ ቲቪ ምስጥፍኦ ኣብቲ ኣብ ማእከል ዝርከብ ነዊሕ ሶፋ ኮፍ በለ።

"እሞ ከይደለኻ ኢኻ ከንድዚ ዓው ኣቢልካ ተናውጸ? ንስኹም ፎቶሪካት ከትበሃሉ ከለኹምሲ ዓው-ዓው ትፈትዉ ኢኹም። ቀስ ኢልካ ምዝራብ ኣይትኽእሉን። ጸጥ ኣብ ዝበለ ቦታ ወሲዶም እንተዘንብሩኹም ንደቂቕ እኳ ኣይትጽመሙን። ይጨንቀኩም'ዩ።"

"እንዴ... ዴቭ ንስኻ ኢኻ ከምዚ ትብል ዘለኻ ደኣምበር እቶም ኣውቲስታታት ግና ከንድኡ ዓው ኢልካ እናጸዋዕኻ ከይተረፈ ወስኹሉ'ምበር እንታይ ኢያ'ዚኦ? ኢዮም ዝብሉኻ። እንተዘይጨዒርካ ዝደረፍካ ኢዩ ዝመስሎም" እታ ፋልመይቲ ሽጋራ ከሳብ ትውዳእ ብኸምዚ ዓይነት ዕላል ጸንሖ። ከምዚ ዓይነት ጸወታታት ድማ ዳንኤል መታን ንኸይጋየሽ ናይምግባር ሓይሊ ነይርወን። እናፈኸሶ፤ ብናጽነት ምስኦም እንዳሰሓቑ፤ ከዛነ ጀመረ።

ንዳንኤል ሓላፍነት ወሲዱ ከላልዮ ዝመጸ ፍጹም ነቲ ፍሕሹውን ብዝኾነ ነገር ዘይጭነቕን ዝመስል ገጹ ናብ ዳዊት መሊሱ፤ "በሉ እምበኣር ኣጸቢቕኩም ተላለዩ'ሞ....." ክብል፤ ነቲ ጉዳይ ጀመሮ። ቀጺሉ'ውን፤ "ካባኻ ይጀመር ዴቭ" ክብል ኣዘዘ።

"ብታሕጓስ! ዳዊት ተሾመ ይበሃል። ዕድሚኦም ንዝሓብኡ ኢትዮጵያውያን ዝድግፍ እኳ እንተኾንኩ፤ ዕድመይ ከሓብእ ግና ፈቲነ ኣይፈልጥን። ዕድመና ነኪና ብምዝራብ ንፍለጥ ዜጋታት ኢትዮጵያውያን ጥራይ ኢና። እዚ ክኸውን ዝኽኣለሉ ምኽንያት ከኣ ሓንቲ ስራሕ ከይሰራሕና ከንድኡ ዓመት ምንባርና ስለዘሕፈረና ኢዩ ኢለ ገሚተ'ለኹ። ብዝኾነ ወዲ 43 ዓመት ጎበዝ ኢዩ። መንእሰይ ኩንካ ምንባር ካብ ዝምነዩ ወገናት እኳ እንተነበርኩ፤ ከምዘይከኣል ኣብ ዝፈለጥኩሉ እዋን ሓሳባይ ለዊጠ፤ ክኣርግ ከምዘለኒ ወሲነ ይኣርግ ኣለኹ።

ንህይወት አዝዮ ብዓይኒ ጥንቃቄ ኢየ ነይረ ዝሪኡ። ንሳ ግና ኣብ ልዕሊ'ቲ ተጠንቂቐ ዝሪኡን ዝከናኸናን፣ ከኸብራ ዝምነን ሰብ ኮነ ኢላ'ያ ተላግጸሉ። ነዚ ባህርያታ ምስተገንዘብኩ ብጥንቃቄ ምርአየይ ገዲፊ ድርብይ ፍንው ኣቢለያ። ካብቲ ናታ ብዝዛየደ ኣነ ብኣኣ ከላግጽ ጀሚረ። በዚ ምኽንያት ኣብ መጠነኛ ባእሲ ኣቲና መስለኒ ንነዊሕ እዋን ተረኣኢና ኣይንፈልጥን። ኣብ ኣዲስ ኣበባ ዩኒቨርሲቲ ናይ ሕጊ ምሁር ኮይነ ሰሪሐለኹ። ንፉዕ ኢኻ ኢሎም'ውን ብማዕርግ ኢዮም ነይሮም መሪቐኹሚ። ዋንጫ'ውን ሂበምኒ ኣለዉ። ኣብ ዝተመረቐኩሉ ቅንያት ድማ አዝዮ ኣድልየዮም መስለኒ ኣብኡ መምህር ክኸውን ሓቲቶምኒ፣ ንሕቶኦም ተቐቢለ 11 ዓመታት ብናይ ሕጊ መምህርነት ኣገልጊለ። ኣብ መወዳእታ ንኸብድኻ ክትብል ጥራይ ኢኻ ክትነብር ዘለካ ዝብል ቴማ ምስ መጻ ንምቕባሉ ሓንጊደ። ስለዚ ኣሰናበቱኒ። ብዙሕ ነገራት'ውን ጌሮም። ብዘይ ስራሕ ኮይነ ምንባር ካብ ዝጀምር 4 ዓመት ኮይኑኒ። ዝያዳ ካብቲ ምሂረ ዝረኽቦ ዝነበርኩ ገንዘብ እናረኽብኩ ክነብር'ውን እንተኸኣልኩ፣ ሕጉስ ግን ኣይኮንኩን። ከም ዝበልኩኻ ናይ ላግጺ ዘመን ኣብዝኸነሉ ቅንያት ንተማሃሮ ንመመረቂ ዝኸውን ጽሑፋት እናዳለኹ ብምሃብ ካብ ሓደ ናይ መመረቂ ጽሑፍ ካብ 3 ሽሕ ክሳብ 5 ሽሕ ብር ምቕባል ጀሚረ። በዚ ምኽንያት አዝዮ ቢዚ ኮይነ። ክሳብ ሕጂ ካብ ክልተ ሚእቲ ዘይውሕዱ ናይ መመረቂ ጽሑፋት ሸይጠ'ለኹ። ሕጂ ኸማን 2 ሽሕ ብር ትሕጃ ዝተቐበልኩሉ ንሶኒ ከርክብ ዘለዎ ዕዮ ኣብ ኢደይ ኣሎ። እቶም ካልኣት'ኳ ዘሐውኹ ኣይኮኑን። ቀሊሉኒ ዝሰርሐ ስራሕ'ኳ እንተኸነ ናይ ሕልና ዕግበት ግን የብሉን። ኣብ ርእሲኡ እቲ ስራሕ ኣየደቅሰካን'ዩ። ብሓጺሩ ክግለጽ ከለኹ ነዚ ይመስል። ፍጹም ድማ እቲ እንኮ ንኡሽቶ ሓወይ ኢዩ፣ ናይ ዝተወለድካ ዶ ኾይኑ?" ብማለት ብሕቶኣዊ ኣጠማምታ እናተመልከተ ገዛእ ርእሱ ኣላልዩ ከምዝወድኦ ብዝገልጽ ኩነት ብፍሽኽታ ተመልከቶ።

"እወ.. ልክዕ ኣለኻ... ምስ ነብስኻ ስለዘላለኻኒ የቐንየለይ" በለ ዳንኤል።

"ከተመስግን ዘይኮነስ ተመሳሳሊ ነገር ኢኻ ክትነብር ዘለካ"

"ሐራይ... ኣነ... ግና ነብሲይ ከላሊ ከለኹ ከምናትካ ብሓጺሩን ብቐሉጡፍን ከይኮነስ ኣስፊሐ ከላሊ ኢየ ዝደሊ። ግዜኻ እኳ እንተተቐጽጽኩኻ ከም ምንም....."

"ግዲ የብልካን። ስፍሕ ብዝበለ መልክዑ ናይ ሰባት ታሪኽ ምስማዕ ባዕሉ ዘሐጉስ ነገር ኢዩ። በዚ ኣይትጨነቐ"

"ሐራይ.... ዳንኤል ቶማስ ይበሃል። ኣበይ ከምዝተወለድኩ ኣይፈልጥን። ጥራይ ግና ብቐልዕነተይ ነብሲይ ዝረኽብክዎ ሓረር ኣብ ዝርከብ ኤስ.ኦ.ኤስ /sos children's

villages/ ኣብ ዝተባህለ መዕበዪ ቆልዑት ኢዮ። ኣበይን ኣደይን ኣይፈልጦምን፤ ኣይዝክሮምን። ስም ዘውጽኦሉ'ውን ብልክዕ መን ምዃኑ ኣይፈልጥን ኢዮ። ስለዚ ኣብ ሓረር ኣብቲ ኤስ.አ.ኤስ ትምህርተይ እናተማሃርኩ ዓብዮ። ኣደይ ዝብላ ነታ 10 ቆልዑ ተዋሂቦማ ብሓባር ትኣልየና ንዝነበረት ናይ ኤስ.አ.ኤስ መጉዚት ኢያ። ንዓኣ ምርኩስ ብምግባር ብዝተነግረኒ መሰረት ዕድመይ ክቐጽሮ ከለኹ 32 ዓመት ይኹነኒ። ሸሕ'ኳ ኤስ.አ.ኤስ ናይ ዘኸታማትን ድኻታትን ቆልዑ መዕበዪ እንተኾነ፤ ዓሰርተ ዓሰርተ ቆልዑ ተጎጂልና ኣብ ትሕቲ ሓንቲ ሞግዚት ስለዝዓበና፤ ነታ ሞግዚት ከም ወላዲት ኣዴና፤ ነቶም ኣሕዋትን ኣሓትን ከኣ ከም ሓቀኛ ሓውን ሓፍትን ቆጶርናን ተቐጶርናን ኢና ዓቢና። ፍቕርና'ውን ሓቀኛ ኢዮ ነይሩ። ድሓር ግና እናዓበና ምስከድናን ነቲ ሓቂ ምስፈለጥናን ኩላትና ብናይ መንነት ሕቶ ተኪዝና ነስተንትን ኔርና። ድሕሪ ገለ ግዜ ድማ ኤስ.አ.ኤስ ካብቲ ዝነበሮ ብልሹው ኣሰራርሓ ዝያዳ ገዲድዎ እናዳተበላሸወ ከደ። እተን ኣዴታትና ባዕለን ኣብ ክንዲ ፍቕሪ ጉቦ መሪጸን ናይ ብልሹውና ተኸፈለቲ ኮና። ካልእ ተሪፉ ሓንቲ ናይ ኤስ.አ.ኤስ ሞግዚት ክትቁጸር ከላን 10 ቆልዑ ሒዛ ብኣደነት ከተዕቢ ከላን ናይ ባዕላ ዝወለደቶም ቆልዑ ዘይብላን ከምዘይትወልድ'ውን ቃል ኣትያ ኢያ ትቐጸር። እቲ መዕበዪ ክበላሾ ምስ ጀመረ ግና እዚ ሕጊ'ዚ ከይተረፈ ተጣሒሱ ኩሉ ናብ ናይ ርእሱ ጥቕምን ድሌትን ስለዝኸደ ናትና ጉዳይ እናኸፍኦ ከደ። ኩሎም ለያቡ ኮኑ፤ ዝምታ ኮነ። በዚ'ውን ንዓይ ወሲኸካ ኩሎም ቆልዑ ተማረሩ። ካብ ግዜ ንእስነተይ ኣትሒዞ ኣብታ ካንሽሎ ጽቡቕ ተሳትፎ ዝገብር ቆልዓ'የ ነይረ። ካብ ናይ ትምህርቲ ሰዓት ወጺኢ ኣብ ዘለኒ ግዜ መንም ከይኣዘዘኒ ነቲ ካንሽሎ የጽርዮ፤ ኣትክልቲ ይኹስኩስ፤ ካልእ'ውን ጽቡቕ ጽቡቕ ነገራት ይገብር። ብትምህርቲ'ውን እንተኾነ ካብ ኩሎም ዝሓሸኩ ኢየ ነይረ።

ብመሰረት ሕጊ ኤስ.አ.ኤስ ሓደ ቆልዓ ዓብዮ ንቐም ነገር እንተበጽሖ'ኳ ተመሊሱ ንኤስ.አ.ኤስ ከገልግል ኢዮ ዘለዎ ስለዝበሃል፤ ቦቲ ሕጊ ጥራይ ዘይኮነስ ብፍቓደኛነት ሕልመይ ንኤስ.አ.ኤስ ምግልጋል ኢዮ ነይሩ። መስራቲ ናይታ ትካል ሄርማን ይበሃል። ክንምሕል ከለና ከይተረፈ ሄርማን ይመት ኢና ንብል ኔርና። ሄርማን ይመት! ትብል ቃል እንተወጸኣ ወጺኣ'ያ። ነፍሱ ይምሓሮ ካብ ዝመውት ብዙሕ ግዜ ጌሩ'ሎ። ንሱ ምስ ሞተ ኣብ ትሕቲኡ ኮይኖም ን ኤስ.አ.ኤስ ዝመርሑ ብዙሓት ሰባት'ዮም ኔርም። እዞም ሰባት ናይ ዝተፈላለያ ሃገራት ዜግነት ዝነበሮም ኢዮም። ኣብ ናተይ ግዜ ንምብራቕ ኣፍሪቃ ወኪላ ብምምሕዳር ኣብ ስልጣን ዝነበረት ቀዳመይቲ ሰበይቲ ሚስ ክላራ ትበሃል ኣሜሪካዊት ኢያ። ኣዝያ ጥዕምትን ሓያልን ሰበይቲ ኢያ ነይራ። ብዙሕ ግዜ'ውን ናብ ሓረር እናመጸት ትበጽሓና ነይራ። ብፍላይ ከኣ ንዓይ ኣዝያ'ያ ትፈትወኒ ነይራ። ብቐልዕነተይ ንፋዕ ነይረ። ኣብ ርእሲኡ'ውን ምጩው

ነይረ መስለኒ ኩሎም ብዓይኒ ስስዕ'ዮም ዝጥምቱኒ ነይሮም። ናይ ሚስ ክላራ ድማ ካብ ናይ ኩሎም ይዛይድ። ኣነ'ውን ነቲ ዘሎ ናይ ኣሰራርሓ ብልሽውነት ክገልጸላ ይምነ ነይረ። እንተኾነ ግን ኣመሓደርትና፣ ቆልዑ ናይቲ መናበዪ ምስኦም ኮነ ምስ ካልኦት ጸዓዱ ስፖንሰራታትና ብውልቂ ክንራኽብ ስለዘይደልዩ ንኸይንራኽብ ኣዝዮም ይጥንቀቑ ነይሮም። ሓንቲ መዓልቲ ግና ከም ምንም ኢሊ ተማሃራይ 11 ክፍሊ ከለኹ "ቁጽሪ ሳጹን ጳስጣኺ ደልየዮ ነይረ" በልክዋ። ሽዑ ንሽዑ ፒሮ ኣውጺኦ መንም ከይረኣየ ኣብ ኢደይ ጸሓፊትለይ። ኣብ ህይወተይ ዝተሓጎስኩላ መዓልቲ ኢያ ነይራ እታ መዓልቲ። ቀልጢፋ'ውን ናብ ዓዳ ተመልሰት። ኣነ'ውን ብመልክዕ ግጥሚ ጌረ ጽሒፈላ። ዝርዝር ኣስማት ከየትረፍኩ፣ ብዛዕባ'ቲ መግቢ፣ ብዛዕባ በደላቶም፣ ብዛዕባ'ቲ ስርቂ፣ ሓደ በጻሒ ክመጽእ ኸሎ ጥራይ ኣዳልዮም ከም ዘሪኡና፣ ንዖኦም ብውልቂ መታን ከይንረኽቦም ዝገብርዎ ጥንቃቄታት ኩሉ ጽሒፈላ። ይዝክር'የ ኣዝዩ ልብኻ ዝሰብር ደብዳቤ ኢየ ኔረ ጽሒፈላ። ብድሕርዚ ድሕሪ 6 ኣዋርሕ ካልኦት መሳርሕታ ኣኸቲላ ናብ ሃረር መጸኢ። እብቲ እዋን'ቲ እንታይ ዓይነት ስጉምቲ ከምዝተወሰደ'ኳ እንተዘይፈለጥኩ እቲ እንዳ መናበዪ ግና ብዘይተለምደ ኩነት ፍርሃትን ጸጥታን ነጊስዎ ረኣኹ። ናብ ክፍለይ ኣትየ ኮፍ ምስ በልኩ ሓንቲ ናይቲ ዝላ ሰራሕተኛ ናይ ቤት ጽሕፈት ምምሕዳር ማሕተም ዘለዎ ወረቐት ኣምጺኦ ሃበትኒ። ናብ ኣዲስ ኣበባ ከምዝተዛወርኩ ዝሕብር ወረቐት'የ ነይሩ። ንምንታይ ምዃኑ'ኳ እንተዘይፈለጥኩ ነቲ ዝዓበኹሉ ዝላ ብምልቃቂይ ደስ ኢሉኒ። 4 ኣሕዋትን 5 ኣሓትን ኣለዉኒ። ግን ኣይናፈቕክዎምን ደስ እናበለኒ ተዳሎኹ። ኣብቲ ወቐቲ ናብ 12 ክፍሊ ሓሊፈ ኣብ ናይ ዕረፍቲ ግዜ ስለዝነበርኩ ነቲ ክረምቲ ዘሕለፍክዎ'ውን ኣብ ኣዲስ ኣበባ ኢዩ። ምስ እኒ በዓል ክላራ ኣብ ሓደ ምቹእ ናይ ግሊ መኪና ኢየ መጸኢ። ኩሉ ነገር ንዓይ ሓድሽ'የ ነይሩ። እቲ ናይ ዝውውር ወረቐት ቦቲ ኣብ ኣዲስ ኣበባ ዘሎ ጨንፈር ኤስ.ኦ.ኤስ ይበል ድኣምበር ብውልቀይ ብደገ እናነበርኩ ኢየ ተማሃረ። ክላራ ኣብ ከባቢ ብስራተ ገብርኤል ሓንቲ ክፍሊ ዝላ ተኸርያትለይ፣ መሰረታዊ ጠለባተይ ብውልቃ ኣማሊኣትለይ ኣብኡ ኮይነ ነታ ሓንቲ ዓመት ተማሃረያ።

ኣብ ወርሒ መስከረም ናይ 12 ክፍሊ ትምህርተይ ጀሚረ፣ ምስ መንም ሰብ ጥቡቕ ምሕዝነት ከይገበርኩ ንበይነይ ኮይነ ወዲኦዮ። 3.2 ኣምጸኡ። ንዓይ ኣብ ኣዲስ ኣበባ ኣብጸሓን ነገራት ኣሳሊጣን ተመሊሳ ናብ ዓዳ ዝኸደት እታ ሕያወይቲ ኣረጊት ሰበይቲ ክላራ ሕጂ'ውን ኣብ ዓመታ ናብ ኣዲስ ኣበባ መጸት። ከመይ ገይራ ከም ዘቀላጠፈቶ እኳ እንተዘይፈለጥኩ ብሳላኣ ናብ ኣሜሪካ ናይ ምኻድ ዕድል ረኺበ። ንበይነይ ሓዛትኒ ናብ ኤምባሲ፣ ናብ ኢሚግሬሽን እናበለት ኩሉ ወዳዲኣ 15 መዓልታት ኣብ ዘይመልእ ግዜ ናብ ኣሜሪካ ምስኣ ወሰደትኒ። ዋሽንግተን ዲሲ ኢየ ነይረ የዕሪ። ክላራ ምቹእ መዕረፊ ኣዳልያ

ከም ወዳ ገይራ ኢያ ነይራ ተኸናኺናትኒ። ክላራ..... ብርግጽ ጥዕምቲ ኣደ ኢያ ነይራ....." የዲንቱ ንብዓት ቋጸራ። ፍጹም ኣፉ ከፊቱ፣ ምዕጉርቱ ኣውዲቑ፣ ክሳዱ ኣቕኒዑ ፈዚዙ ይሰምዕ። ዳዊት'ውን መጠነኛ ዝኾነ ናይ ምግራም ገጹ እናኣርኣየ የዲንቱ ኣብ ልዕሊ ዳንኤል ገይሩ ኣፍጢጡ ይጥምቶ'ሎ።

"እቲ ታሪኽ ነዊሕ'ዩ። ብሓጺሩ ግና እታ ኣሜሪካዊት ክላራ ኣብቲ ግዜ'ቲ ጓል 65 ዓመት ዓባይ ሰበይቲ ኢያ ነይራ። ጸኒሑ ከምዝተረዳኣኒ ናይ ባዕላ ውላድ ኣይነበራን። ብናታ ገንዘብ ን ኤስ.ኤስ.ኤስ ብልዑል ደረጃ ካብ ምርዳእ ሓሊፋ ኣብ ናይ ምሕደራ ስራሕ'ውን ነጻ ኣገልግሎት ክትህብ'ያ ጸኒሓ። ኣብ ውሽጢ ዋሽንግተንን ኣዝዮም ብሉጻትን ህቡባትን ዝኾኑ ንግዳዊ ትካላት ዘለውዋ ሃብታም ሰበይቲ'ያ ነይራ። ኣሎ ዝተበሃለ ብዓል 5 ኮኾብ ሆቴል'ውን ኣብ ዋሽንግተን ኣለዋ።

ኣብኡ ምስበጻሕኩ ቀልጢፍካ ትምህርቲ ንምቕጻል ዘኸለል ምቹእ ባይታ ኣይነበረን። ቅድመ ኩነታት ነይሮም። ስለዚ ክሳብ ሽዑ ብዝብል ኣብቲ ናታ ሆቴል ምስቶም ሓለዋ ኮይነ መኻይን ፓርክ ናይ ምትሓዝ ስራሕ ክጅምር ጌራትኒ። ወይ'ውን ናይ ፓርኪንግ ስራሕ ጀሚረ ማለት'ዩ። ይኹን ደኣምበር ጽቡቕ ደሞዝ ነይርዎ። ኣብ ትርፌ ግዜይ ድማ ቋንቋ ክትምህረኒ ጀሚራ። ን6 ኣዋርሕ ምስ ስራሕኩ ግና ሒዛትኒ ናብ ዝኾነ ቤት ጽሕፈት ምዛር ስለዘዘውተረት ነቲ ስራሕ ከቋርጾ ግድን ኮነ። ስለዚ ነቲ ግዝያዊ ዝነበረ ስራሕ ገዲፊ ንኻልኣት ተወሰኸቲ ኣዋርሕ ኣብቲ ዝተኸረየትለይ ምቹእ ኣፓርታማ እናነበርኩ፣ ንሳ ክትደልየኒ ከላ ጥራይ መጺኣ እናወሰደት ፕሮሰሳይ ከተሳልጠለይ ጸኒሓ። ኣብዘን ግዜያት ኮፍ ኢሊ ብዘይ ዝኾነ ስራሕ ተዛንየ ይነብር ኔረ። ብዘይተለምደ ኩነታት'ውን ኣብ ዓመትን ሸሞንተ ወርሓይን ሙሉእ ናይ ኣሜሪካ ወረቐት ዜግነት ከም ዝረከብ ገይራ።

ብድሕርዚ "ናይ ትምህርቲ ምርጫኻ ነገረኒ" በለትኒ። ሓረር ከለኹ ከም ማንም ቆልዓ ዶክተር ፓይለት... ናይ ምዃን ትምኒት'ዩ ነይሩኒ። ስለዚ እምበኣር ከምዚ ዝዓይነቱ ሕቶ ኣብቲ ግዜ'ቲ ንዓዓ ምሕታት ቁልዕነት ኮይኑ ስለዝተሰምዓኒ፣ "ንስኺ ዝበልክዮ ይኹን" ዝብል መልሲ ሃብክዋ። ንሳ'ውን፣ "ኣብዚ ኮነ ኣብ ኢትዮጵያ ዘመድ የብልካን። ኤስ.ኤስ.ኤስ'ውን ከምትፈልጦ ከምዘይመሓየሽ ኮይኑ ተበላሽዮ'ሎ። ኣነ ኹኣ ከምትርእየኒ ኣሪገለኹ። ተስፋ ክኾነካ ኣይክእልን'ዩ። ዘለካ ተስፋ ኣምላኽካ ጥራይ ኢዩ፣ ትሕቲ ኣምላኽ ከኣ ንስኻ ባዕልኻ። ስለዚ እናሰራሕካ እንተትመሃር ዝሓሸ ኢዩ። ናተይን ናይ ሼር ሆልደራትን ዝኾነ ኣብ ዓውዲ ሆቴልን ቱሪዝምን ዘስተምህር ዩኒቨርስቲ ኮሌጅ ኣሎ። ክፍሊቱ ኣዝዩ ልዑል'ኳ እንተኾነ ክሳብ ተማሃርካ ትውድእ ንዘሎ ክፍሊት ባዕላይ ክሸፍኖ ኢዩ። ካብ ናይ ትምህርቲ ሰዓት ወጻኢ ዘሎ ግዜኻ ድማ ኣብ ውሽጥ'ቲ ሆቴል ኣጋይሽ ናይ ምእንጋድ ስራሕ ምስራሕን

ሰርቫይሽ ምግባርን፣ ከመይ ይመስለካ?" በለትኒ። አነ'ውን፣ "አዝዩ ደስ ይብለኒ ሚስ ክላራ የቐንየለይ" ኢላ ብርካ ሰዓምክዋ። ...በኸየ። "ነቲ ትምህርቲ ቅድሚ ምጅማረይ ናይ ሃይስኩል ትምህርተይ በቲ ናይ ዓዶም ስታንዳርድ ክሕደስን ነቲ ናይ መምዘኒ ፈተና ክሓልፎን ነይሩኒ፣ ከምብሓድሽ ካብ ሻድሻይ ክፍሊ ጀሚረ እናተፈተንኩ ኣብ ክልተ ሰሙን፣ ኣብ ወርሒ፣ ኣብ ክልተ ወርሒ ተኸታታሊ ክፍልታት እናተማሃርኩን እናተፈተንኩን ብጽቡቕ ውጽኢት እናሓለፍኩ ወዲኡ። መንም ሰብ ኣብ ኢትዮጵያ ትምህርቲ ወዲኡ'ኳ እንተኸደ ትኽ ኢሉ ናብ ኮሌጅ ኣይኣቱን። ካብ 6ይ ወይ ካብ 8ይ ኢዩ ዝጅምር። ነፍስ ወከፍ ክፍሊ ንምሕላፍ ግና ከም ናይ ዓድና ሓደ ዓመት ኣይትጽበን። ኣብ ወርሒ ወይ ኣብ ክልተ ወርሒ ምዝዛም ይከኣል። እንተተሪፍካ ጥራይ ኢዩ ንውሕ ዝበለ ግዜ ዝወስድ። ስለዚ ንኹሉ ተፈቲነ ሓሊፈ። ከምዚ ዓይነት ነገራት ክፍጸሙ ድሕሪ ምጽንሖም ናብቲ ዓዲ ካብ ዝኣቱ ኣብ 2ይ ዓመተይ ናይ ሆቴል ቱሪዝም ማኔጅመንት ትምህርተይ ጀሚረ። አዝዩ ፍሉጥ ዩኒቨርስቲ ኢዩ። ኣብኡ ስለስተ ዓመትን መንፍቕን ተማሂረ በቲ ዓውዲ ብዲግሪ ተመሪቐ። እቲ ትምህርቲ ንሓበሻ አዝዩ ከቢድ ኢዩ ነይሩ። ኣብ ውሽጡ'ውን መስተአንግዶት ወሲኸካ ዓለም ለኻዊ ኣሰራርሓታት መግቢ ዘካተተ'ዩ ነይሩ። ንኣተሓሕዛ ጽሬት ሆቴል ወሲኸካ ብርክት ዝበለን ተተሓሳዝን ዓውድታት ኣለውዎ። ብናትና ኣቆጻጽራ ብ1994 ዓ.ም ኢየ ካብ ኢትዮጵያ ናብ ኣሜሪካ ከይደ። ኣብ ውሽጢ እተን ናይ ትምህርቲ ግዜይ ዘሕለፍኩለን 3 ዓመትን ፈረቓን 8 ሰዓት እናተማሃርኩ፣ 8 ሰዓት ኣብቲ ናይ ክላራ ዘመናዊ ብዓል 5 ኮቪብ ሆቴል ብኣሳሳይነት እናሰራሕኩ ናብ 100 ሽሕ ዶላር ኣጠራቂመ። ናይ ዝ ክራይን ናይ ትምህርቲ ወጻኢታተይን ክላራ ስለዝዓጸወትለይ ወጻኢታተይ ንዝኸደና ኣልባሳትን ናብ ቤት ትምህርቲ ክኸይድ ከለኹ ድማ ንትራንስፖርት ጥራይ ኢዩ ነይሩ። መግቢ ኣብቲ ሆቴል ኢየ ዝምገብ ነይረ። ከም ምንም ኢላ ኣድራሽኦም ሓታቲተ ነቶም ኣብ ሓረር ምሳይ ሓቢሮም ዝዓበዩ ኣሕዋተይን ኣሓተይን ቀቁሩብ ገንዘብ ሰደድኩሎም። ድሕሪ ምረቓይ'ውን 6 ወርሒ ብኣሳሳይነት ክቕጽል ጸኒሐ። ብድሕርዚ ናይቲ ሆቴል ሱፐርቫይዘር ክኸውን በቂዑ። ክፍሊቱ'ውን አዝዩ ዘሓጉስ ኮነ። ብሱፐርቫይዘርነት 1ዓመትን 6ወርሕን ምስ ሰራሕኩ ብናትና ኣቆጻጽራ ኣብ 2001ዓ.ም ምዃኑ'ዩ ... ክላራ ካብዛ ዓለም ብሞት ትፍለ። ኣብ ህይወተይ ንመጀመርታ ግዜ ዝሓዘንኩሉ ሽው ኮነ። ምሒር በኸየ፣ ተስፋ'ውን ቆሪጸ። ከቢድ'ዩ ነይሩ....." ኢሉ ደኒኑ ንብዓቱ ብኸልቲኣን አእዳዉ ደሪዙ ቅንዕ በለ። "ካሳብ'ቲ ቦታ ቕብሪ ከይደ ኣኸሊል ዕምባባ ኣንቢረ። ርግጸኛ'የ ክላራ ...ኣብ መንግስተሰማይ ኢያ ዘላ!

“ትፈልጡ'ዶ.... መልክዐይ ጸዕዳ ስለዝኾነን ንዖኦም'ውን ስለዝመስልን ይመስለኒ፣ ከምኡ'ውን ስመይ ጸዕዳ ኮነ ሓበሻ ክጽውዖ ኸሎ ስለዘይፈላለን ሓደ ዓይነት ስለዝኾነ ድዩ

አይፈልጥን መንም ኢትዮጵያዊ ምዃኑይ ዝፈልጥ አይመስለንን። ንሳ'ውን ብህይወት ከላ ናብ ዝኾነ ቦታ ክትወስደኒ ኸላ ወደይ ኢዩ እናበለት ሲርየስ ኮይና'ያ ተላልየኒ ነይራ። ስመይ ዳንኤል ቶማስ ኢዩ ከምኡ'ውን ናይ አሜሪካ ዜግነት አለኒ፤ ፕሮናውንሴሽነይ'ውን ገና ትምህርቲ ኣብ ዝጀመርኩሉ'ዩ ነቲ ናቶም ክመስል ዝኸኣለ። መልክዐይ'ውን ጸሊም አይኮነን። ስለዚ መንም ኣቓልቦ ገይሩለይ አይፈልጥን። ዜግነተይ'ውን ሓቲቱኒ ዝፈልጥ ሰብ የለን። በዚ ከይተረፈ ይበሳጭ ነይረ። ብርግጽ ኣብ ገለ ገለ ሰነዳት አሪጅነይ ኢትዮጵያ ከምዝኾነ ሰፊሩ'ሎ። ጥራይ ግና ኣብ ኩሉ ዓውድታት ምስኦም ማዕረ ክሳተፍ ከለኹ ብዓይኒ ሕቶ ጠሚቱኒ ዝፈልጥ ሰብ የለን።

ከላራ ምስሞተት ብዛዕባ ካልኣት ትካላታ እኳ እንተዘይፈለጥኩ እቲ ሆቴል ግና ኣብ ኢድ ካልኣት ስለዝወደቐ ሓድሽ ናይ ሰራሕተኛታት ውዳባ ተኸይዱ። ካብቶም ዝተነከዩ ሰራሕተኛታት ሓደ ኣነ ነይረ። ነገር ግን እቶም ዝተነከሩ ኩላትና ዜጋታት አሜሪካ ኢና። ብተወሳኺ'ውን ለቂቓና ክበሃል አይከኣልን፤ ብቐጥታ እንታይ ኢዮም ጌሮም ... ኣብ ዋሽንግተን ዲሲ ናብ ዘሎ ናይ አሜሪካ ሴናተራት ሄድ ኦፊስ ኣብ ዘሎ ካፍቴሪያ ኢዮም ምስ ናይ መፋነዊ ደብዳባ ዝለኣኹና። ኣብቲ ካፍቴሪያ ስራሕ ክንጅምር ከለናን ናይ ስራሕ ውዳባ ክካየድ ከሎን ኣነ ናይ ፈኮስቲ መግብታት ተሓጋጋዚ ሼፍ ኮይነ ተመዲቦ ክሰርሕ ጀመረ። ክፍሊቱ'ውን ካብ ናይቲ ሆቴል ዝሓይሽ ነይሩ። ካልእ ጽቡቕ ነገሩ ድማ እቲ ስራሕ ቀሊልን ብዘይ ሃልክን ዝስራሕ ምዃኑ'ዩ። ናይ አሜሪካ ሴናተራት ካብ ናይ ሰዓታት ስራሕ ወጻኢ ሻሂ ቡን ይብሉ ኢዮም። ኣብ ግዜ ኣኼባ'ውን ሙሉእ ኣዳራሽ ሒዝና ኣገልግሎት ንህብ ንሕና ኢና። ጽቡቕ ቲፕ'ውን ስለዝነበሮ ምስ ናይ ሰርቪስ ቻርጁ ተሓሲቡ ኣዝዩ ጽቡቕ ክፍሊት'ዩ ዝወሃበና። እቶም ሰራሕተኛታት'ውን ዉሱናት ስለዝኾንና ኩሎም ሰባ ስልጣናት ብስምና እንዳጸውዑ'ዮም ነይሮም ዝእዝዙና። አሜሪካውያን ነገራት ኣየካብዱን'ዮም። ንነገራት ኣቐልል ኣቢልካ ናይ ምርኣይ ባህሎም የድንቑዮ። ሓደ ሴናተር ምስ ሓደ ኣሳሳዩ ሲርየስ ኮይኑ ከዕልልን ክጻወትን ምርኣይ ኣዝዩ ዘሓጉስን ዘደንቕን ነገር ኢዩ። ደስ የብል ነይሩ። ኣብቲ ካፍቴሪያ ንጌ ዓመታት ሰራሕ። ብድሕሪ'ውን መጠነኛ ምሕዳስ ተገይሩሉ ኣገልግሎቱ'ውን ተመሓይሹ ካልኣት ሓደስቲ ሰራሕተኛታት ተወሰኹ። ብዙሕ ከይጸንሐ ኣብ ሓንቲ ቀዳም መዓልቲ ኩሉ ሰራሕተኛ ኣብ ሓደ ኣዳራሽ ከምዝርከብ ተገብረ'ሞ ዘይተሓሰበ ናይ ፈተና ወረቐት ቀሪቡልና መልሲ ሃቡሉ ተባሃልና። እቲ ፈተና'ውን ምስ ሞያና ዝተኣሳሰር ስለዝነበረ ብቐሊሉ ክምልሶ ክኢለ። ንጽባሒቱ ናተይን ናይ ካልኣት ክለተ ኣሳሳይትን ስም ኣብቲ ሪስፕሽን ተለጢፉ ረኣና። ናብ ዋይት ሃውስ ኣቲና ኣብ ተመሳሳሊ ናይ ስራሕ ዓውዲ ስራሕና ከምንቐጽል ይገልጽ። እተን መምዘኒታት'ውን ሓቢሮም ተዘርዘርዮም'ዮም። እዚ ነገር'ዚ ምርዳእ ኣብዩኒ ደኣምበር ዘሓጉስ ነጥቡ ኣይተራእየንን ነይሩ። ንጽባሒቱ ኣትየ ጋውነይ

ምስለበስኩ ምሳይ ሓቢረን ዝሰርሓ ዝነበራ ክልተ ኣዋልድ ብታሕጓስ ነጢረን ተጠምጢመናኒ። "ድሕሪ ኸልተ ሰሙን ናብ ዋይት ሃውስ!" ኢሎም ብሓባር ናይ እንቋዕ ደስ በለና መልእኽቶም ገለጹለይ። ኣነ'ውን ዓጸፋኡ መሊሰሎም። ንሓደ ሰሙን ኣብቲ ካፍቴርያ ምስ ሰራሕና ነታ ንመዳለዊት ተባሂላ ዝተዋህበትና ሓንቲ ሰሙን ከኣ ሰነዳትናን ናይ ሰራሕ ቀረጽ ወረቓቕትናን ኣብ ምእካብ ኣሕሊፍናያ። ነቲ ዝተዋህበና ስርዓት ምሕደራ'ውን ከነጽንዖ ቐንና። ብድሕርዚ እታ ናይ ቀደም ስርቪስና ገዛና መጺኣ ንዓይን፣ ነተን ክልተ ጸዓዱ መሳርሕተይን ካልኣት ዘይንፈልጦም ሽዱሽተ ዝኣኸሉ ሰራሕተኛታትን ሒዛ ናብ ዋይት ሃውስ ወሲዳትና።

ኣብ ውሽጢ ዋይት ሃውስ እቶም ነቲ ቐንዲ መግቢ ዝኸሸኑ ኣብ ውሽጢ እቲ ቐጽሪ ኢዮም ዝነበሩ። እቶም መግቢ ከሸንቲ ጥራሕ ዘይኮኑ ካልኣት'ውን ኮንትራቶም ክሳብ ዝውዳእ ኣብኡ ኢዮም ዝነበሩ። ካልእ ኩሉ ሰራሕተኛ ግና ኣብኡ ኣይሓድርን። ሰራሕተኛታት ኮንትራቶም እንተናዊሒሞ ክቐጽሉ ይኸእሉ። እቲ ኮንትራት ድማ 5 ዓመት ኢዩ። እቶም ካብቲ ካፍቴርያ ዝኸድና ኣነን እተን ምሳይ ዝነበራ ክልተ ኣዋልድን፣ እቶም ካብ ካልእ ቦታ ዝመጹ ሽዱሽተ ሰራሕተኛታትን ግና ንግሆ ኣቲና ናይ ምሽት ክንምለስ ንኸእል ኢና። ትምህተይ'ውን ንሱ ስለዝነበረ ደስ በለኒ። ንዓይ ብዙሕ ሰራሕ ኣይነበረንን። ናብ ውሽጢ ናይ ምእታው ዕድል'ውን የብለይን። ኣብቲ ጋርደን ኣብ ዘሎ ዘመናዊ ቦታ መቐበሊ ኣጋይሽ ኮይነ ናይ መግብን መስተን ኣቐሑ ጽሬት ካብ ምቁጽጻር ጀሚርካ እቲ ኣዳራሽ ምዕሩግ ኮይኑ ከምዝቐጽል ናይ ምግባር ሓላፍነት ኢዩ ተዋሂቡኒ። ዲኮር ምግባር፣ ኣቐሑ ቅርጽም ምትሓዝን ብትኽክል ምድላውን ኢዩ ነይሩ ቀንዲ ስርሐይ። ጥራይ ግና ክፍሊቱ ክሳብ ሕጂ ካብ ዝነበሩ ክፍሊታት ብ 5 ዕጽፊ ዝዛይድ'ዩ ነይሩ። ኣብቲ ወቐቲ ብዝነበረ መንነተይ ከምኡ ዓይነት ማራኺ ካንሸሎ ኣብ ህይወተይ ሪክ ካብ ዘይምፍላጠይ ንላዕሊ ንመጻኢ ከማን ክርኢ ኢዩ ኢለ ሓሲበ ኣይፈልጥን'የ ነይረ። ዋይት ሃውስ ኣዝዩ ማራኺ ዝኾነ ካንሸሎ ኢዩ። ዘጸብቐን ዘደንቐን ጋርደን ኢዩ ዘለዎ! ስለዚናብ ኣሜሪካ ካብ ዝኣቱ ኣብ 9 ዓመተይ ንካንሸሎ ናይ ዋይት ሃውስ ክረግጽ ክኢለ። ኣብቲ ጋርደን እንዳሰራሕኩ ከለኹ ምናልባት ካብ ልቢይ ስለዝሰርሕን ትሑት'ውን ስለዝኾንኩ ይኸውን ኣይፈልጥን ብስመይ እንዳጸውዑ ብፍሽኽታ'ዮም ነይሮም ሓደ ሓደ ነገራት ዝእዝዙኒ። ድሕሪ ግዜ ኣብ ጋርደን ቆይምካ ምውዓል ጥራይ ዘይኮነ ናብ ውሽጢ ምእታውን ምውጻእን ከኣልኩ። ምስቶም ጋርደን ምስቶም ኣቐሑት ዝዕድጉን ናብ ግዳም እንዳወጻኹ ናብ ሱፐር ማርኬት እንዳኸድኩ ኣቐሑት ክገዝእን ከጋዝእን ዝዓይነቱ ነገር ጀሚረ።

ኣብ ውሽጢ ዋይት ሃውስ ብኸምዚ ናተይ ዓይነት ሞያ ተቐጺሮም ዘገልግሉ ሰራሕተኛታት ኣብ ሓደ ሰራሕ ጥራይ ተወሲኖም ኣይትርእዮምን። ሓደ ወርሒ ኣሳሳዩ፣ ሓደ ወርሒ ኦርደር

አመሳሳላፊ፣ አብ ካልእ ግዜ ድማ ካልእ እንዳሽኑ ኢዮም ዝሰርሑ። ብተወሳኺ'ውን ጥቡቕ ዝኾነ ቁጽጽር ይሃልዎ ደኣምበር፣ ብፍርሒ ቀጥቀጥ እንዳበልካ ትሰርሓሉ ቦታ ኣይኮነን። ንሓድሕድና'ውን ክንዋዘን ክንሰሓሓቕን ክንጸወትን ኢና ንውዕል። እቶም ምስ መንም ብዙሕ ርክብ ዘይብሎምን ብዙሕ ግዜ'ውን ዘይወጹን ዘይኣትዉን ከኣ ብዕድመ ዝበሰሉ ጠዓምቲ መግብን፣ ናይቲ ፕሬዝዳንትን ቤተሰቡን መግቢ ኣዳለውትን ጥራይ ኢዮም። እዚ ኸኣ ርእሱ ዝኸኣለን ካልኣት ኣጋይሽ ዘየእንግድን ፍሉይ ኪችን ኣለዎ። ብጀካ ቀወምቲ አኣንገድትን ናይ ክብሪ ወርዘታትን ናብታ ኪችን ዝኣቱ የለን። ኣብዚ ቦታ ክልተ ዓመት ምስ ሰራሕኩ፣ ኣብቲ ናተይ ቦታ ካብተን ምሳይ ዝተሳገራ ክልተ ኣዋልድ እታ ሓንቲ ተተክአት። ንዓይን ነታ ካልእ ምሳይ ሓቢራ ዝተሳገረት ኒኮል ዝተባህለት ጓልን ድማ፣ ናይ ጽሬት ኣቕሑ ኣተሓሕዛኹም ኣዝዩ ብሉጽ ኮይኑ ተረኺቡ ብዝብል፣ ናብቲ መንበሪ ዝገ ፕሬዝዳንትን ደቁን ናብ ዝኾነ ዝሃ ኣብ ዝወሰድ ቦታ ኣብ ዘሎ መቐበሊ ኣጋይሽ ዝኾነ ንኡሽቶ ኣዳራሽ ተመዲብና። ኒኮል ናይ ባይታን ናይቲ መንደቕን ትርኢት ከተጸባብቐ ከላ ኣነ ድማ ናይ ቢኬሪታትን ካልኣት ናይ መስተአንግዶ ኣቕሑን እናኣጽረኹ ብግቡእ ምክንኻን ኮነ ስርሓይ። በዚ'ውን ኣነን ኒኮልን ምስቲ ፕሬዝዳንትን በዓል ቤቱን፣ ከምኡ'ውን ምስ ደቁ በብግዚኡ ምርእኣይ ጀመርና። ብዙሕ ግዜ ኣብዚ ቦታ'ዚ ሰራሕ የለን። ኮፍ ኢልና ከነዕልል ኢና ንውዕል ኔርና። ምስ ካልኣት ናይ ቐንዲ ሳሎን ኣሳሰይትን ናይ ጽሬት ሰራሕተኛታትን'ውን ኣጸቢቐና ክንራኽብ ጀመርና። ንግሆን ምሽትን ቦታ ናይ ዓየይቲ ፈኩስ ሰራሕ ዝኾነት መእተውን መውጽእን ማዕጾ ብሰርቢስ ንመላለስ ኔርና። ኣዚና ፍሪ እንተኾንና'ውን ጎልፍ ከይተረፈ ንጸወት ኔርና። ጋሻ ኣብ ዝህልወሉ ግዜ ግና፣ ናይ ሰራሕ ምምቕቓል ዝበሃል ነገር ስለዘየለ ትንፋስ ዘይብልና ኬንና ኢና ኒኮልፎ ኔርና።

እቲ ጸሊም ፕሬዝዳንት ኣሜሪካ ብዙሕ ግዜ ነቶም ኣጋይሽ ኮይኖም ዝመጹ ዓበይቲ ሰበ ስልጣናትን ንዓና ንተራ ሰራሕተኛታትን ዘርእዮ ክብሪ ሓደ ዓይነት ኢዩ ኢልኩም'ዶ ትሓስቡ? ማዕረ ኣኽብሮት፣ ሓደ ዓይነት ሰላምታን ፍሽኽታን... ዝገርመኒ ነገር'ዩ ነይሩ። ቀስ ብቐስ ኣጸቢቐና እናተላመድና ናጽነትና እንዳሰፍሐ፣ እቲ ናይ ሰራሕ ብጽሒትናን ምምቕቓልናን ተሪፉ ሓዴና ናይቲ ካልእ ሰራሕ እንዳሰራሕና፣ ብፍቓደኛነት ሳሎን እንዳኣጽረና ልክዕ ከም ዝሃና ተዛኒና ክንውዕል ጀመርና። ኣዝዩ ሳሕቲ ናይ ድራር ኣጋይሽ ኣብ ዝበዝሑሉ ወቕቲ ኣብኡ ንሓድር ኔርና። ናይ ኦቨርታይም ክፍሊትና'ውን ብዝግባእ ምስ ጽቡቕ ኩላሶ ንረክብ። ኣነ ድማ ናብቲ ቀንዲ ናይ ቤተሰብ ኪችን ክሳብ ምእታው ናጽነት ረኺበ። ሓደ ሓደ ግዜ ብፍላይ ቀዳም ቀዳም ነቶም ደቁ ፈኮስቲ መግቢ ዘዳሉ ኣነ ነይረ።

ኣብ ክልተ ሰሙን ሓንቲ ሰንበት ጥራይ ዕረፍቲ ኣላትኒ። ኣምስየ ንዝሃይ ክኣቱ ከለኹ ኮነ ዕረፍቲ ኣብ ዝኾንኩሉ መዓልቲ ናይ ኢትዮጵያ መጻሕፍቲ እናኣንበብኩ፣ ናይ ኣምሓርኛ

ፊልምታት እናረክኹ፤ ኣብ ፈቐዶ መርበብ ሓበሬታታት ዘለዉ ብዛዕባ ኢትዮጵያ ዝነግሩ ዜናታትን ካልኣት ተመሳሰልቲ ነገራትን ኩሉ ክርኢ፤ ከንብብ፤ ክሰምዕ ኢየ ነይረ ዘሕልፎ። ምስ መንም ግና ርክብ ኣይነበረንን። ኣብ ቤት ትምህርቲ ከለኹ ኣብኡ ዝተላለኹዎ ሸኮሪና ቐልዓ ነይራ። ጳዕዳ ኣሜሪካዊት ኢያ። ናብዚ ስራሕ ቅድሚ ምዝውዋረይ'ውን ሰንበት ሰንበት እናተራኹብና ጽቡቕ ፍቕራዊ ግዜ ኣሕሊፍና ኔርና። ብመሓዘታ ኣብ ዝግበር ፓርቲታት'ውን ንርከብ። ዝሄደ ከይተረፈ እንዳመጸት ትሓድር ኔራ። ድሕሪ ሓደሻ ዓመታት ግና ስፍሕ ዝበለ ግዜ ኣይሃብካንን ብዝበል ከምዝገደፈትኒ ነገራትኒ። ኣነ'ውን ገዲፊያ። ካብኣ ንደሓር ካልእ ጓል ኣይሓዝኩን። ብዛዕባ ሓዳር'ውን ሓሲበ ኣይፈልጥን፤ ዝሓሰበሉ ግዜ'ውን ኣይነበረንን። ብዝኾነ ህይወት ቀጸለ...።

“ንናብራ ክትነብር ከለኻን ክትትርኾ ከለኻን ሰፊሕ ፍልልይ ከም ዘለዎ ብቐሊሉ ትርድእዎ ኢኹም። ስለዚ ኣብቲ ጉዕዞ ብዙሓት ካልኣት ነገራት ከምዝነበሩ ፈሊጥኩም ጫፍ ጫፉ ጥራይ እንተሰሚዑኩም እኹል'ዩ...።

“ናብ ውሽጢ ዋይት ሃውስ ቴሌፎን ሓዝካ ምእታው ኣይፍቀድን። ኣነ'ውን ብዙሕ ዝድውለለይ ሰብ ኣይነበረኒ እኳ ደኣምበር ጥራይ ቴሌፎንይ ከፊተ ሳይለንት ጌረ ዝዛ ደርብየያ ኢየ ዝወጽእ። ሓደ መዓልቲ ቀዳም ምሽት ዝዛ ኣትዮ ክዳውንተይ ቀይረ ኣብ ዓራት ኮይነ ናይ ኣምሓርኛ ፊልም ንምርኣይ ላፕቶፕይ ክኸፍት ምስበልኩ፤ እቲ ባትሪ ቻርጅ ከግበር ከምዘለዎ ሪክ። ንዕኡ ንምስኳዕ ድንን ኢለ ነቲ ሶኬት ኣልዒለ ክስክዖ ምስበልኩ፤ ሞባይለይ ኣብ ጥቓ ላፕቶፕይ ስለዝነበረት ጠዊቐ ነቲ ስክሪን ምስወላዕኹም ናይ ጽሑፍ መልእኽቲ ከምዘለዎ ኣርኣየኒ። ከፊተ ምስ ኣንበብክዎ “ሃይ ዳንኤል፤ ከመይ ኣለኻ? ደሓን ከምዝኾንካ ተስፋ ኣሎኒ። ካብ ርሑቕ ቦታ ተጓዒዘ ክሪኤካ መጺኤ፤ ጽባሕ መዓልቲ ዕረፍትኻ ስለዝኾነ ኣብዚ ቦታ ሰዓት ክንድዚ ንራኹብ” ይብል'ሞ። “ደሓን ኩን” ዝብል ቃል ተወሲኹዎ ረኣኹ። ነቲ ቴሌፎን ኣይፈልጦን ኢየ። ምናልባት ከምዚ ክትብል ትኽእል እታ ናይ ቀደም ኣፍቃሪተይ ኢያ። ቅድሚ ነዊሕ ኣዋርሕ ናብ ዳላስ ብስራሕ ከም ዝኸደት ነገራትኒ ስለዝነበረት ምናልባት መጺኣ ትኸውን ኢለ ሓሲበ። እቲ ቁጽሪ ቴሌፎን ከኣ ናታ ኣይኮነን። ካልእ ቴሌፎን ተጠቂማ እንተኾይና ኸኣ ስማ ክትጠቅስ ኣለዋ። ካልእ ሰብ ድማ ንዓይ ክሓትት ካብ ርሑቕ ቦታ ኣይመጽእን። ናይ ሓረር ደቂ ኤስ.ኤስ.ኤስ ዝነበሩ የዕሩኽተይ ኢዮም ከይብል ቀዳማይ ዙር ገንዘብ ምስ ለኣኸኩሎም ብኡ ኣቢሎም ጠፍኡ ደኣምበር ዳግም ብቴሌፎን ኮነ ብደብዳቤ ተራኺብና ኣይንፈልጥን። ኣብቲ ዝኸድኩሉ ሰሙን ልዑል ናይ መስመር ቴሌፎን ጸገም ብናታቶም ሸነኽ ነይሩ። ጥራይ ግና ነቶም ውሑዳት ገንዘብ ድሕሪ ምልእኽይ ናብ ወጻኢ ሃገር ከይዶም ዝብል ጽንጽንታ'ውን ሰሚዐለኹ። ክሳብ'ዚ ቀረባ እዋን ደጋጊመ ብፌስቡክ ከይተረፈ ክረኽቦም ብዙሕ ፈቲነ ምስላጥ ምስኣበየኒ ተስፋ ቐሪጸ ካብ ዝገድፎም ብዙሕ ግዜ

ኮይኑን'ሎ። እቶም ካልኣት ድማ ኣብ ኤስ.ኤስ.ኤስ ምንባር ኣቋሪጾም ብደገ ከም ዝነበሩ ተገይሩ'ሎ። ኣብ ወርሒ 120 ብር ድዩ 200 ወይ 400 ብር እንዳሃቡ ከምዝሰገግዎም ካብ ዝሰምዕ ጸኒሐ'ለኹ። ስለዚ... ካልኣት ዝፈልጦም ሰባት እንተልዮም እቶም መሳርሕተይ ዝኾኑን ዝነበሩን ኢዮም። ንሳቶም'ውን ካብ ርሑቕ ቦታ ተጓዲዞም ከመጹ ኣይከእሉን ኢዮም። ኣብ ርእሰ'ዚ እውን ኣብ ቦታ ስራሕና ንራኽብ ደኣምበር ኣዝዩ ሳሕቲ እንተዘይኮነ ብውልቅና ተደዋዊልና ኣይንፈልጥን። ሜሴጅ ተጸሓሒፍና'ውን ኣይንፈልጥን። ካብዚ ሓሊፉ... ዘመድ ዮብለይ ገለ ዮብለይ። ምናልባት ሓደ ቀደም ኣብ ሓረር መምህር ዝነበረን ጸኒሐ ከኣ ዩኒቨርሲቲ ከምህር ዝጀመረ፣ ብድሕሪኡ ናብ ኣሜሪካ መጺኡ ተማሂሩ ዶክተሬቱ ሒዙ ናብ ኣዲስ ኣበባ ዝኸደ ሰብ ይፈልጥ። ንሱ'ውን ኣብ ኢትዮጵያ ብመምህርነት እናገልገለን ኣብኡ ዝነበር ዘሎን ሰብ ኢዩ። እዚ ሰብ ሓረር ሃይስኩል ከለኹ መምህረይ ዝነበረን ብሰንኪ መንፍዓተይ የቕርበንን ይፈትወንን ነይሩ። ኣሜሪካ ንትምህርቲ ምስ መጻ ኣብኡ ከምዘለኹ ይፈልጥ ስለዝነበረ ተማሃራይ ከለኹ ኣናድዩ ረኺቡኒ ዘድልዮ ኩሉ ገይረሉ ኣመስጊኑኒ ካብ ዝኸይድ 7 ዓመታት ኣቕጺሩ'ሎ። ብዛዕባ ናይ ኤስ.ኤስ.ኤስ ቆልዑ ምብትታን ዝነገረኒ'ውን ንሱ'ዩ ነይሩ። ካልእ ዝፈልጦን ናተይ ዝብሎን ሰብ ኣብዛ ምድሪ'ዚኣ ዮብለይን። ኣብ ርእሰ'ዚ ጽባሕ መዓልቲ ዕረፍትኻ ኢዩ ዝብል ጽሑፍ የጠቓልል። ይኹን ደኣምበር ብዙሕ ከይተማታእኹ ኣቕሊለ ስለዝረኣኸዎ ብንግሁኡ ተንሲኦ ናብቲ ቦታ ቆጸራ ከይደ። ምናልባት ቤተሰባይ ብህይወት ሃልዮም ኣናድዮምኒ..... ዝብል ናይ ዓያኹ ሓሳብ'ውን ሓሲበ። ብዝኾነ.... ካብቶም ዝገመትከዎም ነገራት ዋላካንቲ ኣይነበረን። እቲ ቦታ ቆጸራ ሻሂ ቡን ዝባሃለሉ ናይ መዘናግዒ ቦታ ኢዩ ነይሩ። ኣብኡ በጺሐ ኣብ ሓደ ሰፊሕን ከቢብን ናይ ፕላስቲክ ጠረጴዛ ናይ ልሰሉስ መስተ ኣርማን መወዓውዕን ኣብ ዝተሰኣሎ ዓቢ ጽላል ዘጽለለሉ ቦታ ከይደ፣ ሓደ ካብቲ ብዙርያኡ ከቢቦም ዘለዉ ኣርባዕተ ናይ ፕላስቲክ መናብር ስሒቦ ኮፍ በልኩ። ሽዓ ኮፍ ምስ በልኩ ድምጺ ድምጺ ስጉምቲ ከየሰምዑ ክልተ ነዋሕቲ ድልዱላት ጸዓዱ ጸሊም ሱፍ ምስ ክራባት ገይሮም፣ ብጸለምቲ መነጽር የዲንቶም ሸፊኖም ብፍጥነት ሓደ ሓደ መናብር ስሒቦም ኣብ ጥቓይ ኮፍ በሉ። ዕድል ኣይሃቡንን ብቐልጡፍ ናብ ጉዳዮም ኣትዮም።

“ከመይ ኣለኻ ዳንኤል፣ ዝቐጸርናካ ንሕና ኢና። ንግዚኡ ብስም ምልላይ ኣድላዩ ኣይኮነን። ጭዋ፣ እሙንን ሕርኩትን ሰራሕተኛ ምዃንካ ንፈልጥን ነድንቐካን። ካብ ፕሮፋይልካ ከም ዝተረዳእናዮ ማለተይ ኢዩ። ብዛዕባ ዝኾነ ነገር ሓላፍነት ክንወስድ ንክእል ሰባት ኢና። ናብ ሓዲጋ ነእትወካ ሰባት ኣይኮንናን። ብሓጺሩ ንስነ-ምግባር ሞያና ነኽብርን፣ ንድሕነት ደቂሰባት ንጭነቕን ሕጋውያን ሰባት ኢና። ብናትካ ወገን ክፍጸም ዘለዎ ሓደ ነገር ኣሎ። ሃቦ” ክብል ነቲ ካልኣዩ ሰብ ኣዘዞ። እንታይ ይብሉ ከም ዝነበሩ ክርድኣኒ ኣይከኣለን። ጥራይ ግና ብፍርሒ ከንቀጥቅጥ ጀመረ። ሕቶ ግን ኣየልዓልኩን። እቲ ሃቦ ዝተበሃለ ሰብ ናብ ናይ ኮቱ ናይ ጎኒ ጁባ

አትዩ ርጉድ ዝበለ ጳስጣን ሓንቲ ንእሽቶ ጸላም ነገርን ኣውጽኡ። ነተን ኣቐሑ ቅድሚ ምሃቡ'ውን ናይ መጠንቀቕታ ቃላት ሰንዘረ። “በጃኻ ዳንኤል፣ ክትአምነና ይግባእ። እንተሰንቢድካ ጥራይ ንነብስኻ ናብ ዘሰንብድ ነገር ከተእትዎ ኢኻ። ነዚ ንብለካ ተግባራዊ እንተዘይገርካ ንድሕነት ሃገርን ህዝብን ተባሂሉ፣ ህይወትካ መስዋእቲ ክኸውን ይኸእል'ዩ። ነዚ ንህበካ ቀሊል ስራሕ ብቐሊሉ እንተሰራሕካ ግና ቃል ይኣትወልካ፣ ክንዲ ፍረ ኣድሪ ኣብ ልዕሌኻ ኣይክትበጽሕን'ያ። እዚ 100ሺሕ ዶላር ኢዩ። ዕዮኻ ምስ ፈጸምካ ካልእ 100ሺሕ ዶላር ክወሃበካ ኢዩ። እዚኣ ሜሞሪ ካርድ ኢያ። 1ሺሕ ጌጋ ባይት ትሕዝ። ሒዝካ ክትኣቱ ከለኻ ካብ ፍተሻ ነጻ ስለዝኾነት መንም ኣውጽኢያ ኣይክብለካን'ዩ። ሳሎን ኣቲኻ ናይቲ ፕሬዝደንት ላፕቶፕ ምስ ረኽብካ ምኽፋትን ምውላዕን ኣየድልዩካን'ዩ፣ ፓስወርድ'ውን ኣየድልዩካን'ዩ እቲ ላፕቶፕ ብዕጹፉ ተቐሚጥጡ ከሎ ብቐጥታ በቲ ናይ ፍላሽ ወይ ናይ ኬብል መእተዊ የእቲኻ 5 ሰከንድ ጥራይ ተጸቢኻ ኣውጺእኻ ተምጽኡ። ኣብዛ 5 ሰከንድ ዕማምካ ወዲእኻ ማለት'ዩ። ኣስተውዕል፣ ኣብታ ናይ ውልቁ ዝኾነት ላፕቶፕ ኢና ኢልናካ። ኣብ ናይ ውልቁ ኦፊስ፣ ወይ'ውን ኣብ ናይ ግሊ ጸሓፊኡ ንዘሎ ኣቕሓ ንብለካ ከምዘየለና ይርድኣካ'ዩ። ነታ ንሕና ኣጋይሽ ኬንና ኣብ ዝመጸናሉ እዋን ካብ ባዕሉ ተቐቢልካ ክትወስዳ ከለኻ ዝረኣናካን፣ ነታ ኣጸቢቐካ ትፈልጣን ነታ ኩሉ ግዜ ኣብ ሳሎን ትቐመጥ ብሩራዊ ቀለም ዘለዋን ማለትና ኢዩ። ፓስወርዳ'ውን ብናይቲ ፕሬዝደንት ናይ ኢድ ዓሸራ ከምዝኾነ'ውን ንፈልጥ ኢና። ንዕኡ ረስዓዮ። ኣብ ዘለዎ ተዓጺፉ ተቐሚጡ ከሎ ነዚኣ ትስክዓ፣ ምስ ሰካዕኻ ቀጠልያ መብራህቲ ክትውላዕ'ያ፣ 5 ሰከንድ ተጸቢኻ ተውጽኡ! ኣብቂዑ! ኣብ ዘድልየና ሰዓት ንሕና ክንረኽበካ ኢና። ኣብ ቴሌፎንካ ናይ ጽሑፍ መልእኽቲ ምስበጽሓካ ኮነ ምስተደወለልካ ነቲ ግቡእ መልሲ ምሃብ ጥራይ ኢዩ ካባኻ ዝድለ። ጽባሕ ክትገብር ከምትኸእል ንፈልጥ ኢና። እዚ ናይ ፍትወት ግዴታኻ ኢዩ! ኣብ ህይወትካ ዝበጽሕ ዝኾነ ነገር ከምዘይህሉ ቃልና ሂብናካ'ለና። ነቲ ዝተባሃልካዮ ትገብር፣ ነታ ሜሞሪ ካርድ ትመልሰልና፣ ህይወት ከም ቀደሙ ይቐጽል። እምቢ እንተኢልካ ጥራይ ብህይወትካ ምጽናሕ ትስእን። 5 ሰከንድ! ኣብኡ ኬድካ ገለ ፍሉይ ነገር ክትገብር ከይትሓስብ፣ ኣብ ውሽጢ ካባኻ ዝሓሹ ካልኣት ሰባት ኣለዉና። 5 ሰከንድ ጥራይ!” በሉኒ። ንሶም እናተቐባበሉ ነዚ ክብሉ ኸለዉ ኣነ ዝሓሰቦ ዝነበርኩ ብሓጺሩ ናይ ምቕጻዩይ፣ ሞይተ ኣብ ኣሜሪካ ናይ ምቕባረይ፣ መንነተይ ከይፈለጥኩ ዓዲይ ብግቡእ ከይፈለጥኩ፣ ዋላሓንቲ ከይገበርኩን ከይነበርኩን ብዛዕባ ናይ ምሟተይ እናሓሰብኩ ብፍርቂ ልባይ ኢየ ዝሰምዖም ነይረ። ከምኡ ኮይነ'ውን ዝብልዎ ተረዲኡን'ሎ። ደንዚዘ! ተንሲኦም ክኸዱ ምስ በሉ ግን “ጽናሕ ጽናሕ...” ኢለ፣ “ነዚ ውሰድዎ'ም ነቲ ዕዮ ምስወዳእኹ ትህቡኒ። ከምኡ'ውን ብሓደ መዓልቲ ከይሰልጠኒ ይኸእል። ነቲ ኣጋጣሚ እንተረኽቢዮ ጥራይ ኢየ ናብ ሳሎን ክኣቱ ዝኸእል.....” እንዳበልኩ ነቲ ገንዘብ ንምምላስ ኢዲይ ዘርጊሐ ምልማነይ ክቐጽል

ምስበልኩ፤ እቲ ሓደ፤ “ግዲ የብልካን፤ እቲ ገንዘብ ከጠቕመካ’የ፤ ሓደ መዓልቲ’ኳ እንተዘይኮነ ከሳብ ናይ 3 መዓልቲ ግዜ ንህበካ። ሰናይ ግዜ” ኢሎም ብፍጥነት ነቲ ከባቢ ለቂቆም ከዱ። ከኸዱ ኸለዉ ክልተ ጥራሕ ከምዘይኮኑ ረኣኹ። ካልኣት ክልተ ሰባት’ውን ተመሳሳሊ ኣክዳድና ተኸዲኖም ተኸቲሎም ነቲ መናፈሻ ለቐቑ።

ኣብቲ ኮፍ ኢለሉ ዝነበርኩ ኮይነ በኸየ። ንፖሊስ ምምልካት ንነበሰኻ ኣብ ሓዲጋ ምቅላዕ ምፃኑ ተፈለጠኒ። ኩሉ ስርሐም ከምቶም ኣብ ፊልም ዝርእዮም ናይ ስለያ ኤጀንት ዓይነት ኮነኒ። ገና መንገዲ ህይወተይ ብግቡእ ሓሲበ ከይወዳእኹ ኣገዲዶም ማፊያ ጌሮምኒ ማለት’የ ኢለ ሓዚኒ። ነቲ ዕዮ ምስ ዓመምክዎ’ውን ምቕታሎም ኣይተርፍን’የ ኢለ ሓሲበ። ንፖሊስ እንተደዊለ ቴሌፎኒይ ጠሊፎም ከኹኑ ይኸእሉ፤ ብኻልእ ቴሌፎን ኣብ ካልእ ቦታ ... ይከታተሉኒ ኣለዉ። ናብ ዋይት ሃውስ ኣትየ ነቲ ሚስጥር ተዛሪበ ካብዚ ኣይወጽእን’የ ክብል’ውን ሓሲበ። በዝን በትን ኢሎም ከምዝቐትሉኒ ርግጸኛ ስለዝኾንኩ ነዚ ሓሳብይ ሓዲገዮ። ብሓጺሩ ተቐጽየ ከምዘለኹ ኣረጋገጸ። ኣውሪደ፤ ኣደዱበ። ነቲ ዝበሉኒ ካብ ምግባር ሓሊፈ ኣማራጺ ከምዘይብለይ እቲ ሻድሻይ ናይ ስምዒት ሕዋሰይ ነገሩኒ። እዞም ክልተ ሰባት ኣሜሪካውያን ከም ዘይኮኑ ግና ካብ ኣደማምጻኦም ኣጸቢቐ ተረዲኦ ነይረ። ምርዳእ ጥራይ ዘይኮነስ ብዝግባእ’ውን ኣረጋገጸ’ለኹ። ካብቶም ናብ ዋይት ሃውስ ዝመጹ ኣጋይሽ ዝሰማዕኹም ኣደማምጻ ስለዝኾነ ናይ ኣየናይ ሃገር ሰባት ከምዝኾኑ ብፍላይ ድማ ብናይቲ ሓደ ሰብ ኣደማምጻ ብንጹር ተረዲኦ። ናይ ዝኾነት ሃገር ኣጋይሽ ናብ ዋይት ሃውስ መጺኦም እንግሊዝኛ ምዝራብ ምስጀመሩ ካበይ ከምዝመጹ ኩላትና ሰራሕተኛታት ኣጸቢቐና ኢና ንፊልጥ። ብዘይ ጥርጥር ናይ ሩስያ ኣደማምጻ ኢዩ ነይሩ። እቶም ንዓይ ዘዘራረቡኒ ሩስያውያን ኢዮም። እቶም ተመሳሳሊ ኣለባብሳ ለቢሶም ብርሕቐት ክሕልውዎም ዝጸንሑን ምስወጹ’ውን ዝተኸተልዎም መሳርሕቶም ድማ ቻይናውያን ይመስሉኒ። ቻይና ይኹኑ ኮርያ ወይ ጃፓን ርግጸኛ’ኳ እንተዘይኮንኩ ሰብ ርሑቕ ምብራቕ ከምዝኾኑ ግና ኣጸቢቐ ከረጋግጽ ክኢለ’ለኹ።

ኣነ ድማ ብዛዕባቶም ናይ ቀደም ናይ ኬ.ጂ.ቢ ሰለይቲ ተማሃራይ ካብ ዝነበርኩሉ ግዜ ኣትሒዘ ብዙሕ የንብብ ነይረ። ኣብ ኩለን እተን ዘንበብከወን መጻሕፍቲ ድማ ካብቶም ናይ ኬ.ጂ.ቢ ን ናይ ሞሳድን ሰለይቲ ኩዲቡ ወይ ዝበልዎ ከይፈጸመ ተሪፉ ብህይወት ክጸንሕ ዝኸኣለ የለን። ጥራይ... ከም ምንም ነብሰይ ኣደፋፊረ ነቲ ዝበሉኒ ንምትግባርን ዕድመይ ከናውሕን ደልየ። ከምዝቐትሉኒ’ኳ እንተጠርጠርኩ ቃል ምእታዎም ቁሩብ ኣረጋገጹኒ። ጸዓዱ ዋላ’ኳ እቶም ማፊያ እንተኾኑ ቃል እንተኣትዮም ኣትዮም ኢዩ። ካብ ዘድንቐሎም ብዙሕ ባህልታቶም ሓደ እዚ ኢዩ። በዚ’ውን ተስፋ ሓዲሩኒ። ስለዚ ገዛእ ርእሰይ ኣደፋፊረ ክትግብሮ ወሲኒ። ቴሌፎኒይ ፈሊጦም፤ ፕሮፋይለይ ረኺቦም፤ ኣነ ከይደለኹ ካብ ረኽቡኒ ዋይት ሃውስ

ኣትዮ ኣይወጽእን? እንተበልኩኹኸ ከመይ ጌረ ከምልጥ ይኸእል? መቐም ነቲ ፕሬዝዳንት ብውልቁ ረቢብ ክሳብ ዘይነገርኩም ነቶም ካልኣት ብሙሉኡም ከም ናተይ መልሚሎምም እንተኾነኹኸኣዘዩ ፈታኒ ኢዩ ነይሩ! ነቲ ዝደለይዎ ስራሕ እንተሰሪሐሎም ምስ ወዳእኹ ክቐትሉኒ ኢዮም ኢለ ሓሲበ’ለኹ። ነዚ ዝሓሰበ ሰብ ድማ ካብ ምሟት ምቕናይ ይሓይሽ ኢሉ ናብ ውሽጢ ኣትዩ ነቲ ሚስጥር ተዛሪቡ ኣይወጽእን? ክብል ኢዩ ዝመርጽ። ግን ብድሕሪኡኹኸ? ኣብኡ ተሓቢኦ ኣብኡ ኮፍ ኢለ መዓስ ዝተርፍ ኮይነ። ብተወሳኺ’ውን ኣብ ውሽጢ ዋይት ሃውስ ካልእ ሰብ ከምዘለዎም ነገሮምኒ ኣለው። ሓቆም ድዮም ወይስ ፈሊጦም ከፈራርሑኒ ኣነ ግን ክሓስቦ ዝኸእል ሰብ ከምዘለዎም ኢዩ። ስለዚ ኣብኡን ኣብዝን ዘሎ ነገር ሞት እንተድኣ ኾይኑ፣ ብማለት እንተወሓደ ነቲ ዝኣተወሊይ ቃል ተስፋ ጌረ ክፍትን ኣለኒ ኢለ ኣብቲ መናፈሻ ኮይነ ወሲኒ። ብድሕርዚ ነብሰይ ኣረጋጊኦ ናብ ዝዛይ ተመሊሰ። ናይ ምሳሕ ሰዓት’ኳ እንተነበረ ከምጉብ ስለዘይከኣልኩ ብስቕታ ምሕሳብ ጥራይ ኮይኑ ስርሐይ። ካብኡ ድሕሪ 4 ሰዓት ማለት ሰዓት 10 ምስኮነ ቴሌፎንይ ደወለት። ቴሌፎንይ ክትድውል ከላ ኣብ ውሽጢ ዝዛይ ፈንጂ ዝተፈንጀረ ደኣምበር ናይ ቴሌፎን ቫይብሬት ዝሰማዕኹ ኣይመሰለንን ነይሩ፣ ተዳሂለ ካብኡ ሃዲመ። ቀስ ብቐስ ልቦናይ ምስ ተመለሰላይን ኣልዒለ ምስረኣኸዎን ካብ ቦታ ስርሐይ ካብ ሪሰፕሽን ምዃኑ ፈሊጠ። እቲ መዓልቲ ሰንበት’ኳ እንተነበረ ሓደ ሓደ ግዜ ኣብ መዓልቲ ዕረፍታና እናተደወለ ናብ ስራሕ ንኸንኣቱ ይንገረና። ሕጂ’ውን ነቲ ቴሌፎን ምስ ተቐበልኩዎ “ሃንደበት ኣጋይሽ ክመጹ ስለዝኾኑ ሰርቪስ ናባኻ ክመጽእ ይዳለው ኣሎ ተዳሎ” ተባሂለ ቴሌፎን ተዓጽዩ። ክቱር ፍርሒ ሓዘኒ። ቴሌፎን ምስዓጸኸዎ ከይጸንሐ ኣብ ናይ ደቓይቕ ፍልልይ ከቢድ ዝኾነ ንፋስን በረድን ዝተሓዋወሶ ብርቱዕ ዝናብ ጀመረ። ኣነ’ውን ቀልጢፈ ተኸዳዲነ ጭጋጋማውን ኣየር ብበዓል ቆብዕ ካፖርት እንዳተኸላኸልኩ ዘይከም ናይ ቀደመይ ነቲ ሊፍት ጉዲፈ በቲ ኣስካላ ኣስካላ ወሪደ ካብቲ ካንሽሎ ከይወጻእኹ ቁሩብ ደው ኢለ። ድሕሪ 30 ደቓይቕ እቲ ሰርቪስ ነቶም ካልኣት መሳርሕተይ ሒዙ ኣብቲ ናተይ ማዕጾ በጽሐ። ኣብ ማዕጾይ ምስበጽሐ ገና ደው ከይበለ ብቐልጡፍ ደበኸ በልኩዎ። ነቲ ንሶም ዝሃቡኒ ሃርድ ዲስክ’ውን ኣብ ውሽጢ ካልሰይ ሓቢኦ ሒዘዮ’ለኹ።

“እቲ ሰርቪስ ናብ ውሽጢ ኣትዩ ፓርክ ምስገበረ ከም ናይ ወትሩ ተፈቲሽና። ክንፍተሽ ከለና ምልክት ድምጺ ሂባ እንተትኸውንን እንተዝተሓዘን፣ ኣማራጽ ስለዘይብለይ ንኹሉ ነገራት ኣቃሊዐ ኣይወጽእን? ምበልኩ ነይረ። ከምቲ ዝበሉኒ’ውን ነጻ ኮይነ ሓሊፈ።

“እቲ ጉዳይ ከምቲ ንሶም ዝሓሰብዎ ቀሊል ኣይነበረን። ህይወትካ ኣትሒዝካ እንተተጣሊዕኻሉ ግና ነቲ ዝበልዎ ናይ ምትግባር ዕድል ይህሉ። ነቲ ቅኑዕ ሰብ ምምራጽም ምስፈለጥኩ ድማ ንዝዛይ ኣድቂቕኩም ከምዝፈልጥዎ ተገንዚበ።

“አብ ርእሰ’ዚ ሓደ ዝገርመኒ ነገር አሎ። ዝገርመኒ ዘይኮነስ ዘማትኣኒ ነገር’ውን ኢዩ። ንሱ ኸኣ እንታይ ኢዩ፤ አብ ውሽጢ ዋይት ሃውስ እዚ ጸሊም ፕሬዝደንት ስልጣን አብ ዝሓዘሉ ወቅቲ፤ ሓደ ብትውልዲ ኢትዮጵያዊ ብዜግነት ሲውዲናዊ ዝኾነ ሰብ ይመስለኒ መግቢ አብሲሉ ኣጋይሽን ባዕሉ’ቲ ፕሬዝደንትን ተመረቦም አለው። ብዛዕባ’ዚ መንእሰይ አብ ፈቐዶ መርበብ ሓበሬት’ኡ ክጸሓፍ ከሎ፤ አብ ውሽጢ ዋይት ሃውስ እቲ ናይ መግቢ ከሻኒ ኢትዮጵያዊ ኢዩ እናተባሃለ ክድነቕ ከሎ ይሰምዕ ነይረ። ንሱ’ውን በዚ ህቡብ ምዃኑ ተሓጉሱ አፈቐዶ ሚድያታት ቃለ መሕትት ይገብር። ብርግጽ’ውን ዘሓጉስ ነገር ኢዩ። ወይ’ውን ክኸውን ይኸእል። ብዝኾነ ግና ካብ ናቱ ኣዝዩ ብዝዛይድ ኩነታት ኣነ አብ ዋይት ሃውስ ቦታ ነይሩኒ። ብዛዕብኡ ብምውራዩ የኹርዓኒ ደኣምበር ኣይቐንእን። ግና እዚ ስራሕ ማዕረ ኸንድኡ ስምካን ሃገርካን ዘጸውዕ እንተድኣ ኾይኑ ኣነስ ስለምንታይ በዚ ንሃገረይ ዘየጸውዕ ዝብል ሕቶ አብ ኣእምሮይ ይመላለስ ነይሩ። ምናልባት ኣነ ናይ ኣሜሪካ ዜጋ ስለዝኾንኩ ኢዩ ከይብል ንሱ’ውን ናይ ሰዊዲን ዜጋ ኢዩ እናበልኩ የስተንትን ነይረ። ንፉዕ ወዲ ከምዝኾነ ይፈልጥ’ዩ። ከምኡ’ውን በቲ ዓውዲ ሓደ ሽልማት ከምዝረኸበ ስለዝፈልጥ ነቲ ሽልማት’ቲ መሰረት ዝገበረ ዜና ክኸውን ይኸእል ኢሊ ይሓድጎ። እቲ ዝዝረበሉ ግና ነቲ ሽልማትን ነቲ ሽልማት መሰረት ዝገበረ ዜናን ጥራይ ዘይኮነ ናብ ዋይት ሃውስ ኣትዩ መግቢ ናይ ምኽሻኑ ኢዩ። እዚ ኸማን ንሓንቲ ናይ ድራር ግዜ ጥራይ። ብናቶም ኣቆጻጽራ ኣብ 2009 ይመስለኒ። ኣብ ሓንቲ ምሽት መራሒ ኣሜሪካን መራሒ ህንድን.... ነቲ ንሱ ዝሰርሐ ድራር ተደሪሮም ተባሂሉ.... ብዙሕ ነገር.... ብዝተረፈ.... በቃ። ኣነ ድማ ኣብ ዋይት ሃውስ ነዊሕ እዋን ምስርሓይ ጥራይ ዘይኮነ ብዙሕ ግዜ ናብቲ ዋና ናይ ቤተሰብ ኪችን ከይተረፈ እንዳኣተኹ ነቶም ደቁ ቅልል ዝበለ መግቢ ዝሰርሕ ዝነበርኩ ኢዩ። እቶም ደቁ ብዘገርም ኩነት ከም ሓዎም ዝርእይዎ ንዓይ ኢዩ ነይሩ ክብለኩም ከለኹ ከይትግረሙ። ኣዚና ክሎዝ ኢና። ብፍላይ እታ ዓባይ። ኣብ ርእሰ’ዚ እውን ብዙሓት ናይ ሃገራት ኣፍሪቃ ዜግነት ዘለዎም መግቢ ዘብስሉ ጸለምቲ አለው። ስለዚ ይገርመኒ....። ሓደ ኢትዮጵያዊ ኣብ ናይ ኣሜሪካ ቤተ መንግስቲ ኣትዩ መግቢ ምኽሻን ስምን ሃገርን ዘጸውዕ ኢዩ? ኣይኮነን? እንዳበልኩ ንነብሰይ ይሓትት። ምናልባት ስም ሃገር ዘጸውዕ እንተኾይኑ ሃገረይ እቲ ዕድል ከይሓልፋ ኢሊ ደኣምበር ንዓይ ተራ ነገር ኢዩ። ብዝኾነ እዞም ሰባት ንዓይ ምሕራዮም ካብ ሙሉእ ዘይጉዳል ቅኑዓት ነይሮም። ካልኣት ካባይ ዝሓሸ ዕድል ዝነበሮም’ውን ነይሮም። በዚ ኾነ በቲ ግን ንዓይ ሓርዮምኒ’ለዉ። ብዝኾነ እቶም ነታ መዓልቲ ዝተበሃሉ ኣጋይሽ ውሑድ ቁጽሪ ዘለዎም ልኡኻን ኢዮም ነይሮም። እቲ ፕሮግራም’ውን ናይ ድራር ደኣምበር ንኣልኮላዊ መስተ ስለዘየካተተ ቀልጢፉ ተጠናቐቐ። እቶም ኣብ ዕረፍቲ ዘይወዓሉ ሰራሕተኛታት ከኣ ኣብ ድኻም ነበሩ። እቲ ፕሬዝደንት ምስ ውሱናት ኣባላት ናይቲ ልኡኽ በቲ ልሙዕ ናይ ኣትክልቲ ስፍራ እናተዛወሩ ከዕልሉ ኸለዉ ይርኢ ኔረ። እተን ደቂ ፕሬዝደንት ድማ ኣዝዩ ርሕቕ ኢሉ ኣብ ዘሎ ሜዳ ጎልፍ ኣፍቀርቲ ጸወታ ጎልፍ ስለዝኾና

ብማዕዶ ኮይነን ንዕኡ ይጻወታ ነይረን። ንሕና ድማ ነቲ ኣብ ብራንዳ ዝነበረ ኣቐሑት እናልዓልና ናብ መሕጸቢ ማሸን ነቶም ዝተመደቡ ክልተ ሰራሕተኛታት ከነቐብሎም ጸኒሕና። ናይ መንበሪ ፕሬዝደንት ቀዳመይቲ ኣሰላፊት ሓንቲ ነግራም ኣረጊት ሰበይቲ'ኳ እንተኾነት ምሳይ ጽቡቕ ምቕርራብ ዘለዋ ኢያ።

“ትፈልጡ'ዶ.... ወድሰብ መንፈሳዊ ሓገዝ ዘድልዮ ምስኪን ፍጡር ኢዩ። መንም ሰብ እንተኾነ ኣብ ዘመን ህይወቱ ንሓደ ግዜ ኮነ ንተደጋጋሚ ግዜ ገለ.... መንፈሳዊ ረድኤት ዝደልየሉ ግዜ ኣሎ። ከም ዘድልዮ ከይፈለጠ ነቲ ረድኤት ዝረኽበሉ ግዜ'ውን ኣሎ። ብቐዱስ መንፈስ እኳ እንተዘይኣመንና በቲ ንረኽቦ ናይ መንፈስ ቅዱስ ሓገዝ ጥራይ መንፈስ ቅዱስ ከም ዘሎ ክንፈልጥ ኣለና ይብል። ብኣጋጣሚ ዝኸውን ሓደ ነገር የለን። ኩሉ ዓይነት ናይ ጸቢብ ቀዳድ መሕለፊ መንገድታት ኩሎም ዝሕለፉ ብኸምዚ ዓይነት መንፈሳዊ ሓገዝ ኢዩ። ናይ ሰብ ፍጡር ብናይ ባዕሉ ውጥንን ሜላን ጥራይ ተመሪሖ ክፍጽም ዝኸእል ነገር ዘሎ ኣይመስለንን። ኣነ ናይዛ እምነት ሰዓብን ሰባኽን ዝኾንኩ ብቐንዱ ኣብታ ዕለት ኢዩ።

ኣነ ወጪነዮ ዝነበርኩ ኣብ ህይወተይ ጩኪነ ትኽ ኢለ ናብቲ ሳሎን ብምእታው ዘጽሪ ዘለኹ ኣምሲለ ነቲ ዝተኣዘዝከዎ ብድፍረት ምፍጻም ኢዩ ነይሩ። ከምኡ ይኹን ደኣምበር ናይ ዝተኸሰበ ይኸሰብ ድፍረት ዝተመልኦ ኣካይዳ ደኣምበር እቲ ድፍረት ስለዝነበረ ጥራይ ክሰልጥ ዝኸእል ኣይነበረን። ክሰልጥ ይኸእል ይኸውን፣ ግና ከምቲ ንሶም ዝሓሰብዎ ሰለስተ መዓልቲ ክውሕድ ይኸእል። እታ መዓልቲ ግና ፈጣሪ ዝተመስገነ ይኹን፣ ዘይተጸበኸዎ ኩነታት ተፈጸመ። ኣብታ ዕለት'ቲኣ እታ ነግራም ኣሰላፊት ኣብ ውሽጢ'ቲ ሳሎን ኮይና ተጽሪ ነይራ። ትኽ ኢሎም ብዘይ ዘረባ ኣብቲ ዋና መንበሪ ገዛ የማነ ጸጋም ጠጠው ኢሎም ዝውዕሉ ናይ ፊስኪንግ ተወዳደርቲ ዝመስሉ ጋርድታት'ውን ከም ናይ ወትሩ ክልተ የእዳዎም ናብ ድሕሪት ኣጣሚሮምን የእጋሮም ኣደልዲሎምን ቆይሞም ኣለዉ። ኣነ ድማ ኣቐሑት ኣብ ሰርቪስ ሒዘ ካብቲ ብራንዳ ንጸጋም ናብ ዘሎ ናይ መሕጸቢ ማሸን ንኸብጽሕ ኣስካላ ይድይብ ነይረ። ኣብ ከምዚ ኩነታት እታ ነግራም ኣረጊት፣ “በጃኻ ሓደ ወይ ክልተ ሰብ ጸውዓለይ፣ እንተወሓደ ነቲ ናይ ቆልዑት ክፍሊ ኣብ ምጽራይ.....” ክትብል ሰማዕኹ። እቶም ጋርድ ብናይ ዓይኒ ጥቆማ ናይ “ጸውዓላ” መልእኽቲ ምስ ኣመሓላለፉ፣ ብፍጥነት፣ ኣነ ስለዝወዳእኹ መጻኹ” በልክዎ። “ደስ ይብለኒ ዳንኤል፣ በጃኻ” ምስ በለትኒ፣ ማዕረ ተልእኾይ ዝፈጸምኩ ኮይኑ ተሰሚዑኒ ቅሳነት ረኺበ። ነቲ ዝሓዘከዎ ኣቐሓ ኣቐሚጠ ዘይኮነስ ሰንድየ መጺኦ ክበሃል ይከኣል። ብፍጥነት ነቶም ጋርድ ሓሊፈ ናብቲ ሳሎን ኣትየ። ኣትየ፣ “ካልእ ስራሕኪ ስርሒ፣ እዚ ንዓይ ግደፍዮ” ኢለ፣ ነቲ ዘመናዊ ድምጺ ኣልቦ መጽረዩ ማሸን ተቐቢለያ። ከምዚ ኸገብር ከለኹ ፋልማየይ ኣይኮነን። ብዙሕ ግዜ ነቲ ሳሎን ሓሊፈ ናይ ውሽጢ ኪችን መብሰሊታት ወሲኽካ ካልኣት ቢኬሪን ሽሓኒታትን ጠጠው ኢለ ነቶም ኣጽረይቲ እናተቐጸጸርኩ ምርኣይ፣

ባዕለይ'ውን ምጽራይ፣ ከምኡ'ውን በብወገኖም ክድርደሩ ዘለዎም ምድርዳር ዕለታዊ ተግባረይ'ኳ እንተዘይኮኑ እንተወሓደ ኣብ ወርሒ ሓንሳብ ዝፍጽምም ዝነበሩ ተግባራት ኢዮም። እዚ ክፍሊ'ዚ እውን ከም ካልእ ክፍሊ ዝቐጽሮ ደኣምበር ብፍሉይ ዓይነ ንምርኣይ ኮነ ኣትዮ ንምስራሕ ዝምነዮ ጋሻ ክፍሊ ኣይኮነን። ዝኾነ ሰራሕተኛ ብብቐዕ ምኽንያት ክኣቱ ይኸእል። እዚ ጥራይ'ውን ዘይኮነ፣ ሓደ ሓደ ግዜ ናይቲ ፕሬዝደንት ናይ ላፕቶፑ ሳንጣ ኮነ ሓደ ሓደ ዶክመንታት ኣብ ቀረባ ዝተረኸበ ሰራሕተኛ ካብቶም ጋርድታቱ ተቐቢሉ ኣብ ገዝኡ ከቐምጠሉ ይኸእል። ኣብ ትርኢት ናይቶም ኣብ ኣፍደገ ማዕጾ ዘለዉ ጋርድ ዘሎ ነገር ግን የለን። ኣብ ርእሰ'ዚ እውን ብናቱ ናይ ኢዱ ዓሽራ ጥራይ ስለትኸፈት ኣብ ላፕቶፑ ፍሉይ ጥንቃቄ ክገብር ከሎ ርኢና ኣይንፈልጥን። ስለዚ እዚ ገፊሕን ምዕሩግን ብዓል ቀይሕ መንጻፍ ሳሎን ንዓይ ኮነ ንኸልኣት ተራ ዝኾነን ተሓንጢና ዘይንርእዮን ቦታ ኢዩ ነይሩ። ሎሚ ግና ህይወተይ ኣብታ ሳሎን ብምህላዋ ኣትዮ ኸውጽኣን፣ ከድሕናን ደለኹ።

“ነቲ መጽረዪ ተቐቢለ ናብቲ ኣቐዲሙ ዝጸረየን ፍሉይ ዝኾነን ትሕቲ ጠረጴዛ ኣምሪሐ። ሰንበት ስለዝነበረ እቶም ቆልዑ'ውን ገዛ ስለዝወዓሉ እታ ኣረጊት ነቲ ፋሕፋሕ ዝበለ ክፍሊ ቐልዑ ንምትዕርራይ ናብ መደቀሲ ክፍሎም ኣተወትለይ። እቶም ጋርድ ድማ ኣብቲ ዋና ናይ ሳሎን ማዕጾ የማን ጸጋም ጠጠው ኢሎም ሕቕኦም ሂቦምኒ ኣለው። ቁሩብ ምስ ኣጽረኹ ድንን ኢለ ነቲ ኣብ ትሕቲ ናይ ቤትሮ ጠረጴዛ ዘሎ ናይ ላፕቶፕ ቦርሳ ኣፍጠጥኩሉ። ብዚጥ ዝኸፈት ምዃኑ ጠቐሙኒ። ምኽንያቱ ጨርደድ ዝብል ነገር የብሉን። ነቲ ዝበልኩኹም መንፈሳዊ ሓገዝ ብልበይ ሓሰብኩዎ። ስለዚ ብሓደ ኢደይ ነቲ መጽረዪ ሒዘ፣ በቲ ሓደ ኢደይ ከኣ ደኒነ ነቲ ዚጥ ክኸፍቶ ጀሚረ። ዝርብሽ ድምጺ ስለዘይነበሮ ነቲ መጽረዪ ኣብ ማእከል ኣብራኽይ ሒዘ ክልተ የእዳወይ ተጠቐመ ሙሉእ ብሙሉእ ነቲ ዚጥ ከፊተዮ። ቁሩብ ስሒብ ነቲ ኣብ ጎድኑ ዘሎ ናይ ኬብል መሰከዒ ኣውጽእ ኣቢለ ግልጽ ኢለ ጠመትኩ። እቶም ጋርድ ሕጂ'ውን ሕቕኦም ሂቦም ምስቐሙ ኢዮም። ዝቐሙሉ'ውን ካብቲ ማዕጾ ርሕቕ ዝበለ ስለዝኾነ ተጠርጣሪ ሰብ ኣብ ውሽጢ ከምዘሎ ስለዘይሓስቡ ክጥወዩ ኣይክእሉን። እታ ኣረጊት ካብቲ ሳሎን ንኢድ ጸጋም ኣብ ዝርከብ ናይ ቆልዑ መደቀሲ ክፍሊ ኮይና ተንጎድጉድ ኣላ። ወዲኣ ክሳብ ትውድእ እኹል ግዜ ከምዘለኒ ተረዲኣ። ስለዚ ነታ ሃርድ ዲስክ ናይ ስራሕ ክዳውንተይን ጫማይን ክቐይር ከለኹ ኣውጺኦ ኣብ ውሽጢ ናይ ስራሕ ጫማይ ኣቐሚጠዎ ስለዝነበርኩ ብምሉእ ልበይ ኣውጺኦ ቀስ ኣቢለ ሰኳዕኸዋ። ንኡሽቶ ቀጠልዎ መብራህቲ ክትውላዕ ኸላ ረኣኹ። ቅንዕ ወይ ጥወይ ከይበልኩ ልበይ ደጊፈ ብምሓዝ...1...2...3...4...5.. ፈቂደ። ልበይ ትርግ ትርግ ክብል ኣጸቢቐ ይሰምዎ ነይረ። ንምርግጋጽ ኢለ ..6...7...8...9...10.... ኢለ ካብቲ ዝተኣዘዝኩዎ ንላዕሊ ዕጽፊ ንዝኣኸሉ ሰከንዳት ኣጽኒሐ ቀስ ኣቢለ ኣሙሊቐ ኣብ ውሽጢ ካልሰይ ከተትክዋ። ሕጂ'ውን

ድምጹ ከየስማዕኹ ሰሪቸ ናብቲ ማዕጾ ጥምት አቢለ በቲ ሓደ ድማ ነቲ ቁሩብ ስሒብ ኣውጺኦሉ ዝነበርኩ ብሩራዊ ወይ ሕብሪ ርሳስ ዝኾነን ናይ ኣፕል ማርክ ዘለዎን ላፕቶፕ ብጸጋማይ ኢደይ፤ ነቲ ጸሊም ባግ ብየማናይ ኢደይ ሒዞ ነቲ ላፕቶፕ ደፊኦሉ። ሰተት ኢሉ ኣተወ። ቀልጢፈ ነቲ ዚፕ ቀስ አቢለ ድሕሪ ምዕጻው፤ ድፍእ አቢለ ናብ ውሽጢ እትው ከምዝብል ጌረዮ። ድምጹ ከየስማዕኹ ነቲ ጸርዮ ዝነበረ ናይ ሶፋን ናይ ጠረጴዛን ባይታ ሓዲገ ነታ መጽረዪት ማሸን ሒዞ ናብቲ ዘይጸረየ ባይታ ብምምራሕ ብፍጥነት ከጽሪ ጀመርኩ። ልበይ ንኣፍልበይ ፈንቂላ ንምውጻእ ትቃለስ ዘላ ኢዩ ዝመስለኒ ነይሩ። ጽቡቕ ነገሩ ብሰንኪ ድኻም ዝመጸ ናይ ላዕሊ ላዕሊ ትንፋስ ከምዝኾነ ተገይሩ ዝረኣን ትኩረት ዘይስሕብ ምዃኑ ኢዩ። ድሕሪ 10 ደቓይቕ ንብሙሉኡ ባይታ ኣጽርየ ወዲኡ። ምስወዳእኹ፤ “ካልእ ስራሕ ኣሎ’ዶ ማዳም?” በልክዋ ነታ ኣረጊት። ኣብቲ ክፍሊ መደቀሊ ነበረት’ሞ ወጺኦ “ናይቶም ቆልዑ ክፍሊ ጥራይ ኢዩ የቐንየለይ ኣነ ወዲኡለኹ፤ ኣምላኽ ይባርኽካ ዳንኤል” ኢላ መሪቓትኒ። ብድሕርዚ ስርሐይ ወዲኡ ካብ ሳሎን ወጸኹ። መንፈሳዊ ሓገዝ ተገይሩለይ በዚ መልክዑ ብዘይ ዝኾነ ላዕልን ታሕትን ብዘይ ዝኾነ ጥርጣረን ተልእኾይ ፈጸምኩ።

ሓሊፍካ ክትዛረበሉ ኩሉ ነገር ቀሊል ይመስል።

ብድሕርዚ ምሸት ሰዓት ዓሰርተ፤ ማለት ሰዓት 4 ፊርማና ወዳዲእና፤ ፍተሻና ኣጠናቂቕና በታ ምቕኒቲ ሰርቪስና ነናብ ገዛና ተመለስና። እዚ ኹሉ ክኸውን ከሎ እቲ ደልዮም ዘለዉ ሓበሬታ እንታይ ክኸውን ይኸእል ኢላ ብኣእምሮይ ኮነ ብልቦናይ ኣይሓሰብክዎን። ዝሓሰበ ዝነበርኩ ሓደ ነገር ጥራይ ኢዩ። ንሱ ኸኣ፤ ነቲ ምስ ኣረኩብክዎም ዝወስድዎ ስጉምቲ! ነዚ ኩሉ ነገር ብሕልመይ ዝገብሮ ዘለኹ ደኣምበር ብጋህዲ ይገብሮ ከም ዘለኹ ምርዳእ ሰኣንኩ። ብዝኾነ ግና ፕሮፌሽናል ብዝኾኑ ሰለይቲ ተኸቢቦ ስለዘለኹ ብዝተኸለለኒ መጠን ጥንቁቕ ንምዃን ነብሰይ ኣዳለኹ። ንሳቶም ፕሮፌሽናል ኣነ ድማ ወዛልን ፈራሕን ምዃነይ ዝሓሰብኩ ገዛይ ኣትየ ነቲ ብካኪ ወረቐት ዓሺጎም ዝሃቡኒ ገንዘብ ኣብ ዘይተነጽፈ ዓራት ኮፍ ኢሉ ምስ ረኣኸዎ ኢዩ። ብኡነት ከፊተ’ኳ ኣይረኣኸዎን። ከምኡ’ውን ካብ እኹል ንላዕሊ ዝኾነ ገንዘብ ስለዝነበረኒ ንሰከንድ እኳ ብዛዕባ’ቲ ገንዘብ ኣይሓሰብኩን። ከም ናተይ ድሌት’ሞ ነቲ ገንዘብም ኮነ ነቲ ሰነዶም ወሲዶም ክሳብ መወዳእታ ነጻ እንተዝሓድጉኒ ዝብል ኢዩ። ስለዚ ገዛይ እትው ኢላ ምስረኣኸዎ ኣልዒለ ናብ ውሽጢ መስሓቢ ድሕሪ ምእታው ኮፍ ኢላ ቁሩብ ሕሰብ ኣበልኩ። ስማርት ዝበሃል ሰብ’ኳ እንተዘይኮንኩ ካብ ግዜ ቁልዕነተይ ጀሚረ ብዝተኸለለኒ መጠን ብፍላይ ናይ ስለያ መጻሕፍትታት ብብዝሒ የንብብ ስለዝነበርኩ ከም ሓደ ካብኣም ንምዃን ክጽዕር ኣለኒ ክብል ሓሰብኩ። ኣብቲ ኮፍ ኢላሉ ዝነበርኩ ዓራት ኮይነ’ውን ኣብ ውሽጢ ገዛይ ዝገጠምዎ ናይ ድምጽን ቪድዮን መቐድሒ ክህሉ ከምዝኸእል ገመትኩ። ፕሮፌሽናል ስለያነተይ ከኣ ነዛ ዝበልክዋ ሓሳብ ካብ ምሕሳብ ጀመረ። ቀጺለ ድማ ንገንዘብ

ዓቢ ሀርፋን ከምዘለኒ መሲላ ክረክ ከምዘለንን ንቐጻሊ'ውን ዝደልይዎ ነገር እንተሃልዮ'ውን ብቐሊሉ ክጥቀሙለይ ዝኸለሉ ዓይነት ሰብ ኮይነ ክረክ ተዳልዮ። እንተወሓደ ፕሮፋይላይ ሪክም ንተኣማንነተይ ዘረጋገጹ ሰባት'ኳ እንተኾኑ እቲ ዘጀመሩኒ ቢዝነስ ከምዝመቀረንን ንኸቐጽል'ውን ከምዘዳለወኒ ክግምቱ ይኸለሉ ኢለ'ውን ሓሲበ። ነዚ ክሓስብ ከለኹ እቲ ገዲፈዮ ዝኸድኩ ቴሌፎኒይ ተደወለ። ኖ ነምበር ይብል። ስለዚ ንሳቶም ከምዝኾኑ ፈለጥኩ። ኣይሰምበድኩም፣ ተረጋጊኦ ድሕሪ ምልዓል፣ “ሄሎ” በልኩ። “ሃይ ዳንኤል ሰላም ንዓኻ ይኹን፣ ንገዛ ኣቲኻ ክሳብ ትረጋጋእ ኢና ክንጽበ ጸኒሕና። ብዘይሓሰብካዮ መንገዲ ሃንደበት ስራሕ ተጻዊዕኻ ኬድካ ገና ሕጂ ምምላስካ ርኢና። ከመይ ነይሩ?” በለኒ። ኣነ'ውን፣ “እወ ስራሕ ጸዊዖምኒ ኣትዮ ነይረ። ሕጂ'የ ገዛ ኣትዮ። እምበኣር ኣጋይሽ ኣትዮም ስለዝነበሩ ንሓንቲ ደቂቕ እኳ ዕድል ኣይነበረን፣ ሳሎን ናይ ምእታው ዕድል ነይሩኒ። ግና ልዕሊ ሓደ ደቂቕ ኣይጸናሕኩን። ደስ ብዘብል ኩነታት ግና ጽባሕ ድሕሪ ቁርሲ ነታ ቐንዲ ናይ ሳሎን ሰራሕተኛ ከም ዝሕግዛ ቃል ኣትዮሎም ኢየ መጸኢ። ተወንዚፉ ዝሓደረ ናይ ጽሬት ስራሕ ስለዘሎ ጽባሕ ብዝተኻለኒ ክፍትን ኢየ። ነታ ዝሃብኩምኒ ኣቐሓ'ውን ሓዘያ ከይደ ኔረ። ከምቲ ዝበልኩምዎ ካብ ፍተሻ ነጻ ኮይና ክትሓልፍ ክኢላላ” ምስበልኩ፣

“ብጣዕሚ ጽቡቕ፣ ብኣኻ ንተኣማመን ኢና” በለኒ። ኣነ'ውን “...ግና ቁሩብ ፍርሒ ሓዘን'ሎ። ማለት... ዕማመይ ምስወዳእኹ ገለ እንተዘይገበርኩምኒ ጽቡቕ ነይሩ። ምስቲ ዝሃብኩምንን ብሕጂ ትህቡንን ገንዘብ ኮይነ ተዛንዮ ክነብር ነጻ ኾይነ ክነብር ኢየ ዝደሊ” በልኩዎም። እቲ ደዋሊ'ውን በለኒ፣ “ብፍጹም በዚ ዝኾነ ስግኣት ኣይሃሉኻ! ሚእቲ ካብ ሚእቲ ነጻ ሰብ ኢኻ። ተመሊሰና'ውን ኣይክንርእየካን ኢና። ቃል ከምዝኣተናልካ ዘክር! ንድሕነት ህዝቢ ደኣምበር ንጥፍኣት ኢልና ንገብሮ ነገር ኣይኮነን። ደጊመ ቃል ይኣትወልካ። ንከታተለካ ዘለና'ውን ዕማምካ ክሳብ ትውድእ ጥራይ ኢዩ። ንዓኻ'ውን ዓቢ ኣኹብሮት ኣለና። ሰናይ ግዜ!” ኢሉ ነቲ ቴሌፎን ዓጸዎ። ደስስስ በለኒ።

“ኣነ ኮነ ኢላ ኢየ ነዚ ዝበልኩ። ምኽንያቱ፣ 1ይ ምእታወይ ዝፈልጡ እቶም ክልተ ጋርድን እታ ኣረጊት ሰበይትን ጥራይ ኢዮም። ካብኣቶም ናቶም ሰብ ሃልይዎም ጸኒሑ ምእታወይ ክነግሮም እኳ እንተኸኣለ መንም ከምዘይረኣየኒ ርግጸኛ ስለዝኾንኩ፣ ኣትዮ ከምዝነበርኩ፣ ነገር ግን ከይወሰድኩ ከምዝወጸእኹ ክሕሰብ ይከኣል። 2ይ እቶም ጋርድ ወይ እታ ኣረጊት ሰራሕተኛ ኣባላቶም እንተድኣ ኮይኖም ካባይ ዝሕሹን ገፊሕ ናይ ምስራቕ ዕድል ስለዘለዎምን ንጾኦም ምተጠቐሙ ነይሮም ኢላ ስለዝሓሰብኩ ኢየ። 3ይ ምሚተይ ዘይተርፈኒ ከም ፕሮፌሽናል ሰላይ ኮይነ ክመውት ኣብ ዝብል ኣተሓሳስባ'ውን ኣትዮ ስለዝነበርኩ ይመስለኒ። በዚ ኮነ በቲ ከምዘየውጸእኹዎ ነጊረዮም፣ ንሶም'ውን ኣመኑ። እቲ ዘገርም ግና ነዞም ስለስተ

ሓሳብ ዝሓሰብከዎም እታ ቴሌፎን ኣብ ትጽውዓሉ ዝነበረት ቅጽበት'ዩ። ልዕሊ ኹሉ ግና ኣንደበተይ ባዕሉ በቲ ካልኣይ መንፈሳዊ ሓገዝ ተጠቂሙ ዝሃበ መልሲ ምዃኑ እቲ ነገር ምስሓለፊ ከረጋግጽ ክኢለ'ለኹ።

“ነቲ ቴሌፎን ዓጽዮ ተረጋጊኡ ጎቦ ኾይነ። ሸው ቀልጢፊ ተሲኦ ናብ ሽቓቕ ኣትዮ ረቂቕ ካሜራ ይሃሉ ኣይሃሉ ገጸይ ተሓጺበ፤ ጫማይ ኣብኡ ኣውጺኦ ክዳውንተይ ቀደረ። በቲ ዝቐየርከዎ ክዳን ተጠቂሙ'ውን ሽፍንፍን ኣቢሊ ነታ ኣብ ውሽጢ ካልሳይ ዘላ ሃርድ ዲስክ ኣውጺኦ ገጸይ ብሽጎማኖ እናደራረዝኩ በቲ ሽጎማኖ ጠቕሊሊ ሒዘያ ናብ ዓራተይ ከይደ። ነቲ ዘይተነጻጸ ኮበርታይ ዝነግፍ ዘለኹ ኣምሲለ'ውን ነታ ሃርድ ዲስክ ናብ ትሕቲ ኣንሶላ ኣስቱኽ ኣበልክዎ።

መግቢ ዝበሃል ኣይዘከርኩን። ድቃስ'ውን ዘይሕሰብ'ዩ። ቱታይ ተኸዲነ ኮበርታ ተሸፊነ ልቺ ኣጥፊኦ፤ ብዙርያይ ጠሚተ፤ ጸልማት ኢዩ። ይኹን ደኣምበር ኮበርታይ ቅልዕ ኣቢሊ ብጸልማት ነታ ኣብ ጥቓይ ዝነበረት ላጥቶፕይ ሓቕፍክዎ። ነቲ ኣብ ጎኑ ዝነበረ ናይ ባዕላይ ሃርድ ዲስክ'ውን ሓዘኩ። ብድሕርዚ ምናልባት ዘጸወዱለይ ገለ ነገር ከይህሉ ብማለት መተርኣሰይን ፍርናሽይን ብምርምሳስ ክስልዮ ፈቲነ። ሓድሽ ነገር የለን። ናተይ ጥርጠራ ረቂቕ መሳርሒ ስለዝኾነ እቲ ፍተሻ ዋጋ ስለዘይብሉ ሕጂ'ውን ብድፍረት ክቕጽሎ መሪጸ ብኾበርታይ፤ ከምኡ'ውን ትሕቲ ኣንሶላይ ንርእሰይን ላጥቶፕይን ሽኩዕ ብርሃን ብዘይረኣየሉ መንገዲ ብውሕዱ ላጥቶፕይ ግፍትን ኣቢሊ ከፊተዮ። እታ ዘላ መጠነኛ ብርሃን ኮይና፤ ንሳ'ውን ኣብ ውሽጢ ኮበርታ ስለዘላ ክትርኦ ኣይትኽእልን። ነታ ኣብ መተርኣሰይ ዝገበርከዎ ሃርድ ዲስክ ስሒበ ቅድሚ ምስኳዐይ ነቶም ዝነበሩኒ ብኣሽሓት ዝቐጸሩ ደርፍታት፤ ፊልምታት፤ መዝሙራት፤ ስእልታት፤ ሓደ ከየትረፍኩ ደምስስክዎም። ካበይ ዝመጸ ጉርሒ ምዃኑ እኳ እንተዘይፈለጥኩ፤ ነታ ሃርድ ዲስክ ቅድሚ ምስኳዐይ ናይ ላጥቶፕይ ዕለትን ሰዓትን ብሓደ መዓልቲ ኣቐዲመ ምፍቃድ ከምዝጅምር ገይረዮ። ነቲ ሰዓት'ውን ብናይ ሶኒ ጥቓ ናይ ቁርሲ ግዜ ገይረ ድሕሪ ምምላእ ነታ ርእየያ ዘይፈልጥ ሃርድ ዲስክ ብድፍረት ስኪዐያ። ብካፒታል ሌተር HTSI ዝብል ስም ኣለዎ። ካብቲ ናይ 1ሺሕ ጌጋ ባይት ወይ ጂቢ 230 ጂቢ ፍሪ ኮይኑ ይረኣ። ካብ ዘይተኸፈተን ዘይተወለዐን ኮምፒውተር 770 ጂቢ ኣብ ውሽጢ ሓሙሽተ ሰከንድ ሰጊሩ'ሎ ማለት'ዩ። ምግራመይ ገዲፊ ሕጂ'ውን ብድፍረት ናይ ነፍስ ወከፍ ናይ ፋይል ፎልደራት መጠን ጂቢ ረኣኹ። መቐም 'እቲ ዝደልይዎ ዶክመንት ኢዩ ዝኾነውን' ብዝብል ነቲ ዶክመንት ክሪኦ ከለኹ 240 ጂቢ ሒዘ'ሎ። ብደረጃ ናይ ጽሑፍ ዶክመንት ክርኦ ኹሎ ክንድዚ ዝኣከል ጂቢ ማለት ኮንቴይነር ሙሉእ ወረቓቕቲ ማለት ከምዝኾነ ተረዲኦ። ናይ ጽሑፍ ሰነዳት ብዙሕ ናይ ሜሞሪ ቦታ ስለዘይሕዙ ማለት'ዩ። እታ

ናተይ ቶሺባ ላፕቶፕ ኸኣ 250 ጂቢ ጥራይ ዝሕዝ ኢዩ። ስለዚ ነቲ ዶክመንት ጥራይ ኢዩ ከሕዘለይ ዝኸለል። እቲ ናይ ወረቻቕቲ ዶክመንት ድማ ንዓታቶም ደኣምበር ንዓይ ንኸሻኒ መግቢ ዋላሓንቲ ዝጠቐመኒ ነገር የብሉን። ብዝኾነ ግና ምስራቕይ ዘይተረፈኒ ንዕኣን'ውን ከሰርቀን ናብ ዝብል መደምደምታ ኢየ በጺሐ። ይኹን ደኣምበር ልዕሊ'ተን ዶክመንት ኣብ ኢድ ሰብ ዘይኣተዉ ናይ ቪድዮ ጭብጥታት ኢዮም ክጠቐሙኒ... ማለተይሲ... ከዘናግዑኒ... ጭብጢ ክኾኑኒ ዝኸለሉ ብዝብል ሓሳብ ቀዳምነት ነቲ ቪድዮ ብምሃብ ብኸልእ ናይ ኬብል መሰከራ ነቲ ኣብ ውሽጢ ገዛይ ዝነበረን ናይ ባዕለይ ናይ 500 ጂቢ ሃርድ ዲስክ ሰኳዕኸዎ። ንሱ'ውን ብሙዚቃ፣ ብፎቶን ብፊልምታትን ኢዩ ነይሩ ተጨናኒቑ። ንዕኡ'ውን ዲሊት ገይረዮ። ነቲ ዘድልየኒ ኣብ ዝደለኸዎ እዋን ብቐሊሉ ሪከርድ ክገብር ከምዝኸለል ስለዝፈልጥ ኢየ ዝደለትከዎ። ብድሕሪኡ 480 ጂቢ ዝሓዙ ቪድዮታት ኣቐዲመ ናብቲ ናተይ ሃርድ ዲስክ ኣሳጊረ ንብሙሉኡ እቲ ቪድዮ ወሰድከዎ። እቲ ሃርድ ዲስክ ንብሙሉኡ ቪድዮ ክኢሉለይ ማለት'ዩ። ንዕኡ ኣውጺኦ ብሽፉነይ ከለኹ ኣብ ውሽጢ መተርኣሳይ ከተትኩዎ። ቀጺለ ነቲ 240 ጂቢ ዝሓዘ ዶክመንት ናብ ላፕቶፕይ ኣስገርከዎ። ላፕቶፕይን ሃርድ ዲስክይን መልኡ። ዘይወሰድከዎ 50 ጂቢ ዝሓዘ ፎቶ ጥራይ ኢዩ። ንዕኡ ሓደግከዎ። ብድሕርዚ ብድፍረት ራይት ከሊክ ጠዊቐ ነቲ ናቶም ሃርድ ዲስክ “ሪ ኔም” ኢለ ነቲ ናይ መጀምርታ ስም ኣጥፊኦ ንዕኡ ደጊመ ጽሒፈዮ። ብካፒታል ሌተር HTSI በልኩዎ። በዚ ድማ እዚ ናቶም ሃርድ ዲስክ ኣብ ጥቕሚ ዝወግለሉ ሶኒ ኣብ ሰዓታት ቁርሲ ከምዝኾነ ገይሩ ከም ዘርእዮም ኣረጋጊጸ፣ ወይ'ውን ገመትኩ። ብድሕርዚ ኣሙሊቐ ኣብ ውሽጢ ኮበርታ ከለኹ ዝገላበጥ ዘለኹ ብምምሳል ነታ ናቶም ሃርድ ዲስክ ትሕቲ ጠረጴዛ፣ ላፕቶፕይ ልዕሊ ጠረጴዛ ገይረ ሕጂ'ውን ተሸፋፊነ ከለኹ ናይ ላፕቶፕይ ቻርጅር ብዳህሳስ ኣልዒለ ጫፉ ሓዘ ናብ ኣስናነይ ኣእትዮ እንዳሓየኸኩ በታቲኸዮ። ኣዘዩ ተሪር ኢዩ። ነዚ ዝገበርኩሉ ምኽንያት ጽባሕ ስራሕ ምስከድኩ ምናልባት ገዛ ኣትዮም ላፕቶፕይ ከይከፈቱ ነቲ ዘሎ ዶክመንት ክወስዱ እንተፈተኑ ብዝብል ክኸውን ከሎ፣ ምናልባት ፓወር እንተዘይብሉ ከይሰርሓሎም ይኸለል ኢለ ግምት ዓያኹ ስለዝገመትኩ ኢዩ። ያው ንጥንቃቕ ኢለ ደኣምበር ኣብ ደረጃ ስለያ ዘሎ ሰብ ብዘይ ፓወር ክወስድ ከምዝኸለል ጠፊኡኒ ኣይኮነን። ብድሕሪኡ ላፕቶፕይ ሙሉእ ብሙሉእ ኣጥፋእኸዎ።

“ድቃስ ዝበሃል ናብ ዓይነይ ከይተቐልቀለ ወግሐ። ይትረፍ'ዶ ድቃስ.... እቲ ንሃርድ ዲስክይ ናብ ትሕቲ ኮበርታ ንምሕባእ ዝገብር ዝነበርኩ ጻዕሪ ምስ ሰለጠኩ፣ ኣተን ዝተቐለበስኩለን የእዳወይ ብዝርገሐን ከለዎ፣ ተሸፋፊነ ተዓፊነ ስለዝነበርኩ ናይ ገጸይን ናይ ነብሰይን ርሓጽ ከይነቐጸ ከሎ ወግሐ። ተንሲኦ ተሓጻጺብ ከይቐረስኩ ናብ ሰርቪሰይ ደዩብ ናብ ሰርሐይ ኣምሪሐ። ንስራሕ ክኸይድ ከለኹ ነታ ናቶም ሃርድ ዲስክ ትም ኢለ ተማሊኡየ

ነይረ። ኣብ ስራሕ ደንዚዘ ኢየ ውዒለ። ፈጸመ'ውን ናብቲ ሳሎን ተንከሰ ኣይበልኩን። ጥራይ ፈዚዘ ነቶም ዝፈትዎምን ዘኸብሮምን ብፍላይ ድማ ነተን ምሳይ ዝሓለፉ ክልተ መሳርሕተይ ብውሽጣይ ክሰናበቶም ውዒለ። ነብሰይ ካብ ዝፈለጥኩላ እዋን ኣትሒዘ ዘይፈልጦ ጸሎት ኣብታ መዓልቲ ጀሚረ። ክርስቲያን ኢየ። ነቲ መጽሓፍ'ውን ሕልፍ ሕልፍ እናበልኩ ኣንቢበየ'ለኹ። ብፈጣሪ ይኣምን'የ። ብዕላማ ተንሲኦ ዝጸለኹሉ መዓልቲ ግን ኣይዝክርን። ናብ ቤተክርስቲያን'ውን ከይደ ኣይፈልጥን። ሽዑ ግና ጸልየ። “ነፍሰይ ተቐበል” በልኩ። ሰብ ከም ዝመውት እናፈለጠ ቪድዮ ይሰርቕ? ኣዝዩ ዘገርም'ዩ።

ምስ መሰየ ናብ ዝዛይ ተመሊሰ። ጌና ካብ ሰርቪስ ወሪደ ናብ ቐጽሪ ኣፓርታማይ ምስኣተኹ፣ እቶም ክልተ ሰባት ኣብ ውሽጥ'ቲ ቐጽሪ ማኪናኦም ደው ኣቢሎም ይጽበዩ ነይሮም። ስለዚ ገና ምስኣተኹ እቲ ቐዳማይ ካብ ማኪና ወሪዱ “ሃይ ዳንኤል” ክብል ጸውዓኒ። ናባይ እናተጸግዐ'ውን፣ “ከምይ ነይራ መዓልትኻ?” በለኒ። “መዓልተይ ብጣዕሚ ደስ ዘብል መዓልቲ ነይሩ፣ ንግሆ ፈሪሐ ነይረ፣ ግን ገይረዮ። ክስኩዓ ከለኹ ገለ ቀጠልያ መብራህቲ ማሕ ኢላ'ላ። ርግጸኛ'የ ኣትዩ ይኸውን'ዩ።” ምስበልክዎ፣ “ኦ ጅግናና! ናይ ምእታዉ ኣይትጠራጠር። ከምዚ ኣብ ውሽጢ ሓጺር ግዜ ተጠናቐቐ ኢኻ ኢልና ኣይተጸበናን ኔርና። ብርግጽ እቲ ትማሊ ዝኣተኻልና ቃል ተሓንጢና ከም ንጽበዩካ ጌሩና'ዩ። ኦ ጅግናና! ንዓ ናብ ውሽጢ ማኪና ንእቶ፣ ቀልጢፍካ ክትምለስ ኢኻ” ኢሉ ዓጂቦምኒ ናብ ማኪናኦም ከድና። ኣነ ድማ ነታ መኪና ምስረኣኹ እታ ምሳይ ሓቢራ ትፍንጀር መኪና ምዃና ሓሰብኩ። ኣብታ ዝኣተዉለይ መብጽዓ መጠነኛ ናይ ተስፋ ጩራ እኳ እንተሃለወት እዛ ናይ ሕጂ ኩነታት ኣቀባብላኦም ግና ነታ ዝነበረትኒ ተስፋ ኣጸልመተታ። ብድንዙዘይ ከለኹ ደድሕሪኦም ኣተኹ። “እስከ ኣምጽኣያ” በለኒ፣ ሃብክዎ። ንእሽቶ ኣይፓድ ዝኣመሰለት ነገር ኣውጺኦም ሰክዕዎ። ኣነ ግና ንምርኣይ ዘኸእል ግዜ ኮነ ኩነታት ወይ ድሌት ስለዘይነበረኒ ኣጽቂጠ ነቲ ዝኸውን ተጸበኹ። ገለ ቪድዮ ከፊቶም ዝረኣዩ ይመስለኒ፣ ከይጸንሐ “ሰሊጡ'ሎ ዳንኤል! ብሓቂ ክትኮርዕ ይግበኣካ! ነቲ ንድሕነት ህዝብታት ተባሂሉ ዝግበር ጸዕሪ ብምሕጋዝካ ዜግነታዊ ሓላፍነትካ ፈጸምካ ኣለኻ! እዚ፣ ንዓኻ ኮነ ንኻልኣት ክጎድእ ዝኸእል ሰነድ ኣይኮነን። ንጥንቃቕ ተባሂሉ ዝተገብረ ኢዩ። ሕጂ ሙሉእ ብሙሉእ ነጻ ሰብ ኢኻ። ምናልባት ካልእ ግዜ ብተመሳሳሊ ቀሊል ተግባር ክትረድኣና ትኸእል ትኸውን። ነገር ግን ብዘይ ናትካ ድሌት ተገዲድካ ትገብሮ ዝኾነ ነገር ኣይክህሉን። ብዝተኸእለካ መጠን ግና ነቲ ስራሕ ከይለቐቐካ እንተጸናሕካ ይምረጽ። ያው... ብመሰረት እቲ ዝኣተናልካ ቃል....” ኢሉ ካኪ ወረቐት ኣቐበለኒ፣ ተቐበልኩ። “ምንም ዝተፈጠረ ነገር ከምዘየለ ቁጽሮ። ኣብ ውሽጢ ዋይት ሃውስ ሰባት ኣለዉና ዝበልናካ ድማ መታን ክትብርትዕ ኢልና ደኣምበር ካብ ልብና ኣይኮንናን። ስለዚ ነዚ ሚስጥር ብሓባር ከምዝቐበርናዮ ዘረጋግጽ ቃልካ ሃበኒ” በለኒ እቲ

ካልኣይ። ነበሰይ ብሓይሊ አረጋጊአ ምራቕይ ድሕሪ ምውሐጥ፤ “ብዛዕባ’ዚ ብፍጹም ከይትሓስቡ። ናይቲ ገንዘብ ከኣ የቐንየለይ። ሰናይ ናይ ስራሕ ግዜ ይኹነልኩም።” ኢሊ ክወርድ ተዳሎኹ።

“ደሓን ኩን!” በሉኒ ብሕብረት።

አይአመንኩን፤ ብፍጥነት ካብታ መኪና ወሪደ። መኪናኦም አተንሲኦም ነቲ ቐጽሪ ክለቁ ከለዉን እቲ ዋርድያ ምስከፈተሎምን፤ “ኣብ ቀረባ እዋን ምስ በዓል ቤተይ መጺና ክንሪኤካ ኢና፤ ያው...ሰላምታይ’ውን ኣብጺሐ’ለኹ።” ክብል ጨደረ። ኣቓልቦ ናይቲ ዋርድያ ንኸይስሕብ ምዃኑ ተረዲኡኒ፤ ጥውይ ኢሊ፤ “ጽቡቕ ሐራይ ናተይ ሰላምታ’ውን ኣብጽሓለይ በጃኻ” በልኩዎ ብዝተዋሕጠ ድምጺ። ተዓዚሮም ከዱ። ‘ከምይ ዝበሉ ሕያዎት ሰባት ኢዮም? ከምዚ ዓይነት ሰላዬ ኣሎ? ወይስ ኮነ ኢሎም? ዘገርም’ዩ!” ኢሊ ገዛይ አቶኹ። ግን ክሳብ ሕጂ ኣይአመንኩን። ገዛይ አትዮ ነቲ ካኪ ወረቐት ናብ መስሓቢ ኣእቶኸዎ። ገዛይ ክፍንጀር ከምዝኸእል ገመትኩ። ንሒደት ደቓይቐ ኮፍ ኢሊ ድሕሪ ምጽናሕ ገጸይ ተሓጺብ፤ ሒደት ገንዘብ ሒዘ ካብቲ ከባቢ ከይረሓቐኩ ናብ ሓደ ቤት መስተ ኣምራሕኩ። ንኸይስክር በብቐሩብ ፉት እናበልኩ ክሳብ ዝወግሕ ኣብኡ ኣምሰኹ። እቲ ገዛ ከምዝባራዕ ጠርጢረ ኢዩ ከምኡ ገይረ። ክወግሕ ምስ በለ ናብ ኣፓርታማይ ኣምራሕኩ። ምንም ዝተፈጠረ ንገር የለን። ንሓደ ሰዓት ዝኸውን ኣብ መንጽር ቐጽሪ ኣፓርታማይ ኮይነ ናብዝን ናብትን ክብል ጸናሕኩ። ናብቲ ቐጽሪ ከይአተኹ ሰርቪስ መጺኣ ናብ ስራሕ ወሲዳትኒ።

ናይ ክልተ መዓልቲ ድቃስ ኣሎ፤ ጥሜት ኣሎ፤ ድኻም ኣሎ። ኣነ ግና ንዋላሓደ ካብአቶም ክዕንግል ድሌት ኣይነበረንን። ብጥራይ ከብደይ ትም ኢሊ ክሰርሕ ውዒለ። ምሽት ናብ ገዛይ ከይደ። እቲ ዝገርም ከኣ ማዕጾ ገዛይ ከይዓጸኸዎ ወጺኦ ስለዝነበርኩ ከምዘለዎ ተኸፊቱ ሓዲሩ ተኸፊቱ ውዒሉ ኢዩ ረኺበዮ። ምንም ዝተፈጠረ ነገር ግና ኣይነበረን። ሕጂ’ውን እቲ ስግኣት ስለዘይሓደገኒ፤ ብመፍትሕ ዓጽዮ ከዳን እኳ ከይቐየርኩ ናብ ካልእ ፔንሰዮን ድሕሪ ምምራሕ ዓራት ሒዘ ኣብኡ ሓዲረ። ኣብታ ዝለመድክዋ ሰዓት ተበራቢረ ናብ ሰፈረይ ድሕሪ ምኻድ ሰርቪስ ተጸብዮ። ኣፓርታማይ ካብ ርሕቐት ጠመትክዎ ሰላም’ዩ። ቀልጢፋ ሰርቪስ ስለዝመጸት ተሳፊረ ናብ ስራሕ ኣትዮ። ምሽት ምስተመለስኩ’ውን ሰላም’ዩ። ኣብዚ ዕለት’ዚ ተረጋጊኡን እናቐለለንን ይመጽእ ስለዝነበረ መግቢ በሊዐ ክውዕል ክኢለ። ካብዚ ንደሓር ገዛይ ክፍንጀር ከምዘይክእል ርግጽኛ ስለዝኾንኩ ሓሳቤ ገዲፈ በጥ በልኩ።

“ወግሐ ኩሉ ሰላም ኢዩ። ንኣምላኽይ ኣመስገንኩ። ኣብ ሎሚ ኮይነ ክሓስቦ ከለኹ ኣዝዩ ይደንቀኒ። ሓደ ፈራሕ ሰብ ኣብ ውሽጢ ኸምዚ ዓይነት ዘሰንብድ ኣጋጣሚ ኮይኑን ነቲ ዝሓሰቦ ዶክመንት ብቐሊሉ ረኺቡን፤ ካብ ከምኡ ዝኣመሰለ ፍርሒ ንምውጻእ ነቲ ዶክመንት

ምስረኽበ ብቐልጡፍ ሂቡ ይገላገል ደኣምበር ንዕኡ ኮፒ ከትርፍ ይፍትን? ምንም ናይ ከምኡ ልምዲ ዘይብሉን ነቲ ካብ ክሸነ ወጻኢ ዘሎ ዓለም ብዙሕ ዘይፈልጥን ሓደ ስደተኛ ከመይ ጌሩ ከምኡ ክሓሱብን ክገብርን ይኽእል? ከመይ ኢላ ፈጸመዮ? ስለምንታይ'ከ ሓሲበዮ? ሰላይ ኣይኮንኩ፣ ጋዜጠኛ ኣይኮንኩ፣ ብዛዕባ መንነት ዶክመንት'ውን ክንድኡ ደረጃ ዝበጽሕ ኣፍልጦ የብለይን... ግን ኮፒ ገይረ ከትርፍ ክኢለ! ከመይ? ስለምንታይ? እንታይ ክኾነን? ...ኣይፈልጥን! እቲ ሳልሳይ መንፈሳዊ ሓገዝ ኢላ ካብ ምድምዳም ሓሊፈ ዋላሓንቲ ክብል ኣይክእልን። እቲ መስርሕ ብኸምዚ ተጠናቂቐ ከምቲ ንሶም ዝበልዎ ህይወት ከም ቀደማ እኳ እንተቐጸለት ኣነ ግና ሰላም ኣይነበረንን። ብርግጽ እቲ ናይ ክቐትሉኒ'ዶኽን ዝብል ስግኣተይ ክልተ ሰሙን ኣብ ዘይመልእ ግዜ ሙሉእ ብሙሉእ ለቂቐኒ። ብዛዕባ'ዚ ጉዳይ'ውን ብጀካ ኣነን ንሶምን ዝፈልጥ የለን። ኣብ ውሽጢ ዋይት ሃውስ'ውን ዝፈለጠን ዝሓተተን የለን። ኣነ ግና፣ ኮፒ ጌረ ከምዘትረፍኩ ፈሊጦም ሕጂ ብሕጂ መጺኦም ክሓቱኒ'ዮም፣ ወይ'ውን ካልእ ስራሕ ክህቡኒ ኢዮም ክብል ኣይቐሰንኩን። ናይ ስራሕ መልቀቂ ከየእቱ ብዓይኒ ጥርጣረ ዝርእዩኒ ኮይኑ ተሰምዓኒ። ኣብ ርእሰ'ዚ ኮንትራተይ ን5 ዓመት ስለዝኾነ ገና ሰለስት ዓመት ጥራይ ኢየ ነይረ ሰራሕ። እቲ ስራሕ ብቐሊሉ ትረኽቦ ኣይኮነን። ደሊኻ ዘይኮነስ ንጎቶም እንተደልዮም ጥራይ ኢኻ ቂር እናበለካ ክትለቅቕ ትኽእል። ልዑል ኣታዊ ዝርከበሉ ቦታ ኢዩ። ንዓይ ግና ቅድሚ እዚ ፍጻመ ኮነ ድሕሪኡ፣ ማዕረ ኸንድኡ ዘሰስዕ ኣይነበረን። ዝረድኦ ዘመድ የብለይ ገለ የብለይ... ምስራሕ፣ ምብላዕ፣ ምድቃስ፣ ገንዘብ ምቕማጥ፣ በቃ... ይመሲ፣ ይወግሕ። ምንም ዝደልዮ ገንዘብ ኣይነበረንን። ብርግጽ ብመንጽር ውልቀሰብ ደኣምበር ንናይ መናበዪ ትካላት ክትልግሶ ትኽእል መጠን ገንዘብ ከይኸውን ይኽእል እቲ ዝነበረኒ ...እኹል ኢዩ ... ማለተይሲ መናበዪ ትካላት ንምድጓም ጥራይ ዘይኮነስ ንምምስራት'ውን ዝኣክል ገንዘብ ክኸውን ይኽእል። እንተኾነ'ውን ነቲ ናይ መናበዪ ትካል ባዕለይ ኣመሓዳሪኡ ኮይነ ክሳብ ዘይሓዘክዎን ምስምትኩ ዝዕጾ እንተዘይኮይኑን ዝገብር ኣይመስለንን! ብሓቂ ዝሰርሖ ክህልዉ ይኽእሉ፣ ኣብ ናተይ ኣእምሮ ዘሎ ነገር ግና ጽቡቕ ኣይኮነን። ብዝኾነ ገንዘብ ሃልዩኒ'ውን ናብራይ ባዶ'ዩ ነይሩ። ዘመድ እንተዝህልዉኒ ብደረጃ ውልቀ ሰብ ናይ ብዙሓት ህይወት ክቐይር ምኽኣልኩ ነይረ። ነዚ ክገብር ግን ኣይክእልን'ዩ። እዚ ኢዩ ኢላ ዝፈልጦ ሰብ እንድየ ዘይብለይ ኮይነ! ብዛዕባ ሓዳር፣ ብዛዕባ ውላድ፣ ብዛዕባ ዓድኻ፣ ስለምንታይ ምኻኑ'ኳ እንተዘይተረድኣኒ ሓሲበ ኣይፈልጥን። ኣይዘናጋዕን፣ ግን ከኣ ግዜ የብለይን። እንተሎ'ውን ንኸምዚ ኸማይ ዝኣመሰለ ደጋጊሙ ኣብ ደቓይቕ ጽላለኡ ንዝፍለጦ ሰብ ምዝንጋዕ ስምዒት ዝህብ ነገር ኣይኮነን። እተን ነዋሕቲ ዓመታት ከመይ ከመይ ኢለን ከምዝሓለፋ'ውን ፈጸመ ኣይዝክርን። ኩሉ ግዜ ኣብ ኣእምሮይ ዝመላለሱ እቲ ናይ ስራሕ ዩኒፎርመይን እታ ዓባይ ሰርቪስናን ጥራይ ኢዮም።

“ሓደ ሓደ ናይ ስነ ልቦናን ናይ ልብ ወለድ መጻሕፍትን ብህይወት ንክነበር ሓጊዞምኒ ኢዮም። ንነብሰይ ክምዝኸውን፣ ንህይወት አቕሊለ ክሪኣ... ወዘተ...። ዝተወሰኑ ናይ ኢትዮጵያ ፊልሞታትን ተአሳሰርቲ ነገራትን ሃገር ከምዘለኒ፣ ቋንቋ ከምዘለኒ፣ ኣብ ሃገሪይ ክነበር እንተጀሚረ ብዙሓት የዕሩኽ ከምዘፍርን ብናጽነት’ውን ክነበር ከምዝኸእልን ገይረ ንክሓስብ ይሕግዙኒ። ናይ ኢትዮጵያ ዜናታት ይከታተል ወዘተ... ሓንቲ ነገር ኣይተምልጠንን። ነገር ግን ንሃገሪይ ናይ ምሕላይ መሰለይ’ውን ዝተመንጠልኩ ይመስለኒ። ስለ ሃገሪይ ክሓስብ ዝኸእል ሓቀኛ ዜጋ ምዃን ዘይምዃነይን እውን የጠራጥረኒ ነይሩ። ጸልማት ብርሃን፣ ጸልማት ብርሃን እንዳኾነኒ ብዙሕ ነበርኩ። ኣእምሮይ ብስራሕ እንተዘይውጠር ነይሩ ደኣ ከምቶም ብዙሓት መተዓብይተይ ብናይ መንነት ሕቶ ተጨኒቐ ተጸሊለ ጨርቀይ ደርብየ ምሃለኹ። ብዙሓት ናይ ኤስ.ኤስ.ኤስ ቆልዑ ተጸሊሎም ኢዮም። ውሑዳት ጥራይ ኢዮም ነብሶም ኣጠንኪሮም ፍሉጣት ሰባት ኮይኖም ንምንባር ዝኸኣሉ። ኣነ ግን.....ኣነ ግን.....በቃ..ንበይነይ.....” ኣይበኸየን፣ ገጹ ግና ብናይ ንብዓት ውሕጅ ጠልቐየ’ሎ። ፍጹምን ዳዊትን ፈዚዞም ጽን ኢሎም ምስምዖም ቀጸሉ።

“ወርሕን ክልተ ሰሙንን ብኸምዚ ተሸቑሪረ ኢየ ነይረ ኣሕሊፈዮ። ኣብ ርእሲ ድማ ካብታ ነቲ ስርቂ ዝፈጸምኩሉ ዕለት ኣትሒዞ ዘይነበረኒ ከቢድ ሕማም ርእሲ ስለዝጀመረኒ ኣዝየ ሓመምኩ። ኣብተን ወርሓት እቲኣን ሃርድ ዲስኮይ ኮነ ላፕቶፕይ ሪኦ ኣይፈልጥን። ይኣቱ፣ ይድቅስ፣ ይወጽእ። ዓራት ምንጻፍ የለ፣ ሙዚቃ ምስማዕ የለ፣ ምንባብ የለ፣ በቃ ትም። ሓደ ሓደ ግዜ ጥራይ ቴሌፎኒይ ሪከርድ ጌሩ ንክጸንሓኒ ኣዚዘዮ ይወጽእ፣ መጺኦ ክሰምዖ ከለኹ ምንም ነገር የለን። ነቶም ሰባት’ውን ብድሕሪኡ ኣይረኣኸዎምን።

“ነቲ ሕማም ተጻዊረ ስርሓይ’ኳ እንተቐጸልኩ ኣዝየ እንዳበርትዓኒ ከደ። ኣብ ስራሕና ናብ ዝርከብ ክለኒክ ከይደ። ነቲ ልሙድ ከኒና ካብ ምሃብ ሓሊፎም ዋላ ሓንቲ ኺገብሩለይ ኣይከኣሉን። እቲ ከቢድ ሕማም ርእሲ ግና ብቐሊሉ ብኸኒና ጥራይ ዝዕገስ ኣይነበረን። ስለዚ ኣብ ሓንቲ ሰንበት ናብ ሓደ ካብ ስራሕና ወጻኢ ናብ ዘሎ ክለኒክ ከይደ ነቲ ዘለኒ ናይ ሕማም ስምዒት ገሊጸ ተራኣኹ። ኣብኡ’ውን ንዕኡ ነቲ ልሙድ ከኒና ሂቦም ካብ ምፍናው ካልእ ሓድሽ ነገር ክገብሩ ኣይከኣሉን። ኣብ ካልእ ሰንበት ደጊመ ምኻደይ ዘሻቐሎ ሓደ ዶክተር ኣቐልቦ ሂቡ ድሕሪ ምርኣይ ሓደ ሓደ ሕቶታት ሓተተኒ። ብዘይ ዕረፍቲ ንዊሕ ዓመታት ምስርሓይ ምስተረድኣ፣ “ምናልባት ዕረፍቲ ከየድለየካ ኣይተርፍን” ናብ ምባል ስለዘምርሐ፣ ክጠቐመካ ይኸእል’ዮ ብማለት ዕረፍት ከምዘድልየኒ ዝገልጽ ወረቐት ጸሓፊለይ። ንዕኡ ሒዞ ናብ ቦታ ስርሓይ ኣምራሕኩ። ሕማም ርእሲ ስለዝኾነ ጥራይ ነቲ ወረቐት ትኩረት ዝሃቦ የለን። ጥራይ ክገድፈካ ኢዩ እናበሉ ካብ ምእባድ ሓሊፎም ምንም ክገብሩ ኣይከኣሉን። እቲ ሕማም ግና ልዕሊ ሕማም ርእሲ ኢዩ ነይሩ። ከምዚ ኢዩ ኢልካ ንኸተረድእ ዘይጥዕም እኳ

እንተነበረ ብሰንኪ መዓልታዊ ደጋጊ መሆኑን ሕመም ይሰማልን ብሚለውን በቲ ዘይልሙድ ትርኢት ገጸይን እቲ ነገር ካብ ሕመም ርእሲ ዝሓለፈ ከምዝኾነ ኩሉ ክርዳእ ከሓለ። ኣጅኻ ዝብሉኒ መሳርሕተይ'ውን እናበዘሐኩ ኹዱ። ብፍላይ ከኣ ናይቲ ፕሬዝዳንት ዓባይ ጓሉ ደጋጊማ ናይ “እንታይ ኬንካለኻ” ሕቶ ካብ ምቕራብን ኣጅኻ ካብ ምባልን ሓሊፋ ነቲ ፕሬዝዳንት ከይተረፈ ከይነገረቶ ኣይተረፈትን። ብድሕርዚ ሕመም ይሰማልን ሙሉእ ተፈላጥነት ረኺቡ። ነዚ ምስተገንዘብኩ'ውን ኣሜሪካ ካብ ዝረገጽኩሉ ግዜ ኣትሒዞ ንሓንቲ መዓልቲ'ኳ ሓቲተዮ ዘይፈልጥ ፍቓድ ዕረፍቲ ሓቲተ።

እታ ጓል ፕሬዝዳንት፣ እቲ ናይ ሓኪም ወረቐት ከምኡ'ውን እቶም ናይ ስራሕና ስታፍ ብሙሉእም ምፍላጦም ጠቐሙኒ ናይ 3 ወርሒ ፍቓድ ተዋህበኒ። ነቲ ሰነድ ካብ ዝሰረቐኩሉ ኣብ ወርሕን ክልተ ሰሙንን ዕረፍቲ ወጺኦ። ካብቶም ዘይርስዎም ናይ ሓጎስ መዓልታታይ ሓደ እቲ መዓልቲ ዕረፍተይ ዝፈለግኩሉ ዕለት ኮነ።

“ብቐጥታ ናብ ገዛይ ከይደ የዕርፍ ምስበልኩ፣ እቲ ቅድሚ ወርሒ ዝጀመረንን ንደቂቕ እኳ ተፈልዩኒ ዘይፈልጥ ከቢድ ሕመም ርእሲ ናበይ ከም ዝኣተወ ኣይፈልጥን ሙሉእ ብሙሉእ ሓደገኒ። እታ ሽዓ መዓልቲ ደሓን ኮይነ። ክሳብ ሕጂ'ውን ሕመም ርእሲ ዝበሃል ነገር የብለይን። ኣዝዩ ደስ እናበለኒ ደቂሰ። ጥዑም ድቃስ ረኺበ።

ምስወግሐ ኣብታ ዝለመድከዋ ሰዓት ምስተበራበርኩ ደስ እናበለኒ ካብ ገዛይ ወጺኦ ናብ ሓደ ፍሉጥ ዝኾነ ቤት መግቢ ሓበሻ ከይደ ቁርሶይ በሊዐ ናይ ላጥቶፕ ቻርጀር ዝዚኦ ንገዛይ ተመሊሰ። ጥዕና ተሰማራኒ። እቲ ናይ ሰለስተ ወርሒ ዕረፍተይ እንታይ ከምዝገብረሉን ናበይ ክኸደሉ ከምዝኸእልን ጌና ኣይሓሰብኩሉን። ገዛ ኣትዮ ነቲ ቻርጀር ምስፈተንክዎ ስለዝሰርሓይ ላጥቶፕይ ከፈትኩ። ከይኸፈትክዋ ሓዲራ ዘይትፈልጥ ላጥቶፕይ ኣብ ወርሕን ክልተ ሰሙንን ከፈተያ። ከይጸንሐ ግን እቲ ዝረሳዕኸዎ ስግኣተይ መሊሱ ደጊሱኒ ፈሪሐ። ስለዚ ከፊተ ድሕሪ ምሕዳግ ኣብ ዓራት ጎቦ ኾይነ ቁሩብ ጸኒሐ። እቲ ነገር ከምዝተረጋግኡኳ እንተፈለጥኩ ተሪፋ ዘላ ሓንቲ ስግኣት ነይራትኒ። ንሳ'ውን ኮፒ ኣትሪፈ ከምዝሃብክዎም ፈሊጦም እንተመጹኒ'ኸ? ትብል ስግኣት ኢያ። ከምኡ እንተዝኸውን ድማ ክሳብ ሕጂ ኣይምጸንሑን ብማለት ነብሰይ ኣእሚኒ ከፈተየ። ነተን ዶክመንትታት ዝገልበጥከወን ናብ ላጥቶፕይ ስለዝኾነ ንዐኣን ክርኢ ሓሲበ መሊሰ ኸኣ ክርድኡኒ ዘይክእሉን ዘሰልፋኩን ነገራት ክኾኑ ከምዝኸእሉ ገሚተ ንኻልእ ግዜ ኢላ ገዲፈየ። ንዶኡም ደኣ'ዩ ዝጠቅም እምበር ንኸማይ ዝኣመሰለ ተራ ግለሰብ ዘይጠቐሙን ዘይርድኡን ከምዝኾኑ ኢየ ሓሲበ። ስለዚ ነቲ ፍርናሽይ ዳህሲስ ነቲ ቪድዮ ዘስገርኩሉ ሃርድ ዲስክይ ኣውጺኦ ናብ ላጥቶፕይ ሰኪዐ በተን

ቪዲዮታት እንተተዘናጋዕኹ ይሓይሽ ብዝብል፣ ነቲ ናይ መጀመርያ ፎልደር ክኸፍት ተዳሎኹ።

“ቅድሚ ምኽፋተይ ነቲ ዝተቐድሓሉ ዕለት ምስረኣኹ jun3 2014 ይብል። ዝተጻዕነ ዘይኮነስ ዝተቐድሐ ቪዲዮ ከምዝኾነ የርኢ። ነዚ ፎልደር’ዚ ምስከፈትክዎ ድማ ኣብ ውሽጡ ካልእ ተወሳኺ ፎልደር ረኣኹ። ነቲ ካልኣይ ፎልደር’ውን ቅድሚ ምኽፋተይ ነቲ ዝተቐድሓሉ ዕለት ረኣኹ። jun21 2014 ይብል። እዞን ክልተ ቪዲዮታት ዝተቐድሑሉ ወይ ዝተጻዕኑሉ ኣብ ናይ 18 መዓልቲ ፍልልይ ምዃኑ’ዩ።

ይኹን ደኣምበር እቲ ናይ jun3 ቪዲዮ ከምዘለዎ ኮይኑ፣ ንመወዳእታ ግዜ ካልእ ቪዲዮ ዝተወሰኸሉ june21 ስለዝኾነ፣ እቲ ኣነ ዝሰረቐክዎ ናይ መወዳእታ ቪዲዮ ካብ ዝቐዳሕ ድሕሪ ሓደ ሰሙን ወይ’ውን ድሕሪ 8 መዓልቲ ኣብ june29 2014 ዓ.ም ፈረንጂ ምዃኑ ኢዩ። ናይ ቀረባ እዋን ምዃኑ ምስረኣኹ ሰንብድ ኢለ ነቲ መዓልቲ ክዝክሮ ፈቲነ። እቲ ናይ መጀመርታ ቪዲዮ ካብ ዝተቐድሓሉ ካብ jun3 ኣትሒዙ ንተኸታታሊ ሰለስተ መዓልታት ዝኣክል እተን ደቁ ደኣምበር እቲ ፕሬዝደንትን በዓልቤቱን ኣብ ውሽጢ ዋይት ሃውስ ከምዘይነበሩ ዘኪረ። jun6 ኣጋ ምሽት ኣቢሎም ዝመጹ ይመስለኒ። ከም ልማዶም ንኣኼባ ናብ ካልእ ሃገር ምኻዶም ይፈልጥ ኔረ። ናበይን እንታይ ንዝገደነቱ ኣኼባን ግና ኣየስተወዳልኩን። ሕጂ ነቲ መዓልቲ ጸብጺብ ክርድኦ ከለኹ ግና ኣብ ናይ G8 ዓመታዊ ኣኼባ ዝተቐድሐ ምዃኑ ፈሊጠ። እንደገና ነቲ ካልኣይ ፎልደር ምስረኣኹን ዝተቐድሓሉ ዕለት እንተተመልከትኩን jun21 ስለዝብል ነዚ ዕለት’ውን ክዝክሮ ፈቲነ። ካብቲ ናይ G8 ኣኼባ ዝተቐንዓሉ ድሕሪ 18 መዓልታት ከምዝኾነ ኢየ ተዓዚበ። ኣብዛ መዓልቲ ድማ እታ ሰበይቲ ፕሬዝደንትን ደቁን ናብ ዝኾነ ቦታ ከይኸዳ ኣብ ውሽጢ ዋይት ሃውስ ኢየን ወዲለን። ነቲ ፕሬዝደንት ግና ንግሆ ምስረኣኹም ሙሉእ መዓልቲ ከይረኣኹም ምውዓለይ ዘኪረ። ንጁን 21 ኣጸቢቐ ክዝክሮ ዝኸኣልኩሉ ምኽንያት እቲ መዓልቲ ቀዳም ስለዝነበረን ኩሎም ሰራሕተኛታት ክሳብ ዝግረሙ ሰበይቱን ደቁን ካብቲ ቐጽሪ ከይወጹ ዝወዳሉሉ ዕለት ስለዝነበረን ኢዩ። ቀዳም ቀዳም ኩሎም ሰድራቤቱ እናረኣናዮም ተተሓሒዞም ወጺኦም ምሽት ኢዮም ዝምለሱ። ኣብታ መዓልቲ ግና ንሱ ደኣምበር ንሳተን ኣይወጸን ነበራ። ብዝኾነ፣ ኣማታኢ ዕለት ኮይኑና ከምዝወዓለ ይዝክር’ዩ።

“እዞን ኣብ ሓደ ፎልደር ተጠርኒፈን ዝነበራ ክልተ ቪዲዮታት ፕራይ ኢየን ኣብ ናይቲ ፕሬዝደንት ላፕቶፕ ዝነበራ። እቲ ካልእ ዶክመንት ኢዩ። ዘይወሰድክዎ ስእልታት’ውን ነይሩ። ካብዚ ሓሊፉ ሙዚቃታት ገለመለ ዝበሃል ነገር ኣይነበርን። እቲ ናይ መጀመርታ ቪዲዮ ሕጽር ዝበለ ከምዝኾነ ቦቲ ዝሓዞ ብዝሒ ሜሞሪን ብሰዓቱን ተረዲኦ። ካብ ሓደ ሰዓት ዘይነውሕ

ቪድዮ ኢዩ ነይሩ ሒዙ። እቲ ካልኣይ ቪድዮ ግን ኣብ 4 ዝተኸፈለ ክኸውን ከሎ፣ ነፍሲ ወከፎም ከክልተ ሰዓት ሒዞም ኣለዉ። ኣኼባ ምዃኑ ዝለዝገመትኩ፣ “እንታይ... 8 ሰዓት ሙሉእ ኣብ ኣኼባ?” በልኩ። ኣሰልቻዊ ከምዝኸውንውን ገመትኩ። ስለዚ ነቲ ናይ 8 ሰዓት ቪድዮ ሓዲገ ነቲ ሓጺር ቪድዮ ድሕሪ ምምራጽ ኣብ ዓራት ተጋዲመ ንኸሪኦ ናብ ዓራተይ ደየብኩ።

“እቲ ቪድዮ ክጅምር ከሎ ብዘይተለመደ ኩነት ፍሉጣት ፍሉጣት መራሕቲ ብዝባዓም እናተጋደሙ ተፈቲሾም ክሓልፉ ኸለዉ ረኣኹ። ፍተሻ ወዲኡ እቲ ቪድዮ ጸልሚቱ ድሕሪ ምጽናሕ ቀልጢፉ ጀመረ። እቶም እናተጋደሙ ክፍተኹ ዝጸንሑ መራሕቲ'ውን ኣብ ሓደ ናይ ኣኼባ ኣዳራሽ ኮፍ ኢሎም ረኣኹ። ኣብዚ ግዜ'ዚ ካብ ግምት ሓሊፈ ኣኼባ ከምዝኸነ ርግጸኛ ኾንኩ። እቲ ኣኼባ ኣብ ኣዝዩ ምዕሩግ ኣዳራሽ ኣብ ድሙቕ ብርሃን ዘለዎ መብራህትን ኢዩ ዝካየድ ነይሩ።

“እቲ ቪድዮ ነቲ ኣኼባ ብኣዝዩ ጽሑይ ትርኢት ከርኢ ምስጀመረ፣ ካብቲ ስክሪን ንሸነኽ የማን ብንኡሽቶ ነቲ ኣካቢ፣ ኣብቲ ተረፍ ሙሉእ ስክሪን ድማ ናይቶም ተኣከብቲ ትርኢት ሙሉእ ብሙሉእ ዘርኢ ኮይኑ ብኣዝዩ ጽሑይን ፍሉይን መንገዲ ዝተቐድሐን ንኸልቲኡ ኣጣሚሩ ከርኢ ዝኸእልን ምዃኑ ምስረኣኹ ነቲ ኣቀዳድሕኡን ንጸረኡን ኣድኒቐ። ገና ኣብ ምጅማሩ ነቲ ኣዳራሽ ርእየ ኣኼባ ምዃኑ ምስ ኣረጋገጽኩ፣ “እዚ ደኣ'ሞ ብዜና ከይተረፈ ዝፍኖዶ ኣይኮነን? ነዚ ኢሎም ኢዮም 200ሽሕ ዶላር ዝኸፈሉኒ?” ኢሉ ሓሲብ ክስሕቕ ደለኹ'ሞ እቲ ዝደልይዎ ዶክመንት ምዃኑ ዘኪረ ድማ ነቲ ሰሓቕ ገደፍክዎ። ልክዕ ኣብዚ ግዜ እቲ ገንዘብ ትዝ በለኒ። ንዕኡ'ውን ከምታ ላፕቶፕ ንወርሕን ክልተ ሰሙንን ኣይረኣኹዎን። ኣብቲ ዝሃቡኒ መዓልቲ'ውን ከፊተ ኣይረኣኹዎን። ብድድ ኢሉ ነቲ መስሓቢ ስሒብ ረኣኹዎ። ክልቲኦን ናይ ካኪ ወረቐት ኣለዎ። ንኸልቲኡ ከፊተ ከየውጸእኹ ረኣኹዎ። ነናይ 1ሽሕ ኖት ጥማር ኢየን። ኣይፈቐድክዎን መሊሰ ኣቐሚጠዮ። ተመሊሰ ነቲ ቪድዮ ክርኢ ጀመረ።

“እተን 4 ደቓይቕ ብፍተሻ ኢየን ሓሊፈን። ተወሳኺ ክልተ ደቓይቕ ከኣ እቲ ኣዳራሽ እናተራእየ እቶም ተሳተፍቲ ኣኼባ በቦትኦም እናሓዙ ክደላደሉ ኸለዉ ተራእየ። ከይጸንሐ'ውን ነቲ ናይ ሩስያ ፕሬዝደንት ካብቶም ተኣከብቲ ሓደ ኮይኑ ምስረኣኹዎ እቶም ሰባት ካብቲ ቪድዮ ዝኸነ ሚስጥራዊ ጉዳይ ከምዘይብሎም ኣረጋገጸ።

እቲ ቪድዮ ልክዕ ኣብ መበል ሻውዓይ ደቂቕ ምስበጽሐ ዓይነይ ጉድ ክርኢ ጀመረ! ዕውንውን በለኒ። ርእሰይ ዞረኒ። ነቲ ስንባደ ኣይከኣልክዎን። ሒደት ተዓጊሰ ክርኢ ፈቲነ ቁሩብ ረኣኹ። ኣይከኣልኩን! ቀልጢፈ ዓጽየዮ ናብ ባቕ ኣትየ ኣምሊሰ። እታ ዝበላዕኸዋ

ብናይ ሩዝ እንጀራ ዝተሰርሐት ፍርፍር ብምልክ ወጺኡ። ገጸይ ተሓጺብ፤ ኣብ ርእሰይ ማይ ኣፍሲሰ። ነቲ ባቕ ዓጽዮ ኣብቲ ባይታ ሮፋዕ በልኩ። ኣዝዩ ዘሰንብድ ነገር ዝረኣኹላ መዓልቲ እታ ዕለት'ቲኣ ኮነት።

“ዝዛይ ጸሊኡዮ። ወጺኡ ክሃድም'ውን ደለኹ። እንታይ ኢዩ? በልኩ። ከም ጽሉል ኢዩ ገይሩኒ። ልዕሊ ፍርቂ ሰዓት ኣብ ውሽጢ ባቕ ኮፍ ኢላ ጸኒሐ። ኣማራጺ ኣይነበረንን ከም ምንም ኢላ ካብቲ ባቕ ክፍሊ ወጺኡ። ማዕጾ ዝዛይ ተሸፊቱ ስለዝነበረ ዓጽኹዎ። ነብሰይ ኣደፋፊረ ሪክ ክውድኡ ከምዘለኒ ድሕሪ ምውሳን ላፕቶፕይ ቅድሚ ምኽፋተይ፤ ነብሳይ ምሓራ ክላራ ናብ ኣሜሪካ ኣብ ዝኣተኹሉ እዋን ናብታ ሓዲጊያ ዘይፈልጥን 13 ዓመት ዝነበርኩላን ኣፓርታማይ ጌና ኣብ ዝኣተኹሉ ኣምጺኦ ዝሃበትኒ ሙሉእ ባይብል ካብ መስሓቢይ ኣውጺኦ ተሳሊመ ኣብ ኣፍልበይ ለጠፍክዎ። ኣፍልበይ በቲ ናይ እንግሊዝኛ ባይብል ደጊፈ፤ ማዕጾይ ብመፍትሕ ዓጽዮ ነቲ ቪድዮ ፊት ንፊት ተጋጢመዮ! ነቲ ሓደ ወዲኦ ነቲ ካልኣይ ቀጸልክዎ። ቀስ ብቐስ እናለመድክዎ፤ እናለመድክዎ ከይደ መጽሓፍ ቅዱሳይ ሒዘ ከለኹ ጋደም ኢላ ብሙሉእ ትኩረት ምርኣይይ ቀጸልኩ። ኦ ኣምላኽይ.....!!” ዳንኤል ብረሓጽን ንብዓትን ገጹ ብኸልተ የእዳዉ ሸፊኑ ካብቲ ኮፍ ኢሉሉ ዝነበረ ተሲኡ ናብቲ ማዕጾ ድሕሪ ምኽድ ኣብቲ ኣፍደገ ማዕጾ ኣብርኽ ኣቢሉ ንፋስ ክውቃዕ ጀመረ። ከምዚ ክገብር ከሎ ናብይ ኢኻ ዝበሎ የለን። ተጠውዩ ዝጠመቶ'ውን ኣይነበረን። ክልቲኦም ናብቲ ዳንኤል ኮፍ ኢሉሉ ዝነበረ መንበር ኣፍጢጦም ብስቕታ ተዋሒጦም ደንዚዞም ኢዮም ዘለዉ። ዳንኤል ንብዓቱ ደራሪዙን ነቲ ክእክቦ ዝጸንሐ ዝመስል ትንፋስ ብነዊሑ ኣውጺኡ፤ “ሁህ...” ዝብል ድምጺ ኣስሚዑ፤ “ይቕሬታ” ዝብል ቃል ሰንዚሩ ኣብቲ ዝነበሮ ሶፋ ኮፍ በለ። ዳዊትን ፍጹምን ትንፋሶም ኣኪቦም ካብ ምጽባይ ሓሊፎም ካልእ ቃል ኣይተንፈሱን።

“ብድሕርዚ ሪክ ወዳእኽዎ። ኣሰምባድነቱ ከምዘለዎ ኮይኑ፤ ንዓይ ዝረበሸኒ ዘሕዝን ምዃኑ ኢዩ። ንሱ ኸኣ ንኢትዮጵያ ምስ ምጥፋእ ዝተኣሳሰር ኣኼባ ምዃኑ ኢዩ.....”

“እ....?” ዝብል ቃል ካብ ናይ ፍጹም ኣንደበት ወጺኡ። ዳዊት ግና ካሳብ ሕጂ ኣብ ዘለዎ ኮይኑ ስቕታኡ ምስቀጸለ ኢዩ።

“ነቲ ቪድዮ ሪክ ምስወዳእኹ። ክዳውንተይ ኣይቀየርኩን ኣይደቀስኩን። ከምታ ዝነበርክዎ ኣብ ዓራት ተጋዲመ እንዳበኸኹ ወግሐ። ብንግሁኡ ወጺኦ ናብቲ ቻርጀር ዝዓደግኩሉ እንዳ ኤሌክትሮኒክስ ከይደ ንኣሸቱ ኮይኖም ነገር ግን 128 ጂቢ ዝሕዙ 7 ፍላሽ ዲስክታትን፤ ክልተ ነፍይ 500 ጂቢ ሃርድ ዲስክ ዝኢኦ ንዝዛይ ተመሊሰ። ክስጉም ከለኹ ኣብ ልዕሊ መሬት ዘይኮነስ ኣብ ልዕሊ ኣየር ዝስጉም ዘለኹ ኢዩ ዝመስለኒ ነይሩ። ኩሉ ነገር ተመሳቂሉኒ። ዝሕዞን ዝጭብጦን ሰኣንኩ። መቐም ዘይትጻወሮ ስለዘይህበካ፤ ንኹሉ ክኢላ ከይተጸለልኩ

ኣትዮዮ። ሓቅንቱ ምእማን ሰኣንኩ። ገዛይ ኣትዮ ነተን ኣብ ክልተ ፎልደር ዝነበራ ቪድዮታት ብሕልመይ ድዮ ወይስ ብጋህዲ ንምርግጋጽ ይመስለኒ፤ ደጋጊመ ኣሕልፍ ኣሕልፍ እናበልኩ ከለሰዮ። ኩሉ ሓቂ ኢዩ። ብዛዕባ ቪድዮ ምቅንባር ኣፍልጦ'ኳ እንተዘይብለይ ኣብ ኢንተርኔት ማንዋል ኣንቢበን ሶፍትዌር ጽዒነን ብኸፋላት መቓቐለ ናብተን ፍላሽ ዲስክታት ኣስገርኩወን። ንነፍስ ወከፈን'ውን ቁጽሪ ሃብክወን። ነቲ ሙሉእ ቪድዮ ድማ ናብቲ ዝዓደግክዎ ሃርድ ዲስክ ኮፒ ገይረዮ። ነተን ናይ ወረቐት ዶክመንትታት'ውን ኣካቲተየን። ምናልባት ኣብ ኢድ ካልእ ሰብ እንተኣትዩ ብዝብል ፕሮግራም'ውን ንኹለን ብፓስወርድ ዓጸኸወን። ብድሕርዚ ነቲ ሓደ ሃርድ ዲስክ ኣብ ውሽጢ ናይ ፍርናሽ ስፖንጅ፤ ነቲ ካልእ ድማ መተርኣሰይ በሲዐ ኣብ ውሽጢ ጡፕ፤ ነቲ ሳልሳይ ድማ ካብቶም ዘይጥቀሙሎምን ኣብ ውሽጢ ባቕ ደርዲረዮም ካብ ዝነበሩ ሳእንታተይ ኣብ ሓደ ሓባእኸዎ። ኣብታ ዕለት'ቲኣ ተኸዲነየን ዝነበርኩ ክዳውንቲ እዘን ሕጂ ተኸዲነየን ዘለኹ ክዳውንቲ ኢየን። ንኹሉ ኣውጺኦ ፕሮሓይ ምስኮንኩ፤ ኣብ ዙርያ ናይ መእተዊ ቁልፊ ንዘሎ ናይ ውሽጢ ሰፊት ብኸልቲኡ ሸነኽ ኣንኢሰ ብላማ ቐዲደ ኣብ ዙርያኡ ሓደ ሓደ እንዳገበርኩ 3 ንኣሸቱ ነፍይ 128 ጂቢ ፍላሻት ከቲተ ነቲ ቐልፊ የእትዩ ሓቢኣየን። ነቲ ስረ ዓጺፊ ምስ ኣንበርክዎ፤ ናይዚ ኮት ኳሌታ ብውሽጣዊ ሸነኹ ከም ናይቲ ስረ ብጸቢብ በሲዐ ነተን ክለተ ኣብ የማናይን ጸጋማይን ጸግዕታት ሓቢኣየን። ነታ ዝተረፈት ሓንቲ ፍላሽ ኣብ ኩስትሞይ ብተመሳሳሊ ቀዲደ ክሓብኦ ከኣልኩ።

ሽዑ ነተን ክዳውንቲ ዓጸጺፊ ኣብታ ናይ ላፕቶፕ ዝኾነት ጸላም ሳንጣ ኣቐመጥክወን። ብድድ እንተበልኩ ፕሮሓይ ምህላወይ ትዝ በለኒ'ሞ ካልእ ክዳን ተኸዲነ ብደመ ነፍስ ማዕጺይ ብመፍትሕ ዓጽዮ ናብ ካልእ ኣብ ጎድኑ ዘሎ እንዳ ኤሌክትሮኒክስ ከይደ። ከምብሓድሽ ንእስ ዝበለትን 1ሽሕ ጂቢ ክትሕዝ ትኸእልን ሃርድ ዲስክ ብ52 ዶላር ዝኢኣ ተመለስኩ። ሕጂ'ውን እንደገና ነቲ ናይ መጀመርታ ሃርድ ዲስክ ካብ ፍርናሽይ ኣውጺኦ ነቲ ቪድዮ ኮፒ ምስገበርኩ ነቲ ኣብ ላፕቶፕ ኣስጊረዮ ዝነበርኩ ዶክመንት'ውን ወሰኸኩሉ። ንኹሉ ሓዘለይ። ንኹለን ብፓስወርድ ዓጸኸወን። ሰብ እንተረኺብዎ ፎርማት ካብ ምግባር ሓሊፉ ብሪካቨር እኳ ከምዘይርከብ ገይረ ኢየ ኮፒ ገይረዮ። ሰለይትን ካልኣት ኣፍልጦ ዘለዎም እንተዘይኮይኖም ዝኾነ ሰብ ክኸፍቶ ኣይክእልን። ንዕኡ'ውን ምስ ክዳውንተይ ጸንበርክዎ። ነቲ ናይ መጀመርታ ሃርድ ዲስክ ናብ ፍርናሽይ ቅድሚ ምምላሰይ ሕጂ'ውን ሰኪዐ ንብሙሉኡ እቲ ቪድዮ ደጊመ ረኣኸዎ። እዚ'ውን ካልኣይ መዓልቲ ስለዝኾነ ከይበላዕኹ ከይሰተኹ መሰየ፤ ከይደቀስኩ'ውን ወግሐ።

ናብ ኢትዮጵያ ንቫኬሽን ኮነ ንኻልእ ጉዳይ ናይ ምምጻእ መደብ ኮነ ሓሳብ ፈጺመ ሓዘ ኣይፈልጥን። ነቲ ቪድዮ ኣብ ዝረኣኹሉ ዕለት ከይተረፈ ናይ ምምጻእ መደብ ኣይሓዝኩን።

ጥራይ ትም ኢላ ኢየ ዝሪኡን ዝሸጋገሮን ነይረ። ወጋሕታ ግና እንታይ ክገብር ከምዘለኒ ክሓስብ ጀመርኩ። ኣብ ኣሜሪካ ንዘለዉ ኢትዮጵያውያን ምሁራን ክነግር ሓሲብ፣ ግን ፈሪሐ። ገለ ዝኾነ ዝቐርቦ ሓበሻ ከኣ የብለይን። ነተን ቪድዮታት ቆራሪጸ ኣብ ዩትዩብ ክጽዕኖ ሓሲብ። ነቶም ሰለይቲ ፈሪሐዮም። እንተተዘርጊሑ ድማ ኣብ ውሽጢ ዋይት ሃውስ ዝሰርሕ ሰብ ከምዘውጽኦ ክፍለጥ ኢዩ። እዚ ድማ ንዓይ ናብ ሓዲጋ ዘእቱ ኢዩ። ስለዚ ናይ ኣምሓርኛ ኣርእስቲ ሂብ እንተጽዒነዮ ዘይክረኽብዎ ይኸእሉ ኢላ ስለዝሓሰብኩ ናይ 5 ደቓይቕ ነቲ ናይ መእተዊ ዘረባ ጥራይ ዝሓዘት ቪድዮ ቆሪጸ ክጽዕኖ ፈቲነ። “None Supported Video” በለ። ደጋጊመ ፈቲነ ኣይከኣልኩን። ናብ ዩትዩብ ከም ዘይጸዓን ተገይሩ ዝቐዳሕ ቪድዮ ምህላዉን ዘይምህላዉን ኣብ ኢንተርኔት ምስ ኣጻረኹ፣ ከምዘይጸዓን ተገይሩ ምቐዳሕ ከምዝከኣል ነገር ግን ካልእ ሜላ ከም ዘለዎ ተገንዚበ። ነተን ሜላታት ክጥቀመለን ኣብ ዝኸእለሉ ርግኣት ስለዘይነበርኩ ብቐሊሉ ኮንቨርት ገይረ ፈቲነ፣ ኣይኮነን። ናብ ሲዲ ሴንድ እንተበልክዎ ግና ይኣቱ። ነገር ግን ኣብ ኮምፒውተር ጥራይ ኢዩ ክርኣ ዝኸእል። ነዚ ውጥን ብዙሕ ኣይደፋእኹሉን፣ ሓዲገዮ። ብቐሊሉ ከምኡ ክገብር እኳ እንተኸኣልኩ ነታ ናይ ፈተነ ቪድዮ ጥራይ ደኣምበር ንብሙሉኡ ኣብቲ ሰዓት ክጽዕኖ ኣይደፍርን። ነታ ናይ ፈተነ’ውን እንተኾነ ባዕላይ ክሳብ ዝጸዓንክዎ ተመሊሶ ክድምስሳ ከምዝኸእል ሓሲብ ጥራይ ክፍትና ደኣምበር ጽዒነ ክሓድጎ ኣይኮነን። ብዝኾነ ግን ኣይሰለጠን። ቁሩብ ኣፍልጦ ዘለዎ ወይ’ውን ናይቲ ዓውዲ ብዓል ሞያ ዝኾነ ሰብ ብቐሊሉ ክጽዕኖ ከምዝኸእልን ኣነ’ውን ከይተረፈ ግዜ ሂብ እንተዝፍትኖ ከምዝጽዕኖ ግና ይፈልጥ’ዩ። ብዝኾነ ግና ኣብታ ዕለት ነዚ መደበይ ሓዲገ ካልእ ነገር ክሓስብ ጀመርኩ።

“ኣብ ቴሌፎንይ ናይ ሓዲ ሰብ ኣድራሻ ጥራይ ኢዩ ነይሩ። ንሱ’ውን ናይቲ ቀደም ናይ ኤስ.ኤስ ሃይስትል መምህራይ ዝነበረ ክኸውን ከሎ፣ ድሕሪ ነዊሕ ዓመታት ኣብ ዩኒቨርሲቲ ተቐጺሩ ከስተምህር ዝኸኣለ ሰብ ኢዩ። ዓንተዎ ከምዝነገርኩኹም ተማሃራይ ከለኹ ንትምህርቱ ናብ ኣሜሪካ መጺኡ ረኺቡኒ። ዶክተሬቱ ሓዙ ቅድሚ መምላሱ እቲ ስፖንሰር ዝገበሮ ኣካል ነቲ ዘድሊ ነገራት ኣብ ግዚኡ ስለዘየማልኣሉ ትምህርቱ ናብ ምቁራጽ በጺሑ ብጣዕሚ ሓዚኑ ኢዩ ረኺቡኒ። ገይረ ኣይበሃልን ደኣምበር፣ ካብተን ኣብ ትርፌ ግዜይ እናሰራሕኩ ዘዋህለልክወን ብዙሕ ገንዘብ ሂቡ ትምህርቱ ከጠናቐቐ ክኢሉ። ንኸልተ ወርሒ’ውን ኣብ ገዛይ ኢዩ ተቐሚጡ። ካብኡ’ውን ወዲኡ ናብ ኢትዮጵያ ተመልሰ። ካብኡ ንደሓር ሓሓሊፉ ብቴሌፎን ንራኹብ ኔርና። “ዳንኤል ወዲ” እንዳበለ’ዩ ዝጽውዓኒ ነይሩ። ሓያሎ ከይሰርሐ ነቲ ዘስተምህረሉ ዝነበረ ዩኒቨርሲቲ ምልቃቕን ናይ ግሊ ስራሕ ምጅማሩን ምስመጻኹ ኢየ ሰሚዐ። ስለዚ ነዚ ሰነድ’ዚ ነቶም ኣብ ኣሜሪካ ዘለዉ ኢትዮጵያውያን ምሁራን ካብ ምሃብን ካብ ምምኽርን ነቲ ህዝቢ ባዕሉ እንተዝበጽሕ ዝሓሸ ከምዝኾነ ኣሚነ። ነዚ ድማ ክረድኣኒ ዝኸእል ሰብ እዚ ዶክተር’ዚ ኢዩ ኢላ ብምሕሳብ ኣብ ዓራተይ ከለኹ

ደወልኩሉ። “ዳንኤል ወዲ ከመይ አለኻ?” በለ። ደሐን ከምዝኾንኩ ነገር ናብ ኢትዮጵያ ኸመጽእ ከምዝሓሰብኩ ነገረዮ። ንሱውን ጽቡቕ ሓሳብ ከምዝኾነን ብሓጎስ ከምዝቐበለንን ነገረ። “ከማን ነቲ ዝወዳልካልይ ከቢድ ውዕለት ዝመልሰሉ ኣጋጣሚ ይኾነለይ። ንዓኻ እኹል ዝኾነ መዕረፊ ኣሎ፣ ብዛዕባ ዝኾነ ነገር ከይትሓሰብ፣ ትም ኢልካ ንዓ ኣነ ክቐበለካ ኢየ” በለ። መጠነኛ ሩፍታ ተሰምዓ።

“መግቢ ዝለዘይበላዕኹ ሰብነተይ ደኻኺሙ’ሎ። ኣእምሮይውን ብብዝሒ ሓሳብ ዝሒሉ’ሎ፣ ከም ምንም ተቓሊስ ካብ ዓራተይ ወሪደ ንነዊሕ እዋን ኮፍ ዝበለ ጽሚቕ ካብ ፍሪጅ ኣውጺኦ ድሕሪ ምስተይ ናብ ኤምባሲ፣ ናብ ኢሚግሬሽን፣ ናብ ቲኬት ኦፊስ ኢሊ ናብ ኢትዮጵያ ዝመጸሉ ኩነታት ኣመቻቹኦ ወዲኦ። ሰልዲውን ካብ ባንክ ኣውጺኦ። ናብ ኢትዮጵያ መጺኦ ናይ 2 ወርሒ ጽንሖት ክገብር ወሲነ።

“ኣብ ውሽጢይ ካልእ ዳንኤል ከህሉ ኣለዎ ደኣምበር ኣነ በይነይ ብውልቃዊ መንነተይ ተረጋጊኦ ዝፈጸምክዎ ምዃኑ ክሳብ ዝጠራጠር ብፍጥነተይን ብመንፍዓተይን ተደነቐኩ። ነተን መሳርሕተይ ዝኾና ብዓል ኒኮል እኳ ኣይነገርክወንን፣ ብቐጥታ ናብ ኢትዮጵያ መጺኦ። ኣብታ ናይ ላፕቶፕ ሳንጣይ ነዘን ጽምዲ ከዳውንትን ሸውዓቲኦን ፍላጻትን ሒዘ’ለኹ። ላፕቶፕይውን ኣብኡ ጸቓቂጦ ኣእተኸዋ። ኣብ መወዳእታ ነቲ ዝዳደግክዎ ናይ 1ሺሕ ጂቢ ሃርድ ዲስክውን ወሰኸክዎ። ነተን ዝተረፉ 3 ናይ 500 ጂቢ ሃርድ ዲስክታት ግና ኣብ ገዛይ ዓጽዮ ምስወጻእኹ ኢየ። እቲ ሓደ ኣብ ውሽጢ መተርኣሰይ፣ እቲ ካልኣይ ኣብ ውሽጢ ፍርናሽይ፣ እቲ ሳልሳይ ከኣ ኣብቲ ኣብ ባቕ ዘሎ ኣረጊት ጫማይ።

“ካብ ገዛይ ክወጽእ ከለኹ ካብ ኤርፖርት ይመልሱኒ ዶ’ኾን? ዝብል ስግኣት ነይሩ። ናብ ኢትዮጵያ ከይደ ካልኣይ ግዜ ዘይምለስ ኮይኑ ተሰምዓ። ብዝኾነ ግና ትም ኢሊ ብደመ ነፍስ ኮይነ ንነገራት ካብ ምጥንቃቕ ኣይተቐጠብኩን ነይረ።

“ናብ ኢትዮጵያ ክእቶ ኸሎ ብዙሕ ዶላር ሒዝካ ኣይእቶን’ዩ፣ ገለመለ ክበሃል ይሰምዕ’ኳ እንተነበርኩ፣ ክንድ’ቲ ኣየፍርሓንን። ኣብ ርእሰ’ዚ እውን ጥቕሉል ኖት ስለዝኾነ ብቐሊሉ ክትሕዞም ዝከኣሉ ኢዮም። ስለዚ ነቲ ካብ ባንክ ዘውጻእኸዎ 200ሺሕ ዶላር መቐቐለ ኣብቲ ዝተኸደንክዎ ሰረይን ኣብ ኮተይን ክሕዝ ክኢለ። ነቲ ንሳቶም ዝሃቡኒ 200ሺሕ ዶላርውን ፈቂደ ልክዕ ከምዝኾነ ምስ ኣረጋገጽኩ ነቲ 50ሺሕ ኣብ ጻዕዳ ወረቐት ጠቐሊለ ኣብ ናይ ላፕቶፕ ቦርሳ ደጋዊ ጁባ፣ ነቲ ኻልኣይ 50ሺሕ ኣብ ናይ ውሽጢ ጁባ ገይረዮ። ሕጂውን ነቲ ሓደ 50ሺሕ ብወረቐት ዓሺገ ኣብቲ ዓቢ ናይ ክዳውንተይ ሳንጣ ብኸዳውንቲ ጠቐሊለ ኣቐሚጠዮ። ነቲ ተሪፉ ዘሎ 50ሺሕ ድማ ናብ ክልተ መቐቐለ ኣብቲ ዝወደኸዎ ሳእኒ ብየማንን

ጸጋምን ናይ ካልሰይ ገይረ ተበረሰ። እምበኣር እቲ ዓቢ ናይ ክዳውንቲ ባልጃይ 50ሽሕ ዶላርን ብርክት ዝበሉ ክዳውንትን ሳእንታትን ሓዘ'ሎ። ኣብ ውሽጢ ነፋሪት ብኢደይ ሓዘዮ ኣብ ዝጓዓዘ ናይ ላፕቶፕ ቦርሳይ ድማ ነተን በሳሲዐ ፍላሽ ዘቐመጥኩለን ሓደ ስረ፣ ሓደ ናይ ውሽጢ ስረን ኮትን፣ ከምኡ'ውን ላፕቶፕን ሓደ ሃርድ ዲስክ ምስ 100ሽሕ ዶላር ሓዘ'ሎ። ኣብ ጁባታት ናይቲ ተኸዲነዮ ዘለኹ ክዳን ድማ 200ሽሕ ዶላር ይርከብ። ኣብ ዝመለስክዎ ጫማ ድማ 50ሽሕ ዶላር ኣሎ። ብድምር 400ሽሕ ዶላር ሓዘ ተበረሰ። ካብ ኣሜሪካ ምስተበገሰኩ ኮነ ናብ ናይ ኢትዮጵያ ኤርፖርት ምስበጸሕኩ ዝኾነ ነገር ከየጓነፈኒ ብሰላም ምስ ገንዘባይን ምስ ሜሞሪታተይን ክኣቱ ኸኢለ። ዝኣትወሉ ሰዓት ነቲ ዶክተር ነጊረዮ ስለዝነበርኩ፣ ላዳ ታኽሲ ተኸርዮ ጸንሓኒ። ብጽቡቕ ሰላምታ'ውን ተቐበለኒ። እቲ ዶክተር ኣብ ውሽጢ ኣዲስ ኣበባ መካኒሳ ኣብ ዝተባሃለ ከባቢ ኢዩ ዝነበር። ከምቲ ንሱ ዝነገረኒ እንተኾይኑ ሰበይቱን ክልተ ደቁን ኣብ ክፍለ ሃገር (ዓዲ) ከምዘለዉን ንሱ ግና ንግዚኡ ኣብ ኣዲስ ኣበባ በይኑ ከምዝነበር ዘሎን ኢዩ። ከምኡ'ውን ኮንደሚንየም ዝተኸርዮ ኢዩ ዝነበር ዘሎ። ሓንቲ መደቀሲት ክፍሊ'ውን ኣዳልዮለይ ነይሩ። ብድሕርዚ ዝኣተኹሉ ምሽት ስለዝነበረ ሳንጣይ ፈታቲሽ ገንዘባይ ኩሉ'ውን ከምዘሎ ምስኣረጋገጽኩ ንኹሉ ብሓደ ጠርኒፈ ብኸዳን ጠቐሊለ ኣብ ውሽጢ'ቲ ናይ ክዳውንቲ ባልጃይ ኣቐመጥክዎ። ሻውር ጌረ ቁሩብ የዕሊልና ደቂሰ። ምስወግሐ፣ ነተን ኣቐሑ ዘቐመጥኩለንን ካብ ናይ ክዳውንቲ ባልጃይ ፈልየ ንበይኑ ምስ ላፕቶፕ ደልየ ዘቐመጥክወን ክዳውንቲ ካብ ናይ ላፕቶፕ ቦርሳ ኣውጺኦ ተኸዲነየን። እዚኣን ኢየን እተን ክዳውንቲ፣ ከመጽእ ከለኹ ሓደሽቲ ነይረን።

“ንግሆ ኣነ ምስተሳእኹ ንሱ ገና ስለዘይተበራበረ ካብ ዘተስኦ ክጽበዮ ይሓይሽ ኢለ ተመሊሰ ናብ መደቀሲ ኸፍሊ ኣትየ ክሓስብ ጀመርኩ። ካብቶም ዝሓስቦም ዝነበርኩ ሓሳባት ግና እቲ ዶክተር እንተጠለመኒ”ኸ? ዝብል ሓሳብ ኣይተኸተተን ነበረ። ምውጻእና ስለዘይተርፍ ብማለት 1ሽሕ ዶላር ጥራይ ኣብ ጁባይ ገይረ ነቲ ካልእ ኣብኡ ገዲፈዮ። ከምዝተበራበረ ምስ ሰማዕኹ'ውን ወጺኦ። ኣብ ዝተሓጸበሉ ዝነበረ ግዜ'ውን ብዛዕባ ናይ ኣሜሪካውያን ኣንጊሓም ምትንሳእ፣ ብዛዕባ ኩነታት ኢትዮጵያውያንን ን ኤስ.ኤስ.ኤስ ዝምልከቱ ነገራትን ከዕልለኒ ጸንሐ።

“ብድሕርዚ ንሰለስተ መዓልታት ናብ ዝኾነ ቦታ ከም ዘይከይድን ምሳይ ኮይኑ ነታ ኸተማ ዑደት ናይ ምግባር መደብ ከምዘለዎን ምስገለጸለይ ደስ በለኒ። ብዛዕባ እቲ ጉዳይ ንኸዕልሎ'ውን እኹል ግዜ ክረክብ ኢየ ኢለ ሓሲበ። ሽው ረፈድፈድ ምስበለ ወጺኦ።

“ሐራይ በል ዳንኤል ወዲ... መቸም ሰበይቲ ኣብ ዘይብሉ ገዛ... ያው እቲ ዘሎ ፈሳሲ ጥራይ ኢዩ... ወጺኦ ክንቆርስ” ኢሉ ናበይ እንተወሲዱኒ ደስ ከምዝብለኒ ሓተተኒ።

“ኣነ እንታይ ይፈልጦ ዶክተር... እቲ ዝፈልጦ ሓደ ሆቴል ኢዩ... ንሱ’ውን ቀደም ክላራ ክልተ ግዜ ዝኸውን ወሲዳ ምሳሕ ስለዝጋበዘትኒ ኢየ ፈሊጠዮ፣ ሂልተን ሆቴል” በልክዎ፣ ናብኡ ወሰደኒ። ብዙሕ የዕሊልና። ንዓኹም ተሪኸልኩም ዘይጠቅም እራይምራይ ነገራት ኢዩ ነይሩ ዘዕልለኒ። ኣነ ድማ ዘሻቕለኒ፣ ጉዳይ ናይቲ ነገር ጥራይ ስለዝኾነ ብፍርቂ ልበይ ጥራይ ኢየ ዝሰምዖ ነይረ። ሂልተን ኣቲና መግቢ ምስተመገብና ቢራ ኸሰቲ ጀመረ። ኣነ ድማ ይትረፍ’ዶ ብቐትሪ ብምሽት’ውን ናይ ምስታይ ልማድ የብለይን። ግን ንኸመሳሰልን ንጸወታ’ውን ንኸጥዕም ብዝብል ተመሳሲለዮ።

“ሐራይ በል ዳንኤል ወዲ... ኣሜሪካ ከመይ ኣላ?” ክብል ጀመረ።

“ጽብቕቲ ኣላ”

“ነዊሕ ግዜ’ኮ ጌርካ”

“እወ 13 ዓመት”

“T..T..T.. 13 ዓመት? ቤላ ዲያስፖራ ከርከበካ ኢዩ’ም!” እናበለ ይስሕቕ።

“ያው ከምኡ በሎ ዶክተር...”

“እንታይ ዲያስፖራ ጥራይ ደኣ ቤላ ኢንቨስተር’ውን ክትከውን ኢኻ’ምበር!”

“እወ እቲ ዕድል እንተልዩ ቁሩብ ገንዘብ ኣለዋኒ። ብቐንዱ ዝመጸእኹሉ ግን ንዓኻ ሓደ ነገር ከማኸረካ ኢላ ኢየ። ከም ትፈልጦ እቲ እንኮ ናተይ ዝብሎ ሰብ ንስኻ ጥራይ ኢኻ። ኣብዚ ሃገር ዝስርሑ ስራሓት ኣጽኒዐ ንዓኻ ናይ ምውካል ውጥን’ውን ይሕዝ ኣለኹ። ብዝኾነ ግና ብቐንዱ ዝመጸእኹሉ ሓደ ነገር ከማኸረካ ኢላ ኢየ። ከምትፈልጦ ኣብቲ ቦታ ስርሓይ ሓደ ሓደ ዓበይቲ ሰበ ስልጣናት ናይ ምርካብ ዕድል ነይሩኒ። ስለዚ... ንኢትዮጵያ ክጠቅም ዝኸእል ሰነድ ሃንደበት ኣብ ኢደይ ኣተወ። ነዛ ሃገር ንኸጥፍኡ ሓቢሮም ዝተላዓሉ መራሕቲ ኣለዉ። ምስ ሰይጣናዊ ነገር ብዝተተሓሓዘ መንገዲ ንኢትዮጵያ ናይ ምውራርን ብኒውክሌር ናይ ምጽናትን.....” ኢለ፣ ገና ምስ ጀመርኩ፣ “ዳንኤል ወዲ!” ክብል ኣቋረጸኒ። ብኣይ ኣዝዩ ሰሓቐ! ሰሓቐ ናይቶም ተመገብቲ ኢጋይሽ ኣተኩሮ ከይተረፈ ዝሰሓበ ነይሩ። ንነዊሕ ደቓይቕ ከት ከት በለ።

“ወይ ዳንኤል ወዲ...! ሰብ 13 ዓመት ዓዲ አሜሪካ ተቐሚጦ መጸሑ ብዛዕባ ናይ ኣዲስ ኣበባ ሽኮሪናታት፡ ብዛዕባ ናይ ኢንቨስትመንት ቦታ ምምራጽ፡ ብዛዕባ ዝተሓነጹ ሓደሽቲ ሆቴላት፡ ብዛዕባ ናይ ዑደት ቦታታት የዕልል.....ንስኻ..... ብዛዕባ ኒውክሌር... ብዛዕባ ኣክሽን ፊልም ትዛረብ...?...ሃሃሃ..... ወይ ዳንኤል ወዲ...! እቲ ናይ ቐደም ንኡሽቶ ዳንኤል ኢኻ ከይብል.....” እንዳበለ ምስ ሰሓቐ፡ ብሕርቃን ውልዕ ኢሉኒ፡ “ኖ ዶክተር! ሓቀይ ኢየ! ከምቲ ንስኻ ትሓስቦ ዘለኻ ኣይኮነን! ኣዝዩ ሲርየስ ዝኾነ.....” ኢለ ክቐጽል ምስበልኩ፡ ብናይ ምምራር ዓይነት ሓደ ኢዱ ንላዕሊ ኣቢሉ፡ ይኣኽለካ ዝብል ምልክት ድሕሪ ምርኣይ እናሰሓቐ ዘረባይ ኮለፈኒ። ኣነ’ውን፡ “ዶክተር ብውሑዱ ክትሰምዓኒ ይግብኣካ... ገና መዓስ ጀሚረ...” ምስበልክዎ፡ “ዳንኤል ወዲ!” ክብል ጨደረለይ። “ግን...ልክዕ ኣለኻ..? ወይስ ብሓንቲ ቢራ....” ገጹ ተለዋወጠኒ። “እንተትሰምዓኒ ጽቡቕ ነይሩ። ብመርትዖ ዝተሰነየ ነገር ሓዘ ኢየ ኣነ....” ሕጂ’ውን ኣየወድኣንን። “በል ግደፎ ዳንኤል። ንዕኡ ንዕኡ ሕደጎ’ሞ ብዛዕባ ካልእ ነገር ነዕልል። ነቲ ልብ ወለድ ገዲፍካ ብዛዕባ’ቲ ህሉው ዓለም ሕሰብ። ብርግጽ ይበሃል’ዩ..... ሃብታማት ንኢትዮጵያ ዕርቃና የውጽእዋ ኣለዉ፤ እቲ ዲያስፖራ፤ ገለመለ፤ ...ዕምባባ እናተኸሉ ነቲ መሬት እኽሊ ከምዘይበቁል እናገበሩ፤ ስኒ ሓርማዝ እናሰረቑ፤ ቆርበት ነብሪ፤ ...ነቲ ዜጋ እናፈናቐሉ....ወረ! ወረ ጥራይ! እሞ ሕጂ ኸኣ ንስኻ ከምኣቶም..... ወይ ዳንኤል ወዲ!” እናበለ ካር ካር ካር ኢሉ ምስሓቐ ቀጸለ፤ ኣነ’ውን ተስፋ ቐረጽኩ!

“ትፈልጡ’ዶ ኣነ ንኡሽቶ ርእሲ ዘላቲኒ፤ ንሱ ድማ ዝተማሃረን ዶክተር ዝኾነን ሰብ ኢዩ። ግን ኣነ ምስኡ ክምዘን ከለኹ ፈጺሙ ዝምጥነኒ ሰብ ኣይኮነን። ቅድሚ ዓመታት ኣቢሉ ኣብ ኣሜሪካ ኸሎ ደሓን ነይሩ። ሕጂ ግና ዕላላቱ ኹሉ ብዛዕባ ጓል፤ ብዛዕባ ገለመለ፤ ኣብ ርእሰ’ዚ ጋሻ ከም ምዃነይ መጠን ንዘረባይ እኳ ጽን ኢሉ ከወድኣኒ ኣይኸኣለን። ዝረኣኸዎ ከንቱ ዝኾነ ፍጡር ንሱ ኢየ! ብድሕሪኡ’ኸ እስከ እንታይ ይብለኒ፤ “የግዳ ዳንኤል ወዲ ምሽት ናብ ሓደ ቦታ ክወስደካ’ዩ። ሓደ ዝፈልጦ ወዲ ኣሎ ኣብ ዩኒቨርሲቲ። ንሱ ክልተ ዓበይቲ ናይ ፎቶ ኣልበም ሓዙ ክመጽእ ኢዩ። ኣብ ውሽጢ ኣዲስ ኣበባ ብሞዴልነት ከይተረፈ ዝተመልመሉ ኣዋልድ ኢየን... እናገንጸልካ ምምራጽ ጥራይ ኢየ!” ምስበለኒ፡ ብሕርቃን ኣብ ገጹ ትፍኣሉ ትፍኣሉ መጸኒ። ግን ከም ምንም ነብሰይ ተቐጻጺረን ከንቱነቱ ተረዲኣን፤ “ዶክተር ኣነኮ ጓል ደልየ ኣይመጻእኹን። ዝመጻኹ....”

“ዝመጽኻሉ ምኽንያት ንስራሕ ኮነ ንመጽናዕቲ ስራሕ፣ ሓደ ሓደ ዲያስፖራ መጀመርታ ምስቲ ኣየር ክትላመድ፣ ነፍስኻ ከተሐጉስ.... ኢልካ .. ኢልካ .. ኢዩ ናብ ቁም ነገር ዝእቶ!” በለኒ።

“ሐራይ” በልክዎ ብድፉኑ። ነቲ ቪድዮ እንተዘይሪሑ’ውን ከኣምነኒ ከምዘይኸእል ተገንዚበ፣ መግለጺያይ ገዲፈ ከምኡ ምዕሻው ጀሚረ። ዝመጸ ይምጸእ ጥራይ ግን ነቲ ቪድዮ ሓንቲ ኣሰንባዲት ክፋል ጥራይ’ውን እንተኾነት ከርእዮ ኢዩ፣ ሽዑ’የ ነዚ ሰብ ዝሪኦ ኢለ’ውን ብውሽጠይ ፈኪረ።

“ክበልዕ ክሰቲ፣ ክሰቲ ክበልዕ፣ እናተመላለሰ ኸሸይን ወዓለ። ዘይጠልቦ ነገር ኣይነበረን። ኣነ’ውን ኣማራጺ ስለዘይብለይ ትም ኢለ እናረኣኸዎ ምስኡ ውዒለ። ኣነ ብኸልተ ቢራ፣ ንሱ ንኸትፈቐዶም ዘሰልቸዉኻ ብዝሒ ቢራ ወዲኡ ናብ ዊስኪ ሰገረ። እዋኑ እናመሰየ ኸደ። ብውሽጠይ’ውን ካብ ናይዚ ሰብ ዝ ወጺኦ ዓራት ክሕዝ ኣለኒ በልኩ። ከምኡ ክሳብ ዝኸውን ግና ተመሳሲልካ ምጽናሕ ናይ ግድን ነይሩ። ናይ ሰብ ዝብኢ ዝኾነ ሰብ ትፈልጡ ዲኹም? ኣነ ብዘይክኡ ናይ ሰብ ዝብኢ ርእየ ኣይፈልጥን። እዚ ድዩ ምሁር? ንኸምዚ ዓይነት ሰብ ድያ ኢትዮጵያ ገንዘባ እናኸፈለት ትምህር? እዚ ድዩ ዱክትርና? ብጣዕሚ ሓዚነ! ንኹሉ ኢትዮጵያዊ ምሁር ኣብ ትሕቲኡ ኣጠቓሊለ ክርኢ’ኳ እንተዘይከኣልኩ መብዛሕትኦም ከምኡ ከምዝኾኑ ገሚተ። ብጣዕሚ ሓዚነ።

“ኣብ ውሽጢ ሂልተን ሆቴል ን8 ሰዓታት ዝኣክል ብዝጸልኦን ብዘይለመድክዎን ዓይነት ኩነታት ኮፍ ኢለ ውዒለ። ከም ጋሻነተይ እኳ ነቲ ናይ መጀመርታ ዙር ክኸፍል ኢሉ ቀልዓለም ኣይገበረን። ናይ ታኽሲ ጥራይ ኢዩ ንሱ ከፊሉ። “ቢል” ኢሉ ኣዘዘ’ሞ ምስ መጸሉ ናባይ ደፍኦ። ናብ ኣርባዕተ ሚእትን ገለን ዶላር ከፊለ። ካብ 500 ዶላር ናይ ኢትዮጵያ 371 ብር ተመልሰለይ። ነቲ 100 ብር ቲፕ ገዲፈ ነቲ ተረፍ 271 ብር ቁሩብ እንዳገላበጥኩ ድሕሪ ምርኣይ ናብ ጁባይ ከቲተዮ። ንሱ’ውን ብታሕጓስ እናሸካዕለለ፣ ብዛዕባ ናይ ቀደም ናይ ኤስ.ኦ.ኤስ ኩነታት እናቀባጠረ ሒዙኒ ወጸ። “ናበይ ኢና?” በልክዎ።

“እንታይ ደኣ ዳንኤል ወዲ... እንታይ ኬንካ? ምሽ ዶ ተዘራራብና?” ምስበለኒ፣ ኣነ ድማ፣ “ከምኡ እንተኾይኑ ቁሩብ ገንዘብ ክሕዝ ኣለኒ። ውሑድ ገንዘብ ኢየ ሒዘ ወጺኦ” በልክዎ።

“ግዲ የብልካን፣ 24 ሰዓት ዝሰርሓ ብካርድ ገንዘብ ከተውጽኣለን እትኸእለለን ናይ ጎደና ባንክታት ኣለዋ። መቸም ኣብ ኢትዮጵያ ክሰርሕ ዝኸእል ኢንተርናሽናል ቢዝነስ ካርድ ከይሓዝካ ኣይትመጽእን። ነዚ ከየዳለኻን ነዚ ከይተዳለኻን መጺእኻ እንተኬንካ እሞ ብኸመይ

ዲያስፖራ ክትበሃል...” በለኒ። ኣነ ድማ ከምዚ ዓይነት ኣሰራርሓ ከምዘሎ’ውን ኣይፈልጥን። ስለዚ፡ “ኣይሓዝኩን። ጥረ ገንዘብ ኢዩ ዘለኒ ንሱ’ውን ኣብ ገዛ ኢዩ ዘሎ” ምስ በልኩ፡ እዚ ሰብ’ዚ ብዙሕ ገንዘብ ከምዘለኒ እንተፈሊጡ ጽቡቕ ከምዘይኮነ ሽዓ ንሽዓ ኣብታ ዝተዛረበኩላ ቐጽብት ስለዝተገንዘብኩ፡ “ማለተይሲ... ኣብዚ ዓዲ እንተጸኒሐን ብዙሕ ገንዘብ እንተድኣ ኣድልዩንን ኣብኡ ዘሎ ሰብ ክልእኸለይ ስለዝሓሰብኩ ሓደት ዶላራት ኢዩ ብጥረ ሓዘ መጺኦ ዘለኹ” በልክዎ። ከሽክዖ ምፍታነይ ኢዩ ብኣይ። ንሱ ግና... “ኣሃ... ተረዲኡኒ” ኢሉ፡ ታክሲ ሓዝና ንመካኒሳ ከድና። ናብቲ ብዓል ክልተ ክፍሊ መደቀሲ ዝኾነ ኮንደሚንየም ገዝኡ ኣቲና፡ ንዓይ ተባሂሉ ተዳልዩ ናብ ዝተባሃለ ክፍሊ ኣትዮ ገንዘብ ክሳብ ዘውጽእ ንሱ ነቲ ተኸዲንዎ ዝነበረ ክዳን ኣውጺኡ ካልእ ባድላ ይቐይር ነይሩ። ስለዚ ትም ኢለ 2ሺሕ ዶላር ሓዘ። ምስቲ ኣብ ጁባይ ዝነበረ 2500 ዶላር ኮይኑ ማለት’ዩ። እቲ ሓዘና ዝመጸ ላዳ ታኸሲ መሊሱ ሓዘና ናብ ሓደ ውዕውዕ ዝበለ ዝጸበቐ ቤት ጭፈራ ወሰደኒ። ብጣዕሚ’የ ዝሓዘን። እንተወሓደ ንስኻ ተዘናጋዕ ኣነ ግና ስለዝደኸምኩ ገዛ ኣትዮ ከዕርፍ እንተዝብሎ’ኸ? ከምኡ ኹብሎ ኢዩ ነይሩኒ፡ ግና ኣይበልክዎን። በዚ’ውን ኣብ ህይወተይ ንመጀመርታ ግዜ ናይ ዕሽነትን ናይ የዋህነትን ተግባር ፈጸመ። እቲ ሓዘኹ ዝነበርኩ ገንዘብ ኣመና ብዙሕ ከምዝኾነ ረሲዐ ነይረ። በቃ... ልበይ ኣእምሮይን ኩለንተናይን ኣብቲ ሚስጥራዊ ሰነድ ጥራይ ኢዩ ነይሩ...” ኢሉ፡ ዳንኤል ትረኻኡ ሓዲጉ ፊቕ ፊቕ ኢሉ በኸየ። ሕጂ’ውን ኣጅኻ ኣይትብከ ዝበሎ የለን። ክእብድዎ’ውን ኣይፈተኑን። ኣብ ተመስጦ ኮይኖም የዲንቶም ኣፍጢጦም ብኸያቱ ክሳብ ዝውድእ ተጸበይዎ። ዳንኤል ግና ገዲድዎ ዓው ኢሉ ክሳብ ምብካይ በጽሐ። ፍጹምን ዳዊትን ግና ብስቕታ ነቲ ስዒቡ ዝመጽእ ፍጹም ንምስማዕ ተዳልዮም ትም ኢሎም ኣለዉ። ድሕሪ ሓደ ደቂቕ ነቲ ብንብዓትን ብናይ ሕርቃን ረሓጽን ዝጠልቀየ ገጹ ብናይ ኮቱ ውሽጣዊ ክፋል ደሪዙ ናብ ዛንታኡ ተመልሰ።

“ኣብቲ ቤት ጭፈራ” ብማለት ነቲ ሕንቕንቕ ዘብሎ ክቆጻጸር እንዳጸዓረ ጀመረ፡ “ኣብቲ ቤት ጭፈራ፡ ኣነ ቢራ ንሱ ዊስኪ ይሰቲ ነይሩ። ተንሲኡ ይስዕስዕ፡ ምስ ኣዋልድ ይሰሓሓቑ፡ ኣእምራኡ እናላለየኒ ዓንጀልጀል ክብል ጸንሐ። ኣነ ነታ ዝሓዝከዋ ሓንቲ ቢራ እኳ ምውዳእ ስኢኒ፡ ሕጂ ናብ ገዛ ንኺድ ወይ ኣብጺሐካ ከምለስ ክብለኒ’ዩ እናበልኩ ኢየ ዝጽበ ነይረ። ጓል ከምዘይደሊ ነጊረዮ’ለኹ። ንሱ ግና “ኣይትኮርመ እምበር ዳንኤል ወዲ” እናበለ ይላገጽ ነይሩ። ኣብ መወዳእታ “ኣነ ንገዛ ክኸይድ፡ ንስኻ ኣብጺሕካኒ ተመለስ። ከማን በይነይ ክኸይድ ይኸእል’ዩ፡ ክሳብ’ቲ ካንሽሎ እንተኣብጺሑኒ ናብ 3ይ ደርቢ ደዩብ ምእታው ኢዩ” በልክዎ። ንሱ ግና “ኖ ኖ ኖ ዳንኤል ወዲ፡ ግዜ መስዩ’ሎ። ኣብ ርእሲሉ ሰብ ታክሲ ኣይእመኑን’ዮም። ከምኡ’ውን ናይቲ ኮንደሚንየም ናይቲ ካንሽሎ ሕጊ ኣሎ። ድሕሪ ሰዓት 6 እቲ ዋርድያ

ካንሸሎ ናይ ምኽፋት መሰል የብሉን” በለኒ። አነ’ውን ናይ ኮንደሚንየም ሕጊ ስለዘይፈልጥ አመንክዎ። እቲ ዘገርም ግና ብዛዕባ ገንዘብ ኮነ ኢሉ ሓሲበ ዘይፈልጥ ሰብ ንመጀመርታ ግዜ ኣብታ ምሽት ሓሲበ። ካብተን ሚስተራዊ ሰነዳት ብዘይንእስ ብዛዕባ ገንዘብ ኣተሓሳስበኒ። ብናይ ኢትዮጵያ ባጤራ እንተተመንክዎ ኸኣ ናብ 8 ሚልዮን ብር ዝጽጋዕ ምዃኑ ተገንዚበ። ብጣዕሚ ሰንቢደ። ክንድዚ ዝኣክል ገንዘብ ከመይ ጌርካ ኣብ ሓደ ናይ ሓባር ኮንደሚንየም ዝተቐመጥ? ካብ ዝብል ስንባደ ፈዚዘ ተረፍኩ። ቁሩብ ከረጋግኣኒ ዝኸኣለ እቲ ዋርድያ ኣይከፍትን’ዩ ዝበሎ ነገር’ዩ። ይኹን ደኣምበር ዕረፍቲ ስኢነ። ኣብቲ ማዕጾ ከይደ ምስቲ ዋርድያ እንተዝሓድር ደስ ምበለኒ! ብዝኾነ ግና ንሱ’ውን ምሳይ ስለዘሎ፣ መንም ሰብ’ውን 8 ሚልዮን ብር ኣብ ገዝኡ ኣቐሚጡ’ሎ ኢሉ ስለዘይጥርጥር ተረጋጊኦ ከውግሑ’ሞ... ምስወግሐ ግና ቀልጢፊ ናብ ሂልተን ሆቴል ከይደ ዓራት ክሕዝን ነዚ ሰብ’ዚ ደጊም ንኸይርእዮን ወሲነ። ነዚ ምስገበርኩ ከኣ ኣድላዩ ኮይኑ እንተተራእዩኒ ኣብ ካልእ ቦታ ነጻ ኾይነ ይረኽቦ’ሞ ቅንጣብ ቪድዮ ይህቦ ክብል ሓሰብኩ። በዚ’ውን ድንቁርንኡ ከም ዝግንዘብ ኸገብር ከምዘለኒ፣ ሰኣን ጽን ኢልካ ዘይምስማዕ ሰብ እንታይ ክኸስር ከምዝኸእል ከረጋግጸሉ ኢየ ክብል ሓሰብኩ። በቃ... በዚ ውሳኔይ ጸኒዐ ከወግሓለይ ተጸበኹ። ኣብ መወዳእታ ብናይ ስኽራን መንፈስ፣ “ዳንኤል ወዲ ነዛ ጎርዞ’ዶ ርኢኻ? ንዓኻ ክብል ኢየ ነይረ ኣምጺኢያ! ንስኻ ግና ኣቢኻ! ስለዚ.....ኣነ....ኣነ...ምስኣ...ምሕዳሪይ ኢዩ....” ኢሉ ኣሸካዕለለይ። “ሕደር” በልክዎ። ኣስዒቡ፣ “ንምዃኑ ብዙሕ ገንዘብ ዲኻ ኣብ ጁባኻ ሒዝካ ዘለኻ?” ምስ በለኒ፣ “ኣይኮነን፣ ውሑድ ኢዩ” በልክዎ። “ግርም፣ ውሑድ’ውን እንተኾነ ክንጥንቀቕ ኣለና ዳንኤል ወዲ” ኢሉ፣ “ክልተ ዓራት ጥቓ ንጥቓ ሒዘ’ለኹ፣ ቁጽሪ 27 ናትካ፣ 28 ናተይ። ንስኻ ንበይንኻ ኣነ ምስኣ...” በለኒ። ጓል ሒዝካ ሕደር ኢሉ ስለዘየገደደኒ ብሓጎስ ተሰመሚዐ።

“ሰኪሩ ስለዝሓደረ ንግሆ ምትሳእ ክኣብዮ ኢዩ ኢልካ ኸይትሓስብ። ኣቐዲምካ እንተተበራቢርካ ኳሕኩሕ። ቀዲመካ እንተተሲኦ ክኩሕኩሕ ኢዩ። ብንግሑኡ ነቲ ዝበልካዮ ሲም ካርድን ቆፎ ሞባይልን ገዚእና ናብቲ ዋና ኣጀንዳና ንኣቱ። ርኢኻ ሓደ ሓደ ግዜ ናይ ግድን ኣእምሮና ኣዝልቕ ከነብሎ ስለዘለና ደኣምበር ከምዚ ናይ ሎሚ ዘልዛል ሰብ ጌርካ ከይትቐጽረኒ” እናበለኒ፣ ተተሓሒዝና ነቲ ደረጃ ኸንድይቦ ጀመርና። ነቲ ኩሉ ዊስኪ ገምጢሉ፣ ቀትሪ’ውን ከምኡ ክሰቲ ውዒሉ ክንሱ ነቀይ ዝበለ ኣይመስልን። ላግጹ ግና ከምዝቐጸሎ ኢዩ ነይሩ።

“ካብቲ ኣብ ናይ መጀመርታ ደርቢ ዘሎ ቤት መስተ ወጺእና ናብቲ ኣብ ካልኣይ ደርቢ ዘሎ መደቀሲ ኸፍሊ ንምምራሕ ነቲ ኣስካላ እናደየብናዮ ከለና እታ ኣሳሳዪት ደድሕሬና ሰዒባ ነቲ ኣስካላ ደደባ፣ “ኣቤሎ’ቲ ሕሳብ?” በለትና። ኣነ ኮንኩ ንሱ ትዝ ኣይበለናን ነይሩ ማለት’ዩ።

ከኸፍል ኢላ ጁባይ ሃሰስ እንተበልኩ፤ “ጽናሕ ጽናሕ” ኢሉ፤ “ዶላር ትቸበሉ ኢኹም ምሽዶ?” ከብል ሓተታ። ከንድዚ ዓቢ ናይ ፓላሶ ቤት ጭፈራን ጽፋይ ፔንሰዮንን ሒዞም ከንሶም ዶላር ግና ኣይቸበሉን። “ስለዚ ንዓይ ሃበኒ” ኢሉ ኢዱ ዘርግሐ። እተን ኣብ ኣፍደገ ዘለዋ ንኣሸቱ ድኳናት ቀንዲ ዝሰርሕዎ ስራሕ ዶላር ምሽራፍ ምዃኑ ካብኡን ካብታ ኣሳሳዪትን ተገንዚበ። “ከንደይ ክህበካ?” ምስበልክዎ፤ “ኩሉ ኣምጽኣዮ፤ ግዲ የብልካን። ነቲ ዝኸፈል ከፊለ ነቲ ተረፍ ንግሆ ከረከበካ” ብለን። እንተደሊኻውን ሒዝካዮ ጥፋእ ብዝብል መትከል፤ “እነህልካ 2ሽሕን 500 ዶላር ኢዩ። ንስኻውን ክትጥንቀቅ ኣለካ” ኢላ ሃብክዎ። “ግዲ የብልካን ዳንኤል ወዲ” ኢሉ ኣነ ገና ኣብቲ ኣስካላ ከለኹ ብፍጥነት ኣሸሪፉን ከፊሉን መጸ። “እነህልካ ንሱ ናትካ ኸፍሊ ኢዩ፤ ኣቲኻ የዕርፍ፤ የግዳ ክወግሕ ክልተ ሰዓት ጥራይ ኢዩ ተሪፍዎ፤ ይኹን ደኣምበር ከነዕርፍ ኣለና” ኢሉ ናብቲ ኣብ ጎነይ ዝነበረ ክፍሊ ኣተወ። ከይጸንሐትውን እታ ምስኡ ንኸትሓድር ኢሉ ዘዳለዋ ጓል ነቲ ኣስካላ-ኣስካላ ድዩባ ናብኡ ኣተወት። ኣነውን ኣተኹ።

“ደኺመ’ለኹ ግን ኣይደቀስኩን። ነቲ ሰነድ’ቲ ካብ ዝሰረቐኩሉ ግዜ ኣትሒዘ ካብ ሓደ መዓልቲ ዝበዝሕ ድቃስ ደቂስ ኣይፈልጥን። ይዝከር’የ ኣብታ ዕረፍቲ ዝወሰድኩላ ፋልመይቲ መዓልቲ ጥራይ ኢየ ኣጸቢቐ ደቂስ። ሕጂውን ከዳነይ ኮነ ሳእነይ ከየውጸእኹ መተርኣስ ጥራይ ተደጊፊ ብዝባነይ ተጋደምኩ። ዘተሓሳስበኒ ዘሎ እቲ ዶላር ኢዩ። ምኽንያቱ ኢትዮጵያ ኣትየ ኣብ ገዝኡ ምስ ሓደርኩ ንጽባሒቱ ዝቐየርክወን ክዳውንቲ እዘን ሕጂ ተኸዲነየን ዘለኹ ከኹና ኸለዋ፤ ኣብ ውሽጠን ድማ ንብሙሉኡ እቲ ሚስጥራዊ ሰነድ ዝሓዙ ፍላሻት ተሸኩዕወን ኣሎ። ብርግጽ ኣብቲ ላፕቶፕን ሃርድ ዲስክን እቲ ተረፍ ኮፒ ኣሎ። ይኹን ደኣምበር ንምናልባት ኢላ ዝሓዘክዎ ትርፊ መሓለውታ ስለዝኾነ ኣብታ ሰዓት እቲኣ ዘተሓሳስበኒ ናይ ገንዘባይ ኢዩ። ካብኡ ብዙሕ ጸኒሑ ስለም ኣቢሉኒ ስለዝነበረ ባህሪ ተሳእኹ። ሰዓት እንተረኣኹ ብናይ ኢትዮጵያ ንግሆ ሰዓት 1 (7am) ይብል። ብፍጥነት ድሕሪ ምትንሳእ፤ ነቲ ናቱ ክላስ ኳሕኳሕኩ። ደጊመ ኳሕኳሕኩ፤ መልሲ የለን። ብሓይሊ ገምገም ኣበልክዎ መልሲ የለን። ነቲ ማዕጾ ነቀይ ነቀይ ኣበልክዎ ብመፍትሕ ከምዝተዓጸወ ተገንዘብኩ። ነቲ ኣስካላ ወሪደ ናብ ሪስፕሽን ከይደ ሓንቲ ጓል ኣዛረብኩ። “ይቐፊታ ኣብዚ’የ ነይረ ሓዲረ፤ ኣብ ጎነይ ከኣ ካልእ ዓርከይ...” ኢላ ምስ ጀመርኩ፤ “ኣብ ቁጽሪ 27 ዝሓደርካ ዲኻ?” ብለትኒ። “እወ” ምስ በልክዎ፤ “መልእኹቲ ከምዘለካ ተሓቢረ’ለኹ። እታ ናይ ለይቲ ተረኛ ዝነበረት ጓል ሕጂ ክኣቱ ከለኹ ኣብ ቁጽሪ 27 ዝሓደረ ሰብ ክሓተኪ ከሎ ሃብዮ ኢላ ኢያ ሂባትኒ” ኢላ ቁራጽ ወረቐት ሃበትኒ። ነቲ ወረቐት ቅድሚ ምንባባይ “ሰዓት ከንደይ ወጺኡ? እንተወጸ”ኹ ብወሕዱ ክሳብ ዝጸሪ እቲ ክላስ ስለምንታይ ክፋት ዘይኮነ?

ከኹሕኩሕ ከለኹ'ኳ ዕጹው'ዩ" በልክዋ። ንሳ'ውን፡ “ዝተለቐቐ ክላሳት ዝዓጸኹ ኣነ ባዕለይ ኢየ፤ እታ ናይ ጽሬት ክሳብ ትመጽእ ኢለ'የ። ሰዓት ክንደይ ከምዝወጸ ግና እንድሒ፤ ኣነ ግና ቅድሚ ገለ ሓደት ደቓይቕ ኢየ ቀደረያ።” በለት። ብድሕሪ'ዚ ነታ ወረቐት ከንብባ ጀመርኩ።

እታ ወረቐት እንታይ ትብል “ዳንኤል ወዲ ካብ ድቃስካ መታን ከይርብሽካ ኢለ ኢየ፤ ሎሚ ካብ ዝሃ ከይወጸእና ስለንውዕል ኣብዚ ኣብ ቀረባ ካብ ዘሎ ቴሌ ሪጋ ከይበዝሐ ኸሎ ብንግሁኡ ነቲ ሲም ካርድ ዝዚእ፤ ካልኣት ሓደ ሓደ ዕሹግ መግብታት ዝዚእ ከመጽእ'ሞ ሓቢርና ናብ ዝሃ ኸንከይድ ኢና። ቅድሚ ምምጽኣይ እንተድኣ ተበራቢርካ ንቐሩብ ደቓይቕ ንታሕቲ ወሪድካ ቡን እናሰተኻ ተጸበየኒ” ይብል። ስለዚ ቅድሚ ቐሩብ ደቓይቕ ከምዝወጸ ገሚተ ኣብቲ ብራንዳ ንዋው ነጀው ክብል ጸናሕኩ። ሓቂ'ዩ እታ ዝመጽኹላ መዓልቲ ኣብ ኣጋምሸት ሲም ካርድ ናይ ምውጻእን ሓንቲ ናይ ሞባይል ቆፎ ናይ ምዕዳግን ሓሳብ ከምዘለኒ ገሊጸሉ ነይረ። ካብ ኣሜሪካ ክብገስ ከለኹ ካልእ ቴሌፎን ዝዚእ ኸመጽእ ኮነ ነታ ዝነበረትኒ ሒዘ ክብገስ ኣይደለኹን። ቀዳማይ ጁባይ ብሰልዲ መሊኡ ስለዝነበረ ቦታ ካብ ዘጸብብ ኣብኡ ኸገዝእ ኢየ ኢለ ሓሲበ። ካልኣይ ድማ እቲ ናተይ ቴሌፎን ኣዝዩ ገጅፍን ንምሓዙ ዘይጥዕምን ስለዝነበረ ምስ ሲም ካርዱ ኣብኡ ሓዲገ ናይቲ ዶክተር ቁጽሪ ቴሌፎን ጥራይ ኣብ ወረቐት ጽሒፈ ኣብ ዳሕረዋይ ጁባይ ኣብ ዝነበረ ቦርተፊልዮይ ኣእቶኸዎ። ኣብታ ቦርተፊልዮይ'ውን ካልኣት ከም ናይ ንበዓል ኒኮል ዝኣመሰሉ ቁጽሪ ቴሌፎናት ዝሓዙ ካርድታት ስለዝነበሩኒ ሞባይል ክሕዝ ኣድላዩ ኣይነበረን። ነዚ ናይ ሲም ካርድ ሓሳብ ኣቐዲመ ዘልዓልክዎ'ውን እግረ መገደይ ምስ ሓደ ሓደ ናይ ኤስ.ኤስ.ኤስ ብጾት ብፍላይ ድማ ብመንገዱ ወይ'ውን ብመንገዲ ናይ ኤስ.ኤስ.ኤስ ጨናፍር ቤት ጽሕፈታት ኣናድየ ናይ ምርካብን ርክብ ናይ ምምስራትን መደብ ስለዝነበረኒ ኢየ። ምክንያቱ ከምቲ ኣቐዲመ ዝበልኩኹም ብዙሓት ናይ ኤስ.ኤስ.ኤስ ብጾት ኣነ ምስከድኩ ካብ ነፍስ ወከፍ ጨናፍር እንዳተሰገጉ ኣብ ግዳም ከም ዝነበሩ ስለዝተገብረ፤ ብዙሓት'ውን ዝኣተዉሉ ከይተፈለጠ ከምዝተረፈን ከምዝተበታተኑን እፈልጥ ስለዝነበርኩ፤ ምናልባት ነቶም ዝተወሰኑ እንተረኽብኩ ብዓቕመይ ናይ ምሕጋዝ ውጥን ስለዝነበረኒ ኢየ። ዝኾነ ኾይኑ ግና ብንግሁኡ ኣበራቢሩ ዘህድም ጉዳይ ኣይነበረን። ነቲ “ኣብ ዝሃ ኢና ንውዕል” ዝብል መልእኽቲ እኳ እንተፈተኸዎ፤ ነገሩ ግን ኣይተዋሕጠለይን። ኣብ ርእሰ'ዚ ሽሕ'ኳ ወዛል እንተኾነ ዶክተርን ኣድራሽኡ ዝፍለጥን ሰብ ኢዩ ኢለ ስለዝሓሰብኩ፤ ካልእ ነገር ምጥርጣሪ ናብ ጎኒ ሓዲገ ከምቲ ዝበሎ ቐሩብ ምጽባይ መረጽኩ። ስለዚ ኣብቲ ብራንዳ ኮይነ ጸሓይ ንግሆ እናተጸሎኹ ቐሩብ ተጸበኹ። ኣይመጸን። ቐሩብ ተዓገስክዎ ኣይመጸን። ካብዚ ንደሓር ምጽባይ ዕሽነት ምዃኑ ስለዝተረድኣኒ ነቲ ኣብ ጁባይ ዝሓደረ ናይ ሂልተን ሆቴል ማልስ ዘኪረ ኣብቲ ኣፍደገ ካብ ዝነበራ ገለ ላዳ ታኽሲታት ናብ ሓደ ብምኻድ ናብ መካኒሳ ኮንድሚንየም

ንኸብጽላኒ ምስ ሓተትከዎ 150 ብር በለኒ። ቀደም 150 ብር ብዙሕ ከም ዝነበረ ይፈልጥ ስለዝነበርኩ እቲ ዋጋ'ኳ እንተሰንበደኒ፣ ኣየዕዘምዘምኩን ኣትየ ብፍጥነት ርገጽ በልከዎ። ኣብ መገዲ ከለኹ'ውን እቲ ኣብ መካኒሳ ዘሎ ኮንደሚንየም ሓደ ጥራይ ከምዝኾነ ነቲ ኣውቲስታ ሓቲተ ተገንዘብኩ። በጺሐ ክወርድ ከለኹ፣ ንግሆ ሰዓት 2ን ፈረቓን (8:30am) ኮይኑ ነይሩ። ካብቲ ዝነበረኒ ሰልዲ 200 ብር ኣውጺኦ ምስክፈልኩ 50 ብር መሊሱለይ ተጠውዩ ኸደ። ብቐጥታ ናብቲ ካንሽሎ ኣትየ ነቲ መደያይቦ ኣስካላ ደየብከዎ። ኣንተረኺበዮ ጸሪፈዮ ሳንጣይ ጠርኒፈ ኸወጽእ ኢየ ሓሲበ። እንተዘይረኺበዮ'ውን መፍትሕ ስለዘይሃበኒ ኣብቲ ማዕጾ ኮይነ ኸጽበዮ ኢየ ነይሩ ሓሳበይ። ኣስካላ ደዩበ ገዝኡ ምስበጸሕኩ ግና ዕውንውን በልኩ።

“እምበርከ ገዛ ኣይተጋገኹን። ሳልሳይ ደርቢ ካብታ ናይ መጀመርታ ገዛ ቀጺላ ዘላ ገዛ ኢያ። ደጋጊመ ረኣኸዎ ንሱ ኢየ። ነተን ብሎካት ረኣኸወን ልክዕ ኢየ፣ እቲ ገዛ ድማ ማዕጾኡ ጋህ ኢሉ ውሽጡ ባዶ ኾይኑ፣ መንደቕን ባይታኡን ጥራይ እንዳተራእየ ኣብ ውሽጡ ሓንቲ ነገር ዘየላ፣ ጥርሑ ኢየ ዘሎ። እንታይ ይውሓጠኒ? ዝብሎ፣ ዝዛረቦ ጠፍኣኒ። እቲ ከባቢ ጭውጭው ኢሉ'ሎ። ቁልቁል ንታሕቲ እንተጠመትኩ እቲ ክኣቱ ከለኹ ሰላም ኢለዮ ዝኣተኹ ጋቢ ዝለበሰ ዘብዐኛ ኣስናኑ እናፈሓቐ ጸሓይ ክጽሎ ኸሎ ረኣኸዎ። ብታሕዋኽ ነቲ መደያይቦ ኣስካላ ወሪደ፣ “ሎሚ ንግሆ ገዛ ዝቐየረ ሰብ ኣሎ?” እንተበልከዎ፣ ዋላ ሓንቲ ከይመሰሎ ምራቕ ጸግ እናበለ፣ “እቲ እስኳቡሊ ዶክተር ዲኻ ትብሎ ሓኪም ..ለይቲ ሰዓት 11 መጺኡ ኣቐሑቱ ብ ኣይሱዚ ጽዒኑ ተሰናቢቱ'ሎ” በለኒ። “ናበይ?” ኢለ እንተሓተትከዎ “ኣነ እንታይ ፈሊጠ” ኮነ መልሱ። ሰማይን ምድርን ዘረኒ። ርእሰይ ሓዘ በኸኹ! እቲ ዘብዐኛ ድማ፣ “ሰብ ኣይትረብሽ እምበር ጎይታ” ኢሉ ንኸቋርጽ ገበረኒ። ሽው ንሽው ብኸያተይ ሓዲገ ምስቲ ዘብዐኛ ክዘራረብ ጀመርኩ። ብዙሕ ሕቶታት ኣቐረብኩሉ። ንሱ'ውን ግቡእ ዝበሎ መልሲ ሃበኒ። ንመብዛሕትኡ ሕቶታተይ ግና መልሱ “ኣይፈልጥን” ዝብል ኮነ። እቲ ዘብዐኛ ካብ ዝሃበኒ ሓበሬታ ከም ዝተገንዘግከዎ፣ ሓደ ሰብ ኮንደሚንየም ገዛ ክካረ ኸሎ ምስቲ ኣካራዩ ከም ዝዘራረብን፣ እቲ ኣካራዩ ኣብ ዝደለዮ እዋን ቅድሚ ሓደ ወርሒ ሓቢሩ ብምጽናሕ ከምዝወጹ ናይ ምግባር፣ ተኸራዩ'ውን ክለቕቕ ምስዝደሊ ቅድሚ ሓደ ወርሒ ሓቢሩ ክለቕቕ ከምዝኸእል ኣብርሃለይ። ኣነ ንገዛእ ርእሰይ ገዛ እንተድኣ ደልየ ነዚ ሕጂ ዝተሓደገ ናይቲ ዶክተር ገዛ ሕጂ ብሕጂ ክካረ ከም ዝኸእል ነገረኒ። ሰባት ክካረየ ከለዉ'ውን እንተገደደ ናይ መንነት ታሴራኦም ፎቶ ኮፒ ነቶም ኣካረይቲ ይህቡ ደኣምበር፣ ኣብ ውሽጢ ኸልእ ምስ ዋሕስ ዝተተሓሓዘ ዝርዝር ጉዳይ ዘእቱ ነገር ከምዘየለ ተገንዚበ። ዝኾነ እንተኾነ ነቲ ኣካራዩ ብኣካል ክረኽቦ ከምዝደሊ ነቲ ዘብዐኛ እንተነገርከዎ'ውን፣ “እንተመጺኡ ተጸበዮ”

በለኒ። እምበር፣ ሰብ ገዛ ክካረ ኸሎ ቀዋሚ ኣድራሻ ወይ ብዛዕባ መንነት ተኸራያይ ዝነግር ሓበሬታ ክርከብ ከምዘይከኣልን ኣድላዩ ከምዘይኮነን ሓበረኒ። እግዚአ...! ወድ ሰብ!

“ነቲ ዘብዓኛ ቁጽሪ ታርጋ ናይታ መኪና ሒዝዎ እንታኹን እንተሓተተኩዎ ብሰሓቕ ኢዩ ኣሸካዕሊሉሉይ። “ከመይ ዝበልካ ዓሻ ኢኻ ዝወደይ?” ኢሉ’ዩ ነይሩ ዝመለሰለይ። “እንታይ ክዓብሰለይ?” ምስ በለኒ ጨሪሰ ተስፋ ቆረጽኩ። እንደገና’ውን በኸኹ። ብድሕርዚ ሰብ ተኣከበ’ሞ ናይ “እንታይ ኩንካ ኢኻ?” ሕቶ እናበዘሐ ኸደ። ኣነ’ውን ነቲ ጉዳይ ኣሕጺረ፣ ብመልክዕ ሓደራ ትማሊ ኣብ ገዝኡ ዘቐመጥኩዎ ንብረት ከምዝነበረንን ካብ ደገ ከምዝመጸኹን ሕጂ ከመጽእ ከለኹ ግና ከይነገረኒ ምልቃቕ ከምዝፈለጥኩን ናቢይ ከምዘበለ’ውን ከምዘይፈልጥ ኣረዳእኸዎም። ብሓዘን ከናፍርም ካብ ምምጻይ ሓሊፎም ምንም ዝገበርዎ ነገር የለን።

“ሓደ መንእሰይ ወዲ ስለዘደንገጽኩዎ ቴሌፎን ደዊሉ ነቲ ኣካራዩ ጸውዓለይ። እቲ ኣካራዩ ምስ መጽ’ውን ኣረዲአዮ። ንሱ’ውን እቲ ገዛ ናቱ ከምዝኹነን ቅድሚ 5 ኣዋርሕ ንወርሒ 3ሽሕ ከምዘካረዮ፣ ወርሓዊ ክራይ ከምዝኸፍሎ፣ ነቲ ኣብዚ ወርሒ ዝኸፈሎ ገና ሰሙን’ኳ ከምዘይነበረሉ፣ ከይሓበሮ ከምዝለቐቐ፣ ብዛዕባ መንነት ናይቲ ሰብ ከምዘይፈልጥን ናይ ምፍላጥ ግዴታ’ውን ከምዘይብሉን፣ ኩሉ ነገረኒ። ክለቕቕ ክሓስብ ከሎ ኣቐዲሙ ቅድሚ ሓደ ወርሒ ክሕብር እኳ እንተነበሮ፣ እቲ ዶክተር ግና ከምዘይሓበረ፣ ብዘይምሕባሩ’ውን ጌና ወርሒ ዘይመልኦ ገንዘብ ካልእ ተኸራዩ ናይ መድለዩ ግዜ ክኸውን ከምዝኸእልን ከምዘይምለስን መስነገረኒ “እንተድኣ ጠቐሙካሲ እነህልካ፣ ክካረ ኸሎ ኮፒ ገይሩ ዝሃበኒ ናይ ቀበሌ ወረቐት መንነቱ ኢዩ” ብማለት፣ ናይቲ ዶክተር ናይ ታሴራ ኮፒ ወረቐት ሂቡ ኣጸናኒዑኒ ከደ። ነቲ ዶክተር’ውን ቴሌፎኑ ይፈልጦ ስለዝነበረ ደጋጊሙ ፈተነ ግን ዕጹው’ዩ። እቲ ኣካራዩ ንርእሱ ገዝኡ ከምዝተለቐቐ ዝፈለጠ ብሰንከይ ብዝተደወሎ ቴሌፎን ኢዩ። ስለዚ ምስዚ ካንሽሎ ዝተኣሳሰር ዝኾነ ነገር ስለዘይብለይ እናበኸኹ ነቲ ካንሽሎ ሓዲገ ከድኩ። ነቲ ፎቶ ኮፒ ወረቐት ጠመትኩዎ። ስም፣ ብሔር፣ ቦታ ትውልዲ፣ ወዘተ.... ኣብቲ ግዜ’ቲ እዚ ኹሉ ዝርዝር ሓበሬታ ንዓይ ዝኾነ ነገር ክገብረለይ ዝኸእል ኣይነበረ። ብዝኾነ ግና ቐንዲ እቲ ኣድራሻ ስለዝኾነ ንዕኡ እንተረኣኹ ልደታ ክፍለ ከተማ፣ ቀበሌ 01/02 ይብል። ቁጽሪ ገዛ ዳሽ ኢዩ። ብዛዕባ ክፍለ ከተማ ከኣ ኣይፈልጥን ኢዩ። ቅድሚ ሕጂ ብወረዳ ክጽዋዕ ኸሎ ኢዩ ነይረ ዝፈልጦ። ክፍለ ከተማ ተባሂሉ ከምዝተመቐቐለ ዝሰማዕኹ ኣብ ዜና ኢዩ ደኣምበር ነዩናይ እንታይ ከምበልዎ ኣይፈልጥን። ዝገርምዩ! ብርግጽ ናይዚ ዶክተር ጉዳይ ረሲዐ ክነብር ክኢለ? ግርም ከኣ ረሲዐዮ ጸኒሐ። ዘከርክዎ...! ፈጣሪ ግና ስለምንታይ ኢዩ ከምዚ ዓይነት ሰባት ንኸውሉዱ ዝገብር? ብጣዕሚ’የ ዝሓዘን...! ጠፊኡ፣ ጠፊኡ፣ ጠፊኡ!

“ልደታ ዝበሃል ክፍለ ከተማ እኳ እንተዘይፈለጥኩ ነቲ ወረቓት’ቲ እናኣርኣኹ ንዝኾነ ሰብ እናሓተትኩ ናብቲ ዝተባህለ ክፍለ ከተማን ቀበሌን ብእግረይ ተጓዲዘ በጻሕኩ። ክሳብ ናብቲ ታሴራ ዝሃቦ ናይ ቀበሌ ቤት ጽሕፈት እውን ከይደ። ከይደ ምስ ኣርኣኹዎም፣ ዋና ናይዚ ታሴራ ከምዚ ገይሩኒ ኣሎ ኢለ ነቲ ታሪኽ ብሓጺሩ ነገርከዎም። ኩሎም እናተቐባበሉ ሪክሎም። እታ ሓንቲ፣ “እዚ ታሴራ ከይተሓደሰ 5 ዓመት ዝገበረ ኢዩ። ኣብ ርእሰ’ዚ ብልክዕ ካብዚ ቤት ጽሕፈት ከም ዝተወሰደ ዘረጋግጽ.....” ኢላ፣ ኣትኩራ ምስጠመተቶ፣ “ኣብቲ ቤት ጽሕፈት ኣቲኻ ሕተት” በለትኒ፣ ኣትየ ኣርኣኹዎም። ካብ ቤት ጽሕፈት ናብ ቤት ጽሕፈት፣ ካብ ሓደ ቤት መዝገብ ናብ ካልእ ክብል ውዲለ ዘረጋገጽኩዎ ሓደ ነገር ጥራይ ኢዩ። ንሱ ኸኣ እቲ ታሴራ ሕጋዊ ከምዘይኮነ! 1ይ ቦታ ኣብቲ ማሕተም ዝሰፈረ ሙሉእ ስም ዝጽዋዕን ዝፍለጥን ናይ ቀበሌ ኣመሓዳሪ ኣብ ስልጣን ዝነበረ ሰብ ዘይምንባሩ ኣረጋገጹለይ። ነዚ’ውን ወረዳታት ተጨፍሊቐን ናብ ክፍለ ከተማታት ቅድሚ ምቕያረን ኣትሒዙ ዝሰርሑ ዝነበሩ ሰባት ኢዮም ብሓደ ዘረጋገጹለይ። 2ይ ናቱ ዶክመንት ኣብ ቤት መዝገብ ተደልዩ ተሳእኑ። 3ይ ቢቃ... ፎርጅድነቱ ተረጋገጸ። ጨርቀይ ደርብየ ክዓብድ ጥራይ ኢዩ ተሪፉ። ኣብ ፈቓዶ ጽርግያታት እናበኸኹ ኢዩ ዝሰጉም ነይረ። እቲ ገንዘብ ብምጥፍኡ ኣይኮንኩን በኸየ። ብኸምዚ ዝዓይነቱ ኩነታት ዝተኸዳዕኹ ምዃነይ ኢዩ ኣብክየኒ! ናተይ ኢለ ዝኣትወሉ፣ ዝኸደሉ ዝሃ የብለይን። ሰብ፣ ዘመድ፣ ዓርኪ የብለይን፣ ግና ኢትዮጵያ ሃገረይ ኢያ! 90 ሚልዮን ሕዝቢ ኣብ ዘለዋ ሃገር ዝፈልጦ ሓደ ንሱ ጥራይ ኢዩ ነይሩ! ንሱ ኢዩ ዘብከየኒ!

“ናብይ ከምዝኸይድ ኣይፈልጥን! ቀደም ኣብ ኣዲስ ኣበባ ከለኹ ዝተወሰኑ ቦታታት ክፈልጥ ክኢለ ነይረ። ኣራት ኪሎን ስድስት ኪሎን ካብቶም ዝፈልጦም ቦታታት ኢዮም። ስለዚ ከም ምንም ኢለ ቅድሚ ምምሳዩ ናብ ኣዲስ ኣበባ ዩኒቨርስቲ ከይደ ከዘራርቦም ፈተንኩ። ናብቲ ቐጽሪ ክኣቱ እኳ እንተዘይከኣልኩ፣ ነቶም ዝኣትዉን ዝወጹን ዝነበሩ ሓታቲት ኣብዚ ይምህር ከምዝነበረን ንደገ ከምዝኸደን፣ ካብኡ ተመሊሱ’ውን ኣብዚ ዩኒቨርስቲ ይምህር ከምዝነበረ፣ ነገር ግን ብግምት ቅድሚ 6 ዓመት ስርሑ ገዲፉ እንደገና ንደገ ኸይዱ ዝብል ዘረባ ከምዝሰምዑ ኣርባዕተ ዝኾኑ መማህራን ኣረጋገጹለይ። ብቐጥታ ኮነ ብተዘዋዋሪ እቲ ዩኒቨርስቲ ብዛዕባ’ዚ ሰብ ዝወሰዶ ዝኾነ ሓላፍነት ከምዘየለ ተገንዚበ። ናብይ ክኸይድ? ናብ መደብር ፖሊስ... ዝብል ሓሳብ መጸለይ። ኣብቲ ከባቢ ዩኒቨርስቲ ሓታቲት ናብ መደብር ፖሊስ ከድኩ። ገና ነቲ ነገር ምስጀመርኩ፣ “እቲ ገበን ናብ ዝተፈጸመሉ ክፍለ ከተማ ኪድ” በሉኒ። ብሚኒባስ እናቐራረጽኩ፣ እናሓታተትኩ ናብ መካኒሳ ኸይደ። ኣብኡ ምስበጻሕኩ መሰየኒ። ዓራት ክሕዝ ኣይክእልን። ዓረት ክንደይ ምዃኑ’ኳ እንተዘይፈለጥኩ፣ እተን ዝሓዝከወን ገንዘብ ናይ ኢትዮጵያ 121 ብር ስለዝነበራን ካብኡ’ውን ሕጂ ብታኽሲ ናይ ዝመጸኹሉ ተቐኒሱ ብጠቐላላ ካብ ሚእቲ ብር ስለዘይሓልፍ ከምዘይኣኸለኒ ርግጸኛ ኮንኩ። ንሱ ጥራይ’ውን

ዘይኮነ እንተወሓደ ነቲ 100 ብር አሕዲረ ንጽባሒቱ ናብ በዓል ኒኮል ክድውለሉ ሓሰብኩ። ስለዚ ናብቲ ኮንደሚንየም ከይደ ነቲ ዘብዐኛ ንኸሕድረኒ ለመንክዎ። ፍጹም ከምዘይከኣል ነረገኒ። ይትረፍ ኣብ ውሽጢ'ቲ ቀጽሪ ኣብ ከባቢኡ'ውን ምሕዳር ከምዘይከኣል ምስነገረኒ ናብቲ ጽርግያ ወጺኦ ንየው ነጀው ክብል ኣምሰኹ። ድሕሪ ሰዓት 4 (10pm) ጽምጽም በለ። ፈሪሐ። ናብ መደብር ፖሊስ ከይደ ነቲ ጉዳይ ተዛሪብ ኣብኡ ኣሕድሩኒ ምባል ካልእ ሓደጋ ኣብ ርስኻ ምዕዳም ማለት ከምዝኾነ ተገንዚበ ኣብ ሓደ ጸግዒ ናይቲ ጽርግያ ከይደ ኮፍ በልኩ። እቲ ኸባቢ ብናይ ጎደና መብራሕቲ ኹልዕ ዝበለ ስለዝነበረ ሰብ ከይርእየኒ ስለዝፈራሕኩ ተንሲኦ ነቲ ጽርግያ ሒዞ ናብ ላዕሊ ክጓዝ ጀመርኩ። ዘለኒ ኣማራጺ ምስወግሐ ናብ በዓል ኒኮል ምድዋል ኢዩ። ቴሌፎኖም ግን ብዙሕ ጊዜ ስለዘይንደዋወል ብቻለይ ኣይፈልጦን'የ። ይትረፍ'ዶ ነቲ ናቶም ነቲ ናይ ስርሐይ ናይቲ ሪስፕሽን እኳ ብቻለይ ኣይሓዝክዎን። ናይቲ ዶክተር እኳ ብቻለይ ዘይፈልጦ ስለዝነበርኩ ኢየ ጽሒፈ ሒዞኹ ዝነበርኩ። ንኸምዚ ዓይነት ነገር ሓንቲ መዓልቲ ተዳልየሉ ኣይፈልጥን።

“ጽቡቕ ነገሩ ኩሉ ጊዜ ኣብታ ኣብ ድሕሪት ጁባይ ዘቐምጣ ቦርተፊልዮይ ናይ ኒኮልን ናይታ ካልኣይቲ መሳርሕተይን ቁጽሪ ቴሌፎን ዝሓዛ ካርድታት ስለዝነበሩኒ ብንግሁኡ ደዊለ ናብ ኢትዮጵያ ምምጽኣይ ነገረ ከምኡ'ውን ገንዘብ ከምዘጥፋእኹ ገሊጸ ከምዝኸልእኹለይ ክገብር ሓሰብኩ። ከምኡ እንተ ገይረ ከምዝልእኹለይ ይፈልጥ'የ። ኣብ ኣሜሪካ'ውን ብዙሕ ገንዘብ ኣለኒ። ምስ ከድኩ ይመልሰሎም። ስለዚ ምስወግሐ ናብኣን ክድውል ሓሲበ በታ ናይ ጁባይ ንኡሽቶ ቦርተፊልዮይ ተኣማሚኒ ከም ዋዛ ናይ ድሕሪት ጁባይ ሃሰስ እንተበልኩ የላን!! ዝተኸደንክዎ ክዳን እዚ ኢዩ! ካብዚ ጁባ ከመይ ገይሩ ክጠፍእ ይኸእል፣ ከመይ ገይሩ ክስረቕ ይከኣል?” ብማለት ተንሲኡ ንዳዊትን ፍጹምን ጽበት ናይታ ዳሕረወይቲ ጁባኡ ኣሪኡ ተመሊሱ ኮፍ ኢሉ ቀጸለ፣ “ቦርሳይ ምስ ሰኣንክዎ... በቃ... ሞት ናፈቐኩ! ድንግርግር በለኒ! ካብ ዝገልጸ ንላዕሊ ኣምሪረ ሓዘንኩ! ብዝኾነ ግና በቲ ዝሓዝክዎ ኣገዳሲ ሰነድ እናተጸናናዎኹ ክረጋጋእ ፈቲነ። ካብኡ ብእግረይ እናተጓዝኩ ንላዕሊ ገጸይ ከድኩ! ኣብ ሓደ ሓደ ቦታ ጸልማት፣ ኣብቲ ኻልእ ናይ ጎደና መብራሕቲ፣ እናገጠመኒ ተጓዝኩ። ዋቢ ሸበሌ ሆቴል ዝብል ጽሑፍ ብቐይሕ መብራህቲ ደሚቐ ውልዕ ጥፍእ ክብል ምስራኣኹ ኣብ ከባቢ ሜክሲኮ ምብጽሓይ ተገንዘብኩ። ቀደም ብታኽሲ ክሓልፍ ከለኹ ን ዋቢ ሸበሌ ይሪኦ ነይረ። ንሜክሲኮ ጥራይ ዘይኮነ ንመካኒሳ'ውን ካብ ካልእ ከባቢ ብዝሓሸ መልክዑ ይፈልጦ ነይረ። ንከባቢታት ብስራተ ገብርኤልን የሳር ቤትን ከምኡ'ውን ንከባቢታት መካኒሳ ኣጸቢቐ ይፈልጦ'ኳ እንተነበርኩ፣ ሕጂ ዘለዎ ትርኢት ግና ከምቲ ኣነ ዝፈልጦ ኣይኮነን። እቲ ከባቢ ይትረፍ'ዶ ንዓይ ኣእምሮኡ ንዝተመሳቐሎ ንማንም ጥዑይ ሰብ ብፍላይ ድሕሪ ጊዜ ካብ ደገ ንዝመጸ ጋሻ ብሩህ ኣይነበረን። ስለዚ ዋቢ ሸበሌ ፊት ንፊት ኣብ ዘሎ ፌርማታ ከይደ ኮፍ

በልኩ። ንመጀምርታ ግዜ ኣብ ብራንዳ ዝሓደርኩላ ቦታ ሜክሲኮ ኮነት። ከምኡ ኢላ ብውሕጅ ንብዓት እንዳተሓጸብኩ ኣብታ ፌርማታ ኮፍ ኢላ ኣውጋሕክዎ። ፈጣሪ ይመስገን ምንም ዝተተናኸለኒ ኣይነበረን። እቲ ቐሪ ኣይውረድ ኢዩ፣ ክኢለዮ። ንኹሉ ክኢላ ብህይወት ክሓድር ክኢላ። ምስወግሐ ናብቲ ዝተባህለ መደብር ፖሊስ ከይደ ክሲ ንምምስራት'ኳ እንተሓሰብኩ ነቲ ክሲ ዝረኽቦ ነገር ክሓስቦ ከለኹን ነቲ ክሲ ዝኸውን ዝርዝር መስርሕ፣ ውረድ ደይብ ከሰላስሎ ከለኹ ዘይኸውን ኮይኑ ተራእየኒ። ከመይ ገይረ'ኸ ክኸስስ ይኸእል? ምስክር የብለይ፣ ነቲ ንብረት ክህቦ ከለኹ ዝረኣየ ሰብ የለ፣ ገለ የለ... እቲ ሰብ ተደልዩ እንተተረኽበ'ኳ ኣይፈልጦን'የ ክብል ይኸእል። ተረኺቡ ገዝኡ ይፈተሽ ተባሂሉ እንተተረኽበ'ኳ ኢግዚቢት ገለመለ... ክብሉ፣ ንብረትካ እንታይ ኢዩ ክብሉ፣ እቲ ኹሉ ዶላር ክርከብ ከሎ፣ ነቲ ኣብ ውሽጢ ኮምፒውተር ዘሎ ነገር ተዛረብ ክበሃል ከሎ ወዘተ... ብዝኾነ ኣየሳንን ጥራይ ዘይኮነስ ነቲ ዝሓዝክዎ ሰነድ'ውን ናብ ሓዲጋ ዘእቱ ኮይኑ ስለዝተራእየኒ ሓደግክዎ። ኣብ ርእሰ'ዚ ንመንነተይ ዝገልጽ ታሴራ የብለይን። ናብ ኤምባሲ ከይኸይድ እቲ ነገር እንዳገፍሐ ኸይዱ ካልእ ጣጣ ዘምጽኣለይ ኮይኑ ተሰምዓኒ። ንኣብነት ናብ ኤምባሲ ከይደ ኢትዮጵያ ምስኣተኹ ንጽባሒቱ ተዘሚተ! ኩሉ ነገር ጠፊኡኒ እንተኢላ ናብ ኣሜሪካ ክመልሱኒ ይኸእሉ ይኹኑ። ኣነ ግና ድሕሪ ሕጂ ምእንቲ እዚ ዝሓዝክዎ ሚስጥራዊ ሰነድ'ዚ ኢላ ኢዩ ዝነብር ኢላ ዝወሰንኩ ሰብ ኢዩ። ነዚ ነገር'ዚ ኣብ ፍጻመኡ ከየብጻሕኩ ኤምባሲ፣ መደብር ፖሊስ፣ ክሲ፣ ንዝብሉ ነገራት ንምጅማር ፈጸሙ ድሌት ኮነ ሞራሉ ኣይነበረንን። ዝነበረትኒ ሓንቲ ዕድል ነታ መሳርሕተይ ኒኮል ረኺብ ሰልዲ ከምትሰድድ ምግባር ኢዩ ነይሩ። ንሱ'ውን ክኸውን ኣይከኣለን። ከምኡ እንተዝኸውን ነይሩ ፓስፖርተይ ኮነ ካልእ ማልእ ንብረተይ ከምዝጠፍኣኒ ገሊጸ፣ ብዛዕባ ገንዘብ ከይተዛረብኩ.....ምኹነ.....ምኹነ ኢዩ ኹሉ! ግን ኣይኮነን! ስለዚ መደበር ፖሊስ ዝብል ሓሳብ ገደፍክዎ። ነቲ ገንዘብ'ውን ይብልዓዮ! ብኸምዚ ዓይነት ክፉእ ክሕደት ምውሳዱ ኢዩ ዘሕርቐኒ ደኣምበር ብኡነት ኣብ ከምዚ መዓላ ከውዕሎ'የ ኢላ ኣይኮንኩን መዲብ ኣምጺኣዮ ነይረ። ግን ካብኡ ክብገስ ከለኹ'ውን እናፈራሕኩ ስለዝኾንኩ ተበረሰ፣ ኣብኡ ኣብ ዓዲይ ኣትየ ክተርፍ'ውን ስለዝኸእል ካብ ዝብል ተበረሰ ይመስለኒ ነቲ ኹሉ ገንዘብ ሒዘ ዝመጸእኹ። ከምኡ'ውን ነተን ቪድዮ ንምስርጫውን ንዝተኣሳሰረ ዕማምን ብዝብል ይመስለኒ። ወይ ከኣ ምናልባት ኣቐዲመ ከምዝበልክዎ ንገለ ናይ ኤስ.ኤስ.ኤስ ብጾት ኣብ ሓረር ኮነ ኣብ ኣዲስ ኣበባ እንተረኽብኩ ካብ ዝብል ሓሳብ ተበረሰ ይመስለኒ። ብሓፈሻ ከንድኡ ጥንቁቕ ክኸውን ፈቲነ ከለኹ ኣእምሮይ ብኸፊል ደኣምበር ሙሉእ ንሙሉእ ይሰርሕ ኣይነበረን ክብል ይኸእል። ሕጂ'ውን ናብ መደብር ፖሊስ ከይደ ኣብ ውሽጢ ካልእ ፍተሻን፣ ካልእ ገለመለን ዝኣቱ ምጥንጣኑ ይሓይሽ ኢላ ወሰንኩ። ብርግጽ እንተዝፍትን ደስ ምበለኒ ነይሩ ግን... ኣለካ ምሽ ብቃ... ዕላማይ

ዘስሕተኒ ኮይኑ ተሰምዓኒ። እንደገና እቲ ሻድሽይ ናይ ስምዒት ህዋሰይ ሕደጎ፣ ሕደጎ.. ዝዓይነቱ ነገር ኢዩ ዝነግረኒ ነይሩ። ስለዚ ሓደግኩዎ! ምድሪ አጽልኣትኒ! እቲ ዝገጠመኒ ነገር ዘሕዝን፣ ዘሕምም፣ ተስፋ ዘቐርጽ ኢዩ። ስለዚ ንኹሉ ሓዲገ ናብ ፈጣሪ ቅንዕ እናበልኩ ምብካየይ ቀጸልኩ። ነዚ ዶክተርን ገንዘባይን ናይ ምርካብ ተስፋ አይሃልወኒ ደኣምበር ሰርቫይቭ ንምግባርን ናብ አሜሪካ ንምምላስን ዘኸእል ካብ ተስፋ ዝሓለፈ ዕድል ኮነ መሰል ነይሩኒ። ነቲ ዝሓዝኩዎ ሰነድ ሓዘ ምምለስ ግና እቲ ከጭከነሉ ዘይከእል ጉዳይ ኮነ። ካልእ ይትረፍ ሽሕጓ ክላራ አቐዲማ ህልውናኡ ዘብቅዕ ምዃኑ አረጋጊጸትለይ'ኳ እንተኾነት፣ ነቲ ካብ ሓደ ሓደ ሃብታማት ስፖንሰራት ንዝልገስ ገንዘብ ክበልዑ ኹብሉ፣ ሕልምልም ናብ ትብልን ብስም ፕራይ ተወሲና ናብ ዝተረፈትን ቤት ጽሕፈት ኤስ.አ.ኤስ ክኸይድ ምኽኣልኩ ነይረ። ግን አይገበርኩዎን። ከይደ'ኸ እንታይ ክብል? ኣብ አሜሪካ 13 ዓመት ኔርካ መጺኻ እናበኸኸ እንተኸድካዮም ዝቐበለካ ሰብ ከመይ ኢሉ ኹህሉ? ምናልባት ናይ ቀደም ሰራሕተኛታት ክህልዉ ይኸእሉ። ንሶም ለቂቐም ካልኣት ተተኪኦም እኳ እንተኾነ ካብ ፕሮፋይለይ ሪኦም ዕባይ ኤስ.አ.ኤስ ምዃነይ አረጋጊጸም ግዝያዊ መዕረፊ ክህቡኒ ይኸእሉ ኢለ ሓሲበ ነይረ። ግን ቅድሚ ሕጂ ባዕሉ እቲ ዶክተር ዝነገረኒ ነገር ነይሩ። ናብ አሜሪካ ዝኸድኩሉ ምኽንያት ሓዊ ብምእጓደይ ተመሪጸ ከምዝኾነ ገይርም ዝሓምዩኒ ሰባት ከምዝነበሩ አሜሪካ መጺኡ ኹሎ ገሊጹለይ ኣሎ። ስለዚ ነዚ ምስሓሰብኩ ገና ፕሮፋይለይ ምስረኣዩ ውዲት ብምእላም ተመሪጸ ናብ አሜሪካ ዝኸድኩ ስለዝመስሎም ሕነ ንምፍዳይ ደኣምበር ንጽቡቕ ነገር አይደልዩንን፣ አይቅበሉንን'ውን። ኣነ ግና ከምቲ ዝነገርኩኹም ነቲ ዝነበረ ስርቂ ኢየ ኣቃሊዐ። ከምኡ ምግባረይ ከኣ ኤስ.አ.ኤስ ቤተይ ስለዝኾነ ቤተይ ክዝረፍ ከሎ ብምርኣየይ ኢየ። ብዝኾነ፣ እንታይ እሞ ክብለኩም'የ? ንዝኾነ ዓይነት አማራጺታት ክጥቀም አይደለኹን። ልዕሊ ዝኾነ ነገር ንብሙሉኡ ርእሰይ ተቐጻጺሩ ዘታሓሳስበኒ ዝነበረ ናይዚ ሚስጥራዊ ሰነድ ጉዳይ ፕራይ ኮይኑ። ከመይ ክገብር ከምዘለኒ እኳ እንተዘይፈለጥኩ፣ ኣብ ኢትዮጵያ ክፍለጥ ከምዘለዎን ሓዘዮ ክምለስ ከምዘይብለይን ወሲኒ።

“ናብ ኢትዮጵያ ኣብ ዝኣተኹሉ ካልኣይ መዓልተይ ኢየ'ሞ ተዘሚተ ካብታ መዓልቲ'ቲኣ ንደሓር ክጽለል ጀመርኩ። በቃ.... ብዘይፈልጦ ኩነታት ብልክዕ እናተጸለልኩ ኹይደ። ቁሩብ ሰጉመ ከይደለኹን ከይሓሰብኩዎን ሃንደበት የእዊ። ዘእውዮ ብምዝራፈይ አይኮነን! እቲ ቪድዮ ኣብ ኣእምሮይ እናተራእየኒ፣ ከም ምርባሽ፣ ከም ምስንባድ፣ ከም ምሕራቕ፣ እናገበረ ኣብ ጸግዒ'ቲ ጽርግያ ይንከባለል። ኣብ ዙርያይ ሰብ ከምዘየለን ንመን ከማኸር ከምዘለኒ ክሓሰብ ከለኹን መንም ከምዘይብለይን ምስተገንዘብኩ ከምብሓድሽ ይጭድር! ንዝኾነ ሰብ ቀሪብ ከየማኸር ኩሉ ሰብ ከም ናይቲ ዶክተር ዓይነት ተግባር ዝፍጽሙ መሲሉ ይረኣየኒ'ሞ፣ ብሃንደበት ኡኡኡ... ኢለ ይጭድር! ይንከባለል። ሰባት ተሓጋጊዞም የልዕሉኒ'ሞ ኣብ ሓደ

ጸግዒ ገይሮም ይሓድጉኑ። መሊሰ ድማ እንታይ ኢየ ኾይነ? ኢሉ፤ ነተን ዝሓዘከወን ሜሞሪታት ብሜላ ዳህሲሰ ንቕሕ ይብል። ደሓን ክኸውን ከምዘለኒ ወሲነ ቁሩብ ተረጋጊኦ ምስጸናሕኩ መሊሱ ይደግሰኑ። ኣብ መሬት ሓመድ እንተድኣ ርእየ ብኸልተ ኢደይ ሓፊሰ ናብ ጸጉረይ እናነሰነስኩ እሪሪሪ እንዳበኩ የእዊ። ካበይ ከምዝረኣኸዎ ኣይፈልጥን። ተመሊሰ ኸኣ ይረጋጋእ። ክጽለል ከምዘይብለይ ስለዝወሰንኩ ጥራይ ሙሉእ ብሙሉእ ከይተጸለልኩ ተሪፈ ደኣምበር ብልክዕ ናብ ዕብዳን የምርሕ ነይረ። ብኸምዚ ዓይነት ውስድ ምልሰ እናበለኒ ኣብ ፈቐዶ መንገድታት ከዘውር ኣብ ፈቐዶ ዘዝረኽብክዎ እንዳ ባኒ ባኒ እንዳዓደግኩ በሊዐ፤ ምስ መሰየ ኣብቲ ዝበጸሕኩዎ ቦታ ሓደ ጸግዒ ሒዘ ይታኸስ። ድቃስ ኣይወስደንን፤ ግን ስልብ የብለኒ። ይጠሚ ባኒ ይበልዕ። ሓደ ሓደ ግዜ ንነብሰይ ኣብ ውሽጢ መናፈሻ፤ ካልእ ግዜ ኣብ ገለ ዘይፈልጦ ፌርማታ፤ ኣብ ካልእ ግዜ ኣብ ገለ ጸግዒ ጽርግያ ይረኽቦ። ኣብ መንገዲ ሻሂ ዝሸጡ ክርኢ ከለኹ ብስነስርዓት ኣዚዘ ብሸኩቲ ብሻሂ በሊዐ ከም ጥዑይ ሰብ ከፊለ ማልሰ ተቐቢለ ይኸይድ። ናብ መንነተይ ከምለሰ ይፍትን'ሞ ኣብ ጫፍ ምስበጸሕኩ መሊሱ ገለ ዘብኪ ስምዒት የመጸኒ።

“ኣብ ከምዚ ዓይነት ኩነታት ኮይነ፤ ወይ ኣብ መዓልቲ ሓንሳብ፤ ወይ'ውን ኣብ ክልተ መዓልቲ ሓንሳብ፤ ወይ'ውን ኣብ ሳልስቲ ሓንሳብ ባኒ፤ ፓስተ እንዳበላዕኹ ምስጸናሕኩ እታ ዝነበረትኒ ሚእቲ ብር ኣብ ሳልሳይቲ ሰሙን ተወድኣት። እቲ ገንዘብ ምውድኡ ምስፈለጥኩ ሰንበድኩ። ኣጸቢቐ ክነቕሕን ክረጋጋእን ፈቲነ። ክሳብ ሕጂ ስለምንታይ ከምዚ ኮይነ? ኢሉ'ውን ንነብሰይ ሓተትኩ፤ ኣይፈልጥን። ኣዝየ ጠመኹ። እቲ ገንዘብ ኣብ ዝተወድኣሉ ኣብ ከባቢ መበል ካልኣይ መዓልቲ፤ ኣበይ ከምዝኾነኳ እንትዘይፈለጥኩ ኣብ ፒያሳ ይመስለኒ፤ ከይደ ሓደ እንዳጸውዑ ታክሲ ይመልእ ንዝነበረ ወዲ፤ “ዝሓወይ እዛ ሳእኒ ዓቕንካ ኢያ መስለኒ። እታ ጌርካያ ዘለኻ ስለፒር ሳእኒ ንዓይ ሃበኒ'ሞ ነዚ ዓድገለይ፤ ናይ ወጻኢ ሃገር ሳእኒ ኢዩ” በልክዎ። ዓቕንካ ኢያ መስለኒ ዝበልክዎ ካብ መሬት ተላዒለ'የ። እምበር እግሩ ኣጸቢቐ ጠሚተ ስለዝገመትኩ ኣይኮነን። ድንን ኢሉ ስለፒር ሳእኒ ከምዝመለሰ ጥራይ ኢየ ሪኣየ። ስለዚ ብዙሕ ኣተኩሮ ከይሃበ ጥምት ጥምት ኣበላ'ሞ፤ “ክንደይ” በለኒ። “እንድዒ፤ ኣዝየ ተሸጊረ ስለዘለኹ ኢየ” በልክዎ። “ቐንታ ክድርብዩልኪ?” ኢሉ፤ “ነቲ ሳእኒ'ውን ክሪኦ ኣለኒ” በለኒ። ምግዝኡ ብምፍላጠይ ጥራይ “ቁሩብ ወስኸለይ” እናበልኩ ነቲ ሓደ እግሪ ኣውጸእኹሉ። ቀልጢፉ ዓቂኑ ተጠዋውዩ ጠመቶ። ዓቕኑ'የ። ነቲ ካልኣይ'ውን ደገምኩሉ። ይጽዕን ስለዝነበረ ናብቲ ታክሲ ተጸጊዑ ካብ ጁብኡ ጥቕሉል 50 ብር ሂቡኒ ነታ ስለፒር ሳእኒ ሓዲጉለይ፤ ምስ ዶረናኡን ብዘይ ካልስን መሊሱ ዓዲጉለይ ከደ። ኣነ'ውን ከይጸናሕኩ ነተን ካልሳይ ኣውጺኦ ሰንድየ ነተን ስለፒር ሳእኒይ መለስኩ። ንኸንድዚ ግዜ ሳእኒይ ከየውጸእኹ ቐንዮ እግረይ ዋላሓንቲ ዘይምጃኑን ዝኾነ ዓይነት ሕማቕ ጨና ከምዘየለን ሪኣ

ተገረምኩ። ብዛዕባ ሳእነይ ኮነ ብዛዕባ የኦጋሪይ ሓሲብ ኣይፈልጥን፤ ንሰለስተ ሳምንታት'ውን ካብ እግረይ ኣይወጸን። ምስጠመኹ ኢዩ ትዝ ኢሉኒ ሳእኒ ከም ዝመለስኩ ዝተረድኣኒ። ብድሕርዚ ኣብቲ ቦታ ሻሂ ብባሽኮቲ በሊዐ ማልስ ተቐቢለ ከኸይድ ምስበልኩ፤ ሓደ ክሸጠሉ ከለኹ ዝረኣየን ምስቶም ሻሂ ዝሰትዩ ዝነበሩ ኮፍ ኢሉ ዝነበረን ካልእ ወዲ፤ “ቬጥካሉ ዲኻ?” ምስበለኒ፤ እወ በልክዎ። “ካልእ”ኹ እንታይ ኣለካ?” ክብል'ውን ሓተተኒ። “ዋላሓንቲ” ኢለ ምስመለስኩሉ ናይ ኢድ ሰዓት መሊሰ ከምዘለኹ ትዝ በለኒ። “ነዚ ግዝኣይ” በልክዎ። ናይ ዘይምድላይ ዝዓይነቱ እናዋደቐ “እስከ...” ኢሉኒ ረኣዮ። እቲ ሰዓት ኣዝዩ ክቡርን ነዊሕ እዋን ምሳይ ዝገበረን ኢዩ። እቲ ወዲ ከውጽኦ ስለዘይከኣለ፤ “ዴሺ ክህበካ” ምስበለኒ 10 ብር ምዃኑ ተገንዚበ ሕራይ እንተኢለዮ ክኣብየኒ ይኸእል ኢለ ስለዝሰጋእኹ “5 ብር ወስኽላ” በልክዎ። “ኣይ..” ኢሉ ክሓድኝ ምስ በለ፤ “ይኹን በል ሓራይ፤ ኣምጽኣዮ” ኢለ ተቐቢለ ሓምሳን ገለን ብር ሓዘ ክጓዝ ጀመርኩ። እታ ስሊፐር ሳእኒ እዛ ገይረያ ዘለኹ ኢያ።

“ኩሉ ቃልስታታይ ነብሰይ ምስ ምርግጋእን ነተን ሰነዳተይ ተኸናኺነ ምስ ምዕቃብን ዝተተሓሓዘ እኳ እንተኹነ፤ ነቲ መስርሕ ካበይ ክጅምር ከምዘለንን፤ ንመን ይጽበ ከምዘለኹን ግና ኣይፈልጥን! ስለዚ በዘን ገንዘብ ንልዕሊ ሓደ ሰሙን ጸኒሐ። ቦታ ሓንቲ ሰሙንን ቅድሚኡ ዝነበራ ሰለስተ ሳምንታት ዘሕለፍኩዎ ሕልኽላኽ ዝኾነ ህይወት ንርእሱ ተዘንትዩ ዝውዳእ ኣይኮነን። ብሓጺሩ ግና ኣብ ብራንዳ እናሓደርኩ፤ ባንን ሻሂን እንዳበላዕኹ ጸኒሐ። ንሱ'ውን ተወድኦ። ሕጂ'ውን እቲ ሰልዲ ምስተወደኦ እንዳገና ሰንበድኩ። ነታ ዝመጽኹላ ዕለት ክዝክር ፈቲነ። ቦታ 100 ብር ሰለስተ ሰሙን፤ ብሸያጥ ሳእነይን ናይ ኢድ ሰዓተይን ከኣ 11 መዓልታት ከምዘሕለፍኩ ተገንዘብኩ። ብድምር 31 መዓልታት ኢየን። በተን መዓልታት ብሙሉኣን ከም ጽሉል ኮይነ ኢየ የሕሊፊየን ማለት'ዩ! እቲ ሰልዲ ኣብ ዝተወድኣሉ መበል ካልኣይ መዓልቲ ኣዝየ ጠመኹ። ኣበይ ከምዝሓደርኩ ኣይዝክርን'የ። ብዝኾነ ግና ክደክም ከለኹ ኣብ ከባቢ እንዳ ታኽሲ ኢየ ዘዕርፍ። ስለምንታይ እንተኢልኩም፤ 1ይ ታክሲ ወይ ሰብ ዝጽበ ዘለኹ ንኸመስል፤ 2ይ፤ ንኸልእ ሰብ ፎቶሪኖ ንኸመስሎ፤ 3ይ፤ ኣብ ወሰናቱ መዕረፊ ቦታ ስለዘሎን፤ ሻሂን ብሸኮትን ዝሸየጠሉ ቦታ ስለዝኾነ'ውን ይመስለኒ። በዚ ኾነ በቲ፤ ንኸምዚኣም ዝኣመሰሉ ቦታታት ኢየ ነይረ ዝመርጽ። ስለዚ እቲ ናይ መወዳእታ ገንዘብ ምስተወደኦ ኣብ መበል ካልኣይ መዓልቲ ኣበይ ከምዝሓደርኩ እንድዒ ካብቲ ዝሓደርኩሉ ተንሲኦ ሓያሎ መገዲ ምስተጓዓዘኩ ብንግሁኡ ንነብሰይ ኣብ ኣራት ኪሎ ኣብ ናይ በዓል ፍጹም መውዓሊ ረኺቢያ። መዓስ'የ ንነብሰይ ኣብ ናይ በዓል ፍጹም ስራሕ ዝረኽብኩዎ? ትማሊ! ኢትዮጵያ ካብዝኣቱ ኣብ መበል 31 መዓልተይ! ብናይ ኢትዮጵያ ኣቆጻጽራ መስከረም 15 2007 ዓ.ም” በለ።

ኣብዚ ግዜ ኢዩ ዳዊት ስንብድ ክብል ዝተሰተውዓለ። እንተኾነ ግን ገለ ቃል ከየተንፈሰ ነቲ ትረኻኡ ከወድኦ ኸኣለ።

“ትማሊ ንግሆ ንፍጹም ክረኽቦ ከለኹ ዝነበረኒ ትርኢት ያው ከምተን ዝሓለፉ መዓልታት ብሓዘን ዝተወሓጠ ኢዩ። ፍጹም’ውን ይጽውዕ ስለዝነበረ ሃንደበት፡ “ናበይ ኢኻ ፍሬንድ” በለኒ፡ “ናብ ዋላ ሓደ” በልክዎ። “ኣይ ናይ ትራንስፖርት ስኢንካ እንተ ኬንካ ክህበካ ኢለ ኢየ” በለኒ። ኣነ’ውን ከም ዋዛ፡ “መገዲ ህይወት ኢዩ ጠፊኡኒ” በልክዎ። ፍጹም’ውን፡ “መገዲ ህይወት ደኣ ጌና ኣይተነደቐን” በለኒ። ኣነ’ውን፡ “ተነዲቐ’ሎ! ወይ’ውን ይንደቐ ኣሎ” በልክዎ። “ከምዝተነደቀን ይንደቐ ከምዘሎን እንተፈሊጥካ ደኣኖ ነቲ መገዱ’ውን ትፈልጦ ኢኻ ማለት’ዩ፡ ውሰደኒ ከይብለካ ኣብ ስራሕ’የ ዘለኹ” ክብል ተዋዘየ፡ “ፈረንሳይ ስድስት ኪሎ” እናበለ ምጽውዑ ቀጸለ። ከይጸናሕኩ’ውን፡ “ባኒ ክትገዝኣለይ ትኽእል? ኣዝየ ጠምየ’ለኹ” በልክዎ፡ “ካብተን ንዕቁብ ዘቐመጥክወን ነክየ ክድፍዓካ” ኢሉ 10 ብር ሃበኒ። ክኣምን ኣይኽእልኩን። ምናልባት እቲ ናብራ ካብ ናይ ቀደም ኣዝዩ ስለዝኸበረ ንኸምዚ ከማይ ዓይነት ለማኖ ዝወሃብ ገንዘብ’ውን ተቐዪሩ ዶኽን ይኸውን? ኢለ’ውን ሓሰብኩ። እንደገና ብዙሕ ብሽኮትን ሻሂን ክገዝእ ዝኽእል ምዃኑ ተገንዚበ... ብዝኾነ ምእማን ሰኣንኩ። ስለዚ ኣዝየ ኣመስገንክዎ። ብድሕርዚ እቲ ታክሲ መሊኡ ኣመስጊነዮ ከይወዳእኹ ቀልጢፉ ኸደ። ኣብ ጸግዕታት ናይቲ ከባቢ ካብ ዘለዋ እንዳ ሻሂ ናብ ሓንቲ ኣምሪሐ ክልተ ፓስቲ ምስ ሓንቲ ሻሂ በሊዐ ማይ ሰተኹ። ነብሰይ’ውን ምልስ በለት።

“ሒሳብ ከፊለ ቁሩብ ኮፍ ምስ በልኩ ገለ ዘይፈልጦ በል በል ዝብል ስምዒት መጸኒ’ሞ ብድድ ኢለ ናብቲ ናይ ሳይንስ ፋካልቲ ኣፍደገ ዩኒቨርሲቲ ብምምራሕ ዘይነበረኒ ኣውያት ጀሚረ ንምሁራን ክጻረፍ ጀሚረ። ኣፍርስዎ ነዚ ሕንጻ! ንፋጣት! እናበልኩ ክጻረፍ ጀሚረ። ኣነ ንኹሎም ምሁራን ዝጸልኣሉ ምኽንያት የብለይን። ከምኡ ገይረ ብሃንደበት ተሲኦ ንኸጻረፍ ዝገበሩኒ ግና ዝተወሰኑ ምኽንያታት ነይሮምኒ። እቲ ናይ መጀምርታ ምኽንያተይን መበገሲየይን ናይዚ ደንቆሮ ዶክተር ተግባር እኳ እንተኾነ፡ ብናቱ ጥራይ ንኹሎም ሓደ ጌረ ስለዝረኣኹ ኣይኮነን። ነገር ግን መበገሲ ኮይኑኒ’ሎ። ብዋናነት ግና ንምሁራን ክጸልእ ዝተገደድኩሉ፡ ነዚ ሕጂ ንሰኹም ምስረኣኹም እትግንዘብዎ ነገር ብምፍላጣይ ኢዩ። ንሱ ኸኣ እንታይ ኢዩ፡ መራሕቲ ኩለን ሃገራት ተኣኪቦም ንኢትዮጵያ ንምጽዋድ ናይ ዝገብርዎን ዝገበርዎን ጸዕርታት ክትንትኑ ኸለዉ ሓገዝቶም ብቐንዱ እቶም ናብ ኢትዮጵያ ዝተለኣኹ ጸዳዱን እቶም ብኣኣም ዝምርሑ ምሁራንን ከምዝኾኑ ካብ ባዕላቶም ስለዝተገንዘብኩ ኢዩ። ለካ ብሙሉኡም..... ዝቆጸጸርዎ ናይቶም ኣጥፋእቲ ዝተመልመሉ ኣባላት ኢዮም። እቲ ኻልእ ድማ ኢትዮጵያውያን ምሁራን እዞም ባዕዳን መሰርያት ንዝብልዎ እንተዘይኮይኑ ነቲ ኻልእ

ከምዘይቅበልዎ አጸቢቕ ይፈልጥ'ዩ። ከምኡ'ውን ነቲ ናይ ትምህርቲ ካሪክለም ዝሕንጽጽዎ እዞም ባዕዳን ክኾኑ ኸለዉ፤ ነዚ'ውም ኮነ ኢሎም ሃገርን ትውልድን ንምብራስ ኢሎም ጀሚሮም ንዘመናት ክሰርሑሉ ከምዘጸንሑን ከምዘለዉን ካብ ባዕላቶም ሰሚዑ። ስለዚ እቶም ምልሙላቶም ከምዘለዉዎ ኮይኖም እቶም ካልኣት ሓቀኛታት ነዚ እንዳረኣዩ ስለምንታይ? ኢሎም ሓቲቶም ዘይምፍላጦም ሓሲበ ተበሳጩኹ። ብውሑዱ ከመይ ገይሮም ምጥርጣር ክስእኑ? ቀደምሲ ሓራይ ናይ ባዕልና ሰብ ስለዘይነበረና ይኹን። ክሳብ ሕጂ! ክንደይ ፕሮፌሰር ዘለዎ ሃገር ክሳብ ሕጂ ትምራሕ ዘላ ቅድሚ ሚእቲ ዓመት ኮነ ኢሎም ንዘዳለዉዎ ሚሽን ብዝተላኣኹ ናይ ወጻኢ ሃገር ሰባት ኢዩ። ኣብ ደገ ኾይኖም ኮነ፤ ኣብዚ ኾይኖም እናተተኸኸሉ ዝሰርሑ ብዙሓት'ዮም። ኢሎም ኢሎም'ውን ኣብዚ በጺሖም ኣለዉ። ብዙሕ ነገራት'ውን ኣበላሽዮም ኢዮም፤ ኣዘባሪቓም'ዮም። ብፍላይ....ንዑኡ ሕጂ ብቪድዮ ትሰምዕዎን ትርእይዎን ስለዝኾነ ከጽንሖ። ግን ኣዝዩ ዘሕምም ነገር ኢዩ። ኢትዮጵያ በቶም ናታ ደቃ እንተዘይኮይኑ ከመይ ኢሉ ኣብ ዓድኻ ካልእ ሰብ.....? ኢሎም'ኳ ኣይሓሰቡን ካብ ዝብል ተበረሰ ሓሪቕ።

ንኸምዚ ዓይነት ኣዝዩ ዘሕዝን ነገር ኣነ ኣብ ኣሜሪካ ከለኹ ይሓሰብ'ኳ እንተነበርኩ፤ ሕጂ ካብ ኣንደበት መራሕትን በዓል ሚሽናትን ክሰምዖ ከለኹን ብፍላጥ ኮነ ኢሎም ዝገብርዎ ነገር ምዃኑ ምስተገንዘብኩ ኣዝዩ ተበሳጩኹ!

“ኣብ ኣሜሪካ ብዛዕባ ኢትዮጵያ ዝውረ ዝኾነት ነገር ኣይተምልጥን ኢያ። ኣብ ገዛ ኮፍ ኢልካ ኩሉ ነገር ክፍለጥ ይከኣል። ብመልክዕ ዜና ብመልክዕ ኮሚዲ እናበሉ የቐርብዎ ኢዮም። ኣነ'ውን ንኹሉ ነገር ኣብ ገዛይ ኮይነ'የ ዘገናዝበ። እቶም ኣብኡ ዘለዉ ምሁራን ዝጽሕፍዎ ነገራት'ውን የንብብ'ዮ። ብብዙሕ ነገራት ይግረም ነይረ። እዚ ንገዛእ ርእሱ ብኸልኣት ኮነ ኢልካ ዝግበር ከምዝኾነ ካብቶም መራሕቲ ተገንዚበ። ምግንዛብ ጥራይ ኣይኮነን ንምንታይ ዕላማ እዚ ይግበር ከምዘሎ'ውን ፈሊጠ፤ ኣዝዩ ሓሪቕ! ነቶም ኣብ ደገ ዘለዉ ምሁራን'ውን ኣብ ፈቐዶ ቴሌቪዥናት፤ ኣብ ፈቐዶ ኢንተርቪው ክሪኦም ከለኹ፤ ተግባሮምን ኩለመንኦምን ክዕዘብ ከለኹ ኣብ ውሽጢ ከምዚ ኢዩ ዘይበሃል ነገር ከምዘለዉ ኢዩ ተገንዚበ። ሕብረት ዝበሃል ነገር የብሎምን። ምሁር ምስ ምሁር ኸቃዶ ኸሎ ኣይትርእን። ክነዓዓቕ ከሎ ኢኻ ትርኢ። ስለምንታይ ከምኡ ከምዝኾነ'ውን ካብ ባዕላቶም ካብ ናይቶም ባዕለገታት ኣኼባ እንደገና ሰሚዑ ኣረጋጊጸ ደመይ ፈልሑ! እኩብ ኢሎም'ኳ ሓንቲ ነገር ኸገብሩ ኸለዉ ኣይትርእን። ሕሉፍ ሓሊፎም ኣብ ዓድሰብ ብዓሌት ተጎጂጂሎም ኢኹም ትርእዩ። እቶም ዘይምሁራት ይሕሹ፤ እኩብ ኢሎም ሓደ ሓደ ነገራት ኸገብሩ ኸለዉ ይርኢ። እንተ እቶም ዓበይቲ ግና ነቲ ቤተክርስቲያን ከይተረፈ ናይ ጎጃም ሚካኤል፤ ናይ ጎንደር

ገብርኤል ኢሎም ከፋፊሎሞ'ለዉ። ናይ ወለጋ ጊዎርጊስ፣ ናይ ኣርሲ ማርያም እናበሉ ከፋፊሎሞ'ለዉ። እቶም ቀንዲ ተሳተፍቲ ድማ እቶም ብዓል ማዕርግ ዝኾኑ ኢትዮጵያውያን ምሁራን ኢዮም። ኣዝዩ ዘሕዝን ነገር ኢዩ። ኣብ ውሽጢ ሃገር ኮነ ወጻኢ ከም ናይ ካልኣት ሃገራት ምሁራን እክብ ኢሎም ዝኾነ ስራሕ ኸሰርሑ ኸለዉ ኣይትርእን። ንኣብነት ኣብ ውሽጢ ኢትዮጵያ ኣብ ሓደ ወቕቲ ኣብ ቲሺ ዝረኣኸዎ ሓደ ጽቡቕ ነገር ነይሩ። ውሽጡ'ኳ እንተዘይፈለጥኩም ኣሰርሑኩ ግና ኣድኒቐኹ ነይረ። ሽማግሌታት ተባሂሎም፣ ዝተወሰኑ ምሁራን፣ ህቡባት ሰባት፣ መራሕቲ ሃይማኖት ኮይኖም ከፍኦ ጸበቕ እሱራት ኣፍቲሖም። ጽቡቕ ጅማረ'ዩ ነይሩ፣ ግን ኣይቐጸለን። ሕሉፍ ሓሊፉ ናብ ካልእ ነገር ተጠውዩ መሰለኒ። ሕጂ'ውን ብዙሕ ዝተኣሰረ ሰብ ኣሎ፣ ምሁራን ግን ዋላሓንቲ ዝብልዎ ነገር የለን። ንምርጫ መወዳደሪ ዝዓለመ ነቲ ጉዳይ ኣልዒሎም ይነቓቐፉ ደኣምበር ካልእ ምንም ነገር ኸገብሩ ኣይትርእን። ጥሜት ኣሎ፣ ምሁራን ግን ብዛዕብኡ ዋላ ሓንቲ ዝብልዎ ነገር የለን። ካብ ፖለቲካ ወጻኢ ብዝኾነ መንገዲ እክብ ኢሎም ናይ ፍታሕ ኣንፈታት ኸጥቁሙ ኸለዉ'ኳ ኣይንርእን። ኣየእትዎምን'ዩ ኣይበሃልን። ኣብ ዝኾነ ዓውዲ ከም መጠን ምሁርነቶም ዋላ ሓንቲ ዝገበርዎን ኸገብሩ ኢሎም ዝፈተንዎን ነገር የለን። ኣብ ኣሜሪካ ንሰልፊ ይወጽእ። ንሱ ግና ናይ ደቓይቕ ሕብረት ደኣምበር ፍታሕ ዘምጽእ ነገር ኣይኮነን። ካልእ ንኣብነት ናይ ትምህርቲ ስርዓት ክልወጥ ከሎ እኹል ብዝኾነ ምኽንያትን ዘዋጽእ ምዃኑን ክፍተሽ ኣለዎ። እቶም ምሁራን ግና ክዛተዩሉ'ኳ ኣይትርእን። ተማሃራይ ኬንካ እኳ እቲ ስርዓተ ትምህርቲ ከምዝተቐየረ ኣይትፈልጥን። ብስማዕ ስማዕ ኢዩ ዝፍለጥ። ንኣብነት ብዙሓት ካብቶም ኣብ ኤስ.ኤስ.ኤስ ዝዓበዩ ብጾት እንተርኢና ድኸመት ናይቲ ትካል ከምዘለዎ ኹይኑ፣ ብዋናነት ንቐምነገር ዘይበጽሑሉ ምኽንያት ብሰንኪ እቲ ስርዓተ ትምህርቲ ኢዩ። ከምቶም ካልኣት ተማሃሮ ምስ ስድራቤቶም ስለዘየለዉ ግዜኦምን ዕድሚኦምን ደማሚሮም ኣበየናይ ዓመት ኣበየናይ ደረጃ በጺሖም ካብቲ ቐጽሪ ከምዝወጹን መዓስ ንቐምነገር በጺሖም ዝኣከር እሶም ከምዝኸለሉን እናሓሰቡ ኢዮም ዝማሃሩ። ኣብ ከምዚ ዓይነት ሓሳብ ኸለዉ ግና ሃንደበት ብዘይተጸበይዎን ክዳለዉ ብዘይተገብረሉን ኩነታት እቲ ስርዓተ ትምህርቲ ይልወጥ። ኸልወጥ ከሎ እቲ ንሶም ዝሓሰብዎን መጻኢ መደበምን ሓቢሩ ይልወጥ። ናብቲ ዝተቐየረ ኣንፈት ምዃኑን ሓቢሮም መደባቶም ምልዋጥን ግና ኣይክእሉን። እዚ ሰፊሕ ታሪኽ ኢዩ። ብዝኾነ ግን እቲ በብግዚኡ ዝለዋወጥ ስርዓተ ትምህርቲ ክገርመኒ ድሕሪ ምጽንሑ፣ ኣብ መወዳእታ ካብ ባዕላቶም ካብ ኣንደበት ናይቶም ኣብረስቲ ስለምንታይ ከምኡ ከምዝኾነ ሰሚዑ! ንኣድሕዱ ዝረዳዳእ ትውልዲ መታን ከይህሉ ኢልና ዝገበርናዮ ኢዩ ክብሉ ድሕሪ ምስማዕ ኣዝዩ ሓዚነ፣ ተበሳጭየ! ብሓፈሻ ብዙሕ ግዜ ብዛዕባ ሃገራይ ክሓሰብ ከለኹ ብዛዕባቶም ምሁራን ይሓሰብ ነይረ። ምኽንያቱ ንሓንቲ ሃገር ሰናይ ሃገር ክገብርዎ ዝኸለሉ እቶም ምሁራና ከም ዝኾኑ ስለዝፈልጥ ኢዩ። ንዓይ ወሲኽካ ካልኣት'ውን ኩሎም ራሕሪሖማ

ከይዶም አለው። ንዓይ'ኳ አይትቐጸረኒ ኣብኣ ሃልየ'ውን ዘይከጠቐማ ይኸእል። ምሁር'ውን አይኮንኩን። ግን እቶም ኣብ ወጻኢ ሃገር ዘለዉ ምሁራን ኣብ ዘሕዝን ኩነታት ኢዮም ዘለዉ። ኣብኡ ኮይኖም ይትረፍ'ዶ ዝጠቐም ነገር ክሰርሑ ዝጠቐም ነገር ክዛረቡ'ኳ አይትሰምዕን። እቶም ኣብዚ ዘለዉ ድማ ናይቶም ካልኣት ጉዳይ ንምፍጻም ዝሰርሑ ዘለዉ ምዃኖም ተገንዚቢ። ልዕሊ ሃገርም ብዛዕባ ሓደ ጸዕዳ ዝጭነቐ ኮይኖም ተሪፎም አለዉ። ኣነ ብውልቀይ ንጸዓዱ ዝፈቱ ደኣምበር ዝጸልእ አይኮንኩን። ውዕለት'ውን ውዒሎምለይ አለዉ። እዚ ግና ብውልቀሰብን መንግስታዊ ብዘይኮነ ጉዳይን ዝሕሰብ ደኣምበር ብደረጃ ሃገር አይኮነን። ብደረጃ ሃገር እንተድኣ ኼድካ ነፍስ ወከፍ ጸዕዳ ብዛዕባ ጸለምቲ ሕዝብን ብዛዕባ ዝነበረሉ ኣህጉርን ሓደ ዓይነት መርገጺ ኢዩ ዘለዎም። ስለዚ ነዝን ነዚ ዝኣመሰሉ ነገራትን ኣብ ጸግዒ ናይቲ ሓጽር ኮፍ ኢላ ሓሲበ ሓሲበ ተበሳጩኹ። ናይቲ ኣኼባ ዝርርብ ኣብ ኣእምሮይ መጸ። ናይዚ ዶክተር ከዳዕነትን ባዶነትን እውን ተደረበኒ። ስለዚ ብድድ ኢላ ተንሲኦ ክጸረፍ ጀመርኩ። ካብቲ ዝተዛረብክዎ ፍርቁ ናተይ አይነበረን። ኣብቲ ሕጂ ንዓኹም ዘርእየኩም ኣኼባኣም ክጸርፉኝ ኸለዉ ዝሰማዕኹም ኢዩ ከየትረፍኩ ደጊመዮ። ምናልባት'ውን ከምዚ ገይረ ብስምዒት ክዛረብ ዘይነበረኒ ክኸውን ይኸእል። ከማነይ ካብ ሕርቃነይ ተመሊሰ ዝሕል ምስበልኩ ከም ጣዕሳ ዝኣመሰለ ስምዒት ተሰሚዑኒ'ሎ። ግን ከምኡ ገይሮም ከናሸዉና ክርኢ ኸለኹን እዚ ዩኒቨርሲቲ ንባዕሉ ዋላሓንቲ ዝሃቦ ረብሓ ከምዘየለን ምስተገንዘብኩ፣ እንደገና'ውን ካልእ ምስኡ ዝተኣሳሰር ነገር ምስ ሓሰብኩ ካብ ቁጽጽረይ ወጻኢ ኣብ ዝኾነ ሕማቕ ስምዒት ኣትየ ተጸሪፈ። “ኣፍርስዎ ነዚ ሕንጻ! እንታይ ይገበር ከምዘሎ ኣበይ ፈሊጥኩም? መሃይማት!” እናበልኩ ጨደርኩ። ብዙሕ ምስተጸረፍኩ እቶም ሓለዋ መጺኦም ካብቲ ከባቢ ሰጎጉኒ። ሕጂ'ውን ኣየእኸልኩን ናብቲ ቴክኖሎጂ ፋካልቲ ኣምሪሐ ተመሳሳሊ ናይ ጸርፊ ቃላት ኣዝነብኩ። ሰብ ኩሉ ከቢቡኒ ይሰምዕ ነይሩ። እናበኸኹ ኢዩ ዝጸረፍ ነይረ። ግን ሕጂ'ውን ብተመሳሳሊ ኩነታት እቶም ዋርድያ ካብቲ ቦታ ብሓይሊ ሰጎጉኒ። ኣነ ግን ሕጂ'ውን ኣየእኸልኩን ብስምዒት ናብ ስድስት ኪሎ ዩኒቨርሲቲ መጺኦ ተመሳሳሊ ዝኾነ ናይ ጸርፊ መንደራግሕ ብኣውያት ኣዝነብኩ። ኣብቲ ኣፍደገ ቐይመ እቲ ሕዝቢ ከቢቡ እንዳሰምዓኒ ነቶም ምሁራን ደሓን ጌረ ተጸሪፊዮም። ክሳብ መዓስ ኢኹም ብናይ ጸዓዱ ዓብላልነት እትምርሑ? ክሳብ መዓስ ኢዩ ከምዚ ኾይኑ ክቐጽል? እንዳበልኩ ብዙሕ ለፍለፍኩ። ኣብ መወዳእታ ደኺመ። መንም ከይሰገኒ ኣእኺለ ተፈለኸዎም” እናበለ ነተን ኣብ ኣፍደገ ዩኒቨርሲቲታት ኮይኑ ዝተዛረበን ነገራት ቃል ብቐል ደጊሙ ነገሮም።

“ናብ መናፈሻ ኣትየ ቁሩብ የዕርፍ ኣቢለ ናብ ታሕቲ ተመሊሰ ብምኻድ ብደመነፍስ ኣራት ኪሎ ቤተመንግስቲ ኸይደ ተመሳሳሊ ጸርፊ ኣብ ልዕሊ'ቶም ሰበ ስልጣናት ከዝንብ ምስበልኩ፣ ገና ኣብ ምጅማረይ ካብቶ ሓለዋ መጺኦም ብሰደፍ ተሳሃሉኒ። ፌንት ተሰሪሐ።

ሃለዋታይ ኣጥፊኦ ከምዝነበርኩ ዝፈለጥኩ ምስ ተበራበርኩ ኢዩ ነይሩ። ናብ ውሽጢ የእትዮም ኣብ ሓደ ብደሮና ዝረስሐ ክፍሊ ሕክምና ኣብ ልዕሊ ሓደ ዝተበታተኸ ስትሬቸር ጉሉኮስ ሰኪዖምለይ ክሳብ ዝበራበር ክጽበዩ ኢዮም ጸኒሑም። ተበራቢረ። ተበራቢረ'ውን ንኹሉ በብሓደ ዘከርኩ።

“ንሶም'ውን ምንቅሓይ ምስፈለጡ ነቲ ጉሉኮስ ነቐቐሎምለይ ናብ መርመራ ክወስዱኒ ምስበሉ ኣብ ካልእ ሆስፒታል ዘይኮነስ ኣብቲ ውሽጢ ቤተመንግስቲ ከምዘለኹ በርሃለይ። ንብረተይ ምስዳህሰስኩ ከምዘለዋ ፈለጥኩ። እቲ ደስ ዘብል ነገር ነቲ ጉሉኮስ ኸገጥሙለይ ኸለዉ ብዘስሕቑ ኩነታት ነቲ ተኸዲነዮ ዝነበርኩ ኮት ዘይምውጽኦም ኢዩ። ጥራይ ብቐሊሉ እጅገይ ኣኪቦም ኢዮም ገጢሞምለይ። ከይጸናሕኩ'ውን ብውሽጢይ ንነብሰይ ወቂስ ነቲ መርመራ ባዕለይ ብሜላ ክወጾ ተዳሎኹ። ብድሕር'ዚ ፈሊጦ ከምጽሉል ቀብጦርጦር ክብልን ደጋጊመ ብዛዕባ ናይ እንጦጦ ጸበል ክዛረብን ጀመረ። ንሶም ሓንቲ ቃል ከይተዛረቡ፣ ኣነ ከኣ ብምንም ዘይራኽቡ ዝተዘባረቐ ናይ ጽሉል ቃላት እናእወኹ ምዝናበይ ቀጸልኩ። ኣብ መንጎ ዘረባይ'ውን ተማሃራይ ዩኒቨርሲቲ ከምዝነበርኩን ብቐንኢ ከምዝተሰጎግኩን፣ ብድሕሪኡ'ውን ኣብ እንጦጦ ጸበል ከምዝነበርኩ ዝገልጹ ሙሉኣት ሓሰባት እናካተትኩ ሃተፍተፍ በልኩ። ኣብዚ ግዜ'ዚ ንጽላለይ ሙሉእ ኣፍልጦ ሂቦም ብምልክት ምስተረዳድኡ “በል ናብ እንጦጦ ኪድ” ተባሂለ ሓደ ካብቶም ሓለዋ ካብቲ ቐጽሪ ኣውጺኡ ኣፋነወ። ነቲ ቐጽሪ ክሳብ ዝለቐቐ ከም ጽሉል ምልፍላፊይ ኣየቋረጽኩዎን ነይረ። ብኸምዚ ዓይነት ብነጻ ተለቂቐ።

“ካብኡ ወጺኦ ኩነታት ጽላለይ እናስሓቐኒ ናብ ላዕሊ ደዱበ ሾላ ቀበና ዝጸዓነሉ ቦታ በጺሐ ቁሩብ ተረጋጋእኹ። ብድሕርዚ ቁልቁል ነቲ ጽርግያ ሓዘ ናብ መገናኛ ይመስለኒ ከይደ ምስመሰየኒ ኣብ ትሕቲ ሓደ ናይ ቀለቤት ምግዲ ትሕቲ ቢንቶ ደቀስኩ። ምስ ወግሐ ነብሰይ ኣረጋጊኦ በታ ዝኸድኩላ መንገዲ ተመሊሰ ቀበና ምስበጸሕኩ ናብ ሩባ ወሪደ ገጸይ፣ እግረይ፣ ተሓጺብ፣ ጸጉረይን ክዳነይን ነጊፈ ጥዑይ ሰብ መሲለ ናብ ኣራት ኪሎ መጺእ። ናብ ኣራት ኪሎ መጺኦ ነቲ ናይ ትማሊ ፎቶሪኖ ምርካብ! ኢለ ናይ ባዕለይ ቐጸራ ሓዘኩ። ብድሕሪኡ ኣብ ስራሕ ክህሉ ስለዝኸእል ካልእ ቐጸራ'ውን ሓዘ ይሓግዘኒ ኣይሓግዘኒ በዘየገድስ ብዛዕባ'ቲ ጉዳይ ምዝራብ! ክብል ድሕሪ ምውሳን እዚ ስሙ ዘይፈልጦ ቡሩኽ ወዲ ኸሓልፍ ከሎ እንተረኽብኩዎ ብማለት ኣብታ ናይ ትማሊ ቦታ ተጸበኸዎ። ከማነይ ቦታ ናይ ትማሊ ማልስ ብሸኮቲ ብሻሂ በሊዐ ኣብኡ ኾይነ ኸጽበ ጀመርኩ። ካብ ንግሁኡ ሰዓት ሓደ ክሳብ ረፋድ ሰዓት ኣርባዕተ ተጸበኸዎ፣ የለን። ተስፋ ቐረጽኩ። ነቶም ኣብኡ ኾይኖም ዝጽውዑ ዝነበሩ ፎቶሪኖታት'ውን ገለ ፈኻኽ ዝስኩ ፎቶሪኖ... ኢለ ክሓቶም ሓሲበ። ግን ከኣ ፈሪሐ። ኣብ መንጎ'ዚ ፍጹም ካብ ላዕሊ ክመጽእ ኸሎ ረኣኸዎ። በቃ ሰንበድኩ። ብታሕጓስ ክዘልል ጥራይ ኢዩ ነይሩ ተሪፉ። ንሓንቲ ደቂቕ ጥራይ ኢዩ ነይረ ዝረኣኸዎ። ዝተለዋወጥናዮ'ውን ክልተ

ዝኸውን ቃላት ኢዩ። ኣብ ርእሰ'ዚ በቃ..... ኣይፈልጥን። መጺኡ ነቶም ብጾቱ ሰላም በለ። ብድሕርዚ ናብ ታሕቲ እንተመመተ ንዓይ ኣብቲ ጸግዒ ሓጽር ናይቲ ኮሪደር ተኸርምዮ ኮፍ ኢለ ረኣየኒ። “እንዴ... ዝሓወይ ሰላም ድዩ? ሎሚ'ውን መገዲ ህይወት ኣይተረኸበን ድዩ?” ኢሉ ከይተጸየፈ ሰላም ምስበለኒ ልዑል ታሕጓስ ተሰምዓኒ። ካብ ኩሉ ስለዝዘከረኒ ንኣምላኽይ ኣመስጊኒ። በቃ... እቲ ትም ኢለ ሻድሻይ ናይ ስምዒት ህዋሰይ እንዳበልኩ ዝዋዘየሉ ገለ መንፈስ ነጊሩን'ሎ፣ ንዑኡ ምርካብ! ስለዚ.... ረኺበዮ።

“ፍጹም ሰላም ምስ በለኒ፣ “ያው... ናይ ቁርሲ...” ኢሉ ገንዘብ ኣውጺኡ ከህበኒ ምስበለ፣ “ኖኖ ቆሪሰ'ለኹ። ይገርመካ ብንግሁኡ መጺኡ ንዓኻ'የ ኸጽበ ጸኒሐ፣ ኣብኩርካ'ለኻ ኢለ ብጣዕሚ ሰንቢደ ነይረ፣ ምስረኣኹኻ ከመይ ደስ ከምዝበለኒ ኣይትሕተተኒ!” ምስ በልክዎ ተማትኡ። ብርግጽ'ውን ዘማትእ ነገር ኢዩ ነይሩ.....” ብማለት ነቲ ምስ ፍጹም ዝተራኸቡሉ ኩነታት፣ ዝተለዋወጥዎ ቃላት፣ ናብዚ ዝኣኸመይ ኢሉ ከምዘምጽኡን ከምዘላለዩን ሓንቲ ኸየትረፈ ተረኸ።

“ብኸምዚ ዓይነት መገዲ ፍጹም ንዓይ ጽን ኢሉ ክሰምዓኒ ስለዝኸኣለ ተረዳዳእና። ብድሕርዚ ናብ ካፈ ወሲዱ ኣብ ብራንዳ ኬንና ንዓኻ ድሕሪ ቐትሪ ከም ንረኸበካ ገሊጹለይ ሻሂ እናሰተና ጸናሕና። ብዛዕባ ነብሱ'ውን ቁሩብ ኣዕለለኒ። ብዛዕባ ናትካ ሰናይ ግብሪ'ውን ብሓጺሩ ነጊሩኒ ተገረምኩ። ደዊልካሉ፣ ሽዑ መጺኻ ነቲ ንዝኣ ኣብጽሓለይ ዝበልካዮ ኣቕሓ ክትህቦ ከለኻ ንዓይ'ውን ሰላም ኢልካኒ። ምስ ፍጹም ብሓንሳብ መጺና ጸጉረይን ጭሕመይን ኣስዲዱ ንሓደ ወርሕን ዓሰርተ መዓልትን ዘይረኣኸዎ መግቢ ኣብሊዑ....በቃ....ኣብክዩኒ። ብድሕርዚ እንህልካ ምሳኻ ኣራኺቡኒ” ኢሉ ድምጹ ዓው ኣቢሉ ብኸያቱ ቐጸለ።

ፍጹም ንዳንኤል ከምታ ዝነበራ ኹይኑ ተመሲጡ ይጥምቶ ኣሎ። ዳዊት'ውን ኣብ ተመሳሳሊ ኩነታት ዝነበረ'ኳ እንተኾነ ገና ሕጂ ድምጹ ኣውጺኡ፣ “ስለዚ ምስ ፍጹም ዝተራኸብኩምሉ ትማሊ ኢዩ፣ ብ 15 ብድሕሪኡ ሎሚ ብ 16?” ክብል ሓተቶ።

ዳንኤል'ውን ደኒኑ ንብዓቱ እናደራረዘ፣ “እወ ዳዊት፣ ከምኡ'ዩ” ክብል መለሰሉ። ዳዊት ብዘይምእማን፣ “ዘደንቕ ነገር!” ክብል ተሰምዐ'ም፣ እቲ ግምቱ ዝነበረ ነገሮም፣ “ኣነኮ ናይ ነዊሕ ግዜ ሌላ ዘለኩም'ዩ ነይሩ መሲሉኒ። እቲ ኣነ ገሚተዮ ዝነበርኩ ነገር፣ ፎቶጎፍነት ወይ ኣውቲስታነት ትሰርሕ ዝነበርካን፣ ብሃንደበት ተኣሲርካ ጸኒሕካ... ወይ ስራሕ ስኢንካ ጸኒሕካ... ሕጂ ዝተራኸብኩም ኢዩ ነይሩ መሲሉኒ። ብርግጽ ገጽካ ጠሚተ ገለ ነገር ኬንካ ከም ዝተጎሳቐልካ ደኣምበር... ጥዑይ ሰብ ከም ዝነበርካ..... ዘገርም ኢዩ!” ድሕሪ ምባል፣ “ፍጹመይ!” ብማለት ናብኡ ተጠውዮ። ፍጹም ንባዕሉ ደንዚዙ'ሎ። ሕጂ'ውን ምስ ጸውዖ ናብ

ዳዊት አይተጠወየን ናብ ዳንኤል ምስኣፍጠጠ ኢዩ ዘሎ። “ፍጹመይ ብሓቂ ድንቂ ስራሕ ኢኻ ሰሪሕካ! ርኢኻ’ዶ ከምዚ ዓይነት ቅኑዕ ሰብ ንኽትከውን ደጋጊመ ዝመኽረካ ዝነበርኩ ነዚ ኢዩ! ተግባራዊ ጌርካ ስለዘርኣኻኒ ኣዝየ ኢዩ ዘመስግነካ! ከምኡ’ውን ይፈትወካ ኢዩ። ትዝክር’ዶ ዕይ ክፍሊ ከለኻ ነብሰይ ኸጥፍእ ኢዩ እናበልካ ደጋጊምካ ትፍክርን ትፍትንን ኣብ ዝነበርካሉ ግዜ ሓደ ነገር ኢለካ ነይረ። ናትካ ምንባር ንዓኻ’ኳ እንተዘይጠቐመ ንኻልኣት ግና ክጠቅም ይኸእል’ዩ ኢለካ ኣለኹ። ከም ዝመስለኒ ሕጂ’ውን ዝፍጸም ዘሎ ነገር ንሱ’ዩ። ናይ ፈጠራ ታሪኽ እኳ እንተኾነ ነዚ ሰብ’ዚ ናብዚ ኣምጺእኻ፣ ብውሑዱ እኳ መሕደሪ ከም ዝረከብ ስለዝገበርካዮ የመስግነካ ኢዩ!” ምስበሎ፣ ዳንኤል ጣልቃ ኣትዩ፣ “ኣይኮነን ዳዊት፣ ናይ ፈጠራ ታሪኽ ኣይኮነን!” በለ ብስንባደ።

“ከምኡ ማለተይ ኣይኮነን ዳንኤል። ከብሎ ዝደለኹ ካልእ ኢዩ። ቅድሚ ሕጂ ኣብ ዝነበሩ ግዜያት ንፍጹም ኣብ ዝምዕደሉ ግዜ፣ እቲ ትረድኦ ሰብ ክፉእ ይኹን ሓሳዊ፣ ሰራቂ ይኹን ስሱዕ ነዚ እናሓሰብካ ካብ ምርዳእ ንድሕሪት ከይትብል ይብሎ ነይረ። ንሱብ ብምርዳእኻ ጉድኣት ዘምጽኣልካ ምዃኑ እኳ እንተፈለጥካ ነቲ ጉድኣት ከይሓሰብካ ምርዳእኻ ቀጽል ይብሎ ነይረ። ኣብቲ ግዜ’ቲ ከምኡ ከብሎ ኸለኹ ከማኀተኒ ፈቲኑ ነይሩ። ኣነ’ውን ከይተሰዓርኩሉ ጸኒሐለኹ። ነቲ ምሕጋዝካ ደኣምበር ምስ ምሕጋዝካ ተተሓሓዲዙ ንዝመጸካ ሽግር ኣይትሕሰብ ዝብል ምኽረይ ተግባራዊ ኮይኑ ብምርኣየይ ደስ ስለዝበለኒ ኢዩ። ናይ ፍጹም ናይ ህይወት ፕሪንሲፕል’ውን ከምዚ ኮይኑ ክቐጽል ከምዘለዎ ደጊመ’ውን ይነግሮ ኣለኹ፣ ብተግባራዊ ምሳሌ ኣሰንዩ የረጋግጸሉ ኣለኹ።

“ስለዝኾለፍኩኻ ይቐጥብኩኒ። ንሕጂ ግና ናይቲ ደንቆሮ ዶክተር ተግባር ኮነ ናይቲ ገንዘብ ጉዳይ ሙሉእ ብሙሉእ ካብ ኣእምሮኻ ኣውጺእኻ ጉሓፎ’ሞ፣ ካብዛ ደቂቕ እዚኣ ጀሚሩ ከሳብ ዝኾነ ይኹን ግዜ ናይ መግቢ ናይ መደቀስን ናይ ካልኣት መሰረታውያን ጠለባትካ ጸገማት ኩሎም ከምዝተቐረፉን፣ ደጊም ብጥቓኽ ከምዘይሓልፉን እናሓሰብካ ነቲ ዋና ጉዳይካ ተረጋጊእኻ ንገረና። ያው... እዚ ገዛ ገዛኻ ኢዩ። ፍጹም ኮነ ኣነ ኣሕዋትካ ኢና። ጽርይ ጽርይ ዝበሉ ሓደስቲ ከዳውንቲ ኣብ ገዛና ኣለዉ። ንእትደልዮም ነገራት ዝኾኑ ጉዳይ መፈጸሚ እኹል ገንዘብ ኣብ ኢድና ኣሎ። ኣብ ባንክ’ውን ሰልዲ ኣለና። መደቀሲ ክፍሊ ኣለካ። ድሕሪ ሕጂ ኣይክንፍንወካን ኢና። እትኸዶ ናብ ዝተደላደለ ህይወት ደኣምበር ካብዛ ገዛ ኣይከነውጻካን ኢና። ስለዚ ሕጂ ተዛነ። ገንዘብ ወረቐት ኢዩ። ሕጂ’ውን እንተኾነ ቀዳምነት ክትህቦ ዘለካ ነቲ ብዓለምለኻውያን ሰለይቲ ዝድለን ንኢትዮጵያ ኣብ ዝምልከት ሰነድን ጥራይ ኢዩ። ንሃገርካ ከተርብሕ ኢልካ ኮፒ ጌርካ ምምጺእኻ ንበይኑ ከኹርዓካ ይግባእ። እንታይ ከምዝኾነ’ኳ እንተዘይፈለጥኩ ነቲ ጸዕርኻ ግን ኣዝየ ኢዩ ዘድንቑ። ንገንዘብ ክትብል ጥራይ ትነብር ሰብ

ክሳብ ዘይኮንካ ንስኻ ክቡር ሰብ ኢኻ። ክትሸለም ይግበኣካ'ውን ይኸውን። እቲ ሽልማት ዝበሃል ብወገን ደቂሰባት ተዳልዩ ንተሸለምቲ ዝወሃብ ገንዘብ ኣይኮነን። ሽልማት ማለት ባዕልና ንባዕልና ንሽልም ሰላም ኢዩ! ሰላምን ገንዘብን ከኣ መንገዶም ኣንጻር ኢዩ። ፍቕርን ገንዘብን'ውን መንገዶም ኣንጻር ኢዩ። ተኣማንነትን ገንዘብን እውን ከምኡ! ካብ ገንዘብን ካብ ሕልናን ሕልናኡም ዝበልጸም ሰባት ብምስኣና ኢያ ኢትዮጵያ ከምዚ ኾይና ተሪፋ ዘላ። ሰነድ ስለዝሓዝካ፣ ስለዘይሓዝካ ኣይኾንኩን ከምዚ ዝብለካ ዘለኹ። ነዚ ዝብል ዘለኹ ምስ ሕልና ንዝተሓሓዝ ነገር ደኣምበር ምስ ገንዘብ ንዝተሓሓዝ ነገር ክትብል ዝገጠሙኻ ነገራት ከምዘይኮኑ ብምግንዛቤ ኢዩ። ሕጂ እቲ ዝዓበየ ነገር፣ ዳንኤል ምስ ጽሩይ ሕልንኡ ብህይወት ኣሎ፣ ጥዑይ ኣሎ፣ ሓሳቡ ኸገልጽ ይኸእል'ዩ፣ ነጻ ሰብ ኢዩ፣ ዝተማህረን ሰሪሑ ኸበልዕ ዝኸእልን ሰብ ኢዩ፣ ዘመናዊ ሰብ ኢዩ፣ ንነገራት ቅርጺ ከትሕዞም ይኸእል፣ ብዘደንቕ መንገዲ ክልተ ኣሕዋት ረኺቡ'ሎ፣ ንሶም'ውን ሕጂ ምስኡ ኣለዉ፣ እቲ ሓደ ፍጹም እቲ ሓደ ዳዊት ይበሃል። ፍጹም ምንኣሉ ኢዩ፣ ዳዊት ምዕባዩ ኢዩ። ሕጂ ዘሎ ሓቂ እዚ ኢዩ። በጃኻ ነዚ ሓቅ'ዚ ቅንዕ ኢልካ ተቐበል። ሓቂ ኣይኮነን ትብል እንተኼንካ ቅንዕ ከይትብል" በሎ።

“ክብል'የ” ኢሉ ዳንኤል ንባዓታቱ ኣጸቢቐ እናደራረዘ ቅንዕ በለ። ጠጠው ኢሉ'ውን ክሓቕፎን ዘለዎ ኣኸብሮት ወይ'ውን ምስጋና ኸገልጸሉ ተዳለወ። ዳዊት'ውን ብድድ ኢሉ እቲ ኣብ ማእከሎም ዝነበረ ጠረጴዛ ከይዓገቶ ክልተ የእዳዉ ዘርግሓሉ'ሞ ብናይ ሕውነት ተሓቓቓፉ። ዳዊት'ውን “በርትዕ” ንማለት ዝባኑ ብኢዱ ቸብ ቸብ ኣቢሉ ፈነዎ። እዚ ኹሉ ክኸውን ከሎ ፍጹም ፍዝዝ ኢሉ ኮፍ ምስበለ ኢዩ ነይሩ። እንታይ ከምዝተበሃሃሉ ዝሰምዐ ኣይመስልን። ጠጠው ኢሎም ምትሕቕቕፎም'ውን ዘስተውዓለ ኣይመስልን።

“ፍጹም!” ኢሉ ጸዊዑ ኣበራበር ዳዊት።

“ኣ” ከም ምብህራር ኢሉ ድሕሪ ምትሳእ ነቲ ተዳልዩ ዝጽበዮ ዝነበረ ዳንኤል ብተመሳሳሊ ኩነታት ምስ ሓቕፎ ኩሎም ናብ መናብሮም ተመልሱ።

ናይ ዳንኤል ትረኻ ክንድ'ቲ ምንውሑ እቶም ሰማዕቲ ኣይሰልቸዎምን። ሰዓት ምስ ምጥማት ዝተተሓሓዘ ምንቅስቃሳትን ምልክታትን'ውን ኣይነበረን። እቲ ገዛ ብትኪ ሽጋራ ተዓፊኑ ነይሩ። ምስይስይ እናበለ ምኻዱን መብራሕቲ ክውልዑ ከምዘለዎምን ዝተገንዘቡ ገና ሕጂ ስለዝኾነ ዳዊት ተንሲኡ ኣብሪህዎ ተመልሰ።

ዳዊት ንመንነት ናይቲ ሰነድ ኮነ ሓፈሻዊ ታሪኹ ካብ መጠን ንላዕሊ ኣሓንጥይዎ'ሎ። ዝኾነ ይኹን ካብ ዋይት ሃውስ፣ እሞ ኸኣ ካብ ናይቲ ፕሬዝደንት ናይ ግሊ ኮምፒውተር ዝተረኸበ ሰነድ ክሳብ ዝኾነን እቲ ተራኺ'ውን ጥዑይ ክሳብ ዝኾነ፣ ኣብ ርእሰ'ዚ እውን ምስ ኢትዮጵያ

ዝተተሓሓዘ ምዃኑ እዚ ጥዑይ ከምዝነበረ ዘፍልጥ ሰብ እንተድኣ ገሊጹ፣ ምእንት'ዚ ክብል'ውን ኩለመንኡ እንተድኣ ራሕሪሑ፣ ገለ ጋሻ ዝኾነ ነገር ከምዘሎ ጠርጢሩ'ሎ። እንተኾነ'ውን ንዳንኤል እናሰምዎ ኹሎ ጎኒ ንጎኒ ብውሽጡ ዝሓሰበ ዝነበረ፣ ዳንኤል ናብቲ ጽቡቕ ህይወቱ ዝምለሰሉ መገዲ ክኸውን ከሎ፣ ከምኡ ኸገብር ዝኸእል ሰብ ምዃኑ ድማ ካብ ኣሜሪካ ተባኢሱ ዘይምምጽኡ፣ እቲ ዝወሰዶ ፍቓድ ናይ ሰለስተ ወርሒ ከምዝኾነን እተን ክጸንሓለን ዝሓሰበን ክልተ ኣዋርሕ ከምዝኾነ፣ ጠቕላላ ናይ ኢትዮጵያ ጽንሖቱ ወርሕን ዓሰርተ መዓልትን ከምዝኾነን፣ ንኹሉ ኳልኩሌት ገይሩ ናብቲ ዝነበረሉ ጥዑይ ህይወት ከምለስ ዝኸእል ሰብ ምዃኑ ተገንዚቡ ደስታ ተሰሚዖም'ሎ። ስለዚ እቲ ካብኡ ዝድለ ዳንኤል ከምዝበራበር ምግባርን ኣእምሮኡ ምሕጻብን፣ ሽግራቱ ከምዝርስዕን እቲ ጀማሚርዎ ዝነበረ ውስድ ምልስ ምባሉ ሙሉእ ብሙሉእ ንኸሓድጎ ምጽዓር፣ ብፍላይ ድማ ናይቲ ደንቆሮ ዶክተር ኩነታት ደጊም ከምዘይርእዮን ኩሎም ከምኡ ከም ዘይኮኑን፣ ብዝተኸለሎ መጠን ከርእዮ፣ ኣብ ዝብሉ ነጥብታት ከተኩር ከምዘለዎ ተረዲእዎ'ሎ። ነዘን ነገራት ክብል'ውን ኢዩ ጣልቃ ብምእታው ነቲ መስርሕ ዝጀመሮን ብውሑዱ፣ ኣብ ዙርያኡ ሰባት ከምዘለውዎ ተገንዚቡ ትረኽኡ ይቐጽል፣ ካብ ዝብል ተበጊሱ ካብ ልቢ ዝመንጨወን ሓቀኛ ዝኾነን መጠነኛ መግለጺ ዝሃበ። እምበር፣ ከም ነዚ ታሪኽ ገይሩ ንኸልእ ብህርፋን ተሃንጥዩ ኣይፈልጥን። ልዕል'ዚ ግና ክዕገስ ስለዘይከኣለ፣

“በል ቀጽል ዳኒ ሓወይ፣ ተዛኒኻ ቐጽል” በሎ፣

“ሓራይ ክቐጽል'የ። ግን ቁሩብ ዝርብሽኩምን ዘይተጸበኹምን ነገር ክኸውን ይኸእል'የ። ንዓይ ከምቲ ዝነገርኩኹም ኣዝዩ ዘሰንበደኒ ታሪኽ ኢዩ። ምናልባት ድሁል ስለዝኾንኩ ክኸውን ይኸእል። ብዝኾነ ግን፣ ብውሑዱ'ኳ እንተኾነ፣ ክርብሽኻ ወይ ክሕርቕኻ ይኸእል'የ ኢላ ስለዝሰግእ ንሶኒ ክበጽሕ ኣለዎ ዝበልካዮን ዝጀመርካዮን ናይ መመረቂ ጽሑፍ ኣቐዲምካ እንተትውድኡ ደስ ምበለኒ...” ክብል፣ ዳንኤል ንጥዕና ሓዉ ኣረጋገጸ። ዳንኤል ነታ ዳዊት ከም ዋዛ ኢሉ ዝሰንዘራ ቃል ክዝክራ እንተኸኢሉን፣ ኣገዳሲት ምዃና ተረዲኦቶ እንተድኣ ተጨኒቐላን፣ እዚ ሰብ'ዚ ልዕሌና ጥዑይ ኢዩ፣ ክብል ብምሕሳብ ዳዊት፣ “ደሓን ንሱስ ኣየተሓሳስብካ። ሎምዓንቲ ገና ዓርቢ ኢዩ ዘሎ። ኣብ ርእሲኡ'ውን ኣዝዮም ዉሱናት ነገራት'የም ተሪፎምኒ። ብርግጽ ከም ዝበልካዮ ኣብ ግዚኡ እንተዘይተወዲኡ ኣሸጋሪ ኢዩ። ናይ ሓደ ሰብ ህይወት ከበላሹ'ውን ይኸእል'የ። ነገር ግን ካብ ናይ ሓደ ውልቀሰብ ህይወት ነዛ ሃገር ምስቶም ኣብ ውሽጣ ሂዛቶም ዘላ ሚልዮናት ዜጋታታ ንኸበላሹ ዝተዳለወ ሰነድ ስለዝዓቢ ንዑኡ ቀዳምነት ንሃብ” ብማለት፣ በቲ ሓደ ወገን ነቲ ሰነድ ዘለዎ ኣኽብሮትን ትኩረትን፣ በቲ ኻልእ ድማ እቲ ሰነድ ከምቲ ንሱ ዝበሎ ግዙፍ ምዃኑን ዘይምዃኑን ንምግምጋም ብዝኸለሎ ኩነት ምላሽ ሂቡ ኣትኩሩ ጠመቶ።

“ንሱስ ልክዕ አለኻ!” በለ ትርር ኢሉ። ዳዊት’ውን በዛ ናይ መወዳጊታ መልሲ ከንቱ ናይ አኼባ ቪዲዮ ከምዘይርኢ ተስፋ ገበረ። ናይ ዳንኤል ሓፈሻዊ ኩነታት ምስረአየ ድማ አዝዩ አደንገጸ። ብዝኾነ ግና “አረ ስልጥ በል” ምባል ተሪፍዎ ደኣምበር ልቡ ጠልጠል ኢላ ተሸጊሩ ነበረ። ፍጹም’ውን ኣይግለጽ ደኣምበር ኮፍ ኣበሃህላኡ ብምርኣይ ጥራይ ብህንጡይነት ይጽበ ከምዘሎ ከትግንዘብ ይከኣል። ዳንኤል’ውን እንተኾነ ቀሊኑ ዝደንገዩ፣ ደልይዎ ዘይኮነስ ነቶም ካብ ዳዊት ዝተሰንዘሩ ዘሐጉሱን ዘጸናንዑን ሕውነታዊ ቃላት ብቻልነት ጥራይ ከምዘይተቐበሎም ንኸረጋግጽ ክብል፣ ናይ ግድን ተዛንዩ ክረኣ ስለዘለዎ ኢዩ። ከምኡ ንኸገብር ከኣ ትንፋሱ ኣረጋጊኡ፣ ንብዓታቱ ደራሪዙን ነቲ ሕንቕንቕ ዘብሎ ዘሎ ኣባሪሩ ቅንዕ ክብል ስለዘለዎ ኢዩ። ብዝተኻእሎ መጠን ጽዒሩ’ውን ተረጋግኦ’ሞ ቅንዕ በለ።

“ሕጂ ነፍሰይ ዕረፍቲ ትረክብ ኣላ። ካብ ሕጂ ንደሓር.... ደሓን...። ነቲ ናይ መጻኢ መደባተይ ሓዲገ ናብቲ ጉዳይ ክኣቱ። ነቲ ብዙሕ ላዕልን ታሕትን ዝበልኩሉ ሰነድ፣ ሙሉእ ብሙሉእ ሒዘዮ ኣለኹ። ኮምፒውተርካ ፍላሽ የእቱ’ዩ ምሸ’ዶ?”

“ብዝግባእ”

“ሐራይ” ኢሉ፣ “ካብ ቀዳማይ ክፋል ንጀምር” ብማለት ናብ ናይ የማናይ ኳሌትኡ ኢዱ ሰዲዱ መጀመርታ ብኸልተ የእዳዉ ድፍእ ድፍእ፣ ሸተት ሸተት እናበለ ናብታ ጸባብ ቀዳድ ኣጸጊዑ ነታ ሓንቲ ፍላሽ ዲስክ ኣውጽኦ። ንእሽቶ ጸላም ፍላሽ ዲስክ ክትከውን ከላ 128 ጂቢ ኢያ። ኣብ ልዕሊኡ’ውን ብቐይሕ ማርከር ቁጽሪ ሓደ ተጻሒፍዎ ኣሎ። ኣውጺኡ ብምሓዝ ቅድመ መብርሒ ከምዝህብ ሰብ፣ “ዳዊት” ክብል ጀመረ፣ “ነዚ ሰነድ’ዚ ምርኣይ ጥራይ ዘይኮነስ ንዓኻ የረክበካ ኣለኹ። ነተን ቪዲዮታት ጥራይ ዘይኮነስ ነተን ዶክመንትታት’ውን ብሙሉእን ክህበካ ኢዩ። ነዚ ዝገብር ዘለኹ በዛ ሎምዓንቲ ዝረኣኸዎ መንነትካ ጥራይ ሙሉእ ብሙሉእ ስለዝተቐበልኩኻን ስለዝኣመንኩኻን ኢዩ። ካብዚ ንደሓር እንተሞትኩ እኳ ኣየጣዕሰንን። ጥዑይ ሰብ ኩን ኣይትኹን ንዓይ ለውጢ የብሉን። ከምቲ ብዘይ ወለዲ ዝዓበኹ ብዘይ ቀባሪ’ውን ክመውት ኢላ ነይረ። ሕጂ ግና እንተሞትኩ እኳ ቀባሪ ኣለኒ ማለት’ዩ። እዚ ንዓይ ልዕሊ ዝኾነ ነገር ኢዩ። ስለዝተቐበልኩምን ጽን ኢልኩም ስለዝሰማዕኹምን ብጣዕሚ ብጣዕሚ ኢየ ዘመስግን። እነሆልካ ዳዊት፣ እዚ እቲ ኣቐዲሙ ዝተቐንዐ ናይ G8 ኣኼባ ኢዩ። ነፍስ ወከፍ ፍላሽ በብተራ እናእተና ክንሪኦ ኢና፣ እቲ ናይ መጀመርታ ክፋል ዝጀምሮ ካብዚ ክኸውን ከሎ፣ ኣቐዲሞም ናይ G8 ሃገራት መራሕቲ ዝገበርዎን ኣካቢኦም’ውን ባዕሉ ሳፕሮኤል ዝነበረሉን ኢዩ። ብድሕር’ዚ ድማ፣ ድሕሪ ሒደት መዓልታት ብሚስጥር ዝተቐንዐ ናይ G20 ሃገራት መራሕቲ ኣኼባ ይስዕብ። ስለዚ ካብቲ ቀዳማይ ንጀምር” ኢሉ “እንህለ” ኢሉ ኣቐበሎ።

ፍጹም፣ “ሳፕሩኤል ከትብል ድየ ሰሚዐካ? ሳፕሩኤል ባዕሉ... ሰይጣን?” ኢሉ ምስ ሓተቶ፣ ዳዊት፣ “ፍጹ እስከ ትም በል” ኢሉ ደው አበሎ። ቀልጢፉ ነቲ ፍላሽ ካብ ዳንኤል ተቐቢሉ “ምስጋና አየድልዮን’ዩ ዳኒ፣ እቲ ቐንዲ ነገር ሃንደበት ዝተራኸብና ዘይምዃንና ኢዩ” ኢሉ ኮምፒውተሩ ወሊዑ ነቲ ፍላሽ ሰከዖ። ምስ ሰከዖ፣ “በቃ ክኸፍቶ ምሽ?” ብማለት ፍቓድ ድዩ ምሕጽንታ ብዘይተለልዮ መልክዑ ናብ ዳንኤል ተጠውዮ ሓተቶ። “እወ፣ ግን ፓስወርድ ኣለዎ። ናይ ኩለን ፍላሽ ዲስክታት ፓስወርድ፣ “ETHI” ካፒታል ሌተር፣ “opia” ስሞል ሌተር፣ ብድሕሪኡ ኣት/@/ ብድሕሪኡ ቁጽሪ 8 ኢዩ” ኢሉ ነገሮ። ዳዊት’ውን ነቲ ፓስወርድ ኣእትዮ ምስከፈቶ ፕላይ ኢሉ ቀልጢፉ ናብ መንበሩ ተመልሰ። ሙሉእ ንሙሉእ ፊት ንፊት ኮይኑ ክርኢ ናብ ዘኸለሎን ፍጹም ኮፍ ኢሉሉ ናብ ዝነበረን ሶፋ ከይዱ ብፍጥነት ጠወዮ። “ንስኻ’ውን ናብዚ ንዓ” በሎ’ሞ ሰለስቲአም ኣብቲ ነዊሕ ቀይሕ ሶፋ ተር ኢሎም ኮፍ በሉ። ፍጹም’ውን ተንሲኡ ብፍጥነት ነቲ ማዕጾ ሸጊጡ የዲንቱ ካብታ ኮምፒውተር ከይኣለየ መጺኡ ኣብ መንጎ ዳንኤልን ዳዊትን ኮፍ በለ። ነቲ ሶፋ ክሳብ ዝጠውዮን እቲ ማዕጾ ክሳብ ዝሸገጥን ዝነበራ ሰከንዳት ኣብቲ ናይ መእተዊ ግዳማዊ ማዕጾን ኣብቲ ሪስፕሽንን ኮይኑ እናመዝገበ ንዝነበረ መራሒ ኣሜሪካ ኣብ ምርኣይ ፕራይ ዝተወሰነ ነበራ። ፍጹም ኮፍ ምስ በለ ግን ንጹር ኣብዘኾነ ትርኢት እቶም መራሕቲ እናመጹ ብዘይስማዕ ድምጺ ሓንቲ ሓንቲ ቃል እናተዛረቡ ናብቲ ዘይልሙድ ናይ ፍተሻ ዓራት ከይዶም ጉምብሕ ጉምብሕ እናበሉ ክሓልፉ ኸለዉ ክርኦ ጀመረ። ኣብዚ ግዜ’ዚ ፍጹም እቶም ተኣከብቲ ጸዓዱ ምዃኖም ፈሊጡ፣ “ዋይ ኣነ... ለካ ብእንግሊዝኛ ኢዩ..... በጃኹም’ባ ተርጉሙለይ?” ክብል ተማህጸነ። ዳንኤል’ውን ብፍጥነት “ኣነ ኸትርጉመልካ’የ” ኢልዎ፣ “ድምጹ ግና ትሕት እንተበለ ይሓይሽ...” ምስበለ፣ ፍጹም ከኣ ትቐብል ኣቢሉ፣ “ኣረ ሽግር የብሉን፣ ኣብዚ ካንሸሎ ብጀካ ዳዊት እንግሊዝ ዝሰምዕ የለን” ዝብል መልሲ ሂብዎ፣ ቀልጢፉ ናብቲ ነጥቢ ክኣቱ ዝዓይነቱ ናብ ምዕልባጥ ኣተወ።

ዳንኤል ነተን ፍላሻት ካብተን ዘቐመጠለን እናውጽኦ ንዳዊት ይህቦ። እቲ ገጹ ብረሓጽ ዝተሓጸበ ዳዊት’ውን ተተቐቢሉ ይስክዕ። ሰኪዑ ከኣ የዲንቱ ካብቲ ሰከሪን ከየልዓለ ብምድህሳስ ናብ ድሕሪት ሰጉሙ ቀስ ኢሉ ኮፍ ይብል። ፍጹም ነቲ ዝበሃል ዘሎ ብትርጉም እናሰምዐ የዲንቱ ሰልም ከየበለ፣ ብኸልተ የእዳዉ ርእሱ ሒዞ፣ ድምጺ ኣልቦ ዝኾነ ብኸያቱ እናበኸየ ነቲ ቪድዮ ይከታተል ኣሎ። ነቲ ቪድዮ ኣብ ዝከታተሉሉ ዝነበረ እዋን ዝነበሮም ትርኢትን ሓፈሻዊ ናይቲ ገዛ ሃዋህውን ብቓላት ንምግላጽ ዘሸግር ኮነ። ብፍላይ ድማ ፍጹምን ዳዊትን ብዘይምእማን ዝብልዎን ዝገብርዎን ጠፊእዎም ኣብ ሓዘንን ኣብ ስንባደን ተዋሒጦም ኢዮም ነይሮም ዝከታተሉ። ዳንኤል ግና ካብኦም ዝሓሸ ምርግጋእ ይረኣየሉ ነበረ። ፍጹም ነተን ጸለምቲ ኣቕርንቲ ናይቶም መራሕቲ ምስረኣየ፣ “ብኪዳነምሕረት!” ክብል ጀመሩ

ጠጠው ኢሉ ርእሱ ሒዙ ብኸያቱ ቀጸለ። ንኹነታት ናይቲ ጳጳስ ምስረአየ'ሞ በቃ ነቲ ዝነበረ እንዳ መልቀስ ኣምሰሎ። ንዕላምኡም ብትርጉም ምስ ተገንዘበ'ውን ከም ጽሑፍ ገበሮ። ፈርሐ፣ ሰብነቱ ተንቀጥቀጠ። ንብዙሓት ካብቶም መራሕቲ ብተደጋጋሚ ኣብ ቴሌቪዥን ስለዝፈልጦም ሓዘነ። መራሒ ኣሜሪካን እቲ ጳጳስን ኪሲንግ ክሰዓዓሙ ኸለዉ ምስረአየ ድማ፣ “በጃኹም ፖዝ ግበርዎ! እንዴ!” እናበለ በኸየ። ዳዊት ስለምንታይ ኢሉ ኣይሓተተን፣ ተንሲኡ ፖዝ ገበሮ። ብድሕርዚ “እህ?” ብዝብል ትርኢት ገጹ ምስ ረአየ ፍጹም ድምጹ ዓው ኣቢሉ ብኸያቱ እናቐጸለ፣ “እን....ዴ...አረ....አረ....ዘጽልእ'ዩ! እንዴ..... አረ....!” ብማለት ጠጠው ኣብሉላይ ዝበለሉ ምኽንያት ከይገለጸ ንልዕሊ ሰለስተ ደቓይቕ ዝኸውን ግዜ፣ “አአአ...አአአ... አአ...” እንዳበለ ብረጉድ ድምጺ ኣባዲ ከም ዝሰኣነ ሕጻን ቆልዓ ብኸያቱ ቐጸለ። ዳዊትን ዳንኤልን ስምዒቱ ተረዲኦምሉ'ለዉ። ብፍላይ ዳዊት ንፍጹም ኣጸቢቐ ስለዝፈልጦ እዚ ታሪኽ'ዚ ንምጽዋሩ ዝኸብዶ እናኾኖ ከም ዝኸደ ምስ ረአየ፣ “ይኣኸለና” ኢሉ ጠጠው ከብሎን ከውጽኦን ሓሲቡ ነይሩ። ነዚ ሓሳብ ግና ኣይተግበሮን። “ክፈልጦ ኣለዎ” ኢሉ ወሲኑ ገደፎ። ሕጂ'ውን ኣብዚ መርገጺኡ ኮይኑ ይጽበዮ'ሎ። ፍጹም ግና ትም ክብል ኣይከኣለን። “ሐራይ ከነሕልፎ'ዶ ፍጹ?” ክብል ሓተቶ። “አረ ዴቭ ኣዝዩ ዘየለ ነገር ኢዩ... ግን ኣይተሕልፎ... ንርአዮ በቃ...” እናጉረምረመ መልሲ ሃቦ። “እምበኣር እናበኸኸ'ውን እንተኾነ ርአ” ኢሉ ፕለይ ኢልዎ ተመልሰ። ፍጹም'ውን ንፋጡ ናብ ውሽጢ እምፍፍ እናበለ ብኸያቱ ቀጸለ ነቲ ትርኢት ተጋፈጦ። ።

ፍጹም ሪኡ ሪኡ “...ቱ!” ብንቐጹ ናብቲ ባይታ ተፊኡ ቅንዕ ይብል። እንደገና፣ “ቱ!” ኢሉ ተጻሪፉ ቅንዕ ይብል፣ ይርኢ። እንደገና ግዳምኩምን ውሽጥኹምን ኣብርሁ ተባሂሎም ክብርሁ ኸለዉን ኣቕርንቲ ከብቁሉ ኸለዉ፣ ምልክት 666 ኣብ ገግምባሮም ክርአዩ ኸለዉ፣ የዲንቶም ናብ ደምነት ክልወጡ ኸለዉ ተመልኪቱ፣ “አረ ብኪዳነምሕረት! አረ ዴቭ....! እን...ዴ! አረ... ኢሂ...ኢሂ...” ኣምሪሩ ይበኪ። ዳዊት'ውን፣ “ሐራይ በል፣ ወይ ይትረፍካ'ዶ ፍጹ ብርግጽ ዘርዕድ ኢዩ፣ ግን ተረጋጊእኻ ረአየ”

“አረ ዴቭ... እንዴ.... ንሱ ደኣ ንርአዮ ግን... አረ ዘየለ ነገር ኢዩ! እንዴ....! ሼም የለን ድዩ? አረ.....!”

ንኹሉ ቪድዮ ረኣይዎ። ነቲ ናይ G8 ኮነ፣ ነቲ ናይ G20 ፣ ንኹሉ ረኣይዎ። ሽርሙጥናኦም፣ ነቲ ምልክት ናይቲ ኣራዊት ተባሂሉ ዝፍለጥ ቀርንን ቁጽሪ 666ን፣ ናይቲ ጳጳስ ሰይጣንነት፣ ናይቶም መራሕቲ መሰርያዊ ሕቶታት፣ ናይቲ ጳጳስ ኣሰንባዲ ምላሽ፣ ንኢትዮጵያ ንምጽዋድ ንዝተገብረ ሴራ፣ ከምኡ'ውን ነቲ ዝግበር ዘሎ፣ ከምኡ'ውን ነቲ

ተወጢኑ ዘሎ፤ ነቲ ክስራሕ ተሓሲቡ ዘሎ ናይ ትሕቲ መሬት ኩዕታ፤ ነታ ትምስረት ከተማ፤ ነቲ ዝተሰልዐ ባጀት፤ ነቲ ፒራሚድ፤ ብዛዕባ መጽሓፈ ሄኖክ፤ ብዛዕባ'ቲ ዝመጽእ ውግእ፤ ብዛዕባ ኒውክሌር፤ ብዛዕባ አመላምላ አባላቶም፤ ብዛዕባቶም ዝሞቱን ከይሞቱ አለዉ ናይ ዝተበሃሉ፤ ናይ ሳፕፕሎል፤ ናይቲ ገበል፤ ናይቲ ተመን፤ ናይቲ ጳጳስ ፈረስ፤ ነቲ ገፊሕ ስክሪን፤ መራሒ አሜሪካ ካብ ፒራሚድ ዝወጸ ከምዝኾነ፤ ሰበይቱ ወዲ ተባዕታይ ከምዝኾነ፤ እቶም ቆልዑ ናቶም ከምዘይኮኑ፤ ካብ ኢትዮጵያ ዝተወሰዱ ምዃኖም፤ እቲ ፕሬዝዳንት ኮነ ሰበይቱ ኮነ ደቁ ናይ ልደት ሰርተፍኬት ዝበሃል ከምዘይብሎም፤ ሽም ሰበይቱ ማይክል ምዃኑ፤ ንሱ'ውን ፍሉፕ ተጻዋታይ ኩዕሶ ሰክዔት ከምዝነበረ፤ ሰበይቲ ተመሲሉ ወዲ ከምዝተመርዓወ፤ ናይ ግዜ ጥንሲ ፎቶ እኳ ከምዘይብሉ፤ እቲ ሰብአዩ ዝኾነ ባዕሉ እቲ ፕሬዝዳንት እኳ ውላድ ሰይጣን ከምዝኾነ! ንኹሉ ረአዩ። ንኹሉ ሰምዑ! ሪአምን ሰሚዖምን ብ ነናይ ባዕሎም ናይ አተሓሳስባ አድማሳቶም ተገንዚቦም ኣብ ኣእምሮኦም ሰኣልዎ! ሓዘኑ....።

ፍጹም ብልዑል ስንባደን ብልዑል ብኽያትን ጀሚሩ፤ ብልዑል ስንባደን ብልዑል ብኽያትን ዛዘሞ። ዳዊት'ውን እንተኾነ ካብ ፍጹም ብዝሓሸ ስምዒቱ ተቐጻጺሩ ተራእየ ደአምበር፤ ልዕሊ ፍጹም ምስንባዱን በቲ ጉዳይ ምግራሙን ከምኡ'ውን ምሕዛኑ ብግልጺ የፍልጥ ነይሩ። ዳንኤል ካብ ክልቲኦም ዝሓሸ ኾይኑ ተረጋጊኡ ኢዩ ዝዕዘብ ነይሩ።

ኣብ መወዳእታ ፍጹም በኽዩ በኽዩ ኣጀኻ ዝብሎ ብምስኣኑ ጥራይ ዘይኮነ እንተላይ ስለዝረብረበ ይመስል ብኽያቱ ጠጠው ከብል ተገደደ። ሕቕቕ ከም ዝበለት ደርሆ ሩኽምሽ ኢሉ፤ እተን ልስሉሳት ምዕጉርቱ ብንቕጽ መስመራት ንብዓት ተሓናዲጸን፤ ብኽልተ የእዳዉ ንኽልተ ኣብራኹ ጨቢጡ ሒዙ ብሓዘን ይወዛወዝ ኣሎ። ከይጸንሐ'ውን ነተን ሳእኑ በእጋሩ ደፊኡ አሙለቐን'ሞ ምስ ካልሲኡ ኣብቲ ልዕሊ ሶፋ ደዱቡ ኹርምይ ኢሉ ኮፍ በለ።

እቲ ቪድዮ ምስ ተወድኦ ዳዊት ተንሲኡ ነታ ናይ መወዳእታ ፍላሽ ዲስክ ኣውጺኡ ከምቲ ኸገብሮ ዝጸንሐ ኣብቲ ጠረጴዛ ኣንቢሩ ኮፍ ኣይበለን። ብጠጠዉ ነታ ናይ መወዳእታ ሽጋራ ኣውጺኡ ወልዓ። ክሳብ ዝውድኦ'ውን ብጠጠዉ ጸንሐ። ካልእ ግዜ ከትክኽ ከሎ ነታ ኣሸትረይ ይጥቀመላ ነይሩ። ሕጂ ግና ኣብ ልዕሊ'ቲ መንጻፍ ከምኡ'ውን ብዘይ ነጋፊ፤ እተን ንጋፍ ሽጋራ ባዕላተን ኢየን ኣብ ግዜኣን ንግፍ ንግፍ ከብላ ጸኒሐን። ኣብ ከምዚ ዓይነት ምድንዛዝ ከሎ እታ ሽጋራ ተወዲኦ፤ ፊልተራ ተቐጺሉ ኢዱ ኣዝያ ምስ ኣንደደቶ፤ “ና!” ብዝብል ኣውያት ሰምቢዱ ደርበያ። በዛ ናይ ዳዊት ድምጺ'ውን እቲ ብስቕታን ብስምዒት ሓዘንን ከወዛወዝ ዝጸንሐ ፍጹም ብስንባደ ቅንዕ ኢሉ ንዳዊት ጠመቶ። ብስንኪ እታ ናይ ሽጋራ ሓዊ ከምዘእወየ ከረግጸ ኸሎ ሪኡ እኳ እንተተገንዘበ ካብታ ዝተደሃለላ ስንባደ ጀሚሩ

ነቲ አቋሪጽዎ ዝነበረ ብኸያት ከምዝቐጽል ገበሮ። እሪሪ እንዳበለ አእወየ፣ ትም በል ዝበሎ የለን፣ ቀጸለ....።

ዳዊት ንስምዒቱ ከም ናይ ፍጹም ገይሩ ከገልጽ ደስ ምበሎ። ነገር ግን ተረጋጊኡ ከረአ ከም ዘለዎ አሚኑ ውሒጥዎ ትም ኢሉ ጠጠው ኢሉ ጸንሐ። ዳንኤል ድማ ፈርሐ። “ነዚ ሺድዮ ሒዝካ ጥፍኣልና!” ዝብልዎውን መሰሎ። ድሕሪ ነዊሕ ናይ ጠጠው ስቕታ ዳዊት ከም ምንም ኢሉ ነብሱ አረጋጊኡ ድምጺ አውጽኦ።

“ዘይእመን ኢዩ! ይኹን ደኣምበር ከንስንብድ የብልናን። ህድእ ኢልና ብዛዕባ ናይቲ ዝስዕብ ነገር ኢና ከንሓስብ ዘለና። ጥበበኛ ሰለሞን “ትሕቲ ጸሓይ ሓድሽ ነገር የለን” ኢሉ’ሎ። በዚ አበሃህላ’ዚ እውን ብጽኑዕ ይኣምን ነይረ። ምኽንያቱ እቲ አበሃህላ ሓቂ ስለዝኾነ። ካብ ሎሚ ጀሚሩ ግን... ንዓይ... ኣብ ትሕቲ ጸሓይ ሓድሽ ነገር ኣሎ! ብርግጽ ኣሎ ሰሎሞን!” ክብል ጨደረ። አስዒቡ’ውን “ኣብ ትሕቲ ጸሓይ ንዓና ነቶም ዘይንፈልጥ ሓድሽ ነገር ኣሎ፣ ንሱ ኸኣ እዚ ሕጂ ዝረኣናዮን ዝሓዝናዮን ሰነድ ኢዩ! ኦ ኣምላኸይ...! ብኸምዚ መልክዑ ይፍጸም ኢለ ፈጸመ ተጽብየ ኣይፈልጥን!” ቀስ ኢሉ ጉልበቱ ዓጺፉ ኣብታ ደው ዝበለላ ቦታ ኸሎ ኣብቲ ባይታ ሮፋዕ በለ። እታ ብየማናይ ኢዱ ዝሓዘ ናይ መዘከርታ ወረቐትን ብዕርን ናብቲ ጠረጴዛ ድሕሪ ምስንዳው ከሳዱ ብኣብራኹ ቀቢሩ ብናይ ፍጹም ዓይነት አቀማምጣ ኮይኑ ቁሩብ ብስቕታ ከወዛወዝ ጸንሐ። ቀልጢፉ ግና “ቲታ” ኢሉ ከምዝትንስእ ጅግና ብድድ ኢሉ ቆመ። ቅንዕ ኢሉ ንሰዓት ናይቲ መንደቕ ምስረኣየ ለይቲ ሰዓት 9 (3am) ይብል።

“ዳኒ ብሓቂ ክትሸለም ዝግብኣካ ሰብ ኢኻ! እቲ ዓንተዎ ዝበልካዮ ነገር ቅኑዕ ኢዩ። መንፈሳዊ ሓገዝ ተገይሩልካ ደኣምበር ብናትካ ሓይሊ ዝተፈጸመ ከምዘይኮነ ምእማንካ አሚነሉ’ለኹ። ብጣዕሚ ዓቢ ሰብ.... ኢኻ! ጽቡቕ.... ሕጂ....” ኢሉ፣ ናብ ኮምፒውተሩ ኣምሪሑ ነተን ፍላሽ ብጥንቃቄ እናልዓለ ነቲ ኣብ ትሕቲ ናይታ ኮምፒውተር ጠረጴዛ ዝረኸበን ኣብ ውሽጡ ካልኣት ወረቐቐቲ ዝነበርዎን ካኪ ወረቐት ኣልዒሉ ነተን ወረቐቐቲ ኣብ መሬት በቲኑ ንኹለን እተን ፍላሽ ኣእተወን። ነቲ ካኪ ወረቐት’ውን ዓጸጺፉ፣ “ነዚ ንብረት’ዚ ንፈልጥ ንሕና ሰለስቴና ኢና” ድሕሪ ምባል፣ “ንግዚኡ ካብ ኣናጹ’ውን ከይተረፈ ከንጥንቀቕ ስለዘለና ኣብዚ ይጽናሕ” ብማለት ንፍጹምን ዳንኤልን ሓሊፉ ብምስጓም ኣብ ጥቓ ፍሪጅ ናብ ዘሎ ንኡሽቶ ኣርማድዮ ኸደ። ነቲ ሓደ መስሓቢ ስሒቡ ኣእተዎ። ኣብኡ መፍትሕ ደልዩ ረኸበ’ሞ ብመፍትሕ ዓጸዎ። ንቲ መፍትሕ’ውን ወሲዱ ኣብ ልዕል’ቲ ናይ ኮምፒውተር ጠረጴዛ ኣቐመጦ። ነዚ ገይሩ ኣብ ጎኒ ፍጹምን ዳንኤልን ኮፍ በለ።

“ፍጹመይ ከትሃድእ ፈትን። ሰዓት ከይዱ’ሎ ይወግሕ’ውን ኣሎ፤ ንጽባሕ መታን እኹል ኣይሊ ከህልወና ናይ ግድን መግቢ ምምጋብን ንእሽቶ እኳ እንተኾነት ድቃስ ከንረክብ ኣለና። ኣብ ገዛ ድማ ብጀካ ልስሱስ መስተ ካልእ ነገር የለን። ፍጹመይ ኣብቲ... ሙሉእ ለይቲ ዝሰርሓ ቤት መግብታት ኣለዎ ምሽ?”

ፍጹም መስምዒ ኣይነበሮን፤ ደንዚዙ ይነብዕ ኣሎ።

“ፍጹም!”

“እ...እ... ኣቤት”

“ተረጋጋእ እምበር እንታይ ኢኻ?” መልሲ የለን።

“ቢቃ በል ሐራይ ተንስእ’ሞ ሳእንኻ ግበር፤ ተደሪርና ንመለስ”

“እንዴ... ዴቭ... ሓሚምካ ዲኻከመይ? ድራር....? ኣረ.....ኣነ ኣይወጽእን’የ! እንዴ... ትላገጽ ኣለኻ...?” ነቲ ኣዝሒልዎ ዝነበረ ብኽያት እንደገና ንምጅማር ተገዲዱ ሕንቕንቕ በለ።

“እንታይ ጸገም ኣለዎ?”

“ብኪዳነምሕረት ኣይከይድን’የ! ዓቢድካ ዲኻ...?! ኣረ... እንዴ..”

“ኣኬ ንሕና ወጺእና ከንመጽእ ኢና”

“ኣረ በጃኻ! ...እንዴ....”

“እንታይ ኬንካለኻ ፍጹም?”

“እንዴ... በቃ ንስኹም እንተደሊኹም ኪዱ። ብደገ ዕጸዎ። ኣነ’ውን ብውሽጢ ከዓጽዎ’የ። ጭራሽ ወጺእ ድራር? ኣረ ዴቭ...እንዴ... ኖን’ዶ ድራር ጽባሕ እኳ ስራሕ ኣይሰርሕን’የ! ኣረ ከሳብ መወዳእታ’ውን ኣይሰርሕን!” ስምባደኡ ብርቱዕ ነይሩ። ዳዊት ብናይ ፍጹም ኩነታት ተስፋ ቐረጸ። ስለዚ ናብቲ ዝሓሸ ኮይኑ ዝረኣዮ ዳንኤል ተጠውዮ፤ “እንታይ መስለካ ዳንኤል... ጽባሕ ከግበር ዘለዎ ኢላ ዝሓሰብክዎ ነገር ስለዘሎ ብርቱዕ ኢልና ከንሓድር ኣለና ኢላ ኢየ..... ንምጂኑ ነቲ ሓዲርካ ምግባር ግደፍዎ ኣየድልን። ግዜ ምሃብ’ውን ኣየድልን’ዩ....” ዳዊት ከም ዘይተረድኦ ኮይኑ ቁሩብ ሕስብ ኣበለ።

“ሓደ ክንረኽቦ ዘለና ሰብ ኣሎ። ምስቲ ዝሓዝናዮ ጉዳይ ዝተሓሓዝ ኣይኮነን። ብዝኾነ ግና ሽጋራ ክገዝእ’ውን ደልየ’ለኹ። ቅድሚኡ ግን... ጽናሕ እንዴ...” ኢሉ ካብ ናይ ሰሪኡ ጁባ ሞባይሉ ኣውጽኦ። ነዚ ዝረኣየ ፍጹም ብስንባደ ተንሲኡ ኣብ ዳዊት ዘሊሉ ተጠምጠመ። “ብኪዳነምሕረት ዴቭ ኣብዚ ሰዓት’ዚ ናብ ዝኾነ ክትድውል የብልካን! እንዴ... ናብ ዝኾነ ቢቃ! እንዴ.... መብራህቲ ኣጥፊእና ንደቅስ፣ ጽባሕ ተትክኽ...ኣንዴ...”

“ፍጹም!” ዳዊት ቁጥዕ በለ። ፍጹም እናጉረምረመ ናብ ሶፍኡ ተመሊሱ ኮፍ ኢሉ ኣቐርቂሩ ብኸያቱ ቀጸለ። ዳዊት ቅድሚ ቴሌፎን ምድዋሉ ናብ ትሕቲ ጠረጴዛ ድንን ኢሉ ወረቐቱን ብዕሩን ኣልዒሉ ጽሕፍ ጽሕፍ ኣቢሉ ንዳንኤል ምስ ሃቦ፣ “ሙሉእ ስሙ ንሱ ኢዩ ምሸ’ዶ?” ክብል፣ ተኣማሚኑ ሓተቶ።

ዳንኤል ነቲ ጽሑፉ ዝሃቦ ወረቐት ምስረኣየ፣ “እወ!” ኢሉ ሰንቢዱ ተንስኦ።

ኣብዚ ግዜ’ዚ፣ “ፍጹም ተስእ’ሞ ናብ መደቀሲ ኣቲኻ ኣብ ዓራተይ ደቅስ። ከማን ጽባሕ ክትሰርሕ የብልካን። ሕጂ ነቲ ኣውቲስታኻ ቴክስት ግበረሉ፣ ሕጂ!” ኣእወየሉ።

“እሺ፣ ግን ኣነ ሕጂ ቴሌፎን ክሕዝ ከማን ኣይደልን። እንካ’ሞ ንስኻ ጸሓፊሉ። በምሓርኝ ጸሓፊሉ። ኤ ኢለ ኢየ ሴቭ ገይረዮ። ኣንህልካ..” ፍጹም ነታ ናቱ ቴሌፎን ኣውጺኡ ንዳዊት ሃቦ።

“ኤ ዝብል መወዳእትኡ 44?” ዳዊት ሓተተ።

“እወ” መለሰ ፍጹም።

“ብጣዕሚ ይቐሬታ ውጽኣት ተኻኢለ ስለዘለኹ ጽባሕ ኣይክሰርሕን’የ ማራ ሓሚመ’ለኹ” ዝብል መልእኽቲ ጽሑፉ ንኣውቲስታ ፍጹም ልኢኹ ቴሌፎኑ መለሰሉ። ፍጹም ብዛዕባ ምንታይ ይዘራረቡ ከምዘለዉ እኳ እንተዘይፈለጠ ከወጹ ከምዝኾኑ ስለዝተረድኦ ኣዝዩ ፈርሐ። “በጃኻ ዴቭ ኣይትውጽኡ... ማለት... እንዴ....”

“ኣቲኻ ደቅስ እንድየ ዝብለካ ፍጹመይ! ተረጋጋእ እምበር። ወጺእና መግቢ በሊዕና፣ ሽጋራ ዝዚኦ ንምምጻእ ኢየ ሓሲበ ዘለኹ። ንዑኡ ከማን ሕጂ ዘይኮነስ ኣጋ ወጋሕታ ምስኮነ ኸገብሮ’ውን ይኸእል’የ፣ ቢቃ እቶ”

“ሓራይ.... ምስወጻኹም ክኣቱ’የ። ግን ብደገ’ውን መፍትሕ ግበረሉ” ኢሉ እናዕዘምዘመ ኣብኡ ኮይኑ ክሳብ ዝወጹ ተጸበየ።

“ስለምንታይ ኢና ብደገ መፍትሕ ንገብረሉ? ብውሽጢ ዓጺኻዮ ትድቅስ። ኣይትተኣማመነለይን ዲኻ?”

“ንሱ ደኣ ይተኣማመነልካ ኢየ። ግን እንታይ ዋጋ ኣለዎ...” ኣዕዘምዘመ። ዓው ኢሉ ምብካዩ ግና ንግዚኡ ሓደጎ።

ዳዊት ቴሌፎኑ ኣውጺኡ ደወለ።

“ብጣዕሚ ይቐፊታ በሌ፣ ኣብ ኣጉል ሰዓት ምድዋለይ ናይ ግድን ኮይኑኒ ኢዩ...” ኢሉ ከዛረብ ጀመረ። ሕጂ እቲ ገዛ ብጸጥታ ተዋሒጡ ስለዝነበረ ድምጺ ናይቲ ዝተደወለሉ ሰብ ከይተረፈ ንዳንኤል ይስማዕ ነበረ። ፍጹም ግና ዝኾነ ነገር ምርኣይ ኮነ ምስማዕ ኣይደልን ዝበለ ሰብ ምዃኑ ንኸረጋግጽ ይመስል፣ ዳዊት ኣብ ቴሌፎኑ ከዛረብ ምስ ጀመረ ክልተ ኣእዛኑ ደፊኑ ልጥቕ ብዝበለ ድምጺ ብውሽጡ ፊቕፊቕ ይብል ነበረ።

“ወይ ተኣምር! በየን ድኣ ተረኽብካ ዳዊተይ? ንሱ ደኣ እወ ደቂስ ነይረ፣ ከመይ ከ ኣለኻለይ? ኣብዚ ሰዓት’ዚ ዘደውል’ከ እንታይ ተረኽበ? ሰላም’ዶ ኣይኮንካን ኢኻ?”

“ሰላም ኢየ በሌ፣ ሓደ ነገር ክገብር ሓሲበ ሓገዝካ ስለዘድለየኒ ምናልባት እንተሓገዝካ ከማኽረካ ኢለ ኢየ።”

“ንሱ ደኣ በየናይ ዕድለይ ዳዊተይ፣ ንዓኻ ኣድላዩ ተኾይኑ ነዛ ሕጂ ዘበራበርካያ ዘይትጠቅም ነፍሰይ’ውን እንተኾነ ደስ እናበለኒ ክህበካ ድሉው ኢየ። እስከ ንገረኒ ዳዊተይ”

“ይኣምን’የ በሌ፣ በቲ ብ ዶ/ር.... ጉዳይ ሓደ....”

“ወይ ተኣምር! እንታይ ተንኪፉካ ዳዊተይ? ናይቲ ሳፕናኤል ስም ኣብዚ ሰዓት’ዚ ትጽውዓለይ?”

“ክሳብ ሕጂ ዋላ ሓንቲ ኣይሃበካን ምሽ’ዶ?”

“ወይ ዳዊተይ፣ ሰማይ ኣይሕረስ፣ ንጉስ ኣይኸሰስ ይብሉ! ያው ከምቲ ሽዑ ዝነገርኩኻ ኢዩ! ንዑኡ ንምቕታልን ዘለኒ መደባት ንምስላጥን ከም ምንም ኢለ ኣደላልየ ሓንቲ ኣረጊት ኮልት ምስ ጠያይታ ኸገዝእ ክኢለ ነይረ። እንታይ’ሞ ትገብሮ ፈሪሐ ፈጣሪ ዝሓደረኒ ሰብ ኮይነ ነቲ ሓጥያት ፈሪሐ ገዲፈዮ! ይገርመካ እኳ’የ ዳዊተይ.... ኣይይይ! ግርም ረሲዐዮ ነይረ ኸኣ ሕማመይ ኣበራቢርካለይ! ሕጂ ቅድሚ ሓደ ወርሒ ካልእ ገዛ ንምድላል ናብቲ ከባቢ ከይደ ነይረ። ኣብኡ ምስ በጻሕኩልካ እቲ ገዛ ተወዲኡ ኣቕሑ ክኣትዎ ኸሎ ረኣኹ። ሽዑ ደሓን

መሲሉ ቀሪቡ ከንዘራረብ ከለና እቲ ገዛ ምስተወደአ ቤተሰቡ ኣምጺኡ ከምዝኣትዎ ነጊሩኒ ስለዝነበረ እንተላይ ኣብ ቅድሚ ሰበይቱ ከይደ እንተሓቲተዮ ሓፊሩ'ውን እንተኾነ ቁሩብ ገንዘብ ከህበኒ'ዩ ኢለ፣ እንተዘይሂቡኒ'ውን ኣራዊትነቱ ንበዓልቤቱ ገሊጸ ከዋርዶ'የ ኢለልካ ንጽባሒቱ እንተኸድኩ ንበይኑ ተኸዲሙ ጸንሓኒ። ከመይ ደኣሉ እንተበልከዎ... ሕሉፍ ሓሊፉ ደፊኡ ኣባረረኒ! ዘይትኸሶ ነገር ኮይኑኒ ስራሕና ኣብ ልዕሊ ኣየር ደኣምበር ብናይ ንግዲ ፍቓድ ዝስራሕ ውሕስነት ዘለዎ ስራሕ ዘይምጃኑ። ትም ኢልካ ጥራይ ብምትእምማን ዝስራሕ ስራሕ ኢዩ። እቲ ሕጊ'ውን እንተኾነ ከምኡ ንዝበለ ከብዳም ደኣምበር ከምዚ ኸማይ ንዝበለ ኹርሙይን ደላላይን መዓስ ይሰርሕ ኮይኑ! ይገርመካ እኳ'የ ዳዊተይ... እቲ ገዛ እኮ ከሳብ 5 ሚልዮን ብር ዘውጽእ ኢዩ ነይሩ! እቲ ጀሚሩ ዝሓደጎ ዳያስፖራ እትብልዎ ሰብ'ውን እንተኾነ ዓዊሩ ደኣምበር ብ1.2 ሚልዮን ብር ንዑኡ ምሻጡ.... በቃ ትም ኢሉ ግርም.... ይብለኒ። ተጠቂሙ ከጠቕመኒ ኢዩ ኢለ ንዑኡ ከኸውን ኢለ ኣፍቀድኩሉ እምበር ካልእ ዓዳጊ መሊኡ እንድዩ ነይሩ! ከሒዱኒ ኣጽቂጡ! ብዝኾነ ግና እቲ ናትካ ምኽሪ'ውን የዋህ ገበረኒ'ሞ ...ንኹሉ ሓዲገ.. ንምጃኑ ገለ ቁሩብ ገንዘብ ከህበኒ ኢሉ ብኣኻ ኣቢሉ መጺኡ'ዶ ይኸውን? እስከ ንገረኒ ዳዊተይ” በሌ ዘረባ እንተጀሚሩ ደው መበሊ የብሉን።

“እ... እንታይ ይመስለካ በሌ፣ ከምኡ'ኳ ኣይኮነን። ከምዚ ኢዩ እቲ ጉዳይ.... ቅድሚኡ ግና ገዝኡ ኣጸቢቕካ ትፈልጦ ኢኻ ምሸ'ዶ?”

“ኣይ ዳዊተይ፣ እንታይ ማለትካ ኢኻ? ከጽበዮ ዝሓገኹ፣ ተሸይጡ ህይወተይ ከልውጠለይ ኢዩ ዝበልከዎ ናይ ባዕለይ ገዛ ከምዝኾነ ገይረ እንድየ ዝሪኦ ነይረ። ይፈልጦን ፈረቓን!”

“ኣተኣታትዋኡ'ውን...”

“ዋ! እናነገርኩኻ!”

“ብጣዕሚ ጽቡቕ። ከንደይ ኢዩ ነይሩ ብጽሒትካ?”

“ያው ከምቲ ግቡእ ብ ሚእቲ ክልተ ካብቲይ ሸያፕን ካብቲይ ገዛእን ተሰሊዑ 80ሺሕ ይጽጋዕ'ዩ። ኣብ ርእሰ'ዚ እቲ ኸገዝኦ ዝሓሰበ ብ2 ሚሊዮን ብር ስለዝነበረ፣ ንኩነታት ናይቲ ሸያጢ ተዓዚበ ብ1.2 ሚሊዮን ኢለ ድሕሪ ምስምማዕ እቲ ሸያጢ ኣብ ዝተሰማምዓሉ ግዜ ይቕረ ይበለለይ ደኣምበር ባህርያት ናይቲ ስራሕ ኮይኑኒ ከደናግር ኢለ ካብቲ 800ሺሕ ኣረርባዕተ ሚእቲ ሸሕ ንማቕል ኢለዮ ብሓጎስ ተሰማምዐ። ብጠቕላላ ደኣ ናብ 480ሺሕ ይጽጋዕ ኢዩ። እቲ ሸያጢ'ውን ነቲ ናይ ደላሎ ባዕሉ ኣቲ ዓዳጊ ይኸፈሎ ኢሉ ኢዩ ብ1.2

ዝተሰማምዐ። እቲ ዶ/ር ኮነ ኣነ ክኸፍል ኢየ ኢሉ ተሰማምዐ፤ ኩሉ ነገር መስመሩ ሓዙ ተወድኡ።

ሓሊፉለይ ኢለ ስእለተይ ከእቱ ምስበልኩ ንኹሉ ክሒዱኒ። ኣረ ካልእ ኩሉ ይትረፈኒ ነተን 80ሽሐይ እንተዝህበኒ። ንዐአን ኢለ ክለማመኖ ኸሪመ፤ ንሱ ግና ሰሪሑለይ ዕልል በለ። ኣብ ናይ ዋርድያነት ዘበነይ ምሳኻ ሰላም ክበሃሃል ከሎ ኢየ ዝሪኦ ነይረ ኢለ ነቲ ጉዳይ ገሊጸ ነገረካ። ኣብቲ ናይ ቆጶራ ቦታና፤ ኣብቲ ግዜ'ቲ ሃንደበት ከም ዝመጸኻ ኣምሲልካ ክትሸምግል ምስበልካ ከምቲ ዝረኣኻዮ ዝሃቦ መልሲ ናይ ብዕልግና መልሲ ያው ትፈልጦ ኢዩ። ካብኡ ንድሓር'ውን ኣነ ንኻልእ ሰብ ነገረ ኣይፈልጥን። ንሸምግልና ዝለኣኸክዎ'ውን የብለይን። እዚ ደኣም ንዓኻ'ኳ ዘይተመለሰ ኢለ ሓዲገዮ፤ ሓዲገዮ! ነቲ ዝበልኩኻ ናይ መወዳእታ ፈተነ ኣብቲ ሰሙን'ቲ ገይረ ኣይሰለጠን። እምበር እቲ ገንዘብ ደኣ ኣዝዩ ብዙሕ'ዩ ነይሩ! ሕጂ ኸኣ'ሞ ከማነይ እቲ ስራሕ ብኣና ዝስራሕ ዝነበረ ተሪፉ በቶም ሰብ ካድራት ስለዝተታሕዘ ነቲ ድለላ ሓዲገዮ'ለኹ። ይገርመካ እኳ'ዩ ዳዊተይ ሓንቲ መዓልቲ እኳ ከይሰለጠኒ ከምዚ ኢለ ጠፊሽ ከለኹ... ኣረ ከማነይ'ሲ.... ካልእ ኹሉ ተሪፉ 10ሽሕ ብር እንተዝህበኒሲ... ኣረ በጃኻ ኣብ እንዳ መስተ ረኺብካዮ እንተድኣ ኼንካ ደዊልካለይ ዘለኻ በጃኻ ሓደራኻ ኣረዲእኻ...”

“ኖ...ኖ..ኖ.. ከምኡ ኣይኮነን። ኣጸቢቕካ ስምዓኒ በለጠ። ሓደ ፈታውየይ ዝኾነ ሰብ ኣሎ። ኣብ ዓዲ እንግሊዝ ኢዩ ዝነበር ነይሩ። ሓደ መጽናዕቲ ንምቕራብ ኩሉ ምድላዋቱ ወዲኡ ናብዚ ሃገር መጸ'ሞ ንኸግምግመሉ ኢሉ ነዚ ዶ/ር ሃቦ። እዚ ፈታውየይ ዝኾነ ሰብ ድማ ኣዝዩ የዋህን ገባሪ ጽቡቕን ዝኾነ ሰብ ኢዩ። ነቲ ሙሉእ ዘመኑ ዝደኸመሉ ስርሑ ኣይረኣኹን ኣይሰማዕኹን ኢሉ ክሒድዎ....”

“ወይ ተኣምር! ይገብር'ዩ! ንሱ ይገብር'ዩ..!”

“ስለዚ ኣነ ምዃነይ ከይፈለጠ ብሓይሊ'ውን እንተኾነ ንብረቱ ከምልሰሉ ደልየ'ለኹ። እቲ ነገር ልዕሊ ገንዘብ ዝኾነ ናይ ህይወት ጉዳይ ኢዩ። ቁሩብ ገንዘብ'ውን ኣደናጊሩ ወሲዱሉ ኣሎ። ንዐአን'ውን ከምልሰን ይደሊ ኢዩ። ብዝኾነ ግና እቲ ቐንዲ ነገር ገዝኡ ምፍላጥ ስለዝኾነ ኣርኢኻ ንኸትሕግዘኒ ኢየ ደልየ ዘለኹ። ነቲ ንደልዮ ሰነድ ክንረክብ እንተኸኢልናን በዚ ኣጋጣሚ ቁሩብ ዝተረፈ ገንዘብ ኣብ ኢዱ እንተረኺብናን ንንብዓትካ ክደርዝ ዝኸእል ዉሑድ ነገር ክንገብር ንኸእል ንኸውን። ጥራይ... ገዝኡ እንተተፈሊጡ ብሓይሊ'ውን እንተኾነ....”

“ወይ ተኣምር! ዳዊተይ ንዓኻ'ውን ክፉእን ጨካንን ሰብ ገይሩካ? ሕደገሉ፤ ንዓኻ ዝተዳለወ ካልእ ነገር ካብ ኣምላኽ ክወሃበካ'ዩ ኢልካ ከም ዘየጸናናዎኻንሲ?”

“እው፣ ልክዕ ኢየ ነይረ በሌ። ሕጂ ግና ኣብዚሕዎ። ክእረም ኣይከኣለን። ጉዳይ ገንዘብ ጥራይ እንተዝኸውን ነይሩ ነቲ ፈታውየይ ሕደገሉ ይጥቀም ምበልክዎ ነይረ። ከምቲ ንዓኻ ዝበልኩኻ ማለተይ ኢየ። ግን ከም ናትካ ጉዳይ ገንዘብ ጥራይ ኣይኮነን። ኣነውን ዝተሳተፍኩሉ ሰራሕ ኢዩ። ኣብ ዓዲ እንግሊዝ ንዝርከብ ንሓደ ዓቢ ዕማም ተደልዩ ዝተዳለወ መጽናዕቲ ኢዩ”

“እሞ እንታይ ክረድኣካ ዳዊተይ?”

“ኣጋ ወጋሕታ እንተንራኸብ’ሞ....”

“እንተ ኢልካ ይኹን፣ ኣነ ድኣ ሙሉእ መዓልቲ ሓደ ሓደ ኣቕሑት ገዛዚኣ ድሕሪ ጽባሕ ናብ ዓዲይ ንምጋሽ ቆሪጸ ይዳሎ’የ ነይረ። ይገርመካ ኣዝማደይ በብሓደ ክውድኡ ድሕሪ ምጽናሕ እቲ በይኑ ተሪፉ ዘሎ ኣረጊት ኣበይ ምድካሙ ብቴሌፎን ኣርዲኦምኒ። ያው ከም ዝሞተ ቁጸሮ ስለዝበለኒ ተስፋ ቆሪጸ፣ እንተኾነ ኣብ ቀብሩ፣ ወይ ከኣ ንምስትሕማሙ ክርክብ ኢለ ኣብ እርጋነይ ናይ ገጠር ገዛ ንምውራስ ተዳልየ... ኣረ ኣብ ጽቡቕ ሰዓት ደዊልካ ዳዊተይ። ከይደ’ውን እኳ ኣይምለስን’የ ዝሓወይ፣ ሓንቲ ርእሳይ ኢየ። ዋ! እሞ ኸኣ ንምስንባት እኳ ናባኻ ከይደወልኩ... ከመይ ዝበልኩ ከንቱ ኢየ በጃኻ? እምበኣር በጃኻ ከይትዕዘበኒ ዳዊተይ! ናይዛ ዓለም ነገር ጽልምትምት ስለዝበለኒ ኢየ ዝዘንጋዕኹ። ከምኡ እንተ ኢልካ’ሞ ሓደ ናይዚ እኩይ ሰብ’ዚ ቁርጹ ፈሊጠ ክኸይድ’የ ማለት’የ! ዕድመ ልክዐይ ካብ ምሽቓል ትረፍ ክብለኒ ኸሎ እንድዩ! እሞ ናበይ ክመጽእ”

“ቅድም ባስ ትሕዘላ ናብ ዝነበርካ ቦታ። ንእሽቶ ታኸሲ ሒዝና ናብቲ ቐጽሪ ከንኣቱ ንኸእል ኢና ምሽ’ዶ? ናብቲ ዶ/ር ማለተይ ኢየ”

“እው! ለይቲ ኾነ ቐትሪ ይከኣል’ዩ”

“ግርም፣ ኣብቲ ቦታ ንራኸብ። ኣጸቢቐ ቅድሚ ምውግሑ እንተነርክብ ዝበለጸ ስለዝኾነ ድሕሪ ሓደ ሰዓት ክትወጽእ ትኸእል ኢኻ። ኣብኡ ክሳብ ትበጽሕ ብርህ ክብልዩ። ንምጂኑ እታ ናይ ኮልት ነገር ሓቂ ድያ?”

“ኣሃ መዓስ ላግጺ ይፈልጥ ኮይነ ዳዊተይ! ትተሓዝ እንተኢልካ ትተሓዝ!”

“ትተሓዝ!”

“ኣንታይ ገዲሹኒ ክሕዛ’የ። ግን... ሓደራኻ ዳዊተይ ደም ምፍሳስ ከይህሉ...”

“በዚ ኣይትስጋእ በሌ፣ ከማን ጥርሓ ሓዛ። እቲ ጠያይቲ ይትረፍ”

“ግርም ከምኡ ጽቡቕ”

ዳዊት ቴሌፎኑ ዓጸወ። ዳንኤል ነታ ስም ናይቲ ዶ/ር ዝሓዘት ወረቐት ኣንቢቡ ሰንቢዱ ጠጠው ምስበለ ክሳብ ሕጂ ከምኡ ኢሉ’ሎ። ንሙሉእ ዝርርቡ’ውን ይሰምዖ ነይሩ። ፍጹም ኣብ ምድንዛዝ ኮይኑ ናይቲ ጉዳይ ጫፍ ሰሚዑ ነቲ ጉዳይ ክርዳእ ዝኸእል ሰብ እኳ እንተኾነ ንዝኾነ ዘረባ ዝሰምዐ ግን ኣይመስልን። ወታእታእ ይብል፣ ይበኪ፣ ሕጂ እም ኸኣ ዝገደደ ፍርሒ ወሲኹ፣ “ኪዳነምሕረት ኣደይ ንኹሉ ሕልሚ ግበርዮ... ወይ ኣነ ኣደይ...” እናበለ ብኸልተ የእዳዉ ጸጉሩ የማን ጸጋም ጨምዲዱ ሒዙ ደኒኑ ይበኪ ኣሎ። ኣብ ከምዚ ኩነታት ከሎ’ውን ቅንዕ ከይበለ፣ “ትወጹ እንተኹንኩም ውጹ’ም ኸዓጽዎ!” ኢሉ ኾረየ።

“ንቐሩብ ደቓይቓ ፍጹ፣ ዳኒ ኮፍ በል” በሎ። ዳንኤል ኮፍ በለ።

ዳዊት ድልይ ድልይ ኣቢሉ ፈትልን መርፍእን ኣዳልዩ ኣብ ልዕሊ ጠረጴዛ ኣቐመጦ። ኣስዒቡ ነቲ መጋረጃ ገንጹሉ ናብ መደቀሲ ክፍሉ ኣትዩ ሓመዳዊ ሕብሪ ዘለዎን ዝተጨማደደ ነገር ግን ጽሩይ ዝኾነ ብዓል ቆብዕ ጎልፎን ጸሊም ጅንስ ስረን ለቢሱ፣ ጸለምቲ ሓድስቲ ሳእኒ ወድዩ፣ ሓንቲ ሙሉእ እጅግ ዘለዋ ጸላም ፒትልስ ካፍቴራ ኣብ ኢዱ ሒዞ መጺኡ ብካራ እንዳዓቀነ ቆራሪጹ ኣዳለወ። ነቶም ክስፈዩ ዘለዎም እናቐዳደደ ሰፈየ። ዳንኤል’ውን ነቶም ዝቐደዱ ኣጭርቓቓት ወጢሩ ብምሓዝ ሓገዞ። ብኸምዚ ዓይነት ከምቲ ዝኸውን ገይሩ ተዳለዎ’ሞ ካብ ናይ ፍጹም ትርኢት ተኸዊሉ ክልተ ዓበይቲ ካራታት ብዝባኣኑ ቀርቀረ። ኣብ እዋን ቐሪ ዝኸደኑ ጽምዲ ናይ ጎልፎ ናይ ኢድ ጓንትታት ድሕሪ ምድላይ ኣውጺኡ መለሰን’ሞ ነቲ ኻልእ ንዳንኤል ሃቡ። ናብ መደቀሲ ክፍሊ ኣትዩ’ውን ኣብ ውሽጢ ትሕቲ ዓራት ቁሩብ ገልጠምጠም በለ’ሞ ነተን ኣድለይቲ ዝበለን ነገራት ኣዳልዩ ኣብ ሓደ ዕብይ ዝበለን ኮሽ ኮሽ ዘይብልን ኣርባዕተ ኩርናዕ ፌስታል ጠርነፈን። ነዚ ስርሑ ምስ ወድኦ ቴሌፎኑ ኣውጺኡ ድሕሪ ምድዋል “ብወሒዱ ንኸልተ ሰዓት ኣድልያትን’ላ፣ ዝሓመመ ሰብ ስለዘሎ ኢዩ፣ ኣምጺእኻ ኣብ ኣፍደገ ደው ኣብለለይ” ዝብል ዘረባ ኣስሚዑ ዓጸዎ። ካብዚ ብምቕጻል ናብ መደቀሲ ክፍሊ ኣትዩ ጽሩይ ጸሊም ስረ ምስ ጸሊም ናይ ጅንስ ኮት ኣውጺኡ ንዳንኤል ሃቡ። ዳንኤል’ውን ነተን ተኸዲንወን ዝነበረ ክዳውንቲ ኣውጺኡ ብቐልጡፍ ቀየረን። 4 ዝኾነ ስኒከር ጫማታት ኣውጺኡ፣ “እስከ ዓቕነን” በሎ። ብዘይ ካልሲ ዓቀኖ። “ቁሩብ ሒዞን’ሎ ግን እኹል’ዩ”

ተዳልዮም ምስ ወድኡ ናይ ዳዊት ቴሌፎን ጸውዐት። ኣልዒሉ “በጺሕካ’ዶ?” ዝብል ሕቶ ኣቐሪቡ ቀልጢፉ ዓጸዎ። “ንበገስ” ኢልዎ፣ ነታ ፌስታል ኣንጠልጢሉ ምስ ዳንኤል ወጹ። ፍጹም’ውን ብደመ ነፍስ ቀልጢፉ ነቲ ማዕጾ ብውሽጢ ሓቲሙ መብራህቲ ኣጥፊኡ ምስ ክዳውንቱ፣ ምስ ካልሱ ናብ ናይ ዳዊት ዓራት ደዩቡ ተሸፋፊኑ ብናጽነት ሕንቕንቕ ምባሉ

ቀጸለ። ዳንኤል'ውን ካብ ናይ ዳዊት ብዝበልጽ ኩነታት ኣብ ጽቡቕ ምርግጋእ ኮይኑ ደድሕሪኡ ሰዓብ። ካብቲ ናይ ካንሸሎ ማዕጾ ምስ ሓለፉ ዳዊት ጠጠው በለ'ሞ፣ “ዳኒ፣ ክትግበር ኣለዎ ኢላ ዝሓሰብኩዎ ነገር ኢዩ። ከም እትሰማማዕ ተስፋ ይገብር” በሎ። ዳንኤል'ውን፣ “ነቲ ንስኻ ትብሎ ኹሉ ንምቕባልን ንምትግባርን ድሉው ኢየ!” ዝብል መልሲ ሃቦ።

ምስ ወጹ ሓንቲ ሰማያዊ ሕብሪ ዘለዎ ላዳ ታኽሲ ኣብ ጸግዒ ናይቲ ጽርግያ ደው ኢላ ረኣዩ'ሞ ናብኣ ሰጎሙ። ናይ ዳዊት ምምጻእ ዝረኣየ ኣውቲስታ ናይታ ታኽሲ'ውን ወሪዱ ብኣኽብርት ድሕሪ ምጭባጥ ደኒኑ ብኸልተ የእዳዉ ነቲ መፍትሕ እናሃቦ፣ “ምስ ወዳእኻ ደውለለይ፣ ኣብዚ መጺኣ ክወስዳ'የ” ኢሉ ቻው በሎ። ዳዊት ገና ተማሃራይ ከሎ ኢዩ ጌይ መንጃ ፍቓድ ዝሓዘ። ከምቲ ተማሃራይ ከሎ ዝምነዮ ዝነበረ ግና ኣብ ናይ ተማሃራይነት ግዚኡ ኮነ መምህር ኣብ ዝነበረሉ ግዜ ናይ ገዛእ ርእሱ መኪና ዘዊሩ'ኳ እንተዘይፈልጥ ጥራይ ሓደ ሓደ ግዜ መኪና እናተኻረየ ንበይኑ ናብ ኣዋሳ ናብ ሶደሬ እናኸደ ይዘናጋዕ ነይሩ። ነቲ ልማዱ ካብ ዝገድፎ ግና ሓያሎ ገይሩ'ሎ። ጥራይ ሓደ ሓደ ግዜ ኣብ ውሽጢ ከተማ እናዘወረ ዘሳልጦም ስራሕ እንተልዩሞን ኣብቲ ካንሸሎ ሰብ እንተሓሚሙን፣ ጋሻ'ውን እንተሃልይዎ ነቲ ናይ ቅድም ዓሚሉ ዝነበረ፣ ናይዚ ሰብ'ዚ ላዳ ታኽሲ እናተኻረየ ብሰዓታት እናኸፈለ ይጥቀም። ሕጂ'ውን እናኸከርከረ ናብቲ ቦታ ቐጸራ ንበለጠ ንምርካብ ይጓዓዝ ኣሎ።

በለጠ ይፍሩ ናይ ስድስት ኪሎ ዩኒቨርሲቲ ፍሉጥን ተፈታውን ዋርድያ ኢዩ ነይሩ። ዋርድያ ቅድሚ ምዃኑ ተኸናኻኒ ኣትክልትታት ኮይኑ ኢዩ ነይሩ ተቐጺሩ። ብዙሕ ከይጸንሐ ግን ካብ ኣትክልቲ ምእላይ ናብ ናይ ሓለዎ ስራሕ ከዛወር ከኣለ። በለጠ ብየዋህነቱን ብተጫራቕነቱን ኢዩ ነይሩ ዝፍለጥ። ናይቲ ኣፍደገ ተረኻ ዋርድያ በሌ እንተድኣ ኾይኑ ዝኾነ ተማሃራይ ከም ልቡ ኢዩ። ዝደለኻዮ ነገር ሒዝካ ምእታው፣ ሒዝካ ምውጻእ ይከኣል። ታሴራ ገለመለ በሌ ተረኻ እንተኾይኑ ዝኾነ ሰብ ኣይሕተትን። ምውርዛይ፣ ጭርቃን፣ ማሰያ እናበለ ኣኸቢሩ ካብ ዝሓዘ፣ ብናይ ጎጃም ላህጃ ኣዘራርባ ንተማሃሮ ንመማህራን ነቶም ካልኣት ስራሕተኛታት'ውን ከም ዝስሕቑ ምግባር ኢዩ ነይሩ ካልኣይ ስርሑ። ኣዲስ ኣበባ 9 ዓመት ተቐሚጡ ኣዘራርብኡ ግን ከምታ ዝነበረታ ኢያ ዘላ።

በለጠ ይፍሩ ካብ ጎጃም ንበይኑ ኢዩ መጺኡ። ኣብ ከባቢኡ ብሰንኪ ዝተላዕለ ባእሲ ናይ ሓደ ሰብኣይ ገዛ ብሓዊ ኣንዲዱ፣ ሙሉእ ዓውዱ ኣቃጺሉ ነገር ግን ኣብ ልዕሊ ሰብ ጉድኣት ከየወረደ ኢዩ ነይሩ ዝመጸ። ኣዲስ ኣበባ መጺኡ'ውን ናይ መጀመርታ ስርሑ ዝገበሮ፣ ንሓደ ድኻ ዓይነስውር እናመርሐ ክልምን ከሎ ምሕጋዝ ክኸውን ከሎ፣ ነቲ ብምልማን ዝርከብ ሰልዲ ማዕረ ይማቐል ነይሩ። በዚ ስራሕ ን4 ዓመታት ምስ ነበረ እቲ ዓይነስውር ብጽኑዕ ሓሚሙ ይደክም። በዝን በትን ኢሎም ናብ ዓዱ ምስ ለኣኸዎ ኣብኡ ይዓርፍ። ናይቲ

ዓይነትውርን ናይ በለጠን ቦታ ስርሖም ዝነበረ ካብ ታሕተዋይ ናይ ኣራት ኪሎ እንዳ ታኽሲ ጀሚሩ ንቅድስቲ ማርያም ኣካሊሉ ክሳብ ስድስት ኪሎ ዝበጸሕ ኮይኑ ንየማን ጸጋም ናይቲ ጽርግያ'ውን የካትት ነይሩ። እዚ ዓይነትውርን በለጠን እውን ማዕጻኣ ዘይትዕጽን ጥራይ ብቑራጽ ዚንጎ ተኸዊላ ትውዕልን ትሓድርን ኣብ ዝነበረት ናይ ድኻ ክሸነ ኣብ ትመስል ዝ ንወርሒ 40 ብር እናኸፈሉ፣ ተንኮበት ኣንጺፎም ድርዕቶ ተኸዲኖም ኢዮም ብሕብረት ዝነበሩ ነይሮም። እዛ ዝህዚኦኦ ኸኣ ኣብ ካንሸሎ እንዳ ዳዊት እትርከብ ኮይና፣ ዘካረየቶም ከኣ ሓንቲ ፈላሲት ኢየን ነይረን። ስለዚ ዳዊት ኮነ ፍጹም ኣብ ውሽጢ ካንሸሎኦም ኢዮም ንበለጠ ዝፈልጥዎ። በለጠ ታሪኽ ኣመጻጽኡኡ ንዳዊት ካብ ዝነግሮ'ውን ነዊሕ ዘመን ኣሕሊፉ'ሎ። እቲ ዓይነትውር ምስምተ'ውን በለጠ ኣብታ ዝኣ ኢዩ ዝነበር ነይሩ። ኣብቲ ከባቢ ኣብ ዝርከብ እንዳ መጥሓን እኽሊ እናጸጸየ፣ እናተሰከመ ንቑሩብ ግዜ ምስ ሰርሖ ምስ ዳዊት መጠነኛ ቅርርብ ስለዝነበሮም፣ ብዛዕባ ስርሖን ብዛዕባ ናብርኡን ይሓቱ ነይሩ። በቲ ናይ እንዳ መጥሓን ስርሖ ሕጉስ ከምዘይኮነ ካብ ዝነግሮ ኣትሒዙ ሙሉእ ኣተኩሮ እኳ እንተዘይሃብ፣ ጥራይ ክእለት ሃልይዎ እንተዝሕግዞ'ውን ደስ ምበሎ ነይሩ። ነገር ግን ሓደ ሓደ ግዜ ክረኽቦ ኸሎ ዓሰርተ ኮነ ሓሙሽተ ብር ካብ ምሃብ ሓሊፉ ብዝሓሸ መንገዲ ክረድኦ ኣይከኣለን። ኣብ መወዳእታ ግን ብዘይሓሰቦ ኣጋጣሚ ኣብ ስድስት ኪሎ ዩኒቨርስቲ ይምህር ኣብ ዝነበረሉ እዋን ኣትክልተኛታትን ናይ ሓለዋ ሰራሕተኛታትን ንምቕጻር ብዝበል እቲ ዩኒቨርስቲ ናይ ሰራሕ ሓበሬታ ኣዳልዩ ክጥቅዕ ምስ በለ ይርኢ። ከም ዋዛ ነቲ ጠቓሚ ወረቐት ሒዙ ምስረኣየ ካብቲ ጠቓሚ ተቐቢሉ ኣንቢቡ ብዛዕባ መስፈርቱ ሓተቶ። ሓፈሻዊ መስርሖ'ውን እቲ ጠቓሚ ገለጸሉ። ነቲ ሓበሬታ ናብ ዘዳለወ ክፍሊ ከይዱ'ውን ብዛዕባ እቲ ሰራሕን ብዛዕባ ደሞዱን ኣጸቢቐ ሓቲቱ ጽቡቕ ምዃኑ ተገንዘበ። ነቲ ዝምልከቶ ኣካል ኣፍቂዱ ብዛዕባ እቲ ክረድኦ ዝሓሰበ ሰብ ኣልዒሉ ኣዘራረቦ። ዳዊት ካብቶም ኣብ ውሽጢ ዩኒቨርስቲ ዝነበሩን ብሰናይ ባህርያቶም ካብ ዝፍለጡን መማህራን እቲ ሓደ ስለዝነበረ ንዝሓተቶ ዘበለ ኹሉ እምቢ ዝብሎ ሰብ ዳርጋ ኣይነበረን። ስለዚ እንተምጺእዎ ናይ ምቕጻር ዕድል ከምዘህልዎ ተገልጸሉ።

ኣብታ ሸዓ መዓልቲ ካብ ስርሖ ምስተመልሰ ናብ ገዝኡ ኸይዱ ንበለጠ ረኺቡ ብዛዕባ'ቲ ኩነታት ኣዘራረቦ። በለጠ'ውን ሕጉስ ከምዝኾነን ብተኣማንነት ከምዝሰርሕን ኣረጋገጸሉ። ዳዊት'ውን ንጽባሒቱ ሓቢሮም ከምዝኸዱ ገሊጹ ክዳውንቱ ሂቡ ተሓጻጺቡ ንኸዳሎ ነገሮ። ምስ ወግሐ ብሙሉእ ባድላ ሸናዕ ኣቢሉ ብንግሁኡ ሒዝዎ ኸደ። ኩሉ ነገር ብመንገዲ ዳዊት ተወዲኡ ንኸሰርሕ ተቐጸረ። ዳዊት ሙሉእ ሓላፍነት ወሲዱ ዋሕስ ኮኖ። በለጠ ይፍሩ'ውን ስርሖ ብጽቡቕ ኩነታት ምስርሖ ቐጸለ። ኣብታ ሰራሕ ዝጀመረላ መዓልቲ'ውን ናይታ ዝ ማዕጻ ባዕሉ ዳዊት ኣስሪሖ ናይ ሳዕሪ ፍርናሽን ርጉድ ዝበለ ኮበርታን ዝኢኡ ተጸቢዩ ድርዕቶኡ ኣደርበዮ። ኣብ ወርሖ ናይ መጀመርታ ደሞዱ ምስተቐበለ ዳዊት፣ “ሕጂ ደሞዝ ወሲድካለኻ፣

ናይቲ ፍርናሽን ናይቲ ኮበርታን 120 ብር ብዝተዘራረብናዮ መሰረት ክትከፍል ኣለካ” ብሎ። በለጠ’ውን “ሓራይ፣ እንተላይ ምስ ናይ ግብጃኡ” ኢሉ 150 ብር ሃቦ። ዳዊት ግን “ስለ ናይቲ ግብጃ የቐንየለይ፣” ኢሉ ነቲ 150 ብር ተቐቢሉ 30 ብር ማልስ ሃቦ። በለጠ ይፍሩ ዘመስግነሉ ቃላት ስኢኑ ክነብር ጀመረ። “ዳዊት ነዚ ዝገበረ ስስዐ ገንዘብ ሃልይዎ ዘይኮነስ፣ ከበርትዓኒ ደልዩ ኢዩ” ኢሉ’ውን ኣብ ቅድሚኡ ኣድነቐ፣ ፈተዎ’ውን።

በለጠ በኣትክልተኛነት 6 ውርሒ ብዋርድያነት 5 ዓመት ስራሑ። ነታ ክሸነኡ ግን ስራሕ ካብ ዝሓዘሉ ኣብ መበል 8ይ ወርሒ ሓዲግዎ ኣብ ከባቢ ፈረንሳይ ዝሓሸ ዝዛ ተኻረየ። ብዋርድያነት ከይተወሰነ’ውን ኣብቲ ዩኒቨርስቲ ኸሎ ነቲ ኣየር ብኣየር ዝብልዎ ድለላ ጀመረ። ብዙሕ ከይጸንሐ’ውን ዳዊት ካብ ስራሕ ተባረረ። በሌ ካብ ምሕዛን ሓሊፉ ዋላ ሓንቲ ኸገብር ስለዘይክእል ሓዘነ። ዳዊት ካብ ዝተባረረሉ ኣብ ዓመቱ ድማ እቶም ናይቲ ዩኒቨርስቲ ኣባላት ዋርድያ ዝኾኑን ልምዲ ውትህድርና ዘለዎምን ሰባት ጥራይ ከምዝኾኑ ስለዝተገበረ በለጠ ነቲ ስራሕ ክሓድጎ ናይ ግድን ኮነ። በለጠ ኣብ ዩኒቨርስቲ ኣብ ዝነበረሉ እዋን ሓዲ ሓዲ ነገራት ካብ ተማሃሮ ብሕሱር ዋጋ እናዓደገ ክሸይጥን ንዑኡ’ውን ክጥቀምን ኣብ ጽባሕ ናይታ ስራሕ ዝጀመረላ መዓልቲ ኢዩ ጀሚሩ። ምስ ተማሃሮ ጽቡቕ ምርድዳእ ስለዝነበሮን ነኣሽቱ ነገራት ምግዛእን ምሻጥን ለሚዱ ስለዝነበረን ናይ ገንዘብ ሽግር ገጢምዎ ኣይፈልጥን። ነቲ ስራሕ ምስ ሓደጎ’ውን ነታ ኣብቲ ዩኒቨርስቲ ብሕሱር ዋጋ ዝዓደጋ ተንቀሳቓሲት ቴሌፎን ተጠቐሙ ሙሉእ ግዜኡ ሂቡ ንዝካረዩ ዝወጡ ክድልል ጀመረ። ኣብ ከባቢ ፈረንሳይን ስድስት ኪሎን እውን ፍሉጥ ደላላይ ኮነ። ቀስ ብቐስ ልዕል ናብ ዝበሉ ሕንጻታት ተሰጋጊሩ ኣብ ሓጺር እዋን ሃብታም ንምዃን ብዙሕ ጸዓረ። ግን ከምቲ ሕጂ ዝብሎ ዘሎ ሓንቲ ደሓን ዝኾነት ቢዝነስ ምዕጻው ኣብይዎ ብጥፋሹ ኸሎ መሰዮ።

በለጠ ነቲ ዶክተር ኣብቲ ዩኒቨርስቲ ከምህር ከሎ ኢዩ ዝፈልጦ። እዚ ብፍቓዱ ካብ ስርሑ ከም ዝለቐቐ ዝንገረሉ ዶ/ርን ተባሪሩ ስርሑ ዝለቐቐ በለጠን ድሕሪ ብዙሕ እዋን ብድንገተኛ ኣጋጣሚ ኣብ መገዲ ተራኺቦም ሰላም ይበሃሃሉ። በለጠ’ውን ካብ ዋርድያነት ንላዕሊ ድለላ ዘዋጽእ ከምዝኾነ እናገለጸ ስርሑ ነገሮ። እቲ ዶክተር’ውን ኣብቲ ዝተራኸቡሉ ማእከል መንገዲ ብጠጠዎም ከለዉ፣ “ስራሕካ ድለላ ካብ ኮነ ደኣ ንስኻ’ኳ እንተዘይረኽብካ ካልኣት ክትፈልጥ ስለትኸእል ሓንቲ ትሸየጥ ዝዛ ናብ ከባቢ ሲ.ኤም.ሲ ወይ ካልእ ውጽእ ዝበለ....” ብማለት ድሌቱ ገሊጹሉ ከም ዋዛ ቴሌፎኖም ተለዋዊጦም፣ “ሓደራ” ኢልዎ ኸደ። ካብታ ግዜ’ቲኣ ኣትሒዙ በሌ ውዕሎኡ ከይተረፈ ኣብ መስመር ሲ.ኤም.ሲ ገይሩ ሃሰስ ክብል ድሕሪ ምጽናሕ ድሕሪ 6 ወርሒ ጽንጽንታ ሰሚዑ ፕሮቶኮሉ ኣጸባቢቐ ኣተዎ። ዘይተወድኦ ዝዛ ነበረ’ሞ ነቲ ዶክተር ወሲዱ ኣርአዮ። ብ2 ሚሊዮን ክገዝእ ተሰማሚዑ። በሌ ኸኣ ነቲ ሸያጢ

ብ1.2 ሚሊዮን አሰማሚዑ ሕራይ አቢሉ ከምቲ ባዕሉ ዝተረኾ ምስቲ ዶ/ር ከማቐልዎ ተሰማምዑ። ኩሉ ነገር ምስተወድአ ግን እቲ ዶ/ር ነቲ ዝተሰማምዑሉን ናይቲ ዝደለለሉን ንኹሉ ከሓዶ። በሌ ኣይ ካብዚ ኣይ ኻብቲ ኮይኑ ሓዲግ ተረፈ። ሓደ መዓልቲ ናብ እንዳ ዳዊት ገዛ መጺኡ ነቲ ጉዳይ አዳወቶ። ዳዊት ናይቲ ዶ/ር ተመንነት አጸቢቐ ይፈልጥ ስለዝነበረ፣ ነዚአ ገንዘብ ክብል ከቐትሎ'ውን ከምዝኸእል ብምግማት “ሕደጎ፣ ንፈጣሪ ሕደጎሉ” ኢሉ ንበለጠ መዓዶ። በለጠ ምኽሪ ዳዊት'ኳ እንተዘይተዋሕጠሉ ከየቐይሞ ኢሉ “ሕራይ” ኢልዎ ኸደ። “ምናልባት ኣብ ዝኾነ ኣጋጣሚ ኣብ ዝረኽብካሉ መዓልቲ ወይ'ውን ቆጶራ ሓዝኩም ንሱ ከይፈለጠ ደውለለይ። ኣነ መጺኡ ከረድኡ ክፍትን'የ። እቲ ሰብኣይ ጥዑይ ሰብ ስለዘይኮነን ምሳይ'ውን እንተኾነ ካብ ሰላምታ ዝሓልፍ ሌላ ስለዘይብልና ጥራይ ሃንደበት ዝመጽኹ ኣምሲለ ብዛዕባ'ቲ ጉዳይ አልዲልካ ምዝራብ ትጅምር። ሽዑ... ምናልባት ከረድኡ ክፍትን'የ” ኢልዎ ነይሩ። በዚ መሰረት በለጠ ናብቲ ዶ/ር ደዊሉ ተራኺብና ንዛተ ክብሎ ኢሉ እንተፈተነ ቴሌፎኑ ኣይሰርሐን፣ ብዙሕ ፈተነ ኣይኮነን። ኣብቲ ገዛ ክደልዮ እንተኸደ እቲ ገዛ ገና ስለዘይተወድአ ሰብ ሰኣነ። ሓደ መዓልቲ ግን ኣብ ጸግዒ ናይ ኣንበሳ ጊቢ ኣብ ዘሎ ካፌ ኣብ ብራንዳ ኮፍ ኢሉ ምስ ረኣዮ፣ በለጠ ኣቐዲሙ ንዳዊት ደዊሉ፣ “በጃኻ ዳዊት ኣብ ቀረባ እንተሊኻ ምጻእ እም ትሓልፍ ኣምሲልካ ጠምተና። ንሰላምታ ኣምሲልካ ምስ መጻኻ ኣነ ነቲ ጉዳይ ከልዕሎ'የ” ኢሉ ነቲ ቦታ ሓበሮ። ዳዊት ኣብ ገዝኡ ስለዝነበረ ብፍጥነት ከደ። በለጠ ኸኣ ዳዊት ቀሪቡ ከምዘሎ ምስ ረኣየ ናብቲ ዶ/ር ከይዱ ግቡእ ሰላምታ ሂቡ፣ “እዚ ነገር ጽቡቕ ኣይኮነን! እንተወሓደ ገንዘበይ!” እንዳበለ ኣብ ጥቕኡ ኮፍ ኢሉ ምልምማን ጀመረ። እቲ ዶ/ር'ውን ብንዕቕት “ግደፍ በጃኻ! ከማን ከመይ ዝኣመሰለ ገዛ ኢኻ ኣምሊጥካለይ! ካብኡ ዝበልጽ ገዛ ዶ ኣይኮነን ኣብቲ ጎኑ 1 ሚሊዮን ብር ዝተሸጠ! እም ኸኣ ዝተወድአ ገዛ፣ ባዶ መሬት ኣግዚእኻሲ... ልዕሊ ሚሊዮን ኢኻ ንመዛዘሚ ከም ዘውጽእ ጌርካኒ! ኣበይ'ከ ተወዲኡ? ሰሚንቶ፣ ሓዳውን....” በለጠን እቲ ዶ/ርን ኣብ ከምዚ ዓይነት ክትዕ እንከለዉ፣ ዳዊት ሓላፋይ መገዲ ብምምሳል ጥውይ ኢሉ ሪኡ፣ “ወይለይ ኣቱም ሰባት” እናበለ ንሰላምታ ኸደ። ንኸልቲኦም ሰላም ምስ በለ፣ ኮፍ ክብል ከምዘይመጸ ብዘረጋግጽ ኩነት፣ “እንተዘይህወኽ ነይረ....” ኢሉ ክኸይድ ምስ በለ በለጠ፣ “ኣቶ ዳዊት ምምጻእኻ ዘይተረፈ ደኣ በጃኻ ሸምግለና። እቲ ታሪኽ ከምዚ ኢዩ....” ኢሉ ጀሚሩ ብጠጠዉ ኣሕጺሩ ኣረድኡ።

እቲ ዶ/ርን ዳዊትን ባእሲ የብሎምን። ዘራኽቦም ነገር'ውን ኣይነበረን። እቲ ዶ/ር'ውን እንተኾነ ሰብ ናይ ምፍታው ተፈጥሮ ስለዘይብሉ ጥራይ ትምኢሉ ይጸልኦ ደኣምበር ብኸፋእ ዓይኒ ኣይጥምቶን። ዳዊት ግን ካብ ቅድም ኣትሒዙ ንሰራምነት ናይቲ ዶ/ር ካብ ምፍላጡ ሓሊፉ ካብቲ ዩኒቨርሲቲ'ውን ኮነ ኢሉን ብላዕለዎት ሓለፍቱ ተኣዚዙ ከምዝተሰጎጎ

ይፈልጥ'ዩ። ብደገ ኮይኑ'ውን ነቲ ዩኒቨርሲቲ ዝመርሕ ንሱ ከምዝኾነ ይሕመ። እቲ ዶ/ር ግን ዳዊት ብዛዕባ'ዚ ከምዝፈልጥ ፈጸሙ ኣይፈልጥን። ብዛዕባ ዳዊት ሓንቲ ዕሙቕ ዝበለት ፍልጠት የብሉን። ምፍላጥ'ውን ኣየድልዮን ነበረ። ካልእ ይትረፍ ዳዊት ዝነበረሉ ከባብን መንበሪ ገዝኡን ኣበይ ከምዝኾነ ኣይፈልጥን። ንበለጠ ስራሕ ዘማጽኣሉ ንሱ ከምዝኾነ'ውን ኣይፈልጥን። ስለዚ በለጠን ዳዊትን ተቛጺሮም ከም ዝመጹ ክጥርጥር ዝኸለለሉ ዝኾነ ነቓዕ የለን። ጥራይ ብመገዲ ክሓልፍ ከሎ ሓደ ናይ ቀደም መምህር ዩኒቨርሲቲን ሓደ ዋርድያን ብሓንሳብ ከዕልሉ ሪኡ ንሰላምታ ከም ዝመጸ ጥራይ ኢዩ ዝፈልጥ። በለጠ'ውን እንተኾነ ኣቐዲሙ ንዳዊት ስምዕታ ዘቐረበ ሰቡ ስለዝኾነን እቲ ዶ/ርን ዳዊትን ኣቐዲሞም ኣብ ሓደ ቀጽሪ ይምህሩ ስለዝነበሩን ምናልባት ይቀራረቡ ይኹኑ ኢሉ ሓሲቡ ደኣምበር፤ ርክቦም ክሳብ ክንደይ ምዃኑ ዝፈልጦ ነገር ሃልይዎ ኣይኮነን ንዳዊት ኣማኺርዎ።

ዳዊት ነቲ ብሓጺሩ ዝተዘንተወሉ ነገር ንፋልማይ ግዜ ከም ዝሰምዐ ኣምሲሉ ጠጠው ኢሉሉ ኣብ ዝነበሮ፤ “ዝተማሃረ ሰብ'ሞ ከምዚ ኣይገብርን'ዩ በለጠ። እንተኾነ ነቲ ሰልዲ ኣብዚሕካሉ እንተኾንካ ምንካይ ኢዩ።” ምስ በለ፤

“ሓራይ ክንድቲ ዝኸኣሎ ይሃበኒ እኳ'የ ዝብል ዘለኹ” ብማለት በለጠ ምስተለማመጸ፤

እቲ ዶ/ር ጣልቃ ኣትዩ፤ “ዳዊት ነዚ ስራሕ ዝፈትሐ ሰብ ገዲፍካ ናብ ጉዳይካ ኺድ፤ ትም ኢሉ ኢዩ ዘቀባጥር ዘሎ” ምስ በሎ፤ ዳዊት ከምዘይከውን ፈሊጡ፤ “በሉ እምበኣር፤ ብዝኾነ ተሰማምዑ። ካብ ገንዘብ ከኣ ሕውነት ይዓቢ...” ኢሉ ተሰናበቶም። ካብታ መዓልቲ ንደሓር ስለስቲኦም ሰባት ተራኺቦምን ተረኣእዮምን ኣይፈልጡን። ሕጂ ከምኡ ካብ ዝኸውን ድሕሪ 6 ኣዋርሕ፤ ብኸምዚ ዓይነት ኣጋጣሚ ዳዊትን በለጠን ብቴሌፎን ክዘራረቡ ኸለዉ ኢዩ ንመወዳእታ ግዜ ናብ ገዝኡ ኸይዱ ፈተነ ከምዘካየደ በለጠ ንዳዊት ዝነግሮ ዘሎ።

ዳዊት ንናይቲ ዶ/ር ገዛ ኮነ ኣድራሻ ኣይፈልጥን። ንበለጠ ምስ ደወለሉን ብዛዕባ እቲ ጉዳይ ምስ ሓተቶን ግና ነቲ ገዛ ከም ዝፈልጦ ነገሮ። እዚ ድማ ንዳዊት ኣብ ልዑል ሓጎስ ኣጥሒልዎ'ሎ። እቲ ኣጋጣሚ'ውን ጽቡቕ ይመስል።

ዳዊት፤ ዳንኤል ታሪኹ እናተረኸሉ ከሎ ስም ናይቲ ዶ/ር ስለዝጸውዐ ንሱ ከም ዝኾነ ፈሊጡ፤ ነገር ግን ተሪኹ ክሳብ ዝውድእ ኢዩ ዝጽበዮ ዝነበረ። ኮይኑ'ውን ገዝኡ ናይ ምርካብ ጉዳይ ግዜ ዝወስድ ደኣምበር ከምዚ ብቐሊሉ ዝርከብ ኣይመስሎን። ኣብቲ ግዜ ትረኻ ኣቋሪጹ ነቲ ዶ/ር ከምዝፈልጦ ኣይንገሮ ደኣምበር ከምዝረኽብዎ ሙሉእ ተስፋ ነይሮዎ። ዳንኤል ግን ኣብ ግዜ ሌላኡ ዳዊት ኣብ ዩኒቨርሲቲ መምህር ከምዝነበረ እኳ እንተፈለጠ ምናልባት ዝፈልጦ

እንተኾይኑ... ከሐቶ ዝብል ሓሳብ ፈጸሙ ኣይመጸሉን ነበረ። ጥራይ ነቲ ታሪኽ ኣብ ዝተርከሉ ዝነበረ እዋን ኣብ መንጎ ትረኽኡ ዶ/ር ኩስቶ ዝበሃል ኢሉ'ዩ ተዛሪቡ ነይሩ። ሽም ኣቦኡ'ውን ኣይወሰኸን። ኣብ መወዳእታ ስም ናይቲ ከሓዲ ዶ/ርን ስም ኣቦኡን ጽሒፉ ንዳንኤል ምስሃቦን ዳንኤል'ውን ሰንቢዱ “እወ!” ኢሉ ኣብ ዝሰንበደሉ ግዜ ኢዩ ዳዊት ነቲ ዶ/ር ከምዝፈልጦ ዘረጋገጸ።

ዳዊት ነታ ታክሲ እናሸከርከረ ንዳንኤል ብዛዕባ በለጠን ምስ በለጠ ብኸመይ ከምዝፋለጡን፣ እቲ ዶ/ር ብኸመይ ከምዝኸድዎ፣ እቲ ኣጋጣሚ ዘገርም ምዃኑ የጻውቶ ነይሩ። ዳንኤል ቃል ከይተንፈሰ ትም ኢሉ ይሰምዕ። ኣብ ውሽጡ'ውን ዝኾነ ነገር ኣይሓስብን ዘሎ። እቲ ዝሰዕበ ነገር'ውን ኣየሰንበዶን። ዘገረሞ'ውን ኣይመስልን። ትም.....።

ናይ ስድስት ኪሎ ቁልቁለት ወሪዱ ኣብቲ ኣደባባይ ምስ በጽሐ ጠውዩ ንኢድ የማኑ ዘሎ መገዲ ብምሓዝ ኣብታ ናይ ቆጶራ ቦትኡ ምስ በጽሐ ነታ ላዳ ጠጠው ኣበላ። በለጠ ከሓብ ዝመጽእ ንዳንኤል ነዚ ዘደንቐ ኣጋጣሚ ብኸመይ ክጥቀሙሉ ከምዘለዎም ምንጋሩ ቀጸለ። ብዙሕ ከይጸንሐ በለጠ መጸ።

በለጠ ይፍሩ ኣብ ከሓዱ ስካርፕ ጠምጢሙ፣ ቆብዕ ነይሩ፣ ነዊሕ ጸሊም ካፖርቱ ለቢሱ ጅግና ማፊያ መሲሉ ክመጽእ ከሎ ረኣይዎ። እቲ ጸልማት ገና ስለዘይተገፈፈ ኣብቲ ከባቢ መንም ኣይነበረን። ድንን ኢሉ ምስረኣየ፣ “ንዓ” ዝብል ምልክት ኢድ ኣስተውዓለ'ሞ ናብታ ታኽሲ ከይዱ ከፊቱ ኣብ ዳሕረዋይ መንበር ኮፍ በለ።

“ወይ ኣነ ሓወይ...! ኣነ'ሞ ኩሉ ነገር ፋሕ ፋሕ ኢሉኒ ደሓን ኩን ከይበልኩኻ ክብገስ ኢለ ነይረ! ንምዃኑ፣ ዓደይ ኣትየ'ውን እንተኾነ ነታ ቴሌፎን'ኳ ምደወልኩ ነይረ። ከመይ ኣለኻ ዳዊተይ?...ከምዚ ብቐሊሉ ንዘይትርሳዕ ሰብሲ.... ሓደራኻ ከይትወቕሰኒ”

“ዋላ ሓንቲ ጸገም የለን በሌ፣ ይርድኣኒ'ዩ። ንስኻ ጥራይ'ውን ዘይኮንካስ ኣነ'ውን ክድውል ነይሩኒ። ብዝኾነ ሕጂ በሌ ንዑኡ ንሕደጎ'ሞ ብዛዕባ'ቲ ጉዳይ ክንዘራረብ። ብሓቂ ግን ሽጉጥ ዝእኽ ንዑኡ ኢልካ በሌ?”

“ኣደይ ማርያም! እወ ዝእኽ! ብወላዲት! ሕሱም ከፊኡኒ ካብዚ ካብ ሓደ ናይ ኮርያ ዘማች ኢየ ብሚስጥር ሓታቲተ ንሰብ ኣምሲለ ዝዓደግክዋ። እሞ ኸኣ ዘይዓቕመይ ብ4 ሸሕ ብር። ክሓስቦ ከለኹ ግን.... ነየናይ ዕድመይ ኢለ'የ ዳዊተይ? እምበር ኣነ'ድኣ... እታ ናትካ ማዕዳ ኣይተዋሕጠትለይን ነይራ። እንተኾነ እዚ ኣጋጣሚ ኣዝዩ ምቹእ ኢዩ፣ ኣብ ዓዲ ዝተናኸለኒ

አንተሃልዩ.... ያው... መቸም ትፈልጦ ኢኻ እቲ ታሪኽ ሰብ ገጠር ቂም ስለዘይርስዕ ገለ ዝኸፍኦ ነገር እንተመጺኡኒ... ብውሑዱ የፈራርሓሉ። ንሕጂ ግን ጥርሓ ኢያ ዘላ።”

“ዘገርም’ዩ። እንቋዕ ዘይገበርካዮ። ሕጂ ብቐጥታ ናብቲ ከባቢ ክንከይድ ኢና። ነቲ ገዛ አርኢኻና ተመሊስካ ኣብ ውሽጢ መኪና ኮፍ ኢልካ ትጽበየና። ኣነን ንሱን ክንውድኦ ኢና”

“ዋ! ከምኡ እንተኾይኑ’ሞ ነየናይ ኣጋጣሚ ደኣ ተጠቂመሉ ክበሃል’ዩ ዳዊተይ? ብኸመይ ሕነ ፈዲየዮ ክበሃል? ዋ! ከይተዛረብክዎ ግፍዕታቱ ከይዘርዘርኩሉ፣ ከይመዓድክዎ፣ ከየዘከርክዎ፣.....”

“ኖ በለጠ ስምዓኒ። ከምኡ ምግባር ዋላ ሓንቲ ጥቕሚ የብሉን። እንተተኸኢሉ ኣቲ መጥቃዕቲ ዘውርድ ዘሎ መን ምዃኑ እንተዘይተፈልጠ ይሓይሽ። እቲ ዝበልኩኻ ተባዳሊ ሰብ እዚ ምሳይ ዘሎ ኢዩ ብሞይኡ ዶ/ር ኢዩ። ነቲ ዝነገርኩኻ ዶክመንትን ብሓደራ ዘቐመጦ 1 ሚሊዮን ብር ክሓድዎ’ሎ።” ብማለት ነቲ ታሪኽ ልውጥ ኣቢሉ ነገሮ።

“ወይ ተኣምር! ይገብር’ዩ! ይገብር’ዩ....!”

“ከምቲ ዓንተዎ ዘዕለልኩኻ፣ ነቲ ናትካ ሸለል በሎ ዝበልኩኻ ገንዘብ ጥራይ ስለዝኾነን እቲ ሰብ’ውን ተመን ስለዝኾነ ከየቐትለካ’ውን ፈሪሐ ኢዩ። ናይዚ ሓወይ ግና ብኸምዚ ናትካ ናይ ልዕሊ ኣየር ስራሕ ከይኮነስ ዕድሚኡ ሙሉእ ዝለፍዓሉ መጽናዕቲ ኢዩ። ስለዚ እዚ ሕጂ ንገብሮ ነገር ምእንት’ዚ ዶክመንት ክንበል እንገብሮ ከምዝኾነ ጥራይ ሕሰብ። ንግዚኡ ሰልዲ ዝበሃል ከይትሓስብ”

“አረ ኣይሓስብን። ምዃኑ ዘይተርፍ ግን ናይ ፈታዊኻ ናይ ረሓጹ ገንዘብ ምስኡ እንተዝምለስ ሰናይ ኢዩ”

“ንሱ ልክዕ ኣለኻ። ዝብለካ ዘለኹ’ውን ንሱ ኢዩ። ነቲ ገንዘብ ኣብ ቀረባ እዋን ብጥረ ስለዝሃቦ፣ ምናልባት ናብ ባንክ ከየእተዎ ክጸንሕ ስለዝኸእል ሰሊጡና እንተረኺብናዮ ግርም ብውሑዱ ንብዓትካ ዝደርዝ ገንዘብ ብፍቓደኛነት ንሱ ክህበካ’ዩ። ኢልካ ኢልካ ግና ንስኻ ክትሓስቦ ዘለካ ገዝኡ ብምሕባር ንዓይ ትሕግዝ ከምዘለኻ ጥራይ ኢዩ። ተረዲኡካ ምሽ’ዶ?”

“ተረዲኡን’ሎ ዳዊተይ፣ ናተይ ገንዘብ’ሲ ዝሞተ ጉዳይ ኢዩ፣ ከመይ ገይረኻ ንዑኡ ይሓስቦ፣ ተስፋ ቐሪጸ ዝሓደግክዎ እንድዩ”

“ስበይቱን ደቁን ዘለዉ’ዶ ይመስለካ?”

“ንሱስ እንድሂ፡ ኣብቲ ሰሙን’ቲ ግን ኣይነበሩን”

“ግዲ የብልካን፡ ዋላ እንተሃለዉ ጸገም የለን። ነታ መኪና ካብቲ ቀጽሪ ከየርሓቕና ደው ከነብላ ንኸእል’ዶ?”

“እወ፡ ገፊሕ ቦታ ኣለ”

“ብጣዕሚ ጽቡቕ፡ ነዚ ቁጽሪ ቴሌፎን ሓዝ። ምናልባት ገለ ነገር እንተተፈጠሩ በዚ ቴሌፎን ደዊልካ፡ ዳዊት ስለዘይጠዓሞ ኢዩ፡ መኪናኻ መጺኻ ውሱዳ ኢልካ ነቲ ቦታ ትሕብር። መጺኡ ክወስደካ ኢዩ። ነዚ 400 ብር’ውን ትህቦ። ዝኾነ ናዕቢ ተላዒሉ ገለ ሕማቕ ነገር እንተተኸሲቱ ንሰኻ የለኻሉን። ተመሊስካ ተዳሊኻ ናብ ዓድኻ ትኸይድ። በሌ ድንግርግር ከይብለካ። ነዚ 3 ሽሕ ብር ከኣ ሓዝ፡ ንመንገዲ ክኾነካ’ዩ። ይስለጥ ኣይስለጥ ብዘየገድስ ነብኻ መእለዩ ክኾነካ ኢዩ። ነታ ንብረት ሃበኒ። ንበይኑ እንተኾይኑ ብዘይ ሽጉጥ ከነከናውኖ’ውን ንኸእል ኢና፡ ምሓዙ ግና ዝሓሸ ኢዩ” በለጠ ሰንብድ ኢሉ ነቲ ገንዘብ ተቐበለ። እቲ ገንዘብ ብጣዕሚ ስለዘድልዮ ቀልዓለም ክገብር ኣይደለየን። ይኹን ደኣምበር ነቲ ሽጉጥ ምስ ኣቐበሎ ንቐልዓለም ኢሉ፡ “ኣረ ዳዊተይ ነቲ ገንዘብሲ ግደፎ፡ እንተኾነ ምስ ሰለጠ...”

“ደሓን ትም ኢልካ ሓዘ በሌ። እሞ ዶክተር ብመሰረት’ቲ ዝተዘራረብናዮ ብሩህ ድዩ?” በሎ ንዳንኤል እንዳጠመተ።

“ብሩህ ኢዩ” ብማለት ክሳዱ ወዝወዘ።

“ወይ ጉድ! ዶክተርን ዶክተርን እውን’ባ ይከሓሓዱ’ዮም ዳዊተይ?”

“ኣብኣም ኣይገድድን ኢልካ ዲኻ በሌ”

“ዳዊተይ ኣነ ግና ምሳኹም ተሳቲፊ ስብእነተይ ክፍትን ዘይከእለሉ ስለምንታይ ኢዩ?”

“ኖ በሌ ኣይከውንን’ዩ። ኣገዳሲ’ውን ኣይኮነን። ሕጂ ነዚ ኣጋጣሚ ተጠቂምካ ገንዘብካ ክትቐበል’ኳ እንተኸኣልካ ምስ ሃበካ መንነትካ ስለዝፈልጥ ተኸታቲሉ ከጥፍኣካ ይኸእል’ዩ። ዘሚቱኒ’ሎ ኢሉ’ውን ክኸሰካን፡ ከእስረካን ይኸእል’ዩ። ወይሲ ብሓይሊ ክትቐበል ትደሊ ኢኻ?”

“ኣረ ኣነሲ ገዲፈዮ’ለኹ፡ ክዝክሮ ከለኹ ኣቅጽል እናበለኒ ደኣምበር...!”

“ደሐን ትም ኢልካ ጥራይ ዝበልኩኻ ግበር። እቲ ዶ/ር ንንብረት ናይዚ ዶ/ር ኣብ ኣደባባይ ስለዝዘረፎን ስለዝተሓብአን ባዕሉ መንነቱ ገሊጹ ብሓይሊ ከምልስ ኢዩ። ንሱ’ውን ግብሩ ስለዝፈልጥን እተን ዶክመንትታት ናቱ ከምዘይኮና ብመርትዖ ዝተረጋገጸ ስለዝኾነን ተሳዒሩ እኳ እንተሃቦ ኣጽቕጥ ኢዩ ዘብል ደኣምበር ኣይከስስን’ዩ። ከምዚ ምስ ዝኸውን ከኣ ናትካ ኢድ ከምዘየለ ይረጋገጽ ማለት’ዩ። ተረዲኡካ ምሽ’ዶ በሌ”

“ኣጸቢቐ ተረዲኡን’ሎ ዳዊተይ ይስለጥኩም።”

“ኣመን።”

“ተዛነ ኢኻ ዶክተር፣ ዓወት ናይቶም ሓቀኛታት ኢያ” በለ ዳዊት። ዳዊት ንዳንኤል ከም ዶክተር ኣምሲሉ ንበለጠ ምግላጹን ሓደ ሓደ ነገራት ቀያይሩ ምንጋሩን ኣገዳሲ ኮይኑ ዘይኮነስ ምናልባት ሃንደበትን ብዘይተፈልጠ ክስተትን ገለ ነገር ተፈጢሩ ቁሩብ ኣሰር እንተተፈሊጡ እቲ ጉዳይ ምስ ሓደ ዶክተር ዝኾነ ሰብ ምዃኑ ፈሊጡ ኣንፈቱ ንምቕያር ብዝብል ኢዩ።

“ብፍጥነት ተጓዲዞም ናብቲ ቀንዲ ሲ.ኤም.ሲ ቅድሚ ምብጽሖም ኣብቲ ከባቢ ኣብ ዝርከብ ካልእ ንኡስ ናይ ሪል ስቴት ከባቢ ምስ በጽሖ “ኣዝሕል ኣብላ ዳዊተይ በጺሕና’ለና” በለ በለጠ።

“ኣብዚ ኢዩ? እዚ’ኮ ሲ.ኤም.ሲ ኣይኮነን በለጠ”

“ያው ሲ.ኤም.ሲ ኢዩ እምበር፣ ኣነ ዝፈልጦ በቲ ሽም ኢዩ፣ ኣብዚ ጠጠው ኣብላ፣ እቲ ትርእዮ ዘለኻ ኢዩ እቲ ቀጽሪ።”

“ርግጽኛ ዲኻ ኣብዚ ኢዩ”

“ዋ! እናነገርኩኻ”

ነታ መኪና ቅድሚ ደው ምባሎም ዳዊት ንበለጠ፣ “ወሪድና ኬድና ኣርኢኻና ትምለስ’ዶ ወይስ....” ክብል ሓተቶ።

“እታ መኪና ኣብዚ ደው ትበል። ምሳኹም ዘይኣቱ እንተኾይነ ምውራደይ ኣየድልን’ዩ፣ እቲ እኳ’ዩ እቲ ገዛ”

“ኣየናይ?”

“እነሀልካ፣ ከማን ተጋለጽ ከብሎ እንከሎ ጽቡቅ ምልክት በጃኸ! ናቱ መብራህቲ ጥራይ ኢዩ ተወሊዑ ዘሎ። እቲ ቀጽሪ ኢዩ ናይ ሓባር ደኣምበር፣ እቲ ገዛኮ በበይኑ ኢዩ”

“እዚ ኣብ ቅድሚና ዘሎ?”

“እወ ዳዊተይ፣ እዚ ትርእዮ ዘለኸ ናይቲ ቀጽሪ ዓቢ ኣፍደገ ናይ መኻይን ኢዩ። እቲ ናይ ሰባት መእተዊ ክፋት’ዩ። ስራሕ ናይቲ ዋርድያ መኻይን ምእታውን ምውጻእን ነቲ ኣፍደገ ምኽፋትን ምዕጻውን ኢዩ። ሰብ ክኣቱ ኸሎ መን ኢኸ እንታዋይ ኢኸ የለን። ሓሊፍካ ኣቲኸ ጥውይ ኢልካ ነቲ ቐንዲ ናይቲ ሰብኣይ ማዕጾ ትረክብ። ነታ ትሪካ ዘለኸ ኣስካላ ምድያብ ጥራይ እኳ’ዩ”

ኣብ ናይ ሓባር ቀጽሪ ብንጽል ተጸጋጊዐን ካብ ዝተሰርሓ ጽቡቓት ገዛውቲ ነቲ ሓደን ካብኣም ንሸነኽ ምብራቕ ንዘሎ ገዛን ኢዩ ነይሩ ጠቀላምዎም።

“ርግጽኛ ዲኸ?”

“ዋ! ነታ ናይ ባዕለይ ገዛ?!”

“እሞ ትኸ ኢልና ምእታው ኢዩ?”

“ዋ! ሰተት ኢልካ ብዘይ ከልካሊ ኸኣምበር”

“ከምዚ እንተኾይኑ ደኣ ብጣዕሚ ጽቡቕ’ዩ። እቲ ዋርድያ’ውን ፊት ንፊት ክሪኤና ኣይክእልን፣ ካብኡ እልይ ዝበለ ኢዩ። ኣብ ርእሰ’ዚ..... ንምናልባት በሌ፣ ናዕቢ ተላዲሉ እኳ እንተረኣኸ ናብቲ ከባቢ እልይ ከይትብል። ነቲ ዝበልኩኸ ጥራይ ግበር”

ዳዊትን ዳንኤልን ተጸጋጊዖም ብስቕታ እናሰጎሙ ናብቲ ቐጽሪ ኣተዉ። ከምቲ ዝሓሰብዎ ዝተወሳሰበ ቦታ ኣይነበረን። ይኹን ደኣምበር ናቱ መብራህቲ ጥራይ በሪሁ ምጽንሑ ንኸልቲኦም ኣማቲእዎም ነበረ። ዳንኤል ነታ ናይ በለጠ ሽጉጥ ኣብ ዝባኑ ሸኩዑ፣ ዳዊት ነታ ፌስታል ኣንጠልጢሉ ክስጉሙን ነቲ ቀጽሪ ሓሊፎም ምስ ኣተዉን እቲ ብሸናኽ የማን ዝነበረ ገዛ ዋርድያ ተዓጽዮ ስለዝነበረ ንመንም ኣይረኣዩን። እቲ ቐጽሪ ጽምጽም ምስበለ ኢዩ። እቲ ሰዓት’ውን ሰብ ዝበዝሓሉ ኣይኮነን ነይሩ። ርብዒ ጎደል ን12 (6am) ይብል። ብቐጥታ ፊት ንፊት ኣትዮም ከምቲ በለጠ ዝበሎም ናብ ጸጋም ዕጽፍ ምስበሉ ነቲ ቐንዲ ማዕጾ ናይቲ ገዛ ረኣይዎ። ጽግዕ እንተበሉ’ውን መብራህቲ ጥራይ ዘይኮነ ተወሊዑ እቲ ማዕጾ’ውን ከም ዘይተዓጸወ ተገንዘቡ። ንኸዕጾ ቁሩብ ተሪፍዎ ግፍትን ኢሉሎ።

ብድፍረት ናይቲ ዋና ማዕጽ ሒደት ደረጃታት ሰጉሞም ምስ ደየብወን ጽን በሉ። ዝስማዕ ድምጺ ግን የለን። ዳንኤል ቁራጽ ናይታ ጸላም ፒትልስ እጅግ ካብ ጁብኡ ኣውጺኡ ድሕሪ ምልባስ ነተን ንመርኣዩ ዓይኒ ተባሂለን ዝተበሰዓ ክልተ ነጂላት የዐርዩ ሙሉእ ብሙሉእ ተሸፈነ። ዳዊት'ውን ብተመሳሳሊ ነታ ጸላም ማክስ ለቢሱ ምርኣይ ከም ዝኸእል ገይሩ ነተን ነጂላት ዓይኒ የዐረየን። ነታ ናይ ጎልፎ ቆብዕ'ውን ገበራ። ናይቲ ቦታ ክውል ምባል ኣዝዩ ሓገዝም። ሒደት ጠጠው ኢሎም ኣጸቢቐም ጽን ክብሉ ፈተኑ፤ ሕጂ'ውን ድምጺ የለን። ንበለጠ ቅድሚ ምርካቦም ብዝተዋሃቦ መምርሒ መሰረት'ውን ዳንኤል ነቲ ጥይት ኣልቦ ሽጉጥ ሒዙ ነቲ ማዕጽ ድፍእ ኣበሎ። ሲጢጥ ዝብል ድምጺ ከይተሰምዐ ተኸፈተ። ነቲ መጋረጃ ኣቐዲሙ ከጸግዖ ስለዘይከኣለ ምስቲ ማዕጽ ብኣንሳብ ኢዩ ደፊእዎ። ምስ ኣተወ ብኣደ ኢዱ ነቲ ሽጉጥ ኣቕኒዑ፤ በቲ ኻልእ ኢዱ ነቲ መጋረጃ ቁሩብ ናብ ሸነኽ የማን እልይ ኣበሎ። እቲ ዶ/ር ሙሉእ ሱፉ ተኸዲኑ፤ ጫምኡ ጥራይ ኣውጺኡ ኣብቲ ነዊሕ ሶፋ ደቂሱ ይሕርንኽ ነይሩ። ዳንኤል ምእማን ተሳእኖ። ዘለልካ ሕነቆ ሕነቆ ዝብል ስምዒት መጸ። እንደገና'ውን “ብርግጽ ረኪብዮ?” ዝብል ኣግርሞት ኣፍዚዙ ኣትረፎ። ንኸልተ ዝኣከል ደቓይቕ ብስቕታ ኣፍጠጠሉ።

እቲ ወጢኖም ዝነበረ፤ ዳዊት ከይተራእየ ገጹ ጠውዩን ሕቕኡ ሂቡን ጠጠው ክብል፤ ዳንኤል ድማ ኳሕኩሑ “መን'ዩ?” ምስተባህለ፤ “ኣነ ዋርድያ ኢዩ፤ ሰብ ይደልየካ ኣሎ” ብዝብል ድምጹ ቀዱሩ ማዕጽ ከኸፍቶን ነቲ ሽጉጥ ከድቅነሉን፤ ብድሕርዚ ሰበይቱን ደቁን እንተሃልዮም ንዖኦም'ውን ወሲኹም ኣብ ተጠንቀቕ ከጽንሕዎም ዝብል ኢዩ። ሽዑ ዳዊት ተሓቢኡ ኣትዩ ከኣስሮም፤ ብድሕሪኡ ኣፈራሪሑ ዳንኤል መንነቱ ገሊጹ ንብረቱ ከምልስ ዝብል ኢዩ ነይሩ። ነዚ ክሓሰቡ ኸለዉ፤ 1ይ ክኸሰኒ እንተኸኣለ ብዝብል፤ ኣብ ባንክ ከምዘየቐምጦ ብምግማት፤ 2ይ መጠኑ ዝበዝሐ ዶላር ስለዝኾነ ንግዚኡ ኣብ ገዝኡ ካብ ምቕማጥ ሓሊፉ ካልእ ነገር ክገብሮ ከምዘይክእል ብምጥርጣር ኢዩ። እንተወሓደ እንተወሓደ ፍርቂ ናይቲ ገንዘብ ብጥሪኡ ከምዝረኽብዎ ተስፋ ብምግባር'ውን ኢዩ። ብጥሪኡ'ኳ እንተዘይረኽብዎ ንበለጠ ተጠቂሞም'ውን እንተኾነ ሓደ ሰብ ኣብኡ ኮይኑ ነቲ ግዳይ እናሓለወ ሓደ ሰብ ከይዱ ከውጽኦ ዝኸእል ገንዘብ ብቼክ ከፈርምዎ፤ ቼክ እንተዘይብሉ ሰበይቱን ደቁን ከም መትሓዚ ሒዝካ ብህይወትካ ቆሪጽካ፤ ሒዝካ ብምውጻእ ምግዳድ.... ንዝብሉ መደባት ኢዮም ነይሮም ሒዞም ዝመጹ። ሕጂ ዳንኤል ዝሪኦ ዘሎ ነገር ግና ዝተፈለየን ዘይተጸበይዎን ኮነ። ምናልባት ሰበይቱን ደቁን ኣብ መደቀሲ ኸፍሊ ከህልዉ ይኸእሉ ክብል'ውን ሓሰበ። ዋላ እንተሃለዉ ግና ኣስጋኢ ኣይኮነን። ነዚ እናሓሰበ ነቲ ሽጉጥ ኣቕኒዑ ፈዚዙ ጸንሐ። ምድንጓዩ ዘስግኦ ዳዊት ኣብ ግዚኡ ጽግዕ ክብሎን ዳንኤል ካብ ሓሳቡ ወጺኡ ናብ ድሕሪት ከይዱ ገጹ ከይጠወየ ንዓ ኢሉ ከጽውዖ ክዳሎን ማዕረ ኮነ። ዳንኤል ተዛንዮ ነቲ ማዕጽ ጋህ ኣቢሉሉ ንዳዊት ምስእተወ

ነቲ ዘሐጉስ ኣጋጣሚ ንኸርኢ፣ ፍሽኽ ኢሉ፣ “እንህለ” ዝዓይነቱ ምልክት ኣርአዮ። ዳዊት ግዜ ኣየጥፍአን ቀስ ኢሉ ፌስታሉ ኣቐሚጡ ብዘይ ዝኾነ ድምጺ ጨርማሕማሕ፣ ነቲ ስለምንታይ ከምዝዓደጎ ዘይፈልጦ፣ ካብ ትሕቲ ዓራቱ ኣትዩ ዘውጽኦ ተሪር ገመድ፣ ኣውጽኦ። ነቲ ተሪር ጸሊም ጨርቂ’ውን ሓዘ። ካራ ኣውጺኡ’ውን እቲ ሓደ ንዳንኤል ሂቡ፣ ብምልክት ኣብ ናይ ድሕሪት ጁባኡ ንኸሕዞ ኣዘዞ። ነታ ዝተረፈት ከኣ ባዕሉ ሓዘ። ናብ እዝኑ ጽግዕ ኢሉ’ውን፣ “ናይ ግድን እንተዘይኮይኑ ሓንቲ ድምጺ ከይተስምዕ” ምስበሎ ቀስ ኢሉ ኣብቲ ምቹእ ናይ ሳሎን መንጻፍ እናሰጎመ ናብቲ ዶ/ር ቀረበ። ነተን ገመዳት ኣብ ክሳቡን ኣብ መንኲቡን ገይሩ ነቲ ጨርቂ ጥራይ ኣብ ኢዱ ሒዙ ተጸግፖም ትንፋስ ስሒቡ ዘሊሉ ብሓይሊ ወደቐ። በቲ ጨርቂ ገጹ ዓፊኑ ኣልበሶ። ብሓደ ብርኩ ከብዱ ጸቂጡ፣ በቲ ኻልእ ብርኩ ነቲ ንማሕነቕቲ ድሉው ኮይኑ ተቐሊፀ ዝጸንሖ ክሳቡ ጸቂጡ ሓዘ። በተን ዝተዓጸፋ የእጋሩ ድማ ነተን ክልተ የማን ጸጋም የእዳዉ ጸቂጡ ክሕዝ ከኣለ። ኣብታ ቅጽበት’ቲኣ ነቲ ጸሊም መሸማዕ ዝመስል ጨርቂ ሓንቲ ኢዱ ተጠቂሙ ኣብ ዙርያ ክሳቡ ጠምጢሙ ንሓድሕደን ጠሚሩ ኣትሪሩ ኣሰረን። እቲ ዶ/ር’ውን ቁርጽ ቁርጽ ዝብል ናይ ቁጥዑ ዓይነት ድምጺ ካብ ምሃብ ሓሊፉ ናይ ምርኣይ ኮነ ትንፋስ ናይ ምባል ዕድል ኣይነበሮን። ቀልጢፉ ድማ ካብ ናይ ጎልፎኡ ናይ ቅድሚት ጁባ ንኻልእ ጉዳይ ዝሒ ተጠቂሙ ዝደርበዮ ዓንተዎ ደልዩ ዝረኸቦ ጸሊም ናይ ፕላስቲክ ፕላስቲክ ኣውጺኡ ብመጠን ኮነ ብዓይነት ነዚ ተግባር ዝበቅዕ’ኳ እንተዘይኮነ ንሱ ግና ብኣስናኑ ልሒዱ ከም ገመድ ንኸጥቀም ማዕረ ኣፉ እናሕለፈ ምስቲ ጨርቂ እናኹለለ ኣፉ ሙሉእ ብሙሉእ ንምዕጻው ተጠቐመሉ። እቲ ዶ/ር ምትንፋስ ሰኣነ። ብኣፍንጮኡ ከተንፍስ’ኳ እንተኸኣለ እቲ ጨርቂ ብዙሕ ኣየር ዘእቱ ስለዘይነበረ ኣብ ዘሰንበድ ናይ ምትንፋስ ፈርፈር ምባል ኣተወ። ዳዊት እንተዝመውት’ኳ ግዲ ኣይነበሮን። ከምኡ ኢሉ ተዓፊኑ ኸሎ ካብቲ ሶፋ ጎቲቱ ናብቲ መሬት ደርበዮ’ም ብኸብዱ ኣጋደሞ። ምስተጋደመን ኮቱ ቅልዕ ምስበለን ጸላም ሽጉጥ ብድሕሪቱ ተዓጢቐ ከምዝነበረ ሪኡ ሰንበደ። ብፍጥነት ኣውጺኡ ንዳንኤል ኣርአዮ። ዳንኤል’ውን ብስንባደ ኣፉ ከፊቱ ድሕሪ ምጽናሕ ተመሊሱ ፍሽኽ በለ። ዳዊት’ውን እናገረሞ ፍሽኽ በለ’ም ብድሕሪቱ ቀርቀራ። ብጉልበቱ ኣርሒቐ ሒዙ’ውን ናብ ዳንኤል ተጠውዩ ብናይ ኢድ ጥቆማ ካብተን ኣብ ቅድሚኡም ዘለዋ ናይ ማእዲ ጠረጴዛታት ሓንቲ ንኸምጽእ ኣዘዞ። ዳንኤል’ውን ብየማናይ ኢዱ ናይ በለጠ ሽጉጥ ሒዙ ስለዝነበረ ብፍጥነት ኣምጽኣሉ’ም ሓንቲ ኢዱን እግሩን ተጠቂሙ ነቲ ሓደ ሶፋ ናብ ካልእ ጸግዒ ደፊኡ ነቲ ንምእሳር ዝጥዕሞም መንበር ቦታ ኣትሒዙ ኣዳለወሉ። ዳዊት’ውን ካብ ጉሮሮ’ኡ ስሒቡ ነቲ ስሕለት ኣውጺኡ ንምሕባር ዝኣክል ኣብ ትሕቲ ክሳቡ ውግእ ኣቢሉ ጎቲቱ ኣልዓሎ። እቲ ዶ/ር’ውን ስሕለት ኣብ ክሳቡ ከም ዘሎ ምስ ፈለጠ ፈንጠርጠር ከይበለ እናተጎተተ ናብቲ መንበር ከደ። ክሳቡ ሒዙ ናብ ታሕቲ ጽቕጥ ምስ ኣበሎ ኮፍ በል ማለት

ምዃኑ ተገንዝቡ ኮፍ በለ። ሓደ ሰብ ንበይኑ ከምዚ ኸገብር ከምዘይክእል ዝተገንዘበ እቲ ዶ/ር ብፍርሒ ራዕራዕ እናበለ ብቐሊሉ ክእሰር ከኣለ። ዳዊት ኣተኣሳስርኡ'ኳ እንተዘይከኣለሉ ንኸልተ የእዳዉ ምስቲ መንበር ኣጣርሚሩ ንድሕሪት ካብ ምእሳር ሓሊፉ ባዕሉ ኮነ ካልእ ሰብ ክፈትሖ ከምዘይክእል ገይሩ ኣሰሮ። እቲ ገመድ ግና ንእግሪ ዝኣክል ስለዘይነበረ፣ ብምልክት ናብቲ ፌስታል እንዳጠቐመ ነታ ተሪፋ ዘላ ቀጣን ተራር ገመድ ከቐብሎ ንዳንኤል ኣዘዞ። ዳንኤል'ውን ኣቐበሎ። ነታ መስጥሒ ክዳን ዝኾነት ገመድ ተጠቂሙ'ውን ሰለጦ። ነቲ ዝኣሳስሮ ኣጸቢቐ ፈተሽ'ሞ እኹል ነበረ። ንዑኡ ኣሲሩ ናብ መደቀሲ ክፍሊ ንዳንኤል ለኣኹ። ዳንኤል'ውን ኩለን ክፍልታት ፈቲሹ መንም ከምዘየሎ ኣረጋገጸ። ሓደ ክፍሊ ጥራይ ተዓጽዩ ስለዝነበረ ምኽፋቱ ኣብይዎ ተረፈ። ነዚ'ውን ተመሊሱ መጺኡ ነገሮ። ዳዊት ብዘይምእማን ባዕሉ ከይዱ ረኣየ። ዘይተነጻፈ ዓራት፣ ጋህ ዝበለ መደቀስን ካልኣት ነገራት ራኡ መንም ከምዘየለ ካብ ምርግጋዱ ሓሊፉ፣ ሰበይቲ ዘይብሉ ገዛ ከምዝኾነ እውን ተገንዘበ። በዚ'ውን ደስ እናበሎ ተረጋጊኡ ናብቲ ሳሎን ተመለሰ። ነቲ ዶ/ር'ውን ረኣዮ፣ ተዓፊኑ የንቀጥቅጥ ኣሎ። ናይ ትንፋሱ ነገር ስለዘስግኦ እቲ ፕላስተር ከምዘሎ ኾይኑ ኣብ ከባቢ ኣፍንጭኡ ቁንጥይ ኣቢሉ ብምሓዝ ብኻራ ኣንኢሱ ቆሪጹ ንኸተንፍስ ፈቐደሉ።

ኣብ ጥቕኡ ኮይኑ'ውን፣ “እሸሸሸ....” ብዝብል ድምጺ ጸጥ ከም ዝብል ገበሮ። እቲ ዶ/ር'ውን ብኣወንታ ክሳዱ ብምውዝዋዝ ተኣዛዝነቱ ኣረጋገጸ። ዳዊት'ውን እቲ ዶ/ር ማዕረ ኸንድዚ ድሁል ምዃኑ ተረፂኡ ተገረመ። ናጽነት ተሰሚዕዎ'ውን ተዛንዮም ክፍጽምዎ ከምዝኸእሉ ኣረጋገጸ። ስለዚ ነታ ኣብ ድሕሪት ጁብኡ ዘቐመጠን ፒሮን ወረቐትን ኣውጺኡ ክጽሕፍ ጀመረ። ጽሑፉ'ውን ንዳንኤል ኣርኣየ። “መንም እንተዘይሃልዩ ድምጽና ከየስማዕና ክንዛዝሞ ንኸእል ኢና። ንዑኡ ቅድሚ ምሕታትና ኩሉ ነገር ንፈትሽ። ብመፍትሕ'ውን ተዓጽዩ እንተኾነ እናሰበርና” ይብል እቲ ጽሑፍ። ዳንኤል'ውን ኣንቢቡ ብሓሳቡ ከምዝተሰማምዐ ብምልክት ገለጸሉ። ብድሕርዚ ዳዊት ካብ ዳንኤል ነቲ ሸጉጥ ተቐቢሉ ኣብ ናይ'ቲ ዶ/ር ግንባር ለጢፉ እንታያ ከምዝትንከፍ'ኳ እንተዘይፈለጠ ጥይት ከምዘይብሉ ስለዝተሓበሮ ነታ ኣብ ላዕለዋይ ጫፋ ዘላ ነገር ብግምት ብዓባይ ዓባይቶኡ ጽቕጥ እንተበላ ቀጭ ቀጭ ዝብል ናይ ምዕማር ድምጺ ኣስምዐት። ብድሕርዚ፣ “እሸሸሸ” ዝብል ድምጺ ምስደገመ፣ “ሐራይ፣ ሐራይ” ዝብል ናይ ክሳድ ምውዝዋዝ ምላሽ ረኸበ። ነቲ ሸጉጥ ንዳንኤል መሊሱ “ኣብዚ ኬንካ ሓሉ” ዝብል ምልክት ኣሪኡ ብዝሒል እናሰጎመ ነቲ ሳሎን ዳህሰሰ።

ብጀካ መናብርን ጠረጴዛን ካልእ ዋላ ሓንቲ የለን። ናብቲ ክፍሊ መደቀሲ ቅድሚ ምኻዱ ናብ እዝኒ ዳንኤል ተጸጊዑ ንዑኡ ጥራይ ብዝስማዕ ድምጺ፣ “ተጠንቂቕካ ሓሉ፣ ከም ገለ እንተ ኢሉ ድምጺ ግበር፣ ተረጋጊኦ ክፍትሽ” ኢሉ ናብ መደቀሲ ኸፍሊ ከደ። ንኣሸቱ ንኣሸቱ ናይ

መስሐቢ ኮመዲኖታት ኩሉ ፈተሽ። ነተን ዝኣበይኦ ብሓይሊ እንዳሰበረ ረኣየ። ዋላ ሓንቲ የለን። ዘሎ ነገር እንተልዩ ኣብታ ተዓጽያ ዘላ ካልኣይቲ መደቀሲ ኸፍሊ ከምዘሎ ርግጸኛ ኮነ። ነቲ ፍሪጅ ከይተረፈ ከፊቱ ረኣየ። ነቲ ዶ/ር መፍትሕ ኣምጽእ ኣይተምጽእ ኢሉ ፈቲሑ ምዝርራብ ኣይደለየን። ነቲ ማዕጾ ሒዞ ጥውይ ጥውይ እንተበለ’ውን ብቐሊሉ ክኸፈት ከምዘይክእል ተገንዘበ። ንምስባር ኢሉ ምቕላሱ ኮነ ብኸራ ምፍታኑ ካልእ ኣውያት ምፍጣር ኮኖ። ዝኾነ ኾይኑ ግን ክኸፈት ኣለዎ። ቀልጢፉ ናብ ዳንኤል ከይዱ፣ ብሓደ ኢዱ ብምጥቋም ናይ “ብመፍትሕ ተዓጽዮ’ሎ” ምልክት ምስ ኣርኣዮ፣ ድንገት እቲ ዝኣተዉሉ ማዕጾ ተኸፊቱ ከምዘሎ ረኣየ። ስንብድ ኢሉ ከይዱ ቀስ ኣቢሉ ዓጽዩ ከይቐለፈ ሓደጎ። መጋረጃ’ውን ኣልበሶ። ኣብዚ ግዜ’ዚ ጽቡቕ ሓሳብ መጸሉ’ሞ ተረጋጊኡ ናብቲ ዶ/ር ብምኻድ ብፍጥነት ጁባታቱ ክፍትሽ ጀመረ። ኣብቲ ሓደ ናይ ስሪኡ ጅባ ብዝሕ ዝበሉ መፋትሕ ተጠማሚሮም ረኸበ። ንዑኡ ኣውጺኡ ብምሓዝ ከምብሓድሽ ኣጸቢቐ ምስፈተሽ ምስቲ መንጠልጠሊ ቁልፊ ዝተተሓሓዙ ካልኣት ብርክት ዝበሉ መፋትሕ ረኸበ። ንዑኡ’ውን ኣምሊቐ ሒዞ ብናይ ተዓዋትነት መንፈስ ንዳንኤል እንዳተመልከተ ናብ የማን ተዓጺፉ ናብቲ ዕጹው ክፍሊ ከደ። ነተን መፋትሕ እናቐያየረ ፈተነን። ሓንቲ ካብተን ኣብ ዙርያ ቁልፉ ተተሓሓዘን ዝረኸበን መፋትሕ ከፈተቶ። ቀስ ጌሩ ከፊቱ ናብ ውሽጢ ጠመተ። ሓደ ዘመናዊ ዓራትን ዓቢ ኣርማድዮን ረኸበ። ሕጂ’ውን ብሰለስተ ፈተነታት ናይቲ ኣርማድዮ ናይ ቁም ማዕጾ ከፈቶ። ገና ምስ ከፈቶ ክልተ ናይ ላፕቶፕ ዝመስሉ ቦርሳታትን ካልኣት ንኣሸቱ ናይ ክዳን ባልጃታትን ተመልከተ። ኣይተንከፎምን፣ ብፍጥነት ናብ ዳንኤል ከይዱ ናይ ታሕጓስ ገጽ ኣርእይዎ ክጽሕፍ ጀመረ። ጽሒፉ ምስ ወድኡ’ውን ኣርኣዮ። “ኣብ ውሽጥ’ቲ ተዓጽዩ ዝነበረ ክፍሊ ዘሎ ዓቢ ኣርማድዮ ከፊተዮ’ለኹ። ናይ ላፕቶፕ ቦርሳታት ርእየ’ለኹ። ኬድካ ኣገላቢጥካ ፈቲሽካ ክትረኽቦ ዘለካ ንብረት ርኽብ” ነዚ ጽሑፍ ኣርእዩ ነቲ ሽጉጥ ተቐቢሉ ንዳንኤል ለኣኹ።

ዳንኤል ኣትዩ እንተረኣየ ገጹ ብታሕጓስ በርሐ። ብዘይምእማን’ውን ሰንበደ። ኣውጺኡ ኸኣ ንቦርሳ ናይቲ ላፕቶፕ ከፈቶ። እታ ዝፈትዋ ላፕቶፑ ኮፍ ምስ በለት ከምኡ ኢላ’ላ። እታ 1ሽሕ ጂቢ ሃርድ ዲስኩ’ውን ኣብኣ ኣላ። ነታ ንኡሽቶ ናይ ክዳን ባልጅኡ’ውን ረኣየ። ኣውጺኡ ከፈታ፣ ክዳውንቱ ኣለዉ። ቀልጢፉ ነተን ገንዘቡ ክደሊ ጀመረ። ኣብ ዝላ የዕሪፉ ኣብ ዝነበረሉ እዋን ኣብ ሓደ ጃኬት ጠቐሊሉ ኢዩ ነይሩ ዘቐመጦ። ጥራይ... ሕውስውስ በሎ’ሞ ኣተንፊሱ ክሓስብ ፈተነ። መጀመርታ ኣብ ናይ ላፕቶፑ ቦርሳ ጁባታት ዝነበረ ትዝ በሎ። ነተን ጁባታት ከፊቱ እንተረኣየ ዝተጠቐለለሉ ወረቓቐቲ ከምዘይተፈትሐ ረኣየ። እቲ ሓምሳ ሓምሳ ሽሕን እቲ ሚእቲ ሽሕን ኣሎ። ክዳውንቱ ፋሕ ከየበለ ብኣእምሮኡ እናዘከረ በእዳዉ ምፍታሽ ቀጸለ። ኣብ ውሽጢ ናይ ክዳን ባልጅኡ ምንም ገንዘብ ኣይረኸበን። ኣጸቢቐ ደለየ የለን። ከመይ ከምዝገበረ’ውን ከዝክር ኣይክኣለን። ጥራይ ግን ነቲ ኣብ ጁባታቱን ኣብ ውሽጢ ካልሲ

ናይቲ ወድይዎ ዝነበረ ሳእንን ገይሩ ዘምጽኦ ገንዘብ ኣውጺኡ ኣብ ሓደ ጃኬት ጠቐሊሉ ምቕማጡ ዘኪርዎ'ሎ። ኩሉ ገዲፉ ተሲኡ ናብ ዳዊት ከደ። ናብ ናይ ድሕሪት ጁባኡ ኣትዩ ነቲ ካራ ኣውጺኡ ኣብ መሬት እንቢሩ ክጽሕፍ ከምዝደሊ ገሊጹ ኣውጺኡ ጸሓፊሉ። “ላፕቶፕይ፣ ሃርድ ዲስክይ ረኺበ። ሚኒቴ ሽሕ ዶላር'ውን ረኺበ፣ እቲ ኣብ ሻንጣይ ዝነበረ ዶላር ግን የለን። መፍትሕ ሃበኒ'ሞ ኣብ ታሕቲ ክደልዮ” ዝብል መልእኽቲ ምስ ኣርአዮ፣ ዳዊት ነቲ ናይ ጎልፎኡ ጁባ ብዓይኑ እናጠቐመ ውሰድ በሎ። ዳንኤል'ውን ነተን ፒሮን ወረቐትን ናብ ዳሕረዋይ ጁብኡ ክትት ኣቢሉ ካብ ናይ ዳዊት ጁባ ነተን መፋትሕ ወሲዱ ናብቲ ክፍሊ ኣትዩ ታሕተዋይ ክፍሊ ናይቲ ኣርማድዮ ስሒቡ እናኸፈተ ክርኢ ጸንሐ። ኣብታ ሳልሳይትን ናይ መወዳእታን መስሓቢ ሓንቲ ጸላም ናይ ደቂ ኣንስትዮ ትመስል ናይ ሸራ ቦርሳ ውጥር ኢላ መሊኦ ረኣዩ። ነታ ቦርሳ ኣውጺኡ ዚፓ ክኸፍቶ እንተበለ ብንእሽቶ መፍትሕ ተዓጽዖላ። ካብተን መፋትሕ ነታ ኣዝያ ዝነኣሰት መሪጹ እንተፈተነ ብቐሊሉ ተኸፍተት። ብዶላርን ቁሩብ ናይ ኢትዮጵያ ብርን ዓቕላ ኣጽቢባላ። ነዚ ምስረኽበ ነቲ ናይ ክዳውንቲ ሳንጣኡ ዚፕ ዓጽዩ ኣብኡ ገዲፉ ነታ ንእሽቶ ቦርሳ ጥራይ ሒዙ ብፍሽኽታ ተዋሒጡ ናብ ዳዊት ከደ። ከይዱ'ውን ነቲ ጫፉ መዚዙ ጥማር ዶላር ኣርአዮ። ዳዊት ብብዝሒ ታሕጓስ ድምጺ ኣውጺኡ “ናይ ብሓቂ ረኺብካዮ?” ክብል ምንም ስለዘይተረፎ ውሕጥ ኣቢሉ ክስሕቕ'ውን እናደለየ፣ ብምልክት፣ “ንውሽጢ ኣቲኻ ተዛኒኻ ፍቐዶ” ዝብል ምልክት ኣርአዮ። ዳንኤል ምልክት ስንባደ ምስ ኣርአዮን ትም ኢልና ሒዝና ንውጻእ ምስ በሎን፣ ዳዊት ኣይተሰማምዐን። “ኖ ህድእ ኢልካ ፈቂድካ ንዓ” ዝብል ትእዛዝ ሓዘል መልእኽቲ ኣመሓላለፈሉ። ዳንኤል'ውን ከምቲ ዝተባሃሎ ንምግባር ናብቲ ኻልእ መደቀሲ ኣትዩ ኣብቲ ዘይተነጽፈ ዓራት ኮፍ ኢሉ ነቲ ማዕጾ ግፍትን ኣቢሉ ብፍጥነት ክፈቅድ ጀመረ። ክፈቅድ ክጠፍኦ፣ ተመሊሱ ክፈቅድ እንደገና ክጠፍኦ ረብረበ። ኣብ መወዳእታ ግን ከም ምንም ሓሳባቱ ኣኪቡ ብትኩረት ክፈቅድ ጀመረ። 1,2,3,.....50 ሃምሳ ሽሕ .1,2,3....50 ሽሕ እንዳገበረ ንልዕሊ 10 ደቓይቕ ዝኸውን ግዜ ወሲዱ 280 ሽሕ ዶላር ፈቐደ። እቲ 100 ሽሕ ዶላር ድማ ኣብ ውሽጢ ጁባ ናይ ላፕቶፕ ቦርሳ ኣሎ። ብጠቐላላ 380 ሽሕ ዶላር ኮነሉ። ናቱ 400 ሽሕ ዶላር ኢዩ ነይሩ። ተወሳኺ'ውን ከባቢ 5 ሽሕ ዶላር ነበረቶ። ስለዚ ከባቢ 25 ሽሕ ዶላር ጎዲሉሎ። ንሱ'ውን እቲ ኣብ ናይ ላፕቶፕ ቦርሳ ዘሎ ልክዕ እንተኸይኑ ኢዩ። ነዚ ገንዘብ ኣኪቡ ናብታ ቦርሳ ከእትዎ እንተፈተነ ጸበቦ። ከም ጌሶ ጠቐጢቑ ብሓይሊ ድሕሪ ምዕጻው ናብቲ ሓደ ክፍሊ ከደ። ነቲ ወረቐት ፈቲሑ ፈቐደ፣ እቲ 100 ሽሕ ከይጎደለ ረኸቦ። ነታ ንእሽቶ ቦርሳን፣ ነቲ ብወረቐት ዝተጠቐለለን ኣብቲ ገፊሕ ናይ ላፕቶፕ ቦርሳ ጸምቢሩ ዚፑ ዓጸዎ። ነዚ ምስ ገበረ፣ ሓንሳብን ንመወዳእታን ንነፍስ ወከፍ ናይ ኣርማድዮ ታሕተዋይ መስሓቢ ክሳብ መወዳእታ እናሰሓበ ኣጸቢቑ ክርኢ ጀመረ። ኣብቲ ካልኣይ መስሓቢ ጸዕዳ ወረቐት ኢዩ ኢሉ ኣብ ዝሓደጎ

ርጉድ ዝበለ ነገር ረኣየ’ሞ ነተን ኣብ ልዕሊኡ ዝነበራ ወረቻቸቲ ቅልዕ ቅልዕ ኣቢሉ ረኣየ። ብታሕቲ ተነጺፈን ኣብ ልዕሊኡን ወረቻት ተገይሩለን ዝተኣሰሩ ናይ ኢትዮጵያ ሰልድታት ተጎዝጉዞም ረኣየ። ንኹሉ እናመዘዘ ድሕሪ ምውጻእ ኣብ መሬት ሰርዖ። ብድሕርዚ ናይ ላፕቶፑ ቦርሳ ኣልዒሉ ብምንጥልጣል ነተን ዝተኣሰራ ናይ ኢትዮጵያ ሰልድታት እናልዓለ ሓንቲ ኢዱ ተጠቂሙ ኣብ ኣፍልቡ ኣኻቪቡ ምስ ወድኦ ሓቕሩዎ ናብ ዳዊት ከደ። ዳዊት ንትርኢት ዳንኤል ምስ ረኣየ ሰሓቐ ክፍንዎ ምንም ኣይተረፎን። ስሓቐ ዓፊኑ ከጥፍኡ’ውን ንውሕ ዝበለ ካልኢታት ወሰደሉ። ዝምታ ማዕረ ኸንድዚ ቀሊል ኢዩ ኢሉ ፈጸሙ ሓሲቡ ኣይፈልጥን ነበረሞ ገረሞ። ዳንኤል’ውን ብተመሳሳሊ ስሓቐ ዓፊኑ ውሒጡ፣ ሕጂ ንኸጽሕፍ ምቹእ ስለዘይኮነ ነቲ ዝሓዘ ሒዙ ቀስ ኢሉ ናብ እዝኑ ተጸጊዑ፣ “20 ሸሕ ዶላር ጥራይ ጎዲሉ፣ እዚ ግን ኣሎ” በሎ ነቲ ኣብ ኣፍልቡ ዝነበረ እኽብካብ እናርኣየ። ዳዊት ክሳዱ ኣወዛዊሉ “ክተቶ” ብዝብል መልእኽቲ ነታ ስዕሊ ዘለዋ ጨረምረም ዘይትብል ፌስታል ኣርኣየ። ዳንኤል’ውን ቀስ ኣቢሉ እናእተወ ሰርዖን። እቲ ፌስታል መልኦ። ነቲ ዝተረፈ ኣብ ጁብኡ ክስጉዶ ጀመረ። እቲ ዕማም ልዕሊ ትጽቢቶም ኮይኑ ብጽቡቕ ኩነታት ተጠናቐቐ። ኣብ ውሽጢ ዝዛ ዝተሰምዐት ሓንቲ ድምጺ ሰብ ከይሃለወት ሰለጠ።

ኣብ ኣወጻጽኡ ልዑል ጥንቃቄ ከምዘድሊ ክልቲኦም ስለዝፈልጡ ብስቕታ ሒደት ጠጠው ኢሎም ክሓስቡ ጀመሩ። ዳዊት ሽጉጡ ምስ ምስጨመተሉ ኣብ ነፍስ ወከፍ 10 ደቓይቕ ዘስምዖ ዝነበረ እሸሸሸ ዝብል ድምጺ ደጊሙ ናብቲ ዶ/ር ብምኻድ ነታ ዓንተዎ ጁብኡ ክፍትሽ ከሎ ዝረኸባ ነገር ግን ስለምንታይ ከምዝኾነ’ኳ እንተዘይፈለጠ ኣብኡ ዝሓደጋ ቴሌፎኑ ካብ ጸጋማይ ጁብኡ ኣውጽኦ። እቲ ሰብኣይ ትኻስ ከይሓዘ ኣይተርፍን ናይ ምሕርናኽ ድምጺ የስምዕ ነይሩ። ሕጂ’ውን ቴሌፎኑ ካብ ጁብኡ ከውጽኦ ኢሉ ምስ ተንከፎ ከም ምብህራር በለ። “እሸሸሸሸ” በሎ ደጊሙ። እቲ ግዳይ’ውን ምስምዑ ብናይ ክሳድ ምውዝዋዝ ገለጸ። ስኻሩ ከምዘይሓደጎ’ውን ነቲ ተዓፊኑሉ ዝነበረ ጸሊም ጨርቂ ሓሊፉ ዝውጽእ ዝነበረ ጨና ኣልኮል ንባዕሉ የረጋግጽ ነበረ።

ዳዊት ካብቲ ሰብኣይ ቴሌፎኑ ወሲዱ ቀስ ኢሉ እናሰጎመ ንዳንኤል ሓሊፉ ብምኻድ ብጥንቃቄ ንመኽፈቲ ናይቲ ማዕጾ ሒዙ ድምጺ ከየስምዐ ክኸፍቶ ከኣለ። ምናልባት ንኸይስማዕ ብማለት’ውን ብኢዱ እንዳኸፈተ “ሸሸሸሸ” በለ ኣድምቐ ኣቢሉ። እቲ ዶ/ር ሕጂ’ውን ብኣወንታ ክሳዱ ኣወዛወዘ። ብድሕርዚ፣ “ነቲ ተሸፋፊንካሉ ዘለኻ ኣውጺእኻ ብጁባኻ ሒዝካ ቀስ ኢልካ ውጻእ” ዝብል መልእኽቲ ኣርኣየ። ዳንኤል ዝባኑ ናብቲ ዶ/ር ጠውዩ ናይታ ጸላም ቲሸርት እጅገ ንላዕሊ መዚዙ ድሕሪ ምውጻእ ብህድኣት ወጺኡ ናብ የማን ተዓጺፉ ነተን ደረጃታት ክወርደን ጀመረ። ምልክት ስንባደ ኸየርኢ እናፈተነ ርግእ ኢሉ ክስጉም ጀመረ።

አብቲ ቐጽሪ ዝነበረ ኩነታት ከምቲ ክኣትዉ ኸለዉ ዝነበሮ ዓይነት ጽምጽም ዝበለ'ኳ እንተዘይኮነ ብዙሕ ሰብ ግን ኣይነበረን። ክልተ ሰለስተ ዝኾና ናይ ዝሳራሕተኛታት ውጽእ እትው ክብላን፣ ሓደ ሰብ ጥራይ ከኣ ናይ መኪናኡ ኮፎኖ ከፊቱ ምስ ሞተር ክቃለስ ከሎ ኢዩ ነይሩ ዝረኣየ። ብቐጥታ ኪንዮ'ቲ ቐጽሪ ወጺኡ ናብታ ርሕቕ ኢላ ደው ዝበለት ላዳ ታኽሲ ከይዱ ጋቢና ከፊቱ ኣትዮ ዓጸዎ። ነቲ ዝሓዘ ናይ ላፕቶፕ ቦርሳን ነቲ ፌስታልን ኣብ ትሕቲ እግሩ ኣንበሮ። በለጠ'ውን፣ “ደንጉኹም ደኣ፣ ሰሊጡ'ዶ?” በሎ ብልዑል ህንጡይነት ተዋሒጡ።

ዳንኤል ብታሕጓስ ላዕሊ ላዕሊ እናተንፈሰ፣ “ሰሊጡ'ሎ በሌ፣ ዳዊት'ውን ይመጽእ ኣሎ!” ኢልዎ ጥወይ ኢሉ ማዕዶ ማዕዶኡ ክርኢ ጀመረ።

“ወይ ተኣምር! ስልጥ ስልጥ?” በለ እናተደነቐ።

ዳንኤል'ውን ናብ ርሕቕ ምቁማቱ እናቐጸለ፣ “ኣጸቢቐ'ዩ ሰሊጡ፣ ብዘይእመን ኩነታት!” ዝብል መልሲ ሃቦ።

ዳዊት ን5 ደቓይቓ ዝኸውን ተጽብዮ ነታ ናይ መወዳእታ፣ “ሸሸሸሸ” ትብል መፈራርሒቱ ኣስሚዑ፣ ብህድኣት ናብ ድሕሪት ሰጉሙ ነቲ ማዕዶ ሓሊፉ መሸፈነኡ ቀሊዑ ድምጺ ስጉምቲ ከየስምዐ ተጠንቂቐ ነተን ደረጃታት ወዲኡ፣ ቆብዕ ጎልፎኡ ተሸፊኑ ዝቐረረ ብምምሳል ነተን ገመዳት ቆብዑ ብስንባደ ብሓይሊ እናሰሓበ ነቲ ቐጽሪ ለቂቐ ናብኡም ከደ። ዋላ ሓንቲ ዝተፈጠረ ነገር ኣይነበረን። እቲ ዶ/ር ወጺኦም ከምዘለዉ እኳ እንተፈለጠ ከእዊ ኮነ ፈንጠርጠር ክብል ኣይክእልን። እንተኸኣለ'ውን ንውሕ ዝበለ ግዜ ኢዩ ዝወሰደሉ።

“ኡፍፍፍ! መጺኻ ዳዊተይ? ኣነኮ ዶ/ር በይኑ እንተመጸ....” ምስ በለ በለጠ፣

“እንታይ?” በሎ ብናይ ሓባር ስንባደ።

“ነዚ ብጻይካ ማለተይ እኳ'የ ዳዊተይ”

“እ...ድዩ...ንስኻ ቀደም ስለዝበልክዎ ኢዩ። ንጥንቃቕ ተባሂሉ ነተን ዶክመንትታት ሒዙ ክቐድም ነይርዎ” ኢሉ፣ ነቲ ሞተር ብፍጥነት ኣልዒሉ ብህዳኣት ከይዱ ናብቲ ቀንዲ ጎደና ምስተጸንበረ ብልዑል ፍጥነት ከሸከርከር ጀመረ።

“ብዘይ ዝኾነ መሰናኸል ሰሊጡ ዳዊተይ?”

“ፈጣሪ ክረድኣና ኸሎ እቲ ሰብኣይ ሰኪሩ ክሕርንኽ ንበይኑ ረኺብናዮ! ኣብታ ዝደቀሰላ ዓይኑ ዓሚትና ወሲድና ምስ መንበር ኣሲርናዮ። ድምጺ ከየስማዕና፣ ከይተረኣና፣ ክንደሊ ጀሚርና። እቲ ምድላይ ኣድካሚ ነይሩ። ንሱ’ዩ ኣደናጉዩና፣ እምበር ኩሉ ነገር ብሰላም ተዛዚሙ! ንሱ ፈንጠርጠር ኣይበለን ንሕና’ውን ኣይተንከፍናዮን፣ ብሰላም ተወዲኡ....በሌ! ውዕለትካ ብኸመይ ከምዝኸፍለካ ኣይፈልጥን’ዮ፣ ብዝኾነ ግን እንቋዕ ደስ በለካ! እዚ ብጻየይ ዶ/ር ናይ ብሓቂ ገንዘቡ ረኺቡ’ሎ! ነቲ ናትካ ዋጋ’ውን ክኸፍል’ዩ!”

“ወይ ተኣምር! ኣብ ገዝኡ ጎሊትዎ ረኺብኩምዎ?”

“ከምታ ዘላታ! ቁሩብ ገንዘብ ጥራይ ኣጉዲሉሎ”

“ኣይ ናይ ክፉእ ገንዘብ! እሞ... በቃ ዝዝም..ዝዝም?”

“ዝዝም፣ ስልጥ በሌ! ሓንቲ ኣሰር ትበሃል ኣይሓደግናን። ነዚ ናይ ጎልፎ ጓንት ጌርና’ለና”

“ወይ ተኣምር! ኣረ እንቋዕ ደስ በለካ ዶ/ር!”

“ሓቢሩ እንቋዕ ደስ በለና፣ በሌ!” ዳንኤል መለሰሉ።

“ነታ መኪና ዝረኣየ የለን ምሽ’ዶ? እቲ ዋርድ’ውን ክሪኦ ኣይክእልን’ዩ”

“ኣረ ትንክስ ዝበለ የለን! ጭውጭው ኢሉኒ ሰንቢደ እንድየ”

“ብጣዕሚ ጽቡቕ” ዳዊት ንዳንኤል ብናይ ዓወት ተጓናጸፍነት መንፈስ ተዋሒጡ ተጠውዩ ረኣዮ። ዳንኤል’ውን ዓጸፋኡ ተገሪሙ ክሳዱ ብምውዝዋዝ መለሰሉ።

ብድሕርዚ ስድስት ኪሎ ክሳብ ዝበጽሑ ሓንቲ ቃል ከይተለዋወጡ ብስቕታ ኢዮም ነይሮም ተጓዲዞም። ኣብ ከባቢ ስድስት ኪሎ ምስ በጽሑ ዳዊት፣ “በሌ! ልዕሊ እኹል ዝኾነ ገንዘብ ብጻየይ ክህበካ’ዩ። ግን ምጥንቃቕ ከድልየካ’ዩ። ናይ ባንክ ቡክ ኣለካ ድዩ?”

“ምህላው ደኣ ነይሩኒ፣ ትማሊ ጸንቂቕ ኣውጺኣየን ደኣምበር። ኩለን’ሲ ኣየውጸእኸውንን፣ ኣብ ናይ ንግዲ ባንክ መድሕን ስለዘሎ ኣብ ዝደለኸዎ ሰዓት ካብኡ ኣውጺኦ መታን ክጥቀም ንሕሰም መዓልቲ ኢለ ዘትረፍክዎ ጌሽሕ ብር ተሪፋላ። እቲ ካልእሲ ኣብ ኢደይ ኢዩ፣ ከምቲ ዝበልኩኻ ሓደ ሓደ ኣቕሑ ገዛዚኦ ጽባሕ ድሕሪ ጽባሕ ኸገይሽ ነቂለ’ለኹ።”

“ከምኡ እንተኾይኑ ጽቡቕ። መጀመርታ እንህለ ንብረትካ” ተጠውዬ ሸጉጡ አቅበሎ። በለጠ’ውን ተቆቢሉ አብ ናይ ካፖርቱ ጁባ አእተዋ። ዳዊት ነታ መኪና ብግምጣል ናይ አንበሳ ጊቢ ክውል አብ ዝበለ ቦታ አጸጊዑ ደው ድሕሪ ምባል ነቲ ፌስታል ካብ ዳንኤል ተቆቢሉ አብ ትሕቲ እግሩ በቲኑ ኸፈቅድ ጀመረ። እቲ ፕርንቕ ኢሉ ብመስርዕ ዝተደርደረ ጥማር ገንዘብ ዝሓዘት ፌስታል ደሚቕ ቀለም ዘለዋን ብደገ እንታይ ከም ዝሓዘት ዘይተፍልጥን ክትከውን ከላ፣ ግፍሕ ዝበለትን ብዙሕ አቕሓ ክትሕዝ ትኽእልን አገራሚት ፌስታል ኢያ ነይራ። ስለዚ’ውን አብ ውሽጣ 17 ዝተጠመሩ ናይ 10 ሽሕ ብር ኖታት ክትሕዝ ክኢላ’ላ። ዳዊት ነቲ ዝበተኖ እንደገና እናፈቐደ ናብታ ፌስታል መለሶ። ብድሕርዚ፣ 170 ሽሕ ብር ምዃኑ ተገንዚቡ ናብ ዳንኤል እንዳጠመተ፣ “ብዙሕ አይጎደለካን ምሽ’ዶ ዶ/ር?” ክብል ሓተቶ። ዳንኤል’ውን፣ “አረ ብጥራሽ እኹል’ዩ!” ዝብል መልሲ ሃበ።

ዳዊትን ዳንኤልን ብዓይኒ ተረዳዲኦም ዳዊት፣ ናብ በለጠ ተጠውዮ፣ ካብቲ ፌስታል 20 ሽሕ ብር ነክቱ ናብቲ ኮፎኖ ከቲቱ “በሌ፣ 150 ሽሕ ብር ብጻየይ ክህበካ ሓሲቡ’ሎ” በሎ።

“እንታይ! ናይ ወላዲት አምላኽ...! አረ ብዙሕ’ዩ ዳዊተይ፣ 150 ሽሕ ክትብል ድየ ሰሚዐ?”

“እወ፣ 150 ሽሕ ብር”

“ወይ ተአምር! ብምንታይ ምኽንያት ዳዊተይ? እምኽ እንታይ ምስ ሰራሕኩ? ንብጻይካኸ እንታይ ክተርፎ? ዋ! አይከውንን’ዩ!”

“ግዲ የብልካን በሌ፣ ንሕና አብቲ ዶክመንት ኢዩ አተኩሮና። አብ ርእሲ’ዚ እውን ብኡኡ ተበዲልካ’ለኻ”

“ይኹን ደኣምበር በዚሑ’ሎ ዳዊተይ፣ እንተኾነ እቲ 50 ሽሕ ይኣኽለኒ። ይሕለፈልካ እንተኢልካኒ 70 ግበሮ።”

“ምንም ሽግር የለን በሌ፣ ናይ ርሓጽካ ገንዘብ ከምዝኾነ ሓሲብካ ጽቡቕ ስራሕ አብ ዓድኻ ሰሪሕካ ካልኦት ዝተጸገሙ ምስረኣኻ ቁጥብ እናኣበልካ ትረድኣሉ። ንሰናይ ነገር ተውዕሎ”

“ወይ ተአምር! እንተኾይኑለይ ደኣ’ሞ ንሰብ ምርዳእ ደኣ ካባኻ ተማሂረ እንድየ። ግን በዚሑኒ ዳዊተይ”

“ጸገም የብሉን ኢለካ በሌ። ከምኡ’ውን ነዚ ስለዝሃብናካ ዝተዘረፈ ገንዘብ ጌርካ ከይትቐጽሮ። ንሕና....”

“አረ...አረ... ዳዊተይ፣ ከምኡ ከምዘይኮነ’ሞ ይፈልጥ’ዮ። በል ከምዘበልካዮ ይኹን...አረ.....ብስንባደ ቀቲልካኒ’ኮ ኔርካ...150 ሽሕ?”

“አቕሊልካ ረኣዮ በሌ። ስለዚህ ሕጂ ናብ ንግዳዊ ባንክ ንኺድሞ ብስምካ የእትዎ። ምንም ትፈርሓሉ ጉዳይ የለን። ንዓኻ ዘጠርጥር ነገር’ውን የለን። ጥራይ ግን ንምኻድ ተዳሊኻ እንተትጽባካ ቀልጢፍካ እንተትኸይድ ንዓኻ’ውን ጽቡቕ’ዮ”

“ሓቅኻ ኣለኻ፣ ከምዚ እንተዘይከውን’ውን ክኸይድ ነቂለ እንድየ ነይረ። ኩሉ ኣቐሉ ዝይ ሸያይጦ ወዲአ እንድየ። ናይ ወላዲተ ኣምላኽ...150 ሽሕ!”

ዳዊት ኣብቲ ከባቢ ናብ ዘሎ ንግዳዊ ባንክ ንምኻድ ቅድሚ ምብጋቡ ሰዓት ረኣየ። ንግሆ ሰዓት 2 (8am) ይብል። እቲ ባንክ ከሳብ ዝኸፈት ደው ኢሎም ካብ ምጽባይ ብርግኣት እናኣሸከርከረ ክጸንሕ መሪጹ ነታ ላዳ ኣልዒሉ ግዜ ንምቕታል ቀስ ኣቢሉ እናዘወረ ኣብ ከባቢ ብሄራዊ ናብ ዘሎ ንግዳዊ ባንክ ክጓዓዝ ጀመረ። ኣብ ንግዳዊ ባንክ ምስ በጽሑ’ውን ነታ መኪና ጸግዒ ኣትሒዙ ደው ኣበላ። ጎልፎኡ ኣውጺኡ ምስታ ብውሽጢ ዝተኸደና ጽርይቲ ቲሸርት ጥራይ ኮይኑ፣ ንኸልቲአን ካራታትን ነቲ ሒዝዎ ዝመጸ ናይቲ ዶ/ር ሽጉጥ፣ ከምኡ’ውን ቴሌፎኑ ኣብ ትሕቲ መንጸፍ ሓቢኡ ምስ ወድአ፣ ንበለጠ ሽጉጡ ምስ ካፖርቱ ኣውጺኡ ከቐምጦ ነገሩ፣ “መጻና” ኢሉ ነታ ፌስታል ሒዙ ንበለጠ ኣኸቲሉ ናይቲ ወርቃዊ ባንክ ደረጃታት ደዩቦም ብሓንሳብ ኣተዉ። ዕማም ጀሚሩ ምዕዋቱ ደስ ዘበሎ ዳዊት ብፍጥነት ከይዱ ኣብቲ ናይ መኣንገዲ ቦታ ቆይሙ እናፈቐደ ንበለጠ፣ በለጠ ነቲ ገንዘብ ተቐባሊ እናሃበ ኣፍቀዶ። ኣብ ቡኩ’ውን ተጻሒፉሉ ቅብሊት ተቐቢሉ ናይ ምእታው መስርሕ ተወድአ። እቲ ናይ 150 ሽሕ ብር በዓልቤት ዝኾነ በለጠ ደጋጊሙ ብሕሹኽታ፣ “ወይ ተኣምር!” ኢሉ ኣናመስገነ፣ ነቲ ናይ እንዳ ባንክ ላዕለዋይ መንደቕ ከም ደብሪ ቅንዕ ኢሉ ብምስጋና እናተሳለመ ኢዩ ነይሩ ዘሕለፎ። “እግዚአ... ዳዊተይ..” ይብሎ።

“በቃ በሌ፣ ወዲእና ንኺድ”

“ሓራይ ንኺድ። አረ ዳዊተይ ድራር ለይቲ ዝበሃል እዚ ዶ”ኾን ይኸውን? ኣንታ፣ ኣዲስ ኣበባ 9 ዓመት ተቐሚጦ 5 ሽሕ ብር ጥራይ እኳ’የን ነይረናኒ! ንሳውን ብኸንደይ ዕቁብ፣ ብኸንደይ መከራ.. እዝጎ.....! ባዕሉ ወሲኹ ይሃብኩም ደኣምበር፣ ኣነስ ዝብሎ’ውን የብለይን። ዳዊተይ ዕድመ ይሃብካ። ካብ መሰረቱ’ውን ሰብ ዝመሰልኩ ብኣኻ ኢዩ ነይሩ፣ እጂ’ውን ሰብ እኳ ኢኻ ጌርካኒ ዳዊተይ መቐም..... ኣይይይ...” ነተን ደረጃታት ወሪዶም ወዲአም ናብ ማኪና ኣተዉ። ዳንኤል’ውን ብሓጎስ ፍስሕ ኢሉ ጸንሖም።

ዳዊት ብፍጥነት እናሽከርከረ ስድስት ኪሎ ምስ በጽሑ ንበለጠ ንምውራድ ክዳሎ ነጊሩ ካፖርቱ እናተሸደነ ክሰናበት ጀመረ። “በሉ ዳዊተይ... እግዚአብሔር መቸም.... እንታይ’ሞ ክብል...? ዶክተሪይ ቢቃ ስራሕኩም የቃንዓዮ። ተባረኹ! ዳዊተይ እናደወልካ ጠይቅኒ፤ ኣነ’ውን ክድውል ኢየ። ይቐናዕኹም! ሕጂ ተጠንቂቐ ክብገስ’የ። እንተኾይኑለይ ድሕሪ ቐትሪ ክወጽእ ይኸእል’የ።”

“በርትዕ በሌ። ንሕና’ውን ኣዚና ኢና ነመስግን፤ ነቦኻ’ውን ፈጣሪ ይምሓረልካ”

“ኣሜን፤ ኣሜን ዳዊተይ!” በለጠ ንብዓት ሕንቕንቕ እናበሎ ወራዱ ቻው በሎም።

በለጠ ወራዱ ምስከደ ዳንኤል፤ “ይውሕዶ’ዶ ይኸውን?” ክብል ሓተቶ። ዳዊት፤ “ኖ ኖ ይኣኸሎ’ዩ፤ ኣነ’ውን ነተን 20 ሸሕ ዘትረፍክወን ፈሊጠ’የ፤ ይኣኸሎ’ዩ። እንተኣድልይዎ’ውን ኣብ ዝኾነ እዋን ኣብ ቴሌፎን ክረኽቦ ስለዝኸእል....። ሕጂ ተሪፉ ዘሎ ዕማም...እቲ ዶ/ር ብሕማቕ ተዓፊኑ ዘሎ ይመስለኒ። ምናልባት ቅድሚ መሟቱ ብናይ ባዕሉ ቴሌፎን ናይቶም ንመወዳእታ ግዜ ብቴሌፎኑ ዝተራኸቦም ሰባት ቁጽሪ ቴሌፎን ኣውጺእና ብድምጺ ዘይኮነስ ብቴክስት ነቲ ዘለወሉ ኩነታት ምንጋርን ከይዶም ከምዝፈትሕዎ ምግባርን ጥራይ ኢዩ። ብድሕሪኡ ነታ ቴሌፎን ምስንዳው፤ ወይ ናብ ገለ ሩባ ምድርባይ። ንዑኡ ነቐድም። ብድሕር’ዚ ናብ ገዛ ኬድና ምርግጋእ። እቲ ገንዘብ ንግዚኡ እንዳ ፍጹም ገዛ ክንሓብኦ ንኸእል ኢና፤ ወይ ከኣ ምስ ቦርሳኻ ኣብ ደሓን ዝኾነ ሆቴል ዓራት ምሓዝ....” እንዳበለ ነታ ላዳ ኣልዒሉ ቁልቁል ናብ ኣራት ኪሎ ምሸከርካሩ ቀጸለ። ዓራት ምሓዝ ዝብል ሓሳብ ዘይተዋሕጠሉ ዳንኤል፤ “ኣኣ ዓራት ናይ ምሓዝ ጉዳይ’ሲ ሕደጎ ደኣ። ካብኹም ክፍለ ኣይደልን’የ። ምኽንያቱ ምንም ዘፍርሕ ነገር የለን! እቲ ዶ/ር ኣነ ከምዝኾንኩ ክጥርጥር ደኣምበር ርግጻኛ ክኸውን ኣይከእልን’የ። ምሳኻ ከም ዝፋለጥ ድማ ኣይፈልጥን’የ። ንዓኻ ዝጥርጥረሉ መገዲ’ውን የብሉን። ምናልባት ንበለጠ.. ንሱ’ውን ናብ ዓዱ ክኸይድ’ዩ..”

“ንበለጠ ኣይጥርጥርን’የ። ንዓይ’ውን ፈጺሙ ክሓስበኒ ኣይከእልን’የ። ዝጥርጥር ወይ ክጥርጥር እንተኾይኑ ንዓኻ’የ። ንዓኻ ድማ ከምዚ ትገብር ኢሉ ዝጥርጥረካ ኣይመስለንን... ኣብ ርእሰ’ዚ እቲ ማዕጾ ከፋት ስለዝነበረ ካልእ ኣብ ቀረባ ዘሎ ሰብ ብድንገት ከምዝዘረፎ ክሓስብ ይኸእል። እንተጠርጠሩ’ውን ይጠርጥር። እንተጠርጠረ’ውን ዋላ ሓንቲ ኸገብር ኣይከእልን’የ። ጭብጢ የብሉን፤ ክኸሰስ’ውን ኣይከእልን። ንሰኻ ሕጋዊ ሰብ ኢኻ፤ እቲ ገንዘብ ናይ ባዕልኻ’ዩ፤ ካብ ደገ ኢኻ መጺኻ ዘለኻ፤ ዜግነት ኣሜሪካ ዘለካ ኢኻ፤ ስለዚ ክቐርበካ ኣይከእልን’የ። መቸም እስከ ኮይኑ ኢልና’ሞ ንሕሰብ ረኺቡካ እኳ እንተበልና ነቲ ኣብቲ ግዜ’ቲ ዝገበረካ ቦቶም ኣብ መካኒሳ ዝነበሩ ሰባትን፤ ናብ ቀበሌ ኬድካ ዝረኽብካዮም

ፎርጅድ ታሴራ ምዃኑ ዝነገሩኻ ሰባትን ስለዘለዉ፤ ተገምጢልካ ክትሓቶን ክትኸሶን ትኽእል ደኣምበር ዋላ ሓንቲ ክፍጠር ኣይክእልን። ኣብ ዙርያ’ዚ ጉዳይ ከመይ ኢዩ... እቲ ሻድሻይ ናይ ስምዒት ህዋስካ እንታይ ይብለካ?” ኢሉ ሓቲቱ ፍሽኽ በለ።

“ዋላ ሓንቲ! ተዛነ ጥራይ ኢዩ ዝብለኒ ዘሎ። ይገርመካ ንዑኡ ክሰምዖ ኢየ ጸኒሐ። ብፍጹም ዝፈርሐ ነገር የለን! ከማን ሃንደበት’ኳ እንተሓዘኒ ነታ ሓደ ወርሒ ብኸመይ ከም ዘሕለፍክዎ እናዘከርኩ ዓው ዓው ብማለት ሓዘኒ ልቕቕኒ እንዳበልኩ ዘሚቱኒ’ሎ ክብል ይኽእል’የ። ብድሕር’ዚ ክሳብ ኣብዚ ደፊኡ እንተመጸኡ ኣነ ይገደ!” በለ ትብዓት ብዝመልኦ ኣደማምጸ። ዳዊት ንዘረባ ዳንኤል ጥራይ ዘይኮነስ ናይ ኣንደበቱ ቃና ገምጊሙ ዘይሰዓር ምዃኑ ኣረጋጊጹ ደስ በሎ። ኮርዓሉ’ውን። ነዚ ኣናተዘራረቡ ናይ ኣራት ኪሎ ቤተ መንግስቲ ሓሊፎም ናብ ካዛንቸስ ዝወስድ መንገዲ ጀሚሮም ነይሮም። ዳንኤል ናበይ ይኸዱ ከምዘለዉ ኣይሓተተን። ሩባ ኣብ ምድላይ ከም ዘለዉ’ውን ኣይገመተን። ኣብ ከባቢ ኡራኤል ምስ በጽሑ ዳዊት ናብ ጸጋም ተዓጺፉ ናይ መገናኛ መስመር ምስሓዘ ተር ዝበላ ሚኒባስ ታክሲታት ሓሊፉ ነታ ላዳ ደው ኣበላ። ናይቲ ዶ/ር ቴሌፎን ኣልዒሉ ድሕሪ ምውላዕ ነታ ናይ መወዳእታ ቴሌፎን ረኣየ። ሽው ናይ ጽሑፍ መልእኽቲ ክጽሕፍ ጀመረ።

“ዋና ናይዛ ቴሌፎን ዝኾነ ሰብ ብዘረፍቲ ተዓፊኑን ተኣሲሩን ኣብ ውሽጢ ገዝኡ ስለዘሎ ኣርኪብኩም ኣድሕንዎ። ኣነ ድማ እቲ ሌባ እየ” ዝብል መልእኽቲ ብእንግሊዝን በምሓርኛን ጽሒፉ ለኣኹ። ነዛ ሜሴጅ ከኣ ናብቶም እቲ ዶ/ር ዝተራኸቦም ናይ መወዳእታ ክልተ ሰባት ለኣኹ።

“ካብ ክልቲኦም ሓዲኦም ከይዶም ይፍትሖዎ። ንስኻ ኸኣ ውረድ’ሞ ኣብቲ ቢንቶ ምስ በጸሕካ ነዛ ቴሌፎን ናብቲ ሩባ ቀልጢካ ደርብያ’ሞ ኣብቲ ትርእዮ መዕጸፊ ምስ በጸሕካ ጠጠው ትብል” ኢሉ፤ እታ ቴሌፎን ተወሊዓ ኸላ ሃቦ። ዳንኤል ፍጥነቱ ፍሉይ ነይሩ። ተቐቢልዎ ወሪዱ ብኹርዓት እናሰጎመ ናይ እንዳ ኡራኤል ጸበል መእተዊ ሓሊፉ ኣብ ትሕቲ ፕላዛ ሆቴል ናብ ዘሎ ቢንቶ በጺሑ ቀልጢፉ ከይተገጠመ ምራቕ ዝተፍእ ዘሎ ኣምሲሉ ድንን ኢሉ ሰንደዋ’ሞ ሓንጥሽው እናበለ ሰጎመ። ኣፍደገ ናይ ፕላዛ ሆቴል ሓሊፉ’ውን ታክሲ ከም ዝጽበ ዘሎ ሰብ ኮይኑ ደው በለ። ዳዊት’ውን ብኹነታት ዳንኤል እናተገረመ በቲ ናቱ ግብሪ’ውን እናተደነቐ ነታ ላዳ እናሸከርከረ ነቲ ቁልቁለት ምስወረደ ተሳጊሩ ደው ኣበለሉ። ዳንኤል’ውን ማዕጸ ናይቲ ጋቢና ከፊቱ፤

“በጃኻ እንቋዕ ሓጎሰካ ናብ ዝበሃሎ ቦታ ኣብጽሓኒ?” ክብል ንመጀመርታ ግዜ ናጸን ሕጉስን ኮይኑ ኣብ ቅድሚ ዳዊት ተዋዘየ።

“ውውው.... አዝዩ ርሑቅ’ዩ...400 ሽሕ ዶላር ትኸፍል?”

“ኖ አይከፍልን’ዩ። ብ 380 ሽሕ አብጽሓኒ”

“እቶ ሐራይ” በሎ’ሞ አተወ። ክልቲኦም ብሰሓቅ አሸካሪሉ። ብታሕጓስ መን ከም ዝበልጽ ብልክዕ እንተዝፍተሽን እንተዝወራረዱን ግና ዳዊት ምተዓወተ ነይሩ። ናብ ላዕሊ ነቲ ዓቕብ ደዩቡ ኣብ ዘሪሁን ሕንጻ ምስ በጽሐ ተጠውዮ ብምምላስ ነቲ ቢንቶ ሓሊፉ ነቲ ናብ አራት ኪሎ ዘቕንዕ መንገዲ ሓዘ። አራት ኪሎ ሓሊፎም ናብ ስድስት ኪሎ ቅድሚ ምብጽሖም’ውን ዳዊት ነቲ ቕንዲ ጎደና ሓዲጉ ናብ የማን ድሕሪ ምዕጻፍ ነታ ላዳ ጸግዓ አትሒዙ ጠጠው አበላ። ካብ ጁብኡ አውጺኡ 200 ብር ንዳንኤል ሂቡ ነቲ ካፌ እናርአዮ ወሪዱ ሒደት ኬካትን ዝተዓሸጉ ጽሚቓትን፣ ካብቲ ኣብ ጥቕኡ ዘሎ ድኳን’ውን ፓኬት ሮዝማን ንክገዝአሉ ነገሩ ለኣኹ። ዳንኤል ዝሒኡ ክሳብ ዝምለስ’ውን ካብቲ ኣብ ትሕቲ እግሩ ዘሎ መንጻፍ ነተን ዝሓብአን ክልተ መምተሪ ሽጉርቲ ዝኾና ካራታት አልዒሉ ብወረቕት ድሕሪ ምጥቕላል ናብቲ ብሰልዲ መሊኡ ዝነበረን ሕጂ ግን ተዓጻጺፉ ተቐሚጡ ዘሎን ጉደኛ ፌስታል እናኸተተ ጸንሖ። ነታ ናይቲ ዶ/ር ሽጉጥ’ውን ምስአን ኣእተዋ። ነቲ ኣብቲ ኮፈን ዝነበረ 20 ሽሕ ብር’ውን ምስኡ ሓዊሱ ድንን ኢሉ ነቲ መንጻፍ አልዒሉ አጸቢቐ ጠመተ፣ ዋላ ሓንቲ የለን።

ዳንኤል ነቲ ዝተአዘዘ ዝሒኡ ምስ ተመለሰ ዳዊት ምሽክርካሩ ቀጺሉ ናብ ሰፈሩ ቅድሚ ምብጽሖ ነታ ናቱ ቴሌፎን አውጺኡ ነቲ ብዓል ታኽሲ ደወለሉ። ዝውቱ በጺሖ ነታ ታኽሲ ጸግዒ አትሒዙ ደው አበላ’ሞ ነቲ ካራ ዝተጠቐለሉ ፌስታል ተጠንቂቐ ብሓደ ኢዱ ሓዘ። ነቲ ናይ ሳፕፕሌል ቦርሳ’ውን ምስ ገንዘቡ ተቐቢሉ ድሕሪ ምሕንጋጥ፣ “ከይወረድካ ተጸበየኒ” ኢልዎ ወሪዱ ከይዱ ነቲ ካንሸሎ ከፊቱ አተወ። አትዩ’ውን ማዕጾ ዝከኡ ኳሕኩሖ። “መን’ዩ?” በለ ፍጹም ብዝተዓፈነ ድምጺ። “አነየ ፍጹ ስለጥ” ከፈተሉ። ነቲ ፌስታልን ቦርሳን ናብ መደቀሲ ክፍሊ አትዩ ኣብ ትሕቲ ዓራት አቐሚጡ፣ ፍጹም ከመይ ከም ዘሎ ከይሓተተን ቅንዕ ኢሉ’ውን ከይረአዮን፣ “ፍጹ ነቲ ናትካ ዝካ ከፊትካዮ ጽንሓና” ኢልዎ ወጸ።

ናብ ግዳም ወጺኡ ኣብታ ላዳ ምስ በጽሖ’ውን፣ “ውረድ ዳኒ” ምስ በሎ፣ ነቲ ብወረቕት ዝተጠቐለለን ንቐጽ ኬክን ሰለስተ ዝተዓሸጉ ናይ ማንጎ ጁስን ኣብ ንኡሽቶ ፌስታል ሒዙ ወረደ። ኣብ ጥቓ እታ ታኽሲ ጠጠው ኢሎም ሒደት ምስ አዕለሉ ዋና ናይታ ላዳ መጸ። “ወዲእኻ ዴቭ?”

“እወ ወዲአ፣ እንሀለ 500 ብር”

“500 ብር በዚሖ ዴቭ”

“ኖ ኖ ኖ እንተኾነ ካልእ ግዜ ትንክብላይ ቴንኪው። መፍትሕ አብአ አላ”

“ብጣዕሚ ቴንኪው ዴቭ፣ ግን አዝዩ በዚሑ...”

“ጸገም የለን፣ ጽቡቕ ጌረ ኢየ ተጠቂመላ። ነዳዲ’ውን አይቀዳሕኩን”

“ሐራይ ሰላም ውዓል”

ዳንኤልን ዳዊትን ብርግኣት ናብ ናይ ዳዊት ቤት አተዉ። ፍጹም ምዕጉርቱ ምስደርበየን ከምኣ ኢሉ’ሎ፣ ገዝኡ ከፊቱ ነገር ግን አብ እንዳ ዳዊት ሳሎን ኮፍ ኢሉ እናዕዘምዘመ ጸንሖም። ስንባደኡ አይሓደጎን።

“ፍጹ ተረጋጋእ እምበር፣ እንታይ ኢዩ? ክሳብ ሕጂ አብቲ ስምዒት ኢኻ ዘለኻ?” ኢሉ እናጸናንዎ ኸሎ ናብ ዳንኤል ቅንዕ ኢሉ ጠቐሶ። ንግዚኡ ክሳብ ዝረጋጋእ ነዚ ነገር’ዚ ክፈልጦ የብሉን ማለቱ ከም ዝኾነ ዝተረድኦ ዳንኤል’ውን ከም ዝተረድኦ ዘርኢ ምልክት ሂቡ ኮፍ በለ።

ኩነታት ፍጹም አዝዩ ዝርብሽ ነበረ።

ዳዊት ሽጋርኡ ወሊዑ አብ ጥቓ ፍጹም ኮይኑ ብሓደ ኢዱ ሓቂፉ መንኲቡ እናደራረዘ ክእብዶ ጸንሖ። “ፍጹ እዚ’ኮ ቀሊል ነገር ኢዩ፣ ቀሊል’ውን እንተዘይኮነ...ያው...ክንረጋጋእ አለና። አብ ርእሰ’ዚ ገና አብ ውጥን ደኣምበር ተግባራዊ አይኮነን። ከምኡ’ውን...”

“እንዴ... ዴቭ... ግደፍ እምበር... ስለምንታይ ሕጻን ቆልዓ ትገብረኒ..?”

“ከምኡ ዘይኮነሲ...በቃ... ክትረጋጋእ ግን አለካ። ከምኡ’ውን ክትኾርዕ ይግበአካ። ብሳላኻ ነቲ ሓቂ ፈሊጥና ንሕዝቢ ከነፍልጥ ኢና፣ እዚ ድማ ናይቲ ሰናይ ግብርኻ ውጽኢት ኢዩ። ነቲ ህዝቢ ከነንቅሖ ኢና፣ ከነፍልጦ ኢና። እንተኾነ’ኸ ሰይጣን ዶ ይፍራሕ’ዩ? እንታዲኡ አብ ትሕቲ እግርና ኢዩ! ካብ ኩሉ ሓይሊ፣ ናይ እግዚአብሔር ሓይሊ ከምዝበልጽ አይትፈልጥን? እቲ ናታቶም ኒውክሌር አብ ቅድሚ እግዚአብሔር ክንቲት ማለት ኢዩ! ክንቲት ትፈልጥ ኢኻ ምሽ?” ኢሉ ምስሓተቶ ፍጹም ካብቲ ዝፈዘዘ ነቂሑ ብሓጎስ እናጠመቶ፣ “እወ፣ ሓቅኻ አለኻ ዴቭ! አደይ ትመት! ክንቲት ኢዩ!”

“በቃ ከምዚ ኢኻ ክትሓስብ ዘለካ! እቲ ሓቂ ንሱ ስለዝኾነ ከምኡ ኢኻ ክትሓስብ ዘለካ! ናተይ ጅግና! ንቕሕ በል!”

“ሐራይ” አጸቢቹ ቅንዕ በለ።

“ሕጂ ቁርሲ ንብላዕ፣” ምስበለ ዳዊት፤

ዳንኤል ነቲ ሒዝዎ ዝመጸ ፌስታል ከፊቱ ነተን ዘምጽአን ጁስ ንክልቲኦም አቐቢሉ፤ ካብቲ ኬክ’ውን ከፊቱ አትሓዞም። ፍጹም አይበልዕን ኢሉ አሸጊርዎም ነይሩ። ዳዊት ብሓይሊ አደዓዒሱ ከም ዝምገብ ገበሮ’ሞ ብሓንሳብ ምምጋብ ጀመሩ። ምስ ወድኡ’ውን ዳዊት ንፍጹም፤ “ሕጂ ናብ ዝሃኻ ኪድ’ሞ ጽቡቕ ጌርካ አዳልዎ። ነጋጊፍካ አጸራሪኻን አነጻጺፍካን ቤላ ምዕርግቲ ግበራ” ምስበሎ፤

“ሐራይ...” ኢሉ፤ ገፈፍ ገፈፍ እናበለ ተሲኡ ወጸ። ዳንኤልን ዳዊትን’ውን ንበይኖም ኮኑ። ድቃስ ዝበሃል አይረአዩን። ይኹን ደአምበር ናይ ድኻም ስምዒት ብሸነኽ ክልቲኦም አይነበረን። ብፍላይ ከኣ ዳንኤል ድቃስ ካብ ዝርኢ ሰለስተ ወርሒ ኢዩ። ንዝሓለፉ ሰለስተ አዋርሕ ትኽስ ኢሉ ደአምበር ደቂሱ አይፈልጥን። ሕጂ ኸኣ ብሓንስ ዓይኑ ፈጢጡ’ሎ።

“ትፈልጥ’ዶ” ክብል ጀመረ። “ትፈልጥ’ዶ ዳኒ ኩሉ ነገር ሓቂ አይመስልን! ግን ሓቂ ኢዩ! ከምዚ ብቐሊሉ ክኸውን’ዩ ኢሉ ግን አይገመትኩን። ሓደ ነገር ንክትፈልጥ ይደሊ። ከብቲ ሰነድ ንላዕሊ ነቲ ገንዘብ ቀዳምነት ሰለዝሃብኩ ከይመስለካ። ኣብ ህይወትካ እንታይ የጽለኣካ? ኢልካ እንተትሓተኒ መልሰይ ሓደ ኢዩ! ገንዘብ!

“ነቲ ነገር ምስ ጀመርናዮ ከቢድ ሪስክ ከምዘለዎ ጠፊኡኒ አይኮነን። ኣብ ትሕቲ ቁጽጽርና ናይ ምውዓሉ ነገር ግን ኣዝዩ ጸቢብ ከምዝኾነ ገሚተ’ለኹ። ዋና ነገር ዝሓኑ ምፍላጥ ኢዩ። እንተተፈሊጡ ብካራ ጥራይ ዝውዳእ ነገር ኢዩ ነይሩ። ከም ዝሰልጠና’ውን ልዕሊ ፍርቂ ዝኾነ እምነት ነይሩኒ።

“እንተዘይሰለጠና”ኽ ኢለ’ውን ሓሲበ’ለኹ። ከማን ክሳብ ጥርዚ ኢዩ ሓሲበሉ። ግን ንኹሉ ነገር እንተሓሰብከዎ እቲ ሪስክ ኣብ ዝተወሰነ ዓመታት ዝጠቓለል ኢዩ። ኣነ ወይ ንስኻ ነቲ ሰብ ክንቀትሎ ከምዘይንኽእል ርግጽኛ ነይረ። ምናልባት ንሱ ክቐትለና እንተዘይከኢሉ ደአምበር። ስለዚ ንሱ እንተቐትሉና... ኢሉ ብጣዕሚ አስፊሖ ሓሲበ። ትፈልጥ ዲኻ፤ ፍጹም ኣዝዩ ዝአምኖ ወዲ ኢዩ፤ ኣነ ኢዩ አዕቢየዮ። ብጉዳይ ዓቕሚ ክንድ’ቲ ዝደለዮ’ኳ እንተዘይገበርኩሉ ከም ወደይ ኢዩ ዝሪኡ። ባህሪኡ፤ ሕልሙ ሓፈሻዊ ኣተሓሳስባኡን ውሽጡን ካብ ቁልዕነቱ ኣትሒዞ ይፈልጦ’ዩ። ከማና ዝበሰለ እኳ እንተዘይኮነ ብጣዕሚ ጥንቁቕን ዕላማ ዘለዎ ሰብን ኢዩ። ንጹህ ቆልዓ’ዩ። ምስጢር’ውን ይዕቅብ ኢዩ። ቅኑዕ ኢዩ፤ ንፉዕ’ውን ኢዩ። ከምዚ ኢሉ ስለዝሰንበደ አይኮነን። የዋህን ደንጋጽን ወዲ ስለዝኾነ ቀልጢፉ ይርበሽ ይበኪ

እምበር ቀልጢፉ'ዩ ዝርሰዎ። ብጣዕሚ ሲርየስ ዝኾነ ወዲ'ውን ኢዩ። ስለዚ መጀመርታ ክልቴና ነዚ ጉዳይ ንኸንፍጽም ምስተለዓልና እንተ ሞትና'ኸ ኢሊ ሓሲበ፤ ዝወሰደ ግዜ ወሲዱ ብመንገዲ ፍጹም ናብቲ ዝተሓሰበ ጎል ከም ዝበጽሕ ርግጸኛ ኮይነ። ፍጹም ተጠንቂቑ ደሓን ዝኾነ ሰብ ኣናድዩ ነቲ ኸግበር ዘለዎ ነገር ኸገብር ስለዝኸእል። ቀጺሊ እንተንተሓዝ'ከ ኢሊ ሓሲበ። እንተንተሓዝ ኣጽዋር ኩናትን ስሕለትን ዘካተተ ናይ ዘመተን ናይ ምቕታልን ፈተነ ገበን ኢዩ። ነቲ ዝኸበደን ነቲ ዝቐለለን መቐጸዕቲ ኣብ ግምት ኣእትየዮ ነይረ። ሓዴና ብምትሕብባር ክንክሰስ እንተኸኢልና ኢሊ'ውን ሓሲበ'ለኹ፤ ብመጠንቀቕታ ምልቃቕ'ውን ከይተረፈኒ ንኹሉ ኣገናዚበ ነይረ። ንውሕ ንዝበለ ዓመታት ካብ ምእሳር ሓሊፉ ካልእ ኣይመጽእን። በተን ግዜያት ፍጹም ብህይወት ክሳብ ዘሎ እናሰርሐ ይጽበየና፤ ይጥይቐና። ነቲ ሰነድ'ውን ኣፕዴት እናገበረ በቲ ንነግሮ መሰረት ዓቂቡ ከጽንሖ ይኸእል። ብድሕሪኡ ድማ ንሕና ተኣሲርና ከለና ኣይግበሮ ደኣምበር ፍጹም ብገለ ምኽንያት እንተሞይቱ'ኸ ኢሊ'ውን ሓሲበ። ፕሮዚ ስለዝሓስብ ዝነበርኩ ደኣምበር ከም ዘይከውን ይፈልጥ'ዩ። ከምኡ'ኳ እንተኾነ ጥዑያት ጥዑያት ዝኾኑ ዝኣምኖም ኣዕሩኽ ኣለውኒ። ውዕለት ዝወዓልኩሎም'ውን ብርክት ዝበሉ ሰባት ኣለዉ። መቐም ፈጣሪ ይመስገን ፍትወት ሰብ ዘለኒ ሰብ ኢዩ። ስለዚ ካብ መንገእም ሓደ ገዛይ ሓዘም ብዘይ ዝኾነ ጸገም ክሳብ ዝፍታሕ ክሕልዉለይ ይኸእሉ'ዮም። ኣብቲ ካንሽሎ ዘለዉ'ውን እንተኾኑ ኣብ ልዕሊ ጽቡቕ ነገር ዘለዎም ኢዮም። እቲ ዝገ'ውን ናይ ቀበሌ ስለዝኾነ ብዘይ ገለ ጸገም ተዓቂቡ ኢዩ ዝጸንሓኒ። ብድሕርዚ ካብ ክልቴና ሓዴና እንተንተሓዝ.. ኢሊ'ውን ሓሲበ። ሓዴና ንሓዴና ምዃን ከምዘይንስእን ተገንዚበ። ክኾኑ ኢዮም ኢሊ ዘይኮነስ መቐም እንተኾኑ.. ብዝብል ንኹሎም ሕማቕ ነገራት ሓሲበዮም። ከም ዝበልኩኻ ኣብ ናይ ሓደጃት ዓመታት ናይ እዋን ምንግልታዕ ዓንኬል ዝሸክርክሩ ምዃኖም ተራእየኒ። ከምዚ ዓይነት ጥራይ ኣይኮንኩን ሓሲበ። ሃንደበት ገለ ነገር እንተዝፍጠር ናብኡ ቅድሚ ምኻድና ብዝተዘራረብናዮ መሰረት ንስኻ ርእስኻ ኣቃሊዕኻ ንዑኡ ምትሓዝ፤ ገዝኡ ከምዝፍተሽ ምግባር፤ ኣነ ገዝኡ ከርእየካ ኢሊ ከም ዝመጽኹ ምግላጽ፤ እቲ ኣጽዋር ናቱ ከም ዝኾነ ወዘተ.... ምስ ሓሰብኩ ጉድኣቱ ዘይኮነስ ውጽኢቱ ተራእየኒ። ብድሕር'ዚ ወሲነ! ወሲነ'ውን ንበሌ ደወልኩሉ። ነታ ናይ መወዳእታ ሽጋራ ጠጠው ኢሊ ኣብ ዝስሕበሉ ዝነበረ ግዜ ነዘን ነገራት ኢየ ዝሓሰብ ነይረ። እዝን ከምዝን ምኽንያት ስለዘሎ... ናይ ባዕልኻ ገንዘብ ከተምልስ ኢልካ ዝገበርካዮ ጸዕሪ ምዃኑ ስለዝፍለጥን እቲ ዘሎ ንብረት ኩሉ ስለዝቐጸርን ማዕረ ኸንድኡ ዝኸፍእ ነገር ከም ዘይገጥመና ተስፋ ገይረ። በዚ ኮነ በቲ ግን ናይ ኢትዮጵያ ሕጊ ኣዝዩ ኣሸጋሪ ስለዝኾነን ጣጥኡ'ውን ብዙሕ ስለዝኾነ በቲ ዝገበርናዮ መልክዑ ክፍጸም ከም ዘለዎ ወሲነ። ስለዚ ነዘን ነገራት ሓሲበ ምስ ወዳእኹ ኢየ እታ ናይ ሽጋራ ቺካ ኣንዲዳትኒ ሰንቢደ ዝሰንደኸዋ። እቲ ዋና ነገር ምውጻእ ናይቲ ሰነድ ኢዩ። ናይ ግዜ ጉዳይ ደኣምበር ከም

ዝወጽእ ርግጽኛ ኮይነ። ስለዚ'የ ድማ ነዚ ዘቐደምከዎ ኢየ ዝብለካ ዘለኹ። ልዕሊ ኩሉ ግን እዚ ዶ/ር ብጣዕሚ ኣረሜን ሰብ ምዃኑ ይፈልጥ ነይረ። ከም ዝረአኻዮ ካብ ተራ ደላላይ ጀሚሩ ንዓኻ፤ ንዓይን ከማይ ንዝኣመሰሉ ናይ ዩኒቨርስቲ ሰባትን፤ ብዙሓት ካልኣት ንጹሃትን ብቅሉዕን ብስውርን እናጎድኦ ዝነበር ዝነበረ መሰርይ ምዃኑ ምስ ተገንዘብኩ ውሽጢይ ብሕርቃን ነደደ። ብሰንክ'ዚ ምኽንያት ጥራይ ነቲ ሰብኣይ ምግዳፉ፤ ወይ'ውን ደሊኻ ረኺብካ ምኽሳስ ዝብል ነገር ክወሓጠለይ ኣይከኣለን።

“ስጋኻ'የ ዝብለካ! ንኸምዚ ዝበለ ተግባር ኢደይን፤ ኣእምሮይን፤ ልቦናይን፤ ሓፈሻዊ መንነተይን እዙዛት ኣይነበሩን። ሎሚ ግን ገይረዮ፤ ስለዚ ብጣዕሚ ሕጉስ ኢየ። ንዊሕ ዓመታት ካብ ልቦይ ዝሓሰቦ ብዛዕባ ፍትሒ ጥራይ ኢየ ነይሩ። ፍትሒ! ፍትሒ! ፍትሒ! ግን እንታይ'ዎ ትገብሮ? ነዚ ቃል ኣነ ጥራይ ዝሓሰቦን ዝጭነቐሉን ክሳብ ዝመስለኒ ብኻልኣት ተቐባልነት ዘይብሉ ዝተዋረደ ቃል ምዃኑ ኣስተውዓልኩ። ዘይሓሰብክዎ ከይመስለካ። ናይቲ ሰብኣይ ገዛ ምስ ረኣና ብቐጥታ ምስ ኤግዚቢቱ ኣትሒዝና፤ ክሲ መስሪትና፤ ብመሰረት እቲ ሕጊ ንብረትካ ምምላስ ይከኣል ነይሩ። ናይቲ ዶላር መጠን ሕጋዊ'ኳ እንተዘይኮነ ንኸፋእ ነገር ኣሕሊፉ ዝህብ ግን ስለዘይኮነ ኩሉ ንብረትካ ናብ ኢድካ ንምእታው ምፍታን ከም ዝከኣል ምሕሳብ ወይ ተስፋ ምግባር ይከኣል ነይሩ። ቅኑዕን ብጭብጢ ዝተሰነየን ክሕደት ስለዝኾነ ብመንገዲ ኤምባሲኻ'ውን እንተኾነ መገታትካ ድዩ እቲ ሕጊ'ውን ንጸዓዱ ስለዝሰርሕ ከተምልስ ምኽኣልካ ኔርካ። ምኽንያቱ ብመንገዲ ኤምባሲኻ እንተኹድካ ብኹሉ ዓንቀጻት ዕዉት ኢኻ። ግን እዚ ንባዕሉ ተስፋ'ዩ ደኣምበር ይኸውን'ዩ ኢልና ርግጽኛ ክንኮነሉ ኣይንኸእልን። እቲ ዝከኣል ነገር ከም ዝቐየድ ምግባር ኢየ፤ ካብ ዝተቐየደሉ መዓልቲ ንጽባሒቱ ግን ይልቀቐ'ዩ። ንስኻ'ውን ንብረትካ ኣይትረክብን። ኣብ ዝኸሰስካሉ ጽባሕ'ውን ገለ ነገር ከጓንፈካ ይኸእል። ፍትሒ የለን። ፍትሒ እንተዝህሉ ደኣ ኣነ'ውን ምምሃረይ እኳ እንተገደፍኩ ብሉጽ ጠበቓ ክኸውን ምኽኣልኩ ነይረ። ነቲ ሞያ ልዕሊ መንም ይፈልጠ'ዩ። ካብ ምፍላጠይ'ውን ሓሊፈ ይምህረሉ ነይረ'ዩ። ጠበቓነት ሃብታም ክገብረኒ ዝኸእል ምዃኑ'ውን ይፈልጥ ኢየ። ካብኡ ዝሓልፍ ሹመት'ውን ክንህበካ ተባሂለ ነይረ። ነገር ግን ፍትሒ ብዝብል ቃል ከላግጽ ኮነ ክሕሉ፤ ክጨማለቐሉ'ውን ኣይደለኹን። እንተወሓደ እንተወሓደ ነቲ ቃል ይፈትዎዮ፤ የኸብሮዮ። ፍርቂ ናይ ዕድመይ ኢንቨስት ዝገበርኩሉ ቃል እንድዩ! በዚ ዝፈትዎን ዘኸብሮን ቃል ካብ ዘላግጽ ኢለ እልይ ኢለ ናይቶም ተላገጽቲ ላግጺ ክፍብርኽ ጀመርኩ! “ላግጺ ጠጠው ኣቢልኩም ናብ ቁም ነገር ንእቶ በጃኹም!” ተባሂሉ ናይ ላግጺ ዘመን ምስ ኣብቅዕ ሽዑ ነቲ ንኸጻወት ኢለ ዝወደኸዎ ማልያ ቀይረ ናይ ስራሕ ዩኒፎርመይ ወድየ ናብ ስራሕ ክኸይድ ይኸእል። ካብ ሕጂ፤ “ደቀይ፤ ሰዓት ጸወታ ኣብቂዑ'ሎ፤ ሰዓት ስለዝኣኸለ በቃ። ፍጠኑ” ይበሃል ኣሎ፤ ኢለ እንተረኣኹ እንተረኣኹ ጸዋዒ

የለን። ስለዚህ እቲ ጸወታ ሰልፕቶኒ ቂር ቂር እናበለኒ እነሆኹ ኣብቲ ናይ መጻወቲ ሜዳ ምስድኻመይ ይጻወት ኣለኹ። ናብ ነጥበይ ከኣቱ’ሞ ከነግረካ። ፍትሒ ኣብ ዘይብሉ ቦታ ፍትሓዊ ክትከውን የብልካን። ሕጊ ኣብ ዘይብሉ ዓዲ ሕጋዊ ሰብ ኩንካ ክትነብር የብልካን። ሕጋዊ ኩንካ ምንባር’ውን ኣይትክእልን። ክትነብር ትክእል፤ ግን እንተዘይከኣልካ ኢዩ ዝሓይሽ። ርኢኻ... ናይ ሕጊ ሰብ ክንሰይ ምክረይ ግና ጸረ ሕጊ ኢዩ! ማዕረ ኸንድዚ ውሽጠይ ሓዚኑ’ሎ! ሎሚ ግና ልዑል ሓጎስ ተሰሚዑኒ! ምስዚ ናይ ሎምዓንቲ ተግባረይ ዝተተሓሓዘ ሽግራት ሕጂ ንሕጂ እንተመጸኒ’ኳ ብምልኣት ልቢ ደስ እናበለንን ኣፍልቢይ ነፊሐን ዝቐበሎ ኢዩ ዝኸውን። ፍትሒ ሰፊኑ ዝረኣኹሉ ኣጋጣሚ ኣብ ፊልምን ኣብ ድራማን እንተዘይኮይኑ ዕድመይ ሙሉእ ኣብቲ ናይ ጋህዲ ዓለም ሪክ ኮነ ገጢሙኒ ኣይፈልጥን። ብሰንኪ እዚ ጥራይ ከይነበርኩ ከመውት ዝተዳሎኹ ከንቱ ፍጡር ምዃነይ ይስምዓኒ ነይሩ። ሎሚ ግን፣ ሞይተ’ኳ ዘይጠዓሰሉ ፍትሒ ሰፊኑ ረኣኹ! ኣጋኒንካዮ ከይትብለኒ ሕልመይ ጋህዲ ኮይኑ! እታ ዝፈትዋ “ፍትሒ!” ትብል ቃል ደስ ኢልዋ ረኣኹ! ከምኡ’ውን ብናይ ዝላ ርእሰይ ጸዕሪ! ከመይ ደስ ይብል? ስለዚ ብጣዕሚ ከመስግነካ ይደሊ” ነታ ሽጋራ ኣብ ኣሸትረይ ገይሩ በጸብዕቱ ሒዙ ጨፍሊቐ ዓጸፋ።

“ፍትሒ! ፍትሒ! ዝብሎ ትምኢሊ ንኸንቱ ኣይኮነን። ወይ’ውን ስለዝተማሃርክዎን ስለዝመሃርክዎን ጥራይ ኣይኮነን። ፍትሒ ዝብል ቃል ሓሲበ ክፈትዎ፣ ረኺበውን ከኹብሮ ዝምነይ ዝነበርኩ ጥራይ ትም ኢሊ ቃሉ ስለዝፈተኸዎ ጥራይ’ውን ኣይኮነን። ነተን ካብ ፍትሒ ዝፈረያ ባህ ዘብል ጥቕምታት ተገንዚበዮም ስለዝነበርኩ ኢዩ። እቲ ቐል ድኣ ቃል እንድዩ። ሰለስተ ፊደላት ዝሓዘ ቐል! ንመጻውዒ ሽም ሰብ ከይተረፈ ዝውዕል ተራ ቃል። ኣብ ውሽጡ ግን ብዙሕ ማራኺ ነገራት ከም ዘለዎ ይፈልጥ ነይረ። ነተን ብዙሕ ዝዓይነተን ጥቕምታት ክዝርዝረልካ ውዒለ ኣይሓድረን። ጥራይ ከም ኣብነት ክኾነካ መታን ነዛ ንግሆ ጥራይ ተዓዘባ! ናይ ክንደይ ሰብ ንብዓት ደሪዛ? ናይ ክልተ ሰብ ጥራይ ኢልካ ከይትገገ። እወ... በለጠ ንብዓቱ ተደሪዙሎ፣ ንባዕሉን ነቶም ድኻታት ኣዝማዱን ተስፋ ምዃን ክሳብ ዝክእል ከተሰጉሞ እትክእል ዕድል ረኺቡ’ሎ። ነቲ ናትካ ናይ ዘመናት ድኻምካ ከንቱ ዝገበረን ዘብከዮካን ሽግር ቀሪፋ’ላ። ንብዓትካ’ውን ደሪዛ’ላ። ነቲ ናተይ ሕልሚ ጋህዲ ገይራቶ’ላ! ንሱ ጥራይ ግን ኣይኮነን። እቲ ዝረኣኻዮ ዶ/ር ናይ ኣሸሓት፣ ናይ ኣማኢት ኣሸሓት ምናልባት’ውን ናይ ሚሊዮናት ንብዓት ብኸንቱ “ከፍስስ” ዝጸንሐ ኢዩ። ንዑኡ ሙሉእ ብሙሉእ ጠጠው ከነብሎ’ኳ እንተዘይከኣልና ግን፣ ክኢልና እንተንኸውንከ ኢልና ክንሓስብ ንክእል ኢና። ብቐሊሉ’ኳ ናይ ሓደ ሰዓት ፍትሒ ናይ ሰለስተ ሰብ ንብዓት ክደርዝ ከሎ እንተርኢና፣ ከምኡ ዝኣመሰሉ 1 ሚሊዮን ሰባት እንተሃልዮም ናይ 3 ሚሊዮን ሰባት ንብዓት ኣብ ውሽጢ ሓንቲ

ደቂቅ ምድራዝ ይከኣል ነይሩ ማለይ ይኸውን። ከምኡ እናበልካ...እናበልካ... ክትሓሰብ ከለኻ ፍትሒ ዘሓገስ ምዃኑ ትግንዘብ። እዚ ዶ/ር ስለምንታይ ከምዚ ገይሩ እንተ ኢልካ ኸኣ መልሱ ድንግርግር ዘብል ኢዩ። ሰኪሩ እናሓርነኸ፣ እሞ ኸኣ ገዝኡ'ኳ ከይዓጸወ ወዘልዘል ክብል! እቲ ሕጊ ኸኣ ንዑኡን ከምኡ ንዝሓመሰሉን ከንቱታት ጥራይ ኢዩ ዝሰርሕ! እሞ ካብ ናይዚ ህይወትን ካብቲ ብላግጺ ዝተዓጀበ ህይወት ዝተበሃለ ናተይ ህይወትን ኣየናይ ይምቅር?”

“ናትካ!”

“እዚኣ ኢያ ኢትዮጵያ! ነዚኣ ሃገር ንምጽዋድ እዚ ኹሉ ዕግሽግሽ ምድላዩ'ውን ገሪሙኒ'ሎ!”

“ወዲኣ'ለኹ ዴብ” ፍጹም ኣተወ።

“ብጣዕሚ ጽቡቕ ፍጹ፣ ኣቲኻ ኮፍ በል”

“ሐራይ፣ ዳኒ ሓወይ ሰላም ዲኻ?”

“ሰላም ኢየ ፍጹ!” ፍሕሹው ገጽ እናርኣየ ናይ ሕውነት ፍሽኽታ ጋበዘ።

“ይገርመኩም ድቃስ ዝበሃል ነገር ኣይረኣኹን። ትም ኢለ ፈጢጠ እናበኸኹ ኣውጊሐየ፣ ሽዑ መጺኹም” ፍጹም ነቲ ዝሓል ሰብነቱ ምስሓዘ ኣብቲ ሓደ ሶፋ ከይዱ ዘፍ በለ።

“ተረጋጋእ ፍጹ፣ ኩሉ ነገር ሰላም ኢዩ ዘሎ! ተዛነ ኢኻ እ...” ዳንኤል መንም ሪኡሉ ብዘይፈልጥ ብዘደንግጽ ናይ ናፍቆት ኣጠማምታ ከጥምቶ ድሕሪ ምጽናሕ ከረጋግኦ ደለየ።

“ያው... ንሱ ደኣ... እንታይ ዶ”ኸ ከምጽእ'የ እንተዘይተረጋጋእኹ...”

“ኣይትሕሰብ ዳኒ፣ ፍጹ ናተይ ጅግና ኢዩ። ከረጋጋእ ኢዩ። ሕጂ ቁሩብ የዕሪፍና ኣብታ ዝለመድናያ መሰበኒና ኣብታ ናይ ፕላስቲክ ባቕ በብተራ እናኣተና ሻውር ወሲድና ብዙሕ ከይረሓቕና ጽቡቕ ምሳሕ ተመሲሕና፣ ኣነ'ውን ሰለስተ ቢራ ገዚኣ፣ ንስኻትኩም'ውን ዝደለኹም ነገራት ሒዝኩም ርግእ ኢልና ብደስታ ብዛዕባ ናይ ዝቕጽል ነገር ምዝርራብ..... እንታይ ይመስለካ ፍጹ..”

“ኣነ ኣይወጽእን'የ ዴብ ንስኹም ቴክ ኣዌ ጌርኩም ኣምጽኡለይ። ርእሲይ ብጣዕሚ ተጸሊኡን'ሎ”

“አይተካብድ ፍጹ፣ እንታይ ኢኻ?” በሎ ዳዊት።

“በቃ በል ሐራይ....”

ሰዓት ምሳሕ ከሳብ ዘርከብ ንፍጹም ከረጋግእ ብዝኸእል መገዲ ተራ ተራ ዘረባታት እናልዓሉ ከዕልሉ ጸንሑ። ፍጹም ኣብታ ምሽት፣ ዳዊት ብቴሌፎን ዝዛረበ ዝነበረ ብዛዕባ እንታይ ምዃኑ ከም ዘይፈልጥን ኣበይ በጺሑም ከም ዝተመለሱ ዝፈልጦ ነገር ከም ዘይብሉን ብኹነታቱ ኣጽኒዖም ኣለዉ። ንሱ’ውን ኣይሓተቶምን። ኣብ ውሽጢ ስንባደን ድንዛዘን እኳ እንተነበረ ብዛዕባ’ቲ ኩነታት ክርዳእ ኣብ ዝኸእለሉ ኩነታት ኢዩ ነይሩ። ፍጹም ግና ጌና ነቲ ጉድ ኣይፈለጠን፣ ኣይጠርጠረን’ውን።

በብተራ እናተንስኡ ሻወር ቅድሚ ምውሳዶም ዳዊት፣ ሃንደበት ኣብ ትሕቲ ጠረጴዝኡ ነታ ከም ዋዛ ስንድው ኣቢልዋ ዝወጸ ወረቐት ምስ ረኣያ ድንን ኢሉ ኣልዓላ። እታ ወረቐት ነቲ ቪድዮ ይሪኡ ኣብ ዝነበሩሉ እዋን መዘከርታ ዝሕዘላ ዝነበረ ወረቐት ኢያ። ንዓኣ ሒዙ’ውን ናብ ዳንኤል እናጠመተ፣

“ንምዃኑ እቲ ዘመን ከም ዝበጽሐ ብዙሓት ይፈልጡ’ዶ። ብኸምዚ መልከው ግን..... ርግጽኛ ኢየ መንም ኣይጽበን። ብጣዕሚ ዝግርመካ ግን እቲ ጳጳስ...” ኢሉ ነታ ወረቐት ምስ ገንጸላ፣ ፍጹምን ዳንኤልን፣

“አ!” ኢሎም ስንብድ በሉ። ‘አ’ ኣበሃህላኦምን ስንባደምን ክልቲኦም ብዝዕባ’ዚ ጉዳይ ደጊሞም ከልዕሉ ኮነ ክሰምዑ ዝደልዩ ከምዘይኮኑ ኣምሲልዎም ነይሩ።

“እንዴ... እንታይ ደኣ?

“አይ... ዋላ ሓንቲ... ቀጽል” በሎ ዳንኤል ፍሽኽ ኢሉ ንፍጹም እንዳጠመተ።

“ቀጽል? ሓሚምካ ዲኻ ዳኒ...? ቀጽል? እንዴ..... ኣነ በቃ ክወጽእ... በጃኻትኩም እንዴ....”

“ፍጹም ደሓን’ዶ ኣይኮንካን ኢኻ? ኣቕልሎ እምበር። ኣሞ በቃ ኣይንዛተየሉን ዲና? ንሕና ሓደ ነገር እንተኾንና’ኮ ናይዚ ነገር’ዚ ሕድሪ ተቐባሊ ንስኻ ኢኻ። ድሕር ሕጂ ክትስንብድ ከይርእየካ?!” ቁጥዕ በለ።

“ሐራይ፣ ግን ቁሩብ... ንረጋጋእ’ዶ ኣይበልኩን....?”

“ከምኡ ጽቡቕ። ዳኒ ግን ስምዓኒ። እቲ ጳጳስ ብጣዕሚ ገሪሙኒ’ሎ። እቶም መራሕቲ ንገዛእ ርእሶም ማዕረ ኸንድዚ ድዮም ዓንጃላት በጃኻ? ዝዛረብዎ ዘረባ’ኮ ንሓድሕዱ ዝጸረርን ንቅኑዕነት ናይቲ መጽሓፍ ዘረጋግጽን ኢዩ! ኣድሚት ይገብሩ ከምዘለዉ ኣስተውዒልካ’ለኻ? ይቕጥብ... ነዚ ነዚ... ፍጹ ከም ዝበሎ.... ማለተይሲ... ከምቲ ኣነ ዝበልከዎ.. ነጽንሓዮ። ሓደ ዘይተረዳኣኒ ነገር ግን ኣሎ። ምድሪ ንኸትጠፍእ 85 ዓመት ኢዩ ተሪፍዎ ዘሎ ኢሎም ኣለዉ። ብናቶም ኣቆጻጽራ እንተኾይኑ ልክዕ ኣለዉ፤ ግን ከኸውን ዘለዎ ብናትና ኣቆጻጽራ’ዶ ኣይኮነን? ብናትና ኣቆጻጽራ እንተኾይኑ 93 ዓመት ይተርፋ ማለት’ዩ....” እናበለ ክቐጽል ምስበለ፣ ኣፋ ከፊቱ ብሕርቃን መግለጺኡ ዝሰምዖ ዝነበረ ፍጹም ምዕጋስ ስኢኑ ብድድ ኢሉ፤

“ዴቭ!” ክብል ኣእወየሉ።

“ኣቤት ፍጹ”

“ሓሚምካ ዲኻ? 85 ዓመት ጥራይ ዲያ ምድሪ ትነብር? እንዴ? ...እቲ ጳጳስ ከምኡ ኢሉ’ሎ? ዳኒ ከይተርጎምካለይ ዝሓለፍካዮ ነገር ኣሎ ድዩ? እንታይ ኢኹም ትዛረቡ ዘለኹም? እንዴ...ዴቭ...?...እሞ ናይ ብሓቂ ኢዩ? 85 ዓመት ጥራይ?”

“ብዙሕ እኳ’ዩ ፍጹ፣ እዚ’ኸ የኾሪ ድዩ?”

“ኣየኾርን፣ ግን ከምኡ ኢዩ...? እቲ ጳጳስ ከ ከምኡ ኢሉ’ሎ ዳኒ?”

“እወ ፍጹ ተርጉመልካ ነይረ እኳ’ዩ...”

“ብኪዳነምሕረት! እሞ.... እሞ... በቃ? ...85 ዓመት....? በቃ?...” ፍጹም ጠጠው ኢሉ ክበኪ እናደለየ ይሓትት ስለዝነበረ ሓቂ ምስፈለጠ፣ ኣብቲ ሶፋ ብጠጠዉ ዘፍ ኢሉ ኮፍ ድሕሪ ምባል ተስፋ ምቕራጹ ብዘንጸባርቕ ብዓይኒ ልማኖ ኣፈራሪቕ ክጥምቶም ጸኒሑ ዝግ ኢሉ ክበኪ ጀመረ። ኣብዚ ግዜ’ዚ ዳዊት ድንግርግር ኢሉ፣ “እንታይ ኬንካ’ለኻ ፍጹ? ንሕደጎ በቃ? ሓራይ ኣይንዛረባ? ከምኡ እንተኾይኑ ትም ንበል፣ ይቕጥብ ፍጹ...”

“ዴቭ፣ ብልክዕ ግን ንሱ ኢዩ እቲ ሓቂ? ንገረኒ በጃኻ!”

“ፍጹ ኣይትብከ፣ ስለምንታይ ከምዚ ትኸውን? 85 ዓመት’ከ እንተኾነ ኣባኻ መዓስ ይበጽሕ... ካብኡ’ውን ክሓጽር ይኸእል እምበር”

“በቃ ሕደጎ! ሓቂ ኢዩ ማልት’ዩ!” ካብቲ ኮፍ ዝበለሉ ተላሂሉ ምብካዩ ኣቋርጽ ኣቢሉ ብስቕታ ብሓሳቡ ክፈቅድ ጀመረ። ጠጠው ኢሉ ቁሩብ ሓሰበ’ሞ.... “እንዴ..... እንዴ..... እዚ’ሞ ሼም ኢዩ! ኣረ ዴቭ.... እንዴ... እንዴ... እዚ’ሞ ኣይከውንን’ዩ! 85?!” ነታ “ሓሙሽተን” ትብል ናይ መወዳእታ ቃል ብሓይሊ ጸቂጡ ጨደረሎም። “ወይ ኣነ ፍጹ! በቃ...? ...ዴቭ... ገና ዋላ ሓንቲ ከይሓዘና...? ኣረ ዘጽልእ’ዩ...እንዴ.....” ብኸያቱ ኣጠናኺሩ ቀጺሉ ምንስቕሳቕ ጀመረ። ንብዓታቱ ኮለል እናበለ ወሪዱ። ብጠጠው ኣብራሹ ዕጽፍ ኣቢሉ፤ “ግዜ ኣናውሑለይ” ዝብል ምሕጽንታ ብዘስምዕ ኩነታት ክልተ የእዳው ኣብ ኣየር ዘርጊሑ ፊቕፊቕ ክብል ጀመሩ። ሕጂ’ውን ሓንሳብ ንዳዊት ሓንሳብ ንዳንኤል ኣፈራሪቕ እናጠመተ፤ ዝዛረበ ስኢኑ ብኸያቱን ዕጥይጥይ ምባሉን ቀጸለ። በቲ ኩነታት ዝተማትኦ ዳዊት፤ “ፍጹም! ግምት ኢዩ እኳ’የ ዝብለካ ዘለኹ! እዚ’ኸ ኣሰንባዲ ነገር ድዩ ፍጹ? በጃኻ ኣይተጨንቐና፤ ንዳንኤል’ውን ኣይትረብሾ። ከምቲ ዝበልዎ እቲ ናቶም ልዑል ሰይጣን ዝዕወት’ዶ መሲሉካ’ዩ? ብዓል ሚካኤል፤ ብዓል ገብርኤል እኳ’የም ዝዕወቱ! ሰይጣን ክዕወት’ዩ ኢልካ መቐም ኣይትሓስብን። ከምኡ እንተድኣ ሓሲብካ ናይ ዓለምና ቁጽሪ ሓደ ዓንጃል ኢኻ ክትከውን። በል ሕጂ ኮፍ በል፤ ብኸያትካ’ውን ጠጠው ኣብል። እምቧዕ!” ትርር በለሉ።

“መንም ይሰዓር! ዴቭ ንዑኡ ኣይኮንኩን። ሰይጣን ደኣ ከመይ ኢሉ ክዕወት? ተላሂሩ እንድዩ’ኸ ዘሎ!”

“በቃ ነዚ እንተፈሊጥካ....” ብማለት ዳንኤል ጣልቃ ክኣቱ ደለየ።

“ኣይተረድኣኩምን.....

ኣበሃህላይ...ኣነኩ....ገና...እንዴ...ኣረ...እዚ’ሞ...ኣይከውንን’ዩ!...እንዴ....ገና...ገና....ሰ በይቲ ከምርዖ’ዩ፤ ክወልድ’ዩ፤ ዕቁበይ ምስ ወጸ ናይ ባዕለይ ሃይሲ ዝሊኦ ብሉጽ ኮንደሚኒየም ዝዛ ዝሊኦ...ገና....እንዴ...ኣረ ዴቭ...እዚ’ሞ...”

“ፍጹ” በሎ ዳዊት ፍሽኽ እንዳበለ፤ “ንዑኡ ድኣ መን’ዶ ክትንክፈልካ’ዩ? ታክሲ’ውን ክትገዝእ ኢኻ፤ ኮንደሚኒየም’ውን ክህልወከ’ዩ፤ ክትምርዖ ኢኻ፤ ክትወልድ ኢኻ። ምስዚ ምንም ዘራኽብ ነገር የብሉን። 22 ዓመት ኢኻ ጌርካ። ኣብ ልዕሊ 22 ዓመት ኮነ ኢልና ንሕሰብ’ሞ 85 ዓመት እንተንውስኽሉ 107 ዓመት ክኸውንን’ዩ፤ ክንድኡ ዝኣክል ዕድመ ድማ....” ኢሉ ቅድሚ ምውድኡ ዓቢ ጌጋ ከምዝፈጸመ ተፈሊጥዎ ንወዱ ዘኪሩ ሓዘነ።

“ዴቭ! ነቲ ናተይ ሕደጎ። ኣብ 80 ዓመተይ እኳ እንተሞይተ ወደይ ወይ ደቀይ ገና ደቂ 27 ዓመት መንእሰያት ምስኮነ ወይ ምስኮነት.... ትላገጽ ዲኻ ዘለኻ ዴቭ...? ሓራይ ወዲ 80

ዓመት ኮይነ ስለዘይኮንኩ ዝወልድ... ኣብ 27 ዓመት ዘይኮነሰ....እስከ ጽናሕ'ሞ..... ከም
ምንም ኢላ ኣብ መበል 35 ዓመታይ እንተወሊደ.....ወደይ... 50 ዓመት...60 ዓመት...”
ኢሉ ናብ ድሒሪት ስጉም ኣቢሉ እንደገና ብጠጠዉ ኣብቲ ሶፋ ሮፋዕ በለ። ርእሱ ሓዙ ተስፋ
ከምዝቐረጸ መታን ክግንዘቡሉ ተጠዋውዩ ገጹ ኣርኣዮምሞ ብኸያቱ ኣዝሕል ኣበሎ።
ካብኡ'ውን ቀጸለ፤ “እሞ እንታይ ኣድከመኒ? ዕቁብ፤ ተቐማጢ፤ ገለመለ.... ኣረ
ብኪዳነምሕረት... እዚ'ሞ ፌር ኣይኮነን!”

“ፍጹመይ ግምት ኢዩ ምሽ ኢለካ!”

“ኣረ በጃኻ ዴቭ ግምት ኢዩ ኢልካ'ሞ ኣይተሸከዓኒ፤ ንስኻ እንተኾነ ብግምት ኣይትዛረብ!
እቲ ጳጳስ'ውን እንተኾነ...እዚ ስሚ ዝኾነ..!”

“ፍጹ! ኣይግበር ደኣምበር እንተኾነ'ውን ከምዚ ክትከውን የብልካን። ሞት ናብ ካልእ ህይወት
መሰጋገሪ ቢንቶ ኢዩ ኣይበልኩኻን? ናብ ቤተ ክርስቲያን ትኸዶ፤ ብፈጣሪ እትኣምኖ፤
እትጽልዮ፤ ክፉእ ሰብ ንዘይምዃን እትጽዕር ደኣ'ሞ ካልእ ህይወት ስለዘሎ'ዶ ኣይኮነን? እሞ
ኸኣ ተንኮል ዘይብሉ ሓድሽ ህይወት! ነፍስና'ኸ ንዘልኣለም ህያው ከምዝኾነት ኣይትፈልጥን?
እቲ ንሰብ ዝፈጠረ ኣምላኽ ንኹሉ ዝፈልጥን እሙንን ኢዩ ትብል እንዲኻ? እሙን ኣቦ
ምዃኑ ትኣምን እንዲኻ? መልሰለይ!”

“ንሱ ደኣ እወ ይኣምን። እዚ ግን....”

“እዚ ግን ኣይትበል። እምነትካ ጽኑዕ ይኹን። ንሰብ ኣብዛ ምድሪ ክነብር ዝገበር ኣምላኽ፤ ኣብ
ካልእ ቦታ ከም ዝነብር ምግባር'ከ ኣይኸእልን ዲዩ?”

“ይኸእል'ዩ ዴቭ... ግን...”

“ግን ኣይትበል እኳ'የ ዝብለካ ዘለኹ ፍጹ፤ ንዓኻ ኮነ ንወድኻ ኮነ ነቲ ኻልእ ሓላዊኡን
ዝሓስበሉን መን ድዩ? ንስኻ ዲኻ?”

“ኣይኮንኩን”

“በቃ'ሞ... ብዛዕባ ወድኻ ካባኻ ንላዕሊ ፈጣሪኣም'ዩ ዝጭነቐሎም። ካባኻ ዝድለ ንጹህ
ኬንካ ትእዛዛቱ ከይጠሓስካ ምንባር ጥራይ ኢዩ። ሎሚ'ኸ እንተሞትካ? ምድሪ ጠፍአት
ኣይጠፍአት ምሚትካ'ኮ ኣይተርፍን። ኣጸቢቐካ ሕሰብ እምበር ፍጹ! ከመይ ኢልካ በዚ ተስፋ
ትቐርጽ? ከማን ደስ ክብለካ'ዩ ዝግባእ። ምኽንያቱ እዛ ዓለም'ዚኣ ዝመሸመሸት ዓለም

ኮይኛላ። እቶም ዝረኣኻዮም ዓበይቲ ዝተበሃሉ ቡበግዚኡ ኣብ ቴሌቪዥን ትሪኦም ብብረት ተዓጂቦም፣ ብሰልፊ ተዓጂቦም፣ ብኽብሪ ሃገር ዝመርሑ ዘለዉ ሰባት ከይተረፉ ክንድዚ ስድታት ኮይኖም ንሓድሕዶም ክብዕልጉ እናረኣኻ እዛ ምድሪ’ዚኣ ክትጠፍእ የብላን ኢልካ ክትሟገት ዲኻ? ከምኡ ኢልካ እንተተሟጊትካ ንዶኡም ጠበቓ ከምዝቐምካ ኢዩ ዝቐጸር!”

“አረ ዴቭ! ከምኡ ማለተይ ኣይኮነን። ከማን ልክዕ ኣለኻ! ክትጠፍእ ኢዩ ዘለዋ!”

“ትኽክል! ክትጠፍእ ኢዩ ዘለዋ። ጠፊኣ ኸኣ ኣይትተርፍን ኢያ። ከም ብሓድሽ ተሓኒጸ ብሉጻት ብሉጻት ሰባት ጥራይ ተሓርዮም ዝነብሩላ፣ ተንኮለኛታት፣ መሰርያት፣ ባዕለገታት ዘይብላ፣ ውግእ፣ ጥሜት፣ ጭንቂ፣ ቅትለት፣ ግፍዒ፣ ሓሶት፣ ዘይብላ ሓዳስ ዓለም ኢኻ ክትምነ ዘለካ። ኣነዋሪ ሰባት ዝይብላ ሓዳስ ዓለም ኢኻ ክትናፍቕ ዘለካ። እዚ ድማ ንኣምላኽ ናይ ሓንቲ ደቂቕ ስራሕ ኢዩ። ኣዝዩ ቀሊል ስራሕ። እምበር ከምቲ ንሳቶም ዝሓሰብዎ ብሕቡእ ሓኒጾም፣ ሽርሙጥናን ሓሽሽን ከምድላይካ ዝርከበሉ፣ ደቂ ሰባት እናተሓረዱ ደሞም ንሰይጣን ዝሰዋኣሉ፣ ንሶም ብዝደልይዎ መገዲ ብሓይሊ ጨፍሊቐም ዝገዝኡሉ ምሕደራ ዘለዋ ዓለም መስሪቶም፣ ሓኒጾም ክነብሩ? ኣይክእሉን! ከንቱታት ኢዮም። ከንቱ ስለዝኾኑ እንድዮም ንዑኡ መሪጾም ዘይከውን ገዛ ገዛ ጸወታ ጀሚሮም ዘለዉ። ብጭራሽ ከም ዘይሰምረሎም ባዕሎም’ኮ ኣረጋጊጾም ኣለዉ። ናይ ክሉ ላዕለዋይ ኢድ ምዃኑ ኣሚኖም’ኳ ኣለዉ። እቲ ላዕለዋይ ኣካል ክብሉ ትሰምዖም እንዲኻ ዘለኻ! ሕጂ’ውን ሓቢርና ኣጸቢቕና ክንደግሞ ኢና። ድንቁርናኦም ኣጸቢቕካ ብቐሊሉ ክትግንዘብ ኢኻ። ስለዚ ክትስሕቐም ኢዩ ዝግበኣካ። እቲ ልዑልና ዝብልዎ ሓደ ዝተሰዓረ ከንቱን ከሓድን ወተሃደር ኢዩ። ኣጥፊኡ ክጠፍእ ስለዝደሊ ኢዩ! ተስፋ ቐሪጹ’ሎ! ተስፋ ዝቐረጸ ድማ ጌና ብቐድሙ ኢዩ። ክፍትን ከምኡ’ውን ኣጥፊኡ ክጠፍእ ስለዝበለ ደኣምበር ከምዘይኮነሉ ዝፈለጠ ገና ቀደም ኢዩ። ልዑልና ስለዝበልዎ ሓቂ ከይመስለካ። መቐም ከም ዘይነግስ ኣጸቢቐ ይፈልጥ’ዩ። ነታ ሒዝዋ ዘሎ ተራ ፍልጠት ንሰባት እናገለጸ ብምትሃት እናወሸወሸ ሒዝዎም ገሃነም ክኣቱ’ዩ። ንዝተወሰነ ግዜ ከምዚ ኸገብር ዝኸኣለ ድማ ሙሉእ ብሙሉእ ናይ መጥፍኢኡ ግዜ ክሳብ ዝበጽሕ ኢዩ። እዚ’ውን ተጻሒፉ ኣሎ። ኣምላኽ ስለምንታይ ክሳብ ሕጂ ትም ኢሉ ክሪኦ ጸንሐ ኢልካ ከይትሓትት። ኣምላኽ ንኹሉ ነገር ዝመደቦ ግዜ ስለዘሎን ኣተሓሳስባኡ ከም ሰብ ስለዘይኮነን ኢዩ። ዘመኑ ሓልዩ ንኹሉ ዋግኡ ክሕብ’ዩ። ነዚ’ውን ኢዩ ትም ተባሂሉ ከስሕት ዝጸንሐ። ኣጸቢቕካ’ዶ ትሰምዕ ኣለኻ ፍጹ?”

“እወ ዴቭ ኣጸቢቐ”

“ጎበዝ! ሕጂ ንኣብነት እቲ ናይ ዳንኤል ገንዘብ ዝወሰደሉ ዶ/ር ኣሎ። ታሪኹ ምስ ሰማዕኻ ኣይሓዘንካን?”

“አረ ብጣዕሚ ኢየ ሓዚነ! ንሱን እዞም መራሕትን ሓደ ኢዮም! ቱ!”

“ርኢኻ’ዶ? እቲ ሰብኣይ ግና ነቲ ኹሉ ገንዘብ ወሲዱ ከሒድዎ፣ ነቲ ኣብ ናይ ጉብዝና ዘመኑ ዝደኸመሉ ጻማ ዘሚትዎ፣ ንብራንዳ ህይወት ኣቃሊዕዎ፣ ነቲ ሃገሪይን ሕዝበይን ኢሉ ዝመጸ እዚ ምስኪን ሓውኻ ጉድ ገይርዎን ከብቅዕ ንሱ ግና ብሰላም እናነበረ፣ ዊስኪ እናሰተየ፣ ተዛንዩ ይነብር ነይሩ። ዳንኤል ድማ ዝበልዎ’ኳ ኣይነበሮን። እሞ ሕጂ ንስኻ ኣምላኽ እንተተኸውን ነቲ ዶ/ር ኣብ ልዕሊ ምድሪ ናብርኡ ክቕጽል’ዶ መፍቀድካሉ?”

“እንዴ ዴቭ ኣነ ኣምላኽ እንተዝኸውን? ብበርቂ ገይረ ሓርጭ ምስራሕክዎ! እንዴ...”

“ርኢኻ’ዶ ሰብ ከምዚ ኢዩ ዝሓሰብ። ኣምላኽ ግና ኣዝዩ ዘገርምን ክትምርምር ዘይትኸእልን፣ ካብ ናይ ደቅሰባት ኣተሓሳስባ ኣዝዩ ዝረሓቐ ኣተሓሳስባን ትዕግስትን ኣለዎ። እቲ ዶ/ር ኮነ ዳንኤል ደቂ ኢዮም። ግን ዝተዋሃበም ወይ ዝተመደበሎም ግዜ ኣሎ። እቲ ግዜ ምስ በጽሐን ፍርድም ምስረኽቡን ፍልልዮም ይርደኣካ። ሽዑ ኢኻ ናይ ኣምላኽ ፍትሓዊ ኣሰራርሓን ናይ ግዜ ኣተሓላልዎ ቀመሩን ትግንዘብ። ስለምንታይ ከምኡ ከም ዝገበረ’ውን ሽዑ ኢኻ ክትግንዘብን ከተድንቕን ትኸእል። በሪሁልካ’ዶ?”

“በሪሁለይ ኣሎ ዴቪይ”

“እወ ናተይ ጅግና! ክነግረካ እንዴ... ትማሊ ምሽት ኣብ ቴሌፎን ክዛረብ ከለኹ፣ ወጺእና ክንከይድ ከለና፣ ናበይ ከምዝኸድና ዘይሓተትካና ስለምንታይ ኢዩ?”

“ትማሊ? ትማሊ’ኮ ኣነ ኣይነበርኩን። ኣብ ዘየሎ ነገር ውሽጢ ኣትየ ነይረ። ብጣዕሚ ኣሰንባዲ እኮ’ዩ ዴቭ....ብጣዕሚ....! ... ግን ክትወጹ ከለኹም ነቲ ማዕጸ ክዓጽዎ ከለኹ ብመጠኑ ተረጋጊኦ ነይረ መስለኒ። ድራር ክንበልዕ ብኡ ኣቢልና’ውን ሽጋራ ክገዝእ ... ሓደ ዝረኽቦ ሰብ’ውን ኣሎ ኢልካ... በቃ ኣብ ቴሌፎን ተዛራብካ፣ ኣነ’ውን እዝነይ ደፊነ ይበኪ ነይረ ወጺእኹም...”

“በቃ? ኣብ ቴሌፎን ክንድኡ ንነዊሕ ደቓይቕ ክዛረብ ከለኹ ምንም ዝተረዳእኻዮ ነገር ኣይነበረን?”

“ብኪዳነምሕረት! ዋላ ሓንቲ ነገር አይሰማዎኹን። አብ ገለ ጽልምልም ዝበለ ሙድ ውሽጢ ኢየ ነይረ። ሕጂ ቁሩብ ሒሽኒ ደኣምበር ከም ገለ ነገር ምሽ አለካ...”

ዳንኤልን ዳዊትን ተጠማመቱ። ዳንኤል’ውን ገና ምስተጠማመቱ ናይ “ንንገሮ ቢቃ”.....ምሕጽንታ ብዘለዎ ዓይኒ ንዳዊት ምስ ጠመቶ፣ ዳዊት ዓይኑ ጸቂጡ ፈቐደሉ። መልሲ ዳዊት ዝረኸበ ዳንኤል ደስ እናበሎ ካብቲ ኮፍ ኢሉዎ ዝነበረ ብድድ በለ። “ፍጹ! እንቋዕ ደስ በለካ! ሰይጣን ዘይኮነሲ አምላኽ ኢዩ እቲ ዝዕወት! በጃኻ ንዓ ክሓቕፈካ! ናይቲ ዶ/ር ገዛ ረኺብና፣ ኬድና ሙሉእ ገንዘባይን ንብረተይን ብሙሉኡ አብ ውሽጢ ገዝኡ ረኺብና ሒዝናዮ መጺእና’ለና!” ምስ በሎ፣ ፍጹም፣

“አቱም ሰባት ከተጸልሉኒ ዲኹም ሓሲብኩም?!” ኢሉ ብስንባደ ሓፍ ክብል ኢሉ መሊሱ ኸኣ ገዲፍዎ። ቀልጢፉ’ውን ንምርግጋጽ ተጠውዮ ገጽ ዳዊት ጠመተ።

“ሓቁ ኢዩ ፍጹ፣ ብድድ ኢልካ እንቋዕ ሓጎሰካ በሎ” ምስ በሎ ዳዊት ከምዚ ዝበለ ላግጺ ከም ዘይፈልጥ ስለዝፈልጥ አሚኑ ተንሲኡ ሓቐፎ። ን5 ደቓይቕ ዝኣከል አጥቢቐ ሓቕፋ ምስሓዞ፣ ብኡ ንቡኡ ብናይ ሓጎስ ንብዓት ንናይ ዳንኤል ክሳድ አጠልቀዮ። ብዙሕ ደንጉዩ ምስ ፈነዎ አንቃዕሪሩ በተን ንብዓት ዘውሕዛ የዲንቱ ዓይኒ ዓይኑ ከጥምቶ ጀመረ። ናይ ዳንኤል ፍሸኽታ ፍሉይ ኢዩ ነይሩ። ፍጹም ብጠጠዉ ኸሎ፣ “ቢቃ ርኽብ ርኽብ? ንኹሉ?” በለ ብሕሹኽታ።

“እወ! ንኹሉ!”

“ዋላ ነቲ ላፕቶፕ ዋላ ነቲ ኻልእ ማልእ?”

“ንኹሉ!”

“አርባዕተ ሚእቲ ሸሕ ዶላር?”

“እወ!”

“ትፈልጥ ዲኻ ነቲ ታሪኽ ክትነግረና ከለኻ ብሓሳበይ ነቲ ዶላር ብናይ ኢትዮጵያ ብር ተሚነዮ ነይረ... ንስኻ’ውን ተሚንካዮ ኔርካ....”

“እወ ናብ 8 ሚሊዮን ብር....”

“ንሱ’ም ብባንክ ኢዩ ዳኒ! ብብላክ ማርኬት አጸሊመዮ 9 ሚሊዮን ምስ ገለ ሚእቲ ሸሕ አብጺሐዮ ነይረ! አደይ ትመት! ካብ ጽባሕ ኣይክሓልፍን’የ ንኪዳነምሕረተይ ከመይ ዝበለ

ጽላል ከእትወላ'የ! ገንዘብ ክህበካ ከይትበለኒ! ብናተይ ሰልዲ ጽባሕ ጽባሕ ኸገብሮ'የ! አረ ብኪዳነምሕረት..." ብስንባደ አጥቢቐ ሓቂፉ ምስ ፈነዎ ናብ ዳዊት ተጠወየ። “ዴቭ መቸም ሕልሚ ኣይኮነን ምሸ'ዶ?”

“ኩሉ ሓቂ ኢዩ ፍጹ” ተንሲኡ ሓቕፎ'ሞ ነዚ ተመሳሳሊ ተግባር ኣብ ዳዊት ደገሞ።

ፍጹም ብደስታ ተዋሒጡ ምእማን እናተሳእኖ ብሕድኣት ሰጉሙ ኣብቲ ዝነበረሉ ሶፋ ኮፍ በለ። ዳዊት'ውን በቲ ዝርድኡን ዝፈትዎን ሜላ ትረኻ ተጠቂሙ ነታ ዝገበርዋ ነገር ብምልእታ ከይሸራረፈ ከምዘሎ ተረኽሉ። ፍጹም ናይ በለጠ ታሪኽን ከም ዝሰለጠን ምስ ሰምዐ'ውን ከም ብሓድሽ ተሲኡ ብደስታ ንኸልቲኦም ሓቕፋዎም ኮፍ በለ። ንብሙሉኡ ትረኻ ኣስደሚሙ እናሰምዐ ወድኡ።

“አረ....አረ....አረ....ዴቭ.... እዚ'ሞ ብሉጽ ኣክሽን ፊልም'ዶ ኣይኮነን? ኪዳነምሕረተይ! ዳኒ ጽቡቓት ጽቡቓት ናይ ኣክሽን ፊልም ሪክ'ለኹ፣ ከምዚ ዓይነት ሚሽን ኣብ ውሽጡ ዝሓዘለ....ኣብ ርእሲ'ዚ ሰስፔንሲ....እንደገና እቲ ገንዘብ..... ካብተን ኩለን ዝረኣኹዎን ናይ ኣክሽን ፊልምታት እዚ'ዩ ቀዳማይ! ምናልባት ብዙሕ ፊልም ስለዘይረኣኹ እንተኾይኑ እንድዲ። ...እንዴ....ዝገርምን ኬፍ ዘለዎን...! ግን ዘይተረድኣኒ... መን'ዩ ዋና ኣክተር?”

“ዳዊት'ዩ ነይሩ” በለ ዳንኤል።

“ኖ ዳንኤል'ዩ ነይሩ” በለ ዳዊት።

“እሞ ወስኑ! ተሰማምዑ'ሞ ወሲንኩም ንገሩኒ! ሓደ ኣስካር ንኸልተ ኣክተር ኣይዋሃብን'ዩ!”

ብሓባር ሰሓቑ።

“እንታይ ይውሕዶ? ጉደኛ ታሪኽ'ዩ! በቃ እቲ ዶ/ር ከ ሒዝዎ ደቂሱ...በቃ...”

“ኣይገርመካን'ዶ? እሞ ኸኣ ሰኪሩ ኣትዩ ይሕንርኽ! ኣብ ርእሲ'ዚ ነቲ ማዕጸ'ኳ ከይዓጸወ!”

“አረ በስመኣብ! አረ እንቋዕ ሰኽረ! ከንደይ ደስ ይብል? ስለዚ ሳዕቤን ገለ ዮብሉን?”

“ሓንቲ ነገር የላን!”

“ጀጋኑ ኢኹም! ትማሊ እንቋዕ ደንዘዝኩ። ምሳኹም እንተዝኸይድ ነይረ ነገር መበላሸኹ። ግን ከኣ ኣይምኸድኩን ነይረ፣ ከኸይድ እንተዝብል'ውን ዴቭ ሓራይ ኣይምበልካን”

“ከምኡሲ አይኮነን። አነኮ አብቲ እዋን ናይ ብሓቀይ ኢየ ድራርና ንብላዕ ዝበልኩ። እንተሓሰብክዎ ግን ግዜ ምሃብ ከም ዘየድልዮ ተረዲኡኒ ናብ ዘመተ እንተኸድና ዝሓሸ ምጂኑ ሓሲበ። እምበር ምስ ወግሐ፣ ወይ ጽባሕ ክንገብሮ ኢየ ዝሓሰብ ነይረ”

“ዘገርም’ዩ.... እሞ በለጠሲ ሓሊፉላ በለኒ! ወይ በሌ....! መዓስ’የ ኸኣኮ ኣብ ሰራሕ ከለኹ ኣብ ገለ ቦታ ብርሑቕ ሪኦዮ ነይረ። በሌ ምስኪን ሰብ’የ ነይሩ ዳኒ። ክጻወት መዓት’የ። ኣብ ርእሰ’ዚ ቶክ ካምፓኒ ኢዩ፣ ጎጃምኛ ኢዩ፣ ንብሙሉኡ ካንሸሎ ኢዩ ብሰሓቕ ዘምክኹም ነይሩ! ኣብዚ ካንሸሎ... እንከሎ... ብጣዕሚ’የ ነይሩ ዘዘናግዓና። አረ እንቋዕ ደስ በሎ! በስመኣብ! ማራ ኢየ ተኸዩፈ! ዝገርም’ዩ!” እናበለ ነቲ ናይ ምድሪ ምጥፋእ ታሪኽ ረሲዑ ንውሕ ዝበለ ግዜ ወሲዱ ከምቲ ናቱ አገላልጻ እናተኸየፈ ድሕሪ ምጽናሕ፣ “እንዴ.... ነቲ ማዕጾ ሃህ አቢልና ዲና ከምዚ....” ብፍጥነት ክዓጽዎ ተንሲኡ።

“ግደፎ ፍጹመይ፣ ስለምንታይ ትዓጽዎ? ከምኡ’ሞ አይትኹን.... ቀስ ኢልና ኢና ነዕልል ዘለና፣ እንታይ አፍሪሐካ”

“ሐራይ፣ ክፉት ይኹን እንተ ኢልካ ይኹን። ግን ዴቭ.... እቲ ጉዳይ ኣብዚ ኣብ ውሽጢ ገዛና ኢዩ ዘሎ እኳ ኢኹም ኢልኩምኒ...” በለ ብሕሹኽታ።

“እወ፣ ኣብ ትሕቲ ዓራት ኢዩ” ብማለት ዳዊት ልጥቕ ብዝበለ ድምጺ ምስ መለሰሉ “ነታ ገዛኻ የዐርያ ዝበልኩኻ’ውን ነዚ ጉዳይ ኢዩ። ንጥንቃቕ ተባሂሉ ንዝተወሰነ እዋን ኣብ ገዛኻ ኢዩ ክቕመጥ ዘለዎ። ነዚ ክብለካ ከለኹ ግና ገለ ዘፍርሕ ነገር ሃልዩ አይኮነን። ብወገንካ’ውን ዝኹነት ፍርሒ ትበሃል ነገር ከይርኢ። ከም ዝነገርኩኻ ናይቲ ሰብአይ ሽጉጥ ኣሎ። ምቹእ ግዜ ረኺብና ክሳብ ንስንድዎ ወይ’ውን ካልእ ነገር ክሳብ ንገብሮ ብጥንቃቕ ነተን ጠያይቲ ኣውጺእና ብጨርቂ ጠቕሊልና ኣብ ውሽጢ ገለ ነገር ንሓብኡ።

“ጸገም የብሉን፣ ኩሉ እቲ ሰልዲ ኣብ ውሽጢ ባግ ይኹን’ሞ እቲ ናይ ላፕቶፕ ቦርሳ ኣብ ኣረጊት መሸማዕ ጠቕሊልና ኣናጹ ኣብ ዘየርኩበዎ ኣረጊት ባልጃ ውሽጢ ብታሕቲ ነንብሮ። ነቲ ነገርጠቕሊልካ ትህበኒ’ሞ ናይ ማዘር ናይ ሓርጭ አቕሑ ኣብ ዝነበረሉ ፊስቶ የእትየ ምዕጻው፣ ቢቃ”

“ጽቡቕ”

ዳዊት ናብ መደቀሲ ኣትዩ ነቲ ናይ ላፕቶፕ ቦርሳ ኣምጺኡ፣ “ናብቲ ካንሸሎ ቁሊሕ በል” በሎ።

ፍጹም ውጽኦ ኢሉ አቋመተ፤ “ዑፍ የላን” ምስ በሎ ዳዊት ነቲ ቦርሳ ሃቦ። ፍጹም’ውን ተቐቢሉ ብፍጥነት ሒዝዎ አትዩ ጽቡቕ ቦታ አዳልዩ አቐመጦ። ዳዊት’ውን ነታ ፌስታል አምጺኡ ነተን ክልተ ካራታት አውጺኡ ናብ ናይ ቅድም ቦትኣን መለሰን። ካብዚ ቀጺሉ ነታ ሓጻርን ጸላምን ሽጉጥ ቀስ አቢሉ አውጺኡ፤ “እዝን እቲ ናይ በለጠን ሽጉጥ አዝዮም ዝተፈላለዩ ኢዮም። ርኢኻ’ዶ ምንኣሳ? ናይ በለጠ ደኣ ክላሽን እንድዩ። ኮልት ኸኣ ይብላ ብሽም ጓል እናጸውዐ፤ ጓንዴ ዶይኮነን? ከመይ ኢሉ’ዩ ካርታኡ ዝወጽእ ነይሩ?” ምስበለ፤ ዳንኤል’ውን ነቲ አዝዩ ነዊሕ አፈሙዝ ዘለዎ ናይ በለጠ ሽጉጥ ዘኪሩ እናሰሓቐ “ጽናሕ” ኢሉ ተቐቢሉ ከምቲ ክግበር ዝሪኦ ክገብር ፈተነ። ምናልባት ከይትኮስ ንምጥንቃቕ ብዝብል’ውን ነቲ አፈሙዝ ናብ መንደቕ ገይሩ ኣብ ልዕሊኣ ትትንከፍ ነገር ሪኦ ጽቕጥ ምስ ኣበላ ናብ መሬት ዱብ በለት። እቲ ካርታ ወጺኡ’ኳ እንተኾነ ንምርግጋጽ ዝኣክል ኣገላቢጡ ምስረኣዩ ኣብ ፍርናሽ ሶፋ ለጢፉ ሒዙ ነታ መርፍእ ሰሓባ። ዋላ ሓንቲ የለን። ዳዊት ተቐቢሉ ኣብ ዝተፈላለዩ ጨርቂ ጠቓሊሉ ኩዕሶ አምሲሉ ዓጂለሎ። ነቲ ካርታ’ውን ብተመሳሳሊ ኣረጊት ጨርቂ ጠቓሊሉ ንአቀማምጣ ምቹእ ገበሮ። ፍጹም ከመጽእ ኸሎ ምጥቕላል ተወዲኡ ነይሩ።

“እስከ ንዑ ርኢይዎ” በለ ፍጹም። መጀመርታ ነቲ ኩዕሶ ሒዙ ዳዊት አተወ። ስዒቡ’ውን ዳንኤል መንም ከይረኣዩ አተወ። ፍጹም’ውን ነቲ ማዕጾ ክውል አቢሉ ነቲ መቐመጢኡ አጸቢቐ ከም ዘዳለዎ ኣርኣዮም። ነቲ ኩዕሶ ተቐቢሉ’ውን ኣብቲ ዝተበሃለ ናይ ሓርጭ አቕሓ አቐመጦ። ኣረጊት ክዳውንትን ሳእንታትን ደራሪቡ ኣጥቢቐ ከደኖ።

ነዚ ገይሮም መንም ከይረኣዮም ሓደ ብሓደ ወጺኦም ናብ ቤት ዳዊት አተዉ። ፍጹም’ውን ማዕጾኡ ብመፍትሕ ዓጽዩ ድሕሪ ምውጻእ፤ “ዴቭ....እቲ መፍትሕ....”

“ግደፎ። በቲ ናይ ቀደሙ ኢዩ ክቐጽል ዘለዎ። ናይ ሓደ ፎቶሪኖ ዝኣ ካብዚ ብዝበልጽ መፍትሕ እሞ ኸኣ ብሓድሽ መፍትሕ እንተተዓጽዩ.....”

“ጽቡቕ ኣለኻ በቲ ዘለዎ ይቐጽል። እቲ ካንሽሎ ግን ብስንባደ ደኣ ከየንቀጥቅጥ ዘይዓቕሙ..... ዴቭ ጉደኛ ካንሽሎ ኮይና አ? ሓሊፉላ” በለ ብሕሹኽታ።

ዳንኤል ኮነ ዳዊት ብጸወትኡ ዘይኮነስ ብምርግጋኡ ሩፍታ ተሰሚዕዎም ኣሎ። “ናይ ብሓቀይ እኳ’ዩ ዳኒ፤ ይትረፍ’ዶ “ሚ” “ሽ” እኳ ዘይትፈልጥ ካንሽሎ.... ይቐጥብ ግበሩለይ ደኣምበር ነታ ዕቁቤይ’ውን ጸሊኡዮ። ካብ ጽባሕ ጀሚረ ብዶላር’ዶ ክድርበ?” ዕጥይጥይ እንዳበለ ብፍሉይ እናነጠረ ድሕሪ ምስጓም ከይዱ ኮፍ በለ። ኮፍ ኢሉ’ውን ኣድናቐቱ ክቐጽል ምስ በለ፤

“ፍጹመይ” ከብል ጸውዖ ዳንኤል፤

“አቤት”

“ዕቁብካ ከንደይ ኢያ? ...ማለተይሲ ንመዓልቲ ከንደይ ተውድቕ? ...ከሳብ ሕጂ”ኸ ከንደይ አውዲቕካ’ለኻ?”

“ዕቁባይ.... ንመዓልቲ 50 ብር ኢያ፤ ዘይዓቕመይ ምስ አውቲስታታት ታኸሲ ኢየ ዘውድቕ። ካልእ ድማ ምስ ፎቶሪኖታት ብዓል 20 ብር አላትኒ። ብጠቕላላ ንመዓልቲ 70 ብር ማለት’ዩ። ብብመዓልቲ ግን አይኮንናን ነውድቕ። አብ ወርሒ ወርሒ ኢዩ። ስለዚ አብ መወዳእታ ኢየ ከበልዕ ደልየ ዘለኹ። ዓመትን ሽውዓተ ወርሕን አውዲቕ’ለኹ። እታ ናይ እንዳ 50 ድሕሪ 6 ወርሒ ከትወጽእ ኢያ። ከባቢ 38 ሽሕ ከህልወኒ ኢዩ። እታ ናይ እንዳ 20 ድማ ...ድሕሪ 4 ወርሒ ከበልዓ ከለኹ ከባቢ 11 ሽሕ ብር ኢያ። ኮታስ ብጠቕላላ ድሕሪ 6 ወርሒ ብኸልቲኡ ዕቁብ 50 ሽሕ ብር ከህልወኒ ኢዩ። አብ ኢደይ ድማ 23 ሽሕ አለዋኒ። ሰብዓን ገለን ሽሕ ብር ማለት’ዩ። ብድሕሪኡ አብቲ ዝቕጽል ዙር ናይ መጀመርታ በላዒ ስለዝኸውን። ሚኢትን ገለን ሽሕ ከህልወኒ’ዩ። ሽው.... ብሼር’ውን እንተኾነ ሓንቲ ደሓን ዝኾነ ትሕዝቶ ዘለዋ ሃይሲ ንምዕዳግ ኢዩ መደበይ። ጃጓር እኳ ግደፎ፣ ቀዳማይ ነገር ከቡር ኢዩ፤ ካልኣይ ከአ ቤንዚል የህልኸ’ዩ። ሓንቲ ሃይሲ አላ ንሳ አብ ቀረባ እዋን ከምትሸየጥ ሰሚዐ አድቢየ’ለኹ። ንሳ’ያ ትምኒተይ! ርግጸኛ’የ ዳኒ ሕጂ ኬድካ ግዝኣያ ከትብለኒ ኢኻ፤ አነ ግን አይሰምዓካን’የ፤ ዴቭ ኢዩ ዝውስኖ።...”

“ስለምንታይ ኢየ አነ ዝውስን? እዚ አካይዳ’ዚ ደኣ 20 ዓመትካ ምስ መላእኻ ተሪፉ እንድዩ። ባዕልኻ ምውሳን ንኸትጅምር ካብ ዝፍቀደልካ ከንደይ እዋን አሕሊፉ?”

“ኢዩ ንሱ ደኣ...ግን....”

“ጸገም የለን ንዳዊት ምፍቃድ’ውን ይከኣል’ዩ፤ እንተአፍቀደ አፍቀደ እንተዘይአፍቀደ ኸአ ይተርፍ” በሎ ዳንኤል አቕልል አቢሉ።

“በዚ ይሰማማዕ’ዩ። ግን ዴቭ አብ ከምዚ ዓይነት ነገር ሼም ገለመለ፤ ምርህራህ ገለመለ ስለዘይፈልጥ..... አነ ንዑኡ ከፍቅዶ’ሞ..... አነን ንስኻን ጥራይ ዲስከስ ከንገብር የፍቀድ...” በለ ፍጹም ፍርሕ ትብዕ እንዳበለ። “ሃ ሃ ሃ.... ንዑኡ ካብቲ ጉዳይ ነውጽኣዮ ዲኻ ትብል ዘለኻ?” ዳዊት እንዳስሓቐ ሓተቶ። ፍጹም’ውን፤ “ከምኡ ማለተይ ዘይኮነስ... አለካ ምሽ.... መጀመርታ ያው..... ከም ዝበልካዮ ኢዩ። አነ ንዓኻ ካብዚ ጉዳይ ውጻእ ኢለ ከፍቅደካ፤ ሽው

ሐራይ ኢልካ እንተወጸእኻ ጽቡቅ..... አይከውንን'ዩ እንተኢልካ ከኣ.... ንምርድዳእ.....” ኢሉ ጀሚሩ ብሃንደበታዊ ርሱን ሰሓቅ ነቲ ገዛ አምከኹ። “ሓደ ዋዛ ትዝ ኢሉኒ ኢየ ስሒቅ፤ በጃኹም ከነግረኩም? ዴቭ እኳ ትፈልጦ ትኸውን ኢኻ.... ግን ከነግረኩም” ኢሉ አፍቂዱ ብሰሓቅ መኪኹ ነታ ዝዘከራ ዋዛ ምዝንታዉ ቐጸለ፤

“ናይ ዱር አራዊት ይተኣኻኹቡ’ሞ ከምዞም ባዕለገታት መራሕቲ...ከምቶም G20 ማለተይ ኢየ...ምምኽኻር ይገብሩ። እቲ ምምኽኻር ንገለ አራዊት.... ንኣድጊ በረኻ’ዩ መስለኒ፤ ድሕሪ ሕጂ ንዑኡ እናሃደንና ምብላዕ ጠጠው ከነብል ኣለና... ምስኪን ኢዩ ዝዓይነቱ ነገር’ዩ። ብድሕርዚ፤ ንብላዕ አይንብላዕ ብዝብል፤ ከትዕ ይካየድ’ሞ ድምጺ ምሃብ ይጅመር፤ ኣንበሳ እንታይ ትብል? ምስተባሃለ፤ “አይበላዕ ብዝብል ኢየ ዝሰማማዕ” በለ። ነብሪ ተሓቲቱ፤ “ኣነ’ውን አይበላዕ ይብል” “ቺታህ እንታይ ትብል?” “ይበላዕ”፤ ገሊኡ ይበላዕ፤ ገሊኡ አይበላዕ እናበለ ምስቀጸለ ኣብ መወዳእታ ኣብ ዝብኡ በጺሑ ይሕተት፤ “ኣየ ዝብኡ እንታይ ትብል? ይበላዕ’ዶ አይበላዕ” ምስተባሃለ፤ ወዮ ዝብኡ፤ “ንብላዕ እንተኢልኩም ንብላዕ፤ አይንብላዕ እንተኢልኩም ንብላዕ!” ኢልዎም ይበሃል!” ምስ በለ፤ ዳንኤል እቶም ናይ ሩስያ ኤጀንታት ካብ ዝረኸቡሉ ዕለት ኣትሒዙ ከሳብ እዛ ናይ ሎሚ ዕለት ርሒቐዎ ዝጸንሐ ሓቀኛ ደሚቕ ሰሓቅ ሰሓቅ። ከት ከት ከት ከት ኢሉ ሰሓቅ። ዳዊት’ውን እንተኹነ ነቲ ዋዛ ካብ ፍጹም ንላዕሊ ኣጸቢቐ ይፍለጦ ደኣምበር ፍጹም ብልክዕ ኣብታ ቦታኣ ዝተዋዘያ መጂኑ ተገንዚቡ ብሰሓቅ ወደቐ። ፍጹም ንርእሱ ካብኦም ገዲዱ ብልዑል ድምጺ ሰሓቅ። ዳንኤል ደንጉዩ ኢዩ ነይሩ ሰሓቅ ዝወደአ።

“ኣብ ሳልሳይ ወርሓይ ንመጀመርታ ግዜ ሎሚ ይስሕቕ ኣለኹ” ብማለት ተዛሪቡ ሰሓቅ ቀጸለ።

እዛ መዓልቲ’ዚኣ ንኹሎም ፍልይቲ መዓልቲ ኢያ ነይራ።

“ስለዚ ዳዊት ግዝኣሉ እንተ ኢሉካ ግዝኣለይ፤ አይትግዝኣሉ ኢንተኢሉካውን ግዝኣለይ ዲኻ ትብል ዘለኻ” በሎ ዳንኤል ሰሓቅ እናቐጸለ።

“አፈይ ቁርጽ ይበለለካ ዳኒ! ብልክዕ ተረዲኡካ’ሎ!” በሎ ፍጹም። ጥውይ ኢሉ’ውን ንዳዊት ጠመቶ። ፍጹም ነቲ ዓቢ ሕጊ ዳዊት ከም ዝጠሓሰ እንተፈለጠ’ውን በዚ ግን ይቐየመኒ ኢሉ ስለዘይሓሰበ ስክፍ ኢሉ ብምጥማት ኩነታቱ ገምገሞ። ሰላም ኢዩ። ዳዊት’ውን እቲ ኩነታት ተረዲእዎን ኣኸብሮቱ ማዕረኽንደይ ምጂኑ ሪኡ ደስ እናበሎ፤ “ደስ ይበልካ ፍጹ ካብቲ ጉዳይ ወጺኡ’ለኹ” በሎ እናሰሓቐ።

“ዴቭ... እታ ዋዛ ናይ ጸወታ ኢያ። ነቲ ቁም ነገር ግን ይሓድጎ ኣይኮንኩን ዘለኹ” ብማለት እንተደሊኻ ከተርፍ ይኸእል’ዩ ኣብ ዝዓይነቱ ምሕጽንታ ክኣቱ ምስበለ፣ “ተረዲአካ’ለኹ ፍጹ ኣይትሰጋእ” ኢሉ ኣረጋግኡ።

“ርኢኻ’ዶ ዳኒ፣ ምፍቃድ ማለት ከምዚ’ዩ። ይገርመካ ኣነ’ውን ብናይ ዴቭ ሓሳብ ይሰማማዕ’ዩ። ‘ነቲ ጽዒርካ ትረኽቦ ጥራይ ሕሰብ’ ኢዩ ናቱ መትከል። ኣቋራጭ መገዲ ኣነ ንገዛእ ርእሶይ ኣይፈቱን’ዩ። ኣነ ኣእምሮይ ትዓግብሉ ቦታ ኣብ ትሕቲ ፈጣሪ ተስፋ ዝገብራ ዕቁባይ ኢያ። ተስፋኣ ንባዕሉ ደስ ክብለኒ እንተትርኢ። ግን ብስክፍታ ሞይተ።እናሓደረ ዋጋ ሃይሲ ሰማይ እናበጽሐ፣ እናኸበረ፣ ከርኢ ከለኹ ይሰግእ! ከማን ሓደ ሓደ ግዜ ኣነ ታክሲ ምስገዛእኹ ብዝሐን ካብ ናይ ሕጂ ዛይዱ ኣሸሓት ታኸሲ እንተሃልየን’ሞ እንተኸሰርኩ’ኸ? እናበልኩ ይሰግእ። ንሱ ጥራይ’ዶ መሲሉካ? ኣነ ታክሲ ምስገዛእኹ ተሳፋሪ እንተጠፍኦ’ኸ እናበልኩ’ውን ይሓስብ። ካልእ ኣዝዩ ዘስሕቕኒ ስግኣተይ ክነግረካ? ኣነ ታክሲ ምስ ገዛእኹ ካብ ምድረ ገጽ ቤንዚንን ናፍታን እንተጠፍኦ’ኸ? እናበልኩ ይስቀቕ’ዩ። ሃገራት ዓረብ ከምትርእየን ኩሉ ግዜ ፋይት ኢየን፣ ጽባሕ ሕንፍሽፍሽ ክፍጠር ይኸእል መን ይፈልጥ? ኣብ ርእሲ’ዚ፣ ሕጂ ኣብ ቀረባ እዋን ሓደ ርጉም ወዲ ኣብቲ ናትና ሪጋ ጸውዒት ይሰርሕ’ዩ፣ እንታይ ኢሉ... ዳይኖስር ዝበሃል ግዙፍ እንስሳ ኣሎ። ካብ ምድሪ ጠፊኡ’ሎ ይበሃል ደኣምበር ኣብ ትሕቲ ውሽጢ መሬት ኮይኑ ዘይተጻረየ ነዳዲ እናበልዎ’ዩ ዝነበር ዘሎ ኣናበለ ክዛረብ ሰሚዐዮ ብስንባደ ክው ኢየ ኢለ። ብጽፍዒት እንተዝሃርሞ ደስ ምበለኒ። ግን ሼም ሒዙኒ ነቲ ስንባደይ ውሕጥ ኣቢለ ገዲፈዮ። እቲ ጉዳይ ግን ሙሉእ ለይቲ ክርብሽኒ’ዩ ሓዲሩ። ሕሉፍ ሓሊፉ እስከ እንታይ በለ... እቲ ዳይኖስር ዘይተጻረየ ነዳዲ ስለዝበልዕ ሓዊ ኢዩ ዝተፍእ እንተዘይኣሚንኩምኒ ድማ እነህልኩም እቲ ናቱ ፖስተር፣ ኣብ ኣጂፕ ተጠቂዑ ዘሎ ኣርማ ናቱ ኢዩ ኣይብልን! ጥውይ ኢለ እንተረኣኹ ብሓቂ’ውን ኣብ ናይ ኣጂፕ ኣርማ ገለ ኣንበሳ ዝመስል ኣራዊት ሓዊ ክተፍእ ኸሎ ኢዩ ዝረኣ። ሹቕርር ኢየ ኢለ! ብዙሕ ምስሓብብኩሉ ቀልጢፈ ገዛእ ርእሶይ ኣጸናኒዐ። ምኽንያቱ ኣጂፕ እናተጻጸወ ብበዓል ቶታል፣ ብ... ኮቢል ይትካእ ኣሎ። ሞቢልን ኣጂፕን ከማን እናጠፍኡ ብኮቢል ይትክኡ ኣለዉ። ብዛዕባ ኮቢል ከጻሪ ኸለኹ ድማ ናይ ሱዳን ካምፓኒ ኢዩ ክብሉ ሰሚዐ ነፍሶይ ምልስ በለት። ስለዚ ሻቕሎት ኢዩ። ኣብ ርእሰ’ዚ እቲ ስራሕ ከመውት ይኸእል’ዩ። ሕጂ ቤላ ስራሕ ኢዩ ዘሎ። ነዚ ስግኣተይ ንዴቭ እንተዝነግሮ ድማ ንኸቀላጥፈለይ ክብል ክጭነቕ ኢዩ ኢለ ገዲፈዮ። ሕጂ ግና ዳኒ... እቲ ሓሳብ እኳ እንተዘይብልካ ኣነ ባዕለይ ከተለቅሓኒ ሓቲተ ከሽግረካ ምዃኒይ ኣይተርፍን። ክብለካ ከለኹሲ... ቀዳማይ ደስ ዘብል ሓጎስ ተሰሚዑኒ ኣሎ ብምርካቡ። ካልኣይ ጠፊኡ ዝነበረን እቲ ዝብኢ በሊዕው ዝነበረን ገንዘብ ምዃኑ ሓሲብ።

ከምኡ'ውን ንዓኻ ከምዘይሃሲ ሕጂ ብሕጂ ሓሲበ። ሳልሳይ ዴቭ ዋሕስ ክኾነኒ'ዩ ኢሊ ሓሲበ። ራብዓይ እቲ ዝመልሰሉ መዓልቲ ርሑቕ ከም ዘይከውን ርግጽኛ ኢዩ። ስለዚ ብዘይ ሼም..." ፍጹም ኣብ ዝዛረበሉ ዝነበረ እዋን ቦቲ ንስክፍታታቱ መሰረት ገይሩ ዝዛረበም ዝነበረ ነገራት ብዘይምቁራጽ ብሰሓቕ ካዕ ካዕ እናበሉ መግዝኢ ትንፋስ ዝኾኖም ግዜ ስኢኖም ኢዮም ጸኒሐም። ፍጹም ድማ ጎኒ ጎኒ መግለጺኡ እምቢ ከምዘይብሎ እናሓሰበ ብተስፋ ተመሊኡ ነታ ዝገዝኣ ሃይሲ የማርጽ ነበረ። ስሓቕም ደው ምስ በለ ግን እቲ ነገር'ቲ ትዝ በሎ መስለኒ “ንምዃኑ እንታይ ዋጋ ኣለዎ? ዓለም እንተጠፊኣ... ኣይ ዋጋሲ ኣለዎ። ብቐልጡፍ ስርሕ ስርሕ ኣቢለ ጽቡቕ ናብራ ኣሕሊፈ ሽዑ ዝመጸ ይምጸእ ምሽ'ዶ ዴቭ?” ብማለት ነቲ ሓሳብ ተመሊሱ ብምዝካሩ መታን ከይሕዙሉ ንምዝኽኻር ዝኣክል ነቲ ክብሎ ዘለዎ ዘይኮነስ ከሪኦ ዘለዎ ናይ ትብዓት ገጽ ኣርኣዮም።

“ፍጹም” በሎ ዳንኤል።

“ኣቤት” በለ ከም ሕፍር ኢሉ።

“እቲ ዝገርመካ፣ ንስኻ ጥራይ ዘይኮንካሲ ኣነ ንርእሰይ ዳዊት ኣየፍቅድን እኳ እንተበለ ኣይሰምዖን ኢዩ። ንብላዕ እንተኢልካ ንብላዕ ኣይንብላዕ እንተ ኢልካ'ውን ንብላዕ ኢዩ ነይሩ መልሰይ። ብጣዕሚ ዘስሓቕኒ ግን ኣጂፕ ስለዝተዓጸወን ብኻልኣት ስለዝተቐየረ እቲ ዳይኖስር ጠፊኡ ማለት ድዩ?” ክብል ሓተቶ።

“እንዴ...እንዴ... ለካ እቲ ፖስተር ኢዩ ደኣምበር...ኣርምኡ.....ስለዝተቐየረ.....እቲ ኣራዊት ኣይጠፍእን'ዩ....እንዴ.....ከምይ ገይረ ሸቪዕ በጃኻ?” ኢሉ ካብ ናይ ዳንኤል ብዝገደደ ብዝሃእ ርእሱ ክስሕቕ ጀመረ።

ኣብዚ ግዜ'ዚ ዳዊት ሰሓቕ ኣዝሒሉ ጣልቃ ብምእታው፣ “ንምዃኑ እቲ ዳይኖስር ዘሎ ኣብ ዓዲ ዓረብ እንተኾይኑ ሱዳን ኣብ ኣፍሪቃ ስለዘላ ኣብኡ ዘይከህሉ ይኽእል...” ብማለት ስግኣቱ ክቐርፈሉ ፈተነ። ፍጹም ግን፣

“ግደፍ እምበር ዴቭ፣ ምድሪ ንምድሪ እንተኸደ'ኸ? ዘይተጻረየ ነዳዲ ዝበልዕ እንተኾይኑ ደኣ ሱዳን'ውን ኣይከተምልጥን'ያ። ጽቡቕ ነገሩ ካብ ዓዲ ዓረብ ተበጊሱ ነቲ ኣብ ሱዳን ዘሎ ክሳብ ዝበልዕ...ኣነ ኣበይ ኣበይ ክበጽሕ'የ...” ነቲ ዘቋረጽዎ ሰሓቕ ብሓባር ቀጸልዎ።

ብድሕርዚ ዳንኤል ሰሓቕ ወዲኡ፣

“ናብ ቁም ነገር ንሕለፍ ፍጹ” ክብል ጀመረ።

“ብሓቂ ኢየ ዝብለካ ነዛ ናይ ሓጎስ መዓልቲ ዘብቅዓኒ እቲ ሕያዋይ ኣምላኽ ኢዩ። ኣምላኽ ድማ ባዕሉ ወሪዱ ዘይኮነ ንሰባት ተጠቂሙ ኢዩ ዝረድኣካ። ንዓይ ንኸረድእ ንኣኻ ተጠቐሙ። ንዓኻ ተጠቐሙ ማለት ድማ ንሰኻ ሕያዋይ ሰብ ኢኻ ማለት ኢዩ። ምኽንያቱ ልቢ ክፉኣት ሰባት ቤት መቐደስ ኣምላኽ ክኸውን ስለዘይክእል ክጥቀመሎም ኣይክእልን። ኣድላዪ ኮይኑ እንተረኺብዎ ግን ልቦም ናይ ርኽሱ መንፈስ ቤት መቐደስ እኳ እንተኾኖም ነቲ ርኽሱ መንፈስ ኣባሪሩ ባዕሉ ኣጽርዮሎም ክጥቀመሎም ይኽእል። ንሰኻ ግና ካብታ ንዓኻ ዝረኣኹላ ሰዓት ጀሚሩ ክሳብ ሕጂ ዘለካ መንነት ብጣዕሚ ደስ ዘብልን ጽሩይ ምዃኑን ብግልጺ ዝረኣ ኢዩ። ስለዚ ቦቲ ሰናይ ግብርኻ ኣምላኽ ዘዳለወልካ ድኣምበር ኣነ ዝሓሰብኩልካ ኣይኮነን ዝገብረልካ፣ ወይ ዝህበካ። ልክዕ ከምቲ ንዓኻ ተጠቂሙ ንዓይ ዝረድኣኒ ንዓይ ተጠቂሙ ድማ ኣምላኽ ንዓኻ ክረድኣካ ደለየ። ጸሎትካ ሰሚዑ ሂቡካ ማለት’ዩ። ብሓጺሩ ናተይን ናትካን ጸሎትን ድሌትን ስለዝተሰምዐ ይመስለኒ ኣብ ናይ ሓባር ሓጎስ ኣቲና ዘለና። ሓቀይ ድየ ፍጹም?”

“ሓቕኻ ኣለኻ ዳኒ”

“ዴቭ ሓቀይ ድየ?”

“ብልክዕ”

“ሓቀይ ከምዝኾንኩ ዴቭ እንተኣሚንካ ብመልክዕ ዋዛ ዘይኮነስ ብትኽክል ኣሚንካሉ፣ ዋጋ ርሓዱ ከምዝኾነን በቋራጭ ዝረኽቦ ነገር ከምዝኾነ ገይሩ ከይሓስብን ናይ ምግባር ሓላፍነት ናትካ ይኸውን ማለት’ዩ። በዚ መገዲ ጥራይ ንፍጹም ሕጂ ሕጂ የእምነለይ” ብዕቱብ ኢዩ ነይሩ ዳንኤል ዝተዛረበ።

ዳዊት እቲ ዝደልዮ ዓይነት ሰብ ገና ሕጂ ከም ዝረኽበ ሓሲቡ ተደነቐ። እዚ ሰብ’ዚ ኢሉ ጀሚሩ ኣድናቓቱ ብውሽጡ ወይ’ውን ብኣንደበቱ ንባዕሉ ክነግሮ ደለየ። ነገር ግን እቲ ወዲ፣ ብጥርሑ ዝግብኣን ተመዓራርዮ ዝተፈጠረን ምዃኑ ብምንቅስቃሳቱ፣ ብዘረብኡ፣ ብኹሉ ነገራቱ ሪኡ ኣብ ሓንቲ መዓልቲ ኣረጋጊጹ ዝወድኦ ስለዝኾነ ብቓላት ንምድናቕ ምፍታኑ ትርጉ ኣልቦ ኮኖ።

“ዳንኤል መስተውዓሊ ምዃንካ ፈሊጠ’ለኹ። ፍጹም ንዓይ ወደይን ንኡሽቶ ሓወይን ኢዩ። ብደረጃ ሰብ ንሱ’ውን ብዘይካይ መንም ሰብ የብሉን። ኣነ’ውን ብዘይክኡ መንም ሰብ የብለይን። ስለዚ ይጥንቀቕሉ ኢዩ። ስለዝጥንቀቕሉ’ውን ኣብ ናይ ህይወት ተመኩሮይ ዘረጋገጽኸውን ሓቕታት ጥራይ ከምዝቐበል ንምግባር ፈቲነ’ለኹ። ነተን ኣብ ህይወት ዝጠዓምኸውንን ተፈቲኖም ዝሓለፉን ጠቓሚ ነገራት ጥራይ መምርሒ ህይወቱ ንክገብረን

ጽዕረ'ለኹ። ከይፈለጥኩ ብስሕተት ካብተን ዝፈሸልኩለን ጎዳእቲ ነገራት ጽዕነሉ እንተኾይነ ኣይፈልጥን'የ። ንሱ ጥራይ'ውን ዘይኮነ፤ ወድ ሰብ ከም ዓሸራ ኣጸብዕቲ ዝተፈላለየ መንነት ስለዘለዎ እቲ ሓደ ዝተዓወተሉ እቲ ኻልእ ከይዕወተሉ ከም ዝኸእል ይፈልጥ'የ። ነቲ ሓደ ጎዳኢ ዝተባሃለ ንናይ ካልእ ሰብ ህይወት ጠቓሚ ኮይኑ ክርከብ ይኸእል። ነዘን ነገራት'ውን ብዝተኸለለኒ መጠን ኣገናዚበ ነተን ንኹሉ ሰብ ጠቓሚ ዝኾና መምርሒታት ህይወት ጥራይ ብምምራጽ ክህቦ ፈቲነ'ለኹ። ናጽነቱ ግና ንዑኡ ኢየ ሓዲገሉ። ጸዕረይ ክሳብ ኣበይ ከም ዝሰመረለይ ንኸፈልጥ ግን ፈቲነ ኣይፈልጥን። ቦቶም ዝሪኦም ሓደ ሓደ ነገራት ግና ጽቡቕ ይኸይድ ከምዘሎ ይሓስብ ነይረ። እዚ ክብለካ ከለኹ ብናተይ ፕሪንሲፕላት ጥራይ ኢዩ ዝምራሕ ማለተይ ኣይኮነን። ከምኡ ይኹን ተባሂሉ እንተኣገዲድካ'ም ዘይከውን ነገር ኢዩ። ዘይሩ ዘይሩ ግን ቦቲ ዝሓዘ መንነት ነቢሩ ክመውት ከምዘለዎ ይኣምን ነይረ። ነዚ ድማ ሕያዋይ ኩን! ትብል ቃል ደጋጊምካ ካብ ምንጋር ዝሓልፍ ጸዕሪ ስለዘየድልዮ ከምኡ ኹብሎ ኢየ ክሳብ ሎሚ ጸኒሐ። ቢቃ። ሕጂ ግና ንዓኻ ቦቲ ዝነበርካሉ ኩነታት ሪኡ ምስቲ ዝነበረካ መንነት ሒዙካ ናብዚ ክመጽእ ከሎ ብተፈጥሮኡ ኮነ ብናተይ ምኽሪ፤ ብዝኾነ ግን ናብቲ ንሱ ክኾነለይ ዝደልዮ መንነት ኣትዩ ሒዙካ ክሳብ ገዛ መጺኡ። በዚ ኮሪዕ። ዝኾራዕኹ ብኡኡ ደኣምበር ብኣይ ኣይኮነን። በዚ ብጣዕሚ ኣሓጉሱኒ! ስለዚ እቲ ንስኻ ዝበልካዮ ነገር ሓቂ ከምዝኾነ ተቐቢለ ክነግሮ'የ።

“እቲ ሕያዋይ ምዃንካ ዘምጽኦ ነገር ኢዩ'ም ዝገበረ ይግበረልካ። ሕያዋይ ምዃን ባዕሉ ደስ ዘብል ድኻም ኢዩ'ም እቲ ንሱ ዝገበረልካ ነገር ብኡነት ፍጹመይ ፍረ ድኻምካ ኢዩ። እቲ ዝዓበየ ቁም ነገር ዘሎ፤ ንዳንኤል ዘቕረብካዮ ስለዝገበረልካ ጥራይ ኣብ ዘይምዃኑ ኢዩ። ያው... ይብላዕ እንተኢልካ ይብላዕ ኣይብላዕ እንተኢልካ'ውን ይብላዕ!”

“ቴንኪው ዳዊተይ!” በለ ዳንኤል ብታሕጓስ። ኣስዒቡ'ውን፤

“ፍጹም ዝኾነ ግዜ ምቕታል ኣየድልን ኢዩ። ትፈልጥ ኢኻ ዓይነቱን መጠኑን ይፈላለ ደኣምበር ኣነ'ውን ምስቶም መሳርሕተይ ዕቁብ እናውደቕኩ ዘጠራቕምክዎ ገንዘብ ኢዩ። ዕቁብ ምቕማጥ'ውን ያው ኢዩ። ዝገርመካ ከጠራቕም ከለኹ ከምዚ ናትካ ዓይነት ብሉጽን ባህ ዘብልን መደብ ኣይነበረንን። ምንም ቢቃ ትም ኢለ ምንባር ጥራይ ነይሩ። ሕጂ ግና ኣብ ጽቡቕ መዓላ ዘውዕለሉ ዕድል ረኺበ። ምንባሪይ ንገዛእ ርእሱ ትርጉም ሂቡኒ ኣይፈልጥን። ሕጂ ግና ትርጉም ይህበን'ሎ። ስለዚ ልዕሌኻ ኣነ ዕድለኻ ኢዩ። ታሪኽይ'ውን እቲ ዝሰማዕኻዮ ኢዩ። ነቲ ብሉጽ ዝተበሃለ ታክሲ ትገዝእ። ብሉጽ ዝተበሃለ ኮንደሚንየም ጽባሕ...”

“አረ አረ ዳኒ ቀስ በል እምበር እንዴ... ደም ብዝሒ...ጸቕጢ ደም ገለመለ ዝበሃል ነገር እኮ ኣሎ...” ናይ ብሓቁ ኢዩ ነይሩ ሰንቢዱ። ናይ ሕጂ ስንባደኡ ግን ንዳንኤል ዘተሓሳስብ ኣይነበረን።

“ዳኒ ብርግጽ እቲ ሕማም የብለይን። ግን ዝጅምር ብኸምዚ ዓይነት ስንባደ ክኸውን ስለዝኸእል ተረጋጋእ። ንዓይ ተረጋጋእ ክትብለኒ ምሽ’ዶ ጸኒሕካ? ሕጂ ንስኻ ኢኻ ክትረጋጋእ ዘለካ። እንዴ...ነቲ ብ36 ወይ 40 ዕድመይ ክገብሮ ዝሓሰብኩ ኣብ ሓደ መዓልቲ፣ እዚ’ሞ...”

ዳዊት ሙሉእ ብሙሉእ ካብቲ ጉዳይ ከም ዝወጸ ንምርግጋጽ ይመስል፣ “ብዝኾነ ኣነ ሻወር ምውሳድ ክቕድመኩም” ኢሉ ክዳውንቱ ሒዞ ወጸ። ዳንኤል ቀጸለ፣ “ፍጹ ምንም ምስንባድ ኣየድልን። ብዓል ውዕለተይ ስለዝኾንካ ኣይኮነን። እቲ ዝመጸኹሉ ጉዳይ ክሰልጥ ዝኸእለሉ መስመር ብምርካብይ ጥራይ ስለዝተሓጎስኩ ኢዩ። ንኹሉ ነገር ከምቲ ዴቭ ዝበለካ ኣቕልል ኣቢልካ ርኣዮ። ንስኻ ኣዚኻ ዓቢ ሰብ ኢኻ። 22 ዓመት ብዙሕ ኢዩ። ኣብ ርእሰ’ዚ ናይ ሃይስኩል ትምህርትኻ ኣጠናቂቐኻ’ለኻ። ኣግፊሕኻ ኢኻ ክትሓስብ ዘለካ። ደጊመ ይነግረካ ኣለኹ። ግዜ የለን፣ እቲ ዝኸውን’ውን ኣይፍለጥን። በቃ ኣነ’ውን ሓው ረኺበ እንድየ። ካብዚ ንላዕሊ ንዓይ ዋላ ሓንቲ ነገር የለን። ከምኡ’ውን ኣብ ኣሜሪካ ብዙሕ ገንዘብ ኣለኒ። ግዳ ናተይ ሕቶ ኮንደሚንየም ዝበሃል ገዛ ከመይ ዓይነት ኢዩ? እቲ ዘዕረፍኩሉ ናይቲ ዶ/ር ገዛ ኮንደሚንየም ኢዩ ነይሩ። ጽሩይን ባህ ዘብልን ግን ኣይኮነን። ንኣብነት ንሱ ክልተ መደቀሲ ኢዩ ነይርዎ። ኣብ ሳልሳይ ደርቢ ኢዩ ነይሩ። ከንደይ ኢዩ ዋግኡ ኣብዚ ሕጂ ግዜ?”

“ያው... ከከም ቦትኡ ይፈላለ። ክልተ መደቀሲ ዘለዎ ኣይፈልጥን። ሓደ መደቀሲ ዘለዎ ግን ጽቡቕ ቦታ እንተኾይኑ ክሳብ 500 ሽሕ...600 ሽሕ ብር... ኣረ ኸማን እናወሰኸ...”

“ዋይ... ነዚኣ ዲኻ ዝሰንበድካላ?”

“አረ ዳኒ...ኣተሓሕዝኻ ደስ ኣይበለንን እናገፍሐ ኸይዱ። ማራ ጨኪንካ...ንጥዕናይ’ውን ክትሓስብ ኣለካ...”

“ምንም ጸገም የብሉን እናበልኩኻ። እስከ ንኹሉ ገዲፍና ብጠቕላላ ንመደባትካ ከተሳልጥ ኢልካ ኳልኩሌት ምስገበርካ ከንደይ ዝኣክል ገንዘብ ኢዩ ነይሩ መጺኡልካ?”

“ንሱ ደኣ ኣብ መበል 35 ዓመተይ ገዛን መኪናን ወኒነ....አረ ደስ ኣይብልን...ዳኒ...። ግን 1 ሚሊዮን ብር ይኸውን’ዩ። ግን ሕጂ ካብ ልበይ ከጠንቅቐካ፣ 1 ሚሊዮን ውሰድ ከይትብለኒ ከኸደካ ኢዮ”

“ኣኬ ብዝኾነ ሓደ ምኽሪ ከህበካ። ነቲ ዕቁብ ኣብ መወዳእታ ከበልዕ ምባልካ ገዲፍካ ዝከኣል እንተኾይኑ ኣቐዲምካ ውሰድሞ ምስ ካልእ ሰብ ሼር ጌርካ ንምግዛእ ከም ዝሓሰብካ ወይ’ውን ነዕሩኽትኻ ካልእ ነገር ንገርም። ብድሕርዚ ናይ መወዳእታ ምርጭኻ ኮንደሚንየም እንተኾይኑ ነቲ ክሳብ 1 ሚሊዮን ብር ዘውጽእ ብዓል ክልተ መደቀሲ ብሽምካ ተገዚኡ ከይኣተኻዮ ኣካሪኻዮ ትጸንሕ። መንም ከይፈለጠ’ውን ነታ ኣረጊት ታኽሲ እናዘወርካ ትጸንሕ። ንሒደት ኣዋርሕ እናሰራሕካ ትጸንሕ’ሞ ኣብቲ ዝመጽእ ሓድሽ ዓመት ኣብ ገለ ኮሌጅ ኣቲኻ ቦታ ዘላትካ ውጽኢት ትምህርቲ ትጅምር። ቆጶርካ እናሰራሕካ ማለታይ ኢዮ። ሽው ቀልጢፍካ ከባቢ ቀዱርካ ኣብ ውሽጢ ኮንደሚንየምካ ምንባር ትጅምር። ብወገን ዳዊት ካልእ ሓንቲ ሓዳሽ ታኽሲ ምስተገዛኣልካ ንሳ ንኣውቲስታ ሒብካ ኣብ ውሽጢ ቐጽሪ ኮንደሚንየምካ እናሕደርካ ትምህርትኻ ትቐጽል። ኮሌጅ ስለዝኾነ፣ ጽልኣዮ ፍተዎ ናይ ግድን ከኸውን ዘለዎ ነገር ስለዝኾነ እናተማሃርካ ጽቡቓት ጽቡቓት የዕሩኽ ተፍሪ። ጽብቕቲ ዝኾነት ጓል መሓዛ’ውን ትህልወካ። ሻሂ ቡን ትብላ፣ ትሪኣ። ኣድላዩ እንተኾይኑ ትመርጸ። ነታ ሲሪየስ ዝኾነት ሓሪኻ ትምርዓዋ፣ ትወልድ። ኣነ ኣለኹ ዳዊት ኣሎ...በቃ። በዚ ሸነኽ ተሓባበረኒ’ሞ ሐራይ ኢልካ ኣሓጉሰኒ። ፕሊስ ፍጹ”

“አረ ዳኒ ማራ እንዲኻ መጢጥካዮ... እዘን ሕጂ ዝበልካየን ነገራት ደኣሞ...3 ሚሊዮን’ውን ከበጽሕ ይኸእል’ዩ እንዴ...! አረ በጃኻ እናሰንበድካ ኣይተስሕቐኒ፣ እንዴ....ዳኒ...”

“ነቲ ገንዘብ ረስዓዮ ፍጹ፣ ብዛዕባ እቲ ገንዘብ ኣይትሕሰብ። ነቲ ናተይ ሓጎስ ኢኻ ክትሓስብ ዘለካ። ብፍላይ ነቲ ናይ ዳዊት ሓጎስ። እዚ ውጥን’ዚ ተግባራዊ ኮይኑ ዳዊት እንተዝርኢ ደስ ኣይብሎን ኢልካ ትሓስብ?”

“ብጣዕሚ እምበር ይሕጎስ ግን...ኣብዚሕካዮ”

“ዳዊት ደስ ኢልዎ ክትርኢ እንተደሊኻ ነዚ ኣርኢኻ ኣሓጉሶ። ነዚ ሪኡ እንተሞተ’ኳ ኣይኸፍኡን’ዩ ኢላ ይሓስብ። ኣብ ርእሰ’ዚ ዕድሚኡ እናደፍኡን እናደኸመን ምስ ከደ ናትካ ሓገዝ ዝደልየሉ ወቕቲ ከመጽእ ኢዮ። ስለዚ ሐራይ በለኒ’ሞ ነቲ ጉዳይ ከየኸበድካዮ ቀልጢፉ ናብ ተግባር ይእቶ። ዋና ነገር እቲ ወረ ከየሰፋሕፍሕን በቶም የዕሩኽትኻ ሕቶ ከየልዕልን ጥንቅቕ ኣብ ምባል ኢዮ። እንተፈለጡ’ውን ይፍለጡ”

“ንሱ ሽግር የብሉን ዳኒ...”

“በቃ ከባቢ ክትቅይር ከለኻ ናይ ስራሕ መስመርካ’ውን ይቐየር። አውቲስታኻ’ውን ናይ ካልእ ከባቢ ኢዩ። ናይ ምዝዋር ህርፋንካ በታ ሕጂ ትገዝኣ ኣረጊት ሃይሲኻ ተርዊ። ኣብ ውሽጢ ሒደት ኣዋርሕ ናይዚ ዓመት ምዝዋር ሰልቸዩካ ህርፋንካ ከብቅዕ ኢዩ። ኣብ ዝቐጽል ዓመት ተማሃራይ ኮሌጅ ኣለኻ። ከባቢኻ ካልእ ኢዩ። ዴቭ ድማ ኣብ ጥቓኻ ተመሳሳሊ ኣብ ዝኾነ መገዲ ኣብ ጎንኻ ይኸውን።”

“ንሱ ደኣ ናይ ግድን ኢዩ ዳኒ”

“ብናቱ ሸነኽ ንዘሎ ንዓይ ግደፈለይ እሞ ካብ ሕጂ ጀሚርካ ነብስኻ ኣዳሉ። ነቲ ዕቁብ ሕተቶም”

“ክህቡኒ ኢዮም። ኩሎም ኣብ መወዳእታ ክበልዑ ኢዮም ዝደልዩ”

“በቃ ካብ ጽባሕ ከይሓለፍካ ኣዘራርቦም። እቲ ዕቁብ ክሳብ ዝወድቐ ስራሕካ ትቐጽል። ኣብዘን መዓልታት እቲ ኮንደሚኒየም ብሸነኽ ዳዊት እናተደለየ ክጸንሕ’ዩ። እቲ ታኽሲ’ውን ብመንገዱን ብመንገድኻን ቀልጢፉ ይግዛእ። ነቲ ገንዘብ ምስ ተቐበልካ ስራሕ ፎቶሪኖኻ ጠጠው ኣቢልካ ነተን ፕሮሰሳት ወዲእኻ ምሓዝ። እታ ናይ መጀመርታ ታኽሲ ከምቲ ንስኻ ዝሓሰብካዮ ኣረጊት ትኹን እንተኢልካ ክኸውን’ዩ። ሽዑ ብዛዕባ ናይ ትምህርትኻ ጥራይ እናሓሰብካ ትዝውራ። ኣብ ዝቐጽል ዓመት ኮሌጅ። እቲ ኮንደሚኒየም ዝከኣል እንተኾይኑ ኣብዚ ሰሙን ተገዚኡ ይካረ። ትምህርቲ ምስ ጀመርካ ንጽባሒቱ ሓዳስ ካልእ ታኽሲ፣ በቃ። በዚ ተሰማማዕ’ሞ ነቲ መስርሕ ንጀምር”

“ሐራይ...ግን ዳኒ ጥራይካ ክትተርፍ...”

“ኖኖ ፍጹ ብኡኡ ሰግኣት ኣይሃሉኻ። ደጊም ከምዚ ኸይትብል። ካልእ ብዙሕ ገንዘብ ኣለኒ”

“ሐራይ በቃ.... ወይ ኪዳነምሕረት! እሞ ኸኣ ኣብ መዓልታ እኮ’ዩ ኣብታ መዓልቲ ዕረፍተይ...”

“በቃ ነቲ ኪዳነምሕረት ዝሃበትካ ዕልል ኢልካ ኢኻ ክትቅበል ዘለካ”

“ኣረ በስመኣብ በቃ ኹሉ ብሓንሳብ...ኣረ ዳኒ...እንዴ...በቃ ወሲንካ?”

“በቃ ወሲነ’ለኹ! ግን እቲ ናተይ ሓጎስ ይዛይድ ፍጹ! እመነኒ። ስለዚ ወዲእና’ለና፤ ንብላዕ’ውን እንተበልኩም ንብላዕ፤ ኣይንብላዕ እንተበልኩም’ውን ንብላዕ ኢዩ መትከለይ!”

“ቴንኪው ዳኒ! መወዳእትኡ የጸብቆ! በስመኣብ....በቃ ኩሉ ነገር ዝዝም?! ስለዚ እዚ ሰሙን’ዚ ናይ ድቃስ ከኒና ምውሳድ ከድልየኒ’ዩ...”

“ብኸመይ?”

“እንዴ... ብኸመይ ዘብል ድዩ? እንዴ...ድቃስ ስለዘየለ”

“ኣቕልል ኣብሎ ፍጹ፤ ብጣዕሚ ኢዩ ዘመስግነካ። ከምኡ’ውን እፈትወካ’የ! ሓው ረኺበ ማለት’ዶ ኣይኮነን?”

“እወ....”

ፍጹም እናፈዘዘ እናፈዘዘ ከይዱ ብዘይምእማን ከሳዱ እናወዛወዘ ተሲኡ እናመስገነ ሓቐ። ዳንኤል’ውን ካብ ናቱ ብዝዛይድ ሓጎስ ተዋሒጡ፤ ናይ ሓጎስ ንብዓት ሕንቕንቕ እናበሎ ኣጥቢቐ ሓቕፉ ዓጸፋኡ መለሰ። ተሓቐቂፎም ከለዉ’ውን ዳዊት ተሓጺቡ ተመልሰ። ኣትዩ ተሓቐቂፎም ምስ ረኣዮም፤ “ካብቲ ጉዳይ ሙሉእ ብሙሉእ ለካ ኣውጺኹምኒ’ለኹም....ረሲዐዮ፤ ከምኡ’ውን ማራ ቀኒኦ” ኢሉ እናተጸወተ ንኸልቲኦም ደሪቡ ሓቕፉ ድሕሪ ምፍናው ናብ መደቀሲ ኣተወ። ጽሩይ ካምቻን ጽሩይ ስረን ኣውጺኡ ንዳንኤል ሂቡ፤ “ዳኒ ስዓብ፤ ሳሙና ኣብኡ’ሎ፤ ጽባሕ ከሳብ ንገዝእ ንግዚኡ ነዚኦን ቀይር፤ ጽሩያት እየን፤ ፍጹ ነቲ ሻወር ኣርእዮ” ፍጹም ፍዝዝ ኢሉ እናመርሐ ወሲዱ ኣርእይዎ ተመልሰ። ዳንኤል ተሓጺቡ ከሳብ ዝምለስ’ውን ፍጹም እቲ ዳንኤል ዝሓንጸጸሉ መደባት ንዳዊት ገለጸሉ። ዳዊት ማዕረ ከንድዚ ይገፍሕ’ዩ ኢሉ’ኳ እንተዘይሓሰበ ጽቡቕ ነገር ገይሩሉ ከም ዝርኢ ርግጸኛ ነበረ። ካብ ኩሉ ትኩረቱ ዝሰሓበሉ ግን፤ “ኮሌጅ ኣቲኻ ምምሃር፤ ከምኡ’ውን ንፍዕቲ ጓል መሓዛ....” ዝብል ነይሩ።

ንፍጹም መታን ክፈኹሶ ኣቕልል ኣቢሉ፤ “ብጣዕሚ ደስ ይብል፤ እንቋዕ ደስ በለካ ፍጹ! ጽቡቕ ነገር ኢዩ። ርኢኻ’ዶ ብቕንዕና’ውን ሃብቲ ይመጽእ ኢዩ። ከምቲ ዝበለካ ኣእምሮኻ ምድላው ኢዩ ኣኬ?” በሎ።

“ማራ እምበር ዴቩ.....”

ዳዊት ተገርመ። እቲ ታኸሲ፣ እቲ ኮንደሚኒየም አይኮነን አገሪምዎ። ናይቲ ወዲ ምስትውዓል ኢዩ።

ፍጹም ፎቶሪኖን አውቲስታን ኮይኑኳ እንተሰርሐ ክንድ'ቲ አብ ኮሌጅ አትዩ እንዳተማሃረ ዝረኸበ ርድኢት ኮነ ናይ ህይወት መጻምድቲ ከምዘይረክብ ምስሓሰበ'ውን ዕጽፊ ድርብ ኮነሉ።

ብናይ ዳዊት ዓቕሚ ንፍጹም ናብ ኮሌጅ የእቲኻ ምምሃር ዝከአል'ኳ እንተነበረ፣ ፍጹም ግን ፍቓደኛ አይነበረን። ነቲ ሓሳብ እናቕረበ ብዙሕ ፈቲኑ ነይሩ። ነገር ግን ነቲ ኩነታት ምስ ሓሰበ ኮሌጅ ተማሂሩ፣ ንዳዊት አዳኺሙ፣ ንሱ'ውን ንኸይጥቀመሉ አጉል ግዜ ምቕታል ምዃኑ ተገንዚቡ ኢዩ ስራሕ ፎቶሪኖ ምቕጻል ምርጭኡ ዝገበረ። ዳዊት'ውን ቅኑዕነቱ አሚኑሉ ነበረ። እጂ ግና ነገራት እንተድኣ ተመቻቺኦምን ሓሳብ ናብራ፣ ሻቕሎት መጻኢ እንተተሪፉ ካብ ኮሌጅ ዝሓይሽ ጽቡቕ መሕለፊ ግዜ ስለዘይርከብ ፍጹም'ውን ክቕበሎ ከአለ። በዚ'ውን፣ “ናይ ወድሰብ ሓደ ነገር ናይ ምግባር ተበጋስነት አብቶም አብ ዙርያኡ ዘለዉ ነገራት ኢዩ ዝምርኮስ” ክብል ሓሰበ።

ፍጹም ሓጎስ አብ ዝሓዘለ ስንባደ እንከሎ፣ “ዴቭ...” ኢሉ ጸዊዑ፣ “አብዚ ግዜ'ዚ ነቲ ናይ ኮሌጅ ሓሳብ ዝቃወመሉ ምክንያት የለን፣ ቅድሚ ሕጂ ግን እኹል ምክንያት ነይሩኒ። ንዓይ ከምዘይትሓምቕ ይፈልጥ ነይረ። ግን....ያው...ይግብአካ'ዩ..”

“ተረድኤካ'ለኹ ፍጹ። ሕጂ ንዑኡ ኢየ ብውሽጠይ ክሓስብ ጸኒሐ።”

ዳንኤል ተሓጺቡ ክዳውንቱ ቀያይሩ መጺኡ፣ “ተረኛ...” እናበለ አተወ።

“አቤት ኣነ ኢየ” ኢሉ ፍጹም ተሰኣ። ተሲኡ ግን ትሕት ብዝበለ ድምጺ፣ “ዋይ..ረሲዐዮ....ለካ ክዳውንተይ አብ እንዳ ባንክ ኢዩ ዘሎ። ሕጂ ኸኣ ዓጽዮም'ዮም፣ ምእንት'ዚ ኢለ ክፈቱለይ ክብል ድየ? አይብልን'የ ነዚ ክኸደኖ'የ” ኢሉ ወጸ።

ከይዱ ተሓጺቡ ወዲኡ ነቲ ተኸዲንዎ ዝነበረ ክዳን ተኸዲኑ ተመልሰ። ገጹን ቁመንኡን አብ ናይ ጠጠው መስትያት እናረአየ፣ “ግደፎ'ባ...ግደፎ'ባ... ገጸይ ደኣ አብ ደቂቕ እንድዩ ኢንጁሪ መሲሉ....እንዴ...አረ ክብዲ'ውን ወሲኹ.... ዴቭ ጂም ዶ ክጅምር....?”

ቀትሪ ሰዓት ሸውዓተ (1pm) ምስ ኮነ ተተሓሒዞም ወጹ። ብሸነኽ ዳዊት ኮነ ዳንኤል ክንዲ ኣድሪ ፍርሒ ኣይነበረትን። ፍጹም'ውን ንኹነታት'ቲ ዶ/ር ረሲዑ ናይ ቀጻሊ ህይወቱ ይሓስብ ኣሎ። ካብቲ ካንሸሎ ወጺኦም ናብ ላዕሊ ምስ ደየቡ ቦታ ናይ ቀጻሊ መጥወዪቶም ተጠውዮም ብሰላም ነቲ መገዲ እናሰጎሙ ናብቲ ብድሕሪ ገዛውቶም ዘሎ ናይ ኩሉ ግዜ ዓሚሎም ናብ ዝኾነ ቤት መግቢ ኣምርሑ። ፍጹም ገና ምስ ወጹ ደድሕሪኦም እናሰዓበ፣ “ሕጂ እዚ ኹሉ ሕዝቢ፣ ዓለም ከምትጠፍእ ኣይፈልጥን ምሽ'ዶ ዴቭ?” ክብል ሓተተ።

“ከምኡ'ዩ ዝኸውን ዘሎ ፍጹ”

“ወይ ኪዳነምሕረት...! ናይ ብሓቂ ለካ ንወድኺ ሓዝኪ መጸእኺ ኔርኪ ኢኺ! ወይ ፈረንጂ! ፈረንጂ ክንድዚ ጨምላቕ እባ'ዩ በጃኻትኩም?! ቡሽቲታት ኢዮም!” ምስ በለ፣ ዳዊት፣

“ኣዘራርባኻ ኣርም ኢለ ደጋጊመ ነጊረካ'ለኹ። ከምዚ ናይ ሕጂ ኸኣ ኣብ ፈቐዶ መገድታት ኮነ ኣብ ዝኾነ ቦታ ተጋጊኻ እኳ ትንፍስ ከይትብል። ብዛዕባ ናይ መጻኢ ህይወትካ ጥራይ ኢኻ ክትሓስብ ዘለካ፣ ካልእ ንዓና ግደ።”

“ሐራይ ዴቭ፣ ጸገም የለን። ምንም ከም ዘይተፈጥረ እናሓሰብኩ ሱቕ ኢለ ፎቶሪኖይ ክሰርሕ ምስጸናሕኩ ኣብ ውሽጢ ሰሙን ናይ ዕቁብ ገንዘብይ ተቐቢለ ጥንጥን ኢዩ ኸብሎ። ሕጂ፣ ጽባሕ ስራሕ ምስጀመርኩ ከመይ ኢለ ኮነ ክጽውዕ'የ? ሐራይ እንተዝብለንን ነቲ ኣታውን ነቲ ጀርናታን እናሃብኩ ንዝተወሰነ መዓልቲ ኮፍ ኢለ ነቲ ገንዘብ እንተዝጽበ ከመይ ደስ ምበለኒ! ግን ዴቭ..ነቲ ሰልዲ ደርቢና ክንወጽእ ከለና...”

“ምንም ሽግር የብሉን፣ ዋላ ሓንቲ ከምዘይተፈጥረ ቁጽሮ እናበልኩኻ...። ነተን ዕቁብካ ተቐቢልካ ስራሕ ፎቶሪኖ ደው ክሳብ ተብል ንሕና ሓደ ሓደ ነገራት ክንውድእ ኢና፣ ብድሕርዚ...እቲ ክኸውን ዘለዎ ክኸውን'ዩ...”

“ንምዃኑ ጸገም የብሉን፣ ኪዳነምሕረተይ'ውን ሓንሳብ ኣርእያ ኣይትኸልኣንን'ያ!”

ዳንኤል ብደሚቕ ፍሸኽታ ገጹ ብርህ ኢሉ፣ ብፈተውቲ ኣዝማዱን ብቤተሰቡን ከምዝተዓጀበ ሕጻን ቆልዓ ከም ፈንጠዝያ እናተሰምዖ ኢዩ ዝስጉም ነይሩ። ፍጹም'ውን ናይዘን ነገራት ሓቅነት ደጋጊሙ ብምሕሳብ ርእሱ ኣድኒኑ ብሓጎስ ኢዩ ዝስጉም ዘሎ። ናይ ዳዊት ደጋዊ ኩነታትን ኣሳጉማን ግን ያው ከምቲ ናይ ቅድም ዓይነት ኢዩ፣ ናይ ፈንጠዝያ ነገር

ኣይስትውዓለሉን። ካብ ናቶም ዝተፈለየ ውሽጣዊ ዕግበት ከም ዝስምዖ ዘሎ ግን ንሶም ጥራይ ዘይኮኑ መንም ሰብ ገጹ ሪኡ ብቐሊሉ ክግንዘብ ይኸእል።

ብውሽጡ ብዙሕ ባህ ዘብል መደባት ይሕንጽጽ ከምዘሎ'ውን ብፍላይ ዳንኤል ተገንዚብዎ'ሎ። ስቕታ ካብ ዘረባ ንላዕሊ ይስማዕ ኢዩ'ሞ ናይ ዳዊት ስቕታ ንዳንኤል ኣየጨነቐን። ነዚ ኸኣ'ዩ፡ “እንታይ ድኣ ትም ኢልካ?” ዝብል ሕቶ ዘየቐረበሉ። መመሊሱ እናደጋገመ ብውሽጡ “ተኣምር ኢዩ!” እናበለ ይድነቕ። “ከመይ ዝበለ ሃንደበት ኢዩ? ሃንደበት ደኣ ኣይኮነን! ከምቲ ዳንኤል ዝበሎ ብገለ መንፈሳዊ ሓገዝ ኢዩ እዚ ሰነድ ናብ ኢትዮጵያ ከም ዝኣቱ ዝተገብረ። እወ! ሃንደበት ኣይኮነን። ግን...ፍጹም እንተዘይረኽቦ እንታይ ምተፈጥረ ነይሩ? ምናልባት ትእዛዝ ክሳብ ዝኾነ ካልእ እሙን ሰብ'ውን ክረክብ ምኸኣለ። ነገር ግን ኣብ ኢድ ካልኣት ከሓድቲ'ውን ክወድቕ ምኸኣለ ነይሩ። ነዚ ከዳዕ ዶ/ር'ውን ከይረኽቦ ከምለስ ምኸኣለ ነይሩ። ንርሓጽ ጉብዝናኡ ከንቱ ገይሩሉ ክተርፍ? ዘደንቕ ነገር ኢዩ! ናይ ፍጹም ህይወት'ውን ተለዊጡ፤ እቲ ዳንኤል ዝመጸሉ ጉዳይ'ውን ብውሑዱ ከንቱ ኮይኑ ኣይተረፈን፤ ንብዓት በለጠ ተደሪዞ፤ ንርእሱ እቲ ናይ ዳንኤል መንነት ምስ ኩሉ ድኻሙ ከንቱ ከይኾነ ተሪፉ፤ ኣነ'ውን ተኣማንነተይ ብተግባር ኣረጋጊጸ። ናይ ገንዘብ ከንቱነት ልዕሊ እኹል ብዝኾነ መረዳእታ ደጊመ ኣረጋጊጸ። ነቲ፤ ነዚ ኩሉ ገንዘብ ሓዝካ ብዛዕባ ናይ መጻኢ ህይወት ምሕሳብ ከንቱ ዝኾኖ ሰብ ንዳንኤል ሪኤ። ልዕሊ ኹሉ፤ እቲ ፍትሒ ዝሃብኩሉ ናይ ዳኻነት መጋባእያ ከም ዝርከብ ገይሩ ነቲ ዶ/ር ፈሪደሉ! እቲ ንብረት ንዋንኡ! ምእንቲ ገንዘብ ክብል ዘይኮነ ምእንቲ ፍቕሪ ሃገር ክብል ናብ ሃገሩ መጸ፤ ተሸጊሩ'ውን ግዳም ሓደረ! ንሱ ብፍቕሪ ሃገር፤ እቲ ዶ/ር ንገንዘብ። ንሰማንቶን ዚንጎን! ዊስኪ ሰትዩ ንምስካር! እዚ ድዩ ወድሰብ ማለት? እዚ ዶ'ኾን ‘ከስዒ ኣደ ጉራምራ’ ዝበሃል? ዘደንቕ ነገር! ኣብ ርእሰ'ዚ ብስለቱ፤ የዋህነቱ፤ ናይ ሰብ ጽምኡ፤ ናይ ሃገር ሻቕሎቱ፤ ...ዳንኤል! ዘገርም ሰብ ኢዩ። ክሳብ ሕጂ ንዓና ምስኣመነና ኢዩ ዘሎ። ዘገርም ነገር!” እናበለ ንኹሉ ነገራት ብኣእምሮኡ እናኸለሰ ኢዩ ዝስጉም ዝነበረ።

ድንኤልን ዳዊትን ፍጹምን ናብቲ ዓሚሎም ዝኾነ ቤት መግቢ ከይዶም ተመሲሖም ሓደት ልሰሉስ መስተን ሓሙሽተ ዝኾኑ ቢራታትን ገዚኦም ተመሊሶም ኣብ ውሽጢ ፍሪጅ ኣእተውዎ።

ፍጹም ጽባሕ ንስራሕ ስለዝኾነ ንገዝኡ ኣትዩ ነቲ ዶላር እናሓለወ ተጋዲሙ ወዓለ። ዳዊት'ውን ኣብ ሶፋ ተጋደመ። ዳንኤል ድማ ኣብ ናይ ዳዊት መደቀሲ ኣትዩ ደቀሰ። ከይደቀሱ ስለዝሓደሩ ኩሎም ደቂሶም ወዓሉ። ምስ መሰየ'ውን ናይ ምትሳእ ኮነ ወጺኻ ናይ ምምጋብ ድሌት ኣብ ዋላሓደ ኣይነበረን።

ንምሽቱ ፍጹም ናብ ዳዊት ከመጽእ ኸሎ ዳዊት ነቂሑ ነይሩ። “ቢቃ ዴቭ ለይቲ ናብ ሰራሕ ከኸይድ’የ፣ ሕጂ ግና ከምብሓድኸ ከድቅስ፣ ድራር’ውን ኣይጠመኹን። ዳንኤል ምስተበራበረ ድሓን ሕደር ኢሉካ’ሎ በሎ” ኢልዎ ገዝኡ ኣትዩ ደቀሰ። ዳዊት’ውን ተሲኡ ነተን ክውድኣን ዝነበሮ ዝተጀመራ ስርሑ ኣጠናቂቐ ለይቲ ሰዓት 6 (ፍርቂ ለይቲ) ከምብሓድኸ ደቀሰ። ዳንኤል ግና ደቂሱ ውዒሉ ደቂሱ ሓደረ። ልዕሊ እኹል ዝኾነ ናይ ሰላም ድቃስ ደቂሱ ንግሆ ሰዓት 4 (10am) ተሰኣ። ምስተንስኣ’ውን ዳዊት ናይ ፍጹም ናብ ሰራሕ ምኻድን ንሱ ኸኣ ነታ ዝጀመራ ናይ መመረቕታ ጽሑፍ ኣጠናቂቐዋ ከምዝሓደረን ገለጸሉ።

ንሎሚ ጥራይ ግዜኦም ኣብ ገዛ ኣሕሊፎም ካብ ጽባሕ ኣትሒዞም ግና ክትግበሩ ናብ ዘለዎም ነገራት ከምዝዋፈሩ ተዘራሪቦም ተሓጻጺቦም ወጺኦም ተመሲሖም ተመልሱ። ነታ ዘጠናቐቓ ናይ መመረቕታ ጽሑፍ’ውን ኣብቲ ቤት መግቢ እንከሎ ናብ ዋንኡ ደዊሉ ንኸመጽእ ሓበሮ’ሞ እቲ ዋና መጻሕ ነተን ዝተረፋ ክፍሊቱ ከፊሉ ተረከቦ። ዳዊት ነጻ ኾነ። ምናልባት’ውን ናይ መወዳእታ ናይ መመረቕታ ጽሑፉ ክኸውን ይኸእል’ዩ።

ዳንኤልን ዳዊትን ናብ ገዛ ኣትዮም ነቲ ትማሊ ሓዞም ዝኣተዉን ኣብ ፍሪጅ ዝሓደረን ቢራ ኣውጺኦም ሓሓዲኦም ሓዞም ኣጋጭዮም ቺርስ ተበሃሃሉ። “መስተ ከምዘይትፈቱ ይፈልጥ’የ፣ ኣነ’ውን ከማኻ ኢየ፣ ግን ትም ኢልካ ንመጋየጺ ሓዞ። እሞ ከምይ ኣለኻ ዳኒ? ውሽጥኻ፣ ሻድሻይ ናይ ስምዒት ህዋስካ፣ መንነትካ.....”

“ብጣዕሚ ብጣዕሚ ካብ ትሓስቦ ንላዕሊ ብጣዕሚ ሰላም ኢዮም ዘለዉ ዴቭ...!”

“ደስ ዘብል’ዩ! በቲ ናትካ ጉዳይ ጥራይ ዘይኮነ ናይ ፍጹም ህይወት ኣምላኽ ንዓኻ ተጠቂሙ ክቐይሮ ምዃኑ ክሓስብ ከለኹ ብጣዕሚ’ዩ ደስ ኢሉኒ። ፍጹም ደስ ኢልዎን ጽቡቕ ነገር ወኒኑን ካብ ምርኣይ ዝበልጽ ባህ ዘብል ነገር ንዓይ የለን”

“ይፈልጥ’የ ዳዊት፣ ምስቲ ናትካ ማዕረ ዝኾነ ሓጎስ’ዩ ንዓይ’ውን ዝስምዓኒ ዘሎ”

“እሞ ኩሉ ትምኒታቱ ተግባራዊ ክትገብረሉ ወሲንካ’ለኻ”

“እንተዝከኣል ሕጂ!”

“ብሓቂ ብጣዕሚ’የ ዘመስግነካ....”

“ሓደ ነገር ቃል ንኸትኣትወለይ ይደሊ ዴቭ”

“እንታይ”

“ድሕሪ ሕጂ ነቲ ናይ መመረቕታ ጽሑፋት ምጽሓፍካ ደው ከተብል”

“ነቲ ናይ ዓንተዎ ወዲ ክህቦ ከለኹ ከምኡ ይሓስብ ነይረ። ከምኡ ዝሓሰብኩ ግን ምስቲ ናይ ፍጹም ብዝተሓሓዝ ጉዳይን ነዚ ናይ ክልቴና ዝኾነ ጉዳይ ሙሉእ ግዜ ንምሃብ ክብል ጥራይ ነቲ ስራሕ ደው ከም ዘብሎ ምስ ነብሰይ ተዘራሪብ ወሲነ ነይረ። ደው ምባል ጥራይ ዘይኮነስ ነቶም ክሰርሓሎም ኢሊ ቃል ዝሓተኹሎም ሰባት ኩሎም ደዊለ ብኻልእ ሰብ ከምዘሰርሕዎ ንምግባር ዝሓሰብኩ ገና ኣብቲ ቤት መግቢ ከለና ኢዩ ነይሩ። ናትካን ናይ ፍጹም ጉዳይ ጸግፊ ምስሓዘ ግን ተመሊሰ.....”

“ኖ ዴቭ! ቢቃ...ክሳብ መወዳእታ ንክትገድፎ ኢዩ ደልየ ዘለኹ”

“ናብ ናይ ጠባቢ ስርሓይ ተመለስ ከምዘይትብለኒ ተስፋ ኣለኒ”

“ኣይብለካን፣ ከምኡ ኣይብለካን’የ። ነዚ’ውን ደፈረ ክብለካ ዝኽኣልኩ ቦቲ ስራሕ ሕጉስ ከምዘይኮንካ ተገንዚብ ደኣምበር ብኻልእ ኣይኮነን። ትፈልጥ ኢኻ ዴቭ...ሕጂ ኣነ ናብ ሙሉእ መንነተይ ተመሊሰ’ለኹ። ልዕሊ ዝኾነ እዋን ኣብ ዝተሓገስኩሉ ዘመን ዝበጸሕኩ ሰብ ምዃነይ ኢዩ ዝስምዓኒ ዘሎ። ኩሉ’ቲ ነገር ተስፋ ዘቐርጽ’ውን እንተኾነ፣ ተሪፉ ዘሎ ዕድመይ ብሓገስ ከሕልፎ ዝኽእል ምዃነይ ይፈልጥ ኣለኹ። እቲ ዝመጸኹሉ ጉዳይ ብዝኾነ ዓይነት መገዲ ወግዓዊ ከምዝኸውን ፈሊጠ’ለኹ። ልዕሊ ኩሉ ግን ቤተሰብ ረኺበ’ለኹ። ድሕሪ ሕጂ፣ ኣይትገብርን ደኣምበር ንስኻ ባዕልኻ ከምቲ ዶ/ር እንተትኸድዓኒ’ኳ ሓወይ ከዲዑኒ ኢሊ ደኣምበር ዝሓሰብ፣ ዘርጊ ምዃነይን፣ ሰብ ኣልቦ፣ ምዃነይን እናሓሰብኩ ክበኪ ኣይክእልን። እዚ ናትካን፣ ናይ ፍጹምን ናተይን ቤተሰብነት ንዓይ እንታይ ማለት ከምዝኾነ፣ ኣብ ውሽጠይ እንታይ ከምዘሕደረ ንስኻ ክትርድኦ ኣይትኽእልን ኢኻ። ክትርድኦ ትኽእል ንዓይ ምዃን እንተኽኣልካ ጥራይ ኢዩ። ንሓንቲ ኻልኢት ነፍስና ተለዋዊጥና ንስኻ ኣነ፣ ኣነ ንስኻ ክንከውን እንተንኽእል ኔርና ኢኻ ክትርድኦ ትኽእል። ስለዚ፣ ብቐሊሉ ጥራይ ንስምዒት ሓገሰይ ተረዳኣለይ’ሞ ነቲ ዝብለካ ስምዓኒ። ትፈልጥ ዲኻ....ህይወት እንታይ ኢያ? ተባሂለ እንተዝሕተት ብሓቂ መልሲ ክህብ ዝኽእል ሰብ ኣይነበርኩን። ህይወት እንታይ ምዃን ትኩረት ሂብ ሓሲብሉ ካብ ዘይምፍላጣይ ሓሊፉ ብልክዕ ሰብ ስለምንታይን ብኸመይን ክነበር ከምዘለዎ ዝተገንዘብኩ ትማልን ሎምን ኢዩ። ንሱ’ውን ካብ ፍጹም! እታ ናይ ፍጹም ህይወት ንባዕላ ጎል ዘለዋ ህይወት ኢያ። ኣነኩ ጎል ኣይነበረንን። መደብ’ውን የብለይን። ብህይወት ንምንባረይ ንርእሱ እኹል ምኽንያት ኣይነበረንን። ንምንታይ ይነበር ነይረ? ካብቲ ዝነገርኩኻ ሓጺር ታሪኽ ተበጊስካ ንምንታይ ይነበር ከምዝነበርኩ ክትነግረኒ’ዶ ትኽእል? መልሰለይ ዴቭ”

“እ....ከቢድ’ዩ...”

“ከትምልሰለይ አይትክእልን። መልሲ እንተዝህልዎ ባዕለይ ከምልሶ ምክኣልኩ ነይረ። መልሲ ከምዘይብሉን ከትምልሶ ከምዘይትክእልን እናፈለጥኩ ኢየ ሓቲተካ። መንም ሰብ ንምንባር እኹል ምክንያት የድልዮ ኢዩ። ግን ስዒረካ ዴቭ...” ኢሉ ቢራኡ አልዒሉ ፉት በለ። ዳዊት’ውን ሽጋርኡ አውጺኡ እናወልዐ ብኹነታት ዳንኤል እናተደነቐ ብስቕታ ሒደት ጸንሐ። ሱቕ ኢሉ ዝጸንሐ ብኹነታት ዳዊት አዝዩ ስለዝተገረመ ኢዩ። ማዕረ ክንድኡ ተኾርምዩ መንኩቡ ዓጺፉ፣ ቅንዕ ኢሉ ሰብ እንዳጠመተ ታሪኹ ንምዝንታው እኳ ዝሸቐረር ዝነበረ ወዲ.....ሕጂ ግና ነቲ ዝተዋሃቦ ጽሩይ ጸዕዳ ካምቻን ጸሊም ጨርቂ ስረን ለቢሱ፣ ጸሊም ሳእኒ ቆርበት ወድዩ ጽሩይ ኮይኑ ክርእ ኸሎን ናይ አዘራርብኡ ቃና ከይተረፈ ተለዊጡን ጸቢቐሉን ምስተዓዘበ ገረሞ። ልዕሊ ኩሉ ግን በቲ ናይ ጥርሙዝ ቢራ አለዓዕሉኡን ናይ አሰታትያ ስታይሉን ኢዩ ተደኒቐ። ነቲ ቢራ አልዒሉ ብፍሉይ ቅዲ ምዒጉ ድሕሪ ምቕማጥ የእጋሩ አነባቢሩ፣ አብቲ ሶፋ ጽግዕ ኢሉ ሓደ ኢዱ ናብ የማን ዘርጊሑ ንመደገፊ ናይቲ ሶፋ ሒዙ እናሓሳሰየ ትኩር ኢሉ ብፍሸኽታ፣ “ስዒረካ ክብል ከለኹ ብምንታይ ኢልካ አይትሓተንን ዴቭ?” በሎ። ዳዊት’ውን ብኹነታቱ ምግራም ገዲፉ ምልስ ኢሉ፣ “ብምንታይ ስዒርካኒ ዳኒ?” ክብል ሓተቶ።

“ቅድሚኡ...እንታይ ትሓስብ ከምዝነበርካ ከግምት’ዶ? ዴቭ...”

“ገምት”

“ሕጂ ስቕ ኢልካ ትሓስቦ ዝጸናሕካ ብዛዕባ ናተይ ለውጢ ኢዩ። የእጋረይ አነባቢረ ኮፍ ምባለይ፣ ነቲ ናይ ቢራ ጥርሙዝ አለዓዕላይ፣ ቅንዕ ኢለን ጽግዕ ኢለን ከመ ሓደ ሰብ ሃብቲ ወይ ከም ሓደ ጃህራም ብዓል ስልጣን ኮሪዐ ናይ ምዝናየይ.....ነዚ ኢኻ ትሓስብ ዝነበርካ። ብሓጺሩ ብዛዕባ’ቲ አገራሚ ቅጽበታዊ ለውጥ ኢኻ ክትሓስብ ጸኒሕካ”

“ሆሆ...አነ ዝብለካ፣ እቲ ሻድሻይ ናይ ስምዒት ህዋስካ እንተላይ ንኸምዚ ዝአመሰሉ ነገራት’ውን ንኸሰርሕ አዚዝካዮ ዲኻ? ብልክዕ ንዕኡ ኢየ ዝሓስብ ነይረ።”

“ብሓቂ ይብለካ’ለኹ ዴቭ ኮነ ኢለ ዝገበርክዎ ግን አይኮነን። ግዳማዊ ትርኢት ንውሽጣዊ መንነት ተንቲኑ ከምዝገልጽ ይሰምዕ ኔረ። በዚ ናይ ሕጂ ኩነታተይ ድማ ዝያዳ ከረጋግጽ ክኢለ። ጥራይ፣ ባዕሉ አብ ግዚኡ ዝኾነ ደኣምበር ኮነ ኢለ ዝገበርክዎ አይኮነን። አነ ንዝእርእስይ ሕጂ ብሕጂ ተገሪመ’ለኹ። ብዝኾነ እንታይ አድከመካ እቲ ነገር ንጹር ኢዩ። እሞ ሰባት ተዛንዮም ብኸምዚ ዓይነት ኮፍ አበሃህላ ዝረአዩ፣ ብስልጣኖም፣ ብገንዘቦም ወይ

ብዝናኡም ደስ ስለዝበሎም እንተኾይኑን እንተነይሩን ተገሪመለኹ። ብርግጽ ከምዚ ኢልካ ኮፍ ምባል ንባዕሉ ናይ ስምዒት ሓጎስን ጸብለልታነትን ዘንጸባርቕ ተገይሩ ክውሰድ የብሉን። ብኸምዚ ናይ ኮፍ አበሃህላ ስታይል ኮፍ ኢሉ ዝትከዝን ዝበከን ሰብ'ውን ይህሉ። ምስ ፍሽኽታን ርእሰ ተአማንነትን እንተኾይኑ ግና ናይ ምዝናይ ምልክት ተገይሩ ክውሰድ ዝኸእል ኢዩ። ናተይ ከምኡ ምዃን ዝመጸ ግን ብዙሓት ብዝሓሰብዎን ብዝተርጉምዎን በዘን ዝዘርዘርክወን ምኽንያት ዝተበገሰ ኣይኮነን። መንም ሰብ ነዚ ኸምዚ ዓይነት ኩርዕ ዝበለ ናይ ኮፍ አበሃህላ ስታይል በሎ ካልእ ከንጸባርቕ ከሎ ክርእ ዝኸእል፡ “ናተይ ዝብሎ ሰብ ኣለኒ!” ብእትብል ሓንቲ ምኽንያት ጥራይ ክኸውን ከምዘይክእል ግን ንዓይን ንዓኻን ኮነ ንኻልእ ንጹር ኢዩ...” ኢሉ ጭራሽ ካልእ ናይ ኣዘራርባ ላህጃ ኣኸቲሉ ኣቦ ንወዱ ክቐጽዕ ከሎን እናኾረየ ክምዕድ ከሎን ብዘስምዖ ዓይነት ድምጺ፡ “ንጹር ኢዩ ምሽ'ዶ? መልሰለይ!” ክብለ ኣእወየሉ።

ዳዊት ብናይ ዳንኤል ኩነታት ካብ ምግራምን ምሕጓስን ሓሊፉ ድንግርግር እናበሎ፡

“ንጹር ኢዩ” በለ ልስልስ ብዝበለ ድምጺ።

ብድሕርዚ ዳንኤል ናብቲ ናይ ቀደም ትሕትንኡን ርግኣቱን ተመሊሱ ብፍሽኽታ ደሚቕ ብዘይ ኣውያት ናይ ውሽጡ ስምዒት ክገልጸሉ ፈተነ። “ርኢኻ'ዶ ዴብ፤ እዛ ናተይ ከምዚ ዓይነት ኮፍ አበሃህላ ዝመጸት ብሓቂ ኢየ ዝብለካ በዛ ሓንቲ ምኽንያት ጥራይ ኢያ። “ሰብ ኣለኒ!” በቃ ናይ ባዕለይ ሰብ ወኒነ! ደስ ብዘብል ኣጋጣሚ ብኸልተ ሕያዎት ኣሕዋት ተኸቢበ። ጽባሕ ድሕሪጽባሕ ድማ ብሸነኽ እዞም ኣሕዋተይ ካልእ ናይ ቤተሰብ ታሪኽ ክህልወኒ'ዩ። ስለዚ ሕጂ ኣነ ንኸነበር እኹል ምኽንያት ኣለኒ። ገና ሕጂ ኢዩ ንምንባር ስስዕ ዝሓደረኒ። ነዚ ሓጎስ'ዚ ካባይ ዝወስደለይ ከኣ የለን። በቃ ምኽንያቱ ወኒነ ሪኦዮ ኢየ! ጽባሕ ድሕሪ ጽባሕ እንተሞትኩም ንዓይ ለውጢ የብሉን። ከም መንም ሰብ ንቐሩብ ግዜ ሓዘንተኛ ኮይነ ክጸንሕ ይኸእል ደኣምበር ናብቲ ዘልኣለማዊ ናይ ተነጽሎ ብኸያተይ ኣይምለስን'የ። ልክዕ ከምቲ ናትካን ናይ ፍጹምን ማለተይ ኢየ። ወለድኹም ሞይቶም ኢዮም፤ ንስኹም ግን ትነብሩ ኣለኹም። እቲ ኣብ ውሽጡ ዘሎ ነገር ናፍቆት መሰረት ዝገበረ ሓዘንን ትዝታን ደኣምበር ካልእ ነገር የለን። ናተይ ግን ካብዚ ዝዛይድን ፈጺሙ ዘይራኽብን ዝኸፍኦ ዘልኣለማዊ ነውጺ ኢዩ። ኣብ ዓዲ ዝነበር ነይረ እንታዝኸውን ነዚ ሓጎስ ቀደም ክረኽቦ ምኽኣልኩ ነይረ። ብቐልዕነተይ'ውን እንተኾነ ምሳይ ሓቢሮም ዝዓበዩ ኣሕዋትን ኣሓትን ነይሮምን። ግን ንሶም'ውን ኣብ ተመሳሳሊ ሻቕሎት ዝነበሩ ኢዮም። ንሱ ጥራይ'ውን ዘይኮነ፤ ናይ ምርኻብና መሰረት ኣብ ከምዚ ዓይነት ዘይእመን ኣጋጣምን ወቕትን ዝተመሰረተ ኣይነበረን። እቲ ዘመን'ቲ ከምቲ ማይ እናሰተኻ ማይ ትጸምኣሉ ዓይነት ኢዩ ነይሩ። እዚ ናይ ሕጂ ግና ኣዚኻ

ጸሚእኸ ጸኒሕካ ሰቲኸ ዝረወኸሉ ኮይኑ። ረዊኸ'ውን ነቲ ዕግበትካ ምስትምቓር ትኸእለሉ ዘመን ኮይኑ። ስለዚ ንዕግበት መሰረት ኣብ ዝገበረ ኩርዓት ስለዝኣተኹ ኣብ ከምዚ ዓይነት ኮፍ ኣበሃህላ ኣትዮ ማለት'ዩ። ክደግሞ'የ ዴቭ ኮነ ኢሊ ዝገበርክዎ ኣይኮነን። ቅድሚ ሕጂ'ውን እንተኾነ ከምዚ ዝበለ ናይ ኩርዓት ነገር ኣብ ቦታ ሰርሐይ ኣብ ዝሪኦም ኣጋይሽ ይርኢ ነይረ ደኣምበር፤ ኣነ.....ከምኡ ኢሊ ኮፍ ክብል....ዋላሓንቲ....ማለትሲ ኣጋጣሚ'ውን ኣይነበረንን፤ ሃሳቡ ኮነ ትርጉሙ'ውን ኣይርድኣንን'ዩ ነይሩ። ሕጂ ኣብ ነብሳይ ምስ ረኣኸዎ ግን ብጣዕሚ ተገሪመ። ንዓኸ'ውን ከገርም ዝኸእል ምዃኑ ሓሲበ'ውን ከም ምሕፋርን ከም ስንባደን ተሰሚዑኒ ምልስ ክብል ሓሲበ ነይረ። ካብ ከምኡ ግና ንምንታይ ነቲ ስምዒተይን ኣመጸጽኡኡን ዘየረድኦ ኢሊ ክገልጸልካ ፈቲነ።”

“ኣጸቢቐ ተረዲኡኒ'ሎ ዳኒ። ሰባት ክሕገሉ ኸለዉ ካብ ምርኣይ ዝበልጽ ሓጎስ ከምዘየለ'ኳ እንተኣመንኩ ንዑኡ ገዲፈ ኣብ ምግራም ኢዩ ኣተኩሮይ ጸንሑ። ስቕ ዝበልኩ'ውን ብኸምኡ ኢዩ። ደጊመ እንቋዕ ደስ በለካ ክብለካ ይደሊ። ሕጂ ምኽንያት ስዕረተይ ይብርሃለይ”

“እ....ስዒረካ ዝበልኩኸ በቲ ዝሓተትኩኸ ሕቶ ኢዩ። ካብቲ ዝነገርኩኸ ሓጺር ታሪኽ ተበጊስካ ንምንታይ ይነብር ከምዝነበርኩ ክትነግረኒ ትኸእል'ዶ? ኢሊካ መልሲ ስለዘይነበረካ ተሳዒርካ ኢሊካ። ብርግጽ እቲ መልሲ ከምቲ ዝበልካዮ ከቢድ ኢዩ። ንዓይ ኣይምጥንን ደኣምበር መልሲ ግን ነይሩካ። እቲ መልሲ'ውን ካብ ኣንደበትካ ሰሚዑ ዝኣመንኩሉ ኢዩ። ስለዚ ምምላስ እናኸኣልካ ገዲፍካዮ ደኣምበር፤ ናትካ ምንባር ንዓኸ'ኳ እንተዘይጠቐመ ንኸልኦት ግን ክጠቅም ይኸእል'ዩ ኢልካ ንፍጹም መኪርካ ካብቲ ዝነበሮ ተስፋ ምቕራጽ ከምዘድሓንካዮ ዘኪረ ኢዩ”

“ኣኬ....”

“ኣኬ ዝበሃል ነገር የለን ዴቭ፤ ንዑኡ ከም መልሲ ከተቐርብ እናኸኣልካ ዝገደፍካሉ ምኽንያት ከህሉ ይኸእል'ዩ። ብልክዕ እቲ ሓቂ ንሱ ከምዝኾነ ኣሚነሉ'ለኹ። ነገር ግን ነዚ ከም መልሲ ኢልካ እንተተቐርብ'ውን ኣነ ኣይምተቐበልክዎን። እቲ ኣበሃህላ ንፍጹም ክኸውን ይኸእል'ዩ፤ ኮይኑሉ'ውን ኣሎ። ንዓይ ግን ኣይከውንን'ዩ። እቲ ኣበሃህላ ንዓይን ንፍጹምን ዝተፈላለየ ስምዒት ኢዩ ከሕድር ዝኸእል። ንዑኡ ከጸናንዖ ይኸእል'ዩ። ንዓይ ግን ከጸናንዓኒ ኣይክእልን'ዩ። ግዳ ካልእ ዝስዕብ ሕቶ ኣልዒሉ ከበሳጭወንን ነቲ ሓሲቡዮ ዝነበርኩ ነፍስ ቐትለት ኣጠናኺረ ቀጺለ ከምዝትግብሮን ኢዩ ዝገብረኒ። እንተወሓደ እንተወሓደ ፍጹም ነዚ ናይ መጽናንዒ ቃልን ሓቀኛ ምኽርን ከህቦ ዝኸኣለ ሰብ ምስኡ ሓቢሩ ስለዝነበረ ክቐበሎን ክኣምነሉን ይኸእል ደኣምበር “ንመን?” ኢሉ ዝስዕብ ሕቶ ከልዕለሉ ኣይክእልን።

እንተኸኣለ'ውን፡ “ንዓይ!” ኢልካ መሊሰካ ሱቕ ከተብሎ ትኸእል። ዝኾነ ካልእ ኣብ ዙርያኡ ዘሎ ሰብ እኳ እንተዘይሃለዎ መኻሪኡ ንዓይ ክብሎ ስለዝኸእል፤ ስለዝፈትወካ ጥራይ ዘይኮነስ ብስክፍታ ኮነ ብምሕፋር፤ ወይ ንምኽርኻ ብዘይምንዓቕ ኣኽብሮቱ ክገልጽ ወይ'ውን ብኸእል ተመሳሳሊ ምኽንያት ካብቲ ዝሓሰበ ናይ ጥፍኣት ተግባር ክዕቀብ ይኸእል። ኣዝዩ ዝወሰነን ዝተወደኦን ሰብ እኳ እንተኾነ ነታ ቻል ወይ ምኽሪ ዝልግሰሉ ሰብ ብምህላው ጥራይ ንውሑዳት ካልኢታት ተረጋጊኡ ክሓስበሉ ዝኸእል ዕድል ረኺቡ ንውሳኔኡ ክፍርስ ይኸእል። ብሓደ ናይ ቀረባ ሰብ ምኽንያት እዚ ኹሉ ክኸውን ይኸእል'ዩ። ሓደ'ኳ ናይ ቀረባ ሰብ ንዘይብሉ ዳንኤል ግና እዘን ዝተባሃላ ነገራት ብሙሉኡን ትርጉም የብለንን። ምኽንያቱ ግበር ኣይትግበር ዝብሎ የለን! ናይ ሰብ ጥሜት ማዕረ ኸንደይ ዘይሓዊ ክፋእ ሕማም ከምዝኾነ ንምግላጽ ካብዚ ንላዕሊ ኣንተዝብል ደስ ምበለኒ። ግን ዝኾነ ሰብ ንዓይ ኮይኑ ክሳብ ዘይረኣዮ ክርድኦ ስለዘይክእል...ከምቲ ዝበልኩኻ ብቐሊሉ...ተገንዚብካ...”

“ኣጸቢቐ ተረዲኣካ'ለኹ ዳኒ። ከምቲ ዝበልካዮ ንዓኻ ኮይነ ክሳብ ዘይረኣኸዎ ሚእቲ ካብ ሚእቲ ከግንዘቦ'ኳ እንተዘይኸኣልኩ ካብኡ ቁሩብ ብዝነከየ መልክዑ ግን ብዕምቆት ተረዲኡኒ ኣሎ”

“እወ፤ ክንድ'ቲ ናተይ'ኳ እንተዘይኮነ፤ ልዕሊ ፍርቂ ዝኸውን ብቐሊሉ ከምትርድኣኒ እፈልጥ'ዩ። ነዚ'የ ኸኣ ታሪኽይ ከዘንትወልኩም ከለኹ ሓደ ሓደ መጻሕፍቲ ብህይወት ንኸጸንሕ ሓጊዞምኒ ኣለዉ ዝበልኩ። እንተኾነ ግን ብኣሸሓት መጻሕፍቲ ካብ ምኽባብ ብሓደ ሰብ ምኽባብ ይበልጽ። ምኽባብ ዝብል ቃል ንሓደ ሰብ ንምጥቃስ'ኳ እንተዘየገልገለ፤ ኣነ ግና ከምዝተኸበብኩ ገይረ ኢየ ዝግልገለሉ። ኣብ ርእሰ'ዚ እውን ሰብን መጽሓፍን ማዕረ ኣየጸናንዑን'ዮም። ሓደ'ውን ኣይኮኑን። ነዚ ስምዒት እንተድኣ ተረዲእኻንን ሓጎይ ከኣ እንተሓጉሱካን ድማ እቲ ዕድል ንዓይ ሃበኒ'ሞ ኣነ'ውን ብተራይ ብናትካ ሓጎስ ክሕጎስ ዝኸእለሉ ኩነታት ኣዳልወለይ። ከሓጉስ እኳ እንተዘይከኣልኩ ክፍትን ግን ይደሊ”

“ነቲ ዕድል'ቲ ክህበካ ይኸእል'ዩ፤ ግን ተራኻ ምስ በጽሐ ኢየ ክህበካ ዝኸእል። ብናተይ ሸነኽ ሓጎይ ተጠናቂቐ'ሎ ማለት ይኸብደኒ። እቲ ዝበልካዮ ነገራት ከምዘለዎ ኮይኑ ብዋናነት ዝመጽኻሉ ጉዳይ ኣሎ። ሕጂ ኸም ዝርድኣኒ ካብቲ ቁጽሪ ሓደ ዝኾነ ዋና ጉዳይ ናብቲ ቁጽሪ ኸልተ ዋና ጉዳይ ወሪዱ ጸኒሑ'ሎ....”

“ኣይወረደን። ብጭራሽ ኣይወረደን። ንሱ ናተይን ናትካን፤ ከምኡ'ውን ናይ ፍጹም ቁጽሪ ሓደ ጉዳይና ኢዩ። ኣብ ትሕቲኡ ኩንና ብዛዕባና ብዛዕባ ናይ ውልቀሰባት ጉዳይ ኢና ንዘራረብ ዘለና”

“ከምኡ እንተኾይኑ ጽቡቕ፣ እስካ ብናትካ ሸነኽ ዘሎ መደባት ንገረኒ”

“ናተይ መደብ ዴቩ...እ....ብመጀመርታ ደረጃ...ድሕር ሕጂ ዝመጸ ይምጸእ ኣብ ውሽጢ ዋይት ሃውስ ኣይሰርሕን! ኣብኡ ሰሪሐ ማለት ናይቲ ልዑሎም ዝኾነ ናይ ሳፕፕሌል ኣገልጋሊ ኮይነ ከም ማለት’ዩ ዝቐጸር! እቲ ክሳብ ሎሚ ዝሰራሕክዎ’ውን ብዘይፍላጥ ዝኾነን ንዓይ’ውን ዘኹንን ስለዘይኮነ ንረስዓዮ። 3 ዓመት ሰሪሐ’ለኹ። 2 ዓመት ተሪፉን’ሎ። ይኹን ደኣምበር መልቀቂ ከእቱ’ዩ። ናብ ኣሜሪካ ከይደ ግዜ ዕረፍተይ ምስተወድኦ ናብ ስራሕ ኣትየ መልቀቂ ደብዳቤይ የእትየ እናሰራሕኩ ውጽኢተይ ክጽበ ኢየ። ሽዑ ኣብ ሰሙን ኮነ ኣብ ክልተ ሰሙን ኣብ ወርሒ ኮነ ኣብ ሰለስተ ወርሒ ክልቀቕ ኢየ። ከምኡ ናይ ምግባር ሙሉእ መሰል ኣለኒ። ዘእምን ጭቡጥ ነገር ምቕራብ ከይተገደድኩ፣ ከምኡ ኸገብር’ዩ። እቲ ዝሓለፈ ናይ ሕማም ወረቐተይን ሕጂ’ውን ጥዕና ከም ዘይረኽብኩ ብምግላጽ ምስ ዝኾነ ከይተጋራጨኹ ናይ ዝእርእይ ቅልል ዝበለ ስራሕ ክሰርሕ ከም ዘለኒ ምውሳኔይን ነገረ ኣመስጊን ይለቅቅ። ምስ ጽቡቕ ናይ ስራሕ ልምዲ ወረቐት ኣሰንዮም ከም ዘፋንዉኒ ይፈልጥ’ዩ። ኣነ ሙሉእ ብሙሉእ ሕጋዊ ሰብ ኢየ። ስለዚ መደበይ.....ጽባሕ ድሕሪ ጽባሕ ዝንጥ ኢለ ናብ ኤምባሲ ይኸይድ። ሓቢርና ኬድና ነቲ ኤምባሲ ከተርኤኒ’ውን ትኽእል ኢኻ። ክውድኦ ዘለኒ ነገራት ወዳዲኦ ናብ ኣሜሪካ ይኸይድ ስርሐይ’ውን ይለቅቅ። ናይ ኣሜሪካ ዜግነተይ ከምዘለዎ ኢየ፣ ኣብ ዝኾነ ሃገር ናይ ምንባር መሰል’ውን ኣለኒ። እንተደልየ’ውን ኣብኡ ኣብ ኣሜሪካ ክሰርሕ፣ ኣብ ዝደለኹዎ ግዜ ምእታው ምውጻእ ዝኽእል ኢየ’ሞ ዝደለኹዎ ክውስን ኢየ። ቅድሚ ምምላሳይ ግና ንፍጹም ነቲ ናይ መወዳእታ ብሉጽ ዝተባሃለ ኮንደሚኒየም ንገዝኣሉ። ነታ ሓሲብዎ ዘሎ ታክሲ ዝዚኡ ንዝተወሰነ ግዜ ኣብዚ ኣናነበረ ኣካርይዎ ክጸንሕ ይኽእል። ነቲ ናይ ባዕሉ ናይ ምዝዋር ህርፋኑ ቦታ ሕጂ ትገዝኣሉ ታክሲ እናስተማቐረ ይጸንሕ። ከም ዝስልኹዎ ተስፋ ገይረ’ለኹ፣ ኣብ ዝቐጸል ዓመት ትምህርቱ ይጀምር። ብሓጺሩ ነቲ ኮንደሚኒየምን ነተን ክልተ ታኽሲታትን ኮነ ንዘድልይዎ ነገራት 4 ሚሊዮን ብር ይምደበሉ። ነዚ ብዝምልከት ካብቲ ጉዳይ ስለዝወጸኻ ኣየእትወካን’ዩ። በዚሑ ናይ ማለት መሰል’ውን የብልካን። ጠፊኡ ዝነበረ ገንዘብ ኢየ። ኣነ ንርእሳይ ምስቲ ሰነደይ ጠፊኦ ነይረ። ስለዚ ልዕሊ’ቲ ወረቐት ንፍጹም ክብሪ ኣለኒ። ካብቲ ዶላር ንላዕሊ ንፍጹም ኢየ ዝጭነቐ። ሶ እቲ ዝግዛእ ተገዛዚኡ እቲ ተረፍ ብስሙ ይቐመጠሉ። መቐም ካብዚ ንደሓር ኣነ ጠምየ ፍጹም ጸጊቡ ተረሓሒቐና ኣይንነብርን። እቲ 4 ሚሊዮን ከኣ ብስምካ ይቐመጥ። ሙሉእ ግዜኻ ሂብካ’ውን እንተኾነ ሓደ መዕረፊ ክኸውን ዝኽእል ጽቡቕ ዝወይ ቦታ ደላሊኻ ትረኽበለይ። ኣብ ኢትዮጵያ ናይ ባዕላይ ዝወኒነ፣ ኢትዮጵያዊ ተመርዕየ፣ ኣብዚ ኣብ ዓዲይ ማእኸላይ ኮይኑ ብሉጽ ዝኾነ ሆቴል ክኸፍት ይኽእል’ዩ። ንስኻ’ውን ካባይ ከይርሓቐካ ተመሳሳሊ ዝወኒ ብስምካ ይግዛእ። ናይ

ፍጹም ናይ መወዳኢታ ምርጫ ኮንደሚኒየም ስለዝኾነ ደኣምበር ንሱ'ውን እንተኾነ ተመሳሳሊ ነገር እንተዝግበረሉ ምርጫይ ነይሩ፤ ጥራይ ግና ነቲ ሒሳብ፤ ነቲ ቦታ፤ ነቲ ዋጋ ብዙሕ ስለዘይፈልጦ ካብ ሕጂ ብዙሕ ክብል ኣይክእልን። መደበይ ከስልጥ ዝኸእል ገንዘብ ግን ኣለኒ። ኣብ ኣሜሪካ ብዘይ ገለ ዕላማ ድቃስ ስኢነ ዘዋህልሎ ዝነበርኩ 1 ሚሊዮን ዶላር ኣሎኒ። ከይደ ስርሓይ ምስለቐቐኩ ናይ መጀመርታ ስርሓይ ዝገብሮ ነቲ ገንዘብ ምውጻእን ናብ ኢትዮጵያ ብቐልጡፍ ተመሊሰ ነቲ ገንዘብ ብናተይን ብናትካን ስም ገይረ ምቕማጥን ገፊሕ ግዜ መዲባ ነቲ ክኸውን ዘለዎ ነገር ምትግባር ይኸውን። ርግጸኛ ኢየ እቲ 1 ሚሊዮን ዶላር ስለስተ ማእኸሎት ናይ ግሊ መንበሪ ኣባይትን ናይ ፍጹም ክልተ ታክሲታትን ወሲኽካ ንዓይን ንዓኻን ዝኾኑ ናይ ገዛ መኻይን ገዚኡ ኣይውዳእን'ዩ፤ ተረፍ ብዙሕ ገንዘብ ክህሉ ኢዩ። በቲ ገንዘብ'ቲ ኣብቲ ንስኻ ትደልዮን ባሕ ከብለካ ዝኸእልን ናይ ግሊ ዓውዲ ስራሕ ትዋፈር። ኣነ'ውን ካብ ንኡስ እንዳ ፒዘርያ ወይ እንዳ በርገር ተበረሰ'ውን እንተኾነ በብቐሩብ እናዕበኽም ከኸይድ ዝኸእል ሓደ ሆቴል ነገር ክኸፍት ይኸእል'ዩ። እቲ ገንዘብ እንተወሓደ'ኳ ኣብ ካልኦት ኣማራጺታት ክኣቱ ይኸእል'ዩ። እቲ ስራሕ ብሰራሕተኛታት ዝሰራሕ ክሳብ ዝኾነ'ውን ንቐሩብ ግዜ'ውን እንተኾነ ኣብ ኣሜሪካ ኣብ ካልእ ስቴት'ውን እንተኾነ ተቐጺረ እናሰራሕኩ ጎን ጎኑ ከዕብዮ ይኸእል'ዩ። ደርሆ እንተሃለመት ጥረኣ ኢዩ'ም ከምቲ ፍጹም ታኸሲ ዝተመነየ ኣነ'ውን ሆቴል ንምኽፋት ምምናይ ገና ሕጂ ስለዝጀመርኩ ከምኡ ኸገብር ኢዩ። ንስኻ ድማ.....ናይ ውልቅኻ ቤት ፍርዲ ትኸፍት.....?.....” ክልቲኦም ሰሓቐ።

“ብዝኾነ ኣብ ዝመረጽካዮ ዓውዲ ተዋፊርካ በታ ዘላትና ነገር ትንቀሳቐስ....። ናይዚ ዶ/ር ጉዳይ ረስዓዮ። ነገራት ኩሎም እንቋዕ መስመርም ሓዙሊይ ደኣምበር፤ መቐም ሃንደበት እንተንራኽብ እኳ ቀልጢፈ ኢየ ክሲ ዝምስርተሉ! ብዝተረፈ ዘጨንቐኒ ነገር የለን። መደበይ ብሓጺሩ ክግለጽ ከሎ ነዚ ይመስል። እዚ ኾይኑ ማለት ድማ ትርጉም ዘለዎ ሓቀኛ ናብራ ጀሚረ ማለት ኢዩ! ኡ...ኣምላኽይ ከመይ ደስ ይብል! በዚ ኢየ ድማ ነዚ ስራሕ'ዚ ከም ዘይትሰርሕ ቃል እተወለይ ዝበልኩኻ” ኢሉ ብደስታ ነተን ዝፈጠጣ የዲንቱ ኣብ ዳዊት ተኼሉ ምላሹ ብሕንጡይነት ክጽበ ጀመረ።

ዳዊት፤ “ጽቡቕ መደብ ኢዩ.....” ኢሉ ጀሚሩ ክቐጽል ምስበለ ዳንኤል ብዘይምእማን ብድድ ኢሉ፤ “ስለዚ ብመደበይ ትሰማማዕ ኢኻ ማለት ድዩ?” ኢሉ ዳዊት ብኾፋ እንከሎ ድንን ኢሉ መንኰቡ ሓቕፋ ፈንይዎ ተመሊሱ ኮፍ በለ።

ዳንኤል ነዚ ዝገበረ ገንዘብ ኣይፈቱን'የ ኢሉ ነገርዎ ስለዝነበረ ጥራይ ዘይኮነ፤ ንባህሪ መሰረት ዝገበረ ወይ'ውን ብውሽጡ ንባዕሉ ዝሓዘ ካልእ ናይ ውልቁ መደባት ህይወት ሃልይዎ

ከይተሰማምዐ ከተርፍ ይኸእል ኢሉ ፈሪሑ ስለዝነበረ ኢዩ። ወይ'ውን ንኸንድዚ ዝኣክል ግዜ ዝለፋዕኻሉ ገንዘብ ከመይ ከምዚ ጌርካ ብቐሊሉ ክትምድቦ....ብዝብል ስንባደ “ኣይከውንን'ዩ” ዝብሎ መሲልዎ ስለዝነበረ'ውን ኢዩ። ሕጂ'ውን እንተኾነ “ጽቡቕ መደብ ኢዩ” ኢሉ ጀመረ ደኣምበር እንታይ ኢሉ ከም ዝቐጽል ስለዘይፈለጠ ፍርሑ ተመሊሱ መጸእዎ፤ “ቴንኪው ዴቭ፤ ብመደበይ ስለዝተሰማማዕኻ ብጣዕሚ ደስ ኢሉን'ሎ። ኣጸቢቐካ ተረዲእኻ ኣለኻ ማለት'ዩ። ኣይከውንን'ዩ እንተትብለኒ ኔርካ እዚ ኹሉ ሓጎሰይ ብሓንሳብ ብንን ኢሉ ጉድ ምኹንኩ ነይረ! ስለዚ ቴንኪው! እሞ.....ከመይ ኢዩ...? ማለተይ'ሲ እቲ ገንዘብ እኹል ኣይኮነን ትብል....” እናበለ ነቲ ዝሰቦ መልሱ ቦታ ዝጀመራ ስምምዕ ክቐጽል ብዘገድድ ኩነታት ጸቕጢ ፈጢሩ ከሰማምዖ ፈተነ።

ንናይ ዳንኤል መደባት ጽን ኢሉ ከሰምዕ ዝጸንሐ ዳዊት'ውን ነቲ ዋላሓንቲ ክብል ዘይክእል ትርኢቱ እናርአዩ፤ ከይተገረመ፤ ከይሰንበደ፤ “ጽቡቕ መደብ ኢዩ ዳኒ። እቲ ገንዘብ'ውን ነተን ዝመደብካየን ነገራት እኹል ምናልባት'ውን ልዕሊ እኹል ዝኾነ ይመስለኒ። ናይ መደባትካ ጽቡቕነት ጥራይ ዘይኮነስ ከም ዝተሰማማዕኹ ክገልጸልካ ከለኹ'ውን ኣዝዩ ደስ እናበለኒ ኢዩ። ነቲ ዝበልካኒ'ውን ቃል ኣትየልካ'ለኹ። ድሕሪ ሕጂ ሙሉእ ግዜ ሂበ ዝሰርሐ ሰራሕ ንተግባራውነት ናይተን ዝበልካየን መደባት ይኸውን። እዚ ንሰለስቴና ዓቢ ለውጢ ከምዝኾነ ብምእማኒይ ኢየ ዝሰማምዓሉ። እዚ መደብ ጽቡቕ ኮይኑ እንተ ተተግቢሩ ካብቲ ንሓስቦ ንላዕሊ ዝሓሸ ህይወትን ቤተሰባዊ ምትእስሳርን ክህልወና ኢዩ ይብል። ምክንያቱ ከምቲ ዝበልካዮ ገሌና ጥዲሙና ገሌና ድማ ክንጎሳቐል ዘይንኸእለሉ ብሉጽ መደብ ኢዩ። ብኸልእ ሸነኽ'ውን እተኾነ ብኣቋራጭ ዝመጸ ገንዘብ ኢዩ ኢለ ስለዘይኣመንኩ ኢዩ። ብቐንዱ'ውን ገንዘብ ዘይኮነና ክንጸልእ ዘለና ኣመጸጽኡኡ ኢዩ። በዚ ሓሳብ ዘይምስምማዕ ካብ ዝኾነ ዓይነት ሓቀኛ ፍልስፍናታት ዝወጸ ኢዩ።ኣነን ንስኻን እውን ከም ናይ ፍጹም ተመርዒኻ ናይ ምውላድ መደብ ምሓዝን ምቕልጣፍን ከይሃለወና ኣይተርፍን...”

ኣብ መንጎ ኹሉ ዘረብኡ ቴንኪው፤ ቴንኪው ክብል ዝጸንሐ ዳንኤል ሙሉእ ብሙሉእ ምስምማዕ ምስፈለጠ፤ “ኡ...ህ...ህ...ህ...” ብማለት ናይ ሩፍታ ድምጺ ኣስሚዑ ጽግዕ በለ።

ዳዊት ብናይ ዳንኤል መደባት ዝተሰማምዐ ብኸልተ ምክንያት ኢዩ። ቀዳማይ ንዳንኤል ብዝነገሮ መሰረት ብዘሐጉስ መልክዑ ንፍቕሪ መሰረት ጌሩ ዝመጸ ሸሻይ ብምዃኑን ነቲ ለውጢ ከም መንም ሰብ ደስ እናበሎ ክቐበሎ ስለዘለዎን ኢዩ። ብቐንዱ ግና ናይዚ የዋህን ንጹልን ኢትዮጵያዊ ሓዉ ገንዘብ ብዘይእመኑ ሰባት ብዘይኣግባብ ኢንሸስት ጌሩ ባኪኑ ንኸይተርፍ፤ ከሲሩ ንኸይበሳጮ፤ ወይ'ውን ሓጋዚ ብምስኣኑ ምክንያት ኣብቲ ዝነበሮ ባዶ ህይወት ካብ ምቕጻል ሓሊፉ ካልእ ኣማራጺ ስኢኑ ኣጉል ካብ ዝኸውን ብዝብል ኢዩ። ነቲ

ግሰጋሰኡ ከቆጸጸረሉን ከሕግዞን ዝኸእል ትኽክለኛ ሰብ ኣነ ኢየ ክኸውን ዝግባኣኒ ኢሉ ብምእማኑ ኢዩ። ብዝተረፈ ዳንኤል ሰብ ከምዘለዎ ንኸሓስብን በዚ'ውን ሕጉስ ኮይኑ ክነብር ምኽኣሉን እኹል እንተነይሩ፣ ንሱ ብዘይ ገንዘብን ብዘይ ከምዚ ዓይነት ምትእስሳርን ከምዘለዎ ክቕጽል ዝኸእል ዝነበረ ጉዳይ ኢዩ። ብናይ ዳንኤል መደብ ክሰማማዕ ከሎ ዘተሓሳስበዮ ሓንቲ ነገር ኣላ፣ ንሳ ኸኣ ነዛ ዝፈትዋ ናይ ቀበሌ ዝኣ ከመይ ገይሩ ጨኪኑ ክሓድጋ ከም ዝኸእል ኢዩ። እዚ'ውን ነቲ ዝገዝኦ ዝኣ ኣካርዩ ኣብኣ ናይ ምቕጻል መሰሉ ዝወስደሉ ከምዘይህሉ ሓሲቡ ኢዩ ሓዲግዎ። ማዕረ ክንድዚ ዝናፍቓ እንተኾይኑ መን ይኸልኦ?

ዳንኤልን ዳዊትን ብኸምዚ ዓይነት ምይይጥ ነቲ ናይ ድሕሪ ቐትሪ ግዜ ኣሕለፉ። ሰዓት 12 (6pm) ምስ ኮነ ዳዊት ሰለስተ ቢራ፣ ዳንኤል ከኣ ክልተ ቢራ ወዲኦም ነይሮም።

“ደስ ዘብል መዓልቲ ኢዩ! ስሊንደር ኣሎ፣ ወጺኦ ስጋ ዝዘኣ፣ ሽጉርቲ፣ ኮሚደረ፣ ...በርበረ'ኳ ኣሎ....እህ....? ሞያኻ እንተዝፍተን....” በሎ ዳዊት ብፍሽኽታ ተዋሒጡ።

“ብጣዕሚ ደስ ይብለኒ! ኩክ ካብ ዝገብር ኣልሞስት ሰለስተ ወርሒ መሊኦ!”

“ኩክ እኳ ኣይትበሎ። ጣውላ፣ መኾስ፣ ድስቲ፣ መፍሓቂ... ገለመለ እንተልዩ ኩክ ዘይኮነስ ጸብሒ ክሰርሕ ማለት ኢዩ ዝሓይሽ። ንምዃኑ ኣነ'ውን ባዕለይ ሓደ ሓደ ግዜ ስለዝሰርሕ ሎሚ'ውን ክሰርሕ ኢለ'የ። እምበር ኣነ'የ ዝሰርሐ፣ ክጻወት ኢለ'የ”

“ኖ ጽቡቕ ሓሳብ ኢኻ ኣምጺእኻ፣ ኣነ ክሰርሐ'የ”

ዳዊት ወጺኡ ኣድለይቲ ኢዮም ዝበሎም ነገራት ዝዚኡ ክሳብ ዝመጽእ፣ ዳንኤል ኣድለይቲ ኢዮም ዝበሎም ኣቐሑት ካብ ዝተደርደሩሉ ኣውጺኡ ኣብቲ ማዕጸ ኮይኑ እናሓጸጸበ ጸንሑ። ዳንኤል ደስ እናበሎ ጽቡቕ ጌሩ ሰሪሑ ጥዑም ድራር ኣዳልዮም ንፍጹም ተጸበይዎ።

ፍጹም ምሽት ሰዓት 3 (9pm) ምስ መጻ እታ ጣውላ ብመግቢ ማዕሪጋ ጸንሓቶ። ዝተገዝኡ እንጀራታት ተቐራሪጾም ብቐርጺ ተደርዲሮም ዳንኤል ለቢሶም ኣለዉ። ሰለስተ ዝኣኸሉ ናይ ጸብሒ ብያትታት መረቕ ኣልቦ ብዝኾነ ደረቕ ጸብሒ ብቐይሕ፣ ብኣልጫን ብኸልእ ዘይፍለጥ ዓይነት ጸብሒ ተመሊኦም ተኸዲኖም ኣለዉ። ልሰሉስ መስተታትን ብኬሪታትን ከምኡውን ዝተቐራረጹ በናን ኣራንሽን ነታ ጠረጴዛ ጽባቕ ሂሶማ ዝረኣየ ፍጹም ገና ኣብቲ ማዕጸ ኸሎ፣ ሰላም'ውን ከይበሎም፣ “ወይለይ...ወይለይ...እንዴ...እንዴ...ድራር ከይትበልዕ ኢልኩም ሰለምንታይ ዘይትድውሉለይ ኔርኩም?.....ብዝኾነ ጸገም የለን፣ ነዚ ዝኸውን ቦታ ኣይጠፍእን። ዳኒ ከም ዝሰራሕካዮ ሕቶ ኣየድልዮን'ዩ። ዴቭ...ሓደ ሓደ ግዜ ወቓሕ ክብሎ ኸሎ ይሰርሕ'ዩ...ግን ሓንቲ ጥብሲ ጥራይ ኢያ። ኣረ....ወይለይ....ብያትታትና

ሓሊፉለን...አብዚ ዝሓ ደኣ ብኬሪ ጥራይ እንዲና ንሓጽብ። ብዓል ብያቲ 6 ወርሒ ኣይመልአምን....ዴቭ...ከኣ...ብፌ ኢዩ....አ....ወይ ዳኒ....ሞያኻ ናፊቕካ ማለት ድዩ! ኣነ'ውን ንመጻኢ ዝፈርሐ ነዚ ኢዩ። ሞያ፣ ዝኾነ ኾይኑ እንተሓደግዎ ምንፋቕ ኣይተርፍን። ኣነ ሕጂ ኮሌጅ ኣትዮ እንተዝምረቕን ዶክተር እንተዝኾውን.....አረ ብኪዳነምሕረት! ዶክተር'ሲ ኣይከውንን። ብቐልዕነተይ ዝተመነኸዎ ንባዕሉ የጣዕሰኒ ኣሎ። ብዝኾነ ግን....ገለ ብዓል ስልጣን....ውውው.....ብዓል ስልጣን'ውን ይትረፈኒ.....መስለኒ.....እንታይ ይሕሸኒ በጃኻ.....በቃ ነቲ ነገር ከሕጽሮ'ዎ...ገለ...ማናጀር ድዩ ...ኢንጀር እንተዝኾውን....ንሱ ንባዕሉ.....ንዮ በልዎ ጥራይ..ገለ ናይ ቤት ጽሕፈት ሰራሕተኛ እንተዝኾውን ኣብ መዓልቲ ዕረፍተይ ተሓቢአ፣ ከዳነይ ቀዱረ ፎቶግራፊት ዝሰርሕ'ዩ ዝመስለኒ። ኣነስ እንድዲ...ትም ኢለ ክሓስቦ ከለኹ....ከገድፎ ከለኹ ዝናፍቐ ኮይኑ ይስምዓኒ። እሞ ሕጂ ዳኒ'ውን ከምኡ ኬንካ ከምዘለኻ ጠርጢረ'ለኹ.....” ፍጹም ነዚ ኹሉ ክብል ከሎ ኣብቲ ማዕጾ ስለዝነበረ ገና ናይ ሰላምታ ምልውዋጥ ኣይገበሩን። ኣብ ዝነበርዎ ኮይኖም እናሰሓቑ ተጸበይዎ። መግለጺኡ ወዲኡ ኣትዮ ሰላም እናበለ፣ “ብኪዳነምሕረት! ደስ ዘብል መዓልቲ ኢዩ ኔሩ። ኣብ ሰዓታት ምሳሕ ቁሩብ ግዜ ረኺብ ነቲ ናይ ዕቁብ ጉዳይ ኣልዓልኩሎም፣ መንም ቂር ዝበሎ የለን ኣብቲ ዝቐጽል ሰንበት ክድፍዑላይ ኢዮም። ስለምንታይ? ምስ በሉኒ፣ ጓል ሓትነይ ካብ ቤልጀም ድዩ፣ ካብ ጀርመን ክትመጽእ ኢያ በልክዎም። በጃኻ ነቲ ዓዲ ረሲዐዮ! ብዝኾነ ግና ካብ ኣሜሪካ ንኺይብል መታን “ጀ” ዘለዎ ገለ ዓዲ ኢየ ጸዊዐ። ደጊሞም'ዶ ይሓቱኒ ይኹን?” እናበለ ምሕሳብ ምስ ጀመረ፣ ዳዊት ኣብ መንጎ ኣትዮ፣ “ጀማይካ'ዶ ኢልካዮም ትኾውን” በሎ እናሰሓቐ።

“አረ ንሱ'ዎ ይፈልጦ'የ ዴቭ፣ ዓዲ በዓል ቦብ ማርሌ ዶ ኣይኮነን? ግዲ የብልኩምን ቤልጀም ኢየ ዝበልክዎም። ትም ኢለ ብኡኡ ክቐጽል'የ። ጽሑፊ'ዶ ክሕዞ...ንምዃኑ ደሓን ግደፎ ሓቲቶምኒ እንተጠፊኡኒ ደዊለ ክሓተካ'የ ዴቭ። ንስኻ'ውን ከይትማታእ ሕዞ፣ ቤልጀም”

“እሞ እንታይ ኢሎምኻ?”

“በቃ ንሳ ክትመጽእ ኢያ፣ ግፍሕ ንዝበለ ግዜ ምስኣ ኸዘውር ኢየ ከሕልፎ። ኣረጊት'ውን እንተኾነት ወሳሲኸኪ ግዝእለይ ክብላ ስለዝሓሰብኩ...ኢለ ነጊረዮም። ንኹሎም ኣይኮነን...ብቐንዱ ነቲ ኣውቲስታ ኢየ ነጊረዮ። ንሱ ድማ ጥዑይ ሰብ ስለዝኾነ ደስ እናበሎ ጽቡቕ ጽቡቕ ምኽሪ መኪሩኒ። እንተመጺኣ ክትፍንዋ የብልካን ኢሉኒ። ነዚ ናይ ሹቕ ቋንቋኻ ሓዲግካ ከም ዝበሰለ ሰብ ብስነስርዓት ዕላማኻ ነጊርካ የእምና'ዎ ተባዕ ኩን። ኣይብለንን መስለካ! ክመኽረኒ ከሎ ሰሓቐይ መጺኡኒ ፈንዮዮ። ስለዚ ነጊረዮ፣ ኣነ ዝኸብደኒ ምሳኻ

ምስራሕ ደው ምባለይ ኢዩ ገለመለ ኢለ ነጊረዮ። ናይ ብሓቀይ ከኣ ኢዩ፣ ጥዑይ ሰብ ኢዩ። ብዝኾነ ሓደ ወዲ ኣሎ፣ ስርቂ ገለመለ ኣይፈልጥን ምስኡ ከም ዝሰርሕ ነጊሩኒ፣ “ንግሺ ይሕለፈልኪ ደኣምበር ብዛዕባይ ኣይትሕሰቢ ፍጹ” ኢሉ ኣሓጉሱ። ብድሕርዚ ነታ ካልኣይቲ ዕቁቢይ’ውን ኣብ ስራሕ ከለኹ ብቴሌፎን ወዲኣ ኣብቲ ዝቐጽል ቀዳም ክህቡኒ ተሰማምዖም ኣለዉ። ስለዚ ንኹሉ ተቐቢለ ንዘለኒ ዕዳ ኣብኡ ከፋፊለ ሽዑ ጠጠው ምባል! ብድሕርዚ....ያው...ናብቲ ተሪፉ ዘሎ፣ ኣ ዳኒ?”

“ብልክዕ!”

“ቢቃ! ዝገርመኩም ንስራሕ ቅድሚ ምእታወይ ስእለተይ የእትዩ። ወይ ኪዳነምሕረት...! እሞ ንብላዕ ቢቃ...”

ዘሓጉስ ድራር ተመጊቦም ቁሩብ ተጻዊቶም ናብ መመደቀሲኦም ኣምርሑ።

ኣብተን ዝሰዓባ ክልተ መዓልታት ዳንኤልን ዳዊትን ነታ ላዳ ታክሲ ተኸርዮም፣ መርካቶ፣ ካዛንቸስ፣ ቦሌ፣ ኣምባሳደር....እናበሉ ሓደት ሓደት ዶላራት እናውጽኡ ብብላክ ማርኬት ኣሸሪፎም ወድኡ። እቲ ናይ ባንክ ሸርፊ ኣብቲ ወቕቲ 20 ብር ዝነበረ ይኹን ደኣምበር፣ ብብላክ ማርኬት ግና 24 ብር በጹሑ ነይሩ። ከምቲ ፍጹም ዝበሎ ነቲ ዶላር ኣብ ባንክ ምሽራፍ ናይ የዋህነት ተግባር ምዃኑ ፈለጡ። ኣተሓሳስባ ፍጹም ካብ ናይቲ መንግስቲ ኣተሓሳስባ በሊጹ ብምርኣዮም ተደነቑ። ከመይ ኢሉ ክፈልጦ ከምዝኸኣለ ሓሲቦም’ውን ተገረሙ። ብርግጽ ዳዊት’ውን ይፈልጥ’ዩ። ይኹን ደኣምበር ብናይ ፍጹም ደረጃ ከምኡ ብምሕሳብ ንባዕሉ ዘገርም ስለዝነበረ ተገረሙሉ። ኣብቲ ወቕቲ ዝነበረ ነገር ንኣብነት 100ሽሕ ዶላር ብባንክ ክሸረፍ ከሎ 2 ሚሊዮን ብር ይመጽእ። ብዘይ ሕጋዊ መገዲ ኣብ ፈቐዶ ሸቐጣ ሸቐጥ ክሸረፍ ከሎ ድማ 2 ሚሊዮንን ኣርባዕተ ሚእቲ ሽሕ ብርን ይኸውን። ዳንኤል ሸርፊ ክንደይ ከምዘሎ ሓሲቡ ኣይኮነን ነዚ ኹሉ ዶላር ብኢዱ ሓዙ ዝኣተወ። ሕጂ ዕቤት ናይቲ ፍልልይ ምስ ረኣየ ግን በቲ ኣብ ኢዱ ዘሎ 400 ሽሕ ዶላር ጥራይ እኳ 1 ሚሊዮንን ክልተ ሚእቲ ሽሕን ብር ክኸሰብ ከምዝኸእል ተገንዘበ። ስለዚ ነቲ ኣብ ወጻኢ ሃገር ዘሎ ዶላር’ውን ዋላ እናተመላለሰ ብኢዱ ሓዘወን ይመጽእ ደኣምበር፣ ባንክ ክጥቀም

ኣይፍትንን'ዩ። ምኽንያቱ ካብ 1 ሚሊዮን ዶላር 4 ሚሊዮን ብር ክኸሰብ ስለዝኸለል ኢዩ። በዚ ጉዳይ ኣዝዩ እናተገረመ ንዳዊት ብርክት ዝበሉ ሕቶታት ኣቕሪቡሉ ነይሩ።

ካብ ናይ ዳዊት መልሲ ከም ዝተገንዘበ'ውን፡ “መንግስቲ ምምጥጣን ከምዝኣበዮ፡ ኣብ ውሽጢ ባንክ ዶላር ስለዘየለን በዚ'ውን ሽቃጦ ኣብ ፈቓዶ ብላክ ማርኬታት ዝርከቡ ዶላራት ልዕል ብዝበለ ዋጋ ዝዚአም ንብረት ካብ ደገ ከምዘእትዉ፡ ነቲ ዶላር ብኸቡር ዋጋ ካብ ፈቓዶ ድኳናት ስለዝገዝእዎ'ውን ኣብቲ ዝዚአም ዘእተውዎ ንብረት ልዑል ናይ ዋጋ ወሰኽ ገይሮም ነቲ ሕብረተሰብ ከምዝሸጡ፡ ብሰንኪ እዚ'ውን ዋጋ ንብረታት ካብ ዓቕሚ ናይቲ ሕብረተሰብ ንላዕሊ ኮይኖም ከም ዝኸበሩ” ገለጸሉ። መንግስቲ'ውን ኣብ ባንክ ዶላር የለን ዝብል ዘሎ ሽቃጣይ ስለዝኾነን ንሱ ንባዕሉ ነቲ ዶላር ስለዝጥቀመሉን፡ ተጠቂሙ'ውን ንብረት ብዘይ ቀረጽ እናእተወ ካብ ናይቶም ሽቃጦ ብዘይፍለ ክቡር ዋጋ ከም ዝሸይጥ፡ በዚ'ውን ካብ ናይቶም ሽቃጦ ዕጽፊ ዝኾነ መኽሰብ ከም ዝረከብ፡ ስለዚ እቲ ዋሕዲ ዶላር ነቲ መንግስቲ ስለዘድለዩን ብኸምዚ እንተቐጸሉ'ውን ከም ዘዋጽኦ ፈሊጡ ሸለል ዝበሎ ምዃኑ ኣብርሃሉ። ከምኡ እንተዘይከውን ነይሩ፡ ነቲ ዶላር ምምጥጣን ኮነ ምቕርራብ፡ ከምኡ'ውን ኩለን ድኳናት እንዳ ባንክ ከምዘይኮና ምግባሩ ቀሊል ከምዝነበረ እናተንተነ ጽቡቕ ጌሩ ኣረድኡ። ነዚ ዝተገንዘበ ዳንኤል'ውን፡ “ከምዚ እንተኾይኑ'ሞ እተን ክሳብ ሕጂ ዘሸረፍናየን 200 ሽሕ ዶላር ንግዚኡ ይኣኸላና'ሞ ነቲ ተሪፉ ዘሎ ኣብ ገዛ ኣቕሚጥናዮ እንተጸናሕና ይሓይሽ ማለት ኢዩ” ዝብል ናይ ጉርሒ ሓሳብ ኣቕረበ።

“ልክዕ ኣለኻ፡ ኣነ'ውን ይሓስቦ ነይረ። ብውሑዱ በዚ ዘሸረፍናየን ገንዘብ ነቲ ናይ ፍጹም ጉዳይ ኣጠናቂቕና ናቱ ምስ ወዳእና እንተሸረፍናየ ይሓይሽ። ወርሒ ይውሰድ ክልተ ወርሒ ክውሰኽ ደኣምበር ክጎድል ስለዘይክእል ኣብ ገዛ ምቕማጡ ይሓይሽ። ዝያዳ ወለድ ክህልዎ ኢዩ” ኢሉ ተሰማምዑ።

“እወ፡ ማለትሲ...ኣብቲ ዘድለየካ መዓልቲ ኣውጺእኻ ምሽራፍ”

“ብልክዕ፡ ንኣተሓሕዝ'ውን ምቹእ ኢዩ። ወለዱ'ውን መዓልታዊ ኢዩ...ከምኡ ኢና ንገብር”

“በዚ ሓሳብ ተሰማሚዖም ነቲ 200 ሽሕ ዶላር ናብ 4.8 ሚሊዮን ብር ቀይሮም ኣተዉ።

ኣብ ካልኣት ተኸታተልቲ 3 መዓልታት ድማ ዳንኤል ናብ ኣሜሪካ ዝምለሰሉ ኩነታት ከሳልጡ ጸንሑ። ኤምባሲ፡ ቲኬት ኦፊስ፡ ፖሊስ ጣቢያ...ወዘተ...ኢሎም ብዘይ ብዙሕ ውረድ ደይብ ተጠናቂቑ፡ ዳንኤል ኢትዮጵያ ካብ ዝረግጽ ኣብ መበል 40 መዓልቱ ናብ ኣሜሪካ ከምለስ ወሲኑ ቲኬቱ ኣኬ ኣግበረ።

ንሱ ቅድሚ ምኽዱ'ውን ፍጹም ስርሑ ደው አቢሉ፤ ነቲ ናይ ዕቁብ ገንዘብ ተቐቢሉ ወዳዲኡ ስለዝነበረ፤ ከይሰንበድ ብዝብል፤ ትም ኢሉ ጥራይ ብስሙ ተቐሚጡ ክጸንሕ ከም ዝደለዩ አምሲሎም 2 ሚሊዮን ብር ብናቱ ስም አእተወ። እቲ ተረፍ 2.8 ሚሊዮን ብር ድማ ኣብ እንዳ ዳዊት ዝ ተቐመጠ። እቲ 180 ሽሕ ዶላር'ውን ኣብቲ ዝነበረሉ እንዳ ፍጹም ዝ ተቐሚጡ ልዑል ወለድ ኣናወለደ ንኸጸንሕ ተገብረ።

ዳንኤል ናብ ኣሜሪካ ከምለስ 2 መዓልቲ ጥራይ ተሪፎም አለዉ። ኣብዘን ማዕልታት እዚአን'ውን ኣብ ውሽጢ ዝኣኦም ኮይኖም ነቲ ሰነድ ብኸመይን ብምንታይ መልክዑን ክወጽእ ከመዘለዎ ከዘራረቡ ኢዮም የሕሊፎም። ነቲ ቪድዮ'ውን ከም ናይ መጀመርታ ከይሰንበዱ ተረጋጊኦም ደጋጊሞም እናሰምዑን፤ ኣብ መንጎ'ውን ይመያየጡሉን ነይሮም። ካብቲ ቪድዮ ሓሊፎም ነተን ናይ ጽሑፍ ዶክመንታት ከይተረፈ ትኩረት ሂቦም ዳህሰስወን። ብዘገርም ኩነት ልዕሊ'ቲ ቪድዮ ዝሊፍ ዝሊፍ ሰነድ ዝረኸቡ ኣብተን ብጽሑፍ ዝተቐመጣ ሰነዳት ኢዩ ነይሩ። እቲ ብቐንዱ ንኢትዮጵያ ዝጠቐማ'ውን ንሱ ኮይኑ ተረኺቡ።

ዳዊት ነቲ ኮፒ ገይሩ ጠሪዞ ዘቐመጦ መጽሓፈ ሄኖክን መጽሓፍ ቅዱስን ከይተረፈ እናገንጸለ ካብቶም መራሕትን ካብቲ ጳጳስን ዝቐረበ ነጥብታት እናነጻጸረ ገለ ነገራት ንዳንኤል የረድኦ ነበረ። ንመጽሓፈ ሄኖክ ዘየንበበ ዳንኤል'ውን ነቲ ናብ ኣምሓርኛ ዝተተርጎመ፤ ካብ ዳዊት ተቐቢሉ ኣብቲ ኮፍ ዝበለሉ ሰፊሕ ግዜ ሂቡ ኣንቢቡ ወዲኡ ተደነቐ።

“ትፈልጥ'ዶ ዳዊት....” ክብል ጀመረሉ ዳንኤል። “ትፈልጥ'ዶ ነዚ መጽሓፍ፤ ነቲ ተቐራራቒ ብእንግሊዝኛ ዝተጻሕፈ ደኣምበር ነቲ ሙሉእ ገና ሕጂ ምንባባይ ኢዩ፤ እቲ ጳጳስ ኮነ እቶም መራሕቲ ብንጹር ዝነገሩና ነገራት ከምዘለዎ ኮይኑ ግን፤ ኣብ ኣሜሪካ ከለኹ ብዙሕ ግዜ ብዛዕባ መጽሓፈ ሄኖክ ብወግዒ ክለዓል ከሎ ይሰምዕ ነይረ። እንተላይ ኣብ ቫቲካንን ኣብ ካልኣት ቦታታትን ኣብ ዙርያ መጽሓፈ ሄኖክ ዓመታዊ ጉባኤ እናካየዱ ይመያየጡ ክበሃል ከሎ ኣብ ቀረባ እዋን ኢዩ ሰሚዑ። ነገር ግን እቶም ብዓል ቤት ናይቲ መጽሓፍ ዝኾኑ ኢትዮጵያውያን ኣብቲ ጉባኤ ኣይርከቡን'ዮም፤ ክበሃል ከሎ ሰሚዑ ኣይተረድኦንን ነይሩ። ብዝኾነ....ስለምንታይ ትኩረት ከም ዝገበሩሉ ንጹር ኢዩ። እቲ ኣዛቢዕናዮ'ለና ዝበልዎ ንባዕሉ ክንድዚ እንተተዛሪቡ...እቲ ዘይተዛብዐ እንተዝርከብ ድኣ.....” ካብ ዝብል ተበጊሶም

ነቲ ዝጀመርዎ ዘተ ውጢም ሓዲሮምሉ። ኣብቲ ዝቐጽል መዓልቲ፣ ገፊሕ ሰዓት ናይቲ ምይይጥ ሒዝዎ ዝጸንሐ ዳዊት ኢዩ ነይሩ።

“ዳኒ ኣነን ንስኻን ደጊምና ምዝርራብ ከየድለየና ካብ ናይ ባዕሎም ዘረባ፣ ዕላማን፣ ውጥንን ጥራይ ተበጊስና ደናቐር ምዃኖም ከንፈልጥ ንኽእል ኢና። እዞም መራሕትን እቲ ጳጳስን ፈጺሞም ከንቱ ዝኾኑ ሰባት ኢዮም! ይትረፍ’ዶ ኣእምሮኦም ከሰፍሕ እንተላይ መሕሰቢኦም ዝተሓደጉ ሰባት ምዃኖም ብቐሊሉ ከንግንዘብ ንኽእል። ነቲ ልዑሎም ንግደፎ፣ ዕላማኡ ንጹር ኢዩ። ዝጠፍኦ ምዃኑ ስለዝፈለጠ ብተስፋ ምቕራጽን ብቐንእን ነቶም ብፈጣሪ ዝተፈጠሩ ሰባት ኣጥፊኡ ኸጠፍእ ኢዩ ዝፍትን ዘሎ። ሰብ ምሕሳብ ከይጀመረ ነዚ ኩሉ ውግእ እንተልዒሉ ምሕሳብ እንተዝጀምር ድማ እዛ ዓለም ሓንቲ መዓልቲ ኣይትሓድርን’ያ ኢሉ። እሞ ነዚ ፈሊጡ፣ ምእንቲ ኸይንጠፍእ ኢሉ ገደብ ዝገበረልና ንዓና ንባዕልና ክብል’ዶ ኣይኮነን? ድሕሪ ሕጂ ፍትሓውነትን ሰናይ ኣቦነትን’ከ ኣሎ? “ንመንፈሳዊ ነገርን፣ ንጽቡቕ ነገርን እንተኾይኑ ይፍቀደሎም” እዚ ሕጂ ንናይ መን ጽቡቕነትን ኣስተውዓልነትን ኢዩ ዘረጋግጽ? ንናይ ፈጣሪ! ትፈልጥ ዲኻ ጠቐላላ ኣእምሮኦም ስለዝተቐጸጸሮ ኢዩ ከምዚ ኢሎም ከንቱ ዝኾኑ።

እቲ ዘገርም ነገር እቲ ናቶም ልዑል ነቲ ዝሓሰበ ናይ ምግባሩ ሓይሊ ኣይኮነን፣ ነዛ ኣብ ኢድካ ዝኣተወት ሚስጥሮም እኳ ሴቭ ከገብሩ ኣይከኣሉን። እዚ ቪድዮን ሙሉእ ሰነድን ግዙፍ ሚስጥሮም ኣንተኾይኑ ስለምንታይ ካብ ኢዶም ወጸ? ንሶም ሰባት ስለዝኾኑ ዓቂቦም ከጽንሖም ኣይከኣሉን እኳ እንተበልና፣ ስለምንታይ እቶም መንፈሳውያን ወተሃደራቶም ዓቂቦምሎም ዘይጸንሑ? ስለምንታይ ኣብ ኢድካ ኣተወ? ኮነ ኢሎም ኣብ ኢድ ሰብ ከኣቱ ደልዮም ከም ዘይኮነን ከይተጠንቀቐሉ ሓሚቕም ከም ዘይኮነን ካብ ናቶም ኣንደበት ሰሚዕና’ለና። ንሕና ጥራይ ኢና ንፈልጦ እናበሉ ከጅሃሩ’ዶ ኣይጸንሑን? ከምኡ ካብ ዝብሉ ኣብ ሰሙኖም እኳ’ዩ ኣብ ኢድካን ኣብ ኢድ ናይ ሩስያ ኤጀንታትን፣ ኣብ ኢድ ካልኣትን ዝኣተወ”

“ኣይገርመካን? ብሓቂ ከሳብ ሕጂ ኣይሓሰብክዎን! እንዴ ዴቭ... እዚ ጥራይ እኳ ንከንቱነቶም ልዕሊ እኹል ዝኾነ ጭብጢ ኢዩ! ከመይ ኢልካ ሓሲብካ? ...ማለተይሲ...ኣነኸ ከሳብ ሎሚ ከመይ ኢለ ዘይሓሰብክዎ? ኦፍ ኮርስ ከንቱነቶም በቲ ካልእ ኩሉ ነገራቶም ብቐሊሉ ምርግጋጽ ይከኣል’ዩ፣ ንዑኡ ተረዲአዮ’ለኹ። ነዚ ሕጂ ዝበልካዮ ግን ፈጺመ ኣይሓሰብክዎን”

“ዝገርመካ ኣነ ባዕለይ ሕጂ ኢየ ሓሲበዮ። ብዝኾነ ግን ብጸጋም፣ ብየማን፣ ብቐድሚት፣ ብድሕሪት፣ ብውሽጥን፣ ብደገን፣ ከንቱ! ናይ ከንቱ ከንቱ ኢዮም! እቲ ዘገርም ናይቶም ተኣከብቲ ምድንዛዝ....

ሕጅ’ሲ፣ ነታ ቅጽበት ዓወትና ኢሉ ዘርኣዮም ነትጉ....” ምስ በለ ዳንኤል ኣቋረጽ’ሞ፣

“ዘይበርሃለይ ነገር ንሱ ኢዩ ዴቭ፣ ክሓተካ ኢለ ነይረ። ክልተ ሰባት ወዲቐም ክሞቱ ኸለዉ ኢዩ ዝርኣ...ኣብ መጽሓፍ ቅዱስ’ውን ከምኡ ዓይነት ነገር ኣሎ”

“እወ፣ ኣሎ። እቶም ክልተ ሰባት ሄኖክን ኤልያስን ኢዮም። ከምቲ ብንጹር ዝፍለጥ፣ ካብቶም ኣብ ምድሪ ዝነበሩ ናይ ሰብ ፍጡራት ንሞት ዘይረኣዩ ክልተ ሰባት ኣለዉ፣ ሄኖክን ኤልያስን። ክልቲኦም ምስ ስግኣም ኢዮም ዓሪጎም። ክሳብ ሕጂ’ውን ምስ ሰብነቶም ስለዘለዉ ናይ ግድን ክሞቱ ኣለዎም፣ ንሞት ክሪኡ ኣለዎም። ነቲ ዝምሽምሽ ሰንድዮም ነቲ ዘይምሽምሽ ክለብሱ ስለዘለዎም ጥራይ ኣብታ ቅጽበት’ቲኣ ሞይቶም ክወድቁ ኸለዉ ይራኣዩ። ነገር ግን በድኖም ንሰለስተ መዓልቲ ኣብ ከተማ ተሰንድዩ ድሕሪ ምጽናሕ ከይጸንሑ ሰማያዊ መንነት ለቢሶም ናብ ክብሮም ከምዝምለሱ’ውን ተጻሒፉ’ሎ። እዚ’ውን ሓደ ናይ ከንቱነቶም መረጋገጺ ኢዩ። ምውዳቕምን ምሚቶምን ጥራይ ኣርእዩ ምትንስኦም ግን ኣየርኣዮምን። ወይ ካብ መጀመርታኡ ጠቐሊሉ ዘይምርኣይ እናኸኣለ፣ ክወድቁ ኸለዉ ጥራይ ኣሪኡ ዓወት ኢሉ ነጊርዎም፣ ኣርእይዎም። እዚ ጥራይ’ውን ዘይኮነ ኩሉ ነገራቶም’ውን ንከንቱነቶም ዘረጋግጽ ኮይኑ ኢና ንሪኡ። ኣብ ነፍስ ወከፍ ናይቲ ጳጳስ ምላሽ ዝተረኣዩን ዝተሰምዑን ነገራት ኩሎም ናይቲ ጳጳስን ናይቶም መራሕትን ጥራይ ዘይኮነ ናይ ልዑሎም ኢዱ ንኸይህብ ዝገብሮ ገድሊ ኢዩ ኣጉሊሑ ዘሪኤና።

ብርግጽ ሓቀኛ ነገራት ዘልዓሉሉ ኩነታት ኣሎ። ኣቶም ነገራት ግን ኣጸቢቐም እንተዝትንተኑ፣ ኩሎም ነጥብታት ንተሳዓርነቶም ዘረጋግጹ ኮይኖም ኢና ንረኽቦም”

“ብጣዕሚ ጽቡቕ ኣለኻ ዴቭ፣ ግን መጽሓፍ ቅዱስ ብዛዕባ ኦም ህይወት ኣንታይ ኢዩ...ማለተይሲ...እንታይ ይብል? ኣነ ኣስተውዒለ ኣየንበብክዎን”

“ኣብ መጽሓፍ ቅዱስ ኦም ህይወት ዝብል ቃል 10 ግዜ ተጻሒፉ ኢና ንሪኡ። ኣብ ኦሪት ዘፍጥረት፣ ኣብ መጽሓፈ ምሳሌ፣ ብፍላይ ድማ ኣብ ራእይ ዮሃንስ። ኣብ ኦሪት ብዛዕባ ኦም ህይወት ምስ ኣዳም ብዝተኣሳሰር ተጻሒፉ’ሎ፣ ኣብ ምሳሌ ብመልክዕ ምሳሌ ተጠቒሱ’ሎ፣ ኣብ ራእይ ድማ ብዘገርም ኩነታት ምስቲ ናይ መወዳእታ ዘመን ተተሓሒዙ ተጠቒሱ’ሎ።

ብሓጺሩ ግን መጽሐፍ ቅዱስ ብ ኣም ህይወት ጀሚሩ ብ ኣም ህይወት ክጠናቐቐ ከሎ ኢኻ ትርኢ። ምሽት ንሰኻ ደቂስካ ንዑኡ ይምርምር ነይረ፤ ከንብበልካ፤

“ኦሪት ዘ ፍጥረት ምዕራፍ 3 ፣ ካብ ፍቕዲ 22 ክሳብ 23 ከምዚ ይብል፤

“እግዚአብሔር ኣምላኽ ድማ፣ እንሆ፣ ኣዳም ከም ሓደ ኻባና፣ ጽቡቕን ክፉእን ዝፈልጥ ከወይኡ ኣሎ። ሕጂ ኸኣ ኢዱ ከይዝርግሕ፣ ካብ ኣም ህይወት ወሲዱ ድማ ኸይበልዕ፣ ንዘልካለም ከኣ ህያው ኮይኑ ኸይነበር፣ በለ። ስለዚ ነታ እተፈጥረላ ምድሪ ምእንቲ ኺወይያ ድማ፣ እግዚአብሔር ኣምላኽ ካብ ገነት ኤደን ኣውጽኦ።” ይብል።

ሕጂ’ውን ኣብ ኦሪት ዘፍጥረት ምዕራፍ 3 ፣ ኣብ ቁጽሪ 24 ፣ “ከምኡ ንኣዳም ኣውጽኦ፣ ንምሕላው መገዲ ኣም ህይወት ከኣ ብሸናኽ ምብራቕ ገነት ኤደን ምስናይ እተምበልብል ሃልሃልታ ሴፍ፣ ኪሩቤል ኣቐመጠ።” ይብል።

ቀጺልና ነተን ብምሳሌነት ዝሰፈራ ንርኡ። መጽሓፈ ምሳሌ ምዕራፍ 3 ፣ ኣብ ፍቕዲ 18 ፣ “ንዝሕዝዋ ኣም ህይወት እያ፣ ኣጽኒዑ ዚሕዝ ዘበለ ኸኣ ብጹእ እዩ።” ይብል። ሕጂ’ውን ኣብኡ ኣብ መጽሓፈ ምሳሌ ምዕራፍ 13 ፣ ኣብ ፍቕዲ 12 ፣ “ነዊሕ ትጽቢት ንልቢ የማህምኖ፣ እተፈጸመ ድሌት ግና ኣም ህይወት እዩ።”

ሕጂ’ውን ኣብ መጽሓፈ ምሳሌ ምዕራፍ 15 ፣ ኣብ ፍቕዲ 4 ፣ “ልዝብቲ ልሳን ኣም ህይወት እያ፣ ቄናን ልሳን ግና ንመንፈስ ትሰብር።” ይብል። ናብቲ ቐንድን ብዛዕባ ናይ መወዳእታ ዘመን ዝገልጽን ናብ ራእይ ዮሃንስ ምስሓለፍና፤

ራእይ ዮሃንስ ምዕራፍ 2 ፣ ኣብ ፍቕዲ 7 ፣ “እዝኒ ዘላቶ እቲ መንፈስ ንኣብያተ ክርስቲያናት ዝብለን ዘሎ ይስማዕ። ነቲ ዝስዕር ካብታ ኣብ ገነት ኣምላኽ ዘላ ኣም ህይወት ኪበልዕ ክህቦ እዩ።” ይብል።

ሕጂ’ውን ኣብ ራእይ ዮሃንስ ምዕራፍ 22 ፣ ኣብ ፍቕዲ 2 ፣ “ነቲ ርባ ብኸልተ ጎቦኡ ድማ ኣብ ወወርሒ እናፈረየት ዓሰርተው ክልተ ፍረ እትህብ ኣም ህይወት ኣላ። ቆጽሊ እታ ኣም እቲኣ ኸኣ ፈውሲ ህዝብታት ከወይኡ ኣሎ።” ይብል።

ሕጂ’ውን ኣብ ራእይ ዮሃንስ ምዕራፍ 22 ፣ ኣብ ፍቕዲ 14 ፣ “ኣብታ ኣም ህይወት መሰል ምእንቲ ክረኽቡ፣ ናብታ ኸተማ’ውን ብደጌታታ ምእንቲ ኺኣትዉስ፣ እቶም ክዳውንቶም ዚሓጽቡ ብጹኣን እዮም።” ይብል።

ሕጂ'ውን ራእይ ዮሃንስ ምዕራፍ 22 ፣ ኣብ ፍቕዲ 19 ፣ “ሓደ ሰብ ከኣ ካብ ቃላት እዚ መጽሓፍ ትንቢት እዚ እንተ ኣጉደለ፣ ኣምላኽ ካብተን ኣብዚ መጽሓፍ እዚ ተጻሒፈን ዘለዎ ኣም ህይወትን እታ ቅድስቲ ኸተማን ግዲኡ ኼጉድለሉ እዩ።”

ይብል። ነዚ ምስበለ መጽሓፍ ቅዱስ ይውድእ። ራእይ ዮሃንስ ናይ መጽሓፍ ቅዱስ ናይ መወዳእታ ክፋል ምዃኑ ይፍለጥ'ዩ። እዚ ሕጂ ዘንብብኩልካ ናይ መወዳእታ ሙሉእ ሓሳብ'ውን ናይ መጽሓፍ ቅዱስ ናይ መዕጻዊ ቃል ኢዩ። ናይ መወዳእታ መደምደሚ ኢዩ። ናይ መወዳእታ ገጽ'ውን ኢዩ። ኣብ ዝኾነ መጽሓፍ ተፈጻመ ኢሉ ከም ዝውድእ ኩሉ ካብዛ ናይ መወዳእታ ሙሉእ ሓሳብ ቀጺልካ መጽሓፍካ ዓጺኻ ተቐምጥ ማለት ኢዩ።”

“እስከ ነታ ናይ መወዳእታ ደጊምካ ኣንብባይ”

“ሓደ ሰብ ከኣ ካብ ቃላት እዚ መጽሓፍ ትንቢት እዚ እንተ ኣጉደለ፣ ኣምላኽ ካብተን ኣብዚ መጽሓፍ እዚ ተጻሒፈን ዘለዎ ኣም ህይወትን እታ ቅድስቲ ኸተማን ግዲኡ ኼጉድለሉ እዩ።”

“ቢቃ እዚ ኢዩ መዕጻዊ ናይቲ መጽሓፍ?”

“እወ። እነህልካ” ናብኡ ጠውዮ ኣርአዮ።

“ስለዚ እቲ ናይ መጽሓፍ ቅዱስ መጀመሪ ዝኾነ ኦሪት ዘፍጥረት ኣብ ምዕራፍ 1ን 2ን ብዛዕባ ናይ ሰማይን ምድርን ከምኡ'ውን ብዛዕባ ናይ ወድሰብ ኣፈጣጥራ ገሊጹ ኣብ ምዕራፍ 3 ብዛዕባ ኣም ህይወት ይዛረብ፣ እቲ ኹሉ ገጻት ተነቢቡ ምስተወደአ ድማ ብ ኣም ህይወት ኢዩ ዝድምደም ዲኻ ትብሉኒ ዘለኻ”

“እወ፣ ብልክዕ ከምኡ ኢዩ”

“ዝገርም ኢዩ፣ ሐራይ ካብቲ ትማሊ ዝረኣናዮ ካብ ናይ ባዕሎም ሰነድ ተበጊስካ ብዛዕባ'ታ ዓባይ ከተማ”ኽ እንታይ ትብል?”

“ጽቡቕ ሕቶ። ገነት ኢትዮጵያ ምዃና ከምዘረጋገጹን ከጽንትዋ'ውን ከምዝሓሰቡን፣ ኣጥፊኦም'ውን ንናይ ገነት ክልል ንምቁጽጻር ከም ዝወጠኑ፣ ብዛዕባ እታ ዓባይ ከተማ'ውን ከንቱነቶም ብዘረጋግጽ ኩነታት ክዕቅብዎ ከምዝመደቡ ተገንዚብና ኣለና። እምበኣር ናይ ቀደም ናይ ዘመነ ኦሪት ዓባይቲ ከተማታት እኒ ባቢሎን ኣብ ሓድሽ ኪዳን ተጠቂሶም ከም ምርኣይና መጠን፣ ኣብ ራእይ ዮሃንስ ግና እተን ዓባይ ከተማ ተባሂለን ዝተጠቐሳ እተን ናይ ቀደም ከምዘይኮና ንግንዘብ። ሕጂ ንሶም ቀሚሮሞ ብዘለዉ ቀመር መሰረት ን ኣም ህይወት

ኣብ ኢዶም ንምእታው ኢሎም ካብ ዝዋግእዎ ጎኒ ንጎኒ ንዓባይ ብሪጣንያን ንኣሜሪካን ሴቭ ምግባር ቀንዲ ስርሐም ጌሮም ኣለዉ። ናይቲ ካልኣይ ብርጌድ ኢሎም ዝሰመይዎን ኣብ ትሕቲ ሉሱፌል ዘሎ ጦር'ውን ምስ ሮቦቱ ቀንዲ ሚሽኑ ነዘን ዓባይቲ ከተማታት ምክልኻል ዝብል ከም ዝኾነ ተገንዚብና ኣለና። እቲ ዓወት'ውን ናቶም ከም ዝኾነ ደምዲሞም'ለዉ። ነዚ ጥንቃቄ'ዚ ንኽገብሩ ዘበጋገሶም ነገር ከገልጹ ኸለዉ'ውን መበገሲኦም ራእይ ዮሃንስ ምዕራፍ 18 ፣ ካብ ፍቕዲ 1 ጀሚሩ ዘሎ መጠንቀቓታ ከምዝኾነ ብምግላጽን ነታ ከተማ ናይ ምድሓን ሓባራዊ ሓላፍነት ከምዝተሰከሙ ቦቲ ኣሚኖም ዝተፈራረሙሉ ሰነድ ኢና ነረጋግጽ። ግን ነዚ ናይ ምክልኻል ቅድመ ጥንቃቄ ከልዕልዎ ኸለዉ፣ እቲ ትንቢት ሓቂ ምዃኑ ፈሊጦም ኣለዉ ማለት'ዩ። ስለዝፈለጡ'ውን ኢዩ ከጥንቀቂ ከምዘለዎም ዝኣመኑ። ስለዚ ነዚ ካብ ፈለጡን ካብ ኣመኑን ኣሚኖም'ውን ካብ ተዳለውሉን ሓቂ ምዃኑ ኣጸቢቑም ይፈልጡ ኢዮም ማለት ኢዩ። ሓቂ ምዃኑ እንተፈሊጦም ድማ ከም ዝሰዓሩ'ውን ፈሊጦም ኣለዉ ማለት ኣይከውንን? በዚ እኳ'የ ደጋጊመ ከንቱ ኢዮም ዝብለካ! ነቲ ትማሊ ዝረኣናዮ እዚ ፊርማ ኣስተብሂልካ ደጊምካ ርኣዮ!" ዳዊት ፕሪንት ጌሩዎ ዝሓደረ ወረቐት ንዳንኤል ሃቦ'ሞ ምግላጹ ቀጸለ።

“ተመልከቶ መበገሲኦም ናይ ዮሃንስ ራእይ ከም ዝኾነ ይገልጽ። እታ ዓባይ ባቢሎን /ባቢሎን ቀደም ናይ ሓንት ሃገር ስም መጽውዒ ምንባሩ ከምዘሎ ኾይኑ፣ ኣብ ራእይ ዮሃንስ እቲ ቃል ኣብ ጥቕሚ ውዒሉ ዘሎ ግን ናይ ሓንቲ ሃገር ዓብላልነት ንምግላጽ ዘገልግል ከም ዝኾነ ኣብ ላዕሊ ምስ ኣረጋገጹ፣ ኣብ ታሕቲ፣ ብባህላዊ ሜላ ኣጸሓሕፋ ብዛዕባ እታ ዘመናዊት ድንቂ ሓያል ሃገር ብዝምልከት ዝተጻሕፈ ኢሎም።/ ኣብ ምልክት ጥቕሲ “specially united states of America and Great Britain” ኢሎም ፈሪሞም ካልኣት'ውን ኣፈረሙ። ኣብ ታሕቲ ድማ “and all other G7 country” ብዝብል መደናገሪ፣ ካልኣት ሃገራት ኣኸቲሎም ብሓባር ተፈራሪሞምሉ። ናይቲ ዝተፈራረሙሉ ጭብጢ ኸኣ “ናይ ዮሃንስ ራእይ ምዕራፍ 18 ፣ ካብ ፍቕዲ 1 ጀሚሮም ኣብ ዘለዉን ከምኡ'ውን ኣብ ካልኣት ክፍልታትን ከከም ኣድላይነቱ” ይብል። ካብ መጽሓፍ ቅዱስ ጥራይ'ውን ዘይኮነ ካልኣት ሃይማኖታውያን ቅዱሳት መጻሕፍቲ ብዛዕባ ናይ መወዳእታ ዘመን ዝተጻሕፈሎም ምዕራፋትን ቁጽርታትን ጠቒሶም ኣለዉ። ሕጂ ንሕና ንዛተ ዘለና ነቲ ኣብ ገዛና ዘሎ መጽሓፍ ቅዱስ ስለዝኾነን ሃይማኖትና ጌርና ዝሓዘናዮን ዝዓበናሉን ምስኡ ስለዝኾነ ኢዩ። ናይ ካልእ ሃይማኖት ሰዓቢ ዝኾነ ካልእ ሓውና ምሳና ኣንተዝህሉ ድማ ብመንገዱ ኮነ በቶም ብመንገዱ ንረኽቦም ናይ ሃይማኖት ሰባት እንተዝህልዉ'ሞ ከምዚ ጌሮም ቅዱስ መጽሓፍም እንተዝጠቐሱልና ተመሳሳሊ ነገር ከም ንርኢ ይፈልጥየ ትፈልጥ ኢኻ። እቶም መራሕቲ'ውን ጠቒሶም'ለዉ። ነዚ ግን፣ ብናትና ደረጃ ምግባሩ ግቡእ ስለዘይኮነን በቶም ናይቲ ሃይማኖት ሊቃውንቲ ከትግበር ዘለዎ ስለዝኾነ ጥራይ ንግዚኡ ንሓድጎ እምበር ያው ትሪኦ ነገር ኢዩ።

ዝኾነ ኾይኑ ግን፡ ኩሉ ሰዓቢ ሳፕሩኤል ዝኾነ ሰብ ካብ ኣምላኽ ከቢድ መቐጻዕቲ ከምዝጽበዮ ብንጹር ዝፍለጥ'ዩ። ሳፕሩኤልን ሰዓብቱን'ውን ኣብ ናይ መወዳእታ ዘመን ብደቂቕ ከምዝሰዓሩ ብኹሉ ሃይማኖተኛ ዝተፈለጠ ኢዩ። ብዛዕባ ናይ መወዳእታ ዘመን ብኹለን ሃይማኖታዊ መጻሕፍትታት ኣጸቢቑ ተተንቲኑ'ሎ። ምትንታን ጥራይ ኣይኮነን እቲ ዘመን ምስኣኸለ ብዛዕባ ዝረኣዩ ምልክታት ብዝግባእ ተብራህሪሁ ኣሎ። ልዕሊ ኩሉ ግን ንሃይማኖት መሰረት ብዝገበረ መልክዑ ጥራይ'ውን ዘይኮነ ንሃገር መሰረት ብዝገበረ መልክዑ ጥራይ እኳ እንተወሰድናዮ ናይዞም መራሕቲ ከንቱነት፡ ኣነን ንስኹምን ጥራይ ዘይኮንናስ ኩሉ ኢትዮጵያዊ ክግንዘቦ ኣለዎ። እቲ መጥቓዕቲ ድማ ንሓደ ሃይማኖት ማዕከን ጌሩ ዝተላዕለ ኣይኮነን። እተን ዝፈረማ ሃገራት'ውን ናይ ዝተፈላለየ ሃይማኖትን ናይ ዝተፈላለየ ሃገርን ኣህጉርን መራሕቲ ዝኾኑ ኢዮም። ስለዚ ኩሉ ቡብዘለዎ ኮይኑ ተኸባቢሩ በዚ ንኢትዮጵያ ብዝምልከት ጉዳይ ሓደ ኾይኑ ከዛቲ፡ እቶም መራሕቲ ዝተፈላለዩ ሃይማኖታት'ውን ንምእመናኖም ኣብ ዝምልከቱ ናይ ግሊ ጉዳያት ኣተኩሮም ንምስራሕ ክዳለዉ ስለዘለዎም ነዚ ናይ ምንጋር ግዴታ'ውን ኣለና ማለት ኢዩ። እዚ ድማ ኣብ ፈቐዶ መድረኻት ንተራ ፖለቲካዊ ፕሮፖጋንዳ ተባሂሉ ከምዝጋዋሕ ናይ ሓሶት ምክብባርን ምቕርራብን ዓይነት ዘይኮነስ ነቲ ሓቀኛ ማለተይ ኢዩ። ነዚ ምግባር ድማ ንዓና ፈታኒ ነገር ኢዩ። ምኽንያቱ እቲ ቅኑዕ መራሒ ሃይማኖት መን ምዃኑ ፈሊኻ ምፍላጥ ስለዝሓትት። ነዚ ናይ ምግባር ስልጣንን ምርጫን ዘሎ ድማ ኣብቲ ምእመን ኢዩ። ስለዚ ኩሉ ነናይ ባዕሉ ቅኑዕ ሰብ ከፍልጥ ኣለዎ። ኣየናይ ኢዩ እቲ ቅኑዕ መራሒ ሃይማኖት? ንዝብል መልሲ ብዜና ዘይኮነ በቲ ምእመን ባዕሉ ኢና ክንርዳእ ንክእል። እምበር ነጢርና መራሕቲ ስለዝተባሃሉ ጥራይ ክንህበዎ ይኸብደና ኢዩ።

ብኸምዚ ዓይነት ካብ ኩለን ሃይማኖታዊ መጻሕፍቲ ተበጊሶም፡ ናይ ቀደም ባህላዊ ኣጸሓሕፋ ኢሎም ብዝሰመይዎን ምዕራፍን ፍቕድን ጠቐሶም ብዝተፈራረሙሉ መሰረትን ናይ ባሕሪ ሃይልታቶም፡ ናይ ንግዲ ማዕከናቶም፡ ናይ ኣርት ክኢላታቶም፡ ቴክኖሎጂታቶም፡ ሰራዊቶም፡ ምስ መራሕቲ ናይታ ከተማ ወጊኖም ሕብረት ዝፈጠሩ ተሓባበርቶም፡ ብጠቕላላ ካብ ተራ ደራፋይ ክሳብ መራሕቶም ዘለዉ ሰዓብቲ ሳፕሩኤልን ንባዕላ እታ ዓባይ ከተማን ኣብ ሓንቲ ሰዓት ተቐጺላ ሓሙኹሽቲ ከም ትኸውን ኣሚኖም፡ ንምክልኻል ዝገብርዎ ጸዕሪ ገሊጾም፡ ዓወት ከምዝጎናጸፉ ደምዲሞም ኣለዉ። ንዓወት መታን ከብቅዖም'ውን ሕብረት ፈጢሮም ተሓባቢሮም ኣለዉ። ኣብቲ ዝተጠቐሰ ምዕራፍ ብሰፊሕን ብንጹርን ከም ዝተጻሕፈ ኣሚኖም ኣለዉ። እታ ናይ ሉሱፌል ቀንዲ መንበሩ ዝኾነት ከተማ ክትነድድ ከላ ኩሉ ሰብ ከመይ ኢሉ ከም ዝግረም ከይተረፈ ተጻሒፉ'ሎ። ንሳቶም ግና ምሟት ዝኣበዩ ወተሃደር ኢና ይብሉ ኣለዉ። “ሓይልና ኣጠናኺርናን ናይ ልዑልና ሓገዝ ተጠቂምናን ከነድሕና ኢና” ኢሎም ተፈራሪሞም ኣለዉ። “ንኢትዮጵያ ብዝምልከት ነቲ ገበል ንምሕጋዝ ብደረጃ ሃገር ነዋጽኦ

ገንዘብን ቴክኖሎጂን፣ ከምኡ'ውን ተሳትፎ፣ ማዕረግን ንኹሉ መንገድታት.... ዘካተተን ኢዩ” ይብል። ስለዚ ነዚ እንተኣሚናምን እቲ መጥቃዕቲ ከምዘሎ እንተተገንዘብምን ኣብ ሓንቲ ሰዓት ከምትጠፍእ'ውን ክኣምኑ ነይርዎም። ነዚ ካብ ሃይማኖታዊ መጻሕፍታት ካብ ተገንዘቡ፣ ስዕረቶም'ውን ወሲኹም ክግንዘቡ ነይርዎም፣ ግን ዓዊሮም ኣለዉ። ብዝኾነ፣ “ወይለኣ እታ ዓባይ ከተማ ኣብ ሓንቲ ሰዓት ክትጠፍእ ኢያ'ም” ዝተባህለላ ኣሜሪካ ከም ዝኾነት ኢና ንግንዘብ”

“ዝገርሙ ኢዮም፣ ሓራይ ብዛዕባ ኔፊሊም'ከ? እቲ ኣብ ኣኼብኣም ዝጠቐስዎ ከም ዘለዎ ኾይኑ ደጊምና እንተንገሪኦ ደስ ምበለኒ። ከመይ ኢሎም ኢዮም....ብማይ ኣይሂ ክጠፍኡ ዘይከኣሉ? እቲ ፒራሚድ'ከ? ነዚ ብዝምልከት መጽሓፍ ቅዱስ'ከ እንታይ ኢዩ ዝብል?”

“ንሱ ንጹር ኢዩ ዳኒ ሓወይ፣ ኔፊሊም ናይ ሰብ ፍጥረት ዘይኮኑ፣ ቅድሚ ወድሰብ ዝነበሩ ፍጥረታት ኢዮም። ሰባት ከምዘይኮኑ መጽሓፈ ሄኖክ ኮነ መጽሓፍ ቅዱስ ብንጹር ይዛረብ ኢዩ። መጽሓፈ ሄኖክ ከምቲ ዝረኣኻዮ ሙሉእ ብሙሉእ ክበሃል ይከኣል ብዛዕብኣም ኢዩ ዝዛረብ። ኣብ መጽሓፍ ቅዱስ ድማ ኣብ ኦሪት ዘፍጥረት ምዕራፍ 6፣ ኣብ ፍቕዲ 4 ፣ “ደቂ ኣምላኽ ናብተን ኣዋልድ ሰብ ምስ ኣተዉ፣ ንሳተን ከኣ ምስ ወለዳሎም፣ በቲ ዘበን እቲ፣ ብድሕሪኡ ድማ፣ ኣብ ምድሪ ንጉዓት ሰባት*1 ነበሩ። እቶም ካብ ጥንቲ ስሙያት ዝነበሩ ጀጋኑ ሰባት* እዚኣቶም እዮም።” እዚኣም ከኣ ካብ ትእዛዝ ኣምላኽም ብምውጻእ ክሒዶም ንሳፕፕሌል ምግልጋል ዝጀመሩ ወተሃደራት ኢዮም። ብዘይ ናይ ፈጣሪኣም ፍቓድ ኢዮም ምስ ደቂሰባት ዝተዳቐሉ። በዚ'ውን ምስቲ ሃለቓኣም ዝኾነ ስማዝያ ተደርብዮም ኣለዉ። ቅድሚ ሰብ ዝተፈጠሩ ምዃኖም ግልጺ ከም ምዃኑ መጠን ብማይ ኣይሂ ዘይጠፍኡሉ ምኽንያት'ውን ንጹር ኢዩ። ብማይ ኣይሂ ዝጠፍኦ እቲ ኣብ ልዕሊ ምድሪ ንኽነብር ዝተገብረ ሰብን እንስሳን ጥራይ ኢዩ። ንኖህ ጥራይ ዘትረፈሉ ምኽንያት፣ እቲ ናይ ጥፍኣት ማይ ንሰባት ዝተኣዘዘን ዝመጸን ስለዝኾነ ኢዩ። ንምድርን ኣብኣ ንዘሎን ከጥፍእ እየ ዝበለ'ውን ንኔፊሊም ኣካቲቱ ኣይኮነን። ኣብ ዘፍጥረት ምዕራፍ 6፣ ፍቕዲ 5፣ “እግዚኣብሔር ከኣ፣ ክፍኣት ሰብ ኣብ ምድሪ ኹም ዝበዝሑን ብሓሳባት ልቡ ዝሕልኖ ድማ ወርትግ ክፉእ ጥራይ ከም ዝኹነን ረኣየ።” ምስ በለ ብማይ ኣይሂ ከምዝጠፍእ፣ ኖህ ግና ኣካይድኡ ምስ ኣምላኽ ስለዝገበረ ንኸድሕን ከምዝተገብረን፣ እቲ ወለዶ'ቲ ተኣልዩ ብድሕሪ ኖህ ዘሎ ሓድሽ ሰብ ከኣ ንዘርኢ ከምዝተርፍ ኮይኑ፣ ኢዩ ዝብል። ነቶም ዘርኢ ደቅሰባት ዘይኮኑ ኔፊሊም/ንዝወደቁ መላእኽቲ/ ግን ዝተዳለወሎም ናይ መጥፍኢ ዘመን ኣሎ፣ ኣብ ዘመናም ክጠፍኡ'ዮም። በዚ ምኽንያት

*1 ብጀካ ኣብ ናይ ትግርኛ መጽሓፍ ቅዱስ፣ ኣብ ናይ ግእዝን ኣምሓርኛን ከምኡ'ውን እንግሊዝ KJV BIBLE ‘ሰባት’ ዝብል ቃል የለን።

ደአምበር እቲ ጳጳስ ከምዝበሎ ልዑሎም ኣብ እሳተ-ጎመራ ሓቢኡ ስለዘትረፎም ኣይኮነን። ነዚ ደኣ እቲ ጳጳስ ባዕሉ ኣሚንዎ'ሎ።

ኔፊሊም ኣብ ምድሪ ከምዘለዉን ብማይ ኣይሂ ከም ዘይጠፍኡን ኣብቲ ኣኼባ ካብ ዝተገለጸ ንላዕሊ ኣብ መጽሓፍ ቅዱስ ከምዚ ኢሉ የረጋግጽ ኢዩ።

ሙሴ ነቲ ህዝቢ ኣብ ዝመርሓሉን ናብታ ዝወርስዎ ምድሪ ይጓዓዙ ኣብ ዝነበሩሉን ወቕቲ ናብ ዓዶም ቅድሚ ምእታዎም ሰለይቲ ልኢኹም ነይሮም። እቶም ሰለይቲ'ውን ብዝተላእኸዎ መሰረት ሰልዮም ነቲ ዓድን ነቶም ህዝብታትን ሪኦም ድሕሪ ምምጻእ ዝረኣይዎ ይዛረቡ። ኣብ ዝዛረቡሉ ዝነበረ እዋን ፍርቁ ህዝቢ ንኺድ ፍርቁ ድማ ይትረፈና እናበለ ኣዕገርገረ። ኣብዚ ግዜ'ዚ እንታይ ከም ዝተኸሰተ መጽሓፍ ቅዱስ ከምዚ ክብል ይዛረብ።

ኦሪት ዘሁልቁ ምዕራፍ 13 ፣ ካብ ፍቕዲ 30 ክሳብ ፍቕዲ 33 ከምዚ ይብል፣ “ካሌብ ከኣ ነቲ ህዝቢ ኣብ ቅድሚ ሙሴ ኣህድኡ፣ ኣጸቢቕና ንኸእላ ኢና እሞ፣ ንደይብ ደኣ ነታ ምድሪ ንውረሳ፣ ድማ በለ። እቶም ምስኡ ደይቦም ዝነበሩ ሰባት ግና፣ ንሱ ኻብና ዝሕይል እዩ እሞ፣ ናብቲ ህዝቢ እቲ ኸንድይብ ኣይንኸእልን ኢና፣ በሉ። ብዛዕባ እታ ዝሰለይዎ ምድሪ ኸኣ ንደቂ እስራኤል ከምዚ ኢሎም ክፉእ ነገር ኣውረዮሎም፣ እታ ኸንስልያ ዝሓለፍናያ ምድሪ፣ ንሳ ነቶም ዝነበርዎ እትውሕጥ ምድሪ እያ፣ እቶም ኣብኣ ዝርኤናዮም ኰሎም ህዝቢ ኸኣ ነዋሕቲ ሰባት እዮም። ኣብኣ ድማ ካብ ንጉዓት ዓሌት፣ ንጉዓት ደቂ ዓናቅ ርኤና። ንሕና ኣብ ዓይንና ኸም ኣምበጣ ኾንና፣ ኣብ ኣዲንቶም ከኣ ከምኡ ነበርና።” ኢሉ ብዛዕባ ኔፊሊም/ንጉዓት ዓሌት/ ይዛረብ። ቀረባ ኣብ ዝኾነ ኣብ ናይ ሙሴ ዘመን ዝነበሩ እዞም ሰለይቲ ዝረኣይዎ ኔፊሊም እንተዘይከውንን፣ ንምፍርራሕ ኢሎም ዝተዛረብዎ እንተዝኸውን እኳ /ኣይኮነን ደአምበር/ ብዛዕባ ኔፊሊም ግን ኣጸቢቕኦ ይፈልጡ ከም ዝነበሩ ብቐሊሉ ንግንዘብ። በዚ መሰረት ብማይ ኣይሂ ከም ዘይጠፍኡ ብኹሉ መንገዲ ይረጋገጽ። ሱብ ብመንጽሮም ክረኣ ኸሎ ከም ኣንበጣ ደቂቕ ምዃኑ'ውን ይገልጽ። ብድሕርዚ እቶም እስራኤላውያን፣ ብብዙሕ ሞገትን ክትዕን፣ እቶም ዘፍርሑ ዝተባህሉ ፍጡራን መልኣኹም ዝሃደሞም ከምዝኾኑን ከምዝሰዓሩን ተሰማሚዖም ምድሮም ወረሱ። መጽሓፍ ቅዱስ ደቂ ዓናቅ ኢልዎም ዘሎ ነቶም ኔፊሊማት ከምዝኾነ'ውን ተደጋጊሙ ተገሊጹ'ሎ። በዞም ነገራት ብማይ ኣይሂ ከምዘይጠፍኡን ክሳብ ሎሚ ከምዘለዉን ንግንዘብ። ኣብ መጽሓፈ ሄኖክ'ውን ከምኡ።

ስለዚ ኔፊሊም ብማይ ኣይሂ ዘይምጥፍኡም ንዖኡም ኢሉ ዝመጸ ስለዘይነበረ ደአምበር ብናይ ሳፕፕሌል ዑቕባነት ኣይኮነን። ናብ ምድሪ መጹ ደአምበር መሕደሪኡም ኣብ ሰማይ ኢዩ ነይሩ። መጺኡም ምስ ከሓዱን ምስቲ ሓለቓኡም ኣርሒቕኦም ምስተጓዓዙን ኢዮም ኣብ ምድሪ ተሪፎም ምስ ሰባት እናተመርዓዉ ምውላድ፣ ንሱብ ምብዕላግ፣ ንባዕላቶም ጣዖታት እናኾኑ ከም

ዝምለኹ ብምግባር ነቲ ሓለቓኦም ምግልጋል ዝቐጸሉል። እቶም ዘይኸሓዱ ግና ናይ ፈጣሪ መላእክቲ ተአዘዘቲ ኮይኖም ምስ ክብሮም ኣለዉ። እዚአቶም ግና ምስ ኣንስቲ ሰባት ዝብዕልጉ ዝነበሩ ከም ሓለቓኦም ክብሮም ሓዲጎም ውርደት ዝመረጹ ኢዮም። ኔፊሊም ማለት መላእክቲ ማለት ኣይኮነን። ኣብ ትሕቲ መላእክቲ ዘለዉ ተራ ወተሃደራት ኢዮም። ምኽንያቱ መላእክቲ ምስ ኣንስቲ ሰባት ክድቅሱ ኣይከእሉን። እዞም ተራ ወተሃደራት ግና ካብ ሰብ ተፈልዮም ዝተፈጠሩን ብውሑዱ ምስ ምስሊ ሰብ ዝቀራረቡ ስለዝኾኑ ኢዮ። ብኣፈጣጥራውን ካብ ሰብ ይቐድሙ ነበሩ። ከምቲ ዝተባሃለውን ከም ተራ ወተሃደርነቶም ነቲ ናይ ሰማይ ጥበብ ኣዝዩ ብዉሑዱ ከም ዓቕሞም ይፈልጡ። ከምዝፈልጡውን ኣብ መጽሓፈ ሄኖክ ብዝግባእ በሪሁ'ሎ። ኣብ መጽሓፍ ቅዱስውን ተገሊጹ'ሎ። ብሓጺር ኣገላልጻ ካብ ሰብ ዝለዓለ ካብ መላእክቲ ዝተሓተ ፍልጠት ኣለዎም ማለት ኢዮ። እቲ መጽሓፍ “ናይ ሰራዊት ጎይታ እግዚአብሄር” ዝብልውን ጎይታ ኩሎም ሰራዊት ስለዝኾነ ኢዮ። ስለዚ እዞም ኔፊሊማት ንሰብ ተንኮል እናመሃሩ ኣማልክቲ ኮይኖም እናተመለኹ ቦታ ዘላቶም ካብ ናይ ሰብ ዝሓሸት ፍልጠት ተጠቂሞም ምትሃቶም እናርኣዩ ጣዖት ኮይኖም ከምለኹ ጸንሑ። ምስ ሰብውን ተዳቐሉ። ዝተዳቐሉን ዝሞቱንውን ነይሮም፤ ንሓድሕዶምውን ተዋጊኦም ኢዮም። መጽሓፈ ሄኖክ ንሓድሕዶም ከምዝተቐራደዱን ንወድሰብውን ምቅርዳድ/ኩናት/ ከም ዝመሃርዎ ይዛረብ። ነቲ ንጥቕሚ ዝእርእሱ ተባሂሉ ኣብ ኢዱ ክሓቱ ዘይብሉ፤ ንግብሪ ጥፍኣት ዝውዕል ጥበብ ንወድሰብ እናሃሉ ከስሕቱ ከም ዝጸንሑ ሄኖክ ኣጸቢቐ ይገልጽዮ። ከምኡውን መዓልቲ ፍርዶም ጌና ከም ዝኾነ ምስኡ ተገሊጹ'ሎ። መጽሓፍ ቅዱስ ንባዕሉ ብዛዕባ ሄኖክውን ይዛረብዮ። ሄኖክ ኣብ መጽሓፍ ቅዱስ ኣብ ብሉይን ኣብ ሓድሽን 10 ግዜ ተጻሒፉ'ሎ። ካብተን ኣብ ሓድሽ ኪዳን ዘለዎ ነተን ክልተ ጥራይ እንተርኢና፤ ኣብ እብራውያን ምዕራፍ 11 ኣብ ፍቕዲ 5 ፤

“ሄኖክ፤ ሞት ምእንቲ ኸይርኢ፤ ብእምነት ገዐዘ፤ ቅድሚ ምግባዙ ንኣምላኽ ከም ዘስመረ፤ ተመስኪሩሉ ነበረ እሞ፤ ኣምላኽ ስለ ዘግዐዘ፤ ኣይተረኽበን፤” ይብል።

መልእክቲ ይሁዳ ምዕራፍ 1 ኣብ ፍቕዲ 14-15 ድማ፤ “ሄኖክ፤ እቲ ሳብዓይ ካብ ኣዳም፤ ነዚአቶም፤ እንሆ፤ ጌይታ ንኹላቶም ኪፈርዶም ኢሉ ምስ ኣእላፋት ቅዱሳኑ መጺኡ ኣሎ፤ ነቶም ፍርሃት እግዚአብሄር ዜብሎም ኹላቶም ድማ ብዛዕባ እቲ ዝገበርዎ ኹሉ እኩይ ግብርን ብዛዕባ እቲ ሓጥኣንን ገፋዕትን ብዛኣባኡ እተዛረበዎ ዘበለ ኹሉ ዘረባ ድርቅናን ኪቐጽዎም እዩ፤ ኢሉ ተነበየሎም።” ይብል።

ኣብዚ ኣብ ናይ G20 ሃገራት ናይ ስምምዕ ሰነድ ከም ንገሓውን ዓሌት ኔፊሊም ኣብ ሙሉእ ዓለም ብፍላይ ከኣ ቅድሚ ቐረባ እዋን ኣትሒዞም ኣብ ዓዲ እንግሊዝ ዋና ከተምኦም ጌሮም

ከነበሩ ከም ዝጸንሑ ንጹር ኢዩ። ናይ ዓዲ እንግሊዝ ነገስታት ናይ ዘርኢ ሓረጎም ካብቶም፣ ካብ ኔፊሊምን ካብ ሰብን ካብ ዝተዳቐሉ ሰባት እናተሓረዩ ከምዝነግሱ'ውን አጸቢቐ ይፍለጥ'ዩ። ብፍላይ ካብቲ ንመጽሓፈ ሄኖክ ዝረኽቡሉ ካብ 1770ታት ጀሚሩ እቲ መንበሩ ኣብ ዓዲ እንግሊዝ ጌሩ ዝተንሰአን “ብዘመናዊ መልክዑ ዝተወደበ ኢዩ” ኢሎም ዝሰምይዎ ማህበር ዝተመሰረተ፣ ብቐንዱ ነዘም ድቓላታት(ሃንፈጻት) ንምትእኽኻብ ተባሂሉ ኢዩ። 1ይ ኩናት ዓለም ኮነ 2ይ ኩናት ዓለም ነዘም ድቓላታት ከካብ ዘለውዎ አኪብካ ዜጋታት ሓንቲ ሃገር ጌርካ ንምጥቕላል ዝዓለመ ኩናት ኢዩ። ቅድሚ ክልቲኡ ናይ ዓለም ኩናት ኣብ ዝነበረ ግዜ'ውን እኒ ናፖሊዮን ቦናፓርት ዕላማ ጌሮም ዝተዋግኡሉ ምኽንያት ነዚ ጉዳይ መሰረት ዝገበረ ኢዩ። ንሓድሕዶም ዝፈኸኸሩ ዝነበሩ'ውን ነታ ዓባይ ከተማ ናይ ባዕሎም ንምግባርን ንኸሸየሙን ኢዩ። ኣብዚ ሕጂ ሰዓት “ነቲ ናይ ናፖሊዮን ጥፍኣትን ግጭት ሓድሕድን ንኸይድገም” ብዝብል፣ ነቲ እናተወራረሰ ዝመጸ ሰነድ ብሕብረት ሓዞም ዓቂቦም ዝጸንሑን ዘለዉን፣ ብኸምኡ'ውን ንምቕጻል ተሰማሚዖን ዝተፈራረማ አሜሪካን እንግሊዝን ኢየን። እቲ ናይ ጀርመን ሂትለር'ውን ብዝተኸአሎ መጠን ነዘም ድቓላታት ካብ ፈቐዶ ሃገራት ኤውሮፓን ማእከላይ ምብራቕን ከይተረፈ አኻኺቡ ኢዶምን እግርምን፣ ዓጽሚ አፍልበምን ብሜትሮ እናዓቀነ አኪብዎም ነይሩ። ምቹእ ቦታ አዳልዮ'ውን ከዳቕሎም ጀሚሩ ነይሩ። ሂትለር ኣብ ዝተሳዕረሉ ጽባሕ ግና እቶም ነቲ ኩናት ዝተዓወቱ ዝተሓባበሩ ሃገራት ነዘም ድቓላታት ብማዕረ ተማቐልዎም። ምስዚ ተተሓሓዙ'ውን ናብ ሓያልነት ከግስግሱ ጀመሩ ማለት ኢዩ። እቶም ዝተረፉ ሰፊሕ ቁጽሪ ዘለዎም ኔፊሊማት ናባይ ከምዝአተወ ክሳብ ሎሚ ከይተፈለጠ ዝጸንሑ'ውን፣ ናብዚ “ፒራሚድ” ኢሎም ዝሰመይዎ ናይ ትሕቲ መሬት ሃገር ወሲዶም ስለዘእተወዎም ከምዝኾነ ኢና ንግንዘብ። እዚ ኩሉ ምርብራብ ነቲ ሓደ ልዑሎም ከምዝኾነ እናተፈለጠ ክንሱ ነገር ግን እቲ ኣብ መንጎኦም ዘሎ ምፍኸኻር ድሕሪ ዓወት ሹመት ረኺቦም ብአመሓዳርነት ዓብሊሎም ክሸየሙ፣ ንሃገራቶም'ውን ቐንዲ ናይ መናገሲ ከተማ ንምግባር ምዃኑ ኢዩ። ትሕቲ ንጉሰ ነገስት ንጉሰ ኣሎ ከምንብሎ፣ ንሳቶም'ውን ንጉሰ ነገስት ንምዃንን ንኸልኡት መራሕቲ ሃገራት ብንጉስነት ኣብ ትሕቲኦም ንምግባር ክብሉ ኢዮም ነዚ ኹሉ ጥፍኣት ዘውረዱ። ኮይኑ'ውን ነቲ ሓደ ልዑሎም ዝሰርሑ ክሳብ ዘይመስሉ ዘገርም ነገራት ይገብሩ ከምዘለዉ ንርኢ'ለና። ንሓድሕዶም እናጋጨወ ዝሕጎስ ልዑል? ዝገርም ኢዩ።

“ልዑሎም'ውን እንተኾነ ነቶም ቡብዘመኑ ዝነበሩ ነገስታት ንኸምዚ ዓይነት ተግባር ክጥቀሙም ዝጀመረ ካብ 1770ታት ካብ ናይ መጀመርታ ዓመታት አትሒዙ ኢዩ። “ንልዑልና ካብ ንፍጽሞም ተግባራት ሓደ ነቲ ናይ 1798 ስምምዕ ለንደን መሰረት ዝገበረን ብመሰረት አንቀጽ 91 ተራ ቐጽሪ 41 ነቶም ኣብ ዝተፈላለያ ሃገራት ዘለዉ መንፈሳዊ

ወታሃደራት ካብ ሰባት ንዝወለድዎም ድቓላታት ምትእኽኻብ ንፍልጠቶም ምጥቃም፣ ንጥቕሚ ልዑልና ምውዓል፣ ከከም ኣድላይነቱ'ውን ምርካብ" ዝብል ነገር'ውን ንርኢ። እዚ ንባዕሉ ናይ ልዑሎምን፣ ናቶምን ከንቱነት ኣጸቢቐ ዘርኢ ኢዩ። እምበኣር ንሱ ልዑል እንተኾይኑን ጥበቡ'ውን እንተረቐቐ ከመይ ኢሉ ንመጽሓፈ ሄኖክ ክሳብ ሎሚ ካብቲ ዝተቐበረሉ ከየውጽኦ ጸንሐ? እቲ ጳጳስ ከም ዝበሎ ናይ ሰብ ስራሕ ብሰብ ክስራሕ ስለዘለዎ? ኣይመስለንን። ስለዚ ጉዳይ ኔፊሊም ብመጽሓፍ ቅዱስ ኮነ ብመጽሓፈ ሄኖክ ዝተረጋገጸ ምዃኑን ብማይ ኣይሂ'ውን ከም ዘይጠፍኡ፣ ክሳብ ሎሚ'ውን ከም ዘለዉ በዘም ነገራት ብዕምቆት ንግንዘብ። እቲ ናይ ጥፍኣት ቴክኖሎጂ'ውን ዝመንጨዉ በዘም ከምዚኣም ዝበሉ ናይ ድቓላታት ዘርኢ ሓረግ ብዘለዎም ሰባት ኢዩ።

ካብቶም ድቓላታት መብዛሕትኦም ገጀፍቲ ይኹኑ ደኣምበር ከም መራሒ ኣሜሪካ ዝኣመሰሉ ካብ ሰብ ብምንም ዘይፍለዩ ብሚሊዮን ዝቐጸሩ ኢዮም ዘለዉ። ምስዚ ተኣሳሲሩ'ውን ናይ እኒ ሉሲ፣ ናይ እኒ ኣርዲ ኣዕጽምቲ ናይ ኔፊሊም ሃንፈጻት ምዃኖም ባዕሉ በቲ መራሒ ኣሜሪካን በቲ ጳጳስን ብወግዒ ተሓቢሩ'ሎ። ናይ ሰባት መሲሎም ዝተረኸቡ'ውን ሃንፈጽ ስለዝኾኑ ኢዩ። ናይ ኔፊሊምን ናይ ወድሰብን ናይ ዓጽሚ ፎስፌት ድማ ዝተፈላለዩ ስለዝኾኑ ሃንፈጽ እኳ እንተኾኑ ምስ ናይ ወድሰብ ናይ ዓጽሚ ፎስፌት ኣነጻጺሮም ኣብቲ ቅኑዕ ናይ ዘመን ቀመር ክበጽሑ ኣይክእሉን ኢዮም። እንተበጽሑ'ውን ብናይ ኔፊሊማት ኣቆጻጽራ ዘመን ኢዮም ክበጽሑ ዝኽእሉ። ንሶም'ውን ነዚ መጽናዕቲ ዘካይዱ እቲ ሓቀኛ ኣመጻጽኣ ወድሰብ ክርድኡን ከረድኡን ዘይኮነ ንኻልእ ዕላማ ኢዩ። ከምኡ'ውን ናይ ኔፊሊማት ብ5 ሺሕ ብ10 ሺሕ መዐቀኒ ዘመናት ዕድመን ናይ ወድሰብ 120 ዓመትን ካብ ምርሕሓቕ ሓሊፉ ናይ ዓጽሚ ፍልልይ'ውን ኣሎ። ካብ ሓመድ ናይ ምፍጣርን ዘይምፍጣርን ጉዳይ'ውን ኣሎ። ዘይሩ ዘይሩ ከደናግሩ ኢሎም ደኣ'ዮም ሚሊዮን፣ ቢሊዮን ዕድመ ጌሩ ዝብሉ ደኣምበር እታ ናይ ምድሪ ናይ መወዳእታ ዘመን ብናይ ፈጣሪ ኣቆጻጽራ ሓንቲ ሰሙን ኢያ። ብሰብ ኣቆጻጽራ 7 ሺሕ ዓመት፣ ምስ ኣፈጻጽማኡ 8 ሺሕ ዓመት። 'ስምንተኛ ሺሕ' ምባል ነቲ ነገር ጽውጽዎይ ስለዘምስሎ ደኣምበር ብኡኡ'ውን ክግለጽ ይከኣል'ዩ።

ብመንጽር እዚ ህላወ ናይቲ ፒራሚድ ክገርመና ኣይግባእን። ብዛዕባ'ቲ ናይ ትሕቲ መሬት ፒራሚድም ኣብ ሃይማኖታዊ መጻሕፍትታት ዝረኣኸዎ ነገር እኳ እንተዘየለ፣ ዝቀራረቡ ሙሉኣት ሓሳባት ግን ኣለዉ። ነዚኦም ንሕደጎም። እዚ ኹሉ ነገር ሓቂ ክሳብ ዝኾነ ግና ኣብ ውሽጢ ፒራሚድም ተሓቢኦም ዘለዉ ኔፊሊማቶምን ሃንፈጻቶምን ግና ክገርሙና ኣይግባእን። ንጥፍኣት ግብሪ ተጊሖም ይሰርሑ ከምዘለዉ'ውን ንጹር ኢዩ። ውግእ ክሳብ ዘሎ'ውን ተዋጋይ'ውን ኣሎ። ግን ኣብ ውሽጢ ሓንቲ ሰዓት ኩሉ መኪኹ ክጠፍእ ኢዩ! ናይ ቆልዑ

ናይ ገዛ ገዛ ጸወታ እኳ'የም ሒዞም ዘለዉ። ፍጡር ምስ ፈጣሪኡ ከመይ ኢሉ ይፋለም? ኣጉል ትዕቢት....

ኣብ ትንቢተ ኢሳይያስ ምዕራፍ 29 ኣብ ፍቕዲ 16 ፣ “ኣየ ኣቱም ቄናናት፣ ሰሩሕ ንሰራሒኡ፣ ንሰኻ ኣይሰራሕካንን፣ ድኩን ከኣ ንደኳኒኡ፣ ንሰኻ ኣይተስተውዕልን ኢኻ፣ ኢሉስ መሬትዶ ምስ ሰራሒኡ ይመዓራረ እዩ።” ዝብል ቃል ኣሎ። ትሕት ምስ በልካ፣ ኣብ ምዕራፍ 45 ፍቕዲ 9 ፣ “እቲ ምስ ፈጣሪኡ ዝካታዕ ወይለኡ፣ ንሱ ገልዲ ኣብ ማእከል ኣጋልዕ መሬት እዩ። መሬትዶ ንሰራሒኡ፣ እንታይ ትገብር፣ ትብሎ እያ፣ ግብርኻዶኽ፣ ኣእዳው የብሉን፣ ይብል እዩ።” ይብል። ትሕት ምስበልካ ድማ ኣብ ትንቢተ ኤርምያስ ምዕራፍ 18 ኣብ ፍቕዲ 4 ፣ “እቲ ብመሬት ዝሰርሐ ኣቕሓ ኣብ ኢድ እቲ ሰራሕ መሬት ምስ ተጸየቐ፣ ከም ብሓድሽ እቲ ሰራሕ መሬት ከምቲ ጽቡቕ ከይኑ እተራእዮ ገይሩ ኻልእ ኣቕሓ ሰርሐ።” ይብል። ሕጂ'ውን ኤርምያስ ኣብ ምዕራፍ 18 ኣብ ፍቕዲ 6 ፣ “...ኣነኽ ንኣኻትኩምዶ ኸምቲ ሰራሕ መሬት ዝገበሮ ኸገብረኩም ኣይከኣለንን እዩ፣ ኣቱም ቤት እስራኤል፣ እንሆ፣ ከምቲ መሬት ኣብ ኢድ እቲ ሰራሕ መሬት ዘሎ፣ ከምኡ ድማ ንሰኻትኩም ኣብ ኢደይ ኢኹም፣ ይብል እግዚኣብሄር።” ይብል።

እቲ ኒውክሌር'ውን ኣብ ቅድሚ ኣምላኽ ከንቲት ኢዩ፣ በኒኑ ኢዩ ዝጠፍእ። ሰብ ውን ሰራሕ መሬት ኢዩ። ብሓንቲ በርቂ ኩሉ ነበረያነበረ ይኸውን። “ሰብ ምስ ድፍረቱ ስለዝተፈጠረ” ኢሉ ባዕሉ እቲ ጳጳስ ተዛሪቡ'ሎ። ኣጉል ድፍረት ማለት እዚ'ዩ። ኩሉ ተጻሒፉ'ሎ። ብዛዕባ ውድቀት ናይቲ ገበል ከይተረፈ ተጻሒፉ'ሎ!

ኣብ ውሽጢ ፒራሚዶም ዝረኣናዮ ስልጣንን ኣጠቓላሊ ኩነታቱን ኣብቲ ቪድዮ ጥራይ'ውን ዘይኮነ ምስ ኣወዳድባኡ በዞም ሰነዳት ተረጋጊጾም ምርኣይ ልዕሊ ምግራም ኢዩ። እዚ ኩሉ ንጹር ኢዩ። እቲ እንኮን ጋሻን ዝኾነ ነገር፣ እቲ ጳጳስ'ውን ደጋጊሙ ከም ዘጣቕዑሉ ዝገብሮ ዝነበረ፣ ሚስጥር ኮይኑ ዝጸንሐ፣ ሓደ ነገር ጥራይ ኢዩ። ንሱ'ውን እቲ ብመንም ትጽቢት ዘይተገበረሉ “ኢትዮጵያ” ዝብልን፣ “ኣም ህይወት” ዝበልዎን ነገር ኢዩ።

ኮይኑ'ውን ኩሉ ተኣኻኺቡ ተተሓሒዙ ናብ ዘልኣለማዊ ባሕሪ ሓዊ ክድርበ ኢዩ። ስለዚ እዞም መራሕቲ ውዱባት ሃገራት ኮነ ኣባላቶም፣ እቶም ቀዳሞትን እዞም ናይ ሕጅን፣ ንባዕሉ እቲ ልዑል ዝተባሃለን ከንቲታት ኢዮም! ከምቲ ጠቢብ ሰሎሞን ዝበሎ ከንቱ፣ ናይ ከንቱ ከንቱ ንንፋስ ከም ምስዓብ'ውን ኢዩ ኩሉ ተግባራቶም። እዚ ብንጹር ተጻሒፉ'ሎ! ናይ ዮሃንስ ራእይ ምዕራፍ 19 ካብ ፍቕዲ 19-21 ፣ “እቲ ኣራዊትን እቶም ነገስታት ምድርን ሰራዊቶምን ከኣ፣ ምስቲ ኣብ ፈረስ እተቐመጠን ምስቶም ሰራዊቱን ኪወግኡ ተኣኪቦም

ርኤኹ። እቲ ኣራዊት ተታሕዘ፤ እቲ ነቶም ማሕተም እቲ ኣራዊት እተቐበሉን ንምስሉ ዝሰገዱን ዜስሕቶም ትእምርቲ ኣብ ቅድሚኡ ዝገበረ ነብዩ ሓሶትውን ምስኡ ተታሕዘ፤ ንክልቲኣቶም ብህይወቶም ከለዉ፤ ናብቲ ብዲን ዝነድድ ቀላይ ሓዊ ደርበይዎም። እቶም ዝተረፉ ድማ በቲ ኻብ ኣፍ እቲ ኣብ ፈረስ ተቐሚጡ ዘሎ ዚወጽእ ሰይፊ ተቐትሉ፤ ኩለን ኣዕዋፍውን ስጋኦም በሊዒን ጸገባ።” ይብል።

ራእይ ዮሃንስ ምዕራፍ 13 ካብ ፍቕዲ 16-18 ክንደግም፤ “ንኹላቶም ከኣ፤ ነቶም ናእሸቱን ዓባይትን፤ ንሃብታማትን ድኻታትን፤ ንጭዋታትን ባሮትን ኣብ የማናይ ኢዶም ወይ ኣብ ግምባሮም ማሕተም ከም ዝቐበሉ ይገብር ኣሎ። ሓደ እኳ ማሕተም ስም እቲ ኣራዊት ወይስ ቍጽሪ ስሙ እንተ ዘይብሉ፤ ኪዕድግን ኪሸይጥን ከም ዘይክእል ይገብር። ጥበብ ኣብዚ እያ ዘላ። ቍጽሪ እቲ ኣራዊት ብቑጽሪ ሰብ እዩ እሞ፤ ኣእምሮ ዘለዎ ይጸብጽቦ። እቲ ቑጽሩ ኸኣ 666 እዩ።” ይብል። ማይክሮቺፕ ዝብሉና’ውን ነዚ ኢዩ። ናይ ኣገጣጥማኡን ናይ ዝርግሐኡን ንድፊ ምስ ኩሉ መስርሕ ኣፈጻጸምኡን ድማ እንህለ ከምዚ ጌሮም ኣብ ጽቡቕ ሰንጠረዥ ኣዳልዮም’ለዉ። እቲ ጳጳስ ግን ነቲ ኻልእ ኣንቢቡ ነታ ውድቀት ከየንበበሎም ሓለፈ።

“ይገርም’ዩ! በቲ ቪድዮ ጥራይ ክንድዚ ሰንቢድና... እሞ ኸኣ’ኮ ነቲ ቪድዮ ጥራይ ኣትሪፈ ነተን ዶክመንትታት ከምቲ ፎቶ ክሓድጎ ኢሊ ነይረ። ዘገርም’ዩ! ጥራይ ቀልጢፈ በጺሐ ምስ ተመለስኩ ብወግዲ ተዘርጊሑ፤ ናብ ህዝቢ በጺሑ ክሪክ! ብቐልጡፍ ናብ ህዝቢ ክበጽሕ ኣለዎ። ከንቱነቶም’ውን ብኹሉ ክፍለጥ ኣለዎ” በለ ዳንኤል ነተን ኣብ ሰለፉ ከሚሩ ደኒኑ እናገላበጠ ክሪኦም ዝጸንሐ ወረቓቕቲ ንዳዊት እናቐበለ።

“ንሱ ጽቡቕ ኣለኻ ዳኒ፤ ብወግዲ ክዝርጋሕ ከም ዘለዎ ኣነን ንስኻን ንኣምን ኢና፤ ግዴታና’ውን ኢዩ። ግን ኣቐሊልካ ምርኣይካ ኣይፈተኽዎን”

“ከመይ ዴቭ”

“እቲ ሰነድ ብወግዲ ክንዝርግሐ ኢና፤ ግን ብኣና መገዲ ምዝርግሐ ብዙሕ....”

“ኣይተረደኣንን ዴቭ...ማለተይሲ...ነቲ ሰነድ ብምዝርጋሕ ነትርፎ ነገር ከምዘየለ ይፈልጥ’ዩ። ኩሉ ክኸውንን ክፍጸምን ናይ ግድን ዝኾነ ናይ ፈጣሪ ትእዛዝ ኢዩ። ናቶም ልዑል’ውን ከም ዝሰዓር ዝተፈለጠ ኢዩ። ንብዙሓት ኣስሒቱ ከም ዘስግዶም ተጻሒፉ’ሎ። ግዝኣቱ’ውን ብኣቆጻጽራ ሰባት ንኣርብዓን ክልተን ኣዋርሕ ጥራይ ጸኒሐ ክትጠፍእ ኢያ። ንሱ’ውን ተሳዒሩ ምስቶም ሰዓብቱ ናብ ናይ ሓዊ ባሕሪ ንዘልኣለም ክድርበ ኢዩ። እታ ዓባይ ከተማ’ውን ኣብ ሓንቲ ሰዓት ክትባድም ኢያ። ነገር ግን ካብ ሕጂ ኣቐዲምና ምዝርግሐ ዝጠቐመና ንሓደ ነገር

ጥራይ ኢዩ። ንሱ'ውን ናይቲ ክሳብ ሎሚ ከም ዘለዎ ኾይኑ፣ ድሕሪ ሕጂ ግና እንተወሓደ እንተወሓደ ንሳፕፕሌል ካብ ምስጋድ ተቐጢቦምን ብፈጣሪ ኣሚኖምን ከለዉ ከምቱ ከምዘለዎም ብምግንዛብ ነፍሶም ከድሕኑ ዝኸለሉሉ ዕድል ይፈጥር። እዚ ድማ ሃይማኖታዊ ስብከት ኣይኮነን። ነገር ግን ኣብ ትሕቲ ዝኾነት ትኹን ሃይማኖት ዘሎ ሰብ ይኹን ሃይማኖት ዘይብሉ ሰብ፣ ወይ'ውን ብሳይንስ ዝኣምን ብዘየገድስ ብዓለማዊ መገዲ፣ መራሕቲ ኩለን ሃገራት እንታይ ይገብሩ ከም ዘለዉ ንኸፈልጡ ምግባር ኢዩ ናትና ነጥቢ። ሰብ ኣብ ዙርያኡ እንታይ ይፍጸም ከምዘሎ ፈሊጡ ዝደለዮ መገዲ ንኸመርጽ ኢዩ ምዝርግሑ ዘለዎ ጥቕሚ። እዚ ድማ ብናትና ጸዕርን ድሌትን ዘይኮነስ ብትእዛዝ ናይቲ ሓቀኛ ፈጣሪ ዝፍጸም ዘሎ ምዃኑ ኢዩ። ኣነን ንስኻን በዚ መገዲ ኢና ንሓስቦ። ካልእ ድማ ብዝደለዮ መገዲ ይርኣዮ። እንተወሓደ እቲ ሓቂ ተፈሊጡ ጎራሕ ኬንካ ንምጽናሕ....”

“ንሱ ንጹር ኢዩ ዳኒ፣ ጠጠው ንምባል ዘይኮነስ ከምዝፈልጡ ንምግባር፣ ኣፍሊጥኻ'ውን ከም ዝጥንቀቐ ንምግባር፣ ኣጠንቂቕኻ'ውን ከምዝድሕኑ ንምግባር...ኢዩ፣ ተረዲኡኒ'ሎ። ኣነ ዝብለካ ዘለኹ ብናትና መገዲ እንተተቐሊሑ ተቐባልነት ኣይክህልዎን ኢዩ....”

“ኣሃ....ወይ ጸገም....ንሱስ ኣነ'ውን ይሰግኣሉ'የ! ካብታ ናብ ኢትዮጵያ ዝኣተኹላ ግዜ ኣትሒዞ ከተጨንቐንን፣ ተስፋ ከተቐርጸንን ዝጸንሐት፣ ካብ ኣሜሪካ ከብገስ ከለኹ'ውን ተታሓሳስቦኒ ዝነበረት ነገር ኢኻ ኣልዒልካ! ኣብ ኣፍደገ ዩኒቨርሲቲ ከይደ ዝጭድሮ ዝነበርኩ'ውን ነዛ ሕማመይ'ዚኣ ኢዩ ነይሩ! ብጣዕሚ'የ ዝሓዘን ዴቭ ሓወይ! ነቲ መከረኛ....”

“እዚ ኸብለካ ከለኹ ሰማዒ ሃለወ ኣይሃለወ ቀልጢፍና ብጽሑፍ ኮነ ብቪድዮ ከነቃልጾ ኢና። ንሱ ናተይ ናትካ ከምኡ'ውን ናይ ፍጹም ግዴታ ኢዩ'ም ከምኡ ከንገብር ኢና። በቲ ዝተዘራረብናዮ መሰረት ብቐዳምነት ንስኻ ሴፍ ክትከውን ኣለካ ኢዩ ደኣምበር ምውጽኡ ኣይተርፍን። ንስኻ ሴፍ ክትከውን ዘድለየሉ ድማ ንድሕነት ናይቲ ሰነድ ደኣምበር ንኻልእ ከምዘይኮነ ብሩህ ኢዩ። ካብቶም ናይ ሩስያ ኤጀንታት ኮነ ካብ ባዕላ ካብ ኣሜሪካ ተላቂቕካ መጺኻ፣ ከም ናይቲ ባዕላገ ዶ/ር'ውን እንተኾነ ብፎርጅድ ታሴራ ኢትዮጵያዊ ኬንካ ምንባር ትኸእል ኢኻ። ዜግነትካ'ውን ሒዝካ ከለኻ ማለት'ዩ። ብድሕሪኡ ብወግዒ ከም ዝተዘርግሐ መንም እንተፈለጠ ጸገም የብሉን። ብወግዒ ምስተዘርግሐ እንተቐተሉኻ እኳ ዘጣዕስ ኣይከውንን። ንሱ ከም ዘለዎ ኮይኑ ግና፣ ዝተወሰነ ስግኣት ከም ዘለኒ ከፍልጠካ ይደሊ። ስግኣት ክብለካ ኸለኹ፣ እቲ ሰነድ ምውጽኡ ዘይተርፎ፣ ከምቲ ዝድለ ለውጢ ከምጽእን ነቲ ህዝቢ ከንቅሕን ሓፈሻዊ ኩነታቱ ከቃልዕን ክኸእል ኣለዎ ምስ ዝብል ዝተተሓሓዘ ስግኣት ኢዩ። ክንድ'ቲ ንስኻ ክትስዋኣሉ ተዳሊኻ ዘምጸእኻዮን ተኣዚዝካ ከምዝኾንካ ትኣምነሉን ኣብ

ካልኦት'ውን ተመሳሳሊ ጦብላሕታ ከሕድር አለዎ። ተመሳሳሊ'ውን እንተዘይኮነ ተቐራራቢ። እዚ ኩሉ ክኸውን እኳ እንተዘይከኣለ ብውሑዱ ተኣማንነቱ ኣብ ምልክት ሕቶ ክኣቱ የብሉን ኢለ ስለዝሓሰብኩ ኢዩ ስግኣት ኣሕዲሩለይ”

“ተረዲኡኒ'ሎ። ብርግጽ በዚ ሸነኽ ንሕና ክንሰግእ ዘለና ኣይመስለንን። ዝሰምዐ ይስማዕ ዘይሰምዐ ባዕሉ ይፈልጥ...ዝኣመነ ይእመን ዘይኣመነ ይግደፎ። ተኣማንነቱ ድማ ኣብ ምልክት ሕቶ ዝኣቱ ኣይኮነን። እኹል ብዝኾነ ጭብጢ ከነረጋግጾ ንኸእል ኢና። ነዚ ሪኡ ዘይኣምን ከመይ ኢሉ ይህሉ ይኸብ?”

“ከምዝበልካዮ ዘይኣምን እንተሎ ንሱ ናትና ጸገም ኣይኮነን። ግን ኣስተውዕል ዳኒ፣ ካብ ህዝብና መብዛሕቲኡ ነቲ ሓቂ እናፈለጠ'ውን እንተኾነ ገንዘቡ ከፊሉ ናብ ቤት ጠንቋላይ ዝኸይድ ኢዩ። ንሳፕፕሌል ገቢሩን ሰጊዱን ክብልጽግ ዝደልን ዝብልጽግ ዘሎ'ውን ብሚሊዮን ዝቐጸር ህዝቢ ምህላዉ ኣይትዘንግዕ። ነዚ ሪኡም “ኣባል ንምዃን መስፈርታታቱ እንታይ ኢዩ? ኣበይ ኬድና ኢና ክንምዝገብ ንኸእል? በጃኻ ቦትኡ ኣርእየና?” ኢሎም ዝልምኑ ሚሊዮን ህዝብታት ከምዘለዉ ክትዝክር ኣለካ። በዚ ዓይነት ገንዘቡ ከፊሉ ናብ ርኹስ መንፈስ ዝኸይድ ሰብ ክሳብ ዝሃለወ....ብናጸ...እሞ ኸኣ ብዘመናዊ መገዲ “ዲባን” “ፈርስን” “ሓተላን” “ሓመድን” ኣብ ዘይብሉ፣ ብቴክኖሎጂን ብዶላርን ናብ ዝተኸበበ ሰይጣን ንምኻድ ዝደሊ ብዙሕ ይህሉ ኢዩ። ናብቲ ሕብረት....ንምኻድን ንምጽምባርን ተጸምቢሮም'ውን ንሳፕፕሌል እናምለኹ ከም ብዓል ቢዮንሴ ተንደላቂቕ ንኸነበር ዘይደሊ ይህሉ ኢልካ'ዶ ትሓስብ? ካብ ማእከል ህዝብና ወሰኽ ደሞዝ ክረክብ ኢሉ ናብ እንዳ ጠንቋላይ ዝኸይድ ኣሎ እንድዩ፣ ካብ ዋርድያነት ናብ ኣውቲስታነት ክሰጋገር ኢሉ ናብ እንዳ ጠንቋላይ ከይዱ ዝሰግድ፣ ገንዘቡ ከፊሉ ዘምልኽ ኣሎ። ንሃብቲ ኢሉ ደቁ ዝሰውእ ኣሎ፣ ኩሉ'ኳ እንተዘይኮነ ፍርቂ ህዝቢ ኣብ ውሽጢ ከምዚ ዝበለ ኣካይዳ ብድሌቱ ብዘይ ዝኾነ ዘገድድ ሓይሊ ዝነበር ዘሎ እንድዩ። ስለዚ ኣሸጋሪ ኢዩ። ዋላ ከምኡ ይኹን ደኣምበር ከወጽእ ኣለዎ'ዶ? እወ ከወጽእ ኣለዎ! ኢዩ መልሰና። ግን ከምዚ ዓይነት ነገር ከምዘሎ'ውን እናሓሰብና ኢና ከነውጽኦ ዘለና። ብተመሳሳሊ ኩነታት ከኣ ነቲ ንዓኻ፣ እሰይ፣ ጽቡቕ ጌርካ፣ ንፉዕ ወድና ተባረኽ እናበለ ዘድንቐካን ዝግረመልካን ዜጋ ጥራይ ክትጽበ የብልካን። ክትሞተሉ ዝተዳለኻ ወሳኒ ሰነድ ምዃኑ ፈሊጡ ዘመስግነካ ሕብረተሰብ ጥራይ ከምዘሎ ጌርካ ኣይትቐጸር። ብዙሓት ተቐውምቲ ከምዝህልዉ ክንግንዘብ ኣለና። ከማን ብቐንዱ ተቐውሞ ጥራይ ኢና ክንጽበ ዘለና።

ሕጂ'ውን ብተመሳሳሊ ኣብ ውሽጢ ኢትዮጵያ ናይ ተመሳሳሊ ጾታ ጾታዊ ርክብ ፈጸምቲ ዝኾኑ ብሚእቲ ሽሕ ዝቐጸሩ ወገናት ኣለዉና። ነዚኦምን ነዚኦም ዝኣመሰሉን ማሕበረሰባት ወሲኽካ ካልኦት ናይቲ ማዕመቕ ኣባላት ዝኾኑን ብኣኣም ተመልሚሎም እናተኸፈሉ

ዝሰርሑ፤ ሓበሬታ ንምዝባዕ ተቐጺሮም ዝሰርሑ ወገናት'ውን ኣለዉ። እዚአም ወገናት፤ እቲ ሰነድ ኣብ ዝወጸሉ ንጽባሒቱ ኣብ ልዑል ዝኾነ ናይ ተቓውሞን ናይ ምስትንፃቕን ዘመተ ከምዝኣትዉ ክትሓስብ ኣለካ። ነዚ ብምሕሳብና ነትርፎ ነገር'ኳ እንተዘየለ ከም ዘለዉ ፈሊጥና ኢና ክንዝርግሖ ዘለና። ናይ ስነ ልቦና ምድላዊት የድሊ ኢዩ። ከምቲ ንስኻ ዝሞትካሉ ካልእ ኩሉ ከምተሉ ከም ዘይክእል ክትሓስብ ኣለካ። ነዚአም ጥራይ ኣይኮንኩን ሰግኣት ዝበልኩኻ። እቲ ቐንዲ ሰግኣተይ ብኣና ኣቢሉ እንተወጺኡ ተኣማንነቱ ኣብ ምልክት ሕቶ ክኣቱ'ዩ ኢዩ። ነቲ ቪድዮ ኣንተዘርጊሕናዮ ኤዲቲንግ ኢዩ ይብለካ። ከተረድኦ እንተፈቲንካ ኣጉል ፍልስፍና ይብለካ። ብጽሑፍ እንተነገርካዮ ልብ ወለድ ኢዩ ይብለካ። ፈሊጡ ዝተሓብአ እንተጸውዕዎ ኣይሰምዕን ኢዩ'ም ብዝደለኻዮ ጭብጢ ከተእምን እንተተኻታዕኻ'ኳ ዝቐበለካ የለን። ከምኡ ኮይኑ ማለት ድማ እቲ ሰነድ ተዘርጊሑ'ውን ክንድ'ቲ ዝድለ ለውጢ ከየምጽኦ ባሺኑ ተረፈ ማለት ክኸውን'ዩ!”

“ስለዚ እንታይ ይኹን ኢኻ ትብል ዘለኻ ዴቭ? ማለተይሲ...ዝበልካዮም ነገራት ተረዲኦምኒ ኣለዉ። ተቓዋምን ደጋፍን ክህሉ'ዩ፤ ንዑኡ ተቐቢለካ'ለኹ። ድሉው'ውን ኢዩ። ስለዚ እንታይ ክንገብር? ኣጸቢቕካ ኣነጽረለይ...”

“ነዚ ሕጂ ዝበልኩኻን ዝዘርዘርኩልካን ሰግኣታት ከም ዘየለዉ ክንቆጽሮም ንኸእል ኢና። ቀንዲ ሰግኣተይ ብመገዲ ኢትዮጵያዊ ዜጋ እንተዘይወጽእ ጽቡቕ ኢዩ ንማለት'የ ደልየ። እንተደሊኻ ደንቆሮ ኢልካ ጽረፈኒ ዳኒ፤ ግን እቲ ጳጳስ ንህዝቢ ኢትዮጵያ ብዝምልከት ምስ ዝተዛረበ ዘረባ ሚእቲ ካብ ሚእቲ ይሰማማዕ ኢዩ! ጸገም ዘለና ህዝቢ ኢና። እቲ ጳጳስ ኣጸቢቐ እናደጋገመ ተዛራብዎ'ሎ። “ኣብዚ ጉባኤ ዝተዓደመ ሓበሻ ነዚ ናትና ዘተ ሰሚዑን ሪኡን ከይዱ እንተዝነግሮም'ኳ ኣይቅበልዎን'ዮም” ኢሉ'ሎ። “ንስኻ ግና ጳዕዳ ሕብሪ ቆርበት ሃልዩካ ነቲ ዘይረኣኻዮን ዘይሰማዓኻዮን ነገር ኬድካ እንተትነግሮም ይቐበልዎ!” ክብል ሰሚዕናዮ'ለና። ብናተይ ሸነኽ ሙሉእ ብሙሉእ ዝሰማምዓሉ ሓቂ ኢዩ!”

“በዚ ደኣ ልዕሌኻ ኣነ ይሰማምዓሉ ዴቭ! ብሓቂ ጽቡቕ ጌሩ ተረዲኡኒ'ሎ! ኣብቲ ናይ ውልቀይ ሓጎስ ጥራይ ጸቂጠ ረሲዐዮ በጃኻ። ኣዚኻ ልክዕ ኣለኻ ዴቭ። ብርግጽ'ውን ብኢትዮጵያዊ ዜጋ እንተወጺኡ ተኣማንነቱ ኣብ ምልክት ሕቶ ምእታዉ ኢዩ። ይሓዝን'የ ዳዊት....ብጣዕሚ'የ ዝሓዝን። ክሳብ ክንድዚ.....ምብጻሕና የሕፍር'ዩ። በቲ ትብሎ ሚእቲ ካብ ሚእቲ ይሰማማዕ'የ! ከምዚ ምሕሳብ ንባዕሉ ማዕረ ንጾኡም ምዃን ኢዩ። ይኹን ደኣምበር እቲ ሰነድ ባሺኑ ክተርፍ ኣይደልን። ግን.....ኣንተወሓደ ንሕና ንብለጸም'ም.....ይሓዝን፤ ክሳብ ክንድዚ.....?”

“ካብዚ ንላዕሊ’ውን ኢዩ ዳኒ! ንሳ ጥራይ ኢያ ቀንዲ ናተይ ስግኣት። ካልእ ኩሉ ትርፌ ኢዩ። ርግጽ’ዩ ንስኻ ኣብቲ ኣፍደገ ዩኒቨርሲቲ ብሕርቃን ክትዛረብ ከለኻ ከም ዝበልካዮ እዚ እሳተ ነበልባል ዝኾነ መንእሳይ ወለዶ ክርድኦ ይኽእል’ዩ። ምስቶም ኣብ ዙርያኡ ዘለዉ ነገራት እናገናዘበ ብቐሊሉ ክኣምን ይኽእል’ዩ። ይኹን ደኣምበር እቶም ኣብ ምሁርነት ሽፋን ዘለዉ፣ ምሁራት ኢና በሃልቲ ካብ የማነ ጸጋም ንምዝራግ ክረባረቡ ኣብ ዘይተደለየ ጥርጥር ከጥሕልዎ ይኽእሉ። ነዚ ኩሉ ነገራት እናፈለጥና’ውን እንተኾነ ብወገንና ነቲ ኽንገብሮ ዝግብኣና ምግባርና ዘይተርፍ ምዃኑ ከምዘሎ ኮይኑ፣ ከም ምንም ኢልና ሓደ እሙን ናይ ወጻኢ ሃገር ሰብ ደሊና ክንረክብ ዘለና ይመስለኒ። እንተዘይተሰማሚዕኻ በቲ ንስኻ ትብሎ ክሰማማዕ ድሉው ኢዩ። ግን ብቪድዮ’ውን እንተኾይኑ ጽቡቕ ጌሩ እናተንተነ ዝገልጽ፣ ከምቲ ዝረኣኻዮ ድማ ካብቲ ቪድዮ ብዝዛየደ መልክዑ እቶም ኣብ ወረቐት ዘለዉ ሰነዳት ብዙሕ ጠቓሚ ዝኾነ ማሕተምን ፊርማን ዝሰፈሮም ኣሰንበድቲ ሰነዳት ዝሓዙ ኢዮም። ናይ ኩሎም መራሕቲ ናይ ስምምዕ ፊርማ’ውን ኣሎ። ነዚኦም’ውን ብሸነኽ ሓደ እሙን ጸዕዳ ከም ዝጸሓፉ ምግባር! ከም ዝትንትኖ ምግባር! ሽዑ ነፍስ ወከፍ ኢትዮጵያዊ እቶም ምሁራት ኢና በሃልቲ ኮኑ ደገፍቱን ኣባላቱን ዋላሓንቲ ዝብልዎ ነገር ስለዘየሎ እቲ ሰነድ ክንድ’ቲ ዝድለ ለውጢ ከምጽእ ይኽእል። ነዚ ምግባር ንባዕሉ ከምቲ ዝበልካዮ ማዕረ ንዖኦም ምዃን’ውን እንተኾነ እቲ ሰነድ ኣብ ምልክት ሕቶ ካብ ዝኣቱን ተኣማንነቱ ካብ ዘጉድልን ግና ንሓደ ኻልኢት ደንቆሮ ኬንካ ከምኡ ብምግባር ኣብቲ ዝድለ ደረጃ ምብጻሕ ይሓይሽ ዝብል መትከል ኢዩ ዘለኒ። እንተተቐደምካዮ ክንሓድጎ ንኽእል ኢና። ዝወረደ ክሳራ ወሪዱ ብኣና ይውጻእ እንተኢልካ’ውን ይሰማማዕ’ዩ”

“እ...ቁሩብ ይኸብድ ኢዩ....ግን....ነዚ ከመይ ኢለ ክቃወም ይኽእል ዴቭ? ኣብዚ ደረጃ’ዚ ምብጻሕና ኢዩ ኣሕዚኑኒ ደኣምበር ዝበልካዮ ነገር ዝሰማምዓሉ ኢዩ። እቲ ጳጳስ’ውን ኢሉዎ’ሎ፣ ኣነ’ውን ንባዕለይ ኣብቲ ኣፍደገ ዩኒቨርሲቲ ኮይነ ደጋጊመ ተዛሪበዮ’ለኹ። ስለዚ....ሓደ እሙን ኣሜሪካዊ...ከም ምንም ኢለ ብወገን ኒኮል....ክደሊ እሞ...ወይ ድማ መን ኢኻ ትብሎ ዊኪሊክሰ.....”

“ኣ ኣ ኣይኮነን። ከይትጋገ! ኣብዚ ሕጂ ሰዓት ንኹሉ ምጥርጣር ግዴታ ኢዩ። ከምዚኦም ዝበሉ ነገራት ኮነ ኢሎም ዘዳለውዎምን ኣብቲ ተራተራ ዝኾነ ወረታት ኣተኩሮም ተፈላጥነት ብምርካብ ወሳኒ ዝኾነ ሚስጥር ክመሓላለፈሎም ከሎ ዓፊኖም ዘትርፉን ጠቀሞም ከም ትጠፍእ ዝገብሩን ኢዮም። ነቲ ብወገን ኒኮል ዝበልካዮ’ውን ረስዓዮ፣ ብኸምዚ ዓይነት መገዲ ክትደክም የብልካን፣ ንሱ ቀሊል እዩ። ነዚ ናይ 666 ጉዳይ እናተቐደመ ምስ ምንቅስቓሳት ናይቶም መራሕቲ እናነጻጸሩ ነቲ ህዝቢ ኣብ ምብርባርን ኣብ ምምሃርን፣ ከምኡ’ውን ኣብ ናይ

ምጥንቃቄ ተግባር ዝተዋፈሩ ሓቀኛ ጸዓዲ ኣለዉ። ንሃይማኖታዊ ስብከት የውዕልዎ፤ ንመዘኻኸሪ የውዕልዎ ንድላዮም የውዕልዎ ብዘየገድስ ናይ ባዕሎም ጉዳይ! ጥራይ ግን ነታ ቐንድን ነቲ ምስ ኢትዮጵያ ዝተተሓሓዘ ጎሎምን ምስኡ ኣጸቢቐም ከም ዝትንትንዎ ምግባር! ንሕና ባዕልና እናዳለና፤ እናዓቀንና፤ ነቲ ቪድዮ'ውን ቆራሪጽና እናለኣኸና ኣጸቢቐና ከንገብሮ ንኸእል ኢና! ኣብ ልዕሊ ናቶም ናትና ከንውስኸሉ ከለና...”

“እዚ ጽቡቕ ሓሳብ ይመስል ዴቭ! ጽቡቕ ኢዩ ዘስምዕ። ኣድራሽኡ'ውን ብቐሊሉ ክርከብ ይከኣል'ዩ። ድንቂ ሓሳብ ኣምጺእኻ! ኣብዚ ደረጃ ከንበጽሕ ግን....ኣይነበረናን....”

“ጽቡቕ ኣለኻ ከንበጽሕ ኣይነበረናን። ግን እንታይ ትገብሮ? ቅድሚ ሕጂ ከፉኡ መርገም ይመስለኒ ነይሩ። ስለምንታይ ከምዚ ከምዘኸነ ሓሲብ ይድነቐ ነይረ። ሕጂ ግና ኮነ ኢሎም ብፍላጥ ክፍጸም ዝጸንሐ ምዃኑ ፈሊጠ! ከምዚ ኬንና ተሪፍና'ለና! ምስ ታሪኽን ምስ ሃይማኖትን ዝተተሓሓዙ ነገራት ኣብ ኢትዮጵያ ንኸለዓሉ ኣይድለን'ዩ። እንተተላዒሎም'ውን ብየማን ብጸጋም ኢሎም ቀልጢፎም የጥፍእዎም። ኩሉ ግዜ ዘይርድኣኒ ዝነበረ ነጥቢ እዚ ኢዩ! ለካስ እቲ ነገር ካልእ ኢዩ።

“ኣብ ቀረባ እዋን ኣዲስ ኣበባ ዩኒቨርሲቲ ንናይ ታሪኽ ዲፓርትመንት ከዓጽዎ ኢዩ ክብሃል ሰሚዑ ብጣዕሚ ተገሪመ። ስለምንታይ? ታሪኽ ተዓጺፉ እንተተቐሚጡ ጂኦግራፊ'ውን ተሪፉ ማለት'ዩ። ንሱ ተሪፉ ማለት ድማ ሃገር ሃገርነታ ዝፍለጥ ብምንታይ ክኸውን'ዩ? ኢላ ነብሰይ ሓቲተ። ናይቲ ዲፓርትመንት ሓለፍቲ ስለምንታይ ሓዲጋ ከምዘንጸላለዎ ምስ ተሓተቱ “በቲ ዓውዲ ዝምረቐ ተማሃሮ ስራሕ እናሰኣኑ ተሸጊርና፤ 70/30 ፕሮግራም፤ ወዘተ....” ዝብል፤ ‘ቅናት ኣዲይ ዓንቁፉኒ’ ዝዓይነቱ ምኽንያት ክህቡ ኸለዉ ሰሚዑ ግር....ም! ኢሉኒ ገዲፈዮ። ናይ ታሪኽ ትምህርታ ዓጺፋ ዘቐመጠት ሃገር እንተ ሃልያ ኢላ ኣብ ኢንተርኔት ኣጸረኹ። ይህሉ'ዶ ኢላ ምሕሳብይ ንባዕሉ ዘገርም ኢዩ። የለን! ስራሕ ስለዘሎን ስለዘየሎን ድዩ ታሪኽ ምፍላጥን ምምሃርን ምስትምሃርን ዘድለየ? እንታይ ማለት ኮን ይኸውን? እናበልኩ ከይተረድኣኒ ክሳብ ሓጂ ኣለኹ። ሕሉፍ ሓሊፋ ኢትዮጵያ ንታሪኽ ከተትርፍ? ኣሜሪካ እኳ ናይ ሰለስተ ሚእቲ ዓመት ታሪኽ ሓዛ ከንሳ ፍሉይ ትኩረት ዝሃበቶ ዲፓርትመንት ኢዩ። ሕሉፍ ሓሊፋሲ ኢትዮጵያ? ንታሪኽ ምትራፍ ማለት እንታይ ማለት ይመስለካ....ነቲ ዝቐጽል ትውልዲ ሃገር ኮነ ታሪኽ ወይ ንብረት ኮነ መንነት ወይ ዋላ ሓንቲ ዋላ ሓንቲ የብልካን ማለት ኢዩ። መበገሲ ኮነ መዕለቢ ዘይብልኩም ከንቱ ትውልዲ ኢኹም! ማለት ኢዩ! ቀጥተኛ ትርጉሙ እዚ'ዩ ዳኒ! ነቲ ዝቐጽል ትውልዲ እንታይ ይብልዎ'ለዉ

መስለካ...ናይ ግዝኣትኩም ሰፍሐት አይፍለጥን'ዩ። አቦታትኩም'ውን አይተዛረቡን ከም ማለት ኢዩ! ጽቡቕ ነገሩ ቀጻሊ ትውልዲ ዝበሃል ነገር....”

“እዚ ነገር'ዚ ኣብኡ ከለኹ ሰሚዐዮ ነይረ፤ ግን አይተረድኣንን ትኩረት'ውን አይሃብኩሉን ነይረ...”

“ሕጂ ደኣ ንጹር'ኮ ኹይኑ ዳኒ! ስለምንታይ ከምኡ ከምዝተገብረ'ውን ፈሊጥናዮ! እዚ ጥራይ መዓስ ኮይኑ እዚ ኣብ ዝተባህለሉ ንጽባሒቱ ኣብ ታሪኻዊ ቤት መጽሓፍቲ ንዝነበሩ ናይ ታሪኽ ሰነዳት ብሙሉኡ፤ ቦታ ጸቢቡ ብዝበል ሕልኩስን መስሓቕን ዝኾነ ምኽንያት፤ ኣብ መዓላ መጠቕለሊ ናይ ድኳን ኣቕሑ መታን ክውዕል ጸራሪጎም ኣውጺኦም ኣጫሪቶም ሸይጦመን። ምርዳእ ኣብዩኒ ነይሩ። ግን ንጹር ኢዩ። ለካስ...ነቲ ዓቢ ጉንዲ ብፋስ ኸጎዝሙ ኸጎዝሙ ጸኒሐም፤ እቲ ምጉዛም ምስተወድኦ ተረኹሚሹ ምውዳቕ ኢዩ። እቲ ጎዛማይ'ውን ስርሑ ኣጠናቂቑ ርሓዱ እናጽረየ ሩፍታ ተሰሚዕዎ የዕሪፉ'ሎ። ነቲ ተረኹሚሹ ዝወደቐ ጉንዲ'ውን እቲ ጎዛማይ ተሰኪሙ ናይ ምውሳድ ግዴታ የብሉን። ንምስካም ዝተዳለዉ ካልኣት ሰራሕተኛታት ይህልዉ። ነቲ ተሪፉ ዘሎ ቁርጽራጽ ቆጽለ መጽሊ ገፊፎም ነቲ ኸባቢ ዘጽርዩ'ውን ተዳልዮም ኣለዉ፤ እቲ ስራሕ ግን ተጠናቂቑ'ሎ!”

“ብጣዕሚ የሕዝን....ኸጉዘም ከሎ ይፈልጦ ነይረ። ኣብ ኣፍደገ ናይቲ ዩኒቨርስቲ'ውን ተዛሪበ'ለኹ። ነዚ ግን ኣይሰማዕኹን፤ ብጣዕሚ ይሓዝን!”

“ሕጂ ኢዩ ከምኡ ኹይኑ። ሓደ ተማሃራይ ኣይተቐበሉን። ንጽባሒቱ ግና ኣዲስ ኣበባ ዩኒቨርስቲ ንቋንቋ ቻይና ኣብ ስሩዕ መደብ ብናይ ዲግሪ ፕሮግራም ከምህር ጀሚሩ። ነቲ ናትና ዝኾነ ሓዲግና ቋንቋ ቻይና ኢና ንማሃር ዘለና። ቻይና ድማ ብተመሳሳሊ ንቋንቋ ኣምሓርኛ ሳልሳይ ቋንቋ ገይራ ኣብ ዓዳ ትምህር ኣላ። ካልኣት ናይ G20 ሃገራት'ውን ከም ቻይና ነምሓርኛን ግእዝን ሳልሳይ ቋንቋ ገይሮም ብዲግሪ ይምህሩ ኣለዉ። ክሳብ ፒ.ኤች.ዲ እውን ይምህሩ ኣለዉ። ነዚ ነገር ኣብ ዜና ምስረኣኹ ያው ምስቲ ናይ ልምዓት ስራሕ ዝተኣሳሰረ ኢዩ ዝኸውን ኢለ ሓሲበ ነይረ። ሕጂ ኢዩ ዕሽነተይ ተረዲኡኒ። ለካስ ተኣዚዞም ኢዮም። ስለዚ ንሕና ነቲ ናቶም ክንመሃር ጀሚርና.....ግን ብሓቂ ንንግዲ፤ ንልምዓት፤ ንኹሉ፤ ቋንቋ ቻይና ምልማድ ማዕረ ክንድኡ ኣገዲሱ ድዩ? ካብዚ ዝገድድ ውድቀት ኣሎ? ካብዚ ዝገድድ ሴራ ኣሎ ዳኒ? ለያቡ ኢዮም! ንሕና'ውን ዕልል ኢልና ኢና ንቐበሎም!

“ሓንቲ ጽውጽዋይ ክነግረካ ዳኒ። ኣብ ካባቢ ሰሜን ሸዋ ሓንቲ ጽልልቲ ነይራ ይበሃል። እዛ ፍልጥቲ ጽልልቲ ኣብ ሓንቲ ቀዳም ኣንጊሃ ትትስእ'ሞ፤ “ሎሚ ንዕዳጋ ከይትኸዱ ዝ ኸቃጸል

ኢዩ። ንዕዳጋ ከይትኸዱ ገዛ ኸቃጸል ኢዩ።” ኣንዳበለት ከትእውጅ ኣርፈደት። ናይቲ ከባቢ ሰባት ግና፣ “ሎሚ ኸኣ እዛ ጽልልቲ ብንግሁኡ ተላዒልዋ” እናበሉ ኣናሸውዋ። እቲ ዕለት መዓልቲ ዕዳጋ ስለዝኾነ ንልፍለፋ ናይታ ጽልልቲ ኣብ ግምት ከየእተዉ ኣስተውዒሎም’ውን ከይሰምዑ ኣጓዱ ገዛውቶም ዓጸጽዮም ናብ ዕዳጋ ወፈሩ። ወዮ ጽልልቲ ድማ እቲ ከባቢ ጽምው ከም ዝበለ ሪኣ፣ ሓዊ ብሽግ ኣናኺሳ ንኹለን እተን ኣጓዱ ሓምኸተን። ንኹሉ ገዛ ኣንዲዳ ኸኣ ካብቲ ቦታ ትእለ። ህዝቢ’ታ ዓዲ ዕዳጋ ውዒሉ ምስ መጸ ገዛውቲ ብሙሉኡ ተቐጺሉ’ሎ። ኣብዚ ግዜ’ዚ እታ ጽልልቲ ተመሊሳ መጺኣ፣ “ሓቢርና’ለና ገዛ ኸቃጸል’ዩ ኢልና’ለና፣ ሓቢርና’ለና ገዛ ኸቃጸል’ዩ ኢልና’ለና” እናበለት ከትዛረብ ኣርድኣቶም ይበሃል። ሕጂ’ውን እንተኾነ ቅድሚ ሕጂ ውሑዳት ኢትዮጵያውያን፣ ታሪኽ ኢትዮጵያ ይዝመት ኣሎ፣ እቲ ታሪኽ’ውን ኣፈታሪኽ ኣይኮነን፣ ካብ 3ሺሕ ዓመት’ውን ይዛይድ’ዩ፣ ንጸዓዱ’ውን ኣይትእመኑ እናበሉ ሓውሲ ጸርፊ’ውን እናካተቱ ንምግላጽ ፈቲኖም ነይሮም። ናይ ዓድና መራሕቲ ህዝቢ ግና ነቲ ናይ መጠንቀቕታ ኣዋጅ ናብ ጎኒ ከጸግዕዎ ፈተኑ ደኣምበር ኣየስተውዓልዎን። ኣነ ሕጂ ንሶም እንተዝኸውን ኔረ ከምታ ጽልልቲ፣ “ሓቢርና’ለና ገዛ ኸቃጸል’ዩ ኢልና’ለና” እናበልኩ ፈቐዶ ኣደባባይ ምኣወጅኩ ነይረ”

“ዘሕዝን’ዩ!”

“የስሕቕ እምበር! ብዝኾነ ሕጂ ምሕዛን ትርጉም የብሉን። ንዑኡ ሓዲግና፣ በቲ ዝበልኩኻ ነገር ተሰማሚዕኻ ማለት ድዩ?”

“ሙሉእ ብሙሉእ ኣሚነሉ ኢየ ተሰማሚዑ። ከምኡ ከንገብር ኢና”

“ብጣዕሚ ጽቡቕ፣ ፈትየ ኣይኾንኩን ዳኒ፣ ዝተጋነነ ኣካይዳ ከምዝኾነ’ውን ይርድኣኒ’ዩ። ግን ብዙሕ ነገር ስለዝረኣኹ ኢየ። እቲ ጳጳስ ከም ዝበሎ ኣብ ዓሚቕ ናይ ሓድሕድ ምንዕዓቕ ኣቲና’ለና። ንስኻ’ውን እንተኾነ ካባይ ብዝሓሸ ኣብቶም ኣብ ደገ ዘለዉ ወገናት ዝረኣኻዮን ትፈልጦን ስለዝኾነ ኢየ።

“ሓደ መዓልቲ ኣብ ቴሌቪዥን እንታይ ሪኣ መስለካ.....ሓደ ጸዕዳ ወጸእተኛ ግጥሚ ጽሒፉ በምሓርኛ ኣንቢቡ ክጣቕዓሉ ኸሎ ሪኣ። ከይጸንሐ ድማ፣ ጋዜጣ ከንብብ ከለኹ ንሓደ ኢትዮጵያዊ ገጣሚ መንእሰይ ንምንቃፍ ዝቐረበ ጽሑፍ ሪኣ፣ ቢቃ ጽርፍርፍ! ቅድሚ ሚእቲ ዓመት ንዝነበረ ጅግና ኣወዲሶም ብዝተጸረየ ናይ ሃገር ቋንቋ፣ ደቆም እናላገጹ ግጥሚ ከንብቡ ኸለዉ ብኣድናቕት የጣቕዑሎም! እቲ ኦሪጅናል ወዲ ኢትዮጵያ ብቋንቋ ኣዲኡ ግጥሚ ጽሒፉ እንተንቢቡ ግን በተን ነቶም መሰርያት ዘጣቕዑለን የእዳዎም ብዕር ኣልዒሎም ኣናሸዮም

ኢዮም ዝፋግኡሉ። ካብ ግጥሚ ዓቕሚ! ነዚ ነገር'ዚ ንሕና ኢትዮጵያውያን ጥራይ ፈሊጥናዮ ከቐንዝወና እንተነኩበር ጽቡቕ፣ ጭራሽ ብናይዚ ከንቱ ጳጳስ ኣንደበት ከሰምዖ ከለኹ ብጣዕሚ ኢዮ ተበሳጭየ!

ንኣብነት ኣነ ግእዝ ኣይክእልን'ዮ። ግእዝ ኣብ ውሽጢ ኢትዮጵያ ኮነ ኣብ ካልእ ሃገር ሃይማኖታዊ ቋንቋ ጥራይ ኣይኮነን። ናይ ህዝቢ ዓለም ናይ መጀመርታ ቋንቋውን ኢዩ። ነዚ መላእ ህዝቢ ዓለም ተቐቢልዎ ኣሎ፣ ብጀካ ኢትዮጵያውያን። እቶም ለያቡ'ውን የረጋግጽዎ ኢዮም። ንኢትዮጵያ ድማ ግእዝ፣ ኣምሓርኛ ቅድሚ ምምጽኡ ዝነበረ ናይ ቀደም ሃገራዊ ቋንቋ ኢዩ። እዚ ዋላሓንቲ ማለት ኣይኮነን። ስምዒት ዝህብ ኣዘራርባ'ውን ኣይኮነን። ኣገዳሲ ኮይኑ እንተተረኺቡ ነቲ ግእዝ ናብ ኣምሓርኛ ምትርጓም ደኣምበር ነቲ ቋንቋ ምምሃር ንመንም ዘይከድልዮ ይኸእል። ኣምሓርኛ ኮነ ግእዝ ያው ሓደ ዓይነት ኢዩ። ነገር ግና ማዕረ ኸንደይ ከም ዝተነፃፃቑና ብኣብነት ከረድኣካ ኢዮ ደልዮ። ሓደ ወጻእተኛ ግእዝ ከዛረብ እንተተሰሚዑ ብኢቲሺ ከይተረፈ ይቐርብ፣ ብተደጋጋሚ'ውን ሪክ'ለኹ። ይድነቑ፣ ብዛዕብኡ ይጸሓፍ፣...ጅግና ይበሃል!

ሓደ ዘመናዊ ኢትዮጵያዊ መንእሰይ ኣሸንኳይ'ዶ ግእዝ ተዛሪቡሲ፣ መጽሓፍ ግእዝ ሒዙ እንተተራእዩ ግን ናይ ፋራነቱ መግለጺ ኢዩ ዝኸውን ደኣምበር ክድነቑ ኣይክእልን'ዮ። ንሱ'ውን ነዚ ስለዝፈልጥን ፋራ ከበሃል ስለዘይደልን ኣይሕዞን'ዮ። ኣብ ክንድኡ ዝመርጸ ነቲ ብዝኾነ መገዲ ምስ ሃገሩን ባህሉን ከምኡ'ውን ምስ መንነቱ ፈጸሙ ዘይራኽቡን ነቲ ኣብ ውሽቲ ህይወቱ ክንዲ ንግብ ዝኾነ ነገር ከፈልፍለሉ ዘይክእል ናይ ባዕዲ ሃገር መጽሓፍ ሒዞ'ዩ ዝረኣ። ነቲ መጽሓፍ ሒዞ፣ ንዑኡ ኣንቢቡ ኣብ ፈቐዶ መገዲ እናስተንተነ ጸጉሩ እናጠቐለለ ከፈላሰፍ ከሎ ትሪኦ። እንታይ'ሞ ይግበር? ብነብሱ ከምዝሓፍር ተገይሩ እንድዩ ተቐሪጹ። ኣብ ልዕሌና ዘለና ንዕቕት ካብዚ ዝገድድ ኢዩ። ኣብ ርእሰ'ዚ እውን ብቑንቋ ሃገሩ፣ ንባህሊ ሃገሩ መሰረት ዝገበረን፣ ከንቅሑ ዝኸእልን ጠቓሚ ዝኾነ ነገር ዝጸሓፈሉ ሰብ የለን! እቶም ነዚ ኸንብሩ ዝነበሮም ሰባት ወይ'ውን ፈላጣት ኢና በሃልቲ ንሓድሕዶም ክጸራረፉን ነቶም ዝሰርሑ መንእሰያት ርእሰርእሶም ክፈግኡን ደኣምበር ክሰርሑ ስለዘይጸንሑ እቲ መንእሰይ ኣማራጺ ስኢኑ'ሎ። ነዚ ብዝምልከት ካብቲ ንሰኻ ተጸሊልካ ኣብ ኣፍደገ ዩኒቨርሲቲ ኬንካ ዝተዛረብካዮ ንላዕሊ ኣነ ከዛረብ ይኸእል'የ! ንኸንደይ ይመስለካ ብዘይ ኣግባብ ርእሰርእሶም እናፈግኡ ካብ ጸወታ ወጻኢ ዝገበርዎ! ሓደ ሰራሕ እንተተሰሪሑ “ከምኡ ኣይኮነን...” ይብሉኻ። “ሓራይ ከመይ ኢዩ?” ኢልካ ብትሕትና ምስ ትሓቶም መልሲ የብሎምን። “ኣይኮነን'ዩ ኢልና'ለና ኣይኮነን'ዩ!” ይብሉኻ ገተርተር እናበሉ። ይትረፍ'ዶ ነቲ ክኾነሉ ዘይከላለ ምኽንያት ከረድኡኻሲ ነቲ ኣይከውንን'ዩ ዝበሉሉ ምኽንያት'ኳ ከዛረቡ

ኣይክእሉን። ምኽንያቱ ንባዕሎም'ውን ኣይፈልጥዎን። ፈሊጦምን ሰሪሖሙሉን እንተ ድኣ ነይሮም ከኣ'ሞ፣ ክሰርሕ ዝደሊ ወለዶ ከመይ ኢሉ ክህሉ ይኸእል? እንተኾነ ከመሓይሽ ዝኸእል ወለዶ ኢዩ ክትንስእ ዝኸእል።” ይብሉኻ፣ “በሉ ከፍልጠኩም፣ እዚ ዝኾነሉ ምኽንያት....” ኢልካ ከተረድእ እንተፈቲንካ “ንስኻ መን ኩንካ ኢኻ ንዓና ትነግረና” ይብሉኻ። “ካብቶም ቀዳሞት ኣቦታት...” ኢልካ ገና ምስጀመርካ፣ “ንዮው በሎ ንዑኡ! ብዓል ኩስቶ ዘይኣመኑሉ...” ኢሎም ስም ጸዓዱ ይጠቕሱልካ። ባዕልኹም ትፈልጡ! ኢሎም ገለ መንእሰያት ራሕሪሖም ወጺኦም። ናይ ዘለፋታት መንደራግሕ! ኣብ ባዶ ሜዳ፣ ኣብ ኢዶም ዋላ ሓንቲ ዘይሓዙ ተራ ተዛረብቲ ኢዮም ብስም ምሁር ንምዝላፍ ክላዓሉ ትሪኦም። ነቲ ጸዕዳ ዝጸሓፎ ክዘልፉ ግን ኣይርኣን! ሞት'ውን እንተመጸ ኣይገብርዎን'ዮም! ወዲ ሃገር እንተጽሒፉ ግና ንጸርፊ ይቀዳደሙ። “ኢትዮጵያ ዝተማሃረ ሰብ ስለዘይነበራ፣ ጸዓዱ ኢዮም ታሪኽ ምሂሮም” ይብሉ። “ጸዓዱ ደኣ'ሞ ካበይ ኣምጺኦም'ዮም ብዛዕባ ታሪኽ ኢትዮጵያ ዝምህሩ? ካብ ናይ ቀደም ናይ ኢትዮጵያ ናይ ታሪኽ ሰነዳት ተበጊሶም እንተዘይኮይኖም ካብ ምንታይ ተበጊሶም ክምህሩ ይኸእሉ? ቀደም'ዶ ኢትዮጵያ መንበሪ ጸዓዱ ነይራ ኢያ? ገና ካብኡ መጺኦም ነቲ ቋንቋ ካባና ተማሂሮም ዶ ኣይኮነን...?” ምስበልካዮም፣ “ብዘመናዊ መገዲ...” ኢሎም ይጅምሩልካ። “ዘመናዊነት ድዮም ዝምህሩና ወይሲ ታሪኽ? ዘመናዊነት ካልእ፣ ታሪኽ ካልእ” ምስበልካዮም፣ እታ ናይ መወዳእታ መካትዒ ነጥብም፣ “ዘመናዊ ኣገባብ መጽናዕቲ ዘይሓለወ...” ኢሎም ብናይ ምሁርነት ሽፋን ኣደናጊሮም ምሕላፎም ይቕጽሉ። እቲ ዘመናዊ ኣገባብ መጽናዕቲ ዝብልዎ ነዩናይ ኣገባብ ከምዝኾነ ካብኦም ርኢና ኣይንፈልጥን፣ ከርእዩና'ውን ኣይፈተኑን። ሕጂ ግና እቲ ዘመናዊ ኣገባብ መጽናዕቲ ዝበሃል ዘሎ ከመይ ዓይነት ምዃኑን ብኸመይ'ውን ከም ዝግለጽ ካብዚ ከንቱ ጳጳስን ካብቶም መራሕትን ኣጸቢቑ ዝበርሃልና ይመስለኒ! ሓቂ'ውን ዘመናዊ እንድዩ ደኣ! ዝተራቐቐ! ክሳብ ሎሚ ብኸምዚ ዓይነት ነገር ብሓቂ ኢዩ ዝብለካ ብውሑዱ ደኣምበር ብዝኸፍኦ መጠኑ ተበሳጭዩ ኣይፈልጥን ነይረ። ሕጂ ግና ካብ ናትካ ብዝዛየደ መልክዑ ዝሓመምኩሉ ኣነ ኮይነ! ዘመናዊ ኣገባብ መጽናዕቲ ምስዓብ ለካ ማዕረ ኸንድዚ ቀሊል ነይሩ!” ካብ ሚእቲ ዘይውሕዱ፣ በለ በለ በለ በለ በለ፣ ዝብሉ ቃላት ኣብ ናይ ነፍስ ወከፍ ሙሉእ ሓሳባት መእተውን መዕጸውን ምውሳኽ!” ብዘመናዊ ቀለም ክልተ ፊደላት ምውሳኽ ንዝብል ኢዮም ለካ ክምህሩና ክፍትኑ ዝጸንሑ! እንደገና'ውን ብንጹርን ኣብ ግዚኡን ከም ዳየሪ/ዕለታዊ መዘኻኸሪ/ ተገይሩ ብኢትዮጵያውያን ቀዳሞት ጸሓፍቲ ተጻሒፎም ተዓቂቦም ንዝጸንሑ መጻሕፍቲ፣ ኣብ ዳሕረዋይ ዘመን ሓደ ንጉስ ተንሲኡ ብቐል እናሓታተተ ከምዝጸሓፎ ምምሳል። እዚ እቲ ኻልእ ዘመናዊነት ኢዩ። ኣብቲ መእተዊኡ፣ ኣብቲ ማእኸሉ፣ ኣብቲ መዕጸዊኡ፣ “እዚ ታሪኽ ዝተጻሕፈ ኣብ ዳሕረዋይ

ዘመን ኣብ ናይ ኣጼ እገለ ዘመነ መንግስቲ ሰናይ ድሌት፣ ኣያ እገለን ኣያ እገለን ሓቲትና ብዝነገሩና መሰረት....” ኢሉ ብዘየጠርጥር መልክዑ ሓዲ ሙሉእ ሓሳብ ምእታው። ነዚ ድዮም ዘመናውነት ዝብልዎ? እቶም ናይ ቀደም ኢትዮጵያውያን ከምዚ ዶ ዓያኹ ነይሮም’ዮም? እንታይ ስኢኖም ንታሪኽ ሓታቲቶም ክጽሕፉ? ቀለም ድዩ ቆርበት? ቋንቋ ድዩ ፊደል? ኣየናይ ባዕዳዊ ገዛኢ ጣልቃ ምስኣተዎም ኢዩ እቲ ታሪኽ ዝቋረጸም? ከመይ ጌርና’ኽ ነቶም ናይ ቀደም ኢትዮጵያውያን ከምዚ ዕሽውሽው ዝበሉ ጌርና ክንሓስበም ንክእል? ካብና ብዝለዓለ ንኣምላኹም ተገዚእም ንዩኒቨርስ ቀጥ ኣቢሎም እናኣዘዙ ንሰናይ ነገር ዘውዓሉ እንድዮም! እሞ ንሕና ዲና ብኣኣም ከነላግጽ ዝግባኣና? ንሳቶም ኢዮም ብኣና ክሓፍሩ ዝክእሉ! ንሕና ዲና ንዖኣም ዘመናዊነት ምሂርና ነናሽዎም? በየናይ መርትዖ? በየናይ መለክዒ? ንሶም ንጽውጽዎይ ኮነ ንዕሽነት ግዜ ኣይነበሮምን፣ ንሕና ግና ሰፊሕ ግዜ ሓዝና ነዚ ግዜ’ዚ ኣብ ልዕሊኡም ንመስሓቂ ተጠቂምናሉ!

እስከ ልቢ ዘለዎ ምሁር፣ ዓጽሚ ምምርማሩ ሓዲጉ ነቲ ኣብ ዳሕረዋይ ዘመን’ዩ ተጻሒፉ ዝተባህለ ሰነድ ወሲዱ ኣመርሚሩ መዓስ ከም ዝተጻሕፈ የፍልጥ! መቐም ካብ ተቐቢሩን መሽሚሹን ዝጸንሐ ዓጽሚ ዝሓሸ ሓዲ ናይ ብራና ጽሑፍ ኣመርሚርካ መዓስ ከም ዝተጻሕፈ ምፍላጥ ይቐልል። እቲ ዘመን’ውን ናይ ቴክኖሎጂ ኢዩ፣ ዘመናዊ ኣገባብ መጽናዕቲ ዝተማሃሩ ምሁራን’ውን ኣለዉና። ወሲዶም ነቲ ታሪኽ ነገስት ኮነ ነቲ ዜና መዋዕል፣ ወይ ነቲ ኻልእ መዓስ ከምዝተጻሕፈ ኣመርሚርኻ ምጽእዎ! እዚ ብናቶም ደረጃ ጥራይ ዘይኮነስ ኣነን ንስኻን’ውን ክንገብሮ ንክእል ኢዩ። እቲ ቀንዲ ቕምነገር፣ ንሕና ጠጠው ኣብ ዝበልናሉ ምምርማሩን ንሕና ኣብ ዝተረኽብናሉ ውጽኢቱ ምፍላጡን ኢዩ። ሽዑ ኣየነይቲ ሙሉእ ሓሳብ መዓስ ከም ዝተወሰኸት፣ ኣየነይቲ ቃል መዓስ ከም ዝተኻተተት፣ ኣየነይቲ ፊደል በየናይ ዘመንን ብናይ መን ኢድን ከም ዝተዘርአት ይፍለጥ። “በጃኹም እስከ ነዚ ወሲድኩም ኣጻሪኹም ንገሩና፣ እንተጠቐሙኩም’ውን ውሰድዎ፣ ጥራይ ግና መዓስ ከምዝተጻሓፈ እንተንፈልጥ ደስ ምበለና” ዝብል የዋህነት ዘይኮነስ በቲ ቅኑዕ መገዲ ኣድላዩ’ውን እንተኾይኑ ብናትና ወጻኢ እቲ መሳርሒ ተገዚኡ በቶም ናትና ሰባት ኢየ ዝብለካ ዘለኹ። ንኻልእ ዕላማ ዘይኮነስ መታን ክንተኣማመን ጥራይ!

እንታይ ደኣ...ናይ በዓል ቴዎድሮስ ኣለማየሁ ኣማውታ ዝፈለጥና ካብ ዳየሪ ናይታ ገረድ ንግስቲ ዶ ኣይኮነን? እሞ ኸኣ ንዑኡ እናጠቐስና’ውን ክንጽሕፍ ጸኒሕና’ለና። ዕለታዊ ዳየሪ ናይ ሓንቲ ገረድ ንግስቲ እንግሊዝ እንክእመን፣ ናይቶም ቀዳሞት ኣቦታትና ታሪኻዊ መዝገብ ግን ክድርበ! ኣለማየሁ ብሕማም ምኽንያት ከምዝሞተ ዝነግር ሓቂ ዝተረጋገጸሉ መገዲ

እምበኣር ዘመናዊ ኣገባብ መጽናዕቲ ዝተኸተለ ድዩ? ኣይኮነን። ከምቲ ናይ ደርግ ዘመኑ ዝነበረ ናይ 60ታት ቅትለት፣ ብዘመናዊ መገዲ ብናይ ፓርላማ ናይ ኢድ ዓብላልነት ዘይምፃኑ እንታይ ጭብጢ ኣሎ? ዋላ ሓንቲ! ብኸምኡ ዓይነት ውሳኔ ከም ዝተቐተለ ካብኡም ንላዕሊ ንሕና ጭብጢ ይህልወና ይኸውን። ምክንያቱ ነዚኡ ቀቲሎም ንናይ ኣቡኡ ቁኖ ከይተረፈ ላጽዮም ነቲ ኹሉ ሰነድ ወርቅን ገንዘብን ከይተረፈ እንተወሲዶም ንወዱ ንምቕታል እንታይ ይዓግቶም? ኣየናይ ይዓቢ ብጭብጢ ዶ? ንኸምዚ ዓይነት ቅልል ቅልል ዝበለ ኣብነታት ኩሉ ባዶ ምግባር ይከኣልዩ! ግን ዘመናዊ ኣገባብ መጽናዕቲ.... ይበሃለለይ። ካብ ሃገራት ዓለም እታ እንኮ ብጽሑፍ ዝተጻሕፈ ታሪኽ ዘለዎ ኢትዮጵያ ጥራይ ኢያ! ሕልፍ እንተ ኢልና ግብጺ! ኢሂ...እንተተባሃሉ፣ ታሪኽ ማለት....ናይ ባዕሉ በዓል ሞያ...ናይ ባዕሉ ዝኾነ ሳይንሳዊ ኣገባብ....ናይ ባዕሉ ዝኾነ ሚዛናዊነት...ናይ ባዕሉ ዝኾነ ምልክታ...ናይ ባዕሉ ዝኾነ....እንታይ ኢኻ ትብሎ.....እቲ ናይ ቀደም...ህቡብ ናይ ታሪኽ ሊቕ.....ሆሜር...እወ.. “ሆሜር ከም ዝበሎ፣ ታሪኽ ማለት.....” እናበሉ የዳናግሩ። ሆሜር ልዕሊ ግሪኽ ብዝዕባ ኢትዮጵያ ኢዩ ጽሑፉ። ናይ ሆሜር ጽሑፍ ድማ ርእሲ ኣሞራ ዘለዎም፣ ገበል፣ ተመን ዝኣመሰሉ ኣማልኽቲ ዘለውዎ እተደንቑ ሃገር እናበለ ኢዩ ጽሑፉ። ካልእ ሓንቲ ነገር ኣይጸሓፈን። እስክንድር ዓቢ ግን ብናይ ሆሜር ጽውጽዎያት እናተመርሐ ኢዩ ንኢትዮጵያ ጎሉ ዝገበራ። ኣብታ መንበር ኣማልኽቲ ዝኾነት ኣብ ናይ ዜውስ ዓዲ ንህንደኬ ተመርዕዩ ክነግስ። እዚ’ውን ኣብ ታሪክ ነገስት ተጻሒፉ ነይሩ። እስክንድር ኣድናቂ ሆሜር ዝነበረ ሰብ ኢዩ። ብዙሓት ካልኣት መደናገሪ ቃላት’ውን ይጠቐሱ። ንናይ ሓዲኦም ኣገባብ ወይ ሜላ ተጠቂሞም ግና ኣሪኦምና ኣይፈልጡን። ናይ ገዛእ ርእሱ ዝኾነ ኣጸናንዓ ይሃልዎ ሐራይ፣ ንዑኡ ንቀበል፣ ግን እንታይ ዓይነት? እሞ የርእዩና! ብዛዕባ’ቲ ኣገባብ እንተፈሊጦም ካልእ ከመይ ኢሉ ይኣብዮም?

“ሉሲ ተረኺባ 2 ሚሊዮን ዓመት፣ ተቐቢልካ ኣብቲ መምሃሪ መጽሓፍካ ምውቃጥ፣ ኣርዲ ተረኺባ 4 ሚሊዮን ዓመት፣ ንሉሲ ሰርዝ ንኣርዲ ወቅጥ! ሎሚ ድማ ካዳሙ ተረኺቡልኩም ኢትዮጵያውያን እንቋዕ ደስ በለኩም 6 ሚሊዮን ዓመት፣ ንኣርዲ ሰርዝ ንካዳሙ ወቅጥ! እዚ ድዩ ዘመናዊ ኣገባብ መጽናዕቲ? እወ ንዓና ኢዩ። ንኻልኣት ሃገራት ግና፣ እቲ ከንቱ ፍጡር ዝኾነ መራሒ ኣሜሪካ ከም ዝበሎ ንሓፈሻዊ ኣፍልጦ ደኣምበር ሃይማኖት ንምክሓድ፣ ናይ ዘመን ኣቆጻጽራ ንምዝብራቕ፣ ንፈጣሪ ንምጥርጣር፣ ታሪኻዊ ሰነዳት ንምጉሓፍ ኣይጠቅምን’ዩ። ንዓና ግና ንኹሉ ነገር ጠቂምዎም በብሓደ ንኹሉ ነገራት ከብርስ ከሎ ንርኢ። ስለምንታይ ኣብ ኢትዮጵያ ጥራይ ዝኹዕቱ? ኣብ ጀርመንን እንግሊዝን ከይዶም እንተዝኹዕቱ ንምፍቃዱ ዘሰልቹ ዓዕጽምቲ ኔፊሊም ምረኽቡ እንዶ! ቀንዲ መሬቶም ኣብኡ ዶ ኣይኮነን?

ካብታ ኣብ ዳሕረዋይ ዘመን ከም ሃገር ምዃን ዝጀመረት ግሪኽ ተበጊሶም ዶ ኣይኮኑን ናብ ካልኣት ሃገራት ኤውሮፓ እናተዳቐሉ ዘስፋሕፍሉ? ቀደም ዝሞቱን ሕጂ ዝሞቱን መሊኦም'ዮም። ኮነ ኢሎም ከዋጃብሩ ደኣምበር ምኹዓትን ምምርማርን ከ እንታይ ኣድለዩ ልዑሎም ኩሉ ነገር ኣብራህሪሁ ነገርዎም ከሎ። “ንሕና ኣይዴንቲፋይ ጌርና ወዲእና'ለና፤ ንካልኣት ኢዩ...” እንድዩ ዝበለ። ንሱ ስለዝበለ ዘይኮነስ ንሱ ቅድሚ ምባሉ'ውን ኣቐድም ኣቢሉ ብኢትዮጵያውያን ክፍለጥ ዝነበሮ ነገር ኢዩ። ክፍለጥ እኳ እንተዘይተኸለስ ከምቲ ንስኻ ዝበልካዮ ክጥርጠር ነይርዎ። ግን እቲ ነገር...ካብ መምህሩ ወደመዝሙሩ ኮይኑ....ኩሉ ከይኮነ ተረፈ! ስለዚ ጸገም ኣለና ዳኒ።

ብታሪኽ ጥራይ ኣይኮነን። እቲ ጳጳስ ከም ዝበሎ ናይ ኢትዮጵያውያን ንቕሓተ ህሊና ከይደልደለ ብልሙሱ ንክተርፍ ኢሎም ብዝነደፍዎ ናይ ቀደም ስትራቴጂ መሰረት ብኹሉ ዓውድታት ተመሳሳሊ ስራሕ ክስራሕ ኢዩ ጸኒሑ። ንሕና ነዚ ዝተገንዘብናዮ ሕጂ'ኳ እንተኾነ ከይተረድኣናን ድንግርግር ኢሉናን ተሓጺርና ጸኒሕና ደኣምበር ብዙሕ ዘገርሙ ነገራት ክንርኢ ከምዝጸናሕና ዝተፈለጠ ኢዩ። እሞ ብታሪኽ ጥራይ ከይተወሰነ፤ ኣብ ናይ ዓውዲ ስነጽሑፍ'ውን ከይተረፈ ተመሳሳሊ ነገር ኢዩ ዘሎ። ብሰንኪ ምንሻው፤ ናይቲ ህዝቢ ንቕሓተ ህሊና ንክይጥንክር፤ ቦታ ንሶም ዘንኮሉልና ነጂል ጥራይ ክንፈስስ፤ ካብ ናቶም ኣፍልጦ ወጸኢ ዝኾነ ፍልጠት መታን ከይህልወና ብዙሕ ተሰራሑ'ሎ። ነቲ ኻልእ ድማ እቲ ከንቱ ጳጳስ ጠቐስዎ'ሎ፤ “ኣብዚ ሕጂ ሰዓት ልዕሊ ዝኾነት ሃገር ብዝዛየደ መልክዑ ናይቲ ላዕለዋይ ኣካል ህልውና ዝጠራጠሩ ብዙሓት ዜጋታት ዘለውዎ ሃገር ኢትዮጵያ ስለዝኾነት በዚ ኣይትስግኡ” ኢሉ'ሎ። ሓቂ እዩ። ኣብ ሃገርና ናይ ምሁርነት ሓደ መግለጺ ንናይ ፈጣሪ ህልውና ምጥርግር ወይ ምክሓድ ኢዩ። መንፈሳዊ ሰነዓት ጠቐስካ ብዛዕባ ሃገር ምዝራብ ኮነ ምጽሓፍ ዘጽርፍ ኮይኑ'ሎ። ስለዚ ህዝቢ ኢትዮጵያ ብናቱ መገዲ ነጻ ኮይኑ ኸጓዳዝ ኢዩ ዘለዎ። መጽሓፈ ሄኖክ ጽውጽዎይ ኢዩ ኢልካ ብዘይ ጭብጢ ባዶ ዝገብር ጸርፊ ነዛ ሃገር ኣይጠቐማን'ዩ። ብናይ ቀደም ቋንቋን ናይ ኣገላልጻ ጠባይን ወይ ባህላዊ ኣጸሓሕፋ ስለዝተጸሕፈ ጥራይ ጽውጽዎይ ኮይኑ ክርክ ኣለዎ? ወይስ ሄኖክ ንጸዓዱ እናጠቐሰ ክጽሕፍ ነይርዎ? ኣብ ጽባሕ ናይታ ሰብ ዝተፈጠረላ መዕልቲ ዝነበረ ሰብ ስለዝነበረን ቅድሚኡ'ውን ጽሑፍ ኮነ ጸሓፊ ከምኡ'ውን ካልእ ቋንቋ ስለዘይነበረን፤ ሄኖክ ንሓደ ጸዕዳ ጠቐሱ ክጽሕፍ ኣይክእልን! እምበኣር እዚ'ዩ እቲ ሓቂ! ሕጂ ድማ ንሄኖክ ካብ ዘለዎ ጸዊዕና በጃኻ ሓደ ሓደ ቃላት እንግሊዝ ኣብ ምልክት ጥቕሲ ጌርካ ኣእትወልና ኣይንበሎን! ካልእ ተሪፉ ናብ እንግሊዝኛ ብምትርጓሙ እኳ...ምንም? ዓለም እናተዘራረበሉ ንዓና ምንም? ሃይማኖታዊ መጽሓፍ ጥራይ መዓስ ኮይኑ። ዩኒቨርሳል ዝኾነ መጽሓፍ ኢዩ። ትኩረት ናይ ምሃብ ጉዳይ ኢዩ። ኣቶም ናትና ግን

እዚ ምስ ኣበዮም ጽውጽዎይ ኢሎም! ነቶም ናይ ቀደም ሰነዳት ጽውጽዎያት ኢዮም ኣብ ምባል ዝተመስረተ፡ ባዶነት ዝተላበሰ ናይ ምስትንዓቕ ጸርፊ ነዚ ህዝቢ ኣይጠቕሞን። ነቲ ሓቂ እናዓበጠሉ ኢዩ ዝኸይድ። እቶም ኣናሸውቲ ገለ ነገር ሰሪሖም ከሳብ ዘየርኣዩና፤ ጽውጽዎይነቱ ብመርትዖ ኣሰንዮም ከሳብ ዘየቕረቡ ነተን ናይ ቀደም ሰነዳትን ሰባትናን ክንንዕቕም ንኸእለሉ ምኽንያት የለን! ካብ ናይዚኣቶም ባዶነት ናይቶም ቀዳሞት ጽውጽዎይ ይሕሸና! ንሶም'ውን እንተኹኑ something is better than nothing! ኢዮም ዝብሉ።ስለዚ እዚ ንስኻ ዝሓዝካዮ ሰነድ ብሸነኽ ጸዕዳ እንተዘይወጹኡ ከምቲ ዝድለ ለውጢ ኣይከምጽእን'ዩ! እንተጸሓፍናዮ'ውን ያው ኢዩ፤ ነቲ ቪድዮ እንተለቐቐናዮ'ውን ያው ኢዩ። እቲ ህዝቢ ክነቕሕ ዘይደሊ ኣካል ከሳብ ዝሃለወ....ኣሸጋሪ ኢዩ።

“ስለዚ....ነዚ ነዚ ኣናረኣኹ፤ ብምንዕዓቕ ዘይኮነስ ብናይ ምትእርራም ኣካይዳ ክንሓልፍ ዘይምኽኣልና እናሓሰብኩ ይሓፍር ነይረ፤ ይሓዝን ነይረ። ሕጂ ግና ስለምንታይ ከምኡ ከም ዝኾነ ተረዲኡኒ....ተረዲኡና! ምግዳፍ ዝኣበየና ክፉእ መርዘን ኣሎና፤ ኣምልኮተ ጸዕዳ!

“እዚ መርዘን'ዚ ንኸፉእ ዘይህብ እንተዝኸውን ጽቡቕ ነይሩ፤ ግን ብዙሕ ሓቕታት ተደፊኖም ንኸቕጽሉ ማዕጾ ከፊቱ ዝጸንሐ ጉዳይ ኮይኑ። ብፍላይ ኣብ ታሪኻዊ ጉዳይን ኣብ ሓቀኛ ነገራትን! እቲ ተጽዕኖ'ውን ከሳብ ሎሚ ምስዐወነና ኢና'ሞ፤ ድላይካ ሓቂ እንተሓዝካን እንተጸሓፍካን ሃበሻ ከሳብ ዝኾንካ ንሃበሻ ከተእምን ኣይትኸእልን። ብፍላይ ነዚ ሒዝናዮ ዘለና ዓቢ ሰነድ! ካልእ ዓይነት ሰነድ እንተዝኸውን ጸገም ኣይምነበርን፤ እዚ ግን....! ግዲ የብልካን ጸዕዳ እንተጽሒፍዎ ብዘይ ዝኾነ ጥርጥር ኩሉ ፊትዩ ዘይኮነስ ተገዲዱ ኣሚኑ ስለዝቐበል ብሸነኽ ጸዕዳ ብወግዲ ከነውጽኦ ኢና! እዚ ፈኸራ ኣይኮነን ዳኒ፤ ሕማም ኢዩ! ስለዚ ብኸምዚ ዓይነት መገዲ ኢና ንሃገርናንን ንህዝብናን ብዝተኸእለና መጠን ክንጠቕም ንኸእል። ንኸምዚ ዓይነት ዕላማ ክንብል ጥራይ ንሓንቲ ካልኢት ከምቶም ናቶም ምልሙላት “ደንቆሮ” ንኹን'ሞ ከምኡ ንግበር! እምበኣር እቲ ቪድዮ ጥራይ ዘይኮነ....እቲ ሰነድ ከም ዝረኣኻዮ ዝገርምን ዝደንቕን ኢዩ! እሞ ሕጂ እዚ ኹሉ ንጹር ቀመር ንመን ኢኻ ትህቦ? ንስኻ ጠፊእኻ፤ እቲ ሰነድ'ውን ተመሊሱ ናብቶም ዋናታቱ ኣትዩ፤ እቲ ሓቂ'ውን ተቐቢሩ፤ እቶም መሰርያት'ውን ከይተሰናኸሉ....ሕጂ ካብዚ ቀመር ተበጊሳ ኢትዮጵያ ዋላ ሓንቲ ኣይትግበር ንበላ፤ ንባዕላ'ውን ኣይትጠቀሙሉ ንበል ግን እንተወሓደ እንተወሓደ፤ ዝረፈደ እንተረፈደ እንተወሓደ! ነቲ ኣጠፋፍኣኦ! እንተወሓደ እዚ ኹሉ ነገር ስለምንታይ ኣብ ልዕሌኦ ክፍጸም ከም ዝጸንሐ እንተወሓደ.....እንተወሓደ!!! እንተወሓደ ትኳዓት ከምዘላ! እንተወሓደ! ነዩናይ ናይ ምሁራን ሕብረት ኢና ንህበ??? ነዩናይ መንግስቲ ኢና ንህበ??? እቲ ቪድዮን ትሕዝቶ ናይቲ ኣኼባን ግደፎ ዳኒ! ኣነ ባዕለይ ጽባሕ ተርጕመ ብወግዲ ክዝርግሐ ኢዩ። እዚ

ቀመር ከ? ከመይ ኢሉ'ዩ ብናትና መገዲ ወዲኡ.....ናብ ተግባር ተለዊጡ.....ሕልሚ እኳ'ዩ ዳኒ! መሬት ኩዲትካ ካብ ምቕባር ሓሊፍካ እንታይ ክትገብር ትኽእል? መን ከ ይሰምዓካ? ነዚ ኹሉ ሰነድ ነብስኻ ወፊኻ፣ ሜትካሉ ኣብ ፈቐዶ ጎደናታት እንተትጥቅዶ እኳ ቀዲዶም ኣልዒሎም፣ ናይ ደቂቕ ትኩረት እኳ ከይሃቡ የናሽውዎ ደኣምበር፣ ሓዲ ተደምሮ ሓዲ ክልተ ከም ምዃኑ መጠን ኣቕሊሎም ሪኦም ክቐበልዎ ኸለዉ ወይ'ውን ናብ ህዝቢ ንምብጻሕ ክፍትኑ ኣይትርእን። በዚ ሚእቲ ካብ ሚእቲ ርግጽኛ ኢየ! ንስኻ ኣርሒቕካ ትነብር ስለዝነበርካን ጽምኢ ሃገር ስለትፈልጦን ህይወትካ'ውን ዘውህብ እንተኾነ ንምሃብ ተዳሊኻ መጺኻ! ከም ዘይቐበሉኻ እናፈለጥካን ተስፋ እናቐረጽካን እናተጸረፍካ'ውን እንተኾነ ሒዝካዮ መጺኻ! መጺኻ'ውን ተጸሊልካሉ! ብዝተኣዘዘ ኣጋጣሚ ምርካብካ ከምዘለዎ ኾይኑ ግን ምስረኽብካዮን ምስረኣኻዮን ከይወዓልካ ከይሓደርካ ሃገሪይ ኢልካ ጐይኻ መጺኻ! እሞ ኸኣ ናይ ካልእ ሃገር ዜግነት ወኒንካ! ኣነ፣ ካባይ ካብ ባዕሊይ ንላዕሊ ንዓኻ ዓብን ክገልጽ ዘይክእልን ዝዚፍ ኣኽብርት ኣሎኒ! ነቲ ጸዕርኻ'ውን የድንቕ'ዮ። ንሕና ግና ክንጸራረፍ፣ ከነስተናዕቕ፣ ክንተሓራረቕ ዝነበርና ስለዝኾንና፣ ክንድ'ቲ ናትካ ኣገራሚ ስምዒት ኣብ ውሽጥና ከይህሉ ይኽእል። ኣገራሚ ስምዒት ዝበሃል ነገር ብናይ ግዜ ኪደትን ብብዝሒ ምጽርራፍን ነብስኻ ብናይምንቁሻሽ ሕማምን ካብ ውሽጥና እናጠፍአ፣ እናጠፍአ ከይዱ ፈጸሙ ተደፊኑና ኣሎ። በቲ ንሪኦን ንሰምዖን ነገራት እናቐሰልና ተስፋ ቐሪጽና ዝጸናሕና ኢና። ንስኻ ናፍቆት ሃገር ስለዘለካ ኢኻ ዳኒ! ንዓና ግን ሃገር፣ መሬት ጥራይ ካብ ዝኾነና ጸኒሑሎ። ንሱ'ውን ይተርፍ ኣሎ! መሬት ከኣ መሬት ኢዩ፣ ኣይዛረብ ገለ ኣይብል። ክዛረበሉ ዝኽእል እቲ ኣብ ልዕሊኡ ደው ኢሉ ዘሎ ሰብ ኢዩ። እዛ ሃገር'ውን ክዛረበላ ዝኽእል እቲ ደው ዝበለላ ሰብ፣ እቲ ዝነበረላ ዜጋ ኢዩ። ዝዛረበላ ግን የለን! ነቶም ክዛረቡላ ዝኽእሉ ኣፋት ዝልጉሙ ዜጋታት ግን ኣለውዎ! እሞ ንመን ኢኻ ትህቦ? ንመን ከ ኢኻ ፍለጥዎ ኢልካ እተቐርቦ? ኣሸጋሪ ኢዩ። ጽቡቕ ነገሩ ፈጣሪ ባዕሉ ዝጭነቐሉ ምዃኑ'ዩ። ይኹን ደኣምበር ነቲ ፍለጥ ተባሂሉ ብግልጺ ዝተዋሃበካ ነገር ብወግዒ ዘርጊሕካ ምስድማም ንበይኑ ብዙሕ ትርጉም ነይርዎ። ብዙሕ....ካብ ትርጉም'ውን ንላዕሊ.....ድንቂ ነገር! ግን ንመን ኢኻ ትህቦ? ናብ መን ከ ኣቤት ትብል?

ካልእ ይትረፍ እቶም ናይ ሃይማኖት ሊቃውንቲ ዝበሃሉ ከይተረፉ ኣብ ተመሳሳሊ ምፍዛዝ ዘለዉ ኢዮም። ካባኦም እናጎተቱ ብዕንቁታት ዝማዕረገ ቆብዖም ደፊኦም ጽሕሞም እናዓኹለሉ ሸናዕ ኢሎም ትርኢ። ሓንቲ ዝፈትሖ ቅኔ ግን የላን። ንግስተ ሳባ ናትና ኢያ፣ እቲ ጽላት'ውን ናትና ኢዩ፣ ኣብ ኢድና'ዩ ዘሎ ይብሉ፣ ሓቂ ኢዩ። ግን እቲ ጳጳስ ከምዝበሎ ኣዚ ኩሉ ናቶም ምዃኑ ኣሚኖም ነቲ፣ ንግስተ ሳባ ካብ ገበል ኢያ መጺኦ ዝብል ቆሪጾም ሰንድዮሞ'ለዉ።

ንዑኡ እንተሰንድዮም ስለምንታይ ንኹሉ ዘይሰንድዎ? እቲ ከንቱ ጳጳስ ግን እቲ ንዖኡም ንዘመናት ተደፊንዎም ዝነበረ ቅኔ ኣብ ደቐቐ ፈቲሖ! ኣመሓደሽና ተርጉምናዮ ብማለት፤ እቲ “ኢትዮጵያ” ዝብል ቃል ስለዘይተረድኦም ጥራይ! ምስ ገበል ስለዝተራኸበ ጥራይ! ነቦ ሰሎሞን ዝኾነ ንዳዊት ክእርሙ ዘይሓፍሩ!! ስለዚ’ውን ነቲ “ኢትዮጵያ” ዝብል “ምድረ በዳ” ኢሎም ለዊጦም ካብ መጽሓፍ ቅዱስ ቆሪጾም ዝድርብዩ ሊቃውንቲ ዘለውዎ ሃገር! ብፍላጥን ብድሌትን፤ ነቲ 44 ግዜ ኢትዮጵያ ተባሂሉ ኣብ መጽሓፍ ቅዱስ ዝተጠቐሰ ናብ 43 ነክዮም፤ እቲ ናይ ሃይማኖት ሊቅ፤ እቲ ፖለቲከኛ፤ ወይ ካልእ ኩሎም ሓደ ኢዮም! ስለዚ ነቲ ህዝቢ ባዕሉ ክፉት ጌርካ ንነፍስ ወከፍ ምግዳፍ! እቲ ጳጳስ’ውን ዝበለ ነዚ ኢዩ። “እንተዘይተረዲእዎም ምግዳፍ” እኳ’ዩ ኢሉ! ከምዚ ኢሉ’ውን ስሒቐና ኸኣ እምበር። ብጣዕሚ ፈታኒ ነገር ኢዩ ዳኒ! “ብዘይተጸበናዮ ኩነታት ከምዝን ከምዝን ብዝበለ ቀመር ከምዚ ገይሮም ከምዚ ንምግባር....” ኢልካ ትነግሮ ንመን ኢዩ? መንም ክቐበለካ ኣይክእልን’ዩ። ክቐበለካ እኳ እንተደለየ፤ ብምሁርነትን ብሊቃውንትነትን ሽፋን፤ ንኸይቅበል ዘገድድዎ ብዙሓት ዕሱባት ሓይልታት ኣለዉ። ብቐንዱ ግና ንስኻ ዕማምካ ዛዚምካ’ለኻ! ተቐቢሩ ክተርፍ’ውን እንተሃልይዎ ኣብዚ ኣብ ውሽጢ ኢትዮጵያ ተቐቢሩ ብምትራፉ ጥራይ ተጸናናዕ! እቲ ዘምጸኻዮ ሰነድ ኣብዛ ሚስኪን ሃገር ኣሎ! በቃ በዚ የዕርፍ ኢኻ! ነቲ ዝተኻእለ ክንገብር ኢና። ካብቲ ናትና ጸዕሪ ጎኒ ንጎኒ እውን ሓመቐ ጸበቐ ነታ ዝተወሰነት እኳ እንተኾነ ብሓደ ጸዕዳ ውልቀሰብ ኣቢልና ምዝርጋሕ።

“ከም ሓንቲ ሃገርን ከም ሓደ ህዝብን፤ ግደፉ! ወሰንና ኣይትኹዓቱ! ኢልካ ክሕተት ይከኣል ይኸውን። ካብ ሱዳን ተበጊሱ ማእኸል ኢትዮጵያ፤ ካብ ጅቡቲ ተበጊሱ ማእኸል ኢትዮጵያ እናተባህለ ክኩዓት ከሎ ከም ሃገር፤ ሕደጉ! ካብ ታሕቲ ኬንኩም ናባና ኣይተስፋሕፍሑ! ክብሃል ይከኣል ይኸውን። ዓቕሚ’ውን እንተዘየለ በቲ ባዕሎም ዝለገሱልና ኣረጊት ክላሽን ታንክን ዓቕምና ፋሕተርተር ምበልና። ከምቲ ናቶም ልዑል ስዕረትና እናፈለጥና’ውን እንተኾነ ሃገር ኢዩ’ም ምፍታን....ግን ኣይከውንን። ጽቡቕ ነገሩ መንፈሳዊ ሓለዋ ዘለዎ ሃገር ምዃና! ከምኡ እንተዘይከውን እም ከም ሃገር...ኣጉል ኢዩ....።

“ዓቕሚ ብምስኣን ጥራይ ኣይኮነን። ኒውክሌር ስለዘለዎም ኣይኮነን። እቲ ንሶም ዝበልዎ መንፈሳዊ ሓገዝ ስለዘሎ ስለዘየሎ ዘይኮነስ ጥራይ ብጉዳይ መንነት ገለ ነገር ክግበር ምተኻእለ ነይሩ፤ ግን ኣይከውንን። ንሃገሪይ’ም ኣይትኹዕትዎን ኢኹም ቱታ! ኢልካ ክትለዓልሲ ኣይትኸእልን። ከምኡ ንምግባር ሕብረት የድሊ፤ ሓድነት የድሊ። ህዝብን መንግስትን ሓደ ክኸውን ይግብኡ። ብዛዕባ እቲ ዝባሃል ዘይኮነሲ ብዛዕባ’ቲ ኣብ ባይታ ዘሎ ሓቕነት ንዛተ

እንተዝበሃል ኣብዚ ሕጂ ግዜ ህዝብን መንግስትን ሓደ ድዩ? ፍቕሪ ኣለና? ክንተሓባበርከ ንኽእል? ሰራዊት ስለዘሎ ስለዘየሎ ኣይኮነን። ናይ ሓንቲ ሃገር ሓላዊኣ ናይ መከላኸሊ ሰራዊታ ጥራይ ኣይኮነን ህዝቢ ኢዩ፤ መንግስቲ ጥራይ ኣይኮነን፤ ሕብረተሰብ'ውን ኢዩ። እሞ እዞም ነገራት'ዚኦም ከምቲ ዝበሃል፤ ኣብዚ ሕጂ ሰዓት፤ ናይ ሓንቲ ሳንቲም ክልተ ገጻት ድዮም? እቲ መራሒ ሃይማኖት ምስ ምእመኑ፤ መንግስቲ ምስ ህዝቡ፤ ሰራዊት ምስ ሕብረተሰቡ ማዕረ ክንድዚ ዝተቐራረበ ዝምድና ኣለዎ? ብፍልጠት ከ መን ይበልጽ? መን ንመን የኽብር? እሞ እዚ ኹሉ ኣብ ዘይብሉ፤ ኩሉ እቲ ነገር እንታይ ትርጉም ኣለዎ? ሶኒ ተወሪርካ፤ ሶሉስ ሕብረት ፈጠርካ ሃገርካ ክትከላኸል ኣይትኽእልን። ተኣሳሲሩ ጸኒሑ ንግዚኡ ዝተፈላለየን፤ ጽባሕ ምስ ጸዋዕኻዮ ቀልጢፉ ዝተኣኸኸብ ህዝቢ የድሊ። ሓርበኛ ንምዃንሲ ሕብረት'ዩ ዘድሊ። ሕብረት ኣብ ዘይብሉ እንተነደርካ በይንኻ፤ እንተፈከርካ በይንኻ ኢኻ። እዚ ድማ ጽባቕ ኮነ ፍረ የብሉን። ጓሳ ኳንካ ኣጣል እናሓሎኻ ምስ ሰልቸወካን ምምሳይ ምስ ኣበየካን ቱታ ቱታ.....ከም ትብሎ ዓይነት ኢዩ ዝኸውን። “ቱታ! ናይ ኢትዮጵያ ጅግና፤ ንመሬቱ ዘየተንከፍ፤ ብታሕቲ ኣኹዲቱ ዘየንሳፍፍ ቱታ!” እንተትብል፤ “ኮፍ በል! ወግዐኛ! ዝተረፈ ባህሊ...ኩዲትካ ኣውጺኻ.....” ይብላካ። እምበር ሓቢሩ “ከምዚ በል!” እናበለ ዝሰዕበካ የለን። ሓርበኛ ምዃን ክሳብ ንስእን ፈናጨሎምና'ለዉ! ከመይ ኢሉ'ዩ ሰሚሩሎም? ከም ናይቲ ትማሊ ዝነበረ ናይ ዓጼ ሃይለስላሴ ዘመን “ኦ ክቡር ንስኹም ብጅቡቲ ኣቢልኩም ናብ ሎንዶን ኣቕንዑ፤ ንሕና መንበርና ኣብ ጎዴ ጌርና'ውን እንተኾነ ክንፋለም ኢና። ነቲ ማሕተም'ውን ንጸላኢ ኣይንህብን ኢና፤ ኣምላኽና ክረድኣና ኢዩ፤ ዓቕሚ ናቱ ኢዩ ኣጅኹም” ኢሉ ነቲ መራሒኡ ብኸብሪ ብሸነኽ ጅቡቲ ኣፋንዩ ክፋለም ዝነቅል ሕብረት ድዩ እዚ ሕጂ ዘሎ? እቲ ደኣ ቀደም'ዩ ተሪፉ፤ ከምኡ'ውን ናብ ዝሃድሞ ሃገር የብሉን” ኢሉ ዳዊት ሃንደበት ካዕ ካዕ ካዕ ኢሉ ሰሓቐ።

“ጽቡቕ ከምኡ ኢልካ ክትስሕቕ ከለኻ ይሓይሽ ዴቭ፤ ክትኹሪ ከለኻ ብጣዕሚ ኢኻ ተሰምብድ” በሎ ዳንኤል ኣትንፍስ እናበለ።

“ይቕሬታ እምበኣር...ኣሕዋት ክሳብ ዝኾንና ክንከኣኣል ኣለና። ብዝኾነ ነቲ ጳጳስ ዘኪረ ኢዩ ስሒቑ። ኣስተውዒልካ ዲኻ ከም ሕጻን ቆልዓ ሓንቲ ኢዱ ናብ ላዕሊ ሓፍ ኣቢሉ፤ በጻብዕትና “ከሊክ” እናገበርና ኢና ንትኩስ ክብል። ከሊክ ኣበሃህላኡን ኣክቱን ትዝ ስለዝበለኒ ኢዩ። እሞ ናይ ቀደም ባንዳ 12 ጠያይቲ፤ ሓደ ኣረጊት ጠበንጃ ምስ ቁራጽ መሬት ተዋሂብዎ ኢዩ ኣብ ትሕቲ ጳዕዳ ጎይትኡ ኾይኑ ላዕልን ታሕትን እናበለ ናይ ባንዳነቱ ተግባር ዝፍጽም። ልዕል እናበለ ክኸይድ ከሎ ጭቃ ዓዲ፤ ሹም ኣውራጃ፤ ምስሌኒ...እናበለ ይቕጽል ነይሩ። ናይ ሎሚ

ባንዳ እቲ ጳጳስ ከም ዝበሎ ዘመናዊ ኣውቶሞቢሉ እናሸከርከረ ገዝኡ ኣትዩ ብፌስ ቡክ “ክሊክ” እናገበረ ኢዩ ናይ ባንዳነቱ ተግባር ዝፍጽም። ካብ ዓቕሚ ፌስ ቡክ ጥራይ ክንደይ ባንዳ ኣሎ መስለካ። ኮነ ኢሎም ናይ ብሔር ግጭት፣ ናይ ሃይማኖት ግጭት ንምፍጣር ተዓሲቡ ዝሰርሕ። ኣድላይቲ ዘይኮኑ ናይ ሕሶትን ግጭት ኣለዓዓልትን ጥቕስታት ፖስት ዝገብር። “ክሊክ” እንድዩ እቲ ጸወታ። በዚ ኢየ ስሒቐ። ብጣዕሚ ዘስሕቐ ኢዩ። ብናይ 100 ብር ኣበል ኮፍ ኢሎም ክሊክ እናገበሩ ዝውዕሉ ዕሉባት ዘለውዎ ሃገር እኳ’ያ። ባንዳነት ኢዩ። “ክሊክ” ኢዩ። ካብ ዘመናዊ ናይ ባንዳነት መግለጺታት ሓደን እቲ ተራን እዚ ኢዩ። 12 ጠያይቲ፣ ሓደ ኣረጊት ጠበንጃ ምስ ቁራጽ መሬት ተዋሂብዎ ኣብ ትሕቲ ጸዕዳ ጎይትኡ ኮይኑ ላዕልን ታሕትን እናበለ ናይ ባንዳነቱ ተግባር ዝፍጽም ዝነበረ ዝበልናዮ ማዕቢሉ፣ ምስቲ ዘመን ዘሚኑ በዚ መልክዑ ቀሪቡ’ሎ። ልዕል እናበለ ክኸይድ ከሎ ድማ፣ ጭቃ ዓዲ፣ ሹም ኣውራጃ፣ ምስሌነ...እናበለ ዘመናውነቱ ሓልዩ ብቤት ጽሕፈትን ብኻልእን እናተተክሉ...ይቐጽል። ፌስ ቡክ፣ ፈነወ ፊድዮ፣ ጋዜጣ...ብዙሕ መግለጽታት ኣለውዎ።

“ብዝኾነ ብወገን ጸዕዳ ምውጽኡ ዘድለዩ፣ ንኸምዚ ዓይነት ተራ ተራ ስግኣት ጥራይ መሰረት ብምግባር ኣይኮነን። ብቐንዱ ነታ ሃገር ኣብ ዘይተደልየ ነገር ምእንቲ ኸይትኣቱ ምዃኑ ክፍለጥ ኣለዎ። ብዙሕ “ስካን” ተገይሮም ክኣትዉ ዘለዎም ናይ ስምምዕ ሰነዳት እኳ እንተለዉ፣ ብኣና ወገን ምዝርግሑ ኣሸጋሪ ኢዩ። ኢትዮጵያ ምፍላግ እንተፈሊጦምን ሙሉእ ጭብጢ ከምዝበጽሓና እንተተገንዚቦምን ኣብ ዘይግዜኣ’ውን እንተኾነ ከጥፍእዎ ይኸእሉ። ስለዝደልዩዎን ንብረት ኣለና ኢሎም ስለዝሓስቡን ብኒውክሌር እኳ እንተዘይሃረምዎ ብኢባላ ኮነ ብኻልእ ካብ ሕጂ ከውድኡና ይኸእሉ’ዮም። ነዚ ብምሕሳብ ጥንቃቄ ምግባር ግቡእ’ዩ። እቶም ባንዳ’ኳ እንተሓበርዎም፣ ስካን ተገይሩ ዝኣተዉ ዶክመንት ክሳብ ዘይሃለዉ “ብመልክዕ ልብ ወለድ ጽንጽንታ ሰሚዕና’ለና፣ ነዚ ነገር’ውን ኩሉ ዜጋ ይፈልጦ ኣሎ” ኢሎም ኢዮም ክነግርዎም ዝኸእሉ። ኣምበር ማሕተም ዘለዎ ወረቐት ብፌስ ቡክ ክልእኹሎም ስለዘይክእሉ፣ ንሕና እቶም ዜጋታት ብመልክዕ ልብ ወለድ እናተገንዘብናዮ ንጽናሕዎ ሽዑ ጸዓዱ ይዝርግሕዎ። ብወገን ጸዕዳ እንተተዘርጊሑ፣ እንተገደደ ናይቲ ሰይጣናዊ ማሕበር ኣባላት እቲ ሰነድ ከመይ ኢሉ ወጺኡ፣ ብመን ወጺኡ፣ እናበሉ ንውሑዳት ውልቀሰባት ንዓና’ውን እንተኾነ ወሲኹም’ዮም ዘጥፍኡና ደኣምበር ሃገር ኣየጥፍኡን። ንሓድሕዶም ስለዝፈራርሑን ነቲ ሓደ ዕላምኦም ክብሉ ስለዝከባበሩ፣ ቁሩብ’ውን እንተኾነት ዲሞክራሲ ስለዘላ ምፍላጡ ዝኸፍኦ ነገር ዘይከምጸሎም ይኸእል። ብኢትዮጵያ፣ ቦታ ብዓልቤት ናይቲ ጉዳይ እንተኾይኑ ግና ሰንቢዶም ካብ ሕጂ ከውድኡና ይኸእሉ። እቶም ዝበልናዮም ነገራት ኣብ ቦትኦም ከለዉ፣ ብቐንዱ ግና በዚ ስግኣት’ዚ ከም ዝኾነ ከነፍልጥ ኣለና። ንድሕነት ሃገር ክበሃል ማለት ኢዩ። ...”ኣይከውንን! ዝመጸ ይምጸእ ይዘርጋሕ’ሞ ሕብረት ፈጢርና.....ንሶም ብትሕቴና

ኮይኖም ንሕና ተንሳፊፍና'ሞ ኣይንተርፍን ኢና!! ዝብል ህዝቢ እንተሃልዩ ቀሊል ኢዩ። ንሕና'ውን “ግርም” ንማለት ድሉዋት ንኸውን። በዚ ኢልና በቲ እተን መርዘናትና ከም ዘለው ኸይኖም፣ ገለ'ሎ.....ፖለቲከኛታትና “ብሄራዊ ዕርቂ” ይብልዎ። ብርግጽ እቲ ቃል ደስ የብል፣ ሕልሚ'ውን ይመስል፣ ዝደንጎየ'ውን ይመስል። ይኹን ደኣምበር፣ ከምኡ ዓይነት ነገር ኣብ ኩሉ ዓውድታት ዘድልየና ይመስል። ነገር ግን በቲ ንሶም ብሄራዊ ዕርቂ ዝብልዎ፣ ፓርቲ ምስ ፓርቲ፣ ፖለቲከኛ ምስ ፖለቲከኛ ጥራይ ኣይኮነን። በቲ ቅኑዕ ትርጉሙ ኩሉ ምስ ኩሉ ኢዩ። እንተዘይኮይኑ ኣጸጋሚ ኢዩ።

ወይ ሓደ ኣፊቱ ንዖኡም መሲልና ከምኡም ክሳብ ዘይሰልጠንና፣ ወይ ናይ ባዕልና ክሳብ ዘይሓዘና፣ እንደገና ብዝሃእ ርእሰና ጠጠው ክሳብ ዘይበልና፣ ኣብ ልዕልዚ'ውን ሕብረት እንተዘይብልና....እንታይ ኢዩ ዝኸውን ዘሎ? ርኢኻ'ዶ ዳኒ፣ እቶም ኣሚንናሎም ዝነበርና ጸዓዱ፣ ኣብ ከምዚ ዝበለ ነገር፣ ኣብ ጎንና ክቐሙ ኣይክእሉን'ዮም። ቀደም'ውን ተመሳሲሎም ኣብ ኣደባባይ ዝቐሙ፣ ምእንቲ'ዛ ናይ ሚእቲ ዓመት ተባሂላ ኣብ ሰንጠረጅ ተነዲፋ ዘላ ተልእኾም ክብሉ ኢዩ። ኣብ ንኣሽቱ ነገራ ጥራይ፣ “ኢትዮጵያ ናተይ፣ እምባታትኪ፣ ጎላጉልኪ፣ እቲ ጥዑም ኣየርኪ፣ ኣጋይሽ ኣቀባብላኺ፣ ባህልታት ህዝብኺ፣ ቡን ኣቀራርባኺ፣ ኣክሻሽና መግብኺ፣ ብባዕዲ ዘይተገዝአት፣ ሃይማኖታ፣ ወግዕታታ፣ ሕብረታ፣ ምንጪ ዘርኢ ሰብ ምዃና፣ ነገስታታ፣ ታሪኻ፣ ናይ ባዕላ ፊደል ዘለዋ፣ ናይ ባዕላ ኣቆጻጽራ ዘለዋ፣ ናይ ባዕላ ቋንቋ ዘለዋ....you know just....its amazing! You know...just I am so proud...I don't know....how can I explain...about everything!Ethiopia.....wow! The weather is fine the people fine everything is good! That is why I am here...I love Ethiopia! ላሌቤላ፣ ኤክሶም ኤንድ....ፌሲል..” ስለዝበሉ ኣይኮነን። እዚ ባዶ መደረ ኢዩ። ኣብቲ ቐንዲ ነጥቢ ግና ኣይደራደሩን። ነቲ ቐንዲ ነጥቢ ክብሉ'ውን ናይ ግድን ከምዚ ኸብሉ ስለዘለዎም ኢዮም ዝብሉ ዘለዉ። ምስኪን መሲሎም ምርኣዮም'ውን ሓደ ክፋል ናይቲ ሰንጠረጅ ስለዝኾነ ኢዩ! ናይ ውልቆም ዕጹው ጉባኤኦም ክገብሩ ኸለዉን ብዛዕባና ክዛረቡ ኸለዉን ግና ፍሽኽታኦም ብናይ ጽልኣት ገጽ ተለዊጡ፣ እቲ ናይ ምስኪንነት ገጽም ብሕልኽ ጸሊሙ ኣጸያፊ ኣጸያፊ ዝኾነ ጸርፍታት ክጸርፉና ኸለዉ ኢና ንሰምዕን ንርእን! ብዛዕባ ቱሪስት ኣይኮናን ንዛረብ ዘለና። ብዛዕባ ናይ ቅርሲ ዘረፋ'ውን ኣይኮነን። ንሕና እንተዘይተጠቁምናሉ ይውሰድዎ። ነቲ ዘይንጥቀመሉ ነገር ኣይትውሰድዎ ማለት ሕስድና ስለዝኾነ ይውሰድዎ። ዝተረፎም ነገር ከኣ የለን ኩሉ ሂብናዮም'ለና። እዚ ግና ጉዳይ ቅርሲ ኣይኮነን። ናይ ጎሎም ጉዳይ ኢዩ! ካብ ልዕሌና ተበጊሶም፣ ኣብ ልዕሌና ኮይኖም፣ ንባዕልና ኸጥፍኡ ቆይሞምሉ ዘለዉ ናይ ጎል ጉዳይ ኢዩ! እዚ ታሪኽ ናይ ምቅጻጽ ዝምታ ኣይኮነን። እዚ ጸዓዱ ናይ ምጽላእ መርዘን ኣይኮነን። እዚ ዋላ ሓንቲ ኣይኮነን። እስከ በጃኻትኩም እንተወሓደ

ፈሊጥናዮም የጥፍኡና ኢዩ። ሕጂ'ኳ እስከ ንተአማመን! ወይሲ፤ እዚ'ውን ንገዛእ ርእሱ ዘመናዊ አገባብ መጽናዕቲ ኣይተኸተለን ከበሃል ኢዩ? ንዓና ብዘመናዊ እናመሃሩ ንሶም ብባህላዊ መገዲ ኢዮም ከጽንዑ ጸኒሐም! ዝተፈራረምዎ'ውን ብባህላዊ መገዲ ብባህላዊ ኣጸሓሕፋ ኢሎም ኢዮም። ንሕና ግና ነቲ ናቶም ዘመናዊ ፊርማ ከንጽብ መስዩና። ሕጂ'ውን?

ብዓል ጀምስ ብሩስ ኣብ ጎንደር ኮይኖም ን 7 ዓመት ሜስ እናሰተዩ ዝተቐመጡሉ ምኽንያት ስለምንታይ ከም ዝነበረ ተፈሊጡ። ስለዝፈተወና ድዩ? እቲ ኣየር፤ እቲ እምባ፤ እቲ ጎልጎል ማሪኸዎም ድዩ? ምንጪ ናይ ሩባ ዓባይ(ፈለግ ኒል) ከምርምሩ ኣይመጹን። እንታይ ምርመራ ኣድልይዎ ሩባ ዓባይ? እሞ ኸኣ ናይ ዓዱን ናይተን ብሓይሊ ዝገዝአን ዓድታትን ምንጪ ሩባታት መዓስ መርሚሩ ምስወድአን ኢዩ ንኹለን ሃገራት ኣፍሪቃ ነጢሩ ናብዚ ዝመጽእ? ወይሲ ታሪኽ ኣብ ምጽናዕ መታን ከሕግዙና? ከይዶም ንኣባላት ናይቲ ማዕመቕ ኣኪቢም ናይ ሳፕሪኤል ማሕበር ኣቕሓምዎ ደኣምበር። ካብቲ ዘመን'ቲ ኣትሒዙ'ውን ተቐሪጹ ኣይፈልጥን። ወድ ወዱ ከም ነገስታት ከከታተል ጸንሐ ደኣምበር! ሕጂ'ውን? ሕጂ ዝተረፈ ነገር የለን። ጨናፍሮም መልሚሎም ኣለዉ፤ ነቲ ጉንዲ ጎዚሞም ኣውዲቐሞ'ለዉ፤ ዝተረፈ ቅንጥብጣብን፤ ርፍራፍን እንተልይዎም ገፊፎም ወሲዶም ከወጹ ኢዩ ዘለዎም! ናይምንታይ ወራስ-ዓራት ኢዩ! መን ኢዩ ንዶኦም ጠበቓ ዝቐውም? ኢትዮጵያ ሓዲ ነገር ምስ ኮነት፤ ናብ ሃያላን ሃገራት ኣቤት ንበል ኣብ ዝበሃለሉ ወቕቲ ኣይኮናን ዘለና!

“ናብ መን'ዩኽ ኣቤት ዝበሃል ዳኒ? ሕቡራት መንግስታት፤ ኣምንስቲ ኢንተርናሽናል፤ ገለመለ፤ ግጭት ፈታሒ፤ ሰላም ደላዪ፤ ኣተዓራቂ። ያው፤ ነዚ ናይ መስርይ ተግባር ተባሂለን ዝተመስረታ ኢየን! ስለዚ ነታ ሃገር ኢና ከንጥንቀቐላ ዘለና። እምበር ንኻልእ ኣይኮነን። ናይ ስክፍታ ኣድላይነት ከብቅዕ ዘለዎ ነዚ ኢዩ።

“ጽቡቕ ኣለኻ ብጻዕዳ እንተዘይተገሊጹ ተአማንነት ስለዘይህልዎ ጥራይ ዘይኮነ፤ ብቐንዱ ብወገን ጻዕዳ ከወጽእ ዘድለየሉ፤ ንባዕላ ንኢትዮጵያ ኢልና ኢና ኢኻ ትብለኒ ዘለኻ። ብጣዕሚ ጽቡቕ ኣለኻ፤ እቲ እንኮ ኣማራጺ'ውን ንሱ'ዩ። ከምኡ'ውን በቶም ሰነዳት ጥራይ እኳ እንተዘይኮነ....በቲ ቪድዮ ጥራይ'ውን፤ እቲ ጸገም ናይ ኢትዮጵያ ጥራይ ዘይኮነሲ፤ ልዕሊ ፍርቂ ሚሊዮን ዝኾኑ ኤውሮፓውያን ናይ ሕጊ ተኣረምቲ ዝኾኑ እሱራት'ውን ከሳብ ኢትዮጵያ ዝበጽሕ ናይ ትሕቲ መሬት መገዲ ኩዲቶም፤ ናይ ብሮንዝ ከተማ መስሪቶም ንሳፕሪኤል ኩሉ ነገር ሰሪሖም፤ ስርሖም ምስ ዛዘሙ ንመስዋእትነት ከውዑሉ ዶ ኣይኮኑን? ንዶኦም'ውን ከነድሕናምን ከንረድኦምን እኳ እንተዘይከኣልና፤ ብውሑዱ ነቶም ፈተውቲ ኣዝማዶም ከነፍልጦም ንኸእል!” በለ። በዚ ኣገዳዲ ኣካይዳ ዝሓዘነ'ኳ እንተኾነ ዝሓሸ ኣማራጺ ምዃኑ ግና ኣሚኑሉ ኣሎ።

“ብልክዕ!” በለ ዳዊት ነቲ ብህልኽ ዝተመልአ ትርኢቱ እናርአየ።

“ብኪዳነምሕረት! እዚ’ውን ለካ ኣሎ? እንዴ...ርስዕ ኣቢለዮ’ለኹ! መሳኪን.....” በለ እቲ ብስቕታ ተዋሒጡ ክሰምዖም ዝጸንሐ ፍጹም። ክልቲኦም ናብኡ ጠሚቶም ብመልክዕ ሓዘን ፍሽኽ.....በሉሉ።

ኣብታ ንዳንኤል ቅድሚ ምፍናዎም ዝነበረቶም ግዜ፣ ኣብ ውሽጢ ዝዛ ዝገበርዎ ናይ መወዳእታ ምይይጥ ኢያ ነይራ። ብድሕርዚ ብዙሕ’ውን ከየዕለሉ ብስቕታ ተዋሒጦም ድሕሪ ምጽናሕ፣ ሰዓቱ ምስ ኣኸለ ነታ ላዳ ታኸሲ ተጠቂሞም ናብ መዕርፎ ነፈርቲ ከዱ፣ ንዳንኤል’ውን ኣፋንዮም ተመልሱ። ፍጹም’ውን ዳንኤል ብኡኡ ኣቢሉ ዝተርፍን ዘይምለስን ክሳብ ዝመስል ብናፍቆት እናንቀጥቀጠ ብዙሕ ነበዐ.....። ኣብ ናይ መዓልቲታት ሌላ እዚ ኹሉ ኮነ!!

ኣሜሪካ ዋሽንግተን ዲ.ሲ

ዳንኤል ኣሜሪካ ብሰላም ምስ ኣተወ ኣብታ ናይ መጀመርታ መዓልቲ የዕሪፉ ንኸውዕል ዘኸእሎ ግዜ ኣይረኸበን። ዝሕኡ ከፊቱ ምስ ኣተወ፣ ነታ ጥራይ ኢዱ መታን ከይኸውን ኢሉ ዝሓዛ ኣብ ውሽጣ ክልተ ክዳውንቲ ጥራይ ሒዛ ዝነበረት ንኡሽቶ ሳንጣ ስንድው ኣቢሉ ዝሕኡ ኣቋመተ። ላፕቶፑ ኮነ ነቲ ሰነድ ኣብ ኢትዮጵያ ሓዲግዎ ኢዩ ተመሊሱ። ዝሕኡ ቁሩብ ምስ ኣቋመተ ነተን ኣቐሚጥወን ዝኸደ ሃርድ ዲስካት ፈታቲሹ ምህላወን ኣረጋገጸ። ሞባይሉ ኣብ ቻርጅ ሰኪዑ ወልዖ። ምስ ወልዖ ካብ 12 ዘይበዝሑ ናይ ጽሑፍ መልእኽታት ኣክታቲሎም ኣተዉ። ምንባብ ቅድሚ ምጅማሩ ካብ መን ከም ዝተላእኹ ረአየ። እተን ክልተ ጥራይ ናይታ መሳርሕቱ ዝኾነት ኒኮል ክኸውን ከሎ፣ ዝተረፈ ብሙሉኡ ናይቲ ገንዘቡ ዝዘመቶ መሊሱ’ውን ዝተዘምተ ዶ/ር ኢየን።

ስንብድ ክብል ኢሉ ሓደጎ። ተረጋጊኡ’ውን ከንብብ ጀመረ። ኣቐዲሙ ዘንበቦ ነቲ ናይ ኒኮል ክኸውን ከሎ፣ ሕማቕ ነገር ዘየሎ ክንሱ እንታይ ደኣ ጠፊእኻ? ዝብሉ መልእኽታት ኢዮም። እተን ዝተረፈ ናይቲ ዶ/ር መልእኽታት ድማ ዘይተጸበዮምን ምርዳእ ዝኣበዮን ክኾኑ ኸለዉ፣ ኩሎም መልእኽታት ተመሳሳሊ ጭብጢ ዘለዎም ኢዮም ነይሮም።

“በጃኸ ዳንኤል፣ እዚ መልእክቲ’ዚ ምስ በጽሓባ ደውለለይ። ቁጽሪ ቴሌፎንካ ኣብ ናይ መዘከርታ ጥራዘይ ስለዝነበረ፣ ክረኽቦ ክኢለ ደጋጊመ ፊቲነ፣ ቴሌፎንካ ግና ዕጹው ኢዩ። በጃኸ...ፕሊስ ፕሊስ ፕሊስ፣ ብጣዕሳ ቅድሚ ምሟተይ ቀልጢፍካ ርኽበኒ’ሞ መንፈሰይ የዕሪፈ ክመውት...ኩሉ ዝበደልኩኻ ረሲዕኻ ሓደ ግዜ ጥራይ ደውለለይ’ሞ ይኣኽለኒ! በቲ ዝፈጠረካ፣ ክረድኣካ!” ዝብሉ ናይ ምሕጽንታ ስእልታት ዘለዎምን ብዙሕ ፕሊስ ፕሊስ ዝብሉ ቃላት ዝጸዓቐዎም ኮይኖም ረኽበዎም።

ዳንኤል ከም ምስሓቕን ከም ምምታእን ከብሎ ጸኒሑ እስከ ጉዳ ኸሰምዖ ኢሉ ወሲኑ ኣብ ዓራቱ የዕርፍ ኣቢሉ ተዛንዩ ደወለሉ።

“ሄለው ዳንኤል! ደዊልካለይ? ክኣምን ኣይክእልን! ተባረኽ! እንቋዕ ደወልካ!” እናበለ ብልዑል ብኸያት ዝተሓወሶ ኣንደበት ነዊሕ ሰዓት ኣዛረበ። ኣብ መንጎ’ውን ካርድ ቴሌፎኑ ተወዲኡ ተቋረጸ። ወጺኡ ካርድ ክገዝእ ቅድሚ ምትንስኡ ግና እቲ ዶ/ር ባዕሉ ደዊሉ ንልዕሊ 30 ደቓይቓ ኣዘራረበ። ዳንኤል’ውን ነቲ ዶ/ር ኣዘራረቡ ምስወድኣን ቴሌፎኑ ምስዓጸወን ንብዓቱ ደራሪዙ ካብ ገዝኡ ወጺኡ ካርድ ዝኢኡ ተመልሰ።

ዳንኤል፣ ናይ ዳዊት ኮነ ናይ ፍጹም ቁጽሪ ቴሌፎን ተቐቢሉ ጽሒፍዎ እኳ እንተመጸ፣ ከየንበበን ሴቭ ከይገበረን ብቻሉ ሒዝዎ ስለዝነበረ ነተን ቁጽርታት ጠዋዊቕ ናብ ዳዊት ደወለ።

“ኣንቋዕ ብሰላም ኣተኻ ዳኒ። ቁሩብ ዘይመዕረፍካ ደኣ? ርግጸኛ ኢየ ገና ኣቲኻ ኮፍ ከይበልካ ኢኻ ቴሌፎን ወሊዕኻ ደዊልካ”

“ኣይ ቅድሚኡ’ባ ነታ ዝሓዝክዎ ሳንጣ ቦትኣ ኣትሒዘያ’ለኹ”

“ያው ኢዩ፣ ቀንዲ ነገር ኮፍ ዘይምባልካ ኢዩ። ከመይ ኣሎ እቲ ዝሰላም ድዩ...”

“ኩሉ ሰላም ኢዩ ዳዊተይ፣ ከምዝበልካዮ ምስኣተኣኹ ገና ኮፍ ከይበልኩ ቴሌፎኒይ ወሊዕ ናባኹም ክድውል ምስበልኩ 12 ናይ ጽሑፍ መልእክትታት ረኺብ። እተን ክልተ ናይታ መሳርሕተይ ኒኮል፣ ናይ እንታይ ደኣ ጠፊእኻ ሰላማዊ ሕቶታት ኢየን ነይረን። እተን ካልኣት ዓሰርተ ግና ናይቲ ዶ/ር ኢየን!”

“ሓራይ! እንታይ ይብሉ?”

“ኩለን መልእክትታት ሓደ ዓይነትን ናይ ደውለለይ ምልምማን ኢየን ነይረን። ቴሌፎኒይ ኣብ ናይ መዘከርታ ጥራዙ ጽሒፍዎ ከም ዝነበረን ደጋጊሙ ከምዝፈተነለይን፣ ግን ዕጹው ኮይንዎ

ተሸጊሩ ከም ዝነበረ ይገልጽ ነይሩ፤ ናይ ልማኖን ምሕጽንታን ቃላት ከም ዘለዎ ኾይኑ፤ ብቐንዱ፤ ተጣሚሰ’ለኹ ዝብልን ነብሰይ የዕሪፈያ ክመውት ዝዓይነቱ ነገራት ክኾኑ ኸለዉ፤ እስከ ጉዳ ኸሰምዖ ነዚ መላገጺ ከሓዲ ኢለ ኣቐዲመ ንዑኡ ደዊለ”

“ሓራይ”

“ደዊለሉ ምስኣልዓላ ብዘይምእማን እናመስገነ፤ ደስ ከምዝበሎ እናገለጸ፤ ብልዑል ብኸያት ብዝተኣጀቡ ቃላት ሰጋእጋእ እናበለ ክዛረብ ጀመረ። ኣነ ድማ መጀመርታ ነቲ ዝብሎ ክሰምዕ ስለዝነበረኒ ዋላ ሓንቲ ከም ዘይተፈጥረ ገይረ ትም ኢለዮ ጸኒሐ። ብድሕርዚ ብምድዋለይ ኣመስጊኑኒ ምስወድኣ፤ “ሓደ ነገር ጥራይ ንገረኒ፤ በጃኻ!” በለኒ።

“እንታይ?” ኢለዮ።

“ዳንኤል ዘይከትኣምነኒ ትኽእል። ብዝኾነ ግና ብስም እግዚኣምሪር ሓዘካ ኣለኹ ነታ ቴሌፎን ሓሪቕካ ከይዓጸኻ ሓጺቐካ ስምዓኒ። ምስ ሰማዕኻኒ እንተዘይኣመንካኒ’ውን ጸገም የለን። ቅድሚኡ ግና ሓንቲ ሕቶ ጥራይ መልሰለይ። ንስኻ ባዕልኻ ኢኻ ምሽ ዶ ንብረትካ ዝወሰድካ?” በለ እናበኸየ።

“ብዛዕባ እንታይ ትዛረብ ከምዘለኻ ክርድኣኒ ኣይከኣለን” ምስ በልከዎ፤

“ከም ናተይ ግምት ያው...ካልእ ሰብ’ውን ስለዘይብልካ ቀልጢፍካ ናብ ኣሜሪካ ከም ዝተመለሰካን ብሕርቃን ምስ ካልኣት መጺኻ ተረጋጊእኻ ንብረትካ ክትወስድ ከም ዝኽኣልካን ኢዩ። ዝደ’ውን እንተኾነ፤ ሙሉእ ስመይ ሓዘካ እንተደኣ ሓታቲትካ፤ ብምምሕዳር ኮነ ብኽልእ ኣጻሪኻ ብስመይ ዝተዓደገ ዝዛ ምዃኑ ተገንዚብካ፤ ባዕልኻ መጺኻ ከምዝወሰድካዮ ኢዩ። ከምኡ ከም ትገብር እኳ እንተገመትኩ ግን...ምናልባት...ጌርካዮ ዶኽን ኢለ ሓሲበ። ናብቲ ነቲ ኮንደሚኒየም ዘካረየኒ ሰብ’ውን ደዊለ ነይረ። እንታይ ከም ዝተፈጥረኒ ከም ዝሓዘንካን ነጊሩኒ። ንሱ’ኳ ግደፎ ዘታልለሉ ዝነበርኩ ፎርጅድ ታሴራ ኢዩ። ግምተይ ቅኑዕ ኮይኑ ንብረትካ ዝወሰድካዮ ባዕልኻ ከም ዝኾንካ እንተፈሊጠ ጥራይ ነፍሰይ ከተዕርፍ ኢያ!” እናበለ ክበኪ ጀሚሩ።

“እሞ ኣሚንካዮ?”

“ኣይኣመንክዎን ነይረ ዴቭ። ግና በቲ ንሱ ዘዘንተዎ መገዲ ከም ዝወሰድክዎ እንተፈሊጡ፤ ንበለጠ ኮነ ንኸልእ ዘይምጥርጣሩ ደስ እናበለኒ ትም ኢለ እናሰማዕኹ፤ መልሲ ከይሃብክዎ ጸኒሐ”

“ሐራይ”

“ነዚህ ጥራይ ንገረኒ” ኢሉ አጨኔቼኒ። “ከምኡ ጌረ እንተኢለካ እንታይ ክትበል ኢኻ ዶ/ር?” ኢለ እናሰሓቅኩ ሓተትክዎ።

“ከምኡ እንተድኣ ኮይኑ ነፍሰይ ተዕርፍ። ከምኡ እንተዘይኮይኑ ናይ ሰብ ሓቂ ትበልዕ ኢኻ ኢለ ስለዘይሓሰብን፣ ምናልባት ብጣዕሚ ሰኪረ ኣትዮ ነቲ ማዕጾ ከይዓጸኹዎ ደቂስ ስለዝነበርኩ ኣብ ቀረባ ዘሎ ሰብ ኣትዮ ድንገት ዘሚቱኒ ክኸውን ስለዝኸእል፣ ለገጣፎ ካልእ ገዛ ስለዘለኒ ንሱ ንደቀይ ገይረ፣ ነዚ ሓድሽ ዝገዛእኸዎ ገዛ ሸይጦ ሙሉእ ገንዘብካ እኳ እንተዘይኮነ ናይ ንእስነት ርሓኻ ኢዩ’ሞ ንይቐጥታ ዝኣክል ክንድቲ ዝኸኣልክዎ ክህበካ’የ። እመነኒ ሓቀይ ኢየ! ገንዘብካ ኣዝዩ ብዙሕ ገንዘብ ኢዩ ነይሩ። ኮነ ኢለ ብፍላጥ ኣታሊለካ እኳ እንተነበርኩ ማዕረ ኸንድኡ ዝበጽሕ ገንዘብ ኢዩ ኢለ ግን ኣይተጸበኹን ነይረ። ዋላ ሓንቲ ከምዘይተምጽእ’ውን ይፈልጥ ነይረ። ጥራይ....ቁሩብ ካብእን ኣሸሪፈ ነቲ ኻልእ ቀስ ኢለ እናሸረፍኩ ክነበረሉ’የ ኢለ ከሰክር ጸኒሐ። እመነኒ ዳንኤል ወዲ፣ ብሙሉኡ ተዘሚተ! ኣብታ ዝተዘመትኩላ መዓልቲ ተኣሲረን ተዓፊንን ስለዝነበርኩ ብዓልቤተይ ኢያ ካብ ለገጣፎ ኮይና ንኻልእ ሰብ ደዊላ ዘፍትሓትኒ። ንሳውን ቀልጢፋ መጸኣ። ኣነ ብምዝማተይ ተሰላጭየ ርእሰይ ስሒተ ስለዝነበርኩ፣ ናብ ሓደ ናይ ግሊ ሆስፒታል ወሲዶምኒ። ነቲ ዘይነበረኒ፣ ደምካ ልዒላ’ላ ኢሎም ምንጋሮም ከይኣኸለ እንደገና ናይ ኤች ኣይ ቪ ቫይረስ ኣብ ደመይ ከምዘሎ፣ ካብ 5 ዓመት ንላዕሊ’ውን ከም ዝጸንሐ ምስነገሩኒ እንደገና ብኻልእ ስንባደ ርእሰይ ስሒተ ንጽባሒቱ ተበራቢረ። ኩሉ’ቲ ነገር ናይ ቴሌቪዥን ድራማ ድኣምበር ሓቂ ኣይመስልን ነይሩ! እመነኒ ዳንኤል እቲ ዝኾነ ከምዚ ኢዩ። ሓደ ወርሒ ሙሉእ ንዓኻ ኣይደወልኩልካን። ተጣሂሰ ሜሴጅ ክጽሕፍ ዝጀመርኩ ኮነ ደጋጊመ ክድውል ዝጀመርኩ ካብታ ዝተዘመትኩላ መዓልቲ ንጽባሒቱ፣ ጉዳይ ምስሰማዕኹ ደኣምበር ቅድሚኡ ኣይኮነን። ንዓኻ ጥራይ ዘይኮነስ ንብዙሓት በዲለ ኢየ ዝነበር ነይረ! ብዝተኻእለኒ መጠን’ውን ኣብዛ ሓንቲ ሰሙን’ዚኣ እናተናዘዝኩ ይቐጥታ ግበሩለይ ክብል ፈቲነ’ለኹ። እቲ ቐንዲ ዝረበሸኒ ግና ናትካ ኢዩ ዳንኤል! ይገርመካ ከንቱነተይ ዝፈለጥኩ ጉዳይ ምስፈለጥኩ ኢየ። ነታ በዓልቤተይ ከይተረፈ ብዘይ ዝኾነ ምኽንያት ነቶም ደቀይ ሒዛ ካብ ከተማ ወጺኦ ከም ትነበር ዝገበርኩ ንሸርሙጥና መታን ክጥዕመኒ ኢለ ደኣምበር ንኻልእ ንዋላ ሓደ ኣይነበረን። ሒጂ ግና...ንዓኣ’ውን ቀቲለያ ኢየ ዝመውት ከም ማለት ኮነ! ተመርሚራ ያው ተረኺብዎ። ክልተ ቐልዑ ኣለዉኒ! እታ ሓንቲ ጓል 8 ዓመት እታ ኻልኣይቲ ጓል 11 ዓመት! ተመስገን ኢዩ፣ ንሰን ነጻ ኾይነን! ነዚ ናትካ ጉድ’ውን፣ እንተለቐቐኒ ኢለ ንበዓልቤተይ ነጊረያ ዓቢዳ። ሕጂ’ውን ገና ሸማግለ ይልእኽ ኣለኹ። ከይሪኤካ ኢላ ናብ ለገጣፎ ተመሊሳ! ኩሉ ግደፎ

ዳንኤል ወዲ! መጠፋፍኢነተይ ኮሪዐሉ ዝነበርኩ ኢዩ። ሓፊረ'ውን ኣይፈልጥን፤ ከሕፍረኒ ዝጀመረ ካብታ መዓልቲ'ቲኣ ንደሓር ኢዩ። ሕጂ'ውን እንተኾነ ከም ዘይትኣምነኒ'ኳ እንተፈለጥኩ ደሓን። ብዝኾነ ግና ኢሜይልካ እኳ እንተኾነ ሰደደለይ'ሞ ውጽኢት መመራይ ክልእኸልካ ይኸእል'የ። እቲ ዝደልዮ 1ይ ንኸትኣምነኒ፤ 2ይ ይቐረ ክትበለኒ፤ 3ይ ንስኻ ከም ዝወሰድካዮን ከም ዘይወሰድካዮን! በጃኻ” እናበለ እናበኸየ ሓቲቲ። ኣሚኒዮ ዘይኮነስ ምንም ማለት ስለዘይኮነን መሊሰ'ውን ፈሊጠ'የ ክብሎ ስለዝኸእልን፤ ምውሳይይ እንተነገረዮ'ውን ዋላኣንቲ ኸምጽእ ስለዘይክእል፤ “እወ ኣነ ኢየ ወሲደዮ” በልክዎ ኣቐልል ኣቢሊ። ነዚ ምስ በልክዎ ንነዊሐ ደቓይቓ “ተመስገን! ተመስገን! ተመስገን!” እናበለ ብዙሕ ጸንሐ'ሞ፤ “ግርም ገበርካ ዳኒ! እግዚኣብሄር በዚ ክሒሱኒ ማለት'የ? ተባረኽ ዳኒ! ኣነ'ኳ ንእግዚኣብሄር ዝፈልጥ ሰብ ኣይነበርኩን! ጉዳይ ምስፈለጥኩ ኢየ ስሙ ዝጸዋዕኹ! እንቋዕ ወሰድካዮ! ብሓቂ ንስኻ እንተዘይትኸውን ኔርካ ብሓቂ ነዚ ገዛ ሸይጠ...” እናበለ ምብካዩ ድሕሪ ምቕጻል፤ “ብልክዕ'ኳ እንተዘይፈለጥክዎ ዝተወሰነት ከምዝነደለትካ ይፈልጥ'የ! ብርግጽ ንደቀይ ክኸውን ኢሊ ደኣምበር ኣብ ፒያሳ'ውን ሓንቲ እንዳ ወርቂ ነይራትኒ። እንተኾነ'ውን....ጥራይ ተመስገን! ሕጂ'ውን፤ ጎዲሉ ትብሎ እንተልዩ ብዝደለኻዮ መገዲ ክልእኸልካ ይኸእልዮ! እመነኒ ዳንኤል፤ በጃኻ እመነኒ! ሞትኮ የፍርሕ ኢዩ! ክንደይ ዘመን ሸርሚጠ መስለካ! ክንደይ ዘመን ናይ ብዙሓት ንብዓት.....ዳንኤል ወዲ፤ ሕጂ ነፍሰይ የዕሪፋ። ይቐረ ዋላ ኣይትበለኒ። እንቋዕ ንስኻ ኮንካ! እንቋዕ ንስኻ ምውሳድካ ፈለጥኩ” እናበለ ብዙሕ ተዛረበ።

ኣነ'ውን፤ “ኣሚነ'ለኹ፤ ይቐረ'ውን ኢለልካ ኣለኹ፤ ዝወሰድክዎ'ውን ኣነ'የ” በልክዎ ደጊመ። ከምኡ ኢሉ እናበኸየ፤ ተመሳሳሊ ምስጋናን ምረቓን ደጋጊሙ ኣስሚዑኒ። ብዙሕ ታሪኽ'ውን ኢዩ ነገሩኒ። ብዙሕ ኣሰቃቂ ኣሰቃቂ በደላት ይፍጽም ከምዝነበረን ካብ ዩኒቨርስቲ ጀሚሩ ክሳብ ዓበይቲ ቤት ጽሕፈታት....ዴቭ ኣዝዩ ዘድንጹ ኢዩ ነይሩ። ከማን ንብሙሉኡ ዘረባ ከስምዓካ'የ ኢሊ ሸው'የ ነቲ ድምጹ ክቐድሖ ጀሚረ። ዝገብርም ዝነበረ ነገራት ብጣዕሚ ዘሰቅቑ ኢዮም ነይሮም። ብዙሕ ሰብ ከም ዝበደለ ኣብ ዝነግረኒ ዝነበረ ግዜ'ውን ሸሙ ጠቐሱ ነቲ ጉዳይ ተንቲኑ ኣይንገረኒ ደኣምበር፤ ደላሎ ገዛ ከይተረፈ ከም ዝኸሓደ ነገሩኒ ኣሎ። ርግጸኛ ኢየ በለጠ ከም ዝኾነ። “ነገር ግን ነቶም ዝበደልክዎምን ዘዳናገርክዎምን ሰባት ኩሎም ገንዘቦም ክመልስ እንተበልኩ፤ ኣብዚ ሕጂ ሰዓት ፈጺመ ኣይክእልን'የ። ጥራይ ብዝኸኣልክዎ መጠን ግና እናዘከርኩ ይቐፊታ ክሓትት ኢየ እዚ ሰሙን'ዚ ኣሕሊፈዮ” በለኒ። ቅድሚ ገለ ዓመታት ክልተ ዝኾኑ ሰባት ከም ዘቐተለ ከይተረፈ ነገሩኒ፤ ንገንዘብ ኢሉ። ካብ ሰበይቱ ሓሊፉ፤ ንሳ ክሳብ ሎሚ ብዘይትፈልጦ መገዲ ካልኣት ሰለስተ ቆልዑ ከም ዘለውዎ እውን ነገሩኒ። ከመይ ገይሩ ክነግርን ክናዘዝን ከም ዘለዎ ከቢድዎ ዘሎ'ውን ጉዳይ ናይዞም ቆልዑ

ከምዝኾነ፤ ንዑሉ'ውን ከነግራ ከም ዝተዳለወን፤ እንተወሓደ፤ ቅድሚኡ ነቲ ናተይ ይቐፊታ እንተረኺቡ ቅልል ከም ዝብሎ ኣረዲሑ። “ሕጂ ግና፤ እዚ ብናትካ ወገን ዘሎ ስለዝቐለለይ ከይደንጎኹ ሕጂ ነቶም ዝለኣኸከዎም ሽማግሌታት ነዚ'ውን ወሲኹም ከም ዝነግርዎ ኸገብር'የ” ኢሉ። “ከም ዘይትቐበለኒ'ኳ እንተፈለጥኩ ተዛሪበ ምሟት” እናበለ ከዛረብን ከበክን ከሎ እንተትሰምዖ ዴቩ....”

“ኣ...ነስ እንድዲ ዳኒ፤ ሓቂ ክኸውን ይኸእል'የ...ኣነ ግና....ነቲ ኹሉ ውርደቱ እንተጓሕጉሉ...ድማ...እንድዲ ብዝኾነ...”

“ጽቡቕ ኣለኻ ዴቩ፤ ግን ጽናሕ ከስምዓካ'የ። ከም ዘለዎ ከስምዓካ ይኸእል'የ፤ ድምጹ ቀዲሐየ'ለኹ። ሽዑ ከማይ ክትኣምን ኢኻ። ኣነ ንባዕለይ ብዙሕ ኢየ በኸየ”

“ክኸውን ይኸእል'የ ዳኒ፤ ኣነ'ውን ክኣምን ይኸእል'የ። ምኽንያቱ ከምኡ ኢሉ ብምሕሳዉ...ነቲ ገንዘብ ተመሊሱ ኣይረኽበን'የ፤ ንዓኻ'ውን ኣይረኽበካን'የ፤ ክኸሰካ'ውን ኣይክእልን'የ.....ብጠቐሳላ ክሕሱ ዝኸእለሉ ምኽንያት የለን። ከምዚ ኢሉ ዘሎ ከምዚ ኸገብር ስለዝደለየ ኢዩ፤ ኢልና ንጥርጥሮ ነገር ክሳብ ዘይሃለወ ብቐሊሉ ክንኣምን ኣለና። ንሕጂ ግን ኣነ....ዘይምእማን ዘይኮነስ ናይ ምግራም ነገር ኢዩ ዘወዛግበኒ ዘሎ። እምበር ሓቂ ኢዩ ክኸውን ዝኸእል”

“ብልክዕ ሓቂ ኢዩ ዴቩ። ብጣዕሚ ኢዩ ኣሕዚኑኒ!”

“ግን እሞ እንታይ ኢልካየ?”

“ብዙሕ ኣጸናኒዐየ። ክቱር ስለዘደንገጸኒ ከም ሓደ ናይ ሕክምና በዓል ሞያ ኮይነ ኢየ ምዒደየ። ምስቲ ቫይረስ ተሰማሚዕኻን ተረጋጊእኻን ምንባር ከም ዝከኣል፤ ዋና ነገር ናይ ይቐፊታ ልቢ ኣብ ምግዝኡ ከም ዝኾነ፤ ነቲ ካብ ጣዕሳ ነጻ ምእንቲ ክኸውን ኢሉ ዝገብሮ ዘሎ ጻዕሪ ክደፍኣሉ....ብጣዕሚ ብዙሕ ነገር ኢለ ኣጸናኒዐየ። ዝጎደለኒ ገንዘብ'ውን ከም ዘየለን እኹል ከምዝኾነን ነጊረየ፤ ኣመስገነኒ። ሓደ ሓደ ዝደልየም ነገራት እንተሃልዮም'ውን ክሓተንን ዝተኻእለኒ ከም ዝገብርን ነጊረየ። ብድሕርዚ “ሓደ ነገር ግበረለይ በጃኻ” ኢለየ። “እንታይ? ዝደለኻየ” ኢሉ በኸየ። ነታ ሽዓ ገዲፍናያ ዝወጸና ናይ ክዳን ባልጃይ ዘኪረ፤ “ብሙሉኣን ክዳውንተይ በቲ መስመር ኣብ ትጓዓዘሉ መዓልቲ፤ ኣብ ትሕቲ ናይ መገናኛ ቢንቶ ንዘለዉ ግዳም ሓደር ቆልዑ ኣከፋፍለለይ። ሓንቲ ለይቲ ኣብኣ ሓዲረ ነይረ፤ ሓደ ካብ ግሩፖም ዝኾነ ቆልዓ ካርቶን ሂቡ ተሓባቢሩን'ሎ” በልከዎ። “ከይደንጎኹ ሕጂ ክኸይድ'የ”

በለ ደስ እናበሎ። “ምስ መሰየ ኢዮም ዝመጹ መስለኒ” ምስበልክዎ፤ “ነዚ ኸብል ጥራይ፤ ሎሚ ምሽት ካብ ሰዓት 4 (10pm) ኣትሒዘ ናብኡ ከይደ እንተዘይጸንሑኒ’ኳ ተጸብየ ከህበም ኢየ። ተባረኽ ዳንኤል ወዲ፤ ሕጂ ካብ ልብኻ ይቐረ ከም ዝበልካለይ በዚ ፈሊጠ” ኢሉ ደስ ኢልዎ፤ ይብለካ”

“ግርም ጌርካ። ግን ዘደንቑ ነገር ኢዩ ኮይኑኒ!”

“ንሱ’ውን እኮ ከምኡ ኢዩ ዝበለ። ኩሉ’ቲ ነገር ብቴሌቪዥን ከምንሪኦ ድራማ ኢዩ ኮይኑኒ ኢሉ’ዩ በኸዩ”

“ጽናሕ እስከ ግን እዛ ዓመት’ዚኣ ከመይ ኢያ....? ብኸምዚ ዓይነት ዘደንቑ ነገር ጀሚራ....”

“ኣይገርመካን ዶ ዴቭ! ብዝኾነ...ቁሩብ ተረጋጊኦ ከድውለልካ እንድየ ኣጸቢቐካ ትሰምዖ። ፍጹ ኣሎ?”

“ድኳን ልኢኸዮ ወጺኡ’ሎ። ምስ መጻ ከድውለልካ’ዩ፤ ወይ ቁሩብ የዕርፍ እሞ ኣብል ተመሊስካ ካልኣይ ግዜ ምስደወልካ ከትረኽቦ ኢኻ። ከማን ናይቲ ዶ/ር ዘረባ ምስኡ ኳንና ንሰምዖ”

“እወ ክሰምዖ ኣለዎ፤ ሰሚዑ ዝብሎ ነገር ካብ ምስማዕ ንላዕሊ ምስ ናይ ኣዘራርባ ኣክቱ እንተዝሪኦ ደስ ምበለኒ ነይሩ”

ዳንኤል ናብ ኣሜሪካ ተመሊሱ’ኳ እንተኸደ ልዕሊ ሓደ ወርሒ ዝኾነ ናይ ዕረፍቲ ግዜ ስለዘለዎ፤ ነተን ክልተ መሳርሕቱ ደዊሉ ከዘናጋዕ ኢሉ ኣርሕቑ ኣቢሉ ከምዝቐነየ ገሊጹ እግረ መገዱ’ውን ዋላ ሓንቲ ዝተፈጠረ ሕማቕ ነገር ከምዘየለ ኣረጋጊጹ ብመሰረት ውጥኑ ነታ 13 ዓመት ዝተቐመጠላ፤ ነገር ግን ከምድላዩ’ኳ ዘይተዛነየላ ሚስኪን ኣሜሪካ ናይ ሉሱፌል ዋና መንበር ምዃና ይፈልጥ’ኳ እንተነበረ፤ ብናጽነት እናተዛነየ ሸናዕ ከብለላ ጸንሐ። ኣብ ውሽጢ’ታ ሓንቲ ወርሒ’ውን ብብመዓልቲ ናብ ኢትዮጵያ እናደወለ ንበዓል ዳዊት ይረኽቦም ነይሩ።

ዳዊት'ውን ንፍጹም ብሉጽ ኣብ ዝተባሃለ ከባቢ ዝርከብ ብዓል ክልተ መደቀሲ ኸፍሊ ኮንደሚንየም ብስሙ ዓደገሉ። ንግዚኡ'ውን እቲ ዝተኸረየ ሰብ ኣብኡ ንኸቕጽል ኣሰማሚዑ፤ ነቲ ስም ናይ ምዝውዋር መስርሕ ወድኣሉ። ነታ ካንሽሎ'ውን ንግዚኡ ከይለቐቐ ይነብሩላ ኣለዉ። ፍጹም'ውን ነታ ዝሓሰባ ሃይሲ ዝዚኡ ገና ናይ ስም ምዝውዋር መስርሕ ከይተወድኣ ተረኪቡ፤ ናይ ባዕሉ ታኽሲ እናሸከርከረ ይሰርሕ ከምዘሎ ባዕሉ ደዊሉ እናሰሓቐ ንዳንኤል ምስነገሮ ዳንኤል ልዑል ደስታ ኢዩ ነይሩ ተሰሚዕዎ።

መደባቶም'ውን ናብ ተግባር እናተለወጠ ኸደ.....።

ዳንኤል እታ ተሪፋቶ ዝነበረት ሓንቲ ወርሒ ምስወድኣ'ውን ብስነስርዓት ስርሑ ጀሚሩ፤ ፍዝዝ ኢልካ ምርኣይ ኮነ ኢሉ ምስቀጸለሉ መልቀቂኡ ኣእተወ። ምኽኒታቱ'ውን ቅቡላት ኮይነን ስለዝተረኸባ ከምቲ ዝሓሰበ ምስ ግሩም ናይ መፋነዊ ደብዳብ ተሰናበተ፤ እቲ ግቡእ ናይ ኣገልግሎት ክፍሊቱ'ውን ተኸፊሉ፤ ብኸብሪ ካብ ዋይት ሃውስ ለቐቐ።

ነቲ ናይ ኣሜሪካ ጸሊም ፕረዚደንት ረኺቡ ኣመስጊኑ ተሰናበቶ። ንሱ'ውን ኢዱ ኣጥቢቐ ጨቢጡ እናወዛወዘ፤ መንኲቡ ብመንኲቡ ኣጋጭዩ ዝባኑ ቸብ ቸብ እናበለ “የቕንደልና፤ ሰናይ ግዜ ይኹነልካ!” ብማለት ተሰናበቶ። ሰበይቱ'ውን ብተመሳሳሊ ስርሑ እንተዘይለቐቐ ደስ ከምዝብሎ እናገለጸ ሓቂሩ ተሰናበቶ። ካብቶም ክልተ ኢትዮጵያውያን ቆልዑ እታ ንእሽቶ ብዙሕ ከም ዘይተሻቐለት እኳ እንተተራእየት፤ እታ ዓባይ ግና ልዕሊ ኹሎም ሓዚና ንብዓት ሕንቕንቕ እናበላ ኢያ ንዳንኤል ተሰናቢታቶ።

ዳንኤል ንቐጽሪ ዋይት ሃውስ ሓዲጉ በታ ናይ ቀደም ሰርቪሱ ተሳፊሩ ናብ ገዛውቱ ከደ። ንነፍስወከፍ ምዕባለ'ውን ነቶም መዓልታዊ ዝድውለሎም ዝነበረ ንበዓል ዳዊት ይነግሮም ስለዝነበረ ሕጂ'ውን ኣብታ ናይ ሰርቪስ መኪና ኸሎ ደዊሉ ንዋይት ሃውስ ብሰላም ምልቃቕ ንዳዊት ነገሮ።

ተፈጸመ!